

A.I.7

3147: 32



SRI CHAMARAJENDRA SANSKRIT COLLEGE LIBRARY  
BANGALORE  
Accn. No. 1101

1. The maximum time allowed for retention of a book shall be one fortnight. It may be borrowed again if not required by others.

2. No reference books shall be lent out.

3. No borrower shall have more than two volumes out of the Library at one time.

4. Borrowers must not pass books from one to another but must return them to the Librarian.

5. Library books must not be used as class-books.

6. Any one who defaces by writing or otherwise damages any book shall pay the full cost of the book or of the entire works, if it consists of more than one volume.

7. The borrower shall be responsible for the value of the books lent out to him if they are lost, damaged or otherwise cannot be returned to the Library when they are due or recalled.

8. The presence of the voucher with the Librarian shall be considered sufficient proof of the non-return of books.

Class and No. A.I. 7.











THE

# RIG-VEDA SAMHITA.

SIXTH ASHTAKA

WITH

PADA PĀTHA

AND

SĀYANĀCHĀRYA'S BHĀSHYA

EDITED BY

MAHĀMAHOPĀDHYĀYA RĀJĀRĀM SHĀSTRĪ BODAS,

SANSKRIT SHĀSTRĪ, ELPHINSTONE COLLEGE.

AND

SHIWARĀM SHĀSTRĪ GORĒ,

Teacher in the Gokuldas Tejpal Sanskrit Seminary.

PUBLISHED BY

TOOKĀRĀM TĀTYĀ


FOR THE BOMBAY THEOSOPHICAL PUBLICATION FUND

Bombay:

PRINTED AT THE GANPAT KRISHNAJI PRESS.

Shaka 1810.

[All Rights Reserved.]





THE  
RIG-VEDA SAMHITA.

SIXTH ASHTAKA

PAADA PATNA

AND

SATYANACHARYA'S BHASHYA

EDITED BY

MANANAHOPADHYAYA KALAYAM SHASTRI BODAS,

SHASTRI SHASTRI. ELPHINSTONE COLLEGE

SHIVARAM SHASTRI GORE,

Teacher in the Gokuldas Tejpal Sanshodhan Mandal

PUBLISHED BY

TOOKARAM TATYA

FOR THE BOMBAY THEOLOGICAL PUBLICATION BOARD

Printed by :

PRINTED AT THE GANPAT KISHORJI PRESS.

1871

[All Rights Reserved.]



HAMPDEN UNIVERSITY  
BANGALORE  
1255  
बंगलूर संस्कृत पाठशाला

शकाब्दाः १८१०



# रुडोराक

रुडोराक रूडोराक रूडोराक

रूडोराक रूडोराक

रूडोराक

रूडोराक रूडोराक रूडोराक रूडोराक रूडोराक  
रूडोराक रूडोराक रूडोराक रूडोराक रूडोराक

रूडोराक रूडोराक रूडोराक रूडोराक रूडोराक  
रूडोराक रूडोराक रूडोराक रूडोराक रूडोराक

रूडोराक

रूडोराक रूडोराक रूडोराक रूडोराक


रूडोराक

रूडोराक रूडोराक रूडोराक रूडोराक


रूडोराक रूडोराक रूडोराक रूडोराक

रूडोराक





## श्रीगणेशायनमः ॥



यस्यनिःश्वसितं वेदा यो वेदेभ्यो खिलं जगत् । निर्ममे तमहं वन्दे विद्यातीर्थमहेश्वरम् ॥ १ ॥

इत्थं पञ्चमाष्टकं व्याख्यायेदानीम् ऋषिच्छन्दोदेवताविनियोगप्रदर्शनपुरःसरं षष्ठस्य प्रथमो-  
ध्यायो व्याख्यातुमारभ्यते । अष्टममण्डलस्य द्वितीयेनुवाके षट्सूक्तानि जातानि । यइन्द्रेति  
त्रयस्त्रिंशद्वचं सप्तमं सूक्तं कण्वगोत्रस्य पर्वताख्यस्यार्षम् औष्णिहमैन्द्रम् । तथाचानुक्रान्तम्—  
यइन्द्रत्रयस्त्रिंशत्पर्वतऔष्णिहंत्विति । महाव्रते निष्केवल्ये औष्णिहत्वाशीतौ इदमादिके द्वे सूक्ते ।  
तथैव पञ्चमारण्यके सूच्यते—औष्णिहीत्वाशीतिर्यइन्द्रसोमपातमइति सूक्ते इति । दशमेहनि निष्के-  
वल्ये आदितः षड्वचः शंसनीयाः । सूच्यते हि—यइन्द्रसोमपातमइति षड्औष्णिहइति । आभि-  
प्लाविकेषूक्थेषु तृतीयसवने ब्रह्मशस्त्रे आद्यस्तृचो वैकल्पिको नुरूपः सूत्रितंच—यइन्द्रसोमपातम-  
एन्द्रनोगधीति । तृतीयेपर्यायेच्छावाकशस्त्रेऽप्ययमेव तृचो नुरूपः सूत्रितंच—इन्द्रः सुतेषु सोमेषु यइ-  
न्द्रसोमपातमइति ।

तत्र प्रथमा—

ॐ यइन्द्रसोमपातमोमदः शविष्ठचेतति ।

येनाहंसिन्यत्रिणंतमीमहे ॥ १ ॥

यः । इन्द्र । सोमपातमः । मदः । शविष्ठ । चेतति ।

येन । हंसि । नि । अत्रिणम् । तम् । ईमहे ॥ १ ॥

हे इन्द्र यस्त्वं सोमपातमः अतिशयेन सोमस्य पाता हे शविष्ठ बलवत्तम शवइति बल-  
नाम तस्माद्विनन्तादातिशायनिकइष्टन् विन्मतोर्लुक् टिलोपः हे ईदृशेन्द्र तस्य तव सोमपानज-  
नितोयोमदश्चेतति सम्यग्जानाति वृत्रवधादीनि कार्याणि कर्तुं यइत्यस्य चेततीत्यनेनापि  
संबन्धात् यद्वृत्तान्नित्यमिति तिङ् न निहन्यते । अथवैतदेवंवाक्यम् हे बलवत्तमेन्द्र सोमपातमः  
सोमस्यपातृतमोयस्त्वं मदः सोमैर्मादयितव्यः तर्पणीयः सन् चेतति पुरुषव्यत्ययः चेतसि  
सम्यग्जानासि मदोनुपसर्गे इति मदेः कर्मण्यप् । येन सोमपानजनितेन मदेन अत्रिणमत्तारं



राक्षसादिकं निहंसि निकृष्टां हिंसां प्रापयसि तं मदं तादृज्जदोपेतं त्वां वा ईमहे याञ्चाकर्मा-  
यम् याचामहे । यद्वा ईङ् गतौ दैवादिकः छान्दसोविकरणस्य लुक् ईयामहे उपगच्छामः  
स्तुतिभिः संभजामहइत्यर्थः ॥ १ ॥

अथ द्वितीया-

येनादशङ्ग्वमध्रिगुंवेपयन्तस्वर्णरम् ।

येनासमुद्रमाविधातमीमहे ॥ २ ॥

येन । दशङ्ग्वम् । अध्रिङ्गुम् । वेपयन्तम् । स्वःऽनरम् ।

येन । समुद्रम् । आविथ । तम् । ईमहे ॥ २ ॥

हे इन्द्र येन सोमपानजनितेन मदेन दशग्वं ये दशभिर्मसैः सत्रासनं परिसमाप्य निर-  
गमन् ते दशग्वा अङ्गिरसः । तेषामन्यतमम् अध्रिगुम् अधृतगमनम् अनिवारितगतिम् एतत्संज्ञं च  
ऋषिं वेपयन्तं तमांसि वर्जयन्तं स्वर्णरं सर्वस्य नेतारं सूर्यं च आविथ वृत्रादेर्दस्योरपनयनेन  
ररक्षिथ । येनच मदेन समुद्रमुदधिं अन्तरिक्षं वा आविथ ररक्षिथ त्वदीयं मदं तद्वन्तं त्वां  
वा ईमहे याचामहे । मदे हि सति हृष्टः सन् इन्द्रो बहुधनं प्रयच्छति अतस्तत्कारणस्य मदस्य  
याज्ञोपपन्ना ॥ २ ॥

अथ तृतीया-

येनसिन्धुमहीरपोरथाँइवप्रचोदयः । पन्थांमृतस्ययातवेतमीमहे ३

येन । सिन्धुम् । महीः । अपः । रथान्ऽइव ।

प्रचोदयः । पन्थाम् । ऋतस्य । यातवे । तम् । ईमहे ॥ ३ ॥

हे इन्द्र महीर्महतीरपः वृष्ट्युदकानि सिन्धुं स्यन्दनशीलानदीं समुद्रं वा प्रति येन सोम-  
पानजन्येन मदेन प्रचोदयः प्रेरयसि । तत्रदृष्टान्तः-रथाँइव यथा रथिनोरथान् स्वाभिलषित-  
देशगमनाय प्रेरयन्ति तद्वत् ऋतस्य यज्ञस्य पन्थां पन्थानं मार्गं यातवे यातुं प्राप्तुं तं  
मदमीमहे याचामहे ॥ ३ ॥

अथ चतुर्थी-

इमंस्तोमंमुभिष्टयेघृतंनपूतमद्रिवः । येनानुसद्यओजसाववक्षिथ ४



इमम् । स्तोमम् । अभिष्टये । घृतम् । न । पूतम् ।

अद्रिष्ट्वः । येन । नु । सद्यः । ओजसा । ववक्षिथ ॥ ४ ॥

हे अद्रिवोवज्रवन्निन्द्र घृतं न घृतमिव मन्त्रपूतमाज्यमिवपूतं शुद्धम् इममस्मदीयं स्तोमं स्तोत्रं बुध्यस्वेतिशेषः । किमर्थम् अभिष्टये अभीष्टप्राप्त्यै इष्टस्य धनादेरस्माकं लाभायेत्यर्थः । येन स्तोत्रेण स्तुयमानः सन् ओजसात्मीयेन बलेन सद्यस्तदानीमेव स्तुतिसमयएव नु क्षिप्रं ववक्षिथास्मान्वहसि अभिलषितं प्रापयसि इमं स्तोममित्यन्वयः ॥ ४ ॥

अथ पञ्चमी-

इमं जुषस्व गिर्वणः समुद्र इव पिन्वते ।

इन्द्र विश्वाभि रूतिभिर्ववक्षिथ ॥ ५ ॥ १ ॥

इमम् । जुषस्व । गिर्वणः । समुद्रः इव । पिन्वते ।

इन्द्र । विश्वाभिः । रूतिभिः । ववक्षिथ ॥ ५ ॥ १ ॥

हे गिर्वणोगिरां स्तुतीनां संभक्तः यद्वा स्तुतिभिः संभजनीयेन्द्र इमं स्तोमं मया क्रियमाणं जुषस्व सेवस्व सच्च स्तोमः समुद्र इव समुद्रो यथा चन्द्रोदयं प्राप्य पिन्वते वर्धते अभिधेयस्येन्द्रगुणगणस्याधिक्येन तत्प्रतिपादिकास्तुतिरपि विस्तृता भवतीत्यर्थः । पूर्वस्यामृचि ववक्षिथेत्यनेन युक्तो येनेतिशब्दोत्रापि सामर्थ्यात्तेन संबध्यते । अतएवास्य तिङतिङ्ङिति निघाताभावः । हे इन्द्र येन स्तोमेन हेतुना विश्वाभिर्व्याप्ताभिरूतिभीरक्षाभिः ववक्षिथ वहसि श्रेयांस्यस्मान्प्रापयसि वहेः सन्नन्ताल्लिटि अमन्त्रइति निषेधादामभावे थलि लिटिरूपमेतत् ॥ ५ ॥

॥ इति षष्ठस्य प्रथमे प्रथमोवर्गः ॥ १ ॥

अथ षष्ठी-

यो नो देवः परावतः सखित्वनायं मामहे ।

दिवो न वृष्टिं प्रथयन् ववक्षिथ ॥ ६ ॥

यः । नः । देवः । परावतः । सखित्वनायं । मामहे ।

दिवः । न । वृष्टिम् । प्रथयन् । ववक्षिथ ॥ ६ ॥

यो नो देवो दानादिगुणयुक्तइन्द्रः परावतः परावतात् दूरात् द्युलोकादागत्य नोस्माकं सखित्वनाय सखित्वाय मामहे धनानि प्रददौ मंहतेर्दानकर्मण एतद्रूपम् । यद्वा अस्माभिः पूज्यते



महपूजायाम् अस्माच्छान्दसः कर्मणिलिप् । उत्तरार्धर्चः प्रत्यक्षकृतः हे इन्द्र दिवोन वृष्टिं दिवः  
सकाशात् वृष्टिमिव प्रथयन् अस्मदीयानि धनानि विस्तारयन् यस्त्वं ववक्षिथ अस्मान्वोढुमिच्छसि  
तादृशं त्वां स्तौमीति शेषः ॥ ६ ॥

अथ सप्तमी—

ववक्षुरस्यकेतवउतवज्जोगभस्त्योः । यत्सूर्योनरोदसीअवर्धयत् ॥ ७ ॥

ववक्षुः । अस्य । केतवः । उत । वज्रः । गभस्त्योः ।

यत् । सूर्यः । न । रोदसी इति । अवर्धयत् ॥ ७ ॥

अस्येन्द्रस्य केतवः प्रज्ञानानि अस्मत्स्तुतिविषयाणि यद्वा रथे उत्क्षिप्ताः पताकाः केतवः  
ववक्षुरवहन् अस्मान् श्रेयांसि प्रापयन् । उतापिच गभस्त्योः बाहुनामैतत् इन्द्रस्य हस्तयोरव-  
स्थितोवज्रश्चावहत् यद्यदा अयमिन्द्रः सूर्योन सर्वस्य प्रेरकआदित्यइव रोदसी द्यावापृथिव्यौ  
वृष्ट्यादिप्रदानेनावर्धयत् तदानीमित्यर्थः ॥ ७ ॥

अथाष्टमी—

यदिप्रवृद्धसत्पतेसहस्रमहिषाअघः ।

आदित्तइन्द्रियमहिप्रवावृधे ॥ ८ ॥

यदि । प्रवृद्ध । सत्पते । सहस्रम् । महिषान् ।

अघः । आत् । इत् । ते । इन्द्रियम् । महि । प्र । ववृधे ॥ ८ ॥

हे प्रवृद्ध प्रकर्षेणमहन् हे सत्पते सतामनुष्ठातृणां पालयितरिन्द्र सहस्रं सहस्रसंख्याकान्  
महिषान्महन्नामैतत् महतोसुरान् वृत्रादीन् यदि यदा अघः अवधीः हन्तेश्छान्दसेमतद्रूपम् । यद्वा  
घस्लुअदने लुङिसिपि मन्त्रेघसेति लृल्लक् । आदित् अनन्तरमेव हे इन्द्र ते तव इन्द्रियं वीर्यं महि  
महद्बहुलं सत्प्रवावृधे प्रकर्षेण वर्धते ॥ ८ ॥

अथ नवमी—

इन्द्रःसूर्यस्यरश्मिभिर्न्यर्शसानमोषति ।

अग्निर्वनेवसासहिःप्रवावृधे ॥ ९ ॥

इन्द्रः । सूर्यस्य । रश्मिभिः । नि । अर्शसानम् ।

ओषति । अग्निः । वनाइव । ससहिः । प्र । ववृधे ॥ ९ ॥



अयमिन्द्रः सूर्यस्य सर्वस्य प्रेरकस्यादित्यस्य रश्मिभिः किरणैः करणभूतैः अर्शसानम्  
अर्तेर्गुणः शुट्चेति ऋगतावित्यस्मादसानच्प्रत्ययः शुडागमश्च अयं केवलोप्यर्तिराङ्पूर्वार्थोद्वष्टव्यः  
आङ्पूर्वश्च बाधनेवर्तते यथा आर्तिमातोरिति । अर्शसानं बाधमानं मन्देहादिकमसुरं न्योषति  
नितरांदहति उषदाहे । तत्रदृष्टान्तः—अग्निर्वनेव यथा वनान्यरण्यानि दावानलोभस्मसात्करोति  
तद्वत् । एवं सासाहिः शत्रूणामभिभवनशीलइन्द्रः प्रवावृधे प्रकर्षेण वर्धते ॥ ९ ॥

अथ दशमी—

इयंतं ऋत्वियावती धीतिरिति नवीयसी ।

सपर्यन्ती पुरुप्रियामिमीत इत् ॥ १० ॥ २ ॥

इयम् । ते । ऋत्वियं ह्वती । धीतिः । एति । नवीयसी ।

सपर्यन्ती । पुरुप्रिया । मिमीते । इत् ॥ १० ॥ २ ॥

हे इन्द्र ते त्वाम् इयं पुरोवर्तिनी मया क्रियमाणा धीतिः स्तुतिः एति गच्छति कीदृशी  
ऋत्वियावती ऋतौ वसन्तादिकाले अनुष्ठेयं यज्ञकर्म ऋत्वियं तद्वती नवीयसी अतिशयेनाभिनवा  
स्तुतिः सपर्यन्ती पूजयन्ती पुरुप्रिया पुरु बहुलं प्रीणयित्री सती मिमीत इत् इन्द्रगतान् गुणान्  
परिच्छिनत्येव माहात्म्यं प्रख्यापयत्येव सेयमित्यन्वयः । अनुमीयमानेन यच्छब्देन च योगात्  
मिमीत इत्यस्य निघाताभावः । यद्वा सपर्यन्ती पुरुप्रियेतीदमपि एतीत्यनेन संबन्धनीयम् । अतः  
पूर्वपदस्य भिन्नवाक्यस्थत्वात् समानवाक्ये युष्मदस्मदादेशावक्तव्या इति वचनात्तदपेक्षया निघाताभावे  
सत्यभ्यस्तानामादिरित्याद्युदात्तत्वम् ॥ १० ॥

॥ इति षष्ठस्य प्रथमे द्वितीयोवर्गः ॥ २ ॥

अथैकादशी—

गर्भो यज्ञस्य देवयुः क्रतुं पुनीत आनुषक् ।

स्तोमैरिन्द्रस्य वावृधेमिमीत इत् ॥ ११ ॥

गर्भः । यज्ञस्य । देवयुः । क्रतुम् । पुनीते ।

आनुषक् । स्तोमैः । इन्द्रस्य । ववृधे । मिमीते । इत् ॥ ११ ॥

यज्ञस्य यष्टव्यस्येन्द्रस्य गर्भो गरीता स्तोता गृशब्दे अर्तिगृभ्यां भन् यद्वा यजेर्भावएव  
नङ्प्रत्ययः यागस्य गर्भो गृहीता अनुष्ठाता देवयुः देवं दानादिगुणयुक्तमिन्द्रमात्मन-



इच्छन् आनुषगनुषक्तम् आनुपूर्व्येण संततं यथा भवति तथा क्रतुं प्रज्ञापकं सोमं पुनीते दशापवित्रेण शोधयति इन्द्रपानार्थमितिशेषः । यद्वा यज्ञस्य गर्भोदीक्षितः । पुनर्वा एतमृत्विजो गर्भकुर्वन्तीत्यादिब्राह्मणम् । सदेवकामः क्रतुं ज्योतिष्टोमादिकम् आनुषक् आनुपूर्व्यनामैतत् यदाहयास्कः—आनुषगिति नामानुपूर्व्यस्येति<sup>१</sup> । सः स्तोता इन्द्रस्य कर्मणि षष्ठी इन्द्रविषयैः स्तोमैः स्तोत्रैर्वृधे वर्धते यद्वा वृधिना प्रयोज्यव्यापारवाचिना प्रयोजकव्यापारोलक्ष्यते । स्तोमैः स्तोत्रैः तमिन्द्रं वर्धयति सच स्तोमैर्मिमीतइत् इन्द्रस्य गुणजातं परिच्छिनत्येव अनुगतार्थो भवतीर्थः ॥ ११ ॥

अथ द्वादशी—

स॒नि॒मि॒त्रस्य॑प॒प्रथ॑इन्द्रः॒सोम॑स्यपी॒तये॑ ।

प्रा॒ची॒वा॒शी॒वसु॑न्व॒तेमि॑मी॒तइ॒त् ॥ १२ ॥

स॒निः । मि॒त्रस्य॑ । प॒प्रथे॑ । इन्द्रः॑ । सोम॑स्य । पी॒तये॑ ।

प्रा॒ची । वा॒शी॑इव । सु॒न्व॒ते । मि॑मी॒ते । इत् ॥ १२ ॥

मित्रस्य मित्रभूतस्य स्तोतुः सनिर्धनस्य दाता इन्द्रः सोमस्य पीतये पानाय पप्रथे प्रथितोविस्तीर्णशरीरोबभूव यथा पीतोबहुलः सोमउदरेन्तर्भवति तथा प्रवृद्धशरीरोबभूवेत्यर्थः । तत्र प्रथमे दृष्टान्तः—प्राची प्राञ्चती प्रकर्षेण स्तुत्यगणं प्राप्नुवती वाशीव वाङ्नामैतत् स्तुतिरूपा वाक् सुन्वते । षष्ठ्यर्थे चतुर्थीवक्तव्येतिचतुर्थी । सुन्वतः सोमामिषवं कुर्वतोयजमानस्य संबन्धिनी यथा स्तुत्यगुणबाहुल्येन विस्तीर्णाभवति तथेन्द्रः पप्रथइत्यर्थः । प्रथिताच्च सा मिमीतइत् इन्द्रमाहात्म्यं यथावत्परिच्छिनत्येव ॥ १२ ॥

अथ त्रयोदशी—

यंवि॒प्रा॑उ॒क्थवा॑हसो॒भिप्र॑म॒न्दुरा॒यवः॑ ।

घृ॒तंन॑पि॒प्यआ॒स॒न्यु॒तस्य॑यत् ॥ १३ ॥

यम् । वि॒प्राः । उ॒क्थ॒श्वा॒हसः॑ । अ॒भि॒प्र॒म॒न्दुः ।

आ॒यवः॑ । घृ॒तम् । न । पि॒प्ये । आ॒स॒नि । ऋ॒तस्य॑ । यत् ॥ १३ ॥



विप्रामेधाविनः उक्थवाहसः उक्थानां शस्त्राणां वोढारः प्रापयितारः आयवोमनुष्याः  
यमिन्द्रम् अभिप्रमन्दुः अभि प्रकर्षेण मादयन्ति मदेर्व्यत्ययेन परस्परं द्विर्वचनपरेण छन्दसिवेति-  
वचनात् द्विर्वचनाभावः । तस्येन्द्रस्य आसनि आस्ये पद्वन्नित्यादिना आस्यशब्दस्यासन्नादेशः  
घृतं न घृतमिव शुद्धं पिप्ये सेचनेन वर्धये प्यायतेच्छान्दसोल्लिट् लिङ्यङोश्चेतिपीभावः । किंतद्धविः  
ऋतस्य यज्ञस्य संबन्धि यत्सोमलक्षणं हविरस्ति तदित्यर्थः ॥ १३ ॥

अथ चतुर्दशी—

उ॒त॒स्व॒रा॒जे॒अ॒दि॒तिः॒स्तो॒म॒मि॒न्द्रा॒य॒जी॒जन॒त् ।

पु॒रु॒प्र॒श॒स्तं॒मू॒त॒यं॒ऋ॒त॒स्य॒य॒त् ॥ १४ ॥

उ॒त । स्व॒रा॒जे । अ॒दि॒तिः । स्तो॒म॒म् । इ॒न्द्रा॒य ।

जी॒ज॒न॒त् । पु॒रु॒प्र॒श॒स्तम् । ऊ॒त॒ये । ऋ॒त॒स्य॒ । य॒त् ॥ १४ ॥

उतापिच अदितिरदीनादेवमाता अखण्डनीयस्तोतावा स्वराजे स्वयमेव राजमानायेन्द्राय  
पुरुप्रशस्तं बहुलमुत्कृष्टं यद्वा पुरुभिर्बहुभिः प्रशंसितव्यं स्तोमं स्तोत्रं जीजनत् अजीजनत्  
अजनयत् । किमर्थम् ऊतये रक्षणार्थं यत्स्तोत्रम् ऋतस्य सत्यस्य वा सम्बन्धि भवति तं स्तोममि-  
त्यन्वयः ॥ १४ ॥

अथ पञ्चदशी—

अ॒भि॒व॒ह्न॒य॒ऊ॒त॒ये॒नू॒ष॒त॒प्र॒श॒स्त॒ये ।

न॒दे॒व॒वि॒व्र॒ता॒ह॒री॒ऋ॒त॒स्य॒य॒त् ॥ १५ ॥ ३ ॥

अ॒भि । व॒ह्न॒यः । ऊ॒त॒ये । अ॒नू॒ष॒त । प्र॒श॒स्त॒ये । न ।

दे॒व । वि॒व्र॒ता । ह॒री इति॑ । ऋ॒त॒स्य॒ । य॒त् ॥ १५ ॥ ३ ॥

वह्नयोवोढारऋत्विजः ऊतये रक्षणार्थं प्रशस्तये प्रशस्त्यर्थं च अभ्यनूषत इन्द्रमभ्यस्तुवन्  
णु स्तुतौ कुटादिः हे देव दानादिगुणयुक्तेन्द्र नेति संप्रत्यर्थे संप्रति विव्रता विविधकर्माणौ हरी  
तदीयावश्वौ ऋतस्य यज्ञस्य सत्यस्य वा संबन्धि यत् स्तोत्रं हविर्वा विद्यते तदभिलक्ष्य त्वां  
वहतइतिशेषः ॥ १५ ॥

॥ इति षष्ठस्य प्रथमे तृतीयोवर्गः ॥ ३ ॥



अथ षोडशी-

यत्सोममिन्द्रविष्णविद्यद्वाघत्रितआस्ये ।

यद्वामरुत्सुमन्दसेसमिन्दुभिः ॥ १६ ॥

यत् । सोमम् । इन्द्र । विष्णवि । यत् । वा । घ । त्रिते ।

आस्ये । यत् । वा । मरुत्सु । मन्दसे । सम् । इन्दुभिः ॥ १६ ॥

हे इन्द्र विष्णवि विष्णौ पानार्थमागतेसति अन्यदीये यागे सोमं यद्यदि तेन विष्णुना सार्धं पिबसि यद्वा यदिच आस्ये अपांपुत्रे त्रिते एतत्संज्ञे राजर्षौ यजमाने सोमं पिबसि वेतिपूर्णः यद्वा यदिच मरुत्सुच सोमपानायागतेषु अन्यदीये यज्ञे मन्दसे माद्यसि तथाप्यस्मदीयैरेवेन्दुभिः सोमैः सं सम्यज्जाद्य ॥ १६ ॥

अथ सप्तदशी-

यद्वाशक्रपरावतिसमुद्रेअधिमन्दसे ।

अस्माकमित्सुतेरणसमिन्दुभिः ॥ १७ ॥

यत् । वा । शक्र । पराश्वति । समुद्रे । अधि । मन्दसे ।

अस्माकम् । इत् । सुते । रण । सम् । इन्दुभिः ।

हे शक्रेन्द्र परावति परागते दूरदेशे समुन्दनशीले सोमे अधिः सप्तम्यर्थानुवादी यद्वा यदिवा मन्दसे माद्यसि तथापि अस्माकमित् अस्माकमेव सोमेभिषुते सति इन्दुभिः सोमरसैः संरण सम्यग्रमस्व ॥ १७ ॥

अथाष्टादशी-

यद्वासिसुन्वतोवृधोयजमानस्यसत्पते ।

उक्थेवायस्यरण्यसिसमिन्दुभिः ॥ १८ ॥

यत् । वा । असि । सुन्वतः । वृधः । यजमानस्य ।

सत्पते । उक्थे । वा । यस्य । रण्यसि । सम् । इन्दुभिः ॥ १८ ॥



हे सत्पते सतां पालयितरिन्द्र सुन्वतः सोमाभिषवं कुर्वतोयजमानस्य यद्वा यदिवा  
वृधोसि वर्धयिता भवसि वृधेरन्तर्णीतिण्यर्थादिगुणधलक्षणः कः । यस्यच यजमानस्य उक्थे  
शस्त्रे वा शंसिते सति रण्यसि रमसे एवमपि इन्दुभिरस्मदीयैरेवसोमैः सम्यग्रमस्व ॥ १८ ॥

अथैकोनविंशी—

दे॒वंदे॒वं॒वो॒वंस॒इन्द्रं॑मिन्द्रं॑गृ॒णी॒षणि॑ ।

अधा॑य॒ज्ञाय॑तुर्व॒णे॒व्या॒नशुः॑ ॥ १९ ॥

दे॒वम्इ॒दे॒वम् । वः । अ॒वंसे । इन्द्रं॑म्इन्द्रं॑म् । गृ॒णी॒षणि॑ ।

अ॒ध । य॒ज्ञाय॑ । तुर्व॒णे । वि । आ॒न॒शुः ॥ १९ ॥

हे ऋत्विग्यजमानाः वोयुष्माकमवसे रक्षणाय देवं देवमिन्द्रं इन्द्रं दानादिगुणयुक्तं इन्द्रः  
बहुषु देशेषु युगपत्प्रवृत्तेषु यागेषु तत्रतत्र हविःस्वाकरणाय बहूनि शरीराण्याददानः स्वय-  
मेकोप्यनेकःसन् तत्रतत्र सन्निधत्ते तथाचनिगमांतरं—इन्द्रोमायाभिः पुरुरूपईयतइति । तदपे-  
क्षयेयं वीप्सा बहुविभज्य वर्तमानं सर्वं तमिन्द्रं गृणीषणि अहं स्तौमि गृणातोर्लिङ्गि छान्दस-  
मेतद्रूपम् । यद्वा कारकमेवैतत् गृणीषणि स्तवनेच्छायां सत्यां अधानंतरं सर्वमिन्द्रं मदीयाः स्तु-  
तयः व्यानशुर्व्यामुवन्ति किमर्थं तुर्वणे तूर्णं संभजनाय यज्ञाय यागार्थं । यद्वा क्रियाग्रहणं कर्तव्य-  
मिति कर्मणः संप्रदानत्वाच्चतुर्थी । यज्ञं यष्टव्यं तुर्वणे शत्रूणां हिसितारं तूर्णसंभजनं वा ॥ १९ ॥

अथ विंशी—

य॒ज्ञेभि॑र्य॒ज्ञवा॑हसंसोमे॑भिःसोम॒पात॑मम् ।

हो॒त्राभि॑रिन्द्रं॑वावृ॒धुर्व्या॒नशुः॑ ॥ २० ॥ ४ ॥

य॒ज्ञेभिः॑ । य॒ज्ञइ॒वा॒हस॑म् । सोमे॑भिः । सोम॒इ॒पात॑मम् ।

हो॒त्राभिः॑ । इन्द्रं॑म् । वृ॒धुः । वि । आ॒न॒शुः ॥ २० ॥ ४ ॥

यज्ञेभिर्यज्ञैर्यजमानसाधनैर्हविर्भिर्यज्ञवाहसं यज्ञे वोढव्यं प्रापणीयं यज्ञैर्यागैः यज्ञानां  
यजमानानां फलस्य प्रापयितारं वा अथवा यज्ञवाहसं यज्ञेनप्राप्यं न केवलमेकेन यज्ञेन  
अपितु सर्वैरित्याह यज्ञेभिरिति एवं सोमेभिः सोमपातमं सर्वेषां सोमानां पातृतममिन्द्रं



होत्राभिः स्तुतिभिः वावृधुः स्तोतारोवर्धयन्ति ताश्च क्रियमाणाः स्तुतयः व्यानशुः तमिन्द्रं व्याप्नुवन्ति च अश्रोतेर्व्यत्ययेन परस्मैपदम् ॥ २० ॥

॥ इति षष्ठस्य प्रथमे चतुर्थोवर्गः ॥ ४ ॥

अथैकविंशी—

म॒हीर॑स्य॒प्रणी॑तयः॒पूर्वी॑रुतप्रश॑स्तयः ।

वि॒श्वा॒वसू॑नि॒दाशु॑षे॒व्या॑नशुः ॥ २१ ॥

म॒हीः । अ॒स्य । प्र॒णी॒तयः । पूर्वीः । उ॒त । प्र॒श॑स्तयः ।  
वि॒श्वा । वसू॑नि । दा॒शु॒षे । वि । आ॒न॒शुः ॥ २१ ॥

अस्येन्द्रस्य प्रणीतयः प्रणयनानि धनानां प्रकृष्टप्रापणानि महीर्महत्यः महान्ति भवन्ति उतापि च अस्य प्रशस्तयः प्रशंसनीयाः कीर्तयः पूर्वीर्बलव्योविस्तृततमाभवन्ति ताउभयविधाः दाशुषे चरुपुरोडाशादीनि दत्तवते यजमानाय दातुं विश्वा विश्वानि सर्वाणि वसूनि धनानि व्यानशुर्व्याप्नुवन्ति ॥ २१ ॥

अथ द्वाविंशी—

इन्द्रं॑ वृ॒त्राय॑ ह॒न्त॑वे दे॒वासो॑ दधिरे॒पुरः ।

इन्द्रं॑ वा॒णीर॑नू॒षता॑ समो॒जसे ॥ २२ ॥

इन्द्रं॑म् । वृ॒त्राय॑ । ह॒न्त॑वे । दे॒वासः । दधि॑रे । पुरः ।

इन्द्रं॑म् । वा॒णीः । अ॒नू॒षत॑ । सम॑ । ओज॑से ॥ २२ ॥

देवासो देवाः वृत्राय हन्तवे वृत्रमावरकमसुरं हंतुं हन्तेस्तुमर्थे तवेन्प्रत्ययः इममिन्द्रं पुरोदधिरे पुरस्तात् स्वामित्वेनाधारयन् वाणीः वाण्यः स्तुतिरूपावाचश्च इममेवेन्द्रमनूषत स्तुवन्ति किमर्थं सं समीचीनाय ओजसे बलार्थं यथा वृत्रवधानुगुणमुत्कृष्टं बलमस्य जायते तथा स्तुवन्तीत्यर्थः ॥ २२ ॥

अथ त्रयोविंशी—

म॒हान्तं॑ म॒हिना॑ व॒यं स्तो॑मै॒भिर्ह॑वन् श्रु॒तम् ।

अ॒र्कैर्भि॑प्र॒णो॒नुमः॑ समो॒जसे ॥ २३ ॥



म॒हान्त॑म् । म॒हि॒ना । व॒यम् । स्तोमे॑भिः । ह॒व॒न॒ऽश्रु॑तम् । अ॒र्कैः ।  
अ॒भि । प्र । नो॒नु॒मः । सम् । ओज॑से ॥ २३ ॥

महिना महिम्ना महान्तं सर्वेभ्योधिकं हवनश्रुतं हवनस्याह्वानस्य श्रोतारमिन्द्रं वयं  
स्तोमेभिः स्तोमैः त्रिवृत्पञ्चदशादिभिः अर्कैः अर्चनसाधनैः शस्त्रैश्च अभिप्रणोनुमः आभि-  
मुख्येन प्रकर्षेण पुनःपुनः स्तुमः ॥ २३ ॥

अथ चतुर्विंशी—

नयं॑वि॒वि॒क्तो॒रोद॑सी॒नान्त॑रि॒क्षाणि॑व॒ज्जिण॑म् ।  
अमा॑दि॒दस्य॑ति॒त्विषे॑स॒मोज॑सः ॥ २४ ॥

न । यम् । वि॒वि॒क्तः । रोद॑सी इति । न । अ॒न्तरि॑क्षाणि । व॒ज्जिण॑म् ।  
अमा॑त् । इत् । अ॒स्य । ति॒त्वि॒षे । सम् । ओज॑सः ॥ २४ ॥

यं वज्जिणं वज्रवन्तमिन्द्रं रोदसी द्यावापृथिव्यौ नविविक्तः नपृथक्कुरुतः स्वसमीपात्  
पृथक्कर्तुं नशक्नुतः द्यावापृथिव्यौ व्याप्य यइन्द्रोवर्धते इत्यर्थः विचिरपृथग्भावे अन्तरिक्षाणि  
अन्तराक्षांतानि द्यावापृथिव्योर्वर्तमानानि गंधर्वादीनां स्थानानि च यन्नपृथक्कुर्वन्ति अस्येन्द्रस्य  
अमादित् अमति रुजति शत्रूननेनेत्यमोबलं बलादेव सर्वं तित्विषे सर्वं जगद्दीप्यते । किमर्थं ओज-  
सः बलस्य संगमाय । यद्वा ओजःशब्दाद्विहितस्य विनो बहुलंछन्दसीतिलुक् ओजस्विनो बल-  
वतोस्येन्द्रस्येति योज्यम् । समित्युपसर्गः सतित्विषइत्यनेन संबध्यते ॥ २४ ॥

षोडशिशस्त्रे यदिन्द्रपृतनाज्यइति तृचः सूत्र्यतेहि—यदिन्द्रपृतनाज्येयन्तेअस्तुहर्यतइ-  
त्यौष्णिह्वार्हतौतृचाविति ।

तृचे प्रथमा सूक्ते पञ्चविंशी—

यदि॑न्द्र॒पृ॒त॒नाज्ये॑दे॒वास्त्वा॑दधि॒रेपु॑रः ।  
आदि॑त्ते॒ह॒र्य॒ताह॑रीववक्षतुः ॥ २५ ॥ ५॥

यत् । इ॒न्द्र । पृ॒त॒नाज्ये॑ । दे॒वाः । त्वा । दधि॑रे । पु॒रः । आत् । इत् ।  
ते । ह॒र्य॒ता । ह॑री इति । व॒व॒क्ष॒तुः ॥ २५ ॥ ५ ॥

हे इन्द्र पृतनाज्ये संग्रामनामैतत् पृतनाः सेनाः अजंति गच्छन्त्यस्मिन्निति वा पृतना जी-  
यतेवेति वा पृतनाज्यं संग्रामस्तत्र त्वा त्वां यद्यदा देवाः पुरोदधिरे वृत्रहननाय पुरतोधारयन्



आदित् अनंतरमेव हर्यता हर्यतौ कांतौ हर्यगतिकान्त्योः भृमृदशीत्यादिना औणादिकः अतच्  
प्रत्ययः ईदृशौ हरी अश्वौ ते त्वां ववक्षतुः आवहताम् ॥ २५ ॥

॥ इति षष्ठस्य प्रथमे पञ्चमोवर्गः ॥ ५ ॥

अथ षड्विंशी—

यदावृत्रं नदीवृतं शवंसावज्जिन्नवंधीः ।  
आदित्ते हर्यता हरीववक्षतुः ॥ २६ ॥

यदा । वृत्रम् । नदीवृतम् । शवंसा । वज्जिन् । अवंधीः । आत् ।  
इत् । ते । हर्यता । हरी इति । ववक्षतुः ॥ २६ ॥

हे वज्जिन् वज्रवज्जिन्द्र नदीवृतं नदीनां नद्य आपः श्रूयते हि—अहावनदताहेतस्मादानद्यो-  
नामस्थेति । ता आवृण्वंतं वृत्रमवर्षणशीलं मेघमसुरं वा यदा यस्मिन्काले शवसा बलेनावधीराहि-  
सीः शिष्टं समानं ॥ २६ ॥

अथ सप्तविंशी—

यदा ते विष्णुरोजसा त्रीणि पदा विचक्रमे ।  
आदित्ते हर्यता हरीववक्षतुः ॥ २७ ॥

यदा । ते । विष्णुः । ओजसा । त्रीणि । पदा । विचक्रमे । आत् ।  
इत् । ते । हर्यता । हरी इति । ववक्षतुः ॥ २७ ॥

हे इन्द्र ते तव अनुजो विष्णुर्व्यापनशीलो देवः ओजसा बलेन यदा यस्मिन्काले त्रीणि पदा  
पदानि पदत्रयरूपेण त्रीन् लोकान् विचक्रमे विक्रांतवान् परिच्छिन्नवान् गतमन्यत् ॥ २७ ॥

अथाष्टाविंशी—

यदा ते हर्यता हरीवावृधाते दिवे दिवे ।  
आदित्ते विश्वा भुवनानियेमिरे ॥ २८ ॥

यदा । ते । हर्यता । हरी इति । ववृधाते इति । दिवे दिवे । आत् ।  
इत् । ते । विश्वा । भुवनानि । येमिरे ॥ २८ ॥



हे इन्द्र त्वदीयौ हर्यता हर्यतौ कांतौ हरीहरणशीलावश्वौ दिवेदिवे प्रतिदिवसं यदा यस्मिन्काले ववृधाते प्रवृद्धौ बभूवतुः । आदित् अनंतरमेव ते त्वया विश्वा विश्वानि सर्वाणि भुवनानि भूतजातानि येमिरे नियम्यन्तेस्म ॥ २८ ॥

अथैकोनविंशी—

यदा ते मारुती विश्वस्तुभ्यमिन्द्र नियेमिरे ।

आदित्ते विश्वा भुवनानि येमिरे ॥ २९ ॥

यदा । ते । मारुतीः । विशः । तुभ्यम् । इन्द्र । निःयेमिरे । आत् ।  
इत् । ते । विश्वा । भुवनानि । येमिरे ॥ २९ ॥

हे इन्द्र तुभ्यं त्वदर्थं मारुतीर्मरुत्यः मरुद्रूपाः ते त्वदीयाः विशः प्रजाः यदा यस्मिन्काले नियेमिरे नियच्छन्ति भूतजातानि । अन्यद्गतम् ॥ २९ ॥

अथ विंशी—

यदा सूर्यममुं दिवि शुक्रं ज्योतिरधारयः ।

आदित्ते विश्वा भुवनानि येमिरे ॥ ३० ॥

यदा । सूर्यम् । अमुम् । दिवि । शुक्रम् । ज्योतिः । आधारयः ।  
आत् । इत् । ते । विश्वा । भुवनानि । येमिरे ॥ ३० ॥

हे इन्द्र अमुं विप्रकृष्टं शुक्रं निर्मलं ज्योतिर्योतमानं सूर्यं सर्वस्य प्रेरकं शोभनवीर्यं वा आदित्यं दिवि द्युलोके जगतः प्रकाशनाय यदा यस्मिन्काले आधारयः धारितवानसि । समानमन्यत् ॥ ३० ॥

अथैकविंशी—

इमान्त इन्द्र सुष्टुतिं विप्रं इयति धीतिभिः ।

जामिपदेव पिप्रं ती प्राध्वरे ॥ ३१ ॥



इ॒माम् । ते । इ॒न्द्र । सु॒ष्टु॒तिम् । वि॒प्रः । इ॒य॒ति । धी॒ति॒भिः ।  
जा॒मिम् । प॒दा॒इव । पि॒प्र॒तीम् । प्र । अ॒ध्व॒रे ॥ ३१ ॥

हे इन्द्र विप्रोमेधावी स्तोता अध्वरे यज्ञे इमां पुरोवर्तिनीं पिप्रतीं पूजयन्तीं प्री-  
णयन्तीं वा सुष्टुतिं शोभनां स्तुतिं धीतिभिः कर्मभिः परिचरणैः सार्धं ते त्वां प्रेरयति  
प्रेरयति प्रगमयति । जामिं पदेव यथा बंधुभूतं पुरुषं उत्कृष्टानि पदानि स्थानानि प्रा-  
पयति तद्वत् ॥ ३१ ॥

अथ द्वाविंशी—

यद॑स्य॒धाम॑नि॒प्रिये॑समी॒चीना॑सो॒अस्वर॑न् ।  
नाभा॑य॒ज्ञस्य॑दो॒हना॒प्राध्व॑रे ॥ ३२ ॥

यत् । अ॒स्य । धाम॑नि । प्रि॒ये । स॒म॒ई॒चीना॑सः । अ॒स्वर॑न् ।  
नाभा॑ । य॒ज्ञस्य॑ । दो॒हना॑ । प्र । अ॒ध्व॒रे ॥ ३२ ॥

अध्वरे यज्ञे अस्येन्द्रस्य धामनि स्थाने तेजसि वा प्रिये प्रीणयितव्ये सति समी-  
चीनासः संगताः स्तोतारः यद्यदा प्रास्वरन् प्रकर्षेणास्तुवन् स्वृशब्दोपतापयोः । अयाळिन्द्र-  
स्यप्रियाधामानीतिहिनिगमः । कस्मिन्देशे नाभा नाभौ पृथिव्या नाभिस्थानीये मध्ये यज्ञ-  
स्य यजनसाधनस्य सोमस्य दोहना दोहने दोहनाधिकरणेभिषवस्थाने वेद्यामित्यर्थः तदा-  
नीं धनं प्रदेहीति उत्तरत्र संबंधः ॥ ३२ ॥

अथ त्रयस्त्रिंशी—

सु॒वीर्यं॑स्व॒श्व्यं॑सु॒गव्यं॑मिन्द्रद॒द्धि॒नः ।  
होता॑इव । पूर्व॒चित्तये॒प्राध्व॑रे ॥ ३३ ॥ ६ ॥

सु॒वीर्यं॑म् । सु॒अ॒श्व्यं॑म् । सु॒गव्यं॑म् । इ॒न्द्र । द॒द्धि॒ । नः ।  
होता॑इव । पूर्व॒चित्तये॒ । प्र । अ॒ध्व॒रे ॥ ३३ ॥ ६ ॥



सुवीर्यं शोभनवीर्योपेतं स्वश्रूयं शोभनेनाश्वसंधेन च युक्तं सुगव्यं शोभनगोसंघयुक्तं च धनं हे इन्द्र नोस्मभ्यं दद्धि ददस्व । दददाने अनुदात्तेत् व्यत्ययेन परस्मैपदम् छांदसः श-  
पोलुक् । अहं च अध्वरे यागे होतेव यथा मानुषोहोता ऋत्विक् स्तौति एवमेव पूर्वचित्तये पूर्व-  
प्रज्ञानाय अन्येभ्यः स्तोतृभ्यः पूर्वमेवास्मत्स्तोत्रपरिज्ञानाय प्राशंसिषमिति शेषः ॥ ३३ ॥

॥ इति षष्ठस्य प्रथमे षष्ठोवर्गः ॥ ६ ॥

॥ इत्यष्टमे मण्डले द्वितीयोनुवाकः ॥ २ ॥

तृतीयेनुवाकेऽष्टसूक्तानि तत्रेन्द्रः सुतेष्विति त्रयस्त्रिंशद्वचं प्रथमं सूक्तं काण्वस्य नारद-  
स्यार्षमौष्णिह्यैन्द्रं तथाचानुक्रांतम्—इन्द्रः सुतेषु नारदइति । महाव्रते निष्केवल्ये औष्णिहत्-  
चाशीतौ पूर्वसूक्तेन सहोक्तो विनियोगः । तृतीयेपर्यायेच्छावाकशस्त्रे इन्द्रः सुतेष्वितितृचः स्तोत्रियः  
सूच्यते हि—इन्द्रः सुतेषु सोमेषु यइन्द्रसोमपातमइति ।

तत्र प्रथमा—

इन्द्रः सुतेषु सोमेषु क्रतुं पुनीत उक्थ्यम् ।

विदे वृधस्य दक्षसो महान्हिषः ॥ १ ॥

इन्द्रः । सुतेषु । सोमेषु । क्रतुम् । पुनीते । उक्थ्यम् । विदे ।

वृधस्य । दक्षसः । महान् । हि । सः ॥ १ ॥

सोमेषु सुतेष्वभिषुतेषु सत्सु इन्द्रस्तान्पीत्वा क्रतुं कर्मणां कर्तारं उक्थ्यं स्तोतारं च पुनीते  
शोधयति । यद्वा सोमेष्वभिषुतेषु उक्थ्याख्यं क्रतुं यागं तैः सोमैः पुनीते यजमानैः पूतं कारय-  
ति । किमर्थं वृधस्य वर्धकस्य दक्षसो बलस्य विदे लाभाय सतादृश इन्द्रो महान् हि महान् खलु  
अतएवं कर्तुं शक्नोतीति भावः ॥ १ ॥

अथ द्वितीया—

सप्रथमे व्योम निदेवानां स दने वृधः ।

सुपारः सुश्रवस्तमः समप्सु जित् ॥ २ ॥



सः । प्रथमे । वि॒ओमनि । दे॒वानां॑ । स॒दने॑ । वृ॒धः । सु॒ष्टपा॒रः ।  
सु॒श्रवः॑ऽतमः । सम् । अ॒प्सु॒जित् ॥ २ ॥

सइन्द्रः प्रथमे प्रथिते विस्तीर्णे मुख्ये वा व्योमनि विशेषेणरक्षके देवानां सद्ने सीदंत्य-  
स्मिन्निति सदनं स्थानंस्वर्गाख्यं तत्र स्थितः सन् वृधोयजमानानां वर्धयिता भवति । तथा सुपारः  
सुष्ठु पारयिता प्रारब्धस्य सम्यक्परिसमापयिता सुश्रवस्तमः अतिशयेन शोभनं श्रवोन्नं यशो-  
वा यस्य सतथोक्तः समप्सुजित् सम्यक् अप्सूदकेषु प्राप्येषु सत्सु तद्विघातिनोवृत्रादेर्जेता यद्वा  
आपइत्यंतरिक्षनाम अंतरिक्षे वर्तमानानामसुराणां जेता तमह्वइत्युत्तरत्रसंबंधः ॥ २ ॥

अथ तृतीया—

तम॑ह्वे॒वाज॑सातय॒इन्द्रं॑भरा॑यशु॒ष्मिण॑म् ।  
भवा॑नःसु॒म्नेअ॒न्तमः॑सखा॑वृ॒धे ॥ ३ ॥

तम् । अ॒ह्वे । वाज॑ऽसातये । इन्द्रं॑ । भरा॑य । शु॒ष्मिण॑म् । भव॑ । नः ।  
सु॒म्ने । अ॒न्तमः॑ । सखा॑ । वृ॒धे ॥ ३ ॥

तं पूर्वोक्तगुणं शुष्मिणं बलवंतमिन्द्रं वाजसातये बलानामन्नानां वा सातिर्लाभोय-  
स्मिन् तादृशाय भराय संग्रामाय यद्वा भ्रियंते तस्मिन् हवींषीति भरोयज्ञः प्रायेण संग्रा-  
मनामानि यज्ञनामत्वेन च दृश्यंते भराय यज्ञार्थं अह्वे आह्वये । लिपिसिचिह्वश्च आत्मनेपदे-  
ष्वन्यतरस्यामिति ह्वयतेश्छान्दसे लुङि च्लेरङादेशः । हे इन्द्र त्वं सुम्ने सुखे धने वा लिप्सिते सति  
नोस्माकं अंतमः अंतिकतमः सन्निरुष्टतमोभव । तमेतादेश्वेति अन्तिकशब्दस्य तादिलोपः ।  
तथा वृधे वर्धनार्थं च सखा समानख्यानोमित्रभूतोभव ॥ ३ ॥

अथ चतुर्थी—

इ॒यन्त॑इन्द्र॒गिर्व॑णो॒रातिः॑क्षर॒तिसु॒न्वतः॑ ।  
म॒न्दा॒नोअ॒स्यव॒र्हिषो॒विरा॑जसि ॥ ४ ॥

इ॒यम् । ते॑ । इन्द्र॒ । गि॒र्व॒णः । रा॒तिः । क्षर॒ति॒ । सु॒न्वतः॑ । म॒न्दा॒नः ।  
अ॒स्य । व॒र्हिषः॑ । वि । रा॒ज॒सि ॥ ४ ॥



हे गिर्वणः गीर्भिः स्तुतिभिर्वननीय संभजनीयेन्द्र ते तुभ्यं त्वदर्थं इयं पुरोवर्तिनी सुन्व-  
तः सोमाभिषवं कुर्वतोयजमानस्य संबन्धिनी रातिः ऋत्विग्भिः दीयमाना सोमाहुतिः क्षरति  
आहवनीयं प्रतिगच्छति त्वंच तया मन्दानोमन्दमानोमोदमानः तृप्यन् अस्य बर्हिषोयज्ञस्य  
विराजसि विशेषेणेशिषे । राजतिरैश्वर्यकर्मा ॥ ४ ॥

अथ पञ्चमी—

नूनंतदिन्द्रदद्धिनोयत्त्वासुन्वन्तईमहे ।  
रयिनश्चित्रमाभरास्त्विदम् ॥ ५ ॥ ७ ॥

नूनम् । तत् । इन्द्र । दद्धि । नः । यत् । त्वा । सुन्वन्तः । ईमहे ।  
रयिम् । नः । चित्रम् । आ । भ्र । स्वः । विदम् ॥ ५ ॥ ७ ॥

हे इन्द्र नूनमवश्यं तद्धनं नोस्मभ्यं दद्धि ददस्व दददाने व्यत्ययेन परस्मैपदम् छांदसः  
शपोलुक् । यद्धनं त्वा त्वां सुन्वंतः सोममभिषुण्वंतोवयं ईमहे । अपिच चित्रं चायनीयं स्त्विदं  
सर्वस्य लंभकं यद्वा स्वर्गस्य वेदितारं आस्तिकं रयिं पुत्रं नोस्मभ्यमाभराहर ॥ ५ ॥

॥ इति षष्ठस्य प्रथमे सप्तमोवर्गः ॥ ७ ॥

अथ षष्ठी—

स्तोतायत्तेविचर्षणिरतिप्रशर्धयद्गिरः ।  
वयाइवानुरोहतेजुषन्तयत् ॥ ६ ॥

स्तोता । यत् । ते । विः चर्षणिः । अतिः प्रशर्धयत् । गिरः ।  
वयाः । इव । अनु । रोहते । जुषन्त । यत् ॥ ६ ॥

हे इन्द्र विचर्षणिर्विशेषेण द्रष्टा स्तोता ते तुभ्यं त्वदर्थं गिरः स्तुतीः यद्यदा अतिप्रशर्धयत्  
अतिशयेन प्रशर्धयित्रीरकरोत् शत्रूणां प्रसहनसमर्थाः । शूधुप्रसहने । यद्यदाच ता गिरः जुषंत  
त्वामसेवन्त अप्रीणयन् वा । तदा वयाइव शाखाइव यथा एकस्मिन्वृक्षे बद्धाः शाखाउपरि  
प्ररोहन्ति तथा अनुरोहते स्तुत्या सर्वेगुणाः त्वयि प्ररोहन्ति ॥ ६ ॥



अथ सप्तमी—

प्र॒त्न॒व॒ज्जन॒या॒गिरः॑ शृ॒णु॒धी॒जरि॒तु॒र्हव॑म् ।  
म॒दे॒म॒दे॒व॒व॒क्षि॒था॒सु॒कृ॒त्व॒ने ॥ ७ ॥

प्र॒त्न॒व॒त् । ज॒न॒य॒ । गिरः॑ । शृ॒णु॒धि॒ । ज॒रि॒तुः॑ । ह॒व॒म् । म॒दे॒म॒दे॒ ।  
व॒व॒क्षि॒थ॒ । सु॒कृ॒त्व॒ने ॥ ७ ॥

हे इन्द्र प्रत्नवत् पुरा यथा स्तोतृभ्योपेक्षितफलप्रदानेन स्तुतीर्जनयसि एवमिदानीमपि  
गिरः स्तुतीर्जनयोत्पादय जरितुः स्तोतुः हवमाह्वानंच शृणुधि शृणु जानीहि । तादृशस्त्वं म-  
देमदे सोमेन तर्पणे तर्पणे सति सुकृत्वने शोभनकर्त्रे यजमानाय ववक्षिथापेक्षितं फलं वह-  
सि ददासीत्यर्थः ॥ ७ ॥

अथाष्टमी—

क्री॒ळ॒न्त्य॒स्य॒सू॒नृ॒ता॒आ॒पो॒न॒प्र॒व॒ता॑य॒तीः॑ ।  
अ॒या॒धि॒या॒य॒उ॒च्य॒ते॒प॒ति॑र्दिवः ॥ ८ ॥

क्री॒ळ॒न्ति॑ । अ॒स्य॒ । सू॒नृ॒ताः॑ । आ॒पः॑ । न । प्र॒व॒ता॑ । य॒तीः॑ ।  
अ॒या॒ । धि॒या॒ । यः॑ । उ॒च्य॒ते॑ । प॒तिः॑ । दि॒वः॑ ॥ ८ ॥

अस्येन्द्रस्य सूनृताः प्रियसत्यात्मिकावाचः क्रीळन्ति विहरन्ति तत्रदृष्टांतः—प्रवता प्रव-  
णेन मार्गेण यतीर्गच्छन्त्य आपोन आपइव यथानिमोन्नतेन पथा गच्छन्त्य आपउत्पतननिपतनेन  
विहरन्ति तद्वत् दिवः स्वर्गस्य पतिः पालयिता यइन्द्रः अया अनया धिया स्तुत्या उच्यते  
प्रतिपाद्यते अस्येन्द्रस्येत्यन्वयः ॥ ८ ॥

अथ नवमी—

उ॒तो॒प॒ति॒र्य॒उ॒च्य॒ते॒कृ॒ष्टी॒ना॒मे॒क॒इ॒दृ॒शी॑ ।  
न॒मो॒वृ॒धै॒र॒व॒स्यु॒भिः॒सु॒ते॒र॒ण ॥ ९ ॥

उ॒तो॒ इति॑ । प॒तिः॑ । यः॑ । उ॒च्य॒ते॑ । कृ॒ष्टी॒ना॒म् । ए॒कः॑ । इ॒त् ।  
व॒शी॑ । न॒मः॑ । वृ॒धैः॑ । अ॒व॒स्यु॒भिः॑ । सु॒ते॒ । र॒ण ॥ ९ ॥



उतो अपिच वशी वशयिता एकइत् एकएव कृष्टीनां मनुष्याणां पतिः पालयितेति य-  
इन्द्रउच्यते कैः नमोवृधैः नमसा स्तोत्रेण हविषा वा वर्धयितृभिः अवस्युभिः रक्षणेच्छुभिः  
सत्त्वं पूर्वोक्ते सुतेभिषुते सोमे रण रमस्व । यद्वा हे स्तोतः तमिन्द्रं सुते सोमे स्तुहि रणतिः  
शब्दार्थः ॥ ९ ॥

अथ दशमी—

स्तुहि श्रुतं विपश्चितं हरी यस्य प्रसक्षिणा ।

गन्तारादा शुषो गृहं नमस्विनः ॥ १० ॥ ८ ॥

स्तुहि । श्रुतम् । विपः चितम् । हरी इति । यस्य । प्रसक्षिणा ।

गन्तारा । दाशुषः । गृहम् । नमस्विनः ॥ १० ॥ ८ ॥

हे स्तोतः विपश्चितं विशिष्टज्ञानं श्रुतं विश्रुतं प्रख्यातं तमिन्द्रं स्तुहि प्रशंस । यस्येन्द्र-  
स्य हरी अश्वौ प्रसक्षिणा शत्रूणां प्रसहनशीलौ नमस्विनो हविष्मतः दाशुषो दत्तवतो यजमानस्य  
गृहं गन्तारा गमनशीलौ च तमिन्द्रं स्तुहीति संबंधः गमेस्ताच्छीलिकस्तृन् ॥ १० ॥

॥ इति षष्ठस्य प्रथमेष्टमोवर्गः ॥ ८ ॥

अथैकादशी—

तूतुजानो महेमते श्वेभिः प्रुषितप्सुभिः ।

आयाहियज्ञमाशुभिः शमिद्धितै ॥ ११ ॥

तूतुजानः महेमते । अश्वेभिः । प्रुषितप्सुभिः । आ । याहि ।

यज्ञम् । आशुभिः । शम् । इत् । हि । ते ॥ ११ ॥

हे महेमते महते फलाय मतिर्बुद्धिर्यस्यासौ महेमतिः अलुक् छान्दसः सतादृश हे  
इन्द्र तूतुजानस्त्वरमाणः सन् प्रुषितप्सुभिः स्निग्धरूपैराशुभिः शीघ्रगामिभिरश्वेभिः अश्वै-  
र्यज्ञमस्मदीयमायागच्छ । हि यस्मात्ते तव तस्मिन् यज्ञे शमित् सुखं विद्यतएव अतआ-  
गच्छेत्यर्थः ॥ ११ ॥



अथ द्वादशी—

इन्द्रं शविष्ठसत्पतेरयिं गृणत्सुधारय ।

श्रवःसूरिभ्यो अमृतं वसुत्वनम् ॥ १२ ॥

इन्द्रं । शविष्ठ । सत्पते । रयिम् । गृणत्सु ।

धारय । श्रवः । सूरिभ्यः । अमृतम् । वसुत्वनम् ॥ १२ ॥

हे शविष्ठ बलवत्तम सत्पते सतां पालयितरिन्द्र गृणत्स्वस्मासु रयिं धनं धारयाऽवस्थापय । अपिच सूरिभ्यः स्तोतृभ्योऽमृतमनश्वरं वसुत्वनं व्याप्तिमत् श्रवोन्नं यशोवा देहीति शेषः ॥ १२ ॥

अथ त्रयोदशी—

हवै त्वा सूर उदिते हवै मध्यन्दिने दिवः ।

जुषाण इन्द्रसप्तिभिर्न आगं हि ॥ १३ ॥

हवै । त्वा । सूरै । उद्दिते । हवै । मध्यन्दिने । दिवः ।

जुषाणः । इन्द्र । सप्तिभिः । नः । आ । गृहि ॥ १३ ॥

हे इन्द्र सूरै सूर्ये उदिते उदयं प्राप्ते सति प्रातःसवने त्वा त्वां हवे आह्वये । तथा दिवोदिवसस्य मध्यन्दिने मध्यभागे माध्यन्दिने सवने त्वां हवे आह्वये । हे इन्द्र सत्वं जुषाणः प्रीयमाणः सन् सप्तिभिः सर्पणशीलैरश्वैर्नोस्मानागह्यागच्छ ॥ १३ ॥

अथ चतुर्दशी—

आतू गं हि प्रतुद्रवमत्स्वा सुतस्य गोमंतः ।

तन्तुं तनुष्वपूर्य्य यथा विदे ॥ १४ ॥

आ । तु । गृहि । प्र । तु । द्रव । मत्स्व । सुतस्य ।

गोमंतः । तन्तुम् । तनुष्व । पूर्य्यम् । यथा । विदे ॥ १४ ॥



हे इन्द्र तु क्षिप्रमागत्यागच्छ आगत्यच तु क्षिप्रं प्रद्रव सोमोयत्र निवसति तं देशं प्रति शीघ्रं गच्छ । गत्वाच गोमतः गोविकारैः पयःप्रभृतिभिः श्रयणद्रव्यैर्युक्तस्य सुतस्याभिषुतस्य सोमस्य पानेन मत्स्व माद्य हृष्टोभव । तदनंतरं यथा अहं विदे उपलभे तथा पूर्वं पूर्वैःकृतं तंतुं विस्तृतं यज्ञं तनुष्व सम्यङ्निष्पादय फलोत्पादनसमर्थं कुर्वित्यर्थः ॥ १४ ॥

अथ पंचदशी—

यच्छक्रासिपरावतियदवावतिवृत्रहन् ।

यद्वासमुद्रेअन्धसोवितेदसि ॥ १५ ॥ ९ ॥

यत् । शक्र । असि । परावति । यत् । अवावति । वृत्रहन् ।

यत् । वा । समुद्रे । अन्धसः । अविता । इत् । असि ॥ १५ ॥ ९ ॥

हे शक्रेन्द्र परावति दूरदेशे यद्यदि असि भवसि हे वृत्रहन् यद्यदिवा अवावति समीपे भवसि वर्तसे यद्वा यदिवा समुद्रे जलधावंतरिक्षे वा वर्तसे तस्मात्सर्वस्मात्स्थानादागत्य अन्धसः अन्नस्य सोमलक्षणस्य पानेन अवितेदसि रक्षितैव भवसि ॥ १५ ॥

॥ इति षष्ठस्य प्रथमे नवमो वर्गः ॥ ९ ॥

अथ षोडशी—

इन्द्रं वर्धन्तु नो गिर इन्द्रं सुतास इन्द्रवः ।

इन्द्रे हविष्मती विशो अराणिषुः ॥ १६ ॥

इन्द्रम् । वर्धन्तु । नः । गिरः । इन्द्रम् । सुतासः ।

इन्द्रवः । इन्द्रे । हविष्मतीः । विशः । अराणिषुः । १६ ॥

नोस्माकं गिरः स्तुतिरूपावाचः इन्द्रं वर्धन्तु वर्धयन्तु सुतासोभिषुताः इन्द्रवः सोमाश्वा-  
स्मदीयास्तमिन्द्रं वर्धयन्तु हविष्मतीर्हविष्मत्यः हविर्भिश्चरुपुरोडाशादिभिर्युक्ताः विशः प्रजाः  
तस्मिन्निन्द्रे अराणिषुररंसिषुः ॥ १६ ॥



अथ सप्तदशी—

तमिद्विप्रा॑अव॒स्यवः॑प्र॒वत्व॑तीभिः॒रू॒तिभिः॑ ।

इन्द्रं॑क्षो॒णीर॑वर्धयन्व॒याइ॑व ॥ १७ ॥

तम् । इत् । विप्राः । अव॒स्यवः । प्र॒वत्व॑तीभिः ।

ऊ॒तिभिः॑ । इन्द्रं॑ । क्षो॒णीः । अ॒व॒र्ध॒यन् । व॒याःइ॑व ॥ १७ ॥

विप्रामेधाविनः अवस्यवोरक्षणकामाः स्तोतारः तमित् तमेवेन्द्रं प्रवत्वतीभिः प्रकर्षेणाभिगन्त्रीभिः ऊतिभिस्तृप्तिकरीभिराहुतिभिः स्तुतिभिर्वा वर्धयन्ति तथा क्षोणीः क्षोण्यः क्षोणीति पृथिवीनाम तदुपलक्षिताः सर्वे लोकावयाइव वृक्षस्य शाखाइव तदधीनाः सन्तोवर्धयन्वर्धयन्ति ॥ १७ ॥

अथाष्टादशी—

त्रिक॑द्रुकेषु॒चेत॑नं॒दे॒वासो॑य॒ज्ञम॑न्नत ।

तमिद्व॑र्धन्तु॒नो॒गिरः॑स॒दावृ॑धम् ॥ १८ ॥

त्रि॑क॒द्रुकेषु॑ । चे॒त॒नम् । दे॒वासः॑ । य॒ज्ञम् । अ॒न्न॒त ।

तम् । इत् । व॒र्ध॒न्तु । नः॑ । गिरः॑ । स॒दावृ॑धम् ॥ १८ ॥

त्रिकद्रुकेषु त्रिकद्रुकानाम ज्योतिर्गौरायुरिति त्रीण्याभिप्लविकान्यहानि तेषु देवासो देवाः चेतनं चेतयितारमिन्द्रं यज्ञं यष्टव्यं अन्नत अतन्वतारुषत तनोतेर्लङि छान्दसोविकरणस्य लुक् तनिपत्योश्छन्दसीत्युपधालोपः । तमित् तमेवेन्द्रं नोस्माकं गिरः स्तुतयश्च वर्धन्तु वर्धयन्तु । कीदृशं सदावृधं सर्वदास्तोतृणां वर्धयितारम् ॥ १८ ॥

अथैकोनविंशी—

स्तो॒ताय॑त्ते॒अनु॑व्रत॒उ॒क्थान्य॑तु॒थाद॑धे ।

शुचिः॑पाव॒कउ॑च्यते॒सोअ॑द्भुतः ॥ १९ ॥

स्तो॒ता । यत् । ते॒ । अनु॑व्रतः । उ॒क्थानि॑ । ऋ॒तु॒था ।

द॑धे । शुचिः॑ । पा॒व॒कः । उ॒च्य॒ते । सः॑ । अ॒द्भुतः॑ ॥ १९ ॥



हे इन्द्र यत् यस्य ते तव स्तोता अनुव्रतः अनुकूलकर्मासन ऋतुथा ऋतुषु कालेकाले  
उक्तानि शस्त्रादि दधे विधत्ते करोति लोपस्तआत्मनेपदेष्वितितलोपः । परोर्धर्चः परोक्षकृतः ।  
सइन्द्रः अद्भुतः आश्चर्यभूतः शुचिः शुद्धः पावकोन्येषामपिशोधकइति उच्यते स्तोतृभिः  
स्तूयते ॥ १९ ॥

अथ विंशी—

तदिद्रुस्यचेततियहंप्रत्नेषुधामसु ।

मनोयत्रावितद्दधुर्विचेतसः ॥ २० ॥ १० ॥

तत् । इत् । रुद्रस्य । चेतति । यहम् । प्रत्नेषु । धामसु ।

मनः । यत्र । वि । तत् । दधुः । विचेतसः ॥ २० ॥ १० ॥

तदित् तदेव रुद्रस्य रुत् दुःखं तस्य द्रावयितुरीश्वरस्य यहं अपत्यं मरुत्संघात्मकं यद्वा  
रुद्रशब्देन लक्षणया मरुद्गणउच्यते रुद्रस्य रुद्रपुत्रस्य मरुद्गणस्य यहं महन्नामैतत् महत्तदेवबलं  
प्रत्नेषु चिरंतनेषु धामसु पृथिव्यादिस्थानेषु चेतति ज्ञायते वर्तते यत्र यस्मिन्बलविषये विचेतसो-  
विशिष्टज्ञानाः स्तोतारः तत्प्रसिद्धं मनोमननसाधनं स्तोत्रं विदधुः कुर्वन्ति तदित्यन्वयः ॥२०॥

॥ इति षष्ठस्य प्रथमे दशमोवर्गः ॥१०॥

अथैकविंशी—

यदिमेसख्यमावरंइमस्यपाह्यन्धसः ।

येनविश्वाअतिद्विषोअतारिम ॥ २१ ॥

यदि । मे । सख्यम् । आवरः । इमस्य । पाहि ।

अन्धसः । येन । विश्वाः । अति । द्विषः । अतारिम ॥ २१ ॥

हे इन्द्र मे मम सख्यं सखित्वं यद्यावरः यदि आभिमुख्येन वृणुयाः तर्हि इमस्य अस्य  
हलिलोपाभावश्छान्दसः पुरोवर्तिनः अंधसः अन्नस्य सोमलक्षणस्य स्वांशं पाहि पिब । अंधसइति  
कर्मणि वा षष्ठी पिबतेश्छान्दसोविकरणस्य शपोलुक् । येन त्वत्पीतेन सोमेन हेतुना वयं विश्वाः  
सर्वाद्विषोद्वेष्ट्रीः शत्रुसेनाः अत्यतारिम अतितरेम अतिक्रामेम ॥ २१ ॥



अथ द्वाविंशी—

क॒दा॒तं॒इन्द्र॒गिर्व॑णः॒स्तो॒ता॒भ॒वा॒ति॒श॒न्त॑मः ।

क॒दा॒नो॒ग॒व्ये॒अश्व्ये॒वसौ॑दधः ॥ २२ ॥

क॒दा । ते । इन्द्र । गिर्व॑णः । स्तो॒ता । भ॒वा॒ति ।

श॒म्भ॒त॑मः । क॒दा । नः । ग॒व्ये । अश्व्ये । वसौ । द॒धः ॥ २२ ॥

हे गिर्वणोगिरां स्तुतीनां संभक्तरिन्द्र ते तव स्तोता शंतमः सुखतमोतिशयेन सुखवान् कदा कस्मिन्काले भवाति भवेत् कदा कस्मिंश्च काले नोस्मान् गव्ये गोसमूहे अश्व्ये अश्वसंघे वसौ निवासभूतेन्यस्मिन्नपि धने दधः धारयेः ॥ २२ ॥

अथ त्रयोविंशी—

उ॒त॒ते॒सु॒ष्टु॒ता॒हरी॒वृष॑णाव॒हतो॒रथ॑म् ।

अ॒जु॒र्य॒स्य॒म॒दि॒न्त॑म॒यमी॑महे ॥ २३ ॥

उ॒त । ते । सु॒ष्टु॒ता । हरी॒ इति॑ । वृष॑णा । व॒हतः॑ ।

रथ॑म् । अ॒जु॒र्य॒स्य । म॒दि॒न्त॑मम् । यम् । ई॒महे॑ ॥ २३ ॥

उतापिच हेइन्द्र सुष्टुता शोभनस्तुतौ वृषणा वृषणौ कामानां वर्षितारौ हरी अश्वौ अजुर्यस्य जरारहितस्य ते तव रथं इदानीं वहतः अस्मन्निकटं प्रापयतः मदिन्तमं अतिशयेन मदवन्तं यं त्वां धनं ईमहे याचामहे तस्य तदित्यन्वयः ॥ २३ ॥

अथ चतुर्विंशी—

तमी॑महेपुरु॒ष्टु॒तं॒य॒हं॒प्र॒त्नाभि॑रू॒तिभिः॑ ।

नि॒ब॒र्हिषि॑प्रि॒येस॑द॒ध॒द्वि॒ता ॥ २४ ॥

तम् । ई॒महे॑ । पु॒रु॒ष्टु॒तम् । य॒हम् । प्र॒त्नाभिः॑ ।

उ॒ति॒श॒भिः॑ । नि । ब॒र्हिषि॑ । प्रि॒ये । स॒द॒त् । अ॒ध । द्वि॒ता ॥ २४ ॥



यहं महांतं पुरुष्टुतं बहुभिः स्तुतमिन्द्रं पत्नाभिः पुराणीभिः ऊतिभिस्तृप्तिकरीभिः सो-  
माहुतिभिर्हेतुभिः ईमहे याचामहे सचेन्द्रः प्रिये प्रीतिकरे बर्हिषि आस्तीर्णे दर्भे निषदत् निषीदतु  
हविःस्वीकरणायोपविशतु अधानंतरं दिता द्वैधं वर्तमानानि चरुपुरोडाशादीनि सोमलक्ष-  
णानिच हवींषि स्वीकरोत्वितिशेषः ॥ २४ ॥

अथ पंचविंशी—

वर्धस्वा॒सुपुरु॑ष्टुत॒ऋषि॑ष्टुताभिरू॒तिभिः ।

धु॒क्षस्व॑पि॒प्युषी॑मिष॒मवा॑चनः ॥ २५ ॥ ११ ॥

वर्धस्व । सु । पुरु॑ऽस्तुत । ऋषि॑ऽस्तुताभिः । ऊ॒ति॑भिः ।

धु॒क्षस्व । पि॒प्युषी॑म् । इष॑म् । अव । च । नः ॥ २५ ॥ ११ ॥

हे पुरुष्टुत बहुभिः स्तुतेन्द्र ऋषिस्तुताभिः ऋषिभिर्मन्त्रदर्शिभिः पुरा स्तुताभिः ऊतिभीर-  
क्षाभिः सु सुष्टु वर्धस्वास्मान्वर्धय । यद्वा ऋषिभिरुत्पादिताभिः ऊतिभिः स्तुतिभिः त्वं वर्धस्व वृ-  
द्धिं प्राप्नुहि । नोस्मभ्यंच पिप्युषीं प्रवृद्धां इषं इष्यमाणमन्नं अवधुक्षस्व अवाङ्मुखमस्मदभिमुखं  
धुक्षस्व क्षारय देहीत्यर्थः ॥ २५ ॥

॥ इति षष्ठस्य प्रथमे एकादशोवर्गः ॥ ११ ॥

अथ षड्विंशी—

इन्द्र॒त्वम॑वि॒तेद॑सी॒त्थास्तु॑वतोअ॒द्रिवः ।

ऋ॒तादि॑य॒र्मिते॒धियं॑मनो॒युज॑म् ॥ २६ ॥

इन्द्र । त्वम् । अ॒वि॒ता । इत् । अ॒सि । इ॒त्था । स्तु॒वतः । अ॒द्रि॒वः ।

ऋ॒तात् । इ॒य॒र्मि । ते । धि॒यम् । म॒नः॒युज॑म् ॥ २६ ॥

हे अद्रिवः वज्रवन्निन्द्र त्वं इत्था इत्थमनेन प्रकारेण स्तुवतः स्तोत्रं कुर्वतोयजमानस्य  
अवितेदसि रक्षितैवभवसि । यतएवमतःकारणात् अहमपि ऋताद्यज्ञाद्धेतोः मनोयुजं मनसा मन-  
नीयेन स्तोत्रेण प्राप्यां ते त्वदीयां धियमनुग्रहबुद्धिं इयर्मि प्राप्नोमि । यद्वा ऋतात्सत्यभूतात् त्वत्तः  
स्तोत्रेण युक्तं त्वत्प्रीतिकरं कर्माहं प्राप्नोमि ॥ २६ ॥



अथ सप्तविंशी—

इ॒ह॒त्यासं॑ध॒माद्या॑यु॒जानः॑ सोम॑पीतये ।

हरी॑ इन्द्र॒प्रतद्व॑सू अ॒भिस्वर॑ ॥ २७ ॥

इ॒ह । त्या । स॒ध॒माद्या॑ । यु॒जानः॑ । सोम॑पीतये । हरी॑ । इति॑ ।

इन्द्र॑ । प्र॒तद्व॑सू इति॑ प्र॒तद्व॑सू । अ॒भि । स्वर॑ ॥ २७ ॥

हे इन्द्र इहास्मिन्यागे सोमपीतये सोमपानायाभिस्वराभिगच्छ । किंकुर्वन् त्या त्यौ तौ प्रसिद्धौ सधमाद्या त्वया सह हविर्भिर्मादयितव्यौ तर्पयितव्यौ प्रतद्वसू प्राप्तवसू विस्तीर्णधनौ ईदृशौ हरी त्वदीयावश्वौ युजानः रथेन संयोजयन् ॥ २७ ॥

अथाष्टाविंशी—

अ॒भिस्वर॑न्तु॒येतव॑रु॒द्रासः॑ स॒क्षत॑ श्रिय॑म् ।

उ॒तो म॒रुत्व॑ती॒र्विशो॑ अ॒भिप्रयः॑ ॥ २८ ॥

अ॒भि । स्वर॑न्तु । ये । तव॑ । रु॒द्रासः॑ । स॒क्षत॑ । श्रिय॑म् ।

उ॒तो इति॑ । म॒रुत्व॑तीः । वि॒शः । अ॒भि । प्रयः॑ ॥ २८ ॥

अभिस्वरन्तु अभिगच्छन्तु ते । हे इन्द्र तवानुचराः रुद्रासोरुद्रपुत्रा येमरुतः संति । अपिच ते श्रियं श्रयणीयमिमं यज्ञं सक्षत सचन्तु प्राप्नुवन्तु । उतो अपिच मरुत्वतीर्मरुद्भिर्युक्ताः विशः अन्यापि दैवीः प्रजाः प्रयः अन्ननामैतत् अस्मदीयं हवितर्लक्षणमन्नमभिगच्छन्तु ॥ २८ ॥

अथैकोविंशी—

इ॒मा अ॑स्य॒प्रतू॑र्तयः॒पदं॑ जुषन्त॒यद्वि॑वि ।

नाभा॑य॒ज्ञस्य॑ स॒न्दधु॑र्यथा॒विदे॑ ॥ २९ ॥

इ॒माः । अ॒स्य । प्र॒तू॑र्तयः । प॒दम् । जुष॑न्त । यत् । दि॒वि ।

नाभा॑ । य॒ज्ञस्य॑ । सम् । द॒धुः । यथा॑ । वि॒दे ॥ २९ ॥

अस्येन्द्रस्य संबन्धिन्यः इमाः पूर्वोक्तामरुदादिरूपाः प्रजाः प्रतूतयः प्रकर्षेण शत्रूणां हिंसिन्यः पदं स्थानं जुषन्त असेवन्त । दिवि द्युलोके यत्स्थानं अन्यैर्दुःप्रापमस्ति



तत्पदमित्यर्थः । अपिच ताः यज्ञस्य ज्योतिष्टोमादेः नाभा नाभौ नाभिस्थानीये हविर्धाने उत्तरवेद्यां वा संदधुः संनिदधते । यथा येन प्रकारेण विदे विन्दे अपेक्षितं धनं लभे तथेत्यर्थः । यद्वा विदे ज्ञानाय यथास्माकं वरं ज्ञानं भवति तथेत्यर्थः ॥ २९ ॥

अथ त्रिंशी—

अ॒यं दी॒र्घाय॒ चक्ष॑से प्रा॒चि॒प्रय॑त्य॒ध्वरे॒ ।

मिमी॑ते॒ य॒ज्ञमा॑नु॒षक् वि॒चक्ष्य॑ ॥ ३० ॥ १२ ॥

अ॒यम् । दी॒र्घाय॑ । चक्ष॑से । प्रा॒चि॒ । प्र॒य॒ति॒ । अ॒ध्वरे॒ ।

मिमी॑ते । य॒ज्ञम् । आ॒नु॒षक् । वि॒चक्ष्य॑ ॥ ३० ॥ १२ ॥

प्राचि प्राचीने प्रागायते यज्ञगृहे अध्वरे हिंसारहिते यज्ञे प्रयति गच्छति प्रवर्तमाने सति अयमिन्द्रः प्रवर्तमानं तं यज्ञं आनुषक् आनुषक्तमानुपूर्व्येण विचक्ष्य विशेषेण दृष्ट्वा मिमीते निष्पादयति किमर्थं दीर्घायायताय चक्षसे दर्शनाय । यद्वा द्रष्टव्याय फलाय ॥ ३० ॥

॥ इति षष्ठस्य प्रथमे द्वादशोवर्गः ॥ १२ ॥

अथैकत्रिंशी—

वृ॒षा॒यमि॒न्द्रते॒रथ॑ उ॒तो ते॒ वृष॑णा॒ हरी॑ ।

वृषा॒ त्वं श॑त॒क्रतो॒ वृषा॒ हवः॑ ॥ ३१ ॥

वृषा॑ । अ॒यम् । इ॒न्द्र । ते॒ । रथः॑ । उ॒तो इति॑ । ते॒ । वृष॑णा ।

हरी॑ इति॑ । वृषा॑ । त्वम् । श॒त॒क्रतो॒ इति॑ शत॒क्रतो॑ । वृषा॑ । हवः॑ ॥ ३१ ॥

हे इन्द्र ते त्वदीयः अयं रथः वृषा कामानां वर्षिता उतो अपिच तव हरी अश्वौ वृषणा वृषणौ वर्षितारौ हे शतक्रतो बहुकर्मन् बहुप्रज्ञेन्द्र त्वं च वृषा वर्षिता कामानां तथा हवस्त्वद्विषयमाह्वानं च वृषा वर्षिता त्वद्विषयमाह्वानमपि कामान्वर्षति किमु वक्तव्यं त्वदीयारथादयो वर्षन्तीति भावः ॥ ३१ ॥

अथ द्वात्रिंशी—

वृषा॒ग्रावा॒ वृषा॒मदो॒ वृषा॒सोमो॑ अ॒यंसु॑तः ।

वृषा॒य॒ज्ञो यमि॒न्वसि॒ वृषा॒ हवः॑ ॥ ३२ ॥



वृषा । ग्रावा । वृषा । मदः । वृषा । सोमः । अयम् ।

सुतः । वृषा । यज्ञः । यम् । इन्वसि । वृषा । हवः ॥ ३२ ॥

ग्रावा अभिषवसाधनपाषाणः वृषा वर्षिता कामानां हे इन्द्र त्वदीयः सोमपानजन्योमदश्च  
वृषा वर्षिता सुतस्त्वदर्थमभिषुतोयं सोमश्च वृषा वर्षिता यं यज्ञमिन्वसि त्वं प्रामोषि सच यज्ञोवृषा  
अभीष्टस्य फलस्य वर्षिता त्वदीयोहवश्च वृषा ॥ ३२ ॥

अथ त्रयस्त्रिंशी—

वृषात्वावृषणंहुवेवज्जिञ्चित्राभिरूतिभिः ।

वावन्थहिप्रतिष्ठुतिवृषाहवः ॥ ३३ ॥ १३ ॥

वृषा । त्वा । वृषणम् । हुवे । वज्जिन् । चित्राभिः ।

ऊतिभिः । ववन्थ । हि । प्रतिष्ठुतिम् । वृषा । हवः ॥ ३३ ॥ १३ ॥

हे वज्जिन् वज्रवज्जिन्द्र वृषणं वृषणं वर्षितारं त्वा त्वां वृषा वर्षिता हविषामासेक्ताऽहं चित्रा-  
भिश्चायनीयाभिः नानाविधाभिर्वा ऊतिभिस्तृप्तिकरीभिःस्तुतिभिः हुवे आह्वये । हि यस्मात् त्वं  
प्रतिष्ठुतिं त्वामभिलक्ष्य कृतं स्तोत्रं ववन्थ वनसि संभजसि अतस्त्वदीयोहवआह्वानं वृषा व-  
र्षिता । यद्वा हवोह्वातव्योवृषा वर्षिता त्वां यस्मात् स्तुतिं वनसि तस्मात् त्वां हुवइत्यर्थः ॥ ३३ ॥

॥ इति षष्ठस्य प्रथमे त्रयोदशोवर्गः ॥ १३ ॥

यदिन्द्राहमिति पञ्चदशर्चं द्वितीयं सूक्तं गोषूक्तयश्वसूक्तिनोः काण्वगोत्रयोरार्षं गायत्र-  
मैन्द्रं तथाचानुक्रान्तम्— यदिन्द्रपञ्चोना गोषूक्तयश्वसूक्तिनौ काण्वायनाविति । महावते नि-  
ष्केवल्यएतत्सूक्तम् । तथैव पञ्चमारण्यकेसूच्यते—यदिन्द्राहंयथात्वं प्रसम्राजंचर्षणीनामिति सू-  
क्तेइति । तृतीये पर्याये ब्रह्मशस्त्रेपीदंसूक्तं सूत्रितंच—यदिन्द्राहंप्रतेमहइति ।

तत्र प्रथमा—

यदिन्द्राहंयथात्वमीशीयवस्वएकइत् । स्तोतामेगोषखास्यात् ॥ १ ॥

यत् । इन्द्र । अहम् । यथा । त्वम् । ईशीय । वस्वः । एकः ।

इत् । स्तोता । मे । गोषखा । स्यात् ॥ १ ॥



हे इन्द्र यथा त्वं एकइत् एकएव केवलं वस्वोवसुनोधनस्य ईशिषे एवमपि यद्यदि अहं ईशीय  
ऐश्वर्ययुक्तःस्याम् तदानीं मे मम स्तोता गोसाखा स्यात् गोभिः सहितोभवेत् ईश्वरस्य तव स्तो-  
ता कुतोहेतोः गोः सहितो न भवेत् अपितु भवेदित्यभिप्रायः ॥ १ ॥

अथ द्वितीया—

शिक्षेयमस्मैदित्सैयंशचीपतेमनीषिणे । यदहंगोपतिःस्याम् ॥ २ ॥

शिक्षेयम् । अस्मै । दित्सैयम् । शचीपते । मनीषिणे । यत् ।

अहम् । गोपतिः । स्याम् ॥ २ ॥

हे शचीपते शक्तिमन्निन्द्र अस्मै मनीषिणे मनसईशिषे स्तोत्रे दित्सैयं दातुमिच्छेयम्  
तदनंतरं शिक्षेयं प्रार्थितं धनं दद्यां च । यद्यदि अहं गोपतिः गवामधिपतिः स्यां भवेयम् त्वत्प-  
सादादितिशेषः ॥ २ ॥

अथ तृतीया—

धेनुष्टंद्रसूनुतायजमानायसुन्वते । गामश्वंपिप्युषीदुहे ॥ ३ ॥

धेनुः । ते । इन्द्र । सूनुता । यजमानाय । सुन्वते । गाम् । अश्वम् ।

पिप्युषी । दुहे ॥ ३ ॥

हे इन्द्र ते तव सूनुता स्तुतिरूपा वाग्धेनुः दोग्ध्री गौर्भूत्वा सुन्वते सोमाभिषवं कुर्वते य-  
जमानाय गामश्वं च उपलक्षणमेतत् गवाश्वादिकं सर्वमभिलषितं दुहे दुग्धे । किंकुर्वती पिप्युषी  
तमेव प्रवर्धयित्री ॥ ३ ॥

अथ चतुर्थी—

नतेवर्तास्तिराधंसइन्द्रदेवोनमर्त्यः । यद्वित्संसिस्तुतोमघम् ॥ ४ ॥

न । ते । वर्ता । अस्ति । राधंसः । इन्द्र । देवः । न । मर्त्यः । यत् ।

दित्संसि । स्तुतः । मघम् ॥ ४ ॥



हे इन्द्र ते तव राधसोधनस्य स्तोतृभ्योदातव्यस्य वर्ता निवारकोदेवोनास्ति नविद्यते ।  
न मर्त्यः मनुष्योपि निवारकोनास्ति । स्तुतः स्तोतृभिः प्रख्यापितगुणः सन् यन्मत्तं मघं मंहनी-  
यं धनं दित्ससि त्वं दातुमिच्छसि ॥ ४ ॥

अथ पञ्चमी—

य॒ज्ञ॒इन्द्रं॑मव॒र्धय॑द्य॒द्भूमि॑मव्यव॒र्तय॑त् । च॒क्रा॒णओ॑प॒शंदि॒वि॥५॥१४॥

य॒ज्ञः । इन्द्रं॑म् । अ॒व॒र्धय॑त् । यत् । भू॒मिम् । वि । अ॒व॒र्तय॑त् ।

च॒क्रा॒णः । ओ॒प॒शम् । दि॒वि ॥ ५ ॥ १४ ॥

यज्ञोयजमानैरनुष्ठीयमानोयागः इन्द्रं देवमवर्धयत् श्रूयतेहि—इन्द्रइदंहविरजुषतावीवृधत-  
महोज्ययोक्तृतेति । सइन्द्रोयद्यस्माद्भूमिं पृथिवीं व्यवर्तयत् वृष्ट्यादिप्रदानेन विशेषेण वर्तमाना-  
मकरोत् । किंकुर्वन् दिव्यन्तरिक्षे मेघं ओपशं उपेत्यशयानं चक्राणः कुर्वन् यद्वा आत्मनि सम-  
वेतोवीर्यविशेषओपशः तमन्तरिक्षेकुर्वन् ॥ ५ ॥

॥ इति षष्ठस्य प्रथमे चतुर्दशोवर्गः ॥ १४ ॥

अथ षष्ठी—

वा॒वृ॒धा॒नस्य॑ते॒वयं॑वि॒श्वा॒धना॑निजि॒ग्युषः॑ । ऊ॒तिमिन्द्रा॑वृ॒णीमहे॑॥६॥

वा॒वृ॒धा॒नस्य॑ । ते । व॒यम् । वि॒श्वा । धना॑नि । जि॒ग्युषः । ऊ॒तिम् ।

इन्द्र । आ । वृ॒णीमहे॑ ॥ ६ ॥

हे इन्द्र वावृधानस्य वर्धमानस्य विश्वा विश्वानि सर्वाणि धनानि शत्रुसंबन्धीनि जिग्यु-  
षोजितवतस्ते तव ऊतिं रक्षां वयमावृणीमहे आभिमुख्येनसंभजामहे ॥ ६ ॥

चातुर्विंशिकेहनि प्रातःसवने ब्रह्मशस्त्रे व्यन्तरिक्षमतिरदित्ययं पर्यासस्तृचः सूत्र्यतेहि—  
व्यन्तरिक्षमतिरत्श्यावाश्वस्यसुन्वतइति तृचाः पर्यासाइति । अहर्गणेषु द्वितीयादिष्वहःस्वपि त-  
स्यैव तस्मिन्नेवशस्त्रेऽयंपर्यासस्तृचः सूत्रितंच—पर्यासाकद्वतोहरहःशस्यानीति होत्रकाद्वितीया  
दिष्वेवेति ।



तत्र प्रथमा सूक्ते सप्तमी—

व्य॑न्तरि॒क्षमति॑रन्मदे॒सोम॑स्यरोच॒ना । इन्द्रो॒यदभि॑नद्व॒लम् ॥ ७॥

वि । अ॒न्तरि॒क्षम् । अ॒तिर॒त् । मदे॑ । सोम॑स्य । रोच॒ना । इन्द्रः॑ ।  
यत् । अभि॑नत् । व॒लम् ॥ ७ ॥

सोमस्यपानेन मदे हर्षे सति रोचना रोचमानमन्तरिक्षं अयमिन्द्रोव्यतिरत् व्यवर्धयत् य-  
त् यस्मात्कारणात् वलं आवृत्य स्थितमसुरं मेघं वा अभिनत् व्यदारयत् ॥ ७ ॥

अथाष्टमी—

उद्गा॑आज॒दङ्गिरो॒भ्यआ॒विष्कृ॑ण्वन्गुहा॑स॒तीः । अ॒र्वाञ्च॑नुनुदेव॒लम् ॥ ८॥

उत् । गाः । आ॒ज॒त् । अ॒ङ्गि॒रः॒भ्यः । आ॒विः । कृ॒ण्वन् ।

गुहा॑ । स॒तीः । अ॒र्वाञ्च॑म् । नु॒नुदे॑ । व॒लम् ॥ ८ ॥

अंगिरोभ्यः ऋषिभ्यः वलानुचरैः पणिभिरपहतागाः उदाजत् उदगमयत् किंकुर्वन् गुहा  
गुहायां बिले सतीः विद्यमानाः यथा नदश्यन्ते तथा पणिभिर्गूढाः ता गाः आविष्कृण्वन् प्रका-  
शयन् अपिच पणीनां अधिपतिं वलमसुरमपि अर्वाञ्चमधोमुखं नुनुदे प्रेरितवान् ॥ ८ ॥

अथ नवमी—

इन्द्रे॑णरोच॒नादि॒वोदृ॑ह्णानिदृ॒हितानि॑च । स्थि॒राणि॒नप॑रा॒णुदे॑ ॥ ९॥

इन्द्रे॑ण । रोच॒ना । दि॒वः । दृ॒ह्णानि॑ । दृ॒हितानि॑ । च । स्थि॒राणि॑ ।

न । प॒रा॒णुदे॑ ॥ ९ ॥

दिवोद्युलोकस्य संबन्धीनि रोचना रोचमानानि देवगृहात्मकानि नक्षत्राणि इन्द्रेण दृह्णा-  
नि दृढावयवानि बलवन्ति कृतानि दृंहितानि च दृढीकृतानि यथा एकत्रनैश्वल्येनावतिष्ठन्ते त-  
थाकृतानीत्यर्थः । यद्वा बृह दृहि बृहि बृद्धौ दृंहितानि वर्धितानिचेत्यर्थः । अपिच स्थिराणि  
स्थायिनि दृढानि तानि न पराणुदे परानोदनीयानि नभवन्ति न केनापि स्थानात्प्रच्यावयितुं  
शक्यानीत्यर्थः नुदपेरणे अस्मात्कृत्यार्थइति केन्प्रत्ययः ॥ ९ ॥



अथ दशमी—

अ॒पामूर्मिर्म॑दं॒निव॒स्तोमं॑ इन्द्राजिरायते । विते॒मदा॑ अराजिषुः ॥ १० ॥ १५ ॥

अ॒पाम् । ऊ॒र्मिः । म॑दं॒इव । स्तोमः॑ । इन्द्र॒ । अ॒जि॒र॒इ॒य॒ते । वि ।  
ते । म॑दाः । अ॒रा॒जि॒षुः ॥ १० ॥ १५ ॥

अपां समुद्राणामूर्मिस्तरंगः मदनिव यथा माघन् उपर्युपरिजायते हे इन्द्र स्तोमस्त्वदी-  
यं स्तोत्रं तथा अजिरायते अजिरः क्षिप्रगामी सइवाचरति । अपिच ते त्वदीया मदाः स्तोत्रज-  
न्याः सोमपानजन्याश्च विअराजिषुः विशेषेण राजन्ते दीप्यन्ते ॥ १० ॥

॥ इति षष्ठस्य प्रथमे पञ्चदशोवर्गः ॥ १५ ॥

अथैकादशी—

त्वं हि स्तो॒मव॑र्धन॒इन्द्रा॑स्यु॒क्थव॑र्धनः । स्तोत॑णामु॒तभ॑द्र॒कृत् ॥ ११ ॥

त्वम् । हि । स्तो॒म॒व॑र्धनः । इन्द्र॑ । अ॒सि॑ । उ॒क्थ॒व॑र्धनः ।  
स्तो॒त॑णाम् । उ॒त । भ॒द्र॒कृ॒त् ॥ ११ ॥

हे इन्द्र त्वं हि त्वं खलु स्तोमवर्धनः स्तोमेन विवृतपञ्चदशादिना वर्धनीयोसि तथा  
उक्थवर्धनः उक्थैः शस्त्रैर्वर्धनीयश्च त्वमेवासि । उतापिच स्तोतृणामस्माकं भद्रकृत् भद्रस्य  
कल्याणस्य फलस्य कर्तापि त्वमेवासि ॥ ११ ॥

अथ द्वादशी—

इन्द्र॑मित्के॒शिना॒हरी॑सोम॒पेया॑यवक्षतः । उप॑य॒ज्ञं सु॒राध॑सम् ॥ १२ ॥

इन्द्र॑म् । इत् । के॒शिना॑ । हरी॒ इति॑ । सोम॒पे॒या॒य । व॒क्ष॒तः । उप॑ ।  
य॒ज्ञम् । सु॒राध॑सम् ॥ १२ ॥



केशिना केशिनौ मूर्धजानि लोमानि केशास्तद्वन्तौ हरी अश्वौ सुराधसं शोभनधनं इन्द्रमित् इन्द्रमेव यज्ञमुपास्मद्यज्ञं प्रति सोमपेयाय सोमपानार्थं वक्षतः वहतां यद्वा यज्ञं यष्टव्यमिदं उपवहताम् ॥ १२ ॥

अथ त्रयोदशी—

अपांफेनेननमुचेःशिरंइन्द्रोदवर्तयः । विश्वायदजयःस्पृधः ॥१३॥

अपाम् । फेनेन । नमुचेः । शिरः । इन्द्र । उत् । अवर्तयः ।

विश्वाः । यत् । अजयः । स्पृधः ॥ १३ ॥

पुरा किलेन्द्रोसुरान् जित्वा न मुचिमसुरं ग्रहीतुं न शशाक सच युध्यमानस्तेनासुरेण जगृहे सच गृहीतमिन्द्रमेवमवोचत् त्वां विसृजामि रात्रावह्निच शुष्केणार्द्धेण चायुधेन यदि मां माहिंसोरिति । सइन्द्रस्तेनविसृष्टः सन् अहोरात्रयोः संधौ शुष्कार्द्रविलक्षणेन फेनेन तस्यशिरश्चिच्छेद अयमर्थोस्यां प्रतिपाद्यते—हे इन्द्र अपां फेनेन वज्रीभूतेन नमुचेरसुरस्य शिरः उदवर्तयः शरीरादुद्धृतमवर्तयः अच्छेत्सीरित्यर्थः । कदेतिचेत् यद्यदा विश्वाः सर्वाः स्पृधः स्पर्धमानाः आसुरीः सेनाः अजयः जितवानसि ॥ १३ ॥

अथ चतुर्दशी—

मायाभिरुत्तिसृप्तइन्द्रद्यामारुरुक्षतः । अवदस्यूरधूनुथाः ॥१४॥

मायाभिः । उत्सृप्तः । इन्द्र । द्याम् । आरुरुक्षतः । अव ।

दस्यून् । अधूनुथाः ॥ १४ ॥

हे इन्द्र मायाभिः उत्तिसृप्तः सर्वत्र प्रसरतः द्यां आरुरुक्षतः द्युलोकं आरोहतः दस्यून् शत्रून् उपक्षेप्तुन् अवाधूनुथाः अवाङ्मुखं प्रेरितवानसि ॥ १४ ॥

अथ पञ्चदशी—

असुन्वामिन्द्रसंसदंविषूर्चीं व्यनाशयः । सोमपाउत्तरोभवन् ॥१५॥१६॥



असुन्वाम् । इन्द्र । समृद्धसदम् । विषूचीम् । वि । अनाशयः ।  
सोमृपाः । उत्तरः । भवन् ॥ १५ ॥ १६ ॥

हे इन्द्र त्वं सोमपाः सोमस्य पाता भूत्वा उत्तरः उत्कृष्टतरो भवन् असुन्वां सोमाभिषवही-  
नां संसदं जनसंहतिं विषूचीं परस्परविरोधेन विषु नाना गर्त्रीं व्यनाशयः विशेषेण नाश-  
यसि ॥ १५ ॥

॥ इति षष्ठस्य प्रथमे षोडशोवर्गः ॥ १६ ॥

तम्बभीति त्रयोदशर्चं तृतीयं सूक्तं औष्णिहमैन्द्रं पूर्वोक्तावेव ऋषी तथा चानुक्रम्यते—त-  
म्बभिसप्तोनौष्णिहमिति । महाव्रते निष्केवल्ये औष्णिहत्वाशीतावुत्तमावर्जमेतत्सूक्तम् सूच्यते-  
हि—तम्बभिप्रगायतेत्युत्तमामुद्धरतीति । आभिष्विकेषूक्थ्येषु तृतीयसवने ब्रह्मशस्त्रे आद्यस्तु-  
चोवैकल्पिकोनुरूपः सूत्रितश्च—तम्बभिप्रगायतवयमुत्वामपूर्व्येति ।

तत्र प्रथमा—

तम्बभिप्रगायतपुरुहूतंपुरुष्टुतम् । इन्द्रं गीर्भिस्तविषमाविवासत ॥ १ ॥

तम् । ऊँ इति । अ॒भि । प्र । गा॒य॒त । पु॒रु॒हू॒तम् । पु॒रु॒ष्टु॒तम् ।  
इन्द्रं । गीः॒भिः । त॒वि॒षम् । आ । वि॒वा॒स॒त ॥ १ ॥

पुरुहूतं बहुभिराहूतं पुरुष्टुतं बहुभिःस्तुतं तमु तमेवेन्द्रं हे स्तोतारः अभिप्रगायत अभि-  
मुखं प्रकर्षेणस्तुध्वम् एतदेव स्पष्टयति तविषं महान्तमिन्द्रं गीर्भिर्वाग्भिः आविवासत परिचरत ॥ १ ॥

अथ द्वितीया—

यस्य द्विबर्हसो बृहत्सहो दाधारोदसी । गिरिरज्राँ अपः स्वर्षत्वना ॥ २ ॥

यस्य । द्वि॒बर्ह॑सः । बृ॒हत् । सहः । दा॒धार । रोद॑सी इति ।  
गि॒रीन् । अ॒ज्राँन् । अ॒पः । स्वः । वृ॒ष॒त्व॒ना ॥ २ ॥

द्विबर्हसः द्वयोः स्थानयोः परिवृढस्य यस्येन्द्रस्य बृहन्महत् सहो बलं रोदसी द्यावापृथि-  
व्यौ दाधार धारयति छान्दसोल्लिङ्गं तुजादित्वादभ्यासदीर्घः तथा अज्रां क्षिप्रगमनान् गिरीन्



पवर्तान् मेघान् वा स्वः सरणशीला अपउदकानिच वृषत्वना वीर्येण यस्येन्द्रस्य बलंधारयति त-  
त्रावस्थापयति तम्बभीति पूर्वया संबंधः सत्वमित्युत्तरया वा ॥ २ ॥

अथ तृतीया—

सराजसिपुरुष्टुतैकोवृत्राणिजिघ्रसे । इन्द्रजैत्राश्रवस्यांचयन्तवे ॥ ३ ॥

सः । राजसि । पुरुष्टुत । एकः । वृत्राणि । जिघ्रसे । इन्द्र ।

जैत्रा । श्रवस्या । च । यन्तवे ॥ ३ ॥

हे पुरुष्टुत बहुभिः स्तुतेन्द्र सपूर्वोक्तगुणस्त्वं राजसि दीप्यसे ईशिषे वा अपिच त्वमेकः  
सहायरहितः केवलएवसन् वृत्राण्यावरकाणि शत्रुजातानि जिघ्रसे हतवानसि । किमर्थं जैत्रा  
जैत्राणि जेतव्यानि धनानि श्रवस्या श्रवस्यानि श्रवणीयान्यन्नानि यद्वा श्रवणार्हाणि  
यशांसि च यंतवे यन्तुं नियन्तुं स्वाधीनं कर्तुम् ॥ ३ ॥

आभिप्लविकेषूक्थ्येषु तृतीयसवने ब्रह्मशस्त्रे तंतेमदमिति तृचैवैकल्पिकःस्तोत्रियः सूत्र्य-  
तेहि—तंतेमदंगृणीमसितम्बभिप्रगायतेति ।

तत्राद्या सूक्ते चतुर्थी—

तंतेमदंगृणीमसिवृषणंपृत्सुसांसहिम् । उलोककृत्नुमद्रिवोहरिश्रियम् ॥ ४ ॥

तम् । ते । मदम् । गृणीमसि । वृषणम् । पृत्सु । सांसहिम् ।

ऊँ इति । लोकाकृत्नुम् । अद्रिवः । हरिश्श्रियम् ॥ ४ ॥

हे अद्रिवोवज्रवन्निन्द्र ते त्वदीयं तं मदं सोमपानजनितं हर्षं गृणीमसि गृणीमः प्रशंसामः  
गृशब्दे ऋयादिः प्वादीनांह्रस्वः इदंतोमसीति मसङ्कारागमः । कीदृशं वृषणं वर्षितारं कामानां  
पृत्सु संग्रामेषु सासहिं शत्रूणामभिभवितारं लोककृत्नुं लोकस्य स्थानस्य कर्तारं हरिश्रियं ह-  
रिभ्यामश्वाभ्यां श्रयणीयं सेव्यं उशब्दः समुच्चये पदपूरणे वा ॥ ४ ॥

अथ पंचमी—

येनज्योतींष्यायवेमनवेचविवेदिथ ।

मन्दानोअस्यवर्हिषोविराजसि ॥ ५ ॥ १७ ॥



येन । ज्योतींषि । आयवे । मनवे । च । विवेदिथ । मन्दानः ।  
अस्य । बर्हिषः । वि । राजसि ॥ ५ ॥ १७ ॥

हे इन्द्र येनात्मीयेन मदेन आयवे और्वशेयाय मनवे विवस्वतः पुत्राय च ज्योतींषि सूर्या-  
दीनि वृत्रादिभिरावृतानि तद्धरणेन विवेदिथ अलंभयः प्रज्ञापितवान् प्रकाशितवानसीत्यर्थः तेन  
मदेन मन्दानोमोदमानस्त्वं अस्य बर्हिषा वृद्धस्य यज्ञस्य विराजसि विशेषेणेशिषे । यद्वा अ-  
स्येति तृतीयार्थेषष्ठी अनेन बर्हिषा वृद्धेन हृष्यन् विराजसि विशेषेण दीप्यसे ॥ ५ ॥

॥ इति षष्ठस्य प्रथमे सप्तदशोवर्गः ॥ १७ ॥

अथ षष्ठी—

तद्द्याचित्तुक्विथनोनुष्टुवन्तिपूर्वथां । वृषपत्नीरपोजयादिवेदिवे ॥ ६ ॥  
तत् । अद्य । चित् । ते । उक्विथनः । अनु । स्तुवन्ति । पूर्वथा ।  
वृषपत्नीः । अपः । जय । दिवेदिवे ॥ ६ ॥

हे इन्द्र ते त्वदीयं तत्प्रसिद्धं बलं अद्याचित् अद्यापि पूर्वथा पूर्वस्मिन्काले इव उक्विथ-  
नः शस्त्रिणः स्तोतारः अनुष्टुवन्ति क्रमेण प्रशंसन्ति सत्त्वं वृषपत्नीः वृषा वर्षिता पर्जन्यः पति-  
र्यासां तादृशीरपः दिवेदिवे प्रतिदिवसं जय स्वायत्तंकुरु ॥ ६ ॥

अथ सप्तमी—

तवत्यदिन्द्रियं बृहत्तव शुष्ममुतक्रतुम् । वज्रं शिशातिधिषणा वरेण्यम् ॥ ७ ॥  
तव । त्यत् । इन्द्रियम् । बृहत् । तव । शुष्मम् । उत । क्रतुम् ।  
वज्रम् । शिशाति । धिषणा । वरेण्यम् ॥ ७ ॥

हे इन्द्र तव त्यत् तत्प्रसिद्धं इन्द्रियमिन्द्रस्यलिंगं बृहत्प्रभूतं वीर्यं धिषणा स्तुतिः शिशा-  
ति निःशयति तीक्ष्णीकरोति । तथा तव त्वदीयं शुष्मं शोषकं बलं उतापिच क्रतुं प्रज्ञानं बलं  
कर्म वा वरेण्यं वरणीयं वज्रमायुधंच स्तुतिः तीक्ष्णीकरोति ॥ ७ ॥

अथाष्टमी—

तव्यौरिन्द्रपौंस्यं पृथिवीवर्धतिश्रवः । त्वामापः पर्वतासश्चहिन्विरे ॥ ८ ॥



तव । द्यौः । इन्द्र । पौंस्यम् । पृथिवी । वर्धति ।

श्रवः । त्वाम् । आपः । पर्वतासः । च । हिन्विरे ॥ ८ ॥

हे इन्द्र तव त्वदीयं पौंस्यं बलं द्यौः वर्धति वर्धयति त्वदीयं श्रवो यशः पृथिवी वर्धयति वृधेर्ण्यन्ताल्लटि शपि छन्दस्युभयथेत्यार्धधातुकत्वात् णेरनिटीति णिलोपः तं त्वां आप उदकान्यन्तरिक्षाणि पर्वतासः पर्वताः पर्ववन्तो मेघाश्च गिरयश्च वा हिन्विरे प्रीणयन्ति स्वाभित्वेन प्राप्नुवन्ति वा ॥ ८ ॥

अथ नवमी—

त्वां विष्णुं बृहन्क्षयो मित्रो गृणाति वरुणः ।

त्वां शर्धो मदत्यनु मारुतम् ॥ ९ ॥

त्वाम् । विष्णुः । बृहन् । क्षयः । मित्रः । गृणाति ।

वरुणः । त्वाम् । शर्धः । मदति । अनु । मारुतम् ॥ ९ ॥

हे इन्द्र बृहन्महान् क्षयो निवासहेतुर्विष्णुर्मित्रो वरुणश्च त्वां गृणाति स्तौति तथा मारुतं मरुत्संबन्धि शर्धो बलं त्वामनु मदति तव मदमनुलक्ष्य पश्चान्माद्यति त्वामनु मादयति वा ॥ ९ ॥

अथ दशमी—

त्वं वृषा जनानां मंहिष्ठ इन्द्र जज्ञिषे ।

सत्रा विश्वा स्वपत्यानि दधिषे ॥ १० ॥ १८ ॥

त्वम् । वृषा । जनानाम् । मंहिष्ठः । इन्द्र । जज्ञिषे ।

सत्रा । विश्वा । सुहृअपत्यानि । दधिषे ॥ १० ॥ १८ ॥

हे इन्द्र वृषा वर्षिता त्वं जनानां देवजनानां मध्ये मंहिष्ठो दातृ तमोजज्ञिषे प्रादुर्भवसि । अतएव विश्वा सर्वाणि स्वपत्यानि शोभनैः पुत्रादिभिः सहितानि सत्रा सह दधिषे । यद्वा स्तोतृ तमोजज्ञिषे प्रादुर्भवसि अतएव विश्वा सर्वाणि दातुं धारयसि ददासि वा ॥ १० ॥

॥ इति षष्ठस्य प्रथमेष्टादशोवर्गः ॥ १८ ॥



अथैकादशी—

स॒त्रा॒त्वंपुरु॑ष्टुतँ॒एको॑वृ॒त्राणि॑तो॒शसे॑ ।

नान्य॑इन्द्रा॒त्करणं॑भूय॑इ॒न्वति॑ ॥ ११ ॥

स॒त्रा । त्वम् । पुरु॑ष्टुत॒ । एकः॑ । वृ॒त्राणि॑ । तो॒शसे॑ ।

न । अ॒न्यः । इन्द्रा॑त् । कर॒णम् । भूयः॑ । इ॒न्वति॑ ॥ ११ ॥

हे पुरुष्टुत बहुभिः स्तुतेन्द्र त्वमेकोसहायएवसन् सत्रा महन्नामैतत् महान्ति वृत्राणि शत्रुजातानि यद्वा सत्रेति सहार्थे सहैव युगपदेव एकयत्नेनैव तोशसे हिनस्सि तोशतिर्वधकर्मा अकर्तुं शक्तानीतिभावः । अपिचास्मादिन्द्रादन्यः कश्चिद्भूयोबहुतरं करणं कर्म वृत्रवधादिकं न इन्वति प्रामोति इन्द्रएव कर्तुं शक्नोतीतिभावः ॥ ११ ॥

अथ द्वादशी—

यदिन्द्र॑मन्म॒शस्त्वा॒नाना॑ह॒वन्त॑ऊ॒तये॑ ।

अ॒स्माकै॑भिर्नृ॒भिर॑त्रा॒स्वर्ज॑य ॥ १२ ॥

यत् । इन्द्र॑ । मन्म॒शः । त्वा॒ । नाना॑ । ह॒वन्ते॑ ।

ऊ॒तये॑ । अ॒स्माकै॑भिः । नृ॒भिः । अत्र॑ । स्वः । ज॒य ॥ १२ ॥

हे इन्द्र यद्यस्मिन् संग्रामे त्वा त्वां मन्मशः मन्मना मननीयेन स्तोत्रेण नाना बहुप्रकारं हवन्ते आह्वयन्ति । किमर्थं ऊतये रक्षायै । अत्रास्मिन् संग्रामे अस्माकेभिः अस्माकैरस्मदीयैरेव नृभिर्नृभिः स्तोत्रभिः आहूतः सन् स्वः शत्रुबलं जयाभिभव ॥ १२ ॥

अथ त्रयोदशी—

अ॒रंक्ष॑या॒यनो॑म॒हेवि॒श्वा॑रू॒पाण्या॑वि॒शन् ।

इन्द्रं॑जै॒त्राय॑ह॒र्षया॑श॒ची॒पति॑म् ॥ १३ ॥ १९ ॥

अ॒रम् । क्ष॑या॒य । नः॑ । म॒हे । वि॒श्वा॑ । रू॒पाणि॑ ।

आ॒वि॒शन् । इन्द्रं॑ । जै॒त्राय॑ । ह॒र्षय॑ । श॒ची॒पति॑म् ॥ १३ ॥ १९ ॥



हे स्तोतः महे महते नोस्माकं क्षयाय गृहनामैतत् गृहाय तादर्थ्ये चतुर्थी गृहार्थं अ-  
रमलं पर्याप्तं विश्वा विश्वानि व्याप्तानि रूपाणि इन्द्रगतानि गुणजातानि आविशन् स्तुत्या-  
व्याप्नुवन् शचीपतिं शचीतिकर्मनाम कर्मणां पालकं यद्वा शच्या इन्द्राण्याभर्तारं तमेवेन्द्रं जैत्राय  
जेतव्यधनार्थं हर्षय तोषय स्तुत्यापरिचरणेनवेति शेषः ॥ १३ ॥

॥ इति षष्ठस्य प्रथमे एकोनविंशोवर्गः ॥ १९ ॥

प्रसम्राजमिति द्वादशर्चं चतुर्थं सूक्तं इरिंबिठिनाम्नः काण्वस्यार्षं गायत्रमैन्द्रं अनुक-  
म्यतेहि—प्रसम्राजं द्वादशेरिंबिठिरिति । अतिरात्रेद्वितीयेपर्यायेच्छावाकशस्त्रे एतत्सूक्तं सूत्रितं-  
च—प्रसम्राजमुपक्रमस्वाभरेति । महाव्रतेपि निष्केवल्ये एतदादिकेद्वेसूक्ते उपरितनस्यान्त्यं दृचं  
वर्जयित्वा तथैवपंचमारण्यकेसूत्रितम्—प्रसम्राजंचर्षणीनामिति सूक्ते उत्तरस्योत्तमे उद्धरतीति ।

तत्र प्रथमा—

प्रसम्राजंचर्षणीनामिन्द्रंस्तोतानव्यंगीभिः ।  
नरंनृषाहंमंहिष्ठम् ॥ १ ॥

प्र । सम्राजम् । चर्षणीनाम् । इन्द्रम् । स्तोत ।  
नव्यम् । गीःभिः । नरम् । नृसहम् । मंहिष्ठम् ॥ १ ॥

चर्षणीनां मनुष्याणां मध्ये सम्राजम् सम्यग्राजमानं यद्वा मनुष्याणामधीश्वरमिन्द्रं हे  
स्तोतारः प्रस्तोत प्रकर्षेणस्तुत । कीदृशं गीभिः स्तुतिभिर्नव्यं स्तुत्यं नरं नेतारं नृषाहं नृणां  
शत्रुमनुष्याणां अभिभवितारं मंहिष्ठं दातृतमं ॥ १ ॥

अथ द्वितीया—

यस्मिन्नुक्तानिरण्यन्तिविश्वानिचश्रवस्या । अपामवोनसमुद्रे ॥ २ ॥

यस्मिन् । उक्तानि । रण्यन्ति । विश्वानि ।  
च । श्रवस्या । अपाम् । अवः । न । समुद्रे ॥ २ ॥



यस्मिन्निन्द्रे उक्थानि शस्त्राणि रण्यन्ति रमन्ते विश्वानि सर्वाणि श्रवस्या श्रवस्यानि श्रवणीयानि हविलक्षणानि अन्नानि च रमन्ते तत्र दृष्टांतः—समुद्रे उदधौ अपामुदकानां अबोन अवति गच्छतीत्यवस्तरंगजालं तद्यथा समुद्रेन्तर्भवति तथारण्यन्तीत्यर्थः ॥ २ ॥

अथ तृतीया—

तंसुष्टुत्याविवासेज्येष्ठराजंभरेकृत्तुम् । महोवाजिनंसनिभ्यः ॥ ३ ॥

तम् । सुष्टुत्या । आ । विवासे । ज्येष्ठराजम् ।

भरे । कृत्तुम् । महः । वाजिनम् । सनिभ्यः ॥ ३ ॥

तमिन्द्रं सुष्टुत्या शोभनया स्तुत्या आविवासे परिचरामि कीदृशं ज्येष्ठराजं ज्येष्ठेषु प्रशस्यतमेषु देवेषु मध्ये राजमानम् राजतेः सत्सूद्विषेतिक्लिप् भरे संग्रामे महोमहतः वृत्रवधादेः कृत्तुं कर्तारं वाजिनमन्नवंतं बलवन्तं वा । किमर्थं सनिभ्यो धनेभ्यः धनलाभायेत्यर्थः ॥ ३ ॥

अथ चतुर्थी—

यस्यानूनागभीरामदाउरवस्तरुत्राः । हर्षुमन्तःशूरसातौ ॥ ४ ॥

यस्य । अनूनाः । गभीराः । मदाः । उरवः ।

तरुत्राः । हर्षुमन्तः । शूरसातौ ॥ ४ ॥

यस्येन्द्रस्य मदाः सोमपानजनिताः अनूनाः अन्यूनाः गभीराः गांभीर्योपेताः उरवोविस्तीर्णाः तरुत्राः शत्रूणां तारकाः शूरसातौ शूरसंभजनीये संग्रामे हर्षुमन्तो हर्षयुक्ताः संग्रामोत्सुका भवन्ति तमिन्द्रमिति पूर्वयोत्तरया वा संबंधः ॥ ४ ॥

अथ पंचमी—

तमिद्धनेषुहितेष्वधिवाकायहवन्ते । येषामिन्द्रस्तेजयन्ति ॥ ५ ॥

तम् । इत् । धनेषु । हितेषु । अधिवाकाय ।

हवन्ते । येषाम् । इन्द्रः । ते । जयन्ति ॥ ५ ॥



धनेषु हितेषु शत्रुषु निहितेषु प्राप्तेषु सत्सु तमित् तं पूर्वोक्तगुणमेवेन्द्रं अधिवाकाय अधि-  
वचनाय पक्षपातवचनाय हवन्ते स्तोतारआह्वयन्ति । तत्रच येषां पक्षे इन्द्रोवर्तते तएव जयन्ति ।  
जयेन तानि धनानि लभन्ते नान्ये ॥ ५ ॥

अथ षष्ठी—

तमिच्च्यौत्त्रैरार्यन्ति तं कृतेभिश्चर्षणयः । एष इन्द्रोवरिविस्कृत ॥ ६ ॥ २० ॥

तम् । इत् । च्यौत्त्रैः । आर्यन्ति । तम् । कृतेभिः ।

चर्षणयः । एषः । इन्द्रः । वरिविस्कृत ॥ ६ ॥ २० ॥

तमित् तमेवेन्द्रं च्यौत्त्रैर्बलकरैः स्तोत्रैः आर्यन्ति आर्यमभिज्ञं ईश्वरं कुर्वन्ति चर्षणयोम-  
नुष्याः कृतेभिः कृतैः कर्मभिश्च आर्यन्ति एषएवंगुणकइन्द्रोवरिविस्कृत धनस्य कर्ता भवति  
स्तोतृणाम् ॥ ६ ॥

॥ इति षष्ठस्य प्रथमे विंशोवर्गः ॥ २० ॥

अथ सप्तमी—

इन्द्रो ब्रह्मेन्द्रः ऋषिर्इन्द्रः पुरु पुरुहूतः । महान्महीभिः शचीभिः ॥ ७ ॥

इन्द्रः । ब्रह्मा । इन्द्रः । ऋषिः । इन्द्रः । पुरु ।

पुरुहूतः । महान् । महीभिः । शचीभिः ॥ ७ ॥

अयमिन्द्रो ब्रह्मा परिवृढः सर्वेभ्योधिकः स एवेन्द्रः ऋषिर्द्रष्टा सर्वस्यार्यजातस्य स इन्द्रः पुरु  
बहुलं पुरुहूतो बहुभिराहूतश्च महीभिर्महतीभिः शचीभिः क्रियाभिः वृत्रवधादिरूपाभिः महा-  
न्प्रभूतो भवति ॥ ७ ॥

अथाष्टमी—

सस्तोम्यः सहव्यः सत्यः सत्वा तु विकूर्मिः । एकश्चित्सन्नभिभूतिः ॥ ८ ॥

सः । स्तोम्यः । सः । हव्यः । सत्यः । सत्वा ।

तुविस्कूर्मिः । एकः । चित् । सन् । अभिभूतिः ॥ ८ ॥



सपूर्वोक्तइन्द्रः स्तोम्यः स्तोमार्हः स्तुत्यर्हः सएव हव्योह्वातव्यश्च सत्यः सत्सुसाधुः अवि-  
तथस्वभावोसत्वा शत्रूणामवसादयिता तुविकूर्मिः बहुकर्मा यतएवातः कारणात् एकश्चित्सन्  
असहायोपिभवन् अभिभूतिः शत्रूणामभिभविता तिरस्कर्ता भवति ॥ ८ ॥

अथ नवमी—

तमर्केभिस्तंसामभिस्तंगायत्रैश्वर्षणयः । इन्द्रं वर्धन्ति क्षितयः ॥ ९ ॥

तम् । अर्केभिः । तम् । सामंभिः । तम् । गायत्रैः ।

चर्षणयः । इन्द्रम् । वर्धन्ति । क्षितयः ॥ ९ ॥

चर्षणयोद्रष्टारोमंत्राणां क्षितयोमनुष्यास्तमिन्द्रं अर्केभिरर्चनसाधनैर्यजूरूपैः मंत्रैर्वर्धन्ति  
वर्धयन्ति तथोद्गातारः सामभिर्गानविशिष्टैर्मन्त्रैस्तं वर्धयन्ति तथा गायत्रैर्गायत्र्यादिछन्दोयुक्तैः  
शस्त्ररूपैरप्रगीतैर्मन्त्रैः तमेवेन्द्रं होतारो वर्धयन्ति ॥ ९ ॥

अथ दशमी—

प्रणेतारं वस्यो अच्छा कर्तारं ज्योतिः समत्सु । सा सहांसं युधामित्रान् ॥ १० ॥

प्रणेतारम् । वस्यः । अच्छ । कर्तारम् । ज्योतिः ।

समत्सु । सहांसम् । युधा । अमित्रान् ॥ १० ॥

वस्योवसीयः प्रशस्तं वसु धनं अच्छाभिमुख्येन प्रणेतारं प्रापयितारं समत्सु संग्रामेषु  
शत्रुनिरसनेन ज्योतिः प्रकाशं जयलक्षणं कर्तारं करणशीलं करोतेः ताच्छीलिकस्तृन् । कुतइत्य-  
तआह युधा युद्धेन अमित्रान् शत्रून्सहांसमभिभूतवन्तं एवंगुणकमिन्द्रं वर्धयन्तीतिशेषः ॥ १० ॥

अथैकादशी—

सनः पप्रिः पारयाति स्वस्तिना वापुरुहूतः । इन्द्रो विश्वा अति द्विषः ॥ ११ ॥

सः । नः । पप्रिः । पारयाति । स्वस्ति । नावा ।

पुरुहूतः । इन्द्रः । विश्वाः । अति । द्विषः ॥ ११ ॥

पप्रिः प्राता पूरयिता पुरुहूतो बहुभिराहूतः सइन्द्रः विश्वाः सर्वाद्विषोद्वेष्टीः प्रजाः नो-  
स्मान् नावा तरणसाधनेन स्वस्ति क्षेमेण अतिपारयाति अतिपारयतु ॥ ११ ॥



अथ द्वादशी—

सत्त्वं न इन्द्रवाजेभिर्दशस्याचंगातुयाच । अच्छाचनः सुम्ननेषि ॥ १२ ॥ २१ ॥

सः । त्वम् । नः । इन्द्र । वाजेभिः । दशस्य ।

च । गातुः । च । अच्छ । च । नः । सुम्नम् । नेषि ॥ १२ ॥ २१ ॥

हे इन्द्र सतादृशस्त्वं नोस्मभ्यं वाजेभिर्बलैः दशस्य च धनं प्रयच्छ च । दशस्यतिर्दानकर्मा । गातुय च गातुं मार्गं अस्मभ्यमिच्छ च गातुशब्दात् छंदसिपरेच्छायामिति क्यच् न छन्दस्यपुत्रस्येति दीर्घनिषेधः । तथा नोस्मान्सुम्नं सुखं चाच्छ नेषि अभिप्रापय ॥ १२ ॥

॥ इति षष्ठस्य प्रथमे एकविंशोवर्गः ॥ २१ ॥

आयाहीति पंचदशर्चं पञ्चमं सूक्तम् इरिंबिठेरार्षमैन्द्रं चतुर्दशोबृहती पञ्चदशीसतोबृहती आदितस्त्रयोदशगायत्र्यः । अनुक्रम्यतेहि—आयाहिपंचोना प्रगाथांतमिति । अन्त्यं प्रगाथं वर्जयित्वा शिष्टस्य महाव्रते उक्तो विनियोगः । ज्योतिष्टोमे प्रातःसवने ब्रह्मशस्त्रे आद्याः षष्ठ्यः स्तोत्रियानुरूपार्थाः तथानंतराः सप्तर्चश्च शंसनीयाः सूच्यतेहि—आयाहिसुषुमाहित इति षट् स्तोत्रियानुरूपावनन्तराः सप्तेति । चातुर्विंशिके हनि प्रातःसवने आद्यस्तृचोस्मिन्नेव शस्त्रे षष्ठ्यहस्तोत्रियसंज्ञक आवापार्थः सूत्रितश्च—आयाहिसुषुमाहित इन्द्रमिन्द्राथिनोबृहदिति ।

तत्र प्रथमा—

आयाहिसुषुमाहित इन्द्रसोमं पिबाम् इमम् । एदं बर्हिः सदोमम् ॥ १ ॥

आ । याहि । सुसुम । हि । ते । इन्द्र । सोमम् ।

पिब । इमम् । आ । इदम् । बर्हिः । सदः । मम् ॥ १ ॥

हे इन्द्र त्वमायाह्यागच्छ ते त्वदर्थं सुषुमाहि अभिषुतवंतः खलु सोमं वयं । तमिममभिषुतं सोमं पिब । तदर्थं मम मदीयं इदं बर्हिर्वेद्यामास्तीर्णं आसदः आसीद अभिनिषीद ॥ १ ॥

अथ द्वितीया—

आत्वा ब्रह्मयुजा हरीवहतामिन्द्रकेशिना । उपब्रह्माणि नः शृणु ॥ २ ॥

आ । त्वा । ब्रह्मयुजा । हरी इति । वहताम् ।

इन्द्र । केशिना । उप । ब्रह्माणि । नः । शृणु ॥ २ ॥



हे इन्द्र ब्रह्मयुजा ब्रह्मणा मंत्रेण युज्यमानौ केशिना केशिनौ केशवन्तौ हरी हरणशी-  
लावश्वौ त्वा त्वां आवहतां अभिप्रापयताम् । त्वंचास्मद्यज्ञमुपेत्य नोस्माकं ब्रह्माणि स्तोत्राणि शृणु  
स्तोत्राणि गृहाण सम्यक् चित्ते धारय ॥ २ ॥

अथ तृतीया—

ब्रह्माणंस्त्वावयंयुजासोमपामिन्द्रसोमिनः । सुतावन्तोहवामहे ॥३॥

ब्रह्माणः । त्वा । वयम् । युजा । सोमपाम् ।

इन्द्र । सोमिनः । सुतवन्तः । हवामहे ॥ ३ ॥

हे इन्द्र ब्रह्माणो ब्रह्मणावयं त्वा त्वां युजा योग्येन स्तोत्रेण हवामहे आह्वयामहे । कथं-  
भूतं सोमपां सोमस्य पातारं । कीदृशावयं सोमिनः सोमयुक्ताः सुतवन्तः अभिषुतैश्च सोमै-  
रुपेताः ॥ ३ ॥

अथ चतुर्थी—

आनोयाहिसुतावन्तोस्माकंसुष्टुतीरुपं । पिबासुशिप्रिन्नन्धसः ॥४॥

आ । नः । याहि । सुतवन्तः । अस्माकम् ।

सुष्टुतीः । उपं । पिब । सु । शिप्रिन् । अन्धसः ॥ ४ ॥

हे इन्द्र सुतवतः अभिषुतसोमयुक्तान् नोस्मानायाह्यभिगच्छ ततोस्माकं संबन्धीनि सुष्टु-  
तीः शोभनानि स्तोत्राणि उपगच्छ जानीहि । हे सुशिप्रिन् शोभनशिरस्त्राण शोभनहनुकवेन्द्र  
अन्धसः अन्नस्य सोमलक्षणस्य स्वांशलक्षणं भागं पिब यद्वा कर्मणिषष्ठी अंधोऽस्मदीयं सोमं  
पिब ॥ ४ ॥

अथ पञ्चमी—

आतैसिश्चामिकुक्ष्योरनुगात्राविधावतु ।

गृभायजिह्वयामधु ॥ ५ ॥ २२ ॥

आ । ते । सिंचामि । कुक्ष्योः । अनु । गात्रा । वि । धावतु ।

गृभाय । जिह्वया । मधु ॥ ५ ॥ २२ ॥



हे इन्द्र ते तव कुक्ष्योरुदरयोः आसिञ्चामि सोमानवनयामि कुक्षी सोमेन पूरयामीत्यर्थः । इन्द्रस्यहि द्वे उदरे । तथाचश्रूयते—ओभाकुक्षीपृणता वार्त्रघ्नं च माघोनंचेति । यद्वा एकस्यैवोदरस्य सव्यदक्षिणभेदेन ऊर्ध्वाधोभागभेदेनवा द्वित्वम् सचासिक्तः सोमः गात्रा गात्राणि शरीरावयवानि हस्तपादादीनि सर्वाण्यनुक्रमेण विधावतु व्याप्नोतु त्वञ्च मधु मधुरं मया-सिच्यमानं सोमं जिह्वया रसनेन्द्रियेण गृभाय गृहाण । छन्दसि शायजपीति ग्रहउत्तरस्यशनः शायजादेशः हग्रहोर्भइति भत्वम् ॥ ५ ॥

॥ इति षष्ठस्य प्रथमे द्वाविंशोवर्गः ॥ २२ ॥

अथ षष्ठी—

स्वा॒दुष्टे॑ अ॒स्तु सं॒सुदे॑ मधु॒मान्त॒न्वे॒तव॑ । सोमः॒ शम॑स्तु ते ह॒दे ॥ ६ ॥

स्वा॒दुः । ते । अ॒स्तु । सं॒सुदे॑ । मधु॒मान् । त॒न्वे । तव॑ । सोमः॑ ।

शम॑ । अ॒स्तु । ते । ह॒दे ॥ ६ ॥

संसुदे सम्यक् सुष्ठु दात्रे हे इन्द्र ते तुभ्यं मधुमान् माधुर्यवानयं सोमः स्वादुरस्तु रुचिकरो भवतु तव तन्वे शरीराय च स्वादुरस्तु । ते तव हृदे हृदयाय च ससोमः शमस्तु सुखजनकं भवतु ॥ ६ ॥

अथ सप्तमी—

अ॒यमु॑त्वा विच॒र्षणे॒ जनी॑रिवा॒भिसं॑वृतः । प्रसोमं॒ इन्द्र॑ सर्पतु ॥ ७ ॥

अ॒यम् । ऊँ इति॑ । त्वा । वि॒च॒र्षणे॑ । जनी॑रिवा॒भिसं॑वृतः । अ॒भि ।

सं॒सुदे॑तः । प्र । सोमः॑ । इन्द्र॑ । सर्प॒तु ॥ ७ ॥

हे विचर्षणे विद्रष्टरिन्द्र जनीरिव जनयोजाया इव तायथा शुक्लैर्वस्त्रैः संवृता भवन्ति एवं संवृतः पयःप्रभृतिभिः श्रयणद्रव्यैरावृतोयं सोमः अभिप्रसर्पतु अभिगच्छतु उइति पूरकः ॥ ७ ॥

अथाष्टमी—

तुवि॒ग्रीवो॑व॒पोद॑रः सु॒बा॒हुरन्ध॑सोम॒दै । इन्द्रो॑ वृ॒त्राणि॑ जिघ्रते ॥ ८ ॥

तुवि॒ग्रीवः॑ । व॒पा॒उद॑रः । सु॒बा॒हुः । अन्ध॑सः । म॒दै ।

इन्द्रः॑ । वृ॒त्राणि॑ । जिघ्र॒ते ॥ ८ ॥



तुविग्रीवः विस्तीर्णकंधरः वपोदरः पीवरोदरः यथा बहवः सोमाः पीता अन्तर्भवन्ति  
तथा विस्तृतउदरइत्यर्थः सुबाहुः शोभनबाहुः एवंगुणकइन्द्रः अंधसोजस्य सोमात्मकस्य मदे  
हर्षेसति वृत्राणि शत्रुजातानि जिघ्रते हिनस्ति ॥ ८ ॥

अथ नवमी—

इन्द्रप्रेहिपुरस्त्वंविश्वस्येशानओजसा । वृत्राणिवृत्रहजहि ॥ ९ ॥

इन्द्र । प्र । इहि । पुरः । त्वम् । विश्वस्य । ईशानः । ओजसा ।  
वृत्राणि । वृत्रहन् । जहि ॥ ९ ॥

हे इन्द्र ओजसा बलेन विश्वस्य सर्वस्य जगतः ईशानः स्वामी भवन् त्वं पुरः अस्मा-  
कं पुरस्तात्प्रेहि प्रगच्छ प्रामुहि । हे वृत्रहन् वृत्राणामावरकाणां शत्रूणां हन्तः वृत्राणि अस्म-  
दीयानि शत्रुजातानि जहि विनाशय ॥ ९ ॥

अभ्युदयेष्टौ इन्द्रस्य प्रदातुः दीर्घस्तेअस्त्वंकुशइत्यनुवाक्या सूच्यतेहि—दीर्घस्तेअ-  
स्त्वंकुशो भद्रातेहस्तासुकृतोतपाणीइति ।

सैषा सूक्ते दशमी—

दीर्घस्तेअस्त्वंकुशोयेनावसुप्रयच्छसि । यजमानायसुन्वते ॥ १० ॥ २३ ॥

दीर्घः । ते । अस्तु । अंकुशः । येन । वसु । प्रयच्छसि ।  
यजमानाय । सुन्वते ॥ १० ॥ २३ ॥

हे इन्द्र ते तव अंकुशः सृणिः आकर्षणसाधनमायुधं दीर्घोस्तु आयतोभवतु । यथा  
दूरस्थमपि वस्तुव्याप्नोति तथा आयामवान्भवत्वित्यर्थः येनांकुशेन सुन्वते सोमाभिषवं कु-  
र्वते यजमानाय वसु धनमाहत्य प्रयच्छसि ददासि ॥ १० ॥

॥ इति षष्ठस्य प्रथमे त्रयोविंशोवर्गः ॥ २३ ॥

द्वितीयपर्याये होतुःशस्त्रे अयंतइन्द्रेति स्तोत्रियस्तृचः सूतित्रंच—अयन्तइन्द्रसोमोयन्ते-  
मानुषेजने इति ।



तत्राद्या सूक्ते एकादशी—

अ॒यं॒तं॒इन्द्र॒सोमो॒निपू॒तो॒अधि॒ब॒र्हिषि॑ । ए॒ही॒म॒स्य॒द्रवा॒पिबं॑ ॥ ११॥

अ॒यम् । ते॒ । इन्द्र॒ । सोमः॑ । नि॒पू॒तः । अधि॑ । ब॒र्हिषि॑ । आ ।  
इ॒हि । ई॒म् । अ॒स्य । द्रव॑ । पिबं॑ ॥ ११ ॥

हे इन्द्र ते तुभ्यं त्वदर्थं अयं सोमोर्बर्हिष्यधि वेद्यामास्तीर्णे दर्भे निपूतः नितरांदशाप-  
वित्रेण शोधितः अभिषवासि संस्कारैः संस्कृतइत्यर्थः । ईं इदानीं अस्य इमं सोमं प्रति एहि  
आगच्छ आगत्य यत्र रसात्मकः सोमो हूयते तं देशं प्रति द्रव शीघ्रंगच्छ तदनंतरं तं सोमं  
पिब ॥ ११॥

अथ द्वादशी—

शाचि॑गो॒शाचि॑पू॒जना॒यं रणा॑यते सुतः । आ॒खं॒ण्डल॒प्रहू॑यसे ॥ १२॥

शाचि॑गो इति शाचि॑गो । शाचि॑पू॒जन । अ॒यम् । रणा॑य । ते॒ ।  
सुतः॑ । आ॒खं॒ण्डल॒ । प्र । हू॒य॒से ॥ १२ ॥

हे शाचिगो शाचयः शक्तागावोयस्यासौ शाचिगुः । यद्वा शच व्यक्तायां वाचि अस्मा-  
दौणादिकइड्प्रत्ययः शाचयोव्यक्ताः प्रख्याता गावोरश्मयोगावएववा यस्यतादृश । हे शाचि-  
पूजन पूज्यतेऽनेनेति पूजनं स्तोत्रादि प्रख्यातपूजन ते तव रणाय रमणाय सुखजननाय अयं  
सोमः सुतोभिषुतः । यतः कारणात् हे आखंडल शत्रूणामाखंडयितः प्रहूयसे प्रकृष्टाभिः  
स्तुतिभिराहूयसे अतः आगत्य इमं सोमं पिबेति भावः ॥ १२ ॥

अथ त्रयोदशी—

यस्ते॑शृङ्ग॒वृषो॒नपा॒त्प्रण॑पात्कुण्ड॒पाथ्यः॑ । न्य॒स्मिन्द॒ध्र॒आमनः॑ ॥ १३॥

यः । ते॒ । शृ॒ङ्ग॒वृ॒षः । न॒पा॒त् । प्र॒ण॒पा॒दिति॑ प्र॒ह॒न॒पा॒त् । कु॒ण्ड॒पा॒थ्यः ।  
नि । अ॒स्मिन् । द॒ध्रे । आ । मनः॑ ॥ १३ ॥



हे शृंगवृषो नपात् शृंगवृषा नाम कश्चिदृषिः तस्य चेन्द्रः स्वयं पुत्रतया जज्ञइत्याख्यायिका । नपादित्यपत्यनाम शृंगवृषः पुत्र । यद्वा शृणन्ति हिंसन्तीति शृंगाणि रश्मयः तैर्वर्षतीति शृंगवृ-  
डादित्यः तस्य नपातयितः स्वकीये स्थानेव स्थापयितः सुबामंत्रितइति षष्ठ्यन्तस्य परांगवद्भा-  
वेनामन्त्रितानुप्रवेशात् समुदायस्याष्टमिकं सर्वानुदात्तत्वम् । ईदृश हे इन्द्र ते तव संबन्धी प्रणपात्-  
प्रकर्षेण नपातयिता रक्षिता कुंडपाय्यः कुडैः पीयते अस्मिन् सोमइति कुंडपाय्यः ऋतुविशेषः  
ऋतौ कुंडपाय्यसंचाय्याविति पिबेतेरधिकरणे यत्प्रत्ययो युगागमश्च निपात्यते एतत्संज्ञोयः ऋतुर-  
स्ति अस्मिन् कुंडपाय्ये ऋतौ मनः स्वान्तं आनिदधे अभितो वर्तमानाः कुंडपायिनामान ऋषयः  
पुरा निदधिरे सम्यक् त्वद्देवत्यं ऋतुमनुष्ठितवन्त इत्यर्थः । दधातेर्लिटि इरयोरे इति रेभावः ॥ १३ ॥

अथ चतुर्दशी—

वास्तोष्पते ध्रुवास्थूणांसंत्रसोम्यानाम् ।

द्रप्सोभेत्तापुरांशश्वतीनामिन्द्रोमुनीनांसखा ॥ १४ ॥

वास्तोः । पते । ध्रुवा । स्थूणा । अंसंत्रम् । सोम्यानाम् । द्रप्सः ।

भेत्ता । पुराम् । शश्वतीनाम् । इन्द्रः । मुनीनाम् । सखा ॥ १४ ॥

हे वास्तोष्पते गृहपते स्थूणा गृहाधारभूतस्तंभः ध्रुवा स्थिरा भवतु सोम्यानां सोमार्हाणां  
सोमसंपादिनां वास्माकं अंसंत्रं अंसत्राणं अंसोपलक्षितस्य कृत्स्नशरीरस्य त्रायकं रक्षकं बलं भ-  
वतु । अपिच द्रप्सः द्रवणशीलः सोमः तद्वान् अर्शआदित्वादृचप्रत्ययः शश्वतीनां बह्वीनां पुरा-  
मसुरपुरीणां भेत्ता विदारयिता एवंभूतइन्द्रोमुनीनामृषीणामस्माकं सखा मित्रभूतो भवतु ॥ १४ ॥

अथ पञ्चदशी—

पृदाकुसानुर्यजतोगवेषण एकः सन्नभिभूयसः ।

भूर्णिमश्वैनयत्तुजापुरोगृभेन्द्रंसोमस्य पीतये ॥ १५ ॥ २४ ॥

पृदाकुः सानुः । यजतः । गोऽएषणः । एकः । सन् । अभि । भूयसः ।

भूर्णिम् । अश्वम् । नयत् । तुजा । पुरः । गृभा । इन्द्रम् ।

सोमस्य । पीतये ॥ १५ ॥ २४ ॥



पृदाकुसानुः पृदाकुः सर्पः सइव सानुः समुच्छ्रितः तद्वदुन्नतशिरस्कइत्यर्थः । यद्वा पृदाकु-  
वत्सानुः संभजनीयः सयथा बहुभिर्मणिमन्त्रौषधादिभिः संसेव्योनाल्पैः एवमिन्द्रोऽपि बहुभिःस्तो-  
त्रादिभिः यज्ञैः सेव्य इत्यर्थः । यजतोयष्टव्यः गवेषणोगवामेषयिता प्रापयिता एवंगुणकोयइन्द्रः  
एकः सन् असहायः केवलएवसन् भूयसोबहुतरान् शत्रून् अभिभवति । भूर्णि भरणशीलं अश्वं  
व्यामुवन्तं तमिन्द्रं सोमस्य पीतये पानार्थं पुरः अस्माकं पुरस्तात् नयत् नयति प्रापयति । साम-  
र्थ्यात् स्तोतेतिलभ्यते । केन साधनेन तुजा क्षिप्रगामिना गृभा ग्रहणसाधनेन स्तोत्रेण । यद्वा अ-  
श्वमिति लुप्तोपममेतत् यथा वोढारमश्वं दुर्ग्रहं पाशेनानयन्ति एवमुक्तेन प्रकारेण महानुभावमि-  
न्द्रं स्तुत्या स्तोता आनयतीत्यर्थः ॥ १५ ॥

॥ इति षष्ठस्य प्रथमे चतुर्विंशोवर्गः ॥ २४ ॥

इदंहेति द्वाविंशर्चं षष्ठं सूक्तं इरिंविठेरार्चं उष्णिक् छंदस्कं उतत्यैषा अश्विदेवताका श-  
मग्निरित्येषाग्निसूर्यवायुदेवताका शिष्टाआदित्यदेवताकाः । तथाचानुक्रम्यते—इदंह्यधिकवादित्य-  
मौष्णिहमष्टम्यश्विभ्यांपराग्निसूर्यानिलानामिति । गतोविनियोगः ।

तत्र प्रथमा—

इदं ह नूनमेषां सुम्रं भिक्षेत मर्त्यः । आदित्यानामपूर्य्यसवीमनि ॥ १ ॥

इदम् । ह । नूनम् । एषाम् । सुम्रम् । भिक्षेत । मर्त्यः ।

आदित्यानाम् । अपूर्य्यम् । सवीमनि ॥ १ ॥

इदंह इदानीं खलु नूनमवश्यं आदित्यानां अदितेः पुत्राणामेषां देवादीनां मित्रादीनां  
सवीमनि प्रसवे प्रेरणेसति मर्त्योमनुष्यः स्तोता अपूर्य्यमभिनवं सुम्रं सुखकरं धनं भिक्षेत  
याचेत नकालांतरे ॥ १ ॥

अथ द्वितीया—

अनर्वाणो ह्येषां पन्था आदित्यानाम् । अदब्धाः सन्ति पायवः सुगेवृधः ॥ २ ॥

अनर्वाणः । हि । एषाम् । पन्थाः । आदित्यानाम् । अदब्धाः ।

सन्ति । पायवः । सुगेवृधः ॥ २ ॥



एषां आदित्यानां पन्थाः पन्थानोमार्गाः सुपांसुलुगिति जसःसुः अनर्वाणः अप्रत्यूताः  
परैरप्रतिगताः अतएव अदब्धाः अहिंसिताश्च सन्ति भवन्ति । हि यस्मादेवं तस्मात्पायवः पा-  
लयितारस्तेमार्गाः सुगेवृधः सुगमे सुखे विषये वर्धका भवन्तु ॥ २ ॥

अथ तृतीया—

तत्सुनःसविताभगोवरुणोमित्रोअर्यमा ।

शर्मयच्छन्तुसप्रथोयदीमहे ॥ ३ ॥

तत् । सु । नः । सविता । भगः । वरुणः । मित्रः । अर्यमा । शर्म ।

यच्छन्तु । सप्रथः । यत् । ईमहे ॥ ३ ॥

सवित्रादयश्चत्वारोदेवाः सप्रथः सर्वतः पृथु विस्तीर्णं तच्छर्म सुखं गृहं वा नोस्मभ्यं सु  
सुष्ठु यच्छन्तु ददतु । यच्छर्म ईमहे वयं याचामहे ॥ ३ ॥

अथ चतुर्थी—

देवेभिर्देव्यदितेरिष्टभर्मन्नागहि । स्मत्सूरिभिःपुरुप्रियेसुशर्मभिः॥४॥

देवेभिः । देवि । अदिते । अरिष्टभर्मन् । आ । गहि । स्मत् ।

सूरिभिः । पुरुप्रिये । सुशर्मभिः ॥ ४ ॥

हे देवि दानादिगुणयुक्ते हे अरिष्टभर्मन् अहिंसितभरणे हे पुरुप्रिये बहुभिः प्रीयमाणे  
हे एवंगुणविशिष्टे अदिते सूरिभिः प्राज्ञैः सुशर्मभिः सुसुखैः देवेभिःदेवैः आत्मीयैः पुत्रैः सार्धं  
स्मदितिनिपातः शोभनार्थः स्मत् शोभनं यथा भवति तथा आगहि आगच्छ ॥ ४ ॥

अथ पञ्चमी—

तेहिपुत्रासोअदितेर्विदुर्द्वेषांसियोतवे ।

अंहोश्चिदुरुचक्रयोनेहसः ॥ ५ ॥ २५ ॥

ते । हि । पुत्रासः । अदितेः । विदुः । द्वेषांसि । योतवे । अंहोः ।

चित् । उरुचक्रयः । अनेहसः । ५ ॥ २५ ॥



अदितेः पुत्रासः पुत्राः तेहि ते खलु मित्रादयो देवाः द्वेषांसि द्वेष्टृणि राक्षसादीनि योतवे पृथक्कर्तुं विदुः जानन्ति विदोलटोवेति विदुत्तरस्यज्ञेरुसादेशः । तथा उरुचक्रयः विस्तीर्णस्य कर्मणः कर्तारोनेहसः अनाहंतारो रक्षकास्ते अंहोश्चित् आहननशीलात्पापादपि योतवे पृथक्कर्तुमस्मान् जानन्ति ॥ ५॥

॥ इति षष्ठस्य प्रथमे पञ्चविंशोवर्गः ॥ २५ ॥

अथ षष्ठी—

अदितिर्नो दिवा पशुमादितिर्नक्तमद्वयाः ।

अदितिः पातु अंहसः सदावृधा ॥ ६ ॥

अदितिः । नः । दिवा । पशुम् । अदितिः । नक्तम् । अद्वयाः ।

अदितिः । पातु । अंहसः । सदावृधा ॥ ६ ॥

नोस्माकं पशुं अदितिरदीना अखंडनीयावा देवमाता दिवा अहनि पातु रक्षतु । तथा अद्वयाः बाह्याभ्यंतरभेदेन प्रकारद्वयरहिताः सर्वदैकप्रकारा कपटरहिता सा अदितिः नक्तं रात्रौ च अस्मदीयं गवादिपशुजातं रक्षतु तथास्मानपि अंहसः पापात् पातु रक्षतु । केनसाधनेन सदावृधा सर्वदा वृद्धिमतात्मीयेन रक्षणेन ॥ ६ ॥

अथ सप्तमी—

उतस्यानो दिवा मतिरदितिरुत्यागमत् ।

सा शन्ताति मयस्करदपस्त्रिधः ॥ ७ ॥

उत । स्या । नः । दिवा । मतिः । अदितिः । उत्या । आ । गमत् ।

सा । शम्हताति । मयः । करत् । अप । स्त्रिधः ॥ ७ ॥

उतापिच स्या सा पूर्वोक्तामतिर्मन्त्री मन्त्रव्या स्तोतव्या वा अदितिरुत्या रक्षयासार्धं दिवा अहनि नोस्मानागमत् आगच्छतु आगत्य च शन्ताति शान्तिकरं मयः सुखं सादितिः करत् करोतु । स्त्रिधोबाधकान् शत्रूंश्चापगमयतु स्त्रिधिर्बाधनार्थः शिवशमरिष्टस्य करइति शंशब्दात्करणेर्थे तातिल्लप्रत्ययः ॥ ७ ॥



अथाष्टमी—

उ॒त॒त्या॒दै॒व्या॒भि॒ष॒जा॒श॒नः॑ क॒र॒तो॒अ॒श्वि॒ना ।

यु॒यु॒या॒ता॒मि॒तो॒र॒पो॒अ॒प॒स्त्रि॒धः ॥ ८ ॥

उ॒त । त्या । दै॒व्या । भि॒ष॒जा । श॒म् । नः । क॒र॒तः । अ॒श्वि॒ना ।

यु॒यु॒या॒ता॒म् । इ॒तः । र॒पः । अ॒प । स्त्रि॒धः ॥ ८ ॥

उतापिच त्या तौ प्रसिद्धौ दैव्या देवेषुभवौ भिषजा चिकित्सकौ ईदृशावश्विना  
अश्विनौ नोस्माकं शं सुखं रोगाणां शमनं वा करतः कुरुताम् । इतोस्मत्तः रपः पापं युयुयातां  
पृथक्कुर्यातां स्त्रिधः शत्रूंश्चापगमयताम् ॥ ८ ॥

अथ नवमी—

श॒म॒ग्नि॒र॒ग्नि॒भिः॑ क॒र॒च्छं॑नस्त॒प॒तु॒सूर्यः॑ ।

शं॒वा॒तो॒वा॒त्वर॒पा॒अ॒प॒स्त्रि॒धः ॥ ९ ॥

श॒म् । अ॒ग्निः । अ॒ग्नि॒भिः । क॒र॒त् । श॒म् । नः । त॒प॒तु । सूर्यः ।

श॒म् । वा॒तः । वा॒तु । अ॒र॒पाः । अ॒प । स्त्रि॒धः ॥ ९ ॥

अग्निभिः स्वविभूत्या विभिन्नैर्गार्हपत्यादिभिः अग्निर्देवः शं करत अस्माकं रोगशान्तिं  
सुखंवा करोतु । सूर्यः सर्वस्य प्रेरकआदित्यश्च नोस्माकं शंसुखं यथाभवति तथा तपतु प्रदी-  
प्यताम् । वातोवायुश्च अरपाः अपापः सन् शं यथा भवति तथा वातु अनुवर्तताम् । स्त्रिधः  
शत्रूंश्च एतेग्न्यादयः अपगमयन्तु ॥ ९ ॥

अथ दशमी—

अ॒पा॒मी॒वा॒म॒प॒स्त्रि॒ध॒म॒प॒से॒ध॒त॒दु॒र्म॒ति॒म् ।

आ॒दि॒त्या॒सो॒यु॒यो॒त॒नानो॒अ॒हं॒सः ॥ १० ॥ २६ ॥

अ॒प । अ॒मी॒वाम् । अ॒प । स्त्रि॒धम् । अ॒प । से॒ध॒त ।

दुः॒र्म॒ति॒म् । आ॒दि॒त्या॒सः । यु॒यो॒त॒न । नः । अ॒हं॒सः ॥ १० ॥ २६ ॥



हे आदित्याः अमीवां रोगं अपसेधत अस्मत्तोपगमयत स्निधं चापसेधकं शत्रुं चापसेधत  
दुर्मतिं अस्माकं दुःखस्य मन्तारं चापसेधत । अपिच हे आदित्यासः आदित्याः नोस्मानंहसः  
पापात् युयोतन पृथक्कुरुत । यौतेर्लोटि छान्दसः शपःश्लुः तप्तनप्तनथनाश्चेति तस्यतनबादेशः  
पित्वादनुदात्तत्वे धातुस्वरः शिष्यते आमन्त्रितं पूर्वमविद्यमानवदिति पूर्वस्यामन्त्रितस्या-  
विद्यमानत्वेन पदादपरत्वान्निघातो न भवति ॥ १० ॥

॥ इति षष्ठस्य प्रथमे षड्विंशोवर्गः ॥ २६ ॥

अथैकादशी—

युयोताशरुमस्मदाँआदित्यासउतामतिम् ।  
ऋधग्द्वेषःऋणुतविश्ववेदसः ॥ ११ ॥

युयोत । शरुम् । अस्मत् । आ । आदित्यासः ।

उत । अमतिम् । ऋधक् । द्वेषः । ऋणुत । विश्ववेदसः ॥ ११ ॥

हे आदित्यासः आदित्याः शरुं हिंसकं अस्मदा अस्मत्तश्च युयोत पृथक्कुरुत । उतापिच  
अमतिं दुर्बुद्धिं च पृथक्कुरुत हे विश्ववेदसः सर्वधनाः सर्वज्ञावा द्वेषोद्वेष्टून् शत्रून् ऋधक् पृथक्-  
ऋणुत कुरुत अस्मत्तोवियोजयत ॥ ११ ॥

अथ द्वादशी—

तत्सुनःशर्मयच्छतादित्यायन्मुमोचति ।  
एनस्वन्तंचिदेनसःसुदानवः ॥ १२ ॥

तत् । सु । नः । शर्म । यच्छत । आदित्याः । यत् ।

मुमोचति । एनस्वन्तम् । चित् । एनसः । सुदानवः ॥ १२ ॥

हे आदित्याः तच्छर्म सुखं नोस्मक्यं सु सुष्ठु यच्छत दत्त । हे सुदानवः शोभनदानाः  
युष्मदीयं यच्छर्म एनस्वन्तं चित् पापिनमपि स्तोतारं एनसः पापात् मुमोचति मोचयति  
तद्यच्छतेत्यन्वयः ॥ १२ ॥



अथ त्रयोदशी—

योनः कश्चिद्रिक्षतिरक्षस्त्वेन मर्त्यः ।

स्वैःषएवैरिरिषीष्टयुर्जनः ॥ १३ ॥

यः । नः । कः । चित् । रिरिक्षति । रक्षःस्त्वेन । मर्त्यः ।

स्वैः । सः । एवैः । रिरिषीष्ट । युः । जनः ॥ १३ ॥

यः कश्चिन्मर्त्योमनुष्यो नोस्मान्नक्षस्त्वेन रक्षोभावेन पिशाचाद्यात्मना रिरिक्षति जिहिसिषति रिषहिंसायामितिधातुः समनुष्यः स्वैरेवैरात्मीयैरेव चेष्टितैः रिरिषीष्ट हिंसितोभूयात् । सजनोयुः याता अपगमनशीलश्च भवतु । यद्वा सजनः स्वैरेव गमनैः युः दुःखं गच्छन् हिंसितोभवतु ॥ १३ ॥

अथ चतुर्दशी—

समित्तमघमंश्रवद्दुःशंसंमर्त्यरिपुम् ।

योअस्मत्रादुर्हणावाँउपद्द्वयुः ॥ १४ ॥

सम् । इत् । तम् । अघम् । अश्रवत् । दुःशंसंम् ।

मर्त्यम् । रिपुम् । यः । अस्मत्रा । दुःहनावान् । उप । द्वयुः ॥ १४ ॥

दुःशंसं दुष्कीर्तिं रिपुं शत्रुं तं मर्त्यं मनुष्यं इत् एवमघं पापं समश्रवत् सम्यग्व्याप्नोतु । योमर्त्यः अस्मत्रा अस्मासु अस्मद्विषये दुर्हणावान् दुष्टहननवानुपजायते द्वयुः द्वाभ्यां प्रकाराभ्यां युक्तश्च भवति । अयमर्थः—प्रत्यक्षकृतोहितं वदति परोक्षकृतस्त्वहितं तादृशः कपटोद्वयुरित्युच्यते यश्चास्मद्विषये कपटोभवति तमपि पापं व्याप्नोत्विति ॥ १४ ॥

अथ पञ्चदशी—

पाकत्रास्थनदेवाहृत्सुजानीथमर्त्यम् ।

उपद्द्वयुंचाद्वयुंचवसवः ॥ १५ ॥ २७ ॥

पाकत्रा । स्थन । देवाः । हृत्सु । जानीथ । मर्त्यम् ।

उप । द्वयुम् । च । अद्वयुम् । च । वसवः ॥ १५ ॥ २७ ॥



हे देवा दानादिगुणयुक्ता आदित्यायूयं पाकत्रा पाकेषु विपक्वप्रज्ञेषु स्तोतृषु स्थन भवथ ।  
यद्वा प्रथमार्थेनाप्रत्ययः पाकत्राः पाकाः परिपक्वज्ञानाः भवथ । यतएवं अतः कारणात् हत्सु  
आत्मीयेषु हृदयेषु द्वयं द्विप्रकारयुक्तं कपटिनं च अद्वयं च तद्विलक्षणं कापट्यरहितं च मर्त्यं म-  
नुष्यं उपेत्य हे वसवोवासका जानीथ अवगच्छथ ॥ १५ ॥

॥ इति षष्ठस्य प्रथमे सप्तविंशोवर्गः ॥ २७ ॥

अथ षोडशी—

आशर्मपर्वतानामोतापांवृणीमहे ।

द्यावाक्षामारेअस्मद्रपस्कृतम् ॥ १६ ॥

आ । शर्म । पर्वतानाम् । आ । उत । अपाम् । वृणीमहे ॥

द्यावाक्षामा । अरे । अस्मत् । रपः । कृतम् ॥ १६ ॥

पर्वतानां मेघानां गिरीणां वा संबन्धि शर्म सुखं वयं आवृणीमहे आभिमुख्येन संभजा-  
महे । उतापिच अपामुदकानां च हे द्यावाक्षामा द्यावापृथिव्यौ अस्मदारे अस्मत्तोविप्रकृष्टेदेशे  
रपः पापं कृतं कुरुतं अस्मत्तोवियोजयतमित्यर्थः ॥ १६ ॥

अथ सप्तदशी—

तेनोभद्रेणशर्मणायुष्मार्कंनानावावसवः ।

अतिविश्वानिदुरितापिपर्तन ॥ १७ ॥

ते । नः । भद्रेण । शर्मणा । युष्मार्कम् । नानावा । वसवः ।

अति । विश्वानि । दुःइता । पिपर्तन ॥ १७ ॥

हे वसवोवासयितारआदित्याः तेपूर्वोक्तगुणा यूयं भद्रेण शोभनेन शर्मणा सुखेन युष्मार्कं  
नानावा नोस्मान् विश्वानि सर्वाणि दुरिता दुर्गमनानि अति पिपर्तन पिपृत अतिपारयत ॥ १७ ॥

अथाष्टादशी—

तुचेतनायतत्सुनोद्राघीयआयुर्जीवसे ।

आदित्यासःसुमहसःकृणोतन ॥ १८ ॥



तु॒चे । तना॑य । तत् । सु । नः । द्राघी॑यः । आ॒र्युः ।  
जी॒वसे॑ । आ॒दि॒त्यासः॑ । सु॒ह॒म॒ह॒सः । कृ॒णोत॑न ॥ १८ ॥

हे आदित्यासः अदितेःपुत्राः सुमहसः शोभनतेजस्काः नोस्माकं तुचे पुत्राय तनाय त-  
नयाय पौत्राय च जीवसे जीवनाय द्राघीयोदीर्घतमं तत्प्रसिद्धमायुः जीवितं सु सुष्ठु कृणोतन  
कुरुत ॥ १८ ॥

अथैकोनविंशी—

य॒ज्ञो॒ही॒ळो॒वो॒अ॒न्त॑र॒आ॒दि॒त्या॒अ॒स्ति॑मृ॒ळत॑ ।  
यु॒ष्मे॒इ॒द्वो॒अ॒पि॑ष्मसि॒सजा॑त्ये ॥ १९ ॥

य॒ज्ञः । ही॒ळः । वः । अ॒न्त॑रः । आ॒दि॒त्याः । अ॒स्ति॑ । मृ॒ळत॑ ।  
यु॒ष्मे इति॑ । इत् । वः । अ॒पि॑ । स्म॒सि॒ । स॒जा॑त्ये ॥ १९ ॥

हे आदित्याः हीळः हीडिर्गत्यर्थः गंतव्यः प्राप्तव्योस्माभिः अनुष्ठितो यज्ञो वो युष्माकमंत-  
रोस्ति अंतिकेवर्तमानो भवति । अतोस्मान्मृळत सुखयत वो युष्माकं सजात्ये सजातत्वे ज्ञातित्वे  
बान्धवे वर्तमानावयं युष्मेइत् युष्मास्वेव अपि स्मसि सर्वदा भवामोपि इदंतोमसिः ॥ १९ ॥

अथ विंशी—

बृ॒ह॒द॒रू॒थं॑ म॒रुता॑ दे॒वं त्रा॒तारं॑ म॒श्विना॑ ।  
मि॒त्रमी॑महे॒वरु॑णं स्व॒स्तये॑ ॥ २० ॥

बृ॒हत् । वरू॑थम् । म॒रुता॑म् । दे॒वम् । त्रा॒तारं॑म् ।  
अ॒श्विना॑ । मि॒त्रम् । ई॒महे॑ । वरु॑णम् । स्व॒स्तये॑ ॥ २० ॥

मरुतां देवानां स्वामिनां त्रातारं पालयितारं देवमिन्द्रं अश्विना अश्विनौ च मित्रं वरुणं च  
बृहत्पौढं वरूथं शीतातपादिनिवारकं गृहं स्वस्तये अविनाशाय ईमहे याचामहे ॥ २० ॥

अथैकविंशी—

अ॒ने॒हो मि॒त्रार्य॑ म॒न्त्रव॑द्वरु॒णशंस्य॑म् ।  
त्रि॒वरू॑थं म॒रुतो॑यन्तनश्छ॒र्दिः॑ ॥ २१ ॥



अ॒ने॒हः । मि॒त्र । अ॒र्य॒मन् । नृ॒वत् । व॒रु॒ण । शं॒स्यम् ।

त्रि॒व॒रु॒थम् । म॒रु॒तः । य॒न्त । नः । छ॒र्दिः ॥ २१ ॥

हे मित्र हे अर्यमन् हेवरुण हे मरुतः ते सर्वे यूयं अनेहः अहिंसितं नृवत् नृभिः पुत्रा-  
दिभिरुपेतं शंस्यं स्तुत्यं त्रिवरुथं त्रयाणां शीतातपवर्षाणां निवारकं यद्वा त्रिभूमिकं छर्दिर्गृहं  
नः अस्मभ्यं यन्त यच्छत दत्तेत्यर्थः ॥ २१ ॥

अथ द्वाविंशी—

येचि॒द्धि॒मृ॒त्यु॒ब॒न्ध॒व॒आ॒दि॒त्या॒म॒न॒वः॒स्म॒सि ।

प्र॒सू॒न॒आ॒यु॒र्जी॒व॒से॒ति॒रे॒त॒न ॥ २२ ॥ २८ ॥

ये । चि॒त् । हि । मृ॒त्यु॒ब॒न्ध॒वः । आ॒दि॒त्याः । म॒न॒वः ।

स्म॒सि । प्र । सु । नः । आ॒युः । जी॒व॒से । ति॒रे॒त॒न ॥ २२ ॥ २८ ॥

हे आदित्याः येचित् येच वयं मनवोमनुष्याः हि यस्मात् मृत्युबन्धवः स्मसि मृत्योर्य-  
मस्यबन्धुभूताः प्रत्यासन्नमरणाभवामः । अतोहेतोः तेषां नोस्माकं जीवसे जीवनाय चिरकाला-  
वस्थानाय आयुर्जीवितं सुप्रतिरेतन शोभनं प्रवर्धयत ॥ २२ ॥

॥ इति षष्ठस्य प्रथमेष्टाविंशोवर्गः ॥ २८ ॥

तंगूर्धयेति सप्तत्रिंशदृचं सप्तमं सूक्तं काण्वस्य सोभरेरार्षं प्रथमतृतीयाद्ययुजः ककुभः  
द्वितीयाचतुर्थ्यादियुजः सतोबृहत्यः पितुर्नपुत्रएषा सप्तविंशी द्विपदा विंशत्यक्षराविराट् यमादित्यास-  
इत्येषा चतुस्त्रिंशीउष्णिक् यूयंराजानएषा पंचत्रिंशी सतोबृहती अदान्मइत्येषा ककुप् उतमइ-  
त्येषा सप्तत्रिंशीपंक्तिः षट्त्रिंशी सप्तत्रिंशीच त्रसदस्युनामोराज्ञोदानस्तुतिरूपत्वात्तद्देवताके चतुस्त्रि-  
ंशीपंचत्रिंशौ आदित्यदेवताके शिष्टाआग्नेय्यः । तथाचानुक्रान्तम्—तंगूर्धयसप्तत्रिंशत्सोभरिराग्नेयं  
काकुभं प्रागाथंह पितुर्नद्विपदा अंत्येककुप्पंक्ती त्रसदस्योर्दानस्तुतिस्तत्पूर्वे उष्णिक्सतोबृहत्यावा-  
दित्येभ्यइति । गतः सूक्तविनियोगः ।

तत्र प्रथमा—

तंगूर्ध॒या॒स्व॒र्ण॒र॒दे॒वा॒सो॒दे॒व॒म॒र॒ति॒द॒ध॒न्वि॒रे । दे॒व॒त्रा॒ह॒व्य॒मो॒हि॒रे ॥ १ ॥



तम् । गूर्धय । स्वःऽनरम् । देवासः । देवम् । अरतिम् ।  
दधन्विरे । देवऽत्रा । हव्यम् । आ । ऊहिरे ॥ १ ॥

हे स्तोतः तं प्रसिद्धमग्निं गूर्धय स्तुहि गूर्धयतिःस्तुतिकर्मा कीदृशं स्वर्णरं सर्वस्य नेतारं  
सर्वैर्यजमानैः कर्मादौ नीतं वा अथवा स्वर्गं प्रति हविषां नेतारं देवासः दीव्यन्ति स्तुवन्तीति दे-  
वाः ऋत्विजः देवं दानादिगुणयुक्तं अरतिम् अर्थं स्वामिनम् । यद्वा अभिप्राप्तव्यं दधन्विरे  
धन्वन्ति गच्छन्ति स्तुत्यादिभिः प्राप्नुवन्ति । धविर्गत्यर्थः । प्राप्य च तेनाग्निना देवत्रा देवान् देवम-  
नुष्येत्यादिना द्वितीयार्थे वा प्रत्ययः हव्यं चरुपुरोडाशादिलक्षणं हविः आऊहिरे अभिप्रापय-  
न्ति वहेर्यजादित्वात्सम्प्रसारणम् ॥ १ ॥

अथ द्वितीया—

विभूतरातिविप्रचित्रशोचिषमग्निमीळिष्वयन्तुरम् ।  
अस्यमेधस्यसोम्यस्यसोभरेप्रेमध्वरायपूर्व्यम् ॥ २ ॥

विभूतऽरातिम् । विप्र । चित्रऽशोचिषम् । अग्निम् ।  
ईळिष्व । यन्तुरम् । अस्य । मेधस्य ।  
सोम्यस्य । सोभरे । प्र । ईम् । अध्वराय । पूर्व्यम् ॥ २ ॥

ऋषिरात्मानं संबोध्य स्तुतौ प्रेरयति । हे विप्र मेधाविन् सोभरे एतत्संज्ञकषे अध्वराय यागा-  
य ईमिममग्निं प्रईळिष्व प्रस्तुहि । कीदृशं विभूतरातिं व्याप्तधनं प्रभूतदानं वा चित्रशोचिषं चाय-  
नीयतेजस्कं विचित्रदीप्तिकं वा सोम्यस्य सोमसाध्यस्य अस्य मेधस्य यज्ञस्य यन्तुरं नियं-  
तारं पूर्व्यं चिरन्तनम् ॥ २ ॥

आभिष्टविकेषूक्थ्येषु तृतीयसवने प्रशास्तुःशस्त्रे यजिष्ठत्वेत्यादिकौ प्रगाथौ वैकल्पिकौ  
स्तोत्रियानुरूपौ सूत्रितश्च—यजिष्ठत्वाववृमहेयःसमिधायआहुतीति ।

तत्राद्या सूक्ते तृतीया—

यजिष्ठत्वाववृमहेदेवदेवत्राहोतारममर्त्यम् । अस्ययज्ञस्यसुक्रतुम् ॥ ३ ॥



यजिष्ठम् । त्वा । ववृमहे । देवम् । देवऽत्रा ।

होतारम् । अमर्त्यम् । अस्य । यज्ञस्य । सुऽक्रतुम् ॥ ३ ॥

हे अग्ने यजिष्ठं यष्टुतमं त्वा त्वां ववृमहे वृणीमहे संभजामहे । कीदृशं त्वां देवत्रा देवेषु मध्ये देवं अतिशयेन दानादिगुणयुक्तं होतारं देवानामाह्वतारं अमर्त्यमविनाशं अस्य यज्ञे-  
स्य यागस्य सुक्रतुं सुष्ठु कर्तारम् ॥ ३ ॥

अथ चतुर्थी—

ऊर्जो नपातं सुभगं सुदीदिति मग्निं श्रेष्ठं शोचिषम् ।

स नो मित्रस्य वरुणस्य सो अपामा सुम्नं यक्षते दिवि ॥ ४ ॥

ऊर्जः । नपातम् । सुभगम् । सुदीदितिम् । अग्निम् ।

श्रेष्ठं शोचिषम् । सः । नः । मित्रस्य । वरुणस्य ।

सः । अपाम् । आ । सुम्नम् । यक्षते । दिवि ॥ ४ ॥

ऊर्जो न्नस्य नपातं नपातयितारं यद्वा नप्तारं चतुर्थम् । हविलक्षणेनान्नेन आपोजायन्ते अ-  
द्भ्यश्चोषधिवनस्पतयः तेभ्य एष जात इति चतुर्थत्वं । नभ्राण नपादिति नजः प्रकृतिभावः । सुभगं शो-  
भनधनम् सुदीदिति सुष्ठु दीपयितारं श्रेष्ठशोचिषं प्रशस्यतमतेजस्कं अग्निं स्तौमीति शेषः । सता-  
दृशोग्निः नोऽस्मदर्थं दिवि द्योतमाने देवयजने द्युलोकेवा मित्रस्य देवस्य वरुणस्य च सुम्नं सुख-  
म् आ अभिलक्ष्य यक्षते यजतु तथा सोग्निरपामब्देवतानां सुम्नमभियजतु ॥ ४ ॥

अथ पञ्चमी—

यः समिधाय आहुती यो वेदेन द्वादशमर्तो अग्रये ।

यो नमसा स्वध्वरः ॥ ५ ॥ २९ ॥

यः । समऽइधा । यः । आऽहुती । यः । वेदेन । द्वादशं ।

मर्तः । अग्रये । यः । नमसा । सुऽअध्वरः ॥ ५ ॥ २९ ॥



इयं पाकयज्ञप्रशंसापरेति भगवताश्वलायनेन व्याख्याता । योमर्तोमनुष्यः समिधा पाला-  
शादिनेध्मेन अग्नये अग्न्यर्थं ददाश परिचरति यश्च आहुती आहुत्या आज्यादिसाध्यया प-  
रिचरति यश्च वेदेन वेदाध्ययनेन ब्रह्मयज्ञेन परिचरति यश्च स्वध्वरः शोभनेनाध्वरेण ज्यो-  
तिष्ठोमादिना युक्तः स नमसा अन्नेन चरुपुरोडाशादिना अग्नये ददाशः अग्न्यर्थं परिचरति  
तस्येदर्वन्तइत्युत्तरत्रसंबन्धः ॥ ५ ॥

॥ इति षष्ठस्य प्रथमे एकोनविंशोवर्गः ॥ २९ ॥

अथ षष्ठी—

तस्येदर्वन्तो रंहयन्त आशवस्तस्य द्युम्नितमं यशः ।

न तमंहो देवकृतं कुतश्च न न मर्त्यकृतं न शत् ॥ ६ ॥

तस्य । इत् । अर्वन्तः । रंहयन्ते । आशवः ।

तस्य । द्युम्नितमम् । यशः । न । तम् । अंहः ।

देवकृतम् । कुतः । च न । न । मर्त्यकृतम् । न शत् ॥ ६ ॥

यः पूर्वोक्तः तस्येत् तस्यैव आशवो व्यापनशीलाः अर्वन्तः अश्वाः रंहयन्ते वेगं कुर्वन्ति श-  
त्रून् प्रसहन्त इत्यर्थः । द्युम्नितमं दीप्तिमत्तमं यशः कीर्तिश्च तस्यैव भवति यद्वा द्युम्नमिति धननाम  
धनवत्तमं यशोन्नंच तस्य भवति । अपिच देवकृतं देवैः कृतं अंहः पापं कुतश्च न कस्मादपि हेतोः  
तं न न शत् न प्राप्नोति न मर्त्यकृतं मनुष्यैः कृतम् ॥ ६ ॥

अथ सप्तमी—

स्वग्रयो वो अग्निभिः स्यामसूनो सहस ऊर्जापते । सुवीरस्त्वमस्मयुः ॥ ७ ॥

सुह्रुः अग्रयः । वः । अग्निभिः । स्याम । सूनो इति । सहसः ।

ऊर्जाम् । पते । सुवीरः । त्वम् । अस्मयुः ॥ ७ ॥

हे सहसःसूनो बलस्यपुत्र अग्निर्हि बलेन मथ्यमानो जायते हे ऊर्जापते अन्नानां हवि-  
र्लक्षणानां स्वामिन् अग्ने वः वचनव्यत्ययः तव अवयवभूतैरग्निभिर्गार्हपत्यादिभिर्वयं स्वग्रयः  
शोभनाग्निकाः स्याम भवेम । सुवीरः शोभनैः वीरैरूपेतस्त्वं च अस्मयुः अस्मान्कामयमानो भ-  
व ॥ ७ ॥



अथाष्टमी—

प्रशंसमानो॒अति॒थिर्नमि॒त्रियो॒ग्रीरथो॒नवेद्यः ।

त्वेक्षेमांसो॒अपि॒सन्ति॒साध॒वस्त्वंराजा॒रयी॒णाम् ॥ ८ ॥

प्रशंसमानः । अतिथिः । न । मित्रियः । अग्निः । रथः । न । वेद्यः ।

त्वे इति । क्षेमांसः । अपि । सन्ति । साधवः । त्वम् । राजा ।

रयीणाम् ॥ ८ ॥

प्रशंसमानः स्तुवन् अतिथिर्न अतिथिरिव यद्वा व्यत्ययेन कर्मणि कर्तृप्रत्ययः प्रश-  
स्यमानः सोमिर्मित्रियः मित्राणां स्तोतृणां हितोभवति । तथा रथोन रथइव वेद्योलंभनीयः  
अभीष्टफलसाधनत्वेन ज्ञातव्योवा । उत्तरोर्ध्वः प्रत्यक्षकृतः । हे अग्ने त्वे त्वयि साधवः साधकाः  
समीचीनाः क्षेमासोधारणान्यपि सन्ति भवन्ति । तथा त्वं रयीणां धनानामेव राजा ईश्वरोभव-  
सि ॥ ८ ॥

अथ नवमी—

सोअ॒द्धादा॒श्वध्व॒रोग्नेम॒र्तःसु॒भग॒सप्र॒शंस्यः ।

स॒धीभि॒रस्तु॒सनि॒ता ॥ ९ ॥

सः । अद्धा । दाशुअध्वरः । अग्ने । मर्तः । सुभग । सः ।

प्रशंस्यः । सः । धीभिः । अस्तु । सनिता ॥ ९ ॥

हे अग्ने योमर्तोमनुष्यः दाश्वध्वरः दत्तयज्ञोभवति सः अद्धा सत्यनामैतत् सत्यफलोभ-  
वतु । हे सुभग शोभनधनाग्ने सएव प्रशंस्यः प्रशंसनीयः श्लाघनीयश्च भवतु तथा सधीभिः  
कर्मभिः स्तोत्रैर्वा सनिता संभजनशीलोस्तु भवतु ॥ ९ ॥

अथ दशमी—

यस्य॒त्वमू॒र्ध्वोअ॒ध्वरा॒यति॒ष्ठसि॒क्षय॒द्दीरः॒ससा॑धते ।

सोअ॒र्व॒द्धिःस॒निता॒सवि॒प॒न्युभिः॒ससू॒रैःस॒निता॒कृत॒म् ॥ १० ॥ ३० ॥



यस्य । त्वम् । ऊर्ध्वः । अध्वराय । तिष्ठसि । क्षयतुःवीरः ।  
 सः । साधते । सः । अर्वतुःभिः । सनिता । सः । विपन्युभिः ।  
 सः । शूरैः । सनिता । कृतम् ॥ १० ॥ ३० ॥

हे अग्ने यस्य यजमानस्य अध्वराय यागनिष्पादनाय त्वमूर्ध्वउद्युक्तः सन् तिष्ठसि अवतिष्ठसे सयजमानः क्षयद्वीरः निवसद्भिरित्वरैर्वा वीरैः पुत्रादिभिरुपेतः सन् साधते सर्वकर्तव्यं साधयति । तदेव विवृणोति सतादृशोजनः अर्वद्भिरश्वैः कृतं निष्पादितं जयादिकं सतादृशोजनः विपन्युभिः मेधाविभिः कृतंच स सनिता भवति शूरैः शौर्योपेतैर्भृत्यैः कृतंच ससनिता संभजनशीलोभवति ॥ १० ॥

॥ इति षष्ठस्य प्रथमे त्रिंशोवर्गः ॥ ३० ॥

अथैकादशी—

यस्याग्निर्वपुर्गृहेस्तोमंचनोदधीतविश्ववार्यः ।  
 हव्यावावेविषद्विषः ॥ ११ ॥

यस्य । अग्निः । वपुः । गृहे । स्तोमम् । चनः । दधीत ।  
 विश्ववार्यः । हव्या । वा । वेविषत् । विषः ॥ ११ ॥

यस्य यजमानस्य गृहे विश्ववार्योविश्वैर्वरणीयः वपुः रूपनामैतत् रूपवान् दीप्तिमानग्निः स्तोमं स्तोत्रं चनोन्नंच हविलक्षणं दधीत धारयेत् । यस्यच हव्या वाशब्दः समुच्चये हव्यानि हवींषिच विषः व्याप्तान् देवान् वेविषत् प्रापयेत् विषूव्याप्तौ अस्माल्लेटि रूपमेतत् । सयजमानइति पूर्वत्रसंबन्धः ॥ ११ ॥

अथ द्वादशी—

विप्रस्यवास्तुवतःसहसोयहोमक्षुतमस्यरातिषु ।  
 अवोदैवमुपरिमर्त्यकृधिवसोविविदुषोवचः ॥ १२ ॥

विप्रस्य । वा । स्तुवतः । सहसः । यहो इति । मक्षुतमस्य ।  
 रातिषु । अवःदैवम् । उपरिःमर्त्यम् । कृधि । वसो इति ।  
 विविदुषः । वचः ॥ १२ ॥



हे सहस्रोयहो बलस्यपुत्राग्ने विप्रस्य मेधाविनः स्तुवतः स्तोतुर्वा रातिषु हविर्दानेषु मक्षु-  
तमस्य शीघ्रतमस्य यष्टुर्वा विविदुषोज्ञातव्यस्य अभिज्ञस्य वचोवचनं हे वसो वासकाग्ने अवो-  
देवं देवानामवस्तात् । उपरिमर्त्यं मर्त्यानामुपरिष्ठाच्च रुधि कुरु सर्वं नभःप्रदेशं व्यापयेतियावत् ॥ १२ ॥

अथ त्रयोदशी—

योअग्निहव्यदातिभिर्नमोभिर्वासुदक्षमाविवांसति ।  
गिरावाजिरशोचिषम् ॥ १३ ॥

यः । अग्निम् । हव्यदातिभिः । नमःभिः । वा । सुदक्षम् ।

आविवांसति । गिरा । वा । अजिरशोचिषम् ॥ १३ ॥

योयजमानः हव्यदातिभिः हविषां दानैर्नमोभिर्नमस्कारैर्वा सुदक्षं शोभनबलमग्निं आ-  
विवांसति परिचरति गिरावा स्तुत्या वा अजिरशोचिषं क्षिप्रगामितेजस्कं तमग्निं परिचरति  
सः समृद्धोभवतीतिशेषः ॥ १३ ॥

अथ चतुर्दशी—

समिधायोनिशितीदाशददितिधामभिरस्यमर्त्यः ।  
विश्वेत्सधीभिःसुभगोजनोअतिद्युम्नैरुद्गइवतारिषत् ॥ १४ ॥

समृद्धिधा । यः । निशिती । दाशत् । अदितिम् । धामभिः ।

अस्य । मर्त्यः । विश्वा । इत् । सः । धीभिः । सुभगः ।

जनान् । अति । द्युम्नैः । उद्गःइव । तारिषत् ॥ १४ ॥

योमर्त्योमनुष्यः अस्याग्नेर्धामभिः शरीरैः गार्हपत्यादिरूपेण विभज्य वर्तमानैः सार्धं  
अदितिं अखण्डनीयं तमेवाग्निं निशिती निशित्या निशानसाधनया प्रज्वलनहेतुभूतया समि-  
धा दाशत् परिचरेत् । सोग्निः धीभिः कर्मभिर्बुद्धिविशेषैर्वा सुभगः सन् विश्वेत् सर्वानेव जनान्  
द्युम्नैर्द्योतमानैरनैर्यशोभिर्वा उद्गइव उदकानीव अतितारिषत् अतितरेत् अतिक्रामेत् ॥ १४ ॥

अथ पञ्चदशी—

तदग्नेद्युम्नमाभरयत्सासहत्सदनेकंचिदुन्निणम् ।  
मन्युंजनस्यदूढ्यः ॥ १५ ॥ ३३ ॥



तत् । अग्ने । द्युम्नम् । आ । भर । यत् । ससहत् । सद्ने । कम् ।  
चित् । अत्रिणम् । मन्युम् । जनस्य । दुः६ध्यः ॥ १५ ॥ ३१ ॥

हे अग्ने तत् द्युम्नं आभरास्मज्यमाहर यत्सद्ने गृहे वर्तमानं कंचित्कमपि अत्रिणमत्तारं  
राक्षसादिकं सासहत् अत्यर्थमभिभवेत् । तथा दूढ्यः दुर्धियः पापबुद्धेः शत्रुजनस्य मन्युं क्रोधं  
यच्च द्युम्नमभिभवेत् तदाहरेत्यन्वयः । ध्यैचेति पृषोदरादिपाठात् दुरोरेफस्य उत्वम् उत्तरपदादे-  
ष्टुत्वंच ॥ १५ ॥

॥ इति षष्ठस्य प्रथमे एकत्रिंशोवर्गः ॥ ३१ ॥

अथ षोडशी—

येनचष्टेवरुणोमित्रोअर्यमायेननासत्याभगः ।  
वयंतत्तेशवसागातुवित्तमाइन्द्रत्वोताविधेमहि ॥ १६ ॥

येन । चष्टे । वरुणः । मित्रः । अर्यमा । येन । नासत्या ।  
भगः । वयम् । तत् । ते । शवसा । गातुवित्तमाः ।  
इन्द्रत्वाऽऽकृताः । विधेमहि ॥ १६ ॥

येनाग्नेयेन तेजसा वरुणोदेवः चष्टे प्रकाशयति येनच मित्रः अर्यमा च चष्टे येनच नास-  
त्याश्विनौच चक्षाते भगोभजनीयएतत्संज्ञोदेवश्च चष्टे । शवसा बलेन गातुवित्तमाः गातोर्गातव्य-  
स्य स्तोत्रस्य ज्ञातृत्माः । यद्वा गंतव्यस्य प्राप्तव्यस्य लब्धतमाः इन्द्रत्वोताः इन्द्रेण ईश्वरेण त्वया  
ऊतारक्षिताः संतोवयं हे अग्ने ते त्वदीयं तव तेजः विधेमहि परिचरेमहि ॥ १६ ॥

अथ सप्तदशी—

तेघेदग्नेस्त्राध्योऽयेत्वाविप्रनिदधिरेनृचक्षंसम् ।  
विप्रांसोदेवसुक्रतुम् ॥ १७ ॥

ते । घ । इत् । अग्ने । सु६आ६ध्यः । ये । त्वा । विप्र । नि६द६धिरे ।  
नृ६चक्षंसम् । विप्रांसः । देव । सु६क्रतुम् ॥ १७ ॥



हे अग्ने तेवेत् तएवखलु स्वाध्यः शोभनाध्यानाभवन्ति हे विप्र मेधाविन् देवद्योतमानाग्ने  
ये विप्रसोविप्राः मेधाविनऋत्विजः नृचक्षसं नृणां चेष्टारं सुक्रतुं सुकर्माणं शोभनप्रज्ञं वा त्वा  
त्वां निदधिरे निदधति यागार्थं गार्हपत्यादिस्थानेषु आधानसंस्कारेण स्थापयन्ति तेवेदित्य-  
न्वयः ॥ १७ ॥

अथाष्टादशी—

तद्देदिंसुभगतआहुतिंतेसोतुंचक्रिरेदिवि ।

तद्वाजेभिर्जिग्युर्महद्धनंयेत्वेकामन्येरिरे ॥ १८ ॥

ते । इत् । वेदिम् । सुभग । ते । आहुतिम् । ते । सोतुम् ।

चक्रिरे । दिवि । ते । इत् । वाजेभिः । जिग्युः । महत् । धनम् ।

ये । त्वे इति । कामम् । निदधेरिरे ॥ १८ ॥

हे सुभग शोभनधनाग्ने तद्वत् तएव यजमानाः त्वद्यागाय वेदिं चक्रिरे कुर्वन्ति तदनन्तरं  
ते यजमानाः आहुतिं चरुपुरोडाशादिसाध्यां दीक्षणीयादिषु कुर्वन्ति । ततः दिवि द्योतमाने  
सौत्येहनि सोतुं सोममभिषोतुं चक्रिरे उद्योगं कुर्वन्ति । अनुष्ठितयज्ञास्तद्वत् तएव वाजेभिर्वाजैः  
बलैः महत्प्रभूतं धनं जिग्युर्जयन्ति शत्रुभ्योलभन्ते कुतइत्यतआह ये यजमानाः हे अग्ने त्वे  
त्वयि कामं अभिलाषं न्येरिरे नितरांगच्छन्ति त्वामादरातिशयेन स्तुवन्तीत्यर्थः ॥ १८ ॥

आभिष्विकेषूक्थ्येषु तृतीयसवने प्रशास्तृशस्त्रे भद्रोनइतिप्रगाथोवैकल्पकस्तोत्रियः ।  
सूत्र्यतेहि—भद्रोनोअग्निराहुतोयदीघृतेभिराहुतइति ।

तत्राद्या सूक्ते एकोनविंशी—

भद्रोनोअग्निराहुतोभद्रारातिःसुभगभद्रोअध्वरः ।

भद्राउतप्रशस्तयः ॥ १९ ॥

भद्रः । नः । अग्निः । आहुतः । भद्रा । रातिः । सुभग । भद्रः ।

अध्वरः । भद्राः । उत । प्रशस्तयः ॥ १९ ॥



आहुतोहविर्भिस्तर्पितोऽग्निः नोस्माकं भद्रः कल्याणोभवतु हे सुभग शोभनधनाग्ने भद्रा  
कल्याणी रातिः दानं चास्मकं भवतु भद्रः कल्याणोऽध्वरोयागश्च भवतु उतापिच भद्राः कल्या-  
ण्यः प्रशस्तयः प्रशंसाः स्तुतयश्च भवन्तु ॥ १९ ॥

अथ विंशी—

भ॒द्रंमनः॑ कृ॒णुष्व॑ वृ॒त्रतू॑र्ये॒ येना॑स॒मत्सु॑सा॒सहः॑ ।  
अ॒व॒स्ति॒रात॑नु॒हिभू॑रि॒शर्ध॑तां॒ वने॑मा॒तेअ॒भिष्टि॑भिः ॥ २० ॥ ३२ ॥  
भ॒द्रम् । मनः॑ । कृ॒णुष्व॑ । वृ॒त्रतू॑र्ये । येन॑ । स॒मत्सु॑ । स॒सहः॑ ।  
अ॒व॒ । स्ति॒रा । त॒नुहि॑ । भू॒रि॑ । शर्ध॑ताम् । व॒नेम॑ । ते ।  
अ॒भिष्टि॑भिः ॥ २० ॥ ३२ ॥

हे अग्ने वृत्रतूर्ये संग्रामे भद्रं शोभनं मनः कृणुष्वस्माकं कुरु । येन मनसा त्वं समत्सु  
संग्रामेषु सासहः भृशं शत्रून् अभिभवसि अपिच शर्धतामभिभवतां शत्रूणां भूरि भूरीणि बहू-  
नि स्थिरा स्थिराणि दृढान्यपि अवतनुहि अवांचि कुरु पराजितानि कुर्वित्यर्थः । वयं चा-  
भिष्टिभिरभ्येषणसाधनैर्हविर्भिः स्तोत्रैश्च ते त्वां वनेम संभजेमहि । यद्वा ते तव प्रसादात् अभि-  
ष्टिभिरभीष्टैः फलैः वनेम संगच्छेमहि ॥ २० ॥

॥ इति षष्ठस्य प्रथमे द्वाविंशोवर्गः ॥ ३२ ॥

अथैकविंशी—

ई॒ळेगि॒रामनु॑र्हि॒तंय॑दे॒वादू॑तम॒रति॑न्ये॒रिरे॑ ।  
यजि॑ष्ठं ह॒व्यवा॑हनम् ॥ २१ ॥

ई॒ळे । गि॒रा । मनु॑ःहितम् । यम् । दे॒वाः । दू॒तम् । अ॒रति॑म् ।  
नि॒ष्ट॒ए॒रिरे॑ । यजि॑ष्ठम् । ह॒व्य॒वा॒हनम् ॥ २१ ॥

गिरा वाचा स्तुतिरूपया मनुर्हितं मनुना प्रजापतिना यजमानेन आहितं तमग्निं ईळे  
स्तौमि । कीदृशं यजिष्ठं यष्टतमं हव्यवाहनं हविषां वोढारं अरतिं अर्थं ईश्वरं वा दूतं देवानां  
दूत्येवर्तमानं यमग्निं देवान्येरिरे नितरां प्रेरयन्ति ॥ २१ ॥



अथ द्वाविंशी—

तिग्मजम्भाय तरुणाय राजते प्रयोगाय स्य ग्रये ।

यः पिंशते सूनृताभिः सुवीर्यमग्निघृतेभिराहुतः ॥ २२ ॥

तिग्मजम्भाय । तरुणाय । राजते । प्रयः । गायसि । अग्रये ।

यः । पिंशते । सूनृताभिः । सुवीर्यम् । अग्निः । घृतेभिः ।

आहुतः ॥ २२ ॥

तिग्मजम्भाय तीक्ष्णज्वालाय तरुणाय नित्ययूने जरामरणरहिताय राजते राजमाना-  
याग्रये प्रयोहविलक्षणमन्नं गायसि हे स्तोतः प्रवृद्धिं प्रयच्छेत्यर्थः । योग्निः सूनृताभिः प्रियस-  
त्यात्मिकाभिः वाग्भिः स्तुतोघृतेभिर्घृतैराज्यैराहुतोभिहुतश्च सन् सुवीर्यं शोभनवीर्यं पिंशते आ-  
श्लेषयति स्तोतृभिः संयोजयति पिशअवयवे तस्माअग्रयेइत्यन्वयः ॥ २२ ॥

आभिष्विकेषूक्थ्येषु प्रशास्तुः शस्त्रे यदाभद्रोनइति प्रगाथःस्तोत्रियः तदानीं यदीघृते-  
भिरिति प्रगाथोनुरूपः । सूत्रंतु पूर्वमेवोदाहृतम् ।

तत्राद्या सूक्ते त्रयोविंशी—

यदीघृतेभिराहुतोवाशीमग्निर्भरतउच्चावच ।

असुरइवनिर्णिजम् ॥ २३ ॥

यदि । घृतेभिः । आहुतः । वाशीम् । अग्निः । भरते । उत् ।

च । अव । च । असुरःइव । निःनिजम् ॥ २३ ॥

घृतेभिर्घृतैराहुतोभिहुतोयमग्निः यदि यदा यस्मिन्काले वाशीं वाङ्मैतत् वाचं शब्दं उच्च  
ऊर्ध्वं च अवच अवाक्च भरते संपादयति । यद्वा वाशीं वाशनशीलां शब्दकारिणीं ज्वालां उ-  
द्धरते उद्धरति उद्गमयत्यूर्ध्वमुखं अवच भरते अवाङ्मुखं च हरत्युपसंहरति । असुरइव रश्मीनां  
क्षेप्ता सूर्योयथा निर्णिजं आत्मीयं रूपं उपरितनेषु लोकेषु प्रकाशतयोद्गमयति अधस्तनेषु च  
अवाङ्मुखं गमयति तद्वत् उच्चनीचभावनयाग्निस्तेजउद्गमयति तं स्तुमइति शेषः ॥ २३ ॥



अथ चतुर्विंशी—

यो हव्यान् यैरयता मनुर्हितो देव आसा सुगन्धिना ।

विवांसते वायाणि स्वध्वरो होता देवो अमर्त्यः ॥ २४ ॥

यः । हव्यानि । ऐरयत । मनुःऽहितः । देवः । आसा । सुगन्धिना ।

विवांसते । वायाणि । सुऽअध्वरः । होता । देवः । अमर्त्यः ॥ २४ ॥

यो मनुर्हितो मनुना प्रजापतिना आहितो देवो द्योतमानोऽग्निः सुगन्धिना शोभनगन्धयुक्तेन आसा आस्येन हव्यान् यस्मदीयानि हवींषि ऐरयत देवान् प्रति प्रेरयति स्वध्वरः शोभनयज्ञः होता देवानामाह्वाता देवो दीप्यमानः अमर्त्यो मरणरहितः सोऽग्निः वायाणि वरणीयानि धनानि विवांसते परिचरते यजमानाय प्रयच्छतीति शेषः ॥ २४ ॥

अथ पञ्चविंशी—

अग्ने मर्त्यस्त्वं स्यामहं मित्रमहो अमर्त्यः । सहसः सूनवाहुत ॥ २५ ॥ ३३ ॥

यत् । अग्ने । मर्त्यः । त्वम् । स्याम् । अहम् । मित्रम् । महः ।

अमर्त्यः । सहसः । सूनो इति । आहुत ॥ २५ ॥ ३३ ॥

हे सहसः सूनो बलस्य पुत्र आहुत घृतैरभिहुत हे मित्रमहः अनुकूलदीप्तिमन् अग्ने मर्त्यो मरणधर्माहं यद्यदि त्वंस्यां त्वदुपासनया त्वद्रूपमापन्नो भवेयं । ये यथा यथोपासते ते तदेव भवन्तीति श्रुतेः । तर्ह्यहं अमर्त्यो मरणधर्मरहितो देव एव भवेयमिति ॥ २५ ॥

॥ इति षष्ठस्य प्रथमे त्रयस्त्रिंशोऽवर्गः ॥ ३३ ॥

अथ षड्विंशी—

न त्वां रासीयाभिः शस्तयेव सो न पापत्वाय सन्त्य ।

न मे स्तोतामंतीवान दुर्हितस्यादग्ने न पापया ॥ २६ ॥



न । त्वा । रासीय । अ॒भि॒श॒स्तये । व॒सो इति । न । पा॒प॒त्वाय ।  
 स॒न्त्य । न । मे । स्तो॒ता । अ॒म॒ति॒श्वा । न । दुः॒र्हितः । स्यात् ।  
 अ॒ग्ने । न । पा॒प॒या ॥ २६ ॥

हे वसो वासकाग्ने त्वा त्वां अभिशस्तये अभिशंसनाय मिथ्यापवादाय हिंसायैच  
 न रासीय नाक्रोशयेयम् । रासृशब्दे हे सन्त्य संभजनीयाग्ने पापत्वाय पापवत्वाय त्वां न रासीय  
 मे मदीयः स्तोताच अनभिमतवचनेन त्वां नाक्रोशयतु अतएव अमतीवा अमतिरशोभनाबु-  
 द्धिस्तद्वान् अपिच दुर्हितः शत्रुः हे अग्ने अस्माकं नस्यात् न भवतु अतएव पापया अशोभनया  
 बुद्ध्या सनबाधताम् ॥ २६ ॥

अथ सप्तविंशी-

पि॒तुर्न॑पु॒त्रः सु॒भृ॒तोदु॒रो॒ण॒ आ॒दे॒वाँ ए॒तु प्र॒णो॒ ह॒विः ॥ २७ ॥

पि॒तुः । न । पु॒त्रः । सु॒भृ॒तः । दु॒रो॒णे । आ । दे॒वान् ।

ए॒तु । प्र । नः । ह॒विः ॥ २७ ॥

पितुर्न पुत्रः पितुः पुत्रइव अस्माकं सुभृतः सुष्ठु भर्ता । यद्वा पित्रा पुत्रइव अस्माभिः  
 सम्यग्भृतः हविर्भिः पोषितोयमग्निः पुत्रइव अस्माकं सुभृतः दुरोणे यज्ञगृहे देवान् आ अभिल-  
 क्ष्य नोस्माकं हविः प्रैतु प्रगमयतु यद्वा । अग्निरैत्वागच्छतु अस्मदीयं हविश्च देवान्प्राप्नोतु ॥ २७ ॥

अथाष्टाविंशी-

तवा॒हम॑ग्र॒ऊ॒तिभि॑र्नेदि॒ष्ठाभिः॑ स॒चेय॑जोष॒माव॑सो । सदा॑दे॒वस्य॑म॒र्त्यः ॥ २८ ॥

तव॑ । अ॒हम् । अ॒ग्ने । ऊ॒ति॒भिः । नेदि॒ष्ठाभिः । स॒चेय॑ । जोष॑म् ।

आ । व॒सो इति । सदा॑ । दे॒वस्य॑ । म॒र्त्यः ॥ २८ ॥

हे वसो वासकाग्ने नेदिष्ठाभिरन्तिकतमाभिः ऋजुगामिनीभिर्वा देवस्य तवोतिभीरक्षाभिः  
 मर्त्योमनुष्योहं स्तोता सदा सर्वदा जोषमासचेय प्रीतिमभिसेवेय ॥ २८ ॥

अथैकोनविंशी-

तव॒क्रत्वा॑सनेयं॒ तव॑रा॒तिभि॑र॒ग्ने तव॑प्र॒शस्ति॑भिः ।

त्वामिदा॑हुःप्रम॑तिंवसोममाग्नेहर्ष॑स्व॒दात॑वे ॥ २९ ॥



तव । ऋत्वा । स॒ने॒यम् । तव । रा॒ति॒ऽभिः । अ॒ग्ने । तव । प्र॒श॒स्ति॒ऽभिः ।  
त्वाम् । इत् । आ॒हुः । प्र॒म॒तिम् । व॒सो इति । म॒म । अ॒ग्ने ।  
हर्ष॑स्व । दा॒त॒वे ॥ २९ ॥

हे अग्ने तव ऋत्वा त्वदीयेन परिचरणरूपेण कर्मणा सनेयं त्वां संभजेयम् एतदेववि-  
शदयति तव रातिभिस्त्वदीयैर्हविर्दानैश्च सनेयं तथा तव प्रशस्तिभिः प्रशंसनैः स्तोत्रैश्च त्वां  
संभजेयम् अस्यैव संभजने किंकारणं तदाह । हे वसो वासकाग्ने मम स्तोतुः प्रमतिं प्रकृष्टबुद्धिं  
रक्षकं त्वामित् त्वामेव आहुः ब्रह्मवादिनः कथयन्ति अतः हे अग्ने दातवे दातुं हर्षस्व हृष्टोभव  
हर्षयुक्तः सन् बहुधनं प्रयच्छेत्यर्थः ॥ २९ ॥

पूर्वोक्ते एव प्रशास्तुः शस्त्रे प्रसोअग्नइति प्रगाथोवैकल्पिकोनुरूपः सूच्यते हि—प्रसोअ-  
ग्नेतवोतिभिरग्निवोवृधन्तमिति ।

तत्राद्या सूक्ते त्रिंशी—

प्र॒सोअ॑ग्ने॒तवो॒तिभिः॑ सु॒वीरा॑भिस्तिर॒ते॒वाज॑भ॒र्मभिः॑ ।  
यस्य॑ त्वं स॒ख्यमा॒वरः॑ ॥ ३० ॥ ३४ ॥

प्र । सः । अ॒ग्ने । तव । उ॒ति॒ऽभिः । सु॒वीरा॑भिः । ति॒र॒ते ।  
वाज॑भ॒र्मभिः॑ । यस्य॑ । त्वम् । स॒ख्यम् । आ॒वरः॑ ॥ ३० ॥ ३४ ॥

हे अग्ने तवोतिभिरक्षाभिः सयजमानः प्रतिरते प्रवर्धते । ऊतयोविशेष्यन्ते सुवीराभिः  
शोभनावीराः पुत्रादयो यासु तास्तथोक्ताः वाजभर्मभिः वाजानामन्नानां बलानां वा भर्म भरणं  
यासु तादृशीभिः हे अग्ने त्वं यस्य यजमानस्य सख्यं सखित्वं मित्रत्वं आवरः अभिवृणोषि  
सतिरतइत्यन्वयः ॥ ३० ॥

॥ इति षष्ठस्य प्रथमे चतुस्त्रिंशोवर्गः ॥ ३४ ॥

अथैकत्रिंशी—

तव॑ द्र॒प्सो नी॒ल॒वान्वा॒श॒ऋ॒त्वि॒य॒ इ॒न्धा॒नः॑ सि॒ष्ण॒वा॒द॒दे ।  
त्वम॑ ही॒नामु॒षसा॑म॒सिप्रि॒यः क्ष॒पो॒वस्तु॑पु॒राज॑सि ॥ ३१ ॥



तव । द्रप्सः । नीलवान् । वाशः । ऋत्वियः । इन्धानः ।  
 सिष्णो इति । आ । ददे । त्वम् । महीनाम् । उषसाम् । असि ।  
 प्रियः । क्षपः । वस्तुषु । राजसि ॥ ३१ ॥

हे सिष्णो सिषिः सेचनार्थः सोमेनासिच्यमानाग्ने द्रप्सोद्रवणशीलः नीलवान् शकटनी-  
 डेवस्थानात्तद्वान् वाशः कान्तः शब्दायमानोवा ऋत्वियः ऋतौ वसन्तादिकालविशेषे भवः  
 इन्धानः संदीपयन् एवंभूतः तव सोमः आददे तुभ्यं होमायाध्वर्युणा आदीयते । अपिच त्वं म-  
 हीनां महतीनामुषसां प्रियोमित्रभूतोसि उषसि हि अग्नयोहोमाय प्रज्वालयन्ते । तथा क्षपः क्ष-  
 पायारात्रेः संबंधिषु वस्तुषु राजसि प्रकाशसे । यद्वा रात्रिसंबन्धीनि वस्तूनि पदार्थजातानि  
 त्वं प्रकाशयसि ॥ ३१ ॥

अथ द्वाविंशी—

तमागन्मसोभरयःसहस्रमुष्कंस्वभिष्टिमवसे ।  
 सम्राजंत्रासदस्यवम् ॥ ३२ ॥

तम् । आ । अगन्म । सोभरयः । सहस्रमुष्कम् । सुअभिष्टिम् ।  
 अवसे । सम्राजम् । त्रासदस्यवम् ॥ ३२ ॥

सोभरयः ऋषयोवयं अवसे रक्षणाय तमग्निं आगन्म हविर्भिः स्तुतिभिश्च प्राप्ताअभूम ।  
 कीदृशं सहस्रमुष्कं मुष्णन्ति तमांस्यपहरन्तीति मुष्कानि तेजांसि बहुतेजस्कं स्वभिष्टिं शोभ-  
 नाभ्येषणं सम्राजं सम्यग्राजमानं त्रासदस्यवं त्रासदस्युर्नाम राजर्षिः तस्य स्तोतव्यत्वेन  
 संबन्धिनम् ॥ ३२ ॥

अथ त्रयस्त्रिंशी—

यस्यतेअग्नेअन्येअग्रयउपक्षितोवयाइव ।  
 विपोनद्युम्नानियुवेजनानांतवक्षत्राणिवर्धयन् ॥ ३३ ॥

यस्य । ते । अग्ने । अन्ये । अग्रयः । उपक्षितः । वयाःइव ।  
 विपः । न । द्युम्ना । नि । युवे । जनानाम् । तव । क्षत्राणि ।  
 वर्धयन् ॥ ३३ ॥



हे अग्ने यस्य ते तव अन्ये अग्नयः वयाइव वृक्षस्य शाखाइव उपक्षितः समीपे निवस-  
न्तोभवन्ति जनानां जनिमतां मनुष्याणां मध्ये अहं तस्य तव क्षत्राणि बलानि स्तुत्या  
वर्धयन् विपोन स्तोतृनामैतत् अन्ये स्तोतारइव द्युम्ना द्योतमानानि अन्नानि यशांसि वा नियुवे  
नितरां प्राप्नोमि त्वत्प्रसादाल्लभेयमित्यर्थः ॥ ३३ ॥

अथ चतुस्त्रिंशी-

यमादित्यासोअद्रुहःपारंनयथमर्त्यम् ।

मघोनांविश्वेषांसुदानवः ॥ ३४ ॥

यम् । आदित्यासः । अद्रुहः । पारम् । नयथ । मर्त्यम् ।

मघोनाम् । विश्वेषान् । सुदानवः ॥ ३४ ॥

हे अद्रुहः अद्रोगधारः हे सुदानवः हे आदित्यासः अदितेः पुत्रामित्रादयः मघोनां हवि-  
ष्मतां विश्वेषां सर्वेषां मध्ये यं मर्त्यं मनुष्यं यजमानं पारं नयथ आरब्धस्य कर्मणः समाप्तिं  
प्रापयथ सतत्फलं लभतइत्यर्थः ॥ ३४ ॥

अथ पञ्चत्रिंशी-

यूयंराजानःकंचिच्चर्षणीसहःक्षयन्तंमानुषाँअनु ।

व्यंतेवोवरुणमित्रार्यमन्त्स्यामेदृतस्यरथ्यः ॥ ३५ ॥

यूयम् । राजानः । कम् । चित् । चर्षणिः सहः । क्षयन्तम् ।

मानुषान् । अनु । व्यम् । ते । वः । वरुण । मित्र । अर्यमन् ।

स्याम । इत् । ऋतस्य । रथ्यः ॥ ३५ ॥

हे राजानोराजमानाः हे चर्षणीसहः शत्रुभूतानामभिभवितारः आदित्याः यूयं मानुषाँ-  
अनु मनुष्यान् यजमानाननुलक्ष्य क्षयन्तं क्षपयन्तं कंचित्कमपि शत्रुं सर्वमपि शत्रुवर्गं अभिभव-  
थेतिशेषः । यद्वा मनुष्येषु यजमानेषु क्षयन्तं स्तुतीनामीश्वरं कंचित्कमपि स्तोतारं मा यूयंगच्छ-  
त । हे वरुण हे मित्र हे अर्यमन् ते तादृशावयं वोयुष्माकं संबन्धिनः ऋतस्य यज्ञस्य रथ्यः  
स्याम नेतारोभवेम ॥ ३५ ॥



अथ षट्त्रिंशी—

अदा॑न्मे॒पौरु॑कु॒त्स्यः॒पञ्चा॒शतं॑ त्र॒सद॑स्युर्व॒धूना॑म् ।

मं॒हि॒ष्ठो॒अ॒र्यः॒सत्प॑तिः ॥ ३६ ॥

अदा॑त् । मे । पौ॒रु॒कु॒त्स्यः । प॒ञ्चा॒शतं॑ । त्र॒सद॑स्युः ।

व॒धूना॑म् । मं॒हि॒ष्ठः । अ॒र्यः । सत्प॑तिः ॥ ३६ ॥

इदमादिकेन प्रगाथेन त्रसदस्योर्दानमृषिः प्रशंसति । पौरुकुत्स्यः पुरुकुत्सपुत्रस्त्रसदस्युः मे मह्यं वधूनां पञ्चाशतं अदात् दत्तवान् । कोटशः मंहिष्ठोदावृतमः अर्यः अभिगंतव्यः स्वामीवा सत्पतिः सतां श्रेष्ठानां स्तोतृणां पालयिता ॥ ३६ ॥

अथ सप्तत्रिंशी—

उ॒तमे॑प्र॒यियो॑र्व॒यियोः॒सु॒वा॒स्त्वा॒अधि॑तु॒ग्वनि॑ ।

ति॒सृ॒णां॒सप्त॑ती॒नां॒श्या॒वः॒प्र॒णे॒ताभु॑व॒द्दसु॑र्दिया॒नां॒पतिः॑ ॥ ३७॥ ३५॥

उ॒त । मे । प्र॒यियोः॑ । व॒यियोः॑ । सु॒वा॒स्त्वाः । अधि॑ ।

तु॒ग्वनि॑ । ति॒सृ॒णाम् । स॒प्त॒ती॒नाम् । श्या॒वः । प्र॒णे॒ता ।

भु॒वत् । वसुः॑ । दिया॒नाम् । पतिः॑ ॥ ३७ ॥ ३५ ॥

अप्येतत् यदुक्तं अपि यदेतत् वक्ष्यमाणं इत्युतशब्दः एवमुभयंतं संभावयति मेमह्यं प्रयियोः प्रयायते प्रगम्यते येन तत्प्रयियुर्धनमश्वादि तस्य प्रयियोर्धनस्य बह्वदात् । ताभिः कन्याभिः सह वयियोः ऊयते येन तद्वयियु वस्त्रादि तस्यच बह्वदात् । तिसृणां सप्ततीनां गवां श्यावः श्यामवर्णोवृषः श्यामवर्णानां प्रणेता प्रकर्षेणनेता अग्रतोगामी भुवद्दसुः भावयिता वसूनाम् प्रशस्तः पूजितलक्षणः दियानां दानार्हाणां गवांपतिः ताश्च गाएतत्संख्यायुक्ताः एतद्गुणयुक्ताश्च मत्स्यमदात् कपुनरसावदात् सुवास्त्वाः सुष्ठु निवासायानद्याः अधितुग्वनि तीर्थेधि एतददात् मत्स्यम् । सुवास्तुर्नामनदी तुग्वतीर्थं भवतीति निरुक्तं । अस्याऋचोव्याख्यानं निरुक्तटीकाया उद्धृतम् ॥ ३७ ॥

॥ इति षष्ठस्य प्रथमे पंचत्रिंशोवर्गः ॥ ३५ ॥



आगन्तेति षड्विंशर्चमष्टमं सूक्तम् काण्वस्य सोभरेरार्षम् मारुतं प्रथमाद्यायुजः ककु-  
भः द्वितीयादियुजः सतोबृहत्यः अनुक्रम्यतेहि—आगन्तषड्विंशतिर्मारुतमिति । गतोविनियोगः ।

तत्र प्रथमा—

आगन्तामारिषण्यतप्रस्थावानोमापस्थातासमन्यवः ।  
स्थिराचिन्नमयिष्णवः ॥ १ ॥

आ । गन्त । मा । रिषण्यत । प्रस्थावानः । मा ।

अप । स्थात । समन्यवः । स्थिरा । चित् । नमयिष्णवः ॥ १ ॥

हे प्रस्थावानः प्रस्थातारः प्रगन्तारः मरुतः आगन्त अस्मानागच्छत मारिषण्यत अ-  
नागमनेनास्मान्माहिंस्त । हे समन्यवः समानतेजस्काः समानक्रोधावा स्थिराचित् स्थिराणि  
दृढान्यपि पर्वतादीनि हे नमयिष्णवोनमनशीलाः कंपयितारः मापस्थात अस्मत्तोपेत्यान्यत्र  
मातिष्ठत अस्मास्वेव तिष्ठतेत्यर्थः ॥ १ ॥

अथ द्वितीया—

वीळुपविभिर्मरुतऋभुक्षणआरुद्रासःसुदीतिभिः ।  
इषानोअद्यागतापुरुस्पृहोयज्ञमासोभरीयवः ॥ २ ॥

वीळुपविभिः । मरुतः । ऋभुक्षणः । आ । रुद्रासः ।

सुदीतिभिः । इषा । नः । अद्य । आ । गत ।

पुरुस्पृहः । यज्ञम् । आ । सोभरीयवः ॥ २ ॥

हे ऋभुक्षणः महान्तः उरुभासमाननिवासावा हे रुद्रासो रुद्राः रुद्रपुत्राः ईदृशाः हे  
मरुतः सुदीतिभिः शोभनदीप्तिकैः वीळुपविभिः रथनेमयः पवयः वीळु दृढाः पवयोयेषु तादृ-  
शैरथैरागत आगच्छत । एतदेव विवृणोति—हे पुरुस्पृहः बहुभिः स्पृहणीयाः ईप्सितव्याः सो-  
भरीयवः सोभरिमृषिं मां कामयमानाः सन्तः अद्य इदानीं यज्ञं अस्मदीयं यागं इषा अस्मभ्यं  
दातव्येन अन्नेन सह आगत आगच्छत शीघ्रं कालविलंबं माकुरुत ॥ २ ॥



अथ तृतीया—

विद्महि रुद्रियाणां शुष्ममुग्रं मरुतां शिमीवताम् ।  
विष्णोरेषस्य मीहृषाम् ॥ ३ ॥

विद्म । हि । रुद्रियाणाम् । शुष्मम् । उग्रम् । मरुताम् ।  
शिमीवताम् । विष्णोः । एषस्य । मीहृषाम् ॥ ३ ॥

रुद्रियाणां रुद्रपुत्राणां शिमीवतां कर्मवतां विष्णोर्व्याप्तस्य एषस्य एषणीयस्य वृष्ट्युद-  
कस्य मीहृषां सेतूणां मरुतां उग्रमुदूर्णं शुष्मं बलं विद्महि जानीमः खलु ॥ ३ ॥

अथ चतुर्थी—

विद्वीपानि पापतंतिष्ठदुच्छुनोभेयुजन्तरोदसी ।  
प्रधन्वान्यैरत शुभ्रखादयो देजथ स्वभानवः ॥ ४ ॥

वि । द्वीपानि । पापतम् । तिष्ठत् । दुच्छुना । उभे इति ।  
युजन्त । रोदसी इति । प्र । धन्वानि । ऐरत् ।  
शुभ्रखादयः । यत् । एजथ । स्वभानवः ॥ ४ ॥

द्वीपानि द्वयोः पार्श्वयोः आपोयेषु तानि उदमध्यस्थलानि इतरूपसर्गेभ्योपदितीत्वम्  
ऋक्पूरित्यादिना अकारः समासान्तः । तानि च विपापतम् अत्यर्थं मरुद्वेगेन विपतन्ति । तिष्ठत्  
स्थावरं चान्यद्वृक्षजातं दुच्छुना दुःखेन युज्यते उभे रोदसी द्यावापृथिव्यावपि युजन्ते ते मरु-  
तः स्वागमनजनितेन कंपनेन योजयन्ति । परोर्ध्वः परोक्षकृतः धन्वानि गमनशीलान्युदकानि च  
प्रैरत प्रगच्छन्ति हे शुभ्रखादयः शोभनायुधाः शोभनहविष्कावा हे स्वभानवः स्थायत्तदीप्तयः  
यूयं यद्यदा एजथ कंपयथ तदा एतत्पूर्वोक्तं सर्वं निष्पाद्यते इत्यर्थः ॥ ४ ॥

अथ पञ्चमी—

अच्युताचिह्नो अजमन्तानानंदतिपर्वतासो वनस्पतिः ।  
भूमिर्यामिपु रेजते ॥ ५ ॥ ३६ ॥



अच्युता । चित् । वः । अज्मन् । आ । नानदति ।

पर्वतासः । वनस्पतिः । भूमिः । यामेषु । रेजते ॥ ५ ॥ ३६ ॥

हे मरुतोवोयुष्माकं अज्मन् अज्मनि संग्रामे गमनेसति अच्युताचित् च्यावयितुमश-  
क्याअपि पर्वतासः पर्वतामेघा गिरयोवा वनस्पतिः जातावेकवचनं वनस्पतयोवृक्षाश्च आना-  
नदति अभितोभृशं शब्दायंते । अपिच यामेषु युष्मदीयेषु गमनेषु निमित्तेषु भूमिः पृथिवीच  
रेजते कंपते ॥ ५ ॥

॥ इति षष्ठस्य प्रथमे षट्त्रिंशोवर्गः ॥ ३६ ॥

अथ षष्ठी—

अमायवोमरुतोयातवेद्यौजिहीतुत्तराबृहत् ।

यत्रानरोदेदिशतेतनूष्वात्वक्षांसिबाह्वोजसः ॥ ६ ॥

अमाय । वः । मरुतः । यातवे । द्यौः । जिहीते ।

उत्तरा । बृहत् । यत्र । नरः । देदिशते । तनूषु ।

आ । त्वक्षांसि । बाहुः । ओजसः ॥ ६ ॥

हे मरुतोवोयुष्माकं अमाय बलाय यातवे यातुं द्यौर्द्युलोकः बृहदन्तरिक्षं विसृज्य उत्त-  
रा उद्गततरा जिहीते गच्छति युष्मदागमनाद्गीतासती युष्मदीयमांतरिक्षं स्थानं परित्यज्यऊ-  
र्ध्वं पलायतइत्यर्थः । यत्र यस्मिन्नन्तरिक्षे बाह्वोजसः बाह्वोरोजोबलं येषां तादृशानरोनेतारो-  
मरुतः त्वक्षांसि दीप्तान्याभरणानि तनूष्वात्मीयेषु शरीरेषु आदेदिशते आदिष्टानि धृतानि कु-  
र्वन्ति । यद्वा तनूषु विस्तृतासु मेघस्थास्वप्सु त्वक्षांसि तनूकृतानि तीक्ष्णीकृतान्यायुधानि मेघो-  
द्भेदनाय आदेदिशते पुनःपुनरादिशन्ति तद्बृहदन्तरिक्षं जिहीतइत्यन्वयः ॥ ६ ॥

अथ सप्तमी—

स्वधामनुश्रियंनरोमहित्वेषाअमवन्तोवृषंप्सवः ।

वहन्तेअहुतप्सवः ॥ ७ ॥

स्वधाम । अनु । श्रियम् । नरः । महि । त्वेषाः । अमवन्तः ।

वृषंप्सवः । वहन्ते । अहुतप्सवः ॥ ७ ॥



नरोनेतारोमरुतः स्वधामनु स्वधेत्यन्ननाम हविलक्षणमन्नमनुलक्ष्य श्रियं शोभां महि  
महत्प्रौढं वहन्ते धारयन्ति । कीदृशाः त्वेषाः दीप्ताः अमवन्तोबलवन्तः वृषत्सवोवर्षणरूपाः  
अहुतत्सवः अकुटिलरूपाश्च ॥ ७ ॥

अथाष्टमी—

गोभिर्वाणोअज्यतेसोभरीणांरथेकोशैहिरण्यये ।  
गोबन्धवःसुजातासइषेभुजेमहान्तोनःस्परसेनु ॥ ८ ॥

गोभिः । वाणः । अज्यते । सोभरीणाम् । रथे । कोशे ।  
हिरण्यये । गोबन्धवः । सुजातासः । इषे । भुजे ।  
महान्तः । नः । स्परसे । नु ॥ ८ ॥

सोभरीणामृषीणां गोभिः शब्दैः स्तुतिलक्षणैर्वाणः मरुद्बीणाअज्यते व्यज्यते प्रकटी-  
क्रियते । कुत्र हिरण्यये रथे कोशे कोशवद्वेष्टिते मध्यदेशे । यद्वा गोभिर्गंतृभिर्गोमातृकैर्वा  
मरुद्भिः वाणः अज्यते व्यज्यते सोभरीणां ज्ञानाय ईदृशे रथे वाघतइत्यर्थः । अपिच गोबन्धवोगो-  
मातृकाः सुजातासः शोभनजन्मानः महान्तोमहानुभावास्तेमरुतः नोस्माकं इषेन्नाय भुजे भोगाय  
स्परसे प्रीत्यैच वलनाय वा नु क्षिप्रं भवंत्विति शेषः ॥ ८ ॥

अथ नवमी—

प्रतिवोवृषदअयोवृष्णेशर्धायमारुतायभरध्वम् ।  
हव्यावृषप्रयाव्णे ॥ ९ ॥

प्रति । वः । वृषतुःअज्ययः । वृष्णे । शर्धाय ।  
मारुताय । भरध्वम् । हव्या । वृषप्रयाव्ने ॥ ९ ॥

हे वृषदंजयः वृषता वर्षकेण सोमेन अज्यन्तः सिञ्चन्तोर्ध्वयवः वोयूयं वृष्णे वर्षित्रे  
मारुताय मरुत्संघरूपाय शर्धाय बलाय हव्या हव्यानि हवींषि प्रति भरध्वम् आहवनीयं  
प्रति हरत् । शर्धं विशेष्यते वृषप्रयाव्णे वृषाणः सेत्कारः प्रयावानः प्ररुष्टं गन्तारोमरुतोयस्मिन्  
तत्तथोक्तं तस्मै ॥ ९ ॥



अथ दशमी—

वृषणश्वेनमरुतोवृषप्सुनारथेनवृषनाभिना ।

आश्वेनासोनपक्षिणोवृथानरोहव्यानोवीतयेगत ॥ १० ॥ ३७ ॥

वृषणश्वेन । मरुतः । वृषप्सुना । रथेन । वृषनाभिना । आ ।

श्वेनासः । न । पक्षिणः । वृथा । नरः । हव्या । नः । वीतये । गतः ॥ १० ॥ ३७ ॥

हे नरोनेतारोमरुतः वृषणश्वेन वृषभिः सेचनसमर्थैरश्वैरुपेतेन वृषप्सुना वर्षकरूपयुक्तेन वृषनाभिना नाभिश्चक्रच्छिद्रं वर्षकनाभियुक्तेन रथेन नोस्माकं हव्या हव्यानि हवींषि आगत आगच्छत । वृथा अनायासेनैव वीतये भक्षणार्थम् । तत्रदृष्टान्तः—श्वेनासोन पक्षिणः श्वेनाः शंसनीयगतयः पक्षिणोयथा शीघ्रमागच्छंतितद्वदनायासेन शीघ्रमागच्छतेत्यर्थः ॥ १० ॥

॥ इति षष्ठस्य प्रथमे सप्तत्रिंशोवर्गः ॥ ३७ ॥

अथैकादशी—

समानमञ्ज्येषांविभ्राजन्तेरुक्मासोअधिबाहुषु ।

दविद्युतत्यृष्टयः ॥ ११ ॥

समानम् । अञ्जि । एषाम् । वि । भ्राजन्ते । रुक्मासः ।

अधि । बाहुषु । दविद्युतति । ऋष्टयः ॥ ११ ॥

एषां मरुतां अञ्जि रूपाभिव्यंजकं आभरणं समानमेकविधमेव एतदेवाह रुक्मासोरुक्मादीप्यमानाः सुवर्णमयाहाराः विभ्राजन्ते वक्षःस्थलेषुविशेषेण दीप्यन्ते तथा बाहुष्वधि अंसेषु ऋष्टयः शक्त्यादीन्यायुधानि दविद्युतति अत्यर्थं द्योतन्ते ॥ ११ ॥

अथ द्वादशी—

तउग्रासोवृषणउग्रबाहवोनर्किष्टनूषुयेतिरे ।

स्थिराधन्वान्यायुधारथेषुवोनीकेष्वधिश्रियः ॥ १२ ॥

ते । उग्रासः । वृषणः । उग्रबाहवः । नर्किः । तनूषु । येतिरे । स्थिरा ।

धन्वानि । आयुधा । रथेषु । वः । अनीकेषु । अधि । श्रियः ॥ १२ ॥



उग्रासउदूर्णाः सर्वकार्येषूद्यताः वृषणोवर्षितारः उग्रबाहवः उदूर्णबाहुकास्ते मरुतः तनू-  
ष्वात्मीयेषु शरीरेषु नकिर्येतिरे रक्षणाय नप्रयतन्ते । नहि कश्चित्तेषां शरीराणि बाधितुं शक्नो-  
ति येन यत्नः क्रियेत । परोर्धर्चः प्रत्यक्षकृतः हे मरुतः वोयुष्माकं रथेषु धन्वानि धनूंषि आयु-  
धान्यायोधनानि बाणादीनिच स्थिरा स्थिराणि दृढतराणि सन्ति अतएव कारणात् अनी-  
केष्वधि सेनामुखेषु श्रियः जयसंपदोयुष्माकं भवन्ति ॥ १२ ॥

अथ त्रयोदशी—

ये षामर्णो न स प्रथो नाम त्वेषं शश्वतामेकमिद्भुजे ।  
वयो न पित्र्यं सहः ॥ १३ ॥

येषाम् । अर्णः । न । सः प्रथः । नाम । त्वेषम् । शश्वताम् ।  
एकम् । इत् । भुजे । वयः । न । पित्र्यम् । सहः ॥ १३ ॥

अर्णो न उदकमिव सप्रथः सर्वतः पृथु विस्तीर्णं त्वेषं दीप्तं शश्वतां बहूनां एषां मरुतामी-  
दृशं नाम मरुतइतिनामधेयं एकं इत् एकं एवासहायमेव सत् भुजे स्तोतृणां भोगाय भवति । त-  
त्र दृष्टान्तः—सहः प्रसहनशीलं पित्र्यं पितुरागतं वयोन अन्नमिव यथा तद्विसंभेण भोगाय  
भवति तथेत्यर्थः तानित्युत्तरत्रैकवाक्यता ॥ १३ ॥

अथ चतुर्दशी—

तान्वन्दस्व मरुतस्तौ उपस्तुहितेषां हि धुनीनाम् ।  
अराणां न चरमस्तदैषां दानामह्ना तदैषाम् ॥ १४ ॥

तान् । वन्दस्व । मरुतः । तान् । उप । स्तुहि ।  
तेषाम् । हि । धुनीनाम् । अराणाम् । न ।  
चरमः । तत् । एषाम् । दाना । म्हा । तत् । एषाम् ॥ १४ ॥

हे अन्तरात्मन् तान्पूर्वोक्तगुणान् मरुतः वन्दस्व प्रणतानेवोपेत्य स्तुहि । हि यस्मात् धुनी-  
नां कंपयितृणां तेषां मरुतां वयं शेषभूताः स्म अराणां न अर्याणां स्वामिनां यथा चरमः हीनः  
सेवकः शेषभूतः तद्वत् । तत्तस्मादैषां मरुतां दाना दानानि म्हा महत्त्वेन युक्तानि अस्माकं भ-  
वन्ति तदैषामितिद्विरुक्तिरादरार्था पदपूरणार्था वा ॥ १४ ॥



अथ पञ्चदशी—

सुभगः सर्व ऊतिष्वासपूर्वासु मरुतो व्युष्टिषु ।

यो वानूनमुतासति ॥ १५ ॥ ३८ ॥

सुभगः । सः । वः । ऊतिषु । आस । पूर्वासु । मरुतः ।

विऽउष्टिषु । यः । वा । नूनम् । उत । असति ॥ १५ ॥ ३८ ॥

हेमरुतः वोयुष्माकं ऊतिषु रक्षासु सतीषु सस्तोता सुभगआस शोभनधनोभवति अस्ते-  
श्छान्दसोभूभावाभावः । यद्वा सुभगःआस दीप्यते । असगतिदीप्त्यादानेषु । कदेति चेदुच्यते—पूर्वासु  
व्युष्टिषु पूर्वेषु अतीतेषु विवासितेषु दिवसेषु । यद्वा पूर्वासु आगामिनीषु व्युष्टिषु उषःसु उषःकालोप-  
लक्षितेषु दिवसेषु । उतापिच योमनुष्यः स्तोता यष्टावा नूनमवश्यं असति युष्माकं भवति अ-  
स्तेश्छान्दसःशपोलुगभावः ससुभगइत्यन्वयः ॥ १५ ॥

॥ इति षष्ठस्य प्रथमेष्टविंशोवर्गः ॥ ३८ ॥

अथ षोडशी

यस्य वायूयं प्रतिवाजिनो नर आहव्या वीतये गथ ।

अभिषद्युन्मैरुतवाजसातिभिः सुम्ना बोधूतयो नशत् ॥ १६ ॥

यस्य । वा । यूयम् । प्रति । वाजिनः । नरः । आ । हव्या । वीतये ।

गथ । अभि । सः । द्युन्मैः । उत । वाजसातिभिः ।

सुम्ना । वः । धूतयः । नशत् ॥ १६ ॥

हे नरोनेतारो मरुतो यूयं यस्य वा यस्य च वाजिनो हविष्मतो यजमानस्य हव्या हव्यानि  
हवींषि प्रतिवीतये भक्षणाय आगथ आगच्छथ । स यजमानः हे धूतयः कंपयितारो मरुतः  
द्युन्मैर्योतमानैरनैर्यशोभिर्वा उतापिच वाजसातिभिः वाजानां संभजनैश्च वोयुष्माकं संबंधीनि  
सुम्ना सुम्नानि सुखानि अभिनशत् अभितो व्याप्नोति ॥ १६ ॥

अथ सप्तदशी—

यथारुद्रस्य सूनवो दिवो वशन्त्यसुरस्य वेधसः ।

युवानस्तथेदसत् ॥ १७ ॥



यथा । रुद्रस्य । सूनवः । दिवः । वशन्ति । असुरस्य ।  
वेधसः । युवानः । तथा । इत् । असत् ॥ १७ ॥

रुद्रस्य दुःखद्रावयितुरीश्वरस्य सूनवः पुत्राः असुरस्य उदकानां क्षेपुर्मेघस्य वेधसोवि-  
धातारः यद्वा असवः प्राणाः तान् रातिददातीत्यसुरं वृष्टिजलं तस्य कर्तारः युवानोनित्यतरु-  
णाईदृशामरुतः दिवोन्तरिक्षादागत्य यथा येनप्रकारेण वशन्ति अस्मान्कामयन्ते तथेव तथैव  
तेन प्रकारेण असत् इदं स्तोत्रं भवतु । वष्टेः छान्दसः शपोलुगभावः ॥ १७ ॥

अथाष्टादशी—

येचार्हन्तिमरुतःसुदानवःस्मन्मीह्लुषश्चरन्तिये ।  
अतश्चिदानउपवस्यसात्हृदायुवानआववृध्वम् ॥ १८ ॥

ये । च । अर्हन्ति । मरुतः । सुदानवः । स्मत् । मीह्लुषः ।  
चरन्ति । ये । अतः । चित् । आ । नः । उप । वस्यसा ।  
हृदा । युवानः । आ । वृध्वम् ॥ १८ ॥

सुदानवः शोभनदानाः येच यजमानाः मरुतोदेवानर्हन्ति पूजयन्ति येच मीह्लुषः सेकृन्  
मरुतः स्मत्प्रशस्तं चरन्ति हविर्भिः प्रचरन्ति यजन्ति । यतएवं अतश्चित् अतोपिकारणात्तानुभ-  
यविधानोस्मान् आ अभिलक्ष्य वस्यसा वसीयसा वसुमत्तमेन हृदा हृदयेन हे युवानोमरुतः  
उपाववृध्वम् उपेत्याभिसंभजत ॥ १८ ॥

अथैकोनविंशी—

यूनऊषुनविष्टयावृष्णःपावकाँअभिसोभरेगिरा ।  
गायगाइवचर्कषत् ॥ १९ ॥

यूनः । ऊँ इति । सु । नविष्टया । वृष्णः । पावकान् ।  
अभि । सोभरे । गिरा । गाय । गाःइव । चर्कषत् ॥ १९ ॥



हे सोभरे यूनोनित्यतरुणान् वृष्णोवर्षिष्ठान्पावकान् तान्मरुतः नविष्ठया अतिशयेनाभि-  
नवया गिरा वाचा स्तुतिरूपया सु शोभनं अभिगाय अभिष्टुहि । चर्कषत् पुनःपुनः कृषन्  
कृषीवलोगाइव सयथा यूनः शक्ताननडुहः स्तौति तद्वत् ॥ १९ ॥

अथ विंशी—

साहायेसन्तिमुष्टिहेवहव्योविश्वांसुपृत्सुहोतृषु ।  
वृष्णश्चन्द्रान्सुश्रवस्तमान्गिरावन्दस्वमरुतोअहं ॥ २० ॥ ३९ ॥

सहाः । ये । सन्ति । मुष्टिहाइव । हव्यः । विश्वांसु । पृत्सु ।  
होतृषु । वृष्णः । चन्द्रान् । न । सुश्रवःस्तमान् । गिरा । वन्दस्व ।  
मरुतः । अहं ॥ २० ॥ ३९ ॥

विश्वासु सर्वासु पृत्सु पृतनासु युद्धेषु होतृषु आह्वानशीलेषु योद्धृषु च ये मरुतः सहाः  
सन्ति अभिभवितारोभवन्ति हव्योह्वातव्योमुष्टिहेव मुष्टिभिः एव हन्तीति मुष्टिहा मल्लः  
सइव नेतिसम्प्रत्यर्थे न सम्प्रति वृष्णोवर्षितृन् चन्द्रानाह्लादकान् सुश्रवस्तमान् अतिशयेन  
शोभनयशस्कान् तान्मरुतःअहं मरुतएव गिरा वाचा वन्दस्व स्तुहि ॥ २० ॥

॥ इति षष्ठस्य प्रथमे एकोनचत्वारिंशोवर्गः ॥ ३९ ॥

अथैकविंशी—

गावश्चिद्वासमन्यवःसजात्येनमरुतःसबन्धवः ।  
रिहतेककुभोमिथः ॥ २१ ॥

गावः । चित् । घ । सऽमन्यवः । सऽजात्येन ।  
मरुतः । सऽबन्धवः । रिहते । ककुभः । मिथः ॥ २१ ॥

हे समन्यवः समानतेजस्काः समानक्रोधावा हे मरुतः गावश्चित् गावश्च युष्मन्मातृभू-  
ताः सजात्येन समानजातित्वेन सबन्धवः समानबन्धुकाः सत्यः ककुभोदिशः प्राच्यादि-  
दिग्भागान् प्राप्य मिथः परस्परं रिहते लिहन्ति घेतिपूरकः ॥ २१ ॥



अथ द्वाविंशी—

मर्तश्चिद्वोनृतमोरुक्मवक्षसउपभ्रातृत्वमायति ।

अधिनोगातमरुतःसदाहिवआपित्वमस्तिनिध्रुवि ॥ २२ ॥

मर्तः । चि॒त् । वः । नृ॒त॒वः । रु॒क्म॒व॒क्ष॒सः । उ॒प । भ्रा॒तृ॒त्वम् ।

आ । अ॒य॒ति । अ॒धि । नः । गा॒त । म॒रु॒तः ।

सदा॑ । हि । वः । आ॒पि॒त्वम् । अ॒स्ति । नि॒ध्रु॒वि ॥ २२ ॥

हे नृतवोनृत्यंतः हे रुक्मवक्षसः रोचमानाभरणं रुक्मं वक्षसि येषां ते तथोक्ताः ईदृशा हे मरुतः मर्तश्चित् मनुष्योपि स्तोता वीयुष्माकं भ्रातृत्वं सखित्वं आभिमुख्येन उपायत्युपगच्छति अतो नोस्मान् मनुष्यान्स्तोतृन् अधिगात अधिब्रूत अस्मत्पक्षपातवचनाभवत् । हि यस्मात् वीयुष्माकं आपित्वं बन्धुत्वं निध्रुवि नितरां धारयितव्ये स्तोत्रे यज्ञेवा सदा सर्वदा अस्ति विद्यते तस्मादित्यर्थः ॥ २२ ॥

अथ त्रयोविंशी—

मरुतोमारुतस्यनआभेषजस्यवहतासुदानवः ।

यूयंसखायःसप्तयः ॥ २३ ॥

म॒रु॒तः । मा॒रु॒त॒स्य । नः । आ । भे॒ष॒ज॒स्य । व॒ह॒त ।

मु॒द॒ान॒वः । यू॒य॒म् । स॒खा॒यः । स॒प्त॒यः ॥ २३ ॥

हे सुदानवः शोभनदानाः हे सखायः समानख्यानाः हे सप्तयः सर्पणशीलामरुतः नोस्माकं मारुतस्यभेषजस्य मरुतसंबन्धि भेषजं औषधं यूयं आवहत आनयत ॥ २३ ॥

अथ चतुर्विंशी—

याभिःसिन्धुमवथयाभिस्तूर्वथयाभिर्दशस्यथाक्रिविम् ।

मयोनोभूतोतिभिर्मयोभुवःशिवाभिरसचद्विषः ॥ २४ ॥



याभिः । सिन्धुम् । अवथ । याभिः । तूर्वथ । याभिः ।  
 दशस्यथ । क्रिविम् । मयः । नः । भूत । ऊतिः ।  
 मयः । भुवः । शिवाभिः । असचद्विषः ॥ २४ ॥

हे मरुतः याभिरूतिभिः सिन्धुं समुद्रमवथ रक्षथ याभिश्च तूर्वथ स्तोतृणां शत्रून्  
 हिंस्थ तूर्वी हिंसार्थः याभिश्च क्रिविं कूपं तृष्णजे गोतमाय दशस्यथ प्रयच्छथ हे मयोभुवः  
 मयसःसुखस्य भावयितारः असचद्विषः अशक्तशत्रवः शत्रुरहिताः शिवाभिःकल्याणीभिः  
 स्तोत्राभिः सर्वाभिरूतिभीरक्षाभिः नोस्माकं मयः सुखं भूत भावयत उत्पादयत । यद्वा  
 भू प्राप्तौ प्रापयत ॥ २४ ॥

अथ पञ्चविंशी—

यत्सिन्धौयदसिकन्यांयत्समुद्रेषुमरुतःसुबर्हिषः ।  
 यत्पर्वतेषुभेषजम् ॥ २५ ॥

यत् । सिन्धौ । यत् । असिकन्याम् । यत् । समुद्रेषु ।  
 मरुतः । सुबर्हिषः । यत् । पर्वतेषु । भेषजम् ॥ २५ ॥

हे सुबर्हिषः शोभनयज्ञामरुतः सिन्धौ एतत्संज्ञे स्पंदनशीले नदे यद्भेषजं अस्ति य-  
 द्वासिकन्यां यच्च समुद्रेषु जलधिषु यच्च पर्वतेषु भेषजं विद्यते तत्सर्वं भेषजं पश्यन्तइति  
 उत्तरयैकवाक्यता ॥ २५ ॥

अथ षड्विंशी—

विश्वंपश्यन्तोविभृथातनूष्वातेनानोअधिवोचत ।  
 क्षमारपोमरुतआतुरस्यनइष्कर्ताविहुतंपुनः ॥ २६ ॥ ४० ॥

विश्वम् । पश्यन्तः । विभृथ । तनूषु । आ । तेन ।

नः । अधि । वोचत । क्षमा । रपः । मरुतः ।

आतुरस्य । नः । इष्कर्त । विहृतम् । पुनरिति ॥ २६ ॥ ४० ॥



विश्वं सर्वं पूर्वोक्तं भेषजं पश्यंतोजानन्तोयूयं तनूषु अस्मदीयेषु विषयेषु आबिभृथ  
 आहरथ आहतेनच नोस्मानधिवोचत अधिब्रूत चिकित्सतेत्यर्थः । अपिच हे मरुतः नोस्माकं  
 मध्ये आतुरस्य रोगिणः रपः पापनामैतत् रपसः पापफलस्य रोगस्य क्षमा क्षान्तिर्यथा भवति  
 तथा विहृतं विबाधितं अंगं पुनरिष्कर्तुं निःशेषेण संपूर्णं कुरुत । निसोनलोपश्छान्दसः ।  
 करोतेर्लोपि छान्दसोविकरणस्यलुक् तप्तनप्तनथनाश्चेति तशब्दस्य तबादेशः अतएव उपसर्ग-  
 समुदायोनावगृह्यते ॥ २६ ॥

॥ इति षष्ठस्य प्रथमे चत्वारिंशोवर्गः ॥ ४० ॥

॥ इत्यष्टमे मंडले तृतीयोनुवाकः ॥ ३ ॥

वेदार्थस्यप्रकाशेन तमोहार्दं निवारयन् । पुमर्थीश्चतुरोदेयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-  
 यणाचार्येणविरचिते माधवीये वेदार्थप्रकाशे ऋक्संहिताभाष्ये षष्ठाष्टके प्रथमोऽध्यायः समाप्तः ॥ १ ॥



## ॥ श्रीगणेशायनमः ॥



यस्य निःश्वसितं वेदा योवेदेभ्योखिलं जगत् । निर्ममे तमहं वन्दे विद्यातीर्थमहेश्वरम् ॥ १ ॥

चतुर्थेनुवाके दशसूक्तानि तत्र वयमुत्वेत्यष्टादशर्चं प्रथमं सूक्तं । अत्रानुक्रमणिका—वयमुद्ध-  
नान्त्येदृचे चित्रस्यदानस्तुतिरिति । ऋषिश्चान्यस्मादिति परिभाषया काण्वः सौभरिकृषिः । का-  
कुभं प्रागाथं हेत्युक्तत्वादस्यापि सूक्तस्यायुजः ककुभो युजः सतोबृहत्यः । अन्त्ये दृचे चित्रस्य  
दानं देवता शिष्टोऽङ्गः । सूक्तविनियोगोलैंगिकः । उक्थ्ये ब्राह्मणाच्छंसिशस्त्रे वयमुत्वेति प्रगाथः  
स्तोत्रियः । सूत्रितञ्च—वयमुत्वामपूर्य्ययोनइदमिदंपुरेति प्रगाथाविति । आभिप्लविकेषूक्थ्येष्वपि  
तृतीयसवने ब्राह्मणाच्छंसिनोवैकल्पिकोयं स्तोत्रियः प्रगाथः । सूत्रमुक्तम्—अस्मिन्नेव शस्त्रे  
त्वंनइन्द्राभरेति प्रगाथो यदा स्तोत्रियः तदा वयमुत्वेत्यनुरूपतृचस्याद्या । सूत्रितञ्च—वयमुत्वा-  
मपूर्य्ययोनइदमिदंपुरायाहीमइन्दवइति समाहार्योनुरूपइति ।

तस्मिन्सूक्ते प्रथमा—

वयमुत्वामपूर्य्यस्थूरंनकच्चिद्भरन्तोवस्यवः ।

वाजेचित्रंहवामहे ॥ १ ॥

वयम् । ऊँ इति । त्वाम् । अपूर्य्य । स्थूरम् । न । कत् ।

चित् । भरन्तः । अवस्यवः । वाजे । चित्रम् । हवामहे ॥ १ ॥

हे अपूर्य्य त्रिषु सवनेषु प्रादुर्भूतत्वात् अभिनवेन्द्र भरन्तः सोमलक्षणैरनैस्त्वां पोषयन्तो-  
वयं वाजे वाजन्ति गच्छन्ति योद्धारोत्रेति वाजयन्त्यायुधान्यत्रेति वा वाजः संग्रामः तस्मिन्  
चित्रं चायनीयं विविधरूपं त्वामु त्वामेव अवस्य गोरक्षणमात्मनइच्छन्तः सन्तः हवामहे त्वामा-  
ह्वयामः । तत्रदृष्टान्तः—स्थूरंन यथा भरन्तः व्रीह्यादिभिः गृहं पूरयन्तो जनाः वाजे अन्नविषये  
स्थूरं स्थूलं गुणाधिकं कच्चित् कंचित् मानवं यथाह्वयन्ति तद्वत् ॥ १ ॥

अथ द्वितीया—

उपत्वाकर्मन्तयेसनोयुवोग्रश्चक्रामयोधृषत् ।

त्वामिच्छावितारंवृमहेसखायइन्द्रसानुसिम् ॥ २ ॥



उप । त्वा । कर्मन् । ऊतये । सः । नः । युवा ।

उग्रः । चक्राम । यः । धृषत् । त्वाम् । इत् । हि । अ॒वि॒तारंम् ।

वृ॒महे । सखायः । इन्द्र । सान॒सिम् ॥ २ ॥

प्रथमपादः प्रत्यक्षकृतः । हे इन्द्र कर्मन् अग्निष्टोमादि कर्माणि ऊतये रक्षणाय त्वा त्वां उपगच्छामः । द्वितीयपादः परोक्षकृतः । यइन्द्रः धृषत् धृष्णोति शत्रूनभिभवति जिधृषाप्रागल्भ्ये बहुलंछन्दसीति शप्प्रत्ययः । युवा तरुणः उग्रउदूर्णः सइन्द्रः नोस्मान् प्रतिचक्राम आगच्छतु । यद्वा चक्राम अस्मानुत्साहयुक्तान् करोतु क्रमतेः सर्गार्थे व्यत्ययेन परस्मैपदम् । परोर्धर्चः प्रत्यक्षकृतः । सखायः समानख्यानाः बंधुभूतावा वयं सानसि वनषण संभक्तौ संभजनीयं अवितारं सर्वस्य रक्षितारं त्वामिदं त्वामेव ववृमहे वृणीमहे संभजामहे । हिः प्रसिद्धौ हियो-गादनिघातः ॥ २ ॥

अथ तृतीया—

आया॑हीम॒इन्द्र॑वो॒श्व॑प॒ते॒गो॑प॒तु॒उर्व॑राप॒ते ।

सोमं॑ सोम॒पते॑पिब ॥ ३ ॥

आ । या॒हि । इ॒मे । इन्द्र॑वः । अश्व॑प॒ते । गो॑प॒ते ।

उर्व॑राप॒ते । सोमं॑म् । सोम॒प॒ते । पि॒ब ॥ ३ ॥

अश्वपते अश्वानां स्वामिन् गोपते गवां पालयितः उर्वरापते सर्वसस्याढ्याभूमिरुर्वरा तस्याः पते हे इन्द्र इन्द्रवः सोमाः इमे भवदीयाः त्वदर्थमभिषुताइत्यर्थः तस्मादायाहि आगच्छ आगत्य सोमपते हे इन्द्र सोमं पिब ॥ ३ ॥

अथ चतुर्थी—

व॒यं॑हि॒त्वा॒बन्धु॑मन्तम॒बन्ध॑वो॒विप्रा॑सइन्द्र॒येमि॑म ।

या॒ते॒धामा॑नि॒वृष॑भ॒तेभि॑रा॒ग॒हि॒विश्वे॑भिः सोमं॑पीतये ॥ ४ ॥

व॒यम् । हि । त्वा । बन्धु॑मन्तम् । अ॒बन्ध॑वः ।

विप्रा॑सः । इन्द्र । येमि॑म । या । ते । धामा॑नि ।

वृ॒ष॒भ । तेभिः । आ । ग॒हि । विश्वे॑भिः । सोमं॑पीतये ॥ ४ ॥



हे इन्द्र अबंधवः बन्धुरहिताः विप्रासः मेधाविनोवयं बन्धुमन्तं बन्धुभिर्देवैरंगिरोभिर्वा  
तद्वतं त्वा त्वां हिरवधारणे त्वामेव येमिम बन्धुत्वेन नियच्छाम यच्छतेर्लिटिरूपम् । तथा सति  
हे वृषभ कामानां वर्षितरिन्द्र ते तव या यानि धामानि शरीराणि तेजांसि वा विद्यन्ते तेभिस्तै-  
र्विश्वेभिः सर्वैर्धामभिः सह सोमपीतये सोमपानार्थमागहि आगच्छ ॥ ४ ॥

अथ पञ्चमी—

सीदन्तस्तेवयोयथागोश्रीतेमधौमदिरेविवक्षणे ।  
अभित्वामिन्द्रनोनुमः ॥ ५ ॥ १ ॥

सीदन्तः । ते । वयः । यथा । गोश्रीते । मधौ ।

मदिरे । विवक्षणे । अभि । त्वाम् । इन्द्र । नोनुमः ॥ ५ ॥ १ ॥

हे इन्द्र गोश्रीते श्रीङ्पाके गोविकारे दधिपयसी गोशब्देनोच्येते दध्ना पयसाच श्रीतेन  
श्रयणद्रव्येण मिश्रिते मदिरे मदकरे विवक्षणे स्वर्गप्रापणशीले ते त्वदीये मधौ सोमे सीदन्तो-  
निवसन्तः । सद्ने दृष्टान्तः—वयोयथा पक्षिणोयथैकत्रसंघीभूय तिष्ठन्ति तद्वत् सीदन्तोवयं  
त्वामभि आभिमुख्येन नोनुमः पुनःपुनर्भृशंवा स्तुमः ॥ ५ ॥

॥ इति षष्ठस्य द्वितीये प्रथमोवर्गः ॥ १ ॥

अथ षष्ठी—

अच्छाचत्वैनानमसावदामसि किमुहुश्चिद्विदीधयः ।  
सन्तिकामासोहरिवोददिष्टुस्मोवयंसन्तिनोधियः ॥ ६ ॥

अच्छ । च । त्वा । एना । नमसा । वदामसि । किम् ।

मुहुः । चित् । वि । दीधयः । सन्ति । कामासः । हरिश्चः ।

द्विदिः । त्वम् । स्मः । वयम् । सन्ति । नः । धियः ॥ ६ ॥

हे इन्द्र अच्छाच अपिच आभिमुख्येनवा एना एनेन नमसा स्तोत्रेण हविलक्षणेनान्नेनवा स-  
ह त्वा त्वां वदामसि अभिवदामः चवायोगे प्रथमेति ननिघातः । त्वंतु मुहुश्चित् मुहुर्मुहुः किं  
कस्माद्धेतोर्विदीधयः विपूर्वोदीधितिश्चितने विचितयसि दीधीङ् दीप्तिदेवनयोः व्यत्ययेन परस्मै-  
पदम् लुगभावश्च । किमर्थं यूयं वदथेतिचेत् हरिवः हरिताश्ववन् हे इन्द्र अस्माकं कामासः



पुत्रपश्वादिविषयाः कामाः सन्ति कामाः सन्तु । अहं नप्रयच्छामीतिचेत् त्वंतु ददिः धनादिदा-  
ता खलु तस्माद्वयं त्वत्सन्निधौ स्मोभवामः । किञ्च नोस्माकं धियः कर्माणिच तवसमीपे सन्ति  
तिष्ठन्ति । ततोधनादिलाभार्थं त्वां वदामइत्यर्थः ॥ ६॥

अथ सप्तमी—

नू॒त्ना॒इ॒दिन्द्र॒ते॒व॒य॒मू॒ती॒अ॒भू॒म॒न॒हि॒नू॒ते॒अ॒द्रि॒वः ।

वि॒द्म॒आ॒पु॒रा॒परी॑ण॒सः ॥ ७ ॥

नू॒त्नाः । इ॒त् । इ॒न्द्र । ते॒ । व॒य॒म् । ऊ॒ती । अ॒भू॒म् ।

न॒हि । नु॒ । ते॒ । अ॒द्रि॒वः । वि॒द्म । पु॒रा । प॒री॒ण॒सः ॥ ७ ॥

हे इन्द्र ते तव उती उत्पै रक्षणे वयं नूत्नाइत् नूतनाएव अभूम भवामः । अद्रिवः व-  
ज्रिन् हे इन्द्र पुरा पूर्वं त्वां परीणसः सुब्रव्यत्ययः परीणसं परितोव्याप्तं महान्तं वेति नहिविद्म  
नजानीमः । नु सम्प्रति ते त्वां महान्तमिति जानन्तोवयं भवता रक्षयाइति ॥ ७ ॥

अथाष्टमी—

वि॒द्म॒आ॒स॒खि॒त्व॒मु॒त॒शू॒र॒भो॒ज्य॑मा॒ते॒ता॒व॒ज्जि॒न्नी॒म॒हे ।

उ॒तो॒स॒म॒स्मि॒न्ना॒शि॒शी॒हि॒नो॒व॒सो॒वा॒जे॒सु॒शि॒प्र॒गो॒म॒ति ॥ ८ ॥

वि॒द्म । स॒खि॒त्व॒म् । उ॒त । शू॒र । भो॒ज्य॒म् । आ । ते॒ । ता ।

व॒ज्जि॒न् । ई॒म॒हे । उ॒तो इति॑ । स॒म॒स्मि॒म् । आ । शि॒शी॒हि ।

नः । व॒सो इति॑ । वा॒जे । सु॒शि॒प्र । गो॒म॒ति ॥ ८ ॥

शूर शत्रूणां शातयितर्बलवन् हे इन्द्र सखित्वं तव सखिभावं वयं विद्म जानीमः । उतापिच  
भोज्यमभ्यवहारार्थं धनंच विद्म । वज्रिन् हे इन्द्र ते त्वदीये ता ते सख्यधने आ आभिमुख्येन  
ईमहे वयं याचामहे । उतो अपिच हे वसो सर्वस्यवासयितः सुशिप्र शोभनहनो यद्वा शोभ-  
नशिरस्त्राण हे इन्द्र गोमति गवादियुक्तेसमस्मिन् सर्वस्मिन् वाजे अन्ने नोस्मानाशिशीहि  
तीक्ष्णीकुरु । उपलक्षणं प्रदानेनास्मान्प्रसिद्धान्कुर्वित्यर्थः । शिञ् निशाने इत्यस्यछान्दसः  
श्लुः ॥ ८ ॥



उक्थ्ये ब्राह्मणाच्छंसिशस्त्रे योनइदमिदमित्ययं प्रगाथोनुरूपः । योनइदमिदंपुरेति प्रगाथौ सर्वाः ककुभः इतिसूत्रितम् । आभिप्लविकेषूक्थ्येष्वपि ब्राह्मणाच्छंसिशस्त्रेऽयं वैकल्पिकोनुरूपः आभिप्लविकेषूक्थ्येषु तृतीयसवने ब्राह्मणाच्छंसिशस्त्रे त्वंनइन्द्राभरेतिप्रगाथे स्तोत्रियेसति अनुरूपतृचः समाहार्यः तत्रेयं योनइदमिदमितिद्वितीया । सूत्रितंच—योनइदमिदंपुरायाहीमइन्द-  
वइति समाहार्योनुरूपइति ।

तस्मिन्प्रगाथे प्रथमा सूक्ते नवमी—

यो॒न॒इ॒द॒मि॒दं॒पु॒रा॒प्र॒व॒स्य॑आ॒नि॒ना॒य॒त॒मु॒व॒स्तु॒षे ।  
स॒खा॒य॒इ॒न्द्र॑मू॒तये॑ ॥ ९ ॥

यः । नः । इ॒दम्इ॒दम् । पु॒रा । प्र । व॒स्यः । आ॒नि॒ना॒य॒ ।  
तम् । ऊँ इति । वः । स्तु॒षे । स॒खा॒यः । इ॒न्द्रम् । ऊ॒तये॑ ॥ ९ ॥

सखायः समानख्याना हे ऋत्विग्यजमानाः यइन्द्रः पुरा पूर्वमिदमिदं दर्शनीयतया वि-  
द्यमानं वस्यः वसीयः वसोरीयसुनीकारलोपश्छान्दसः प्रशस्तं वसु नोस्मान् प्राणिनाय प्रकर्षे-  
णानीतवान् । तमु तमेव धनानामानेतारमिन्द्रं वोयुष्माकं धनलाभार्थं ऊतये रक्षणायच स्तुषे  
सोभरिरहं स्तौमि ॥ ९॥

अथ दशमी—

ह॒र्य॑श्वंस॒त्प॒तिंच॒र्ष॒णी॒स॒हंस॒हिष्म॒योअ॒म॒न्द॒त ।  
आ॒तु॒नः॒स॒व॒य॒ति॒ग॒व्य॒म॒श्व्य॑स्तो॒तृ॒भ्यो॒म॒घ॒वा॑श॒तम् ॥ १० ॥ २ ॥

ह॒रि॑इ॒अ॒श्वम् । स॒तृ॑इ॒प॒तिम् । च॒र्ष॒णि॒इ॒स॒हम् । सः । हि ।  
स्म । यः । अ॒म॒न्द॒त । आ । तु । नः । सः । व॒य॒ति॒ ।  
ग॒व्यम् । अ॒श्व्य॑म् । स्तो॒तृ॒भ्यः । म॒घ॒वा॑ । श॒तम् ॥ १० ॥ २ ॥

हर्यश्वं हरितवर्णाश्वोपेतं सत्पतिं स्वप्रकाशाधिक्येन सतां नक्षत्राणां पतिं सतां श्रेष्ठानां  
पतिंवा चर्षणीसहं चर्षणीनां शत्रुभूतानां मनुष्याणामभिभवितारं सहिष्म सखलु जनः स्तौति ।  
योजनः अमन्दत ततो लब्धधनः सन् तृप्तो भवति स एनं तुष्टुषति । एवं सति मघवा धनवान् सइन्द्रः



शतं गव्यमश्व्यमनेकं गवाश्वसंघं स्तोतृभ्योनोस्मभ्यं तु क्षिप्रमावपति आप्रापयतु। वीगत्यादिषु  
अस्माल्लेट्यडागमः ततो लब्धगवादिकावयं चैनं स्तुमइति ॥ १० ॥

॥ इति षष्ठस्य द्वितीये द्वितीयोवर्गः ॥ २ ॥

अथैकादशी—

त्वया॑ ह॒स्विद्यु॒जा व॒यं प्रति॑ श्व॒सन्तं॑ वृष॒भ ब्रु॒वीम॒हि ।  
सं॒स्थे जन॑स्य गो॒म॒तः ॥ ११ ॥

त्वया॑ । ह॒ । स्वि॒त् । यु॒जा । व॒यम् । प्र॒ति । श्व॒सन्तं॑ ।  
वृ॒ष॒भ । ब्रु॒वीम॒हि । सं॒स्थे । जन॑स्य । गो॒म॒तः ॥ ११ ॥

वृषभ वार्षितः हे इन्द्र गोमतोगवादियुक्तस्य जनस्य संस्थे स्थाने युद्धे श्वसन्तं अस्मान्  
प्रति क्रोधातिशयेन श्वासकारिणं शत्रुं युजा सहायेन त्वया ह स्वित् त्वयैव खलु वयं प्रतिब्रु-  
वीमहि प्रतिवचनं कुर्मः निराकरिष्यामइत्यर्थः ॥ ११ ॥

अथ द्वादशी—

जये॑म॒का॒रे पु॒रु॒हू॒त का॒रि॒णो॒भि॒ति॒ष्ठे म॒दू॒ढ्यः॑ ।  
नृ॒भि॒र्वृ॒त्रं ह॒न्याम॑ शू॒शु॒याम॑ च॒ अवे॑रिन्द्र॒प्र॒णो॒धियः॑ ॥ १२ ॥

जये॑म । का॒रे । पु॒रु॒हू॒त । का॒रि॒णः । अ॒भि ।  
ति॒ष्ठे म॒ । दुः॒ढ्यः॑ । नृ॒भिः । वृ॒त्रम् । ह॒न्याम॑ ।  
शू॒शु॒याम॑ । च॒ । अ॒वेः । इन्द्र॒ । प्र॒ । नः॑ । धि॒यः॑ ॥ १२ ॥

पुरुहूत पुरुभिर्बहुभिराह्वातव्य हे इन्द्र अस्माकं विविधाः शत्रवः उपद्रवकारिणः बाधां  
मनसा स्मरन्तश्चेति । तत्र कारिणः हिंसां कुर्वन्तः शत्रून् कारे कीर्यन्ते आयुधान्यत्रेति कारोयुद्धं त-  
स्मिन् तान्वयं जयेम । दूढ्यः दुर्धियः पापबुद्धीनपि अभि तिष्ठेम अभितः स्थास्यामः । किंच वृत्रं  
गवामारवकं शत्रुं नृभिः आयुधनेतृभिर्मरुद्भिः सह हन्याम हिंस्याम हत्वा शूशुयामच शत्रुरा-  
हित्येन पुत्रपौत्रैरग्निष्टोमादिकर्मभिश्च वर्धयेमहि । यद्वा श्वयतिरत्रान्तर्णीतिण्यर्थः शत्रुभ्योबाधा-  
भावात् सोमलक्षणैरन्नैस्त्वां वर्धयेम ततस्त्वं नोस्माकं धियः कर्माणि प्रावेः प्रकर्षेण रक्ष ॥ १२ ॥



आभिष्विकेषूक्थ्येषु तृतीयसवने ब्राह्मणाच्छंसिशस्त्रे अभ्रातृव्यइत्यादिकौ द्वौ प्रगाथौ वैकल्पिकौ स्तोत्रियानुरूपौ सूत्रितश्च—अभ्रातृव्योअनात्वंमातेअमाजुरोयथेति ।

तयोः प्रगाथयोः प्रथमा सूक्ते त्रयोदशी—

अभ्रातृव्योअनात्वंमनापिरिन्द्रजनुषासनादसि ।  
युधेदापित्वमिच्छसे ॥ १३ ॥

अभ्रातृव्यः । अना । त्वम् । अनापिः । इन्द्र । जनुषा ।  
सनात् । असि । युधा । इत् । आपित्वम् । इच्छसे ॥ १३ ॥

हे इन्द्र त्वं जनुषा जन्मनैव अभ्रातृव्यः । व्यन्त्सपत्नइति व्यन्प्रत्ययः । सपत्नरहितैः अना अनेतृकः ऋतश्छन्दसीतिकपः प्रतिषेधः अनियन्तृकइत्यर्थः अनापिः बन्धुवर्जितश्च सनादसि चिरादेव भ्रातृव्यादिवर्जितोसि यच्च त्वं आपित्वं बान्धवमिच्छसे इच्छसि तत्र युधेत् युद्धेनैव युद्धं कुर्वन्नेव स्तोतृणां सखाभवसीति ॥ १३ ॥

अथ चतुर्दशी—

नकीरेवन्तंसख्यायविन्दसेपीयन्तितेसुराश्वः ।  
यदाकृणोषिनदनुंसमूहस्यादित्पितेवहूयसे ॥ १४ ॥

नकिः । रेवन्तम् । सख्याय । विन्दसे । पीयन्ति ।  
ते । सुराश्वः । यदा । कृणोषि । नदनुम् । सम् । ऊहसि ।  
आत् । इत् । पिताइव । हूयसे ॥ १४ ॥

हे इन्द्र रेवन्तं धनवन्तं केवलधनवन्तं दानादिरहितमयष्टारमाढ्यं मानवं सख्याय सखि-  
भावाय नकिर्विन्दसे नभजसे नाश्रयसीत्यर्थः । अयष्टारोजनाः किं सन्तीत्यतआह—सुराश्वः दु-  
ओश्विगतिवृद्धोः सुरया वृद्धाः तद्वत् प्रमत्ताः नास्तिकाः ते त्वां पीयन्ति पीयतिर्हिंसाकर्मा  
हिंसन्ति तान्नाश्रयसीत्यर्थः । यदा त्वं नदनुं नदअव्यक्ते शब्दे यं स्तोतारं कृणोषि मदीयोय-  
मिति यदा भावयसि तदानीं समूहयसि धनादिकं तस्मै वहसि । आदित् अनन्तरमेव तेन ल-  
ब्धधनेन स्तोत्रा पितेव पालयिता जनकइव हूयसे स्तुतिभिराहूयसे स्तूयसइत्यर्थः ॥ १४ ॥



अथ पंचदशी—

माते॑अमा॒जुरो॑य॒थामू॒रास॑इन्द्रस॒ख्ये॒त्वाव॑तः ।

निष॑दाम॒सचा॑सुते ॥ १५ ॥ ३ ॥

मा । ते । अ॒मा॒जुरः । य॒था । मू॒रासः । इन्द्र ।

स॒ख्ये । त्वा॒वतः । नि । स॒दाम । स॒चा । सुते ॥ १५ ॥ ३ ॥

हे इन्द्र ते तव स्वभूतावयं तथा माभूम माभवाम । यथा त्वावतः त्वत्सदृशस्य देवस्य सख्ये मूरासोमूराः सोमप्रदानादिन्द्रेणसह सख्यं कुर्मइत्येतदजानन्तोमूढाजनाः अमाजुरः सोमाभिषवमकुर्वन्तस्ते गृहैः पुत्रैः पौत्रैर्धनादिभिश्च सह जीर्णाभवन्ति । तथा वयममाजुरो नभवाम कथं सचा ऋत्विग्भिः सह सुतेभिषुते सोमे वयंतु निषदाम निवसाम तस्मात्सोमदानेन त्वया सह सखिभावंकुर्मइत्यर्थः ॥ १५ ॥

॥ इति षष्ठस्य द्वितीये तृतीयोवर्गः ॥ ३ ॥

अथ षोडशी—

माते॑गोद॒त्रनि॑र॒राम॒राध॑स॒इन्द्र॒माते॑गृहामहि ।

दृ॒ह्णाचि॑र्द॒र्यःप्र॑मृ॒शाभ्या॑भ॒रन॑ते॒दामा॑न॒आ॒दभे॑ ॥ १६ ॥

मा । ते । गो॒द॒त्र । निः । अ॒राम । राध॑सः । इन्द्र ।

मा । ते । गृ॒हाम॒हि । दृ॒ह्णा । चि॒त् । अ॒र्यः । प्र ।

मृ॒श । अ॒भि । आ । भ॒र । न । ते । दामा॑नः । आ॒द॒भे ॥ १६ ॥

हे गोदत्र स्तोतृणां गवादिदानशील हे इन्द्र ते तव स्वभूतावयं राधसोधनात् मानिरराम मानिर्गमाम अर्तेर्लुङि सर्तिशास्त्यर्तिभ्यश्चेत्यङादेशः ऋदृशोङीतिगुणः सर्वदा त्वत्तोधनाढ्याभवाम । किञ्च ते तव स्वभूतावयं धनं प्रयच्छाम कस्माच्चित् मागृहामहि तस्मादन्यं न गृह्णीमः । अपितु त्वत्तएव धनं गृह्णीमइत्यर्थः । ग्रहेर्लुङि बहुलंछन्दसीतिशः डित्वात्सम्प्रसारणं । अर्यः स्वामी त्वं दृढाचित् दृढान्यपि अविनश्वराणि धनानि प्रमृश प्रकर्षेणास्मासु स्थापय । किञ्च अभ्याभिमुख्येन आभर धनादिभिः समन्तादस्मान् पोषय ते तव दामानः तानिदानानि नादभे नैकैश्चिदप्यादंभितुं शक्यन्ते तस्माद्दानादियुक्तानस्मान् कुर्वित्यर्थः ॥ १६ ॥



अथ सप्तदशी—

इन्द्रोवा॒घेदि॒यन्म॒घं सर॑स्वती॒वासु॒भगा॑द॒दिर्वसु॑ ।  
त्वंवा॑चि॒त्रदा॒शुषे॑ ॥ १७ ॥

इन्द्रः । वा । घ । इत् । इयत् । म॒घम् । सर॑स्वती ।

वा । सु॒भगा॑ । द॒दिः । वसु॑ । त्वम् । वा । चि॒त्र । दा॒शुषे॑ ॥ १७ ॥

अत्र चित्रस्य दानं स्तौति चित्रोनामराजा सरस्वतीतीरे इन्द्रार्थं यागमकृत तत्र मन्त्रद्रष्टाऋषिः बहुधनलाभान्मत्स्यमेतावद्धनं कोवाप्रायच्छदिति विकल्पयते । दाशुषे इन्द्राय हवींषि दत्तवते मत्स्यं इन्द्रोवाघेत् इन्द्रएव किंस्वल्वेतावन्मघं मंहनीयं धनं ददिः प्रायच्छत् यद्वा सुभगा शोभनधना सरस्वती नदी वसु धनं ददिः किं प्रायच्छत् । अथवा चित्रएतन्नामक हे राजन् त्वं वा एतावद्धनं मत्स्यं प्रादाइति ॥ १७॥

अथाष्टादशी—

चि॒त्रइ॒द्राजा॑रा॒जका॑इद॒न्यके॒यके॑सर॑स्वती॒मनु॑ ।  
प॒र्जन्य॑इवत॒तन॒द्विष्ट॒यास॒हस्र॑म॒युता॑द॒दत् ॥ १८ ॥ ४ ॥

चित्रः । इत् । राजा । राज॒काः । इत् । अ॒न्यके॑ । य॒के ।

सर॑स्वतीम् । अनु॑ । प॒र्जन्यः॑इव । त॒तन॑त् । हि ।

द्विष्ट॒या । स॒हस्र॑म् । अ॒युता॑ । द॒दत् ॥ १८ ॥ ४ ॥

अनया चित्रएव प्रादादिति निश्चयमकार्षीत् । सहस्रं सहस्रसंख्याकधनं अयुता अयुतानि च धनानि च ददत् प्रयच्छन् चित्रइत् चित्रनामैव राजा अन्यके यके अल्पइत्यर्थकः अल्पायेन्येराजकाइत् राजानएव सरस्वतीमनु सरस्वत्यास्तीरे वर्तन्ते तान् सर्वान् याचमानानयमेव चित्रो राजा ततनत् धनैस्तनोति तनोतेर्लुङिचडिरूपम् चड्यन्यतरस्यामिति स्वरः । तत्र दृष्टान्तः— प॒र्जन्यइव यथा प॒र्जन्यः पृथि॒वीं वृष्ट्या॑तनोति प्रीणयति तथायं चित्रः सर्वान् धनैः प्रीणयतीत्यर्थः ॥ १८ ॥

॥ इति षष्ठस्य द्वितीये चतुर्थोवर्गः ॥ ४ ॥

ओत्यमह इत्यष्टादशर्चं द्वितीयं सूक्तं काण्वस्य सोभरेरार्षं आद्या तृतीयापञ्चम्योबृहत्यः



द्वितीयाचतुर्थीषष्ठ्यः सतोबृहत्यः सप्तमीबृहती अष्टम्यनुष्टुप् नवमीदशमी द्वे ज्योतिषी काकुभंपा-  
गाथं हेत्युक्तस्यानुवृत्तेः शिष्टाश्चत्वारः काकुभाःप्रगाथाः अश्विनौ देवता । तथाचानुक्रान्तम्—ओ-  
त्यमाश्विनं त्रिप्रगाथादि बृहत्यनुष्टुबेकादश्याद्येककुम्मध्ये ज्योतिषीइति । प्रातरनुवाके आश्वि-  
ने क्रतौ बार्हतेछन्दस्याश्विनशस्त्रे चाद्याः सप्तर्चः सूत्रितंच—ओत्यमह्वारथमिति सप्तेति ।

तत्र प्रथमा—

ओत्यमह्वारथमद्यादंसिष्ठमूतये ।

यमश्विनासुहवारुद्रवर्तनी आसूर्यायै तस्थथुः ॥ १ ॥

ओ इति । त्यम् । अह्वे । आ । रथम् । अद्य । दंसिष्ठम् ।

ऊतये । यम् । अश्विना । सुहवा ।

रुद्रवर्तनी इति रुद्रवर्तनी । आ । सूर्यायै । तस्थथुः ॥ १ ॥

हे अश्विनौ दंसिष्ठमत्यंतदर्शनीयं यद्वा अतिशयेन शत्रूणामुपक्षपयितारं त्यं तं युवयो-  
रथं ऊतये रक्षणाय अद्यास्मिन्यागदिने अह्वे सोभरिरहमाह्वयामि सुहवा सुहवौ स्तोत्रशस्त्रादि-  
भिः शोभनाह्वानौ रुद्रवर्तनी संग्रामे रोदनशीलमार्गौ यद्वा स्तूयमानमार्गौ हे अश्विनौ सूर्यायै  
सूर्या स्वयंवरे वरयितुं यं रथं युवां आतस्थथुः आश्रयथः तं रथमाह्वयामीति ॥ १ ॥

अथ द्वितीया—

पूर्वापुषंसुहवंपुरुस्पृहं भुज्युं वाजेषु पूर्व्यम् ।

सचनावन्तं सुमतिभिः सोभरे विद्वेषसमनेहसम् ॥ २ ॥

पूर्वः आपुषम् । सुहवम् । पुरुस्पृहम् । भुज्युम् ।

वाजेषु । पूर्व्यम् । सचनावन्तम् । सुमतिभिः ।

सोभरे । विद्वेषसम् । अनेहसम् ॥ २ ॥

हे सोभरे सुमतिभिः कल्याणीभिः स्तुतिभिः अश्विनोरथं स्तुहि । किं विशिष्टं पूर्वापुषं  
पूर्वेषां स्तोतृणां धनादिदानेन पोषकं सुहवं युद्धेषु शोभनाह्वानं पुरुस्पृहं बहुभिः स्पृहणीयं  
भुज्युं भुजपालने सर्वस्यरक्षकं वाजेषु पूर्व्यं संग्रामेष्वग्रतोगंतारं सचनावन्तं सर्वैर्भजनवन्तं वि-  
द्वेषसं शत्रूणां विशेषेण द्वेष्टारं अनेहसं कैश्चिदप्यनुपद्रवं पापरहितं वा रथं स्तुहीत्यन्वयः ॥ २ ॥



अथ तृतीया—

इहत्यापुरुभूतमादेवानमोभिरश्विना ।

अर्वाचीनास्ववसेकरामहेगन्तारादाशुषोगृहम् ॥ ३ ॥

इह । त्या । पुरुभूतमा । देवा । नमः६भिः ।

अश्विना । अर्वाचीना । सु । अवसे ।

करामहे । गन्तारा । दाशुषः । गृहम् ॥ ३ ॥

पुरुभूतमा अतिशयेन बहूनां शत्रूणां भावयितारौ देवा देवौ द्योतनशीलौ स्तोतव्यौ वा दाशुषः हविर्दत्तवतोयजमानस्य गृहं प्रति गन्तारा गमनशीलौ त्या तौ अश्विना अश्विनौ युवां इहास्मिन्कर्मणि अवसे रक्षणाय नमोभिर्हविर्भिःस्तोत्रैर्वा अर्वाचीना अर्वाचीनौ अभिमुखमागच्छन्तौ सुकरामहे वयं सुष्ठु कुर्मः ॥ ३ ॥

अथ चतुर्थी—

युवोरथस्यपरिचक्रमीयतईर्मान्यद्वामिषण्यति ।

अस्माँअच्छासुमतिर्वाँशुभस्पतीआधेनुरिवधावतु ॥ ४ ॥

युवोः । रथस्य । परि । चक्रम् । ईयते । ईर्मा ।

अन्यत् । वाम् । इषण्यति । अस्मान् । अच्छ । सुमतिः ।

वाम् । शुभः । पती इति । आ । धेनुः६इव । धावतु ॥ ४ ॥

हे अश्विनौ युवोः युवयोरथस्यैकंचक्रं परितोद्यां ईयते गच्छति अन्यदवस्थितं रथस्य चक्रमीर्मा ईर्मौ सर्वस्यान्तर्यामितया प्रेरकौ यद्वा उदकस्य प्रेरयितारौ वां युवामिषण्यति गच्छति । उक्तार्थमत्रांतरं—न्य१ध्यस्वमूर्धनीति । हे शुभस्पती उदकस्य पालयितारौ हे अश्विनौ वां युवयोः सुमतिः कल्याणीमतिरच्छाभिमुख्येन अस्मानाधावतु आगच्छतु । तत्रदृष्टान्तः—धेनुरिव यथानवप्रसूतागौर्वत्सं प्रति पयोदानार्थमागच्छति तद्वद्युवयोः सुमतिरस्मान्प्रति धनादिप्रदानार्थमागच्छतु ॥ ४ ॥



अथ पञ्चमी—

रथो॒योवां॑त्रिवन्धुरो॒हिर॑ण्याभीशुर॒श्विना॑ ।

परि॒द्यावा॑पृथि॒वीभूष॑ति श्रुतस्तेन॑नास॒त्याग॑तम् ॥ ५ ॥ ५॥

रथः । यः । वा॒म् । त्रि॒वन्धुरः । हिर॑ण्य॒अभीशुः ।

अ॒श्विना॒ । परि॑ । द्यावा॑पृथि॒वी इति॑ ।

भूष॑ति । श्रुतः । तेन॑ । ना॒स॒त्या । आ । ग॒तम् ॥ ५ ॥ ५ ॥

हे अश्विना अश्विनौ त्रिवंधुरः बंधुरं सारथिस्थानं त्रिप्रकारबंधुरोपेतः यद्वा द्वे ईषे तन्मध्ये रज्जुसज्जनार्थकोदंडः एतेत्रयोबंधुरशब्देनोच्यन्ते त्रिवंधुरयुक्तः हिरण्याभीशुः हिरण्यमयाश्वदिरज्जुः वां युवयोर्योरथः श्रुतः सर्वत्रप्रसिद्धः सन् द्यावापृथिवी द्यावापृथिव्यौ परिभूषति स्वबलेन परिभवति भवतेर्लेटि सिप्यडागमः । यद्वा परितः स्वप्रकाशेनालंकरोति हे नासत्या नासत्यौ तेन पूर्वोक्तेन रथेनागतम् आगच्छतम् ॥ ५ ॥

॥ इति षष्ठस्य द्वितीये पञ्चमोवर्गः ॥ ५ ॥

अथ षष्ठी—

द॒श॒स्यन्ता॑मन॒वेपू॒र्व्यदि॒विय॑वं॒वृके॑णकर्षथः ।

तावा॑म॒द्यसु॑म॒तिभिः॑शुभस्पती॒अश्वि॑ना॒प्रस्तु॑वीमहि ॥ ६॥

द॒श॒स्यन्ता॑ । मन॒वे । पू॒र्व्यम् । दि॒वि । य॒वंम् ।

वृके॑ण । क॒र्षथः॑ । ता । वा॒म् । अ॒द्य । सु॒म॒तिभिः॑ ।

शु॒भः । प॒ती इति॑ । अ॒श्विना॒ । प्र । स्तु॒वीम॒हि ॥ ६ ॥

हे अश्विनौपूर्य्य पुरातनं दिवि द्युलोके स्थितमुदकं मनवे एतन्नामकायराज्ञे दशस्यन्ता-दशस्यन्तौ प्रयच्छन्तौ युवां वृकेण लांगलेन । वृकोलांगलंभवति विकर्तनादितियास्कः । तेन लांगलेन यवं यवनामकंधान्यं कर्षथः पुनश्च तस्मै विलेखनं कुरुथः । शुभस्पती उदकस्य पालयितारौ हे अश्विना अश्विनौ ता पूर्वोक्तलक्षणयुक्तौ वां युवां अद्यास्मिन्यज्ञदिने सुमतिभिः शोभनाभिः स्तुतिभिः प्रकर्षेण स्तुवीमहि वयं स्तुमः ॥ ६ ॥



अथ सप्तमी—

उप॑नोवाजिनीवसू॒यात॑मृ॒तस्य॑प॒थिभिः॑ ।

येभि॑स्तृक्षिं॑वृषणात्रासदस्य॒वंम॒हेक्ष॒त्राय॑जिन्व॑थः ॥ ७ ॥

उप॑ । नः । वा॒जिनी॒वसू॒ इति॑ वाजिनीवसू । या॒तम् ।

ऋ॒तस्य॑ । प॒थिभिः॑ । येभिः॑ । तृक्षिम् । वृषणा ।

त्रा॒सद॒स्यव॑म् । म॒हे । क्ष॒त्राय॑ । जिन्व॑थः ॥ ७ ॥

हे वाजिनीवसू अन्नधनवन्तौ अन्नमेवधनं ययोस्तौ अश्विनौ ऋतस्य सत्यभूतस्य यज्ञ-  
स्य पथिभिर्मार्गैर्नोस्मानुपयातं आगच्छतं वृषणा वृषणौ धनानां सेत्कारौ हे अश्विनौ त्रासद-  
स्यवं त्रासदस्योः पुत्रं तृक्षिमेतन्नामकं येभिर्यैर्यज्ञमार्गैर्महे महते क्षत्राय धनाय जिन्वथः  
प्रीणयथः एवं तैर्मार्गैरस्मान् धनादिभिः प्रीणयितुमागतमित्यर्थः ॥ ७ ॥

अथाष्टमी—

अ॒यंवा॑मद्रि॒भिःसु॒तःसोमो॑नरावृषण्वसू ।

आया॑तं॒सोम॑पीतये॒पिब॑तं॒दाशुषो॑गृहे ॥ ८ ॥

अ॒यम् । वा॒म् । अ॒द्रिभिः॑ । सु॒तः । सोमः॑ । न॒रा ।

वृष॑ण्वसू इति॑ वृषण्वसू । आ । या॒तम् । सोम॑पीतये ।

पिब॑तम् । दा॒शुषः॑ । गृ॒हे ॥ ८ ॥

नरा सर्वस्यनेतारौ यद्वा स्तोतृणां धनस्य नेतारौ वृषण्वसू वर्षणशीलधनवन्तौ हे अश्वि-  
नौ वां युष्मदर्थं अद्रिभिर्ग्रावभिरयं सोमः सुतोभिषुतः तस्मात् सोमपीतये सोमपानार्थं युवामा-  
यातं आगत्यच दाशुषोहविर्दत्तवतोयजमानस्य गृहे यज्ञस्थाने सोमं युवां पिबतम् ॥ ८ ॥

अथ नवमी—

आहि॒रु॒हत॑मश्वि॒नार॒थेको॒शोहि॒र॒ण्यये॑वृषण्वसू ।

यु॒ञ्जाथा॑पीव॒रीरि॑षः ॥ ९ ॥



आ । हि । रु॒हतम् । अ॒श्वि॒ना । रथे । को॒शे । हि॒र॒ण्यये ।

वृ॒ष॒ण्व॒सू इति वृषण्वसू । यु॒आ॒था॒म् । पी॒व॒रीः । इषेः ॥ ९ ॥

वृषण्वसू वर्षणशीलधनौ हे अश्विना अश्विनौ हिरण्यये हिरण्यरज्ज्वादियुक्ते कोशे आयुधादीनां कौशस्थाने रमणशीले रथे हिरवधारणे युवामेव आरुहतं आरोहणं कुरुतं ततः पीवरीः पावयितृणि स्थूलानि वा इषोन्नानि युंजाथां अस्मासु योजयतम् ॥ ९ ॥

अथ दशमी—

याभिः॑प॒क्थमव॑थो॒याभि॑र॒धिगुं॑याभि॒र्बभ्रुं॑विजोषसम् ।

ताभि॑र्नो॒मक्षू॑तूय॑म॒श्वि॒नाग॑तं॒भिष॑ज्यतं॒यदा॑तुरम् ॥ १० ॥ ६ ॥

याभिः । प॒क्थम् । अव॑थः । याभिः । अ॒धि॒ऽगुम् ।

याभिः । ब॒भ्रुम् । वि॒जोष॑सम् । ताभिः । नः । म॒क्षु । तूय॑म् ।

अ॒श्वि॒ना । आ । ग॒तम् । भि॒ष॒ज्यत॑म् । यत् । आ॒तु॑रम् ॥ १० ॥ ६ ॥

हे अश्विनौ याभिरूतिभिः पक्थं एतन्नामकं राजानं अवथः रक्षथः याभिरूतिभिश्च अध्रिगुं अधृतगमनं राजानं अवथः याभिरूतिभिश्च बभ्रुं राजानंच विजोषसं विशेषेण सोमैः प्रीणयंतं एतान् सर्वान् यैः पालनैरवथः ताभिस्तैरक्षणैः मक्षु क्षिप्रं तूयं तूर्णं नोस्मानागतं रक्षणार्थमागच्छतं । किंच यत् यत् आतुरं रोगादिसहितं अस्माकं पुत्रादिकं प्रति भिषज्यतं भैषज्यं कुरुतम् भिषक्कंढादिः ॥ १० ॥

॥ इति षष्ठस्य द्वितीये षष्ठोवर्गः ॥ ६ ॥

अथैकादशी—

यद॒धि॒गावो॑अ॒धि॒गू॒इ॒दा॒चि॒द॒हो॑अ॒श्वि॒ना॒ह॒वाम॑हे ।

व॒यं॒गी॒भिर्वि॑प॒न्यवः॑ ॥ ११ ॥

यत् । अ॒धि॒ऽगा॒वः । अ॒धि॒गू॒ इत्य॒धि॒ऽगू॒ । इ॒दा । चि॒त् ।

अ॒हो॒ । अ॒श्वि॒ना॒ । ह॒वाम॑हे । व॒यम् । गीः॒ऽभिः । वि॒प॒न्यवः॑ ॥ ११ ॥



अधिगावः अधृतधनाः कर्मसु त्वरमाणा विपन्यवोमेधाविनोवयं अधिगू अधृतगमनौ संग्रामे शत्रुवधार्थं त्वरयागच्छन्तौ अश्विना अश्विनौ युवां अहोदिवसस्य इदाचिदिदानीमेव प्रातःकाले गीर्भिः स्तुतिलक्षणाभिर्वाग्भिः यद्यदा हवामहे युवामाह्वयामः तदा ताभिरूतिभिः अस्मानागच्छतमित्युत्तरत्रसंबन्धः ॥ ११ ॥

अथ द्वादशी—

ताभिरायातं वृषणोपमेहवं विश्वप्सुं विश्ववार्यम् ।  
इषामंहिष्ठा पुरुभूतमानरायाभिः क्रिविं वा वृधुस्ताभिरागतम् ॥ १२ ॥

ताभिः । आ । यातम् । वृषणा । उप । मे । हवंम् । विश्वप्सुम् ।  
विश्ववार्यम् । इषा । मंहिष्ठा । पुरुभूतमा । नरा । याभिः ।  
क्रिविम् । वृधुः । ताभिः । आ । गतम् ॥ १२ ॥

वृषणा वृषणौ वर्षणशीलौ हे अश्विनौ विश्वप्सुं प्सइति रूपनाम स्तोत्रशस्त्रात्मकत्वेन नानारूपं विश्ववार्यं सैर्वेदैर्वैर्वरणीयं मे मदीयं हवं युष्मद्विषयमाह्वानमा अभिमुखीकृत्य ताभिरूतिभिरुपयातं युवामागच्छतं । याभिः नरा नरौ सर्वस्य नेतारौ अश्विनौ इषा इष इच्छायां हवींषीच्छन्तौ मंहिष्ठा मंहिष्ठौ अतिशयेन धनानां दातारौ पुरुभूतमा पुरुभूतमौ युद्धेषु अत्यंतं पुरुधा भवन्तौ यद्वा अतिशयेन बहूनां शत्रूणामभिभवितारौ भवन्तौ क्रिविं कूपं प्रतियाभिरूतिभिरुदकानि वा वृधुः अवर्धयतः द्वयोर्बहुवचनं पूजार्थं कूपपतितो वंदनमालाभिः कूपं पूरयित्वा युवाभ्यामुत्थापितः खलु । तथामन्त्रः—उद्वन्दनमैरयतं स्वर्दशइति । ताभिस्तैः पालनैरागतं अस्मद्रक्षणार्थमागच्छतम् ॥ १२ ॥

अथ त्रयोदशी—

ताविदाचिदहानां तावश्विना वन्दमान उपब्रुवे ।  
ता ऊनमोभिरीमहे ॥ १३ ॥

तौ । इदा । चित् । अहानाम् । तौ । अश्विना । वन्दमानः ।  
उप । ब्रुवे । तौ । ऊँ इति । नमः । अभिः । ईमहे ॥ १३ ॥



तौ संग्रामे आयुधानि स्तोतृभ्योधनानिवा विस्तारयन्तौ तौ पूर्वोक्तावश्विनाश्विनौ अ-  
हानामह्नामिदाचित् इदानीमेव प्रातःकाले वन्दमानः अभिवादनं कुर्वन् सन् उपब्रुवे तयोः स-  
मीपे स्तौमि ततः ता ऊ तावेव नमोभिर्हविर्भिः स्तोत्रैर्वा ईमहे वयं धनादिकं याचामहे ॥ १३॥

अथ चतुर्दशी—

ताविद्वोषाताउषसि शुभस्पतीतायामन्नुद्रवर्तनी ।

मानोमर्तीयरिपवेवाजिनीवसूपरोरुद्रावतिरुख्यतम् ॥ १४॥

तौ । इत् । दोषा । तौ । उषसि । शुभः । पती इति । ता ।  
यामन् । रुद्रवर्तनी इति रुद्रवर्तनी । मा । नः । मर्तीय । रिपवे ।  
वाजिनीवसू इति वाजिनीवसू । परः । रुद्रौ । अति । रुख्यतम् ॥ १४ ॥

शुभस्पती उदकस्यपालयितारौ रुद्रवर्तनी युद्धे रोदनशीलमार्गौ स्तूयमानमार्गौवा ता-  
वित् तावेवाश्विनौ दोषा दोषायां रात्रौ तावेव उषस्युषःकाले ता तावश्विनौ यामन् यामन्यह-  
निच सर्वेषु कालेषु वयमश्विनावाहयामः एवंसति वाजिनीवसू अन्नधनौ रुद्रौ हे अश्विनौ मर्तीय  
मनुष्याय रिपवे शत्रवे नोस्मत्परः परस्तान्मातिरुख्यतं माब्रूतम् शत्रवेस्मान्माकुरुतमित्यर्थः ॥ १४॥

अथ पञ्चदशी—

आसुगम्याय सुगम्यं प्रातारथेनाश्विनावासक्षणी ।

हुवेपितेव सोभरी ॥ १५ ॥ ७ ॥

आ । सुगम्याय । सुगम्यम् । प्रातरिति । रथेन । अश्विना ।  
वा । सक्षणी इति । हुवे । पिताइव । सोभरी ॥ १५ ॥ ७ ॥

वा अपिच सक्षणी सेचनीयशीलौ अश्विना अश्विनौ युवां सुगम्याय सुखार्हाय मत्स्यं  
सुगम्यं सुखं प्रातः काले रथेनावहतम् । ततः सोभरिरहं हुवे युवामाह्वयामि । तत्रदृष्टान्तः—पि-  
तेव यथा मम पिता जुहाव तद्वदहमाह्वयामि ॥ १५॥

॥ इति षष्ठस्य द्वितीये सप्तमोवर्गः ॥ ७ ॥



अथ षोडशी—

मनोजवसावृषणामदच्युतामक्षुंगमाभिरूतिभिः ।

आरात्ताच्चिद्भूतमस्मेअवसेपूर्वीभिःपुरुभोजसा ॥ १६ ॥

मनः॑जवसा । वृषणा॑ । म॒द॒च्युता॑ । म॒क्षु॒मृ॒ग॒मा॒भिः ।

ऊ॒ति॒भिः । आ॒रा॒त्ता॒त् । चि॒त् । भू॒त॒म् । अ॒स्मे इति॑ ।

अ॒व॒से । पू॒र्वी॒भिः । पु॒रु॒भो॒ज॒सा ॥ १६ ॥

हे मनोजवसा मनोवत् शीघ्रं गच्छन्तौ वृषणा वृषणौ धनानां वर्षितारौ मदच्युता माद्यं-  
तीति मदाः शत्रवः तेषांच्यावयितारौ पुरुभोजसा बहूनां भोक्तारौ रक्षकौ यद्वा बहून् स्तोतृ-  
न् धनादिभिः भोजयन्तौ हे अश्विनौ मक्षुंगमाभिः शोघं गच्छद्भिः ऊतिभीरक्षाभिः पूर्वीभि-  
र्बहुभिः अस्मे अस्माकमवसे रक्षणाय आरात्तावचिद् अन्तिकएव भूतं भवतम् ॥ १६ ॥

अथ सप्तदशी—

आनोअश्ववदश्विनावर्तियसिष्टमधुपातमानरा ।

गोमदस्राहिरण्यवत् ॥ १७ ॥

आ । नः । अ॒श्व॑वत् । अ॒श्वि॒ना । व॒र्तिः । या॒सि॒ष्ट॒म् ।

म॒धु॒पा॒त॒मा । न॒रा । गो॑मत् । द॒स्रा । हि॒र॑ण्यवत् ॥ १७ ॥

मधुपातमा अतिशयेन मधोः सोमस्य पातारौ नरा नेतारौ दस्रा सर्वैर्दर्शनीयौ हे अ-  
श्विना अश्विनौ नोस्माकं वर्तिः वर्तते अत्रेति वर्तिर्गृहं तत् अश्ववदश्वयुक्तं गोमत् गवादियुक्तं  
हिरण्यवत्सुवर्णकनकादियुक्तं कृत्वा यासिष्टं आगच्छतं यद्वास्मान्प्रति वर्तिर्यज्ञमार्गमश्वा-  
दियुक्तं कृत्वा आगच्छतं यातेर्लुङिरूपम् ॥ १७ ॥

अथाष्टादशी—

सुप्रावर्गसुवीर्यसुष्टुवार्यमनाधृष्टंरक्षस्विना ।

अ॒स्मिन्ना॒वा॒मा॒या॒नै॒वा॒जि॒नी॒व॒सू॒वि॒श्वा॒वा॒मा॒नि॒धी॒म॒हि ॥ १८ ॥ ८ ॥



सु॒प्र॒वा॒वर्ग॑म् । सु॒वी॒र्य॑म् । सु॒ष्टु । वा॒र्य॑म् । अना॑धृष्टम् । र॒क्ष॒स्विना॑ ।  
अ॒स्मिन् । आ । वा॒म् । आ॒द्याने॑ । वा॒जिनी॒वसू॑ इति वाजिनी॒वसू॑ ।  
वि॒श्वा । वा॒मानि॑ । धी॒महि॑ ॥ १८ ॥ ८ ॥

सुप्रावर्गं शोभनप्रवर्जनं यस्य तत् स्तोतृभ्यः स्वयमेव प्रयच्छतीत्यर्थः तथाविधं सुवीर्यं शोभनवीर्यं सुष्टु शोभनं यथा भवति तथा वार्यं सर्वैर्वरणीयं रक्षस्विना बलवतापि अनाधृष्टमनभिभवनीयं धनमाधीमहि त्वत्तोवयं धारयामः । तदेवाह—वाजिनीवसू बलयुक्तधनौ अन्नधनौवा अश्विनौ वां युवयोरस्मिन्नायाने अस्मद्गृहंप्रति आगमने विश्वा विश्वानि दिव्य-  
भौमादीनि वामानि धनानि आधीमहि वयं लभामहे धीङ् आधारइत्यस्यलिङि छान्दसोविक-  
रणस्य लुक् ॥ १८ ॥

॥ इति षष्ठस्य द्वितीयेष्टमोवर्गः ॥ ८ ॥

ईळिष्वेति त्रिंशदृचं तृतीयं सूक्तं व्यश्वपुत्रोविश्वमनाः ऋषिः उष्णिक्छन्दः अग्निर्दे-  
वता तथाचानुक्रान्तम्— ईळिष्वत्रिंशद्विश्वमनावय्याश्वआग्नेयमौष्णिहंहेति । प्रातरनुवाके आ-  
ग्नेयेकतौ औष्णिहेछन्दसि आश्विनशस्त्रे चेदंसूक्तं । सूत्रितंच—ईळिष्वाहीत्यौष्णिहमिति ।

तस्मिन् सूक्ते प्रथमा—

ईळि॒ष्वा॒हि॒प्र॒ती॒व्यं॑ यज॑स्व जा॒तवे॑दसम् ।  
च॒रि॒ष्णु॒धूम॑मगृ॒भीत॑शोचिषम् ॥ १ ॥

ईळि॒ष्व । हि । प्र॒ती॒व्य॑म् । यज॑स्व । जा॒तवे॑दसम् ।  
च॒रि॒ष्णु॒धूम॑म् । अगृ॒भीत॑शोचिषम् ॥ १ ॥

प्रतीव्यं शत्रुषु प्रतिगमनशीलमग्निं हिरवधारणे अग्निमेव ईळिष्व स्तुतिभिः स्तोत्रं कुरु । किंच चरिष्णुधूमं सर्वतश्चरणशीलधूमजालं अगृभीतशोचिषं रक्षोभिरगृह्यमाणदीप्तिं जा-  
तवेदसं जातप्रज्ञं यद्वा जातानि भूतानि वेत्तीति जातवेदाः तमग्निं यजस्व हविर्भिः पूजय ॥ १ ॥

अथ द्वितीया—

दा॒मानं॑वि॒श्वच॑र्षणे॒ग्निंवि॑श्वमनो॒गिरा॑ ।  
उ॒तस्तु॑षे॒विष्प॑र्धसो॒रथाना॑म् ॥ २ ॥



दामानम् । विश्वचर्षणे । अग्निम् । विश्वमनः ।

गिरा । उत । स्तुषे । विस्पर्धसः । रथानाम् ॥ २ ॥

उतापिच हे विश्वचर्षणे विश्वस्य सर्वस्यार्थस्य ज्ञानेन द्रष्टः विश्वमनः सर्वेषु स्थावरजंगमात्मकेष्वेकमनोयस्य सः एतन्नामक हे ऋषे विस्पर्धसोविगतमात्सर्यस्य यजमानस्य रथानां रथादीनां दामानं दातारमेवंविधमग्निं गिरा स्तुतिलक्षणया वाचा स्तुषे स्तोत्रं कुरु ॥२॥

अथ तृतीया—

येषामाबाधऋगमियंइषःपृक्षश्चनिग्रभे ।

उपविदावह्निर्विन्दतेवसु ॥ ३ ॥

येषाम् । आऽबाधः । ऋगमियः । इषः । पृक्षः ।

च । निऽग्रभे । उपऽविदा । वह्निः । विन्दते । वसु ॥ ३ ॥

आबाधः शत्रूणामभिमुख्येन बाधकः ऋगमियऋग्भिरर्चनीयः अग्निर्येषामयजमानानां इषोन्नानि पृक्षः अन्नादिरसांश्च निग्रभे निगृह्णीते ग्रहेर्लटि छान्दसोविकरणस्यलुक् लोपस्त-  
आत्मनेपदेष्वितितलोपः ह्यग्रहोर्भश्छंदसीतिभकारः । निगृत्यच वह्निर्हविषां वोढा सएवाग्निः उपविदा उपवेदनेन एते हवींषि देवार्थं नप्रयच्छन्तीत्येतत्ज्ञानेन तेषामेव वसु धनं विन्दते लभते॥३॥

अथ चतुर्थी—

उदस्यशोचिरस्थादीदियुषोव्यंजरम् ।

तपुर्जम्भस्यसुद्युतो'गणश्रियः ॥ ४ ॥

उत् । अस्य । शोचिः । अस्थात् । दीदियुषः । वि ।

अजरम् । तपुःऽजम्भस्य । सुद्युतः । गणऽश्रियः ॥ ४ ॥

दीदियुषः दीदितिदीप्तिकर्मा संदीप्यमानस्य तपुर्जम्भस्य तापयितृदंष्ट्रस्य सुद्युतः शोभनदीप्तेर्गणश्रियः हविरादानार्थं यजमानगणं श्रयति तस्य अस्य एतादृशस्याग्नेरजरं जरारहितं



पुनःपुनर्मथ्यमानत्वान्नूतनं हविर्भिर्वर्धमानत्वादभिनवं वा शोचिस्तेजः व्युदस्थात् विशेषेण उद्गतमभूत् ॥ ४ ॥

अथ पञ्चमी—

उदु॑तिष्ठस्वध्वर॒स्तवा॑नोदे॒व्याकृ॒पा ।

अ॒भि॒ख्याभा॒साबृ॑हताशु॒शुक्निः ॥ ५ ॥ ९ ॥

उत् । ऊँ इति । तिष्ठ । सु॒अध्व॒र । स्तवा॑नः । दे॒व्या ।

कृ॒पा । अ॒भि॒ख्या । भा॒सा । बृ॒हता । शु॒शुक्निः ॥ ५ ॥ ९ ॥

स्वध्वर शोभनयज्ञ हे अग्ने अभिख्या अभिमुखं गच्छत्याभितः प्रसिद्धयावा बृहता बृहत्या भासा दीप्त्या शुशुक्निः शुचदीप्तौ दीपनशीलस्त्वं स्तवानः स्तोतृभिः स्तूयमानः सन् देव्या द्योतमानया कृपा ज्वाल्या उत्तिष्ठ तमःपरिहारार्थमुद्गच्छ । उ प्रसिद्धौ ॥ ५ ॥

॥ इति षष्ठस्य द्वितीये नवमोवर्गः ॥ ९ ॥

अथ षष्ठी—

अग्ने॑या॒हिसु॑श॒स्तिभि॑र्ह॒व्याजु॑ह्वान॒आनु॑षक् ।

यथा॑दू॒तोब॒भूथ॑ह॒व्यवा॑हनः ॥ ६ ॥

अग्ने । या॒हि । सु॒श॒स्तिभिः । ह॒व्या । जु॑ह्वानः ।

आ॒नु॒षक् । यथा॑ । दू॒तः । ब॒भूथ॑ । ह॒व्यवा॑हनः ॥ ६ ॥

हे अग्ने आनुषक् अनुषक्तं यथाभवति तथा हव्या हव्यानि हवनयोग्यान्यन्नानि जुह्वानः जुह्वन्देवेभ्यः प्रयच्छन् त्वं सुशस्तिभिः शोभनैः स्तोत्रैः सह याहि देवानां हविःप्रदानार्थं गच्छ । अस्य हविःप्रदातृत्वं कथमित्याशंक्याह—यथा त्वं हव्यवाहनः हविषां वोढा देवानां दूतोबभूथ भवसि तथा जुह्वानइत्यन्वयः ॥ ६ ॥



अथ सप्तमी—

अग्निवःपूर्व्यहुवेहोतारंचर्षणीनाम् ।

तमयावाचागृणेतमुवस्तुषे ॥ ७ ॥

अग्निम् । वः । पूर्व्यम् । हुवे । होतारम् । चर्षणीनाम् ।

तम् । अया । वाचा । गृणे । तम् । ऊँ इति । वः । स्तुषे ॥ ७ ॥

चर्षणीनां मनुष्याणां होतारं होमनिष्पादकं पूर्व्यं पुरातनं वः यष्ट्वेन युष्मत्संबन्धिन-  
मग्निं हुवे आह्वयामि । आह्वयच तमग्निं अया अनया सूक्तरूपया वाचा गिरा गृणे शंसामि ।  
किञ्च वोयुष्मदर्थं तमु तमेवाग्निं स्तुषे स्तौमि ॥ ७ ॥

अथाष्टमी—

यज्ञेभिरद्भुतक्रतुंयंकृपासूदयन्तइत् ।

मित्रंनजनेसुधितमृतावनि ॥ ८ ॥

यज्ञेभिः । अद्भुतः क्रतुम् । यम् । कृपा । सूदयन्ते । इत् । मित्रम् ।

न । जने । सुधितम् । ऋतवनि ॥ ८ ॥

अद्भुतक्रतुं बहुविधप्रज्ञं यद्वा चित्रकर्माणं मित्रंन यजमानानां मित्रमिव स्थितं सुधितं  
हविर्भिः संतर्पितं यमग्निं ऋतवनि यज्ञवति जने यजमाने कृपा स्वसामर्थ्येन यज्ञेभिर्यज्ञैः सूद-  
यन्ते इत् सूदिः क्षरणकर्मा अध्वर्यादयः कामान् क्षारयन्त्येव यजमानस्य कामान्प्रापयन्ती-  
त्यर्थः । तमग्निमुपासेवध्वमित्युत्तरत्रसंबन्धः ॥ ८ ॥

अथ नवमी—

ऋतावानमृतायवोयज्ञस्यसाधनंगिरा ।

उपोऽनंजुजुषुर्नमंसस्पदे ॥ ९ ॥

ऋतवानम् । ऋतव्यवः । यज्ञस्य । साधनम् ।

गिरा । उपो इति । एनम् । जुजुषुः । नमंसः । पदे ॥ ९ ॥



ऋतायवः यज्ञकामाः हे यजमानाः ऋतावानं यज्ञवन्तं यज्ञस्यसाधनं साधनभूतमेनमग्निं  
नमसोहविषः पदे स्थाने यज्ञांगेवा गिरा स्तुतिलक्षणया वाचा उपोजुजुषुः उपासेवध्वं । तिङां-  
तिङोभवन्तीति मध्यमपुरुषस्य प्रथमपुरुषादेशः ॥ ९ ॥

अथ दशमी—

अच्छानोअङ्गिरस्तमंयज्ञासोयन्तुसंयतः ।

होतायोअस्तिविश्वायशस्तमः ॥ १० ॥ १० ॥

अच्छं । नः । अङ्गिरःस्तमम् । यज्ञासः । यन्तु । सम्ययतः ।

होता । यः । अस्ति । विश्व । आ । यशःस्तमः ॥ १० ॥ १० ॥

संयतः स्तुगादिभिः नियताः नोस्माकं यज्ञासोयज्ञाः अङ्गिरस्तमं अङ्गिरसां विशिष्टं अ-  
ग्निमच्छाभिमुख्येन च यन्तु गच्छंतु । योग्निः विश्व मनुष्येषु होता होमनिष्पादकः सन् आ सर्वतः  
यशस्तमः लुप्तमत्वर्थीयः यशस्वितमोस्ति भवति तमग्निं यन्त्वित्यन्वयः ॥ १० ॥

॥ इति षष्ठस्य द्वितीये दशमोवर्गः ॥ १० ॥

अथैकादशी—

अग्नेतवत्येअजरेन्धानासोबृहद्भाः ।

अश्वाइववृषणस्तविषीयवः ॥ ११ ॥

अग्ने । तव । त्ये । अजर । इन्धानासः । बृहत् ।

भाः । अश्वाःइव । वृषणः । तविषीयवः ॥ ११ ॥

अजर जरारहित हे अग्ने इन्धानासइन्धाना दीप्यमानाबृहत् बृहन्तोमहान्तः त्ये ते सर्वगता-  
स्तव त्वदीयाभाः भासोरश्मयोवृषणः कामानांवर्षितारः सन्तः तविषीयवः बलमाचरन्तोभव-  
न्ति । तत्रदृष्टान्तः—अश्वाइव यथा वृषणः रेतसःसेकारोश्वा बलमाचरन्तोभवन्ति तद्वत् ॥ ११ ॥

अथ द्वादशी—

सत्वंनऊर्जापतेरयिरास्वसुवीर्यम् ।

प्रावंनस्तोकेतनयेसमत्स्वा ॥ १२ ॥



सः । त्वम् । नः । ऊर्जाम् । पते । रयिम् । रास्व ।

सुहवीर्यम् । प्र । अव । नः । तोके । तनये । समत्सु । आ ॥ १२ ॥

ऊर्जामन्नानां पते स्वामिन् हे अग्ने सतथाविधस्त्वं नोस्मभ्यं सुवीर्यं शोभनवीर्योपेतं रयिं धनं रास्व देहि । नोस्माकं तोके पुत्रे तनये तनोति विस्तारयति पुत्रमिति तनयः पौत्रः तस्मिन्वर्तमानं धनं समत्सु संग्रामेषुच यत् रक्षितव्यं धनं तच्च प्राव प्रकर्षेण रक्ष । अनेन पुत्र-पौत्रप्रार्थनं करोति ॥ १२ ॥

अथ त्रयोदशी—

यद्वाउविशपतिः शितः सुप्रीतो मनुषो विशि ।

विश्वेदग्निः प्रति रक्षांसि सेधति ॥ १३ ॥

यत् । वै । ऊँ इति । विशपतिः । शितः । सुहप्रीतः ।

मनुषः । विशि । विश्वा । इत् । अग्निः । प्रति । रक्षांसि । सेधति ॥ १३ ॥

विशपतिः विशां पालयिता शितः हविर्भिस्तीक्ष्णीकृतः सोग्निः सुप्रीतः सुष्ठु प्रीतः सन् मनुषो मनुष्यस्य विशि निवेशने गृहे यद्वै यदा खलु वर्तते तदानीमग्निः विश्वेत् विश्वान्येव तस्य बाधकानि रक्षांसि प्रतिषेधति हिनस्ति । षिधुगत्यां भौवादिकः उ प्रसिद्धौ ॥ १३ ॥

अथ चतुर्दशी—

श्रुष्ट्यग्ने नवस्य मे स्तोमस्य वीरविशपते ।

निमायिनस्तपुषारक्षसो दह ॥ १४ ॥

श्रुष्टी । अग्ने । नवस्य । मे । स्तोमस्य । वीर ।

विशपते । नि । मायिनः । तपुषा । रक्षसः । दह ॥ १४ ॥

हे वीर शत्रूणां विनाशयितः वीर्यवन् विशपते विशां पालयितः हे अग्ने नवस्य इदानीं क्रियमाणत्वान्नूतनं मे मदीयं स्तोमस्य स्तोत्रशस्त्रादिकं श्रुष्टी श्रुत्वा मायिनो मायाविनोरक्षसः कर्मविघ्नकारिणो राक्षसान् तपुषा तापकेन तेजसा निदह नितरां भस्मीकुरु । श्रुष्टी स्नात्वा दय-श्वेति निपातितः वकारलोपश्छान्दसः ॥ १४ ॥



अथ पञ्चदशी—

नतस्यमाययाचनरिपुरीशीतमर्त्यः ।

योअग्रयेददाशहव्यदातिभिः ॥ १५ ॥ ११ ॥

न । तस्य । मायया । चन । रिपुः । ईशीत । मर्त्यः । यः ।

अग्रये । ददाश । हव्यदातिभिः ॥ १५ ॥ ११ ॥

मर्त्योमनुष्योरिपुः शत्रुः चनेति निपातसमुदायोप्यर्थे माययाचन माययापि तस्य जन-  
स्य नेशीत ईश्वरोनभवति । योजनः हव्यदातिभिः हविषां दातृभिः ऋत्विग्भिरग्रये ददाश  
हवींषि प्रयच्छति । तस्य रिपुर्नास्तीत्यर्थः ॥ १५ ॥

॥ इति षष्ठस्य द्वितीये एकादशोवर्गः ॥ ११ ॥

अथ षोडशी—

व्यश्वस्त्वावसुविदमुक्षण्युरंप्रीणादृषिः ।

महोरायेतमुत्वासमिधीमहि ॥ १६ ॥

विऽअश्वः । त्वा । वसुऽविदम् । उक्षण्युः । अप्रीणात् ।

ऋषिः । महः । राये । तम् । ऊँ इति । त्वा । सम् । इधीमहि ॥ १६ ॥

उक्षण्युः धनानांसेत्कारमात्मनइच्छन् यद्वा वृष्टिसेत्कारमिच्छन् व्यश्वऋषिः एतन्नामको-  
ममपिता वसुविदं वसूनां धनानां लभकं त्वा त्वामप्रीणात् धनादिप्राप्त्यर्थं हविर्भिः अतोषयत् ।  
तथा वयमपि महोमहते राये धनाय तम् तथाविधमेव त्वा त्वां समिधीमहि सम्यगाज्यादि-  
हविर्भिर्दीपयेम ॥ १६ ॥

अथ सप्तदशी—

उशनाकाव्यस्त्वानिहोतारमसादयत् ।

आयजित्वामनवेजातवैदसम् ॥ १७ ॥

उशना । काव्यः । त्वा । नि । होतारम् । असादयत् ।

आयजिम् । त्वा । मनवे । जातवैदसम् ॥ १७ ॥



हे अग्ने काव्यः कविपुत्रउशना एतन्नामकऋषिः मनवे राज्ञे तस्य गृहइत्यर्थः आयजिं  
आभिमुख्येन यष्टारं जातवेदसं जातप्रज्ञं त्वा त्वां पुनस्त्वाशब्दआदरार्थः त्वामेव होतारं होम-  
निष्पादकं न्यसादयत नितरामुपावेशयत ॥ १७ ॥

अथाष्टादशी—

विश्वेहि॒त्वा॒स॒जोष॑सो॒दे॒वासो॑दू॒तम॑क्र॒त ।  
श्रु॒ष्टी॑दे॒वप्र॑थ॒मोय॒ज्ञियो॑भुवः ॥ १८ ॥

विश्वे । हि । त्वा । स॒जोष॑सः । दे॒वासः । दू॒तम् ।  
अ॒क्र॒त । श्रु॒ष्टी । दे॒व । प्र॒थ॒मः । य॒ज्ञि॒यः । भु॒वः ॥ १८ ॥

हे अग्ने विश्वे सर्वे देवासोदेवाः सजोषसः संगताःसंतः अस्माकं हवींष्यानयतीति विचार्य  
हिरवधारणे त्वामेव दूतं हविषां वोढारं दूतमक्रताकार्षुः । ततः देव द्योतमान हे अग्ने प्रथमः  
देवानांमुख्यभूतस्त्वं श्रुष्टी श्रुष्टीति क्षिप्रनाम क्षिप्रं यज्ञियोदेवानां हविर्दातृत्वेन यज्ञार्होभूवो-  
भूयाः ॥ १८ ॥

अथैकोनविंशी—

इ॒मंघा॑वी॒रोअ॒मृतं॑दू॒तंरु॑ण्वी॒तम॑र्त्यः ।  
पा॒वकं॑रु॒ष्णव॑र्त॒निंवि॒हाय॑सम् ॥ १९ ॥

इ॒मम् । घ । वी॒रः । अ॒मृतं॑म् । दू॒तम् । रु॒ण्वी॒तम् ।  
म॑र्त्यः । पा॒व॒कम् । रु॒ष्णव॑र्त॒निम् । वि॒हा॒य॒सम् ॥ १९ ॥

अनया यजमानश्चाग्निं देवानां दूतमकार्षीदित्याह वीरः कर्मणिसमर्थः मर्त्योमनुष्योय-  
जमानः अमृतं मरणधर्मरहितं पावकं पापानांशोधकं रुष्णवर्तनिं वर्तनिमार्गः रुष्णमार्गं विहा-  
यसं विहायाइति महन्नाम गुणैस्तेजोधिकत्वेनवा महान्तमिमं घ इममेवाग्निं दूतं देवानां वोढृ-  
त्वेन दूतं रुण्वीत अकार्षीत् ॥ १९ ॥



अथ विंशी—

तं हुवेम यतस्त्रुचः सुभासं शुक्रशौचिषम् ।

विशामग्निमजरं प्रत्नमीड्यम् ॥ २० ॥ १२ ॥

तम् । हुवेम् । यतस्त्रुचः । सुभासम् । शुक्रशौचिषम् ।

विशाम् । अग्निम् । अजरम् । प्रत्नम् । ईड्यम् ॥ २० ॥ १२ ॥

यतस्त्रुचः गृहीतस्त्रुचः यद्वा तत्तत्स्थानेषु नियमितस्त्रुचोवयं सुभासं शोभनदीप्तिं शुक्रशो-  
चिषं दीपनशीलतेजस्कं विशां स्वामिनं यद्वा विशामीड्यमित्यन्वयः मनुष्याणां स्तोत-  
व्यं अजरं जरारहितं प्रत्नं पुरातनं तं तथाविधमग्निं हुवेम स्तोत्रशस्त्रादिभिराह्वयामः ॥ २० ॥

॥ इति षष्ठस्य द्वितीये द्वादशोवर्गः ॥ १२ ॥

अथैकविंशी—

यो अस्मै हव्यदातिभिराहुतिं मर्तो विधत् ।

भूरिपोषं सधत्ते वीरव्यशः ॥ २१ ॥

यः । अस्मै । हव्यदातिभिः । आहुतिम् । मर्तः ।

अविधत् । भूरि । पोषम् । सः । धत्ते । वीरवत् । यशः ॥ २१ ॥

यो मर्तो मनुष्यः हव्यदातिभिर्हविर्दातृभिर्ऋत्विग्भिरस्मै अग्नये आहुतिमविधत् विदधाति  
समनुष्यः भूरि बहु पोषं धनादिभिः पोषणं वीरवत् पुत्रपौत्रादियुक्तं यशः कीर्तिं च धत्ते धारयति  
तस्मै धनादीनि प्रयच्छतीत्यर्थः ॥ २१ ॥

अथ द्वाविंशी—

प्रथमं जातवेदसमग्निं यज्ञेषु पूर्यम् ।

प्रति सुगेति नमसा हविष्मती ॥ २२ ॥

प्रथमम् । जातवेदसम् । अग्निम् । यज्ञेषु । पूर्यम् ।

प्रति । सुक् । एति । नमसा । हविष्मती ॥ २२ ॥



प्रथमं देवानां प्रधानभूतं जातवेदसं जातप्रज्ञं पूर्वं पुरातनं एतादृशमग्निं यज्ञेषु अ-  
ग्निष्टोमादियज्ञेषु हविष्मती सोमादिहविर्युक्तास्तुक् नमसा स्तोत्रेण नमस्कारेणवा सह प्रत्येति  
अग्निं प्रतिगच्छति ॥ २२ ॥

अथ त्रयोविंशी—

आभिर्विधेम॒ अ॒ग्नये॒ ज्येष्ठा॑भिर्व्य॒श्ववत् ।  
मं॒हिष्ठा॑भिर्म॒तिभिः॑ शु॒क्रशो॑चिषे ॥ २३ ॥

आभिः । वि॒धेम॒ । अ॒ग्नये॒ । ज्येष्ठा॑भिः । व्य॒श्वव॒त् ।  
मं॒हिष्ठा॑भिः । म॒तिभिः॑ । शु॒क्रशो॑चिषे ॥ २३ ॥

विश्वमनोनामकावयं ज्येष्ठाभिः प्रशस्यतमाभिः मंहिष्ठाभिः पूज्यतमाभिः आभिः मति-  
भिः सूक्तरूपाभिः स्तुतिभिः शुक्रशोचिषे ज्वालातेजसेऽग्नये विधेम परिचरेम वयमिह व्यश्ववत्  
यथाव्यश्वोस्माकं पिताग्निं स्तुतिभिः पर्यचरत् तद्वद्वयमपि परिचरेम ॥ २३ ॥

अथ चतुर्विंशी—

नूनम॑र्च॒विहा॑यसे॒ स्तोमे॑भिः॒ स्थूर॑यूप॒वत् ।  
ऋषे॑वैय॒श्वद॑म्या॒याग्नये॑ ॥ २४ ॥

नूनम् । अ॒र्च॒ । वि॒हाय॑से । स्तोमे॑भिः । स्थूर॑यूप॒वत् ।  
ऋषे॑ । वैय॒श्व । द॑म्या॒या । अ॒ग्नये॑ ॥ २४ ॥

वैयश्व व्यश्वस्यपुत्र हे विश्वमनोनामकऋषे विहायसे महते दम्याय दमे गृहे अरणीभि-  
र्मथ्यमानत्वेन भवाय यद्वा यजमानगृहाणां बाधपरिहारेण हितायाग्नये नूनं संप्रति स्तोमेभिः  
त्रिवृत्पञ्चदशादिलक्षणैः स्तोमैः अर्च स्तुहि । तत्रदृष्टान्तः—स्थूरयूपवत् यथा स्थूरयूपोनामर्षिरे-  
नमग्निमानर्च तद्वदर्चेत्यर्थः ॥ २४ ॥

अथ पंचविंशी—

अति॑थि॒मानु॑षाणां॒ सूनु॑वन॒स्पती॑नाम् ।  
वि॒प्राअ॒ग्निम॑वसे॒ प्रत्न॑मीळते ॥ २५ ॥ १३ ॥



अतिथिम् । मानुषाणाम् । सूनुम् । वनस्पतीनाम् ।

विप्राः । अग्निम् । अवसे । प्रत्नम् । ईळते ॥ २५ ॥ १३ ॥

विप्रामेधाविनोयजमानाः मानुषाणां मनुष्याणां अतिथिं अतिथिवत्पूज्यं वनस्पतीनां सूनुं वनस्पतिरूपाभिर्वारणीभिः जायमानत्वेन तेषां सूनुं प्रत्नं पुरातनमेवंविधमग्निं अवसे कर्मरक्षणाय ईळते स्तुतिभिः स्तुवन्ति ॥ २५॥

॥ इति षष्ठस्य द्वितीये त्रयोदशोवर्गः ॥ १३ ॥

अथ षड्विंशी—

महोविश्वोऽभिषतोऽभिहव्यानिमानुषा ।

अग्नेनिषत्सिनमसाधिबर्हिषि ॥ २६ ॥

महः । विश्वान् । अग्नि । सतः । अग्नि । हव्यानि । मानुषा ।

अग्ने । नि । सत्सि । नमसा । अधि । बर्हिषि ॥ २६ ॥

हे अग्ने महः कर्मकर्तृत्वेन महतः विश्वान् सर्वान् सतः स्तोत्रकरणार्थं वर्तमानान् स्तोतृनभि अभितः त्वं नमसा स्तुत्यतया बर्हिष्यधि निषत्सि निषीद । तथा मानुषा मानुषाणां मनुष्यसंबन्धीनि हव्यानि हवींष्यभि अभितः तानि स्वीकर्तुं निषीद ॥ २६ ॥

अथ सप्तविंशी—

वंस्वानोवार्यापुरुवंस्वरायःपुरुस्पृहः ।

सुवीर्यस्यप्रजावतोयशस्वतः ॥ २७ ॥

वंस्व । नः । वार्या । पुरु । वंस्व । रायः । पुरुस्पृहः ।

सुवीर्यस्य । प्रजावतः । यशस्वतः ॥ २७ ॥

हे अग्ने वार्याणि वरणीयानि पुरु पुरूणि बहूनि गवादीनि नोस्मभ्यं वंस्व प्रयच्छ । तथा पुरुस्पृहः पुरुभिर्बहुभिः स्पृहणीयं रायोधनं किं विशिष्टं सुवीर्यस्य शोभनवीर्योपेतं प्रजावतः पुत्रपौत्रादिसहितं यशस्वतः कीर्तिमच्च धनं नोस्मभ्यं वंस्व प्रयच्छ ॥ २७॥



अथाष्टाविंशी—

त्वं वरो सुषाम्णे अग्ने जनाय चोदय ।

सदा वसो रातिं यविष्ठ शश्वते ॥ २८ ॥

त्वम् । वरो इति । सुऽसाम्ने । अग्ने । जनाय । चोदय ।

सदा । वसो इति । रातिम् । यविष्ठ । शश्वते ॥ २८ ॥

वरो सर्वैर्वरणीय वसो शत्रूणां वासयितः यविष्ठ पुनःपुनर्जायमानत्वेन युवतम हे अग्ने त्वं सुषाम्णे सुसाम्ने सुषामादित्वात् षत्वं त्वत्प्रसादात् शोभनसामवते शश्वते बहवे जनाय प्रादुर्भूताय स्तोतृणां सदा सर्वदा रातिं धनादिकं चोदय प्रेरय ॥ २८ ॥

अथैकोनत्रिंशी—

त्वं हि सुप्रतूरसित्वं नो गोमतीरिषः ।

महोरायः सातिमग्ने अपावृधि ॥ २९ ॥

त्वम् । हि । सुऽप्रतूः । असि । त्वम् । नः । गोऽमतीः ।

इषः । महः । रायः । सातिम् । अग्ने । अप । वृधि ॥ २९ ॥

हे अग्ने त्वं हिरवधारणे त्वमेव सुप्रतूः स्तोतृणां धनादिकं सुष्ठु प्रदातासि प्रयच्छसी-  
त्यर्थः । अतएव गोमतीः पश्वादियुक्तानि इषोन्नानि महोमहतोरायोधनस्य मध्ये सातिं दे-  
यं धनं च नः स्तोतृणामस्माकं अपावृधि अपावृणु प्रयच्छेत्यर्थः ॥ २९ ॥

अथ त्रिंशी—

अग्ने त्वं यशा अस्या मित्रावरुणावहा ।

ऋतावाना सम्राजा पूतदक्षसा ॥ ३० ॥ १४ ॥

अग्ने । त्वम् । यशाः । असि । आ । मित्रावरुणा ।

वह । ऋतवाना । सम्राजा । पूतदक्षसा ॥ ३० ॥ १४ ॥

हे अग्ने त्वं यशाः लुप्तमत्वर्थीयः देवानां मध्ये यशस्वी असि भवसि अतएव त्वं ऋ-  
तावाना ऋतावानौ सत्यवन्तौ यज्ञवन्तौवा सम्राजा सम्राजौ सम्यग्राजमानौ पूतदक्षसा पूतद-



क्षसौ दक्षइतिबलनाम शुद्धबलौ मित्रावरुणौ अस्मिन्कर्मण्यावह आह्वय । प्रायेण कर्मण्यग्ने-  
र्मित्रावरुणसहितत्वमस्तीति सूचयति ॥ ३० ॥

॥ इति षष्ठस्य द्वितीये चतुर्दशोवर्गः ॥ १४ ॥

सखायआशिषामहीति त्रिंशदृचं चतुर्थं सूक्तं अत्रेयमनुक्रमणिका—सखायस्तृचोन्त्यः सौ-  
षाम्णस्य वरोर्दानस्तुतिः अन्त्यानुष्टुबिति । व्यश्वपुत्रोवैयश्वनामऋषिः औष्णिहं हेत्युक्तत्वादेतदा-  
दीनि त्रीणिसूक्तानि उष्णिक्छंदस्कानि अनुक्तत्वादिन्द्रोदेवता अन्त्यासु तिसृषु सुषामाख्यस्य  
राज्ञः पुत्रस्य वरुनाम्नोराज्ञो दानं स्तूयते अतस्तास्तद्देवताकाः । महाव्रते निष्केवल्ये औष्णि-  
हतृचाशीतावेतत्सूक्तम् तथैव पञ्चमारण्यके शौनकेनस्तूयते—सखायआशिषामहियएकइद्विद-  
यतइति । दशमेहनि मरुत्वतीयशस्त्रे सखायइतितिस्रऋचः सूच्यतेच—सखायआशिषामहीति  
तिस्रउष्णिहइति ।

तस्मिन्सूक्ते प्रथमा—

सखाय॑आशिषामहि॒ब्रह्मेन्द्रा॑यव॒ज्रिणे॑ ।

स्तु॒ष ऊ॒षुवो॒नृत॑मायधृ॒ष्णवे॑ ॥ १ ॥

सखा॑यः । आ । शि॒षा॒म॒हि । ब्रह्म॑ । इन्द्रा॑य । व॒ज्रिणे॑ ।

स्तु॒षे । ऊँ इति॑ । सु । वः । नृ॒त॒माय॑ । धृ॒ष्णवे॑ ॥ १ ॥

सखायः मित्रभूता हे ऋविजः वज्रिणे वज्रहस्तायेन्द्राय ब्रह्म कर्तव्यमेतत्सूक्तरूपं स्तो-  
त्रमाशिषामहि वयमाशास्मः शासु अनुशिष्टौ लुङि च्लेरङादेशः इत्वषत्वे व्यत्ययेनात्मनेपदम् ।  
तत्र वः सर्वेषामेव युष्माकं अर्थाय नृतमाय सर्वेषां नेतृतमाय यद्वा संग्रामेषु आयुधादीनां ने-  
तृतमाय धृष्णवे शत्रूणां धर्षणशीलाय तस्माइन्द्राय अहमेव सु सुष्ठु स्तुषे स्तौमि ॥ १ ॥

अथ द्वितीया—

शव॑सा॒ह्यसि॒श्रुतो॑रु॒त्रह॑त्येन॒वृत्र॑हा ।

म॒धैर्म॒घो नो॒अति॑शूर॒दाश॑सि ॥ २ ॥



शवसा । हि । असि । श्रुतः । वृत्रहृत्येन । वृत्रहा । मघैः ।  
मघोनः । अति । शूर । दाशसि ॥ २ ॥

हे इन्द्र त्वं शवसा बलेन श्रुतः प्रसिद्धोसि भवसि हिप्रसिद्धौ । तदेवाह वृत्रहृत्येन वृत्रा-  
सुरहननेन वृत्रहा वृत्रहन्तेति प्रसिद्धोभवसि । शूर शौर्यवान् हे इन्द्र मघोनोमघवतोधनवतःपु-  
रुषान्मघैः त्वदीयैर्धनैरति अतिक्रम्य दाशसि स्तोतृभ्योस्मभ्यं प्रयच्छसि ॥ २ ॥

अथ तृतीया—

सन्ःस्तवान्आभररयिंचित्रश्रवस्तमम् ।  
निरेकेचिद्योहरिवोवसुर्दुदिः ॥ ३ ॥

सः । नः । स्तवानः । आ । भर । रयिम् । चित्रश्रवःस्तमम् । निरेके ।  
चित् । यः । हरिष्वः । वसुः । दुदिः ॥ ३ ॥

हे इन्द्र सतथाविधस्त्वं स्तवानः अस्माभिः स्तूयमानः सन् चित्रश्रवस्तमं अतिशयेन  
नानाविधानोपेतं रयिं पुत्रं धनं वा नोस्मभ्यमाभर आसंपादय देहीत्यर्थः । हरिवः हरी अश्वौ  
तद्वन् हे इन्द्र यस्त्वं निरेकेचित् निर्गमनएव वसुः शत्रूणां वासयिताभवसि तवायुधनिर्गमनादेव  
शत्रवः पलायन्ते खलु । किञ्च त्वं ददिर्धनानां दाता भवसि ॥ ३ ॥

अथ चतुर्थी—

आनिरेकमुतप्रियमिन्द्रदर्षिजनानाम् ।  
धृषताधृष्णोस्तवमानआभर ॥ ४ ॥

आ । निरेकम् । उत । प्रियम् । इन्द्र । दर्षि । जनानाम् ।  
धृषता । धृष्णो इति । स्तवमानः । आ । भर ॥ ४ ॥

हे इन्द्र उतापिच प्रियं प्रीणनात् प्रियतमं निरेकं धनं भवति विरेचनान्निर्गमनाद्वेति त-  
द्धनं जनानां स्तोतृणामस्माकं आदर्षि आविदारय विवृतं कुरु । हृ विदारणे छांदसोविकरण-  
स्य लुक् । विवृत्यच धृष्णो शत्रूणां धर्षणशील हे इन्द्र स्तवानः स्तोतृभिरस्माभिः स्तूयमानः  
सन् धृषता धृष्टेन मनसा सह आभर तद्धनमस्मभ्यं देहि ॥ ४ ॥



अथ पंचमी—

नतेसव्यं न दक्षिणं हस्तं वरन्त आमुः ।

न परिबाधो हरिवोगविष्टिषु ॥ ५ ॥ १५ ॥

न । ते । सव्यम् । न । दक्षिणम् । हस्तम् । वरन्ते । आमुः ।

न । परिबाधः । हरिवः । गोविष्टिषु ॥ ५ ॥ १५ ॥

हे हरिवोश्ववन्निन्द्र आमुः संग्रामे आभिमुख्येन कर्तारः प्रतियोद्धारो गविष्टिषु पणिभि-  
रपहतानामंगिरसांगवामन्वेषणेषु ते तव सव्यं हस्तं न वरन्ते न निवारयन्ति तेषामायुधादिभिर्न  
निवार्यत इत्यर्थः । तथा दक्षिणं हस्तं च न निवारयन्ति । किंच परिबाधः परितो बाधमानाः वृत्रा-  
दयोसुराश्च तव सव्यदक्षिणहस्तौ न निवारयन्ति संग्रामेषु त्वया सर्वे शत्रवः छिन्नहस्ताः सर्व-  
तो गच्छन्तु त्वंतु तैरबाधितो वर्तस इत्यर्थः ॥ ५ ॥

॥ इति षष्ठस्य द्वितीये पञ्चदशोवर्गः ॥ १५ ॥

अथ षष्ठी—

आत्वा गोभिरिव ब्रजं गीर्भिर्ऋणोम्यद्रिवः ।

आस्माकामं जरितुरामनःपृण ॥ ६ ॥

आ । त्वा । गोभिः इव । ब्रजम् । गीः भिः । ऋणोमि ।

अद्रिवः । आ । स्म । कामम् । जरितुः । आ । मनः । पृण ॥ ६ ॥

हे अद्रिवः वज्रवन्निन्द्र गीर्भिः स्तुतिलक्षणाभिर्वाग्भिः त्वा त्वां आऋणोमि प्रामोमि । ऋणु  
गतौ तनादिः । तत्र दृष्टान्तः—गोभिरिव यथा गोपालो गोभिर्ब्रजं गोष्ठं गच्छति तद्वत्त्वां स्तुतिभिः  
प्रामोमीत्यर्थः । ततस्त्वं जरितुः स्तोतुर्मम कामं धनादिविषयं आपृण आपूरय तथा मदीयं म-  
नोमानसं धनादिभिः प्रदानेनापूरय ॥ ६ ॥

अथ सप्तमी—

विश्वानि विश्वमनसो धियानो वृत्रहन्तम ।

उग्रं प्रणेतरधिपूर्वसो गहि ॥ ७ ॥



विश्वानि । विश्वमनसः । धिया । नः । वृत्रहन्तम् । उग्र ।  
प्रनेतरिति प्रनेतः । अधि । सु । वसो इति । गृहि ॥ ७ ॥

हे वृत्रहन्तम् अतिशयेन वृत्रासुरस्योपद्रवाणांवा हन्तः । नाद्घस्येति तमपोनुडागमः । कीदृश-  
उग्र उदूर्णबल प्रनेतः स्तोत्राणां प्रकर्षेण धनादेर्नेतः । आमंत्रितइति उग्रेत्यस्याविद्यमानवद्भावप्र-  
तिषेधः । तथाविध वसो शत्रूणां वासयितरिन्द्र नः पूजायां बहुवचनं विश्वमनसएतन्नाम्नोमम  
विश्वानि सर्वाणि स्तोत्राणि कर्माणि वा धिया मनसा सु सुष्ठु अधिगृहिअधिगच्छ स्तुत्यतया  
यष्टव्यतया वा मनोवेगेन गच्छेत्यर्थः । गमेलोऽति छान्दसः शपोलुक् हेर्ङिद्वद्भावादनुदात्तोपदेशो-  
त्यनुनासिकलोपः ॥ ७ ॥

अथाष्टमी—

वयं ते अस्य वृत्रहन्विद्यामंशूरनव्यसः ।  
वसोः स्पर्हस्य पुरुहूत राधसः ॥ ८ ॥

वयम् । ते । अस्य । वृत्रहन् । विद्यामं । शूर । नव्यसः ।  
वसोः । स्पर्हस्य । पुरुहूत । राधसः ॥ ८ ॥

हे वृत्रहन् वृत्रस्यहन्तः शूर बलवन्पुरुहूत पुरुभिर्बहुभिराह्वातव्येन्द्र नव्यसः नवीयसः ईय-  
सुनईकालोपश्छांदसः नवतरं स्पर्हस्य स्पृहणीयं राधसः राधसाध संसिद्धौ शर्मादेः संसाधकं ते  
तव त्वदीयं अस्य वसोः क्रियाग्रहणं कर्तव्यमिति वसोः सम्प्रदानसंज्ञा चतुर्थ्यर्थे बहुलं छंदसी-  
ति वसोः षष्ठी त्वदीयमिदं परिदृश्यमानं धनं वयं विद्याम लभेमहि । विदूलाभे आदादिकः छां-  
दसोविकरणस्यलुक् ॥ ८ ॥

अथ नवमी—

इन्द्र यथा ह्यस्ति ते परीतं नृतोशवः ।  
अमृक्त्तारातिः पुरुहूतदाशुषे ॥ ९ ॥

इन्द्र । यथा । हि । अस्ति । ते । अपरिदृश्यतम् । नृतो इति ।  
शवः । अमृक्त्ता । रातिः । पुरुहूत । दाशुषे ॥ ९ ॥



हे नृतो सर्वस्यांतर्यामितया नर्तयितरिन्द्र ते त्वदीयं शवोबलं यथा अपरीतमस्ति शत्रु-  
भिरपरिगतमव्याप्तंभवति हिमसिद्धौ । तथा हे पुरुहूत पुरुभिर्बहुभिराहूतेन्द्र दाशुषे हविर्दत्तवते  
यजमानाय रातिः धनादिदानममृक्ता शत्रुभिरहिंसितं भवति त्वत्तो लब्धं यजमानस्य धनं शत्रु-  
बोनहिंसन्ति । यथा त्वदीयबलस्य रक्षकः एवं तस्य धनस्यापि रक्षकइत्यर्थः ॥ ९ ॥

अथ दशमी—

आवृषस्वमहामहमहेनृतमराधसे ।

दृह्यश्चिद्दृह्यमघवन्मघत्तये ॥ १० ॥ १६ ॥

आ । वृषस्व । महाऽमह । महे । नृतम । राधसे ।

दृह्यः । चित् । दृह्य । मघऽवन् । मघत्तये ॥ १० ॥ १६ ॥

हे महामह अतिशयेन सर्वैः पूजनीय नृतम नेतृतमेन्द्र महे महते राधसे शत्रुधनानां सं-  
साधकाय बलार्थं आवृषस्व स्वोदरमासिश्च सोमं पिबेत्यर्थः । हे मघवन् धनवन्निन्द्र सोमपानेन  
मत्तःसन् दृह्यश्चित् दृह्यानि परैः अबाधितान्यपि शत्रुपुराणि मघत्तये मघानां धनानां लाभाय  
दृह्य जिघांस विदारयेत्यर्थः ॥ १० ॥

॥ इति षष्ठस्य द्वितीये षोडशोवर्गः ॥ १६ ॥

अथैकादशी—

नूअन्यत्राचिदद्रिवस्त्वंनोजग्मुराशसः ।

मघवञ्छग्धितवतन्नऊतिभिः ॥ ११ ॥

नू । अन्यत्र । चित् । अद्रिऽवः । त्वत् । नः । जग्मुः । आऽशसः ।

मघऽवन् । शग्धि । तव । तत् । नः । ऊतिऽभिः ॥ ११ ॥

हे अद्रिवः वज्रवन्निन्द्र त्वं धनवान् दाताचेत्यपरिज्ञाय नोस्मदीयानि आशसः आशंस-  
नान्यभिलाषाः त्वत् त्वत्तो अन्यत्र देवादौ नूचित् पुरा जग्मुः अगच्छन् तत्र फलं नालभन्त । इदानीं  
त्वं धनवान् त्वं दानशीलइत्यस्माभिर्ज्ञातिं अतएव हे मघवन् धनवन् इन्द्र तव त्वदीयं तच्छ-  
त्रुपुरविदारणलब्धं धनं ऊतिभिः तद्रक्षणैः नोस्मभ्यं शग्धि देहि शग्धीति दानकर्मा शक्नोतेर्लो-  
टि छान्दसोविकरणस्यलुक् ॥ ११ ॥



अथ द्वादशी—

न॒ह्य॑ अ॒ङ्ग॒नृ॒तो॒ त्वद॒न्यं वि॒न्दामि॒ राध॑से ।  
रा॒ये द्यु॒म्नाय॑ श॒वसे॑ च गिर्व॒णः ॥ १२ ॥

न॒हि । अ॒ङ्ग । नृ॒तो इति॑ । त्वत् । अ॒न्यम् । वि॒न्दामि॑ ।  
राध॑से । रा॒ये । द्यु॒म्नाय॑ । श॒वसे॑ । च । गिर्व॒णः ॥ १२ ॥

हे नृतो नर्तयितः गिर्वणः गीर्भिः स्तुतिभिः वननीय संभजनीयेन्द्र राधसे बलसंसाध-  
कायान्नाय राये धनाय द्युम्नाय द्योतमानाय यशसे शवसे वर्धकाय बलाय च त्वत्त्वत्तोऽन्यं न-  
हि विन्दामि न लभे । अंगं प्रसिद्धौ ॥ १२ ॥

अथ त्रयोदशी—

ए॒न्दुमिन्द्रा॑यसिञ्च॒त॒ पिबा॑तिसो॒म्यं मधु॑ ।  
प्र॒राध॑साचोद॒याते॒ महि॑त्व॒ना ॥ १३ ॥

आ । इ॒न्दुम् । इन्द्रा॑य । सि॒ञ्च॒त॒ । पिबा॑ति । सो॒म्यम् । मधु॑ ।  
प्र । राध॑सा । चो॒द॒या॒ते॒ । म॒हि॒त्व॒ना ॥ १३ ॥

हे ऋत्विजः इन्दुं स्यन्दनशीलं सोमं इन्द्राय इन्द्रार्थमासिञ्चत आश्रयणद्रव्येण सेचनं कुरुत  
अभिषुतेत्यर्थः । ततः सोम्यं सोममयं मधु मधुकरं सोमरसं पिबाति पिबतु पीत्वा च सइन्द्रः म-  
हित्वना स्वमहत्त्वेनैव राधसा अन्नेन सह धनादिकं स्तोतृभ्यः प्रचोदयाते प्रकर्षेण चोदयति ।  
यद्वा यजमानः महित्वना इन्द्राय प्रदीयमानत्वादस्य महत्वं महत्वयुक्तेन राधसान्नेन सह  
स्तोतृन्प्रचोदयति इन्द्राय हविर्दत्तेति स्तोतृन् प्रेरयतीत्यर्थः ॥ १३ ॥

अथ चतुर्दशी—

उपो॒हरी॑णां पति॒दक्षं॑ पृ॒ञ्चन्त॑मब्र॒वम् ।  
नूनं॑ श्रु॒धिस्तु॒वतो॒ अ॒श्व्यस्य॑ ॥ १४ ॥

उपो॒ इति॑ । हरी॑णाम् । पति॑म् । दक्षं॑ । पृ॒ञ्चन्त॑म् । अ॒ब्र॒वम् ।  
नूनम् । श्रु॒धि । स्तु॒वतः॑ । अ॒श्व्यस्य॑ ॥ १४ ॥



हरीणां हरितवर्णानामश्वानां पतिं पालयितारं दक्षं वर्धकं स्वबलं पृचन्तं पृचीसंपर्के म-  
रुसु योजयन्तम् यद्वा शत्रुषु स्वबलमायुधादिभिः संपर्चयन्तमेतादृशमिन्द्रं त्वामुपो अब्रवं विश्व-  
मना अहं स्तोत्रं करवाणि । अश्वस्य व्यश्वोनामर्षिः अश्वशब्देनोच्यते तस्य पुत्रस्य स्तुवतः  
स्तोत्रं कुर्वतोमम संबन्धिनीं त्वद्विषयां स्तुतिं नूनं सम्प्रति श्रुधि शृणु ॥ १४ ॥

अथ पञ्चदशी—

न॒ह्य॑इ॒न्द्रपु॒राच॒नज॒ज्ञे॒वीरि॒तर॑स्त्वत् ।

नकी॑रा॒यानै॒वथा॒नभ॒न्दना॑ ॥ १५ ॥ १७

न॒हि । अ॒ङ्ग । पु॒रा । च॒न । ज॒ज्ञे । वी॒र॒ह॒तरः॑ । त्वत् ।

नकिः॑ । रा॒या । न । ए॒व॒था । न । भ॒न्दना॑ ॥ १५ ॥ १७ ॥

हे इन्द्र त्वत् त्वत्तः पुरा पूर्वं वीरतरः सामर्थ्यवान्कश्चिन्नहि जज्ञे न जातः खलु । अंग  
प्रसिद्धौ । त्वमेव सामर्थ्यवान् जातइत्यर्थः । किञ्च त्वत्तोपि राया धनेन समर्थो न किर्नकश्चिद-  
स्ति । तथा एवथा शत्रुपुराणि संग्रामं वा प्रतिगमनेन त्वत्तोधिकोनजातः । यद्वा एवथा अवर-  
क्षणादिषु अकारस्य एकारश्छान्दसः औणादिकोथप्रत्ययः शरणागतानां स्तोतृणां चावनेन  
त्वत्तोधिकोनास्ति । किञ्च भन्दना भन्दतिः स्तुतिकर्मा स्तुत्याच त्वदधिकोनजातः धनवान्रक्षकः  
स्तुत्यश्च त्वत्तोन्वोनजज्ञइति ॥ १५ ॥

॥ इति षष्ठस्य द्वितीये सप्तदशोवर्गः ॥ १७ ॥

एदुमध्वइति तृचः पूर्वोक्तेब्राह्मणाच्छंसिशस्त्रे वैकल्पिकोनुरूपः सूत्रितंच—एदुमध्वोमदि-  
न्तरमेतोन्विन्द्रंस्तवामसखायइति ।

सूक्ते षोडशी—

ए॒दुम॒ध्वो॑म॒दिन्त॑रं॒सि॒श्रवा॑ध्व॒र्यो॒अ॒न्ध॒सः॑ ।

ए॒वा॒हि॒वी॒रः॑स्त्व॒व॒ते॒स॒दा॒वृ॒धः॑ ॥ १६ ॥

आ । इत् । ऊँ इति । मध्वः । म॒दि॒नृ॒ह॒तरम् । सि॒श्र । वा ।

अ॒ध्व॒र्यो॑ इति । अ॒न्ध॒सः । ए॒व । हि । वी॒रः । स्त्व॒व॒ते । स॒दा॒वृ॒धः ॥ १६ ॥



हे अध्वर्यो अध्वरस्यनेतृ ऋत्विक् मध्वोमदकरस्यान्धसः सोमलक्षणस्यान्नस्य मदिन्तरं  
अत्यर्थं मादयितृ तमं सोमरसमेव आसिञ्च इन्द्रार्थं । अयमेवेन्द्रः स्तवते हि स्तोत्रशस्त्रादिभिः  
स्तूयते खलु । कीदृशः वीरः विक्रान्तः सदावृधः सर्वदावर्धमानः स्तुतायेन्द्राय सोमोदातव्यः त-  
स्मादासिञ्चेति समन्वयः ॥ १६ ॥

अथ सप्तदशी—

इन्द्रं स्थातर्हरीणां न किंष्टे पूर्व्यस्तुतिम् ।  
उदानं शशवंसानभन्दनां ॥ १७ ॥

इन्द्रं । स्थातः । हरीणाम् । न किं । ते । पूर्व्यस्तुतिम् ।  
उत् । आनंश । शवंसा । न । भन्दनां ॥ १७ ॥

हे हरीणां स्थातः अश्वानामधिष्ठातरिन्द्र ते त्वदीयां पूर्व्यस्तुतिं पूर्वैर्ऋषिभिः कृतां स्तुति-  
मुपलक्षणं इदानीं तनैः क्रियमाणामपि स्तुतिं न किं न कश्चित् शवसा बलेन उदानं श व्याप्नोति । अ-  
शूव्याप्तौ लिटि अश्नोति श्वेति नुट् छान्दसआगमः कश्चिन्नातिक्रामतीत्यर्थः । किञ्च भन्दना सर्वैः  
प्रार्थनीयत्वात् पूजनीयेन धनेन स्तुत्यावा त्वदीयां स्तुतिं न कश्चिदतिक्रामति त्वत्तोबलवान्धनी  
स्तुत्योवान्यो नास्तीत्यर्थः ॥ १७ ॥

अथाष्टादशी—

तं वो वाजानां पतिमहूमहि श्रवस्य वः ।  
अप्रायुभिर्यज्ञेभिर्वा वृधेन्यम् ॥ १८ ॥

तम् । वः । वाजानाम् । पतिम् । अहूमहि । श्रवस्य वः ।  
अप्रायुभिः । यज्ञेभिः । वृधेन्यम् ॥ १८ ॥

अप्रायुभिः कर्मसु अप्रमाद्यन्मनुष्ययुक्तैः अथवा अप्रमत्ता एकत्र स्थित्वैव कर्म कुर्वन्ति क-  
र्मप्रारब्धनान्यं देशं गच्छन्तीत्यर्थः एवं विधमनुष्ययुक्तैर्यज्ञेभिर्यज्ञैः एतादृशमनुष्यैर्यज्ञैर्वा वावृधेन्यं  
वर्धनीयं वाजानामन्नानां पतिं स्वामिनं वः यष्टू यष्टव्यसंबन्धेन युष्मदीयं तं तादृशमिन्द्रं श्रवस्य-  
वः वयमन्नकामाः सन्तः अहूमहि आह्वयामः । ह्वयतेर्लुङि बहुलं छन्दसीति संप्रसारणम् ॥ १८ ॥



पूर्वोक्तएव शस्त्रे एतोन्विन्द्रमित्येतौतृचौ वैकल्पिकौस्तोत्रियानुरूपौ सूत्रितश्च—एतोन्वि-  
न्द्रंस्तवामसखायःस्तुहीन्द्रं व्यश्ववदिति ।

तयोः प्रथमा सूक्ते एकोनविंशी—

एतोन्विन्द्रंस्तवामसखायःस्तोम्यंनरम् ।

कृष्टीर्योविश्वाअभ्यस्त्येकइत् ॥ १९ ॥

एतो इति । नु । इन्द्रम् । स्तवाम । सखायः । स्तोम्यम् ।

नरम् । कृष्टीः । यः । विश्वाः । अभि । अस्ति । एकः । इत् ॥ १९ ॥

हे सखायः समानख्याना मित्रभूतावा हे ऋत्विजः नु क्षिप्रं एतो आगच्छतैव । किमर्थं  
तदाह स्तोम्यं स्तोमार्हं नरं सर्वस्यनेतारं तमिन्द्रं स्तवाम स्तोत्रं करवाम । यइन्द्रः एकइत् एको-  
सहायएवसन् विश्वाः सर्वाः कृष्टीः शत्रुसेनाः अभ्यस्ति अभिभवति तं स्तवामेतिशेषः ॥ १९ ॥

अथ विंशी—

अगोरुधायगविषेद्युक्षायदस्म्यंवचः ।

घृतात्स्वादीयोमधुनश्चवोचत ॥ २० ॥ १८ ॥

अगोऽरुधाय । गोऽइषे । द्युक्षाय । दस्म्यम् । वचः । घृतात् ।

स्वादीयः । मधुनः । च । वोचत ॥ २० ॥ १८ ॥

हे ऋत्विजः अगोरुधाय गाःस्तुतीरुणद्धीति गोरुधः नगोरुध अगोरुधः तान् अविनाशयति  
आदरेण शृणोतीत्यर्थः तादृशाय अतएव गविषे स्तोत्राणीच्छते द्युक्षाय दीप्यमानायेन्द्राय दस्म्यं  
दर्शनीयं घृतात्स्वादुतराद्वाज्यान्मधुनश्च स्वादीयः अतिशयेन स्वादुभूतं वचः स्तोत्ररूपं वाक्यं  
वोचत ब्रूत ऋत्विग्भ्यः कृतंकर्म यजमानोपि कृतवान् भवतीति यदिदमिन्द्रविषयंवचः घृतान्म-  
धुनश्च स्वादुतरं भवत्वित्याशास्ते । तदाह भगवानाश्वलायनः—वचएवमइदं घृताच्चमधुनश्चस्वा-  
दीयोस्तिप्रीतिःस्वादीयोस्त्वित्येवतदाहेति ॥ २० ॥

॥ इति षष्ठस्य द्वितीयेष्टादशोवर्गः ॥ १८ ॥



अथैकविंशी—

यस्यामि॑तानि॒वीर्या॑ऽन॒राधः॑पर्येतवे ।  
ज्योति॑र्नवि॒श्वम॒भ्यस्ति॒दक्षि॑णा ॥ २१ ॥

यस्य॑ । अमि॑तानि । वी॒र्या । न । राधः॑ । परि॑दृष्टवे ।  
ज्योतिः॑ । न । वि॒श्वम् । अ॒भि । अस्ति॑ । दक्षि॑णा ॥ २१ ॥

यस्येन्द्रस्य वीर्या वीर्याणि वृत्रहननादिलक्षणानि सामर्थ्यानि अमितानि अस्य इय-  
न्ति सामर्थ्यानि नान्यानीति परिमितानि नभवन्ति । यद्वा मीञ् हिंसायां छान्दसोह्रस्वः शत्रु-  
भिरहिंसितानि भवन्ति । तथा यस्येन्द्रस्य राधोधनं न पर्येतवे शत्रुभिः परिगंतुं प्राप्तुं शक्यं न  
भवति । अतएवास्यदक्षिणा धनं दानमभ्यस्ति विश्वं सर्वं स्तोतृजनं अभिभवति । तत्रदृष्टान्तः—  
ज्योतिर्न ज्योतिषामयनत्वात्ज्योतिरन्तरिक्षं यथान्तरिक्षं सर्वलोकं पिधाय तिष्ठति तद्वत् स्तो-  
तृजनं धनदानेन पिधत्तइत्यर्थः । यद्वा येन दत्तं धनं सर्वं शत्रुजनमभिभवति येनदत्तं धनमा-  
दायासतः शत्रूनभिभवतीत्यर्थः ॥ २१ ॥

अथ द्वाविंशी—

स्तु॒हीन्द्रै॑व्य॒श्वव॑द॒नूर्मि॑वा॒जिनं॒यम॑म् ।  
अ॒र्यो॒गयं॑म॒हमा॑नं॒विदा॒शुषे॑ ॥ २२ ॥

स्तु॒हि । इन्द्रै॑म् । व्य॒श्वव॑त् । अ॒नूर्मि॑म् । वा॒जिनं॑म् । यम॑म् ।  
अ॒र्यः । गयं॑म् । म॒हमा॑नम् । वि । दा॒शुषे॑ ॥ २२ ॥

हे विश्वमनः अनूर्मि ऊर्मिर्हिंसाकर्मा कैश्चिदप्यहिंस्यं अथवा शत्रुभिरगंतव्यं अतएव  
वाजिनं बलवन्तं यमं स्तोतृभिः सुनियतमेतादृशमिन्द्रं स्तुहि । स्तोत्रेदृष्टान्तः—व्यश्ववत् यथा  
व्यश्वोविश्वमनसः पिता इन्द्रमस्तौ तद्वत् स्तुहीत्यर्थः । स्तुतश्चेत् अर्यः स्वामीन्द्रः दाशुषे ह-  
विर्दत्तवते यजमानाय मंहमानं पूज्यमानं गयं धनं यद्वा देवानां पूजायै गयं गृहं । गृहमस्तिचेत्  
देवाहविर्भिः पूज्यन्ते तादृशं गृहं वितरति तस्मात् त्वं धनगृहलाभाय स्तुहीत्यर्थः ॥ २२ ॥



अथ त्रयोविंशी—

ए॒वानू॒नमु॒प॒स्तुहि॒वैय॑श्व॒दश॒म॒न॒वम् ।

सु॒वि॒द्वांसं॒च॒र्क॒त्यं॒च॒रणी॑नाम् ॥ २३ ॥

ए॒व । नू॒नम् । उ॒प॒ । स्तु॒हि । वैय॑श्व । द॒श॒मम् । न॒वम् ।

सु॒वि॒द्वांसम् । च॒र्क॒त्यम् । च॒रणी॑नाम् ॥ २३ ॥

हे वैयश्व व्यश्वस्यपुत्र विश्वमनः चर्षणीनां मनुष्याणां देहेस्थितानां नवानां प्राणानां दशमं दशसंख्यापूरकं । तत्रमन्त्रः—नववै पुरुषेप्राणामनुष्येषुर्वतमाना इन्द्रस्तेषां दशधाभवतींद्र-स्यात्मानं दशधाचरन्तमिति । एतादृशं अतएव नवं स्तुत्यं सुविद्वांसं अंतर्यामित्वात् सुष्ठु सर्वं जानन्तं चर्कृत्यं भूयोभूयः कार्येषु सर्वैर्नमस्कृतव्यमेवंविधमिन्द्रं एव नूनमिदानीमुपस्तुहि समीपेस्तुहि

॥ २३ ॥

अथ चतुर्विंशी—

वे॒त्था॒हि॒निर्ऋ॑तीनां॒वज्र॑हस्त॒परि॒वृ॒जम् ।

अ॒ह॒र॒हः॒शु॒न्ध्युः॒परि॒पदा॑मिव ॥ २४ ॥

वे॒त्थ॑ । हि॒ । निः॒ऋ॑तीनाम् । वज्र॑हस्त । प॒रि॒वृ॒जम् ।

अ॒हः॑हः । शु॒न्ध्युः । प॒रि॒पदा॑मिव ॥ २४ ॥

इदानीमृषिरिन्द्रं संबोध्य आह हे वज्रहस्त वज्रयुक्तहस्तेन्द्र निर्ऋतीनामुपद्रवकारिणां रक्षसां परिवृजं परिवर्जनं हिरवधारणे त्वमेव वेत्थ जानीषे । तत्र दृष्टान्तः—अहरहः शुन्ध्युः अस्मिन्नुदिते सति ब्राह्मणा आत्मीयं कर्म कृत्वा शुद्धाभवन्तीति शोभाहेतुत्वात् शुन्ध्युरादित्यः परिपदामिव परितः यजमानानां इव यद्वा परिपदां समानाधिकरणः परितः पततां पक्षिणां वर्जनं स्वस्थानत्यागं अहरहः प्रतिदिवसं यथा वेत्ति उदिते सूर्ये पक्षिणः स्वस्थानं परित्यज्य सर्वतोगच्छन्ति खलु । एवं त्वयीन्द्रे स्वबलेन प्रकाशमाने सति शत्रवः स्वपुरादि त्यक्त्वा पलायन्त इत्यर्थः ॥ २४ ॥



अथ पञ्चविंशी—

तदिन्द्रावआभरयेनादंसिष्टकृत्वने ।

द्विताकुत्सायशिश्रथोनिचोदय ॥ २५ ॥ १९ ॥

तत् । इन्द्र । अवः । आ । भर । येन । दंसिष्ट । कृत्वने ।

द्विता । कुत्साय । शिश्रथः । नि । चोदय ॥ २५ ॥ १९ ॥

हे इन्द्र तदवस्तद्रक्षणमस्मभ्यमाभर हे दंसिष्ट अत्यन्तं दर्शनीय यद्वा शत्रूणामुपक्षपयितरिन्द्र कृत्वने कर्मकुर्वते यजमानाय तदर्थं येन पालनमकृथाः तद्रक्षणमाभरेति समन्वयः । किञ्च कुत्साय कुत्सनामकाय राजर्षये द्विता द्विधा प्रकारेण शिश्रथः त्वं शत्रूनवधीः तस्मै द्वैधं पालनमकार्षीरित्यर्थः तद्रक्षणमप्यस्मभ्यं निचोदय नितरामत्यर्थं प्रेरय । यद्वा कृत्वनइति सामान्येनोक्त्वा निःशेषेण तदेवाह कुत्सायेत्यादि । शेषं पूर्ववत् ॥ २५ ॥

॥ इति षष्ठस्य द्वितीये एकोनविंशोवर्गः ॥ १९ ॥

अथ षड्विंशी—

तमुत्वानूनमीमहेनव्यदंसिष्टसंन्यसे ।

सत्वंनोविश्वाअभिमातीःसक्षणिः ॥ २६ ॥

तम् । ऊँ इति । त्वा । नूनम् । ईमहे । नव्यम् । दंसिष्ट ।

संन्यसे । सः । त्वम् । नः । विश्वाः । अभिमातीः । सक्षणिः ॥ २६ ॥

हे दंसिष्ट अतिशयेन दर्शनीयेन्द्र नव्यं स्तोतृभिः स्तोतव्यं तमु तादृशमेव त्वा त्वां नूनमिदानीमीमहे वयं याचामहे । किमर्थं संन्यसे असुक्षेपणे भावेक्किप् संन्यासार्थं याचामहइति शेषः । सतादृशस्त्वं नोस्माकं विश्वाः सर्वाअभिमातीः शत्रुसेनाः सक्षणिः सहेः सनिः प्रत्ययः सहनशीलोभिभवनशीलोभवसि ॥ २६ ॥

अथ सप्तविंशी—

यक्रक्षादंहसोमुचद्योवार्यात्सप्तसिन्धुषु ।

वधेदासस्यतुविनृम्णनीनमः ॥ २७ ॥



यः । ऋक्षात् । अंहसः । मुचत् । यः । वा । आर्यात् । सप्त ।

सिन्धुषु । वधः । दासस्य । तुविऽनृम्ण । नीनमः ॥ २७ ॥

पूर्वोर्ध्वः परोक्षरुतः यइन्द्रऋक्षात् ऋन्मनुष्यान् क्षणोति क्षणोतेरौणादिकोऽप्रत्ययः  
तस्माद्रक्षसोजातादंहसः पापरूपादुपद्रवान्मुचत् मुञ्चति राक्षसएनं नबाधते किंपुनस्तंहन्ती-  
त्यर्थः । अपिच यइन्द्रः सप्तसिन्धुषु गंगाद्यासु नदीषु यद्वा सप्त सर्पणशीलासु सिन्धुषु तत्कूलेष्वि-  
त्यर्थः गंगायांघोषइतिवत् । तेषु वर्तमानानां स्तोतृणां आर्यात् धनादिकं प्रेरयेत् ऋगतिप्राप-  
णयोः आशीर्लिङि गुणोर्तिसंयोगाद्योरिति गुणः बहुलंछन्दसीति लिङ्यप्याडागमः । अथप्रत्य-  
क्षः हे तुविनृम्ण बहुधनेन्द्र दासस्योपक्षपयितुरसुरस्य वधः हननसाधनमायुधं नीनमः नमय

॥२७॥

अथाष्टाविंशी--

यथावरोसुषाम्णेसनिभ्यआवहोरयिम् ।

व्यश्वेभ्यःसुभगेवाजिनीवति ॥ २८ ॥

यथा । वरो इति । सुऽसाम्ने । सनिऽभ्यः । आ । अवहः ।

रयिम् । विऽअश्वेभ्यः । सुऽभगे । वाजिनीऽवति ॥ २८ ॥

अनेनतृचेन वरोर्दानंस्तूयते—हे वरो वरुनामकराजन् सुषाम्णे सुसाम्ने सुषामाख्यं रा-  
जानं स्वपितरमुद्दिश्य तस्योत्तमलोकप्राप्त्यर्थं सनिभ्यो भिक्षमाणेभ्यो आ कोशात् आहत्य  
रयिं धनं यथा पुरा अवहः प्रापितवानसि अतएवमिदानीं व्यश्वेभ्यः व्यश्वपुत्रेभ्योस्मभ्यं  
धनमावह । वाजिनीवतीतिपदलिङ्गादियमुषस्या अयंतृचोप्युषस्यइति शौनकेनोक्तम्—यथा  
वरोसुषाम्णइत्युत्तमस्त्वौषसस्तृचइति । हे सुभगे शोभनधनयुक्ते वाजिनीवति अन्नवति मतु-  
बनुवादार्थः । यद्वा वाजोवाजनं गमनमस्यास्तीति वाजिनी अन्नं तद्वति हे उषः त्वं चास्मभ्यं  
धनं प्रयच्छ वरोर्बहुधनदानात्तस्य दानस्तुतिः । यद्वा विश्वमनाऋषिः वरुं संबोध्याह हे सुभगे  
शोभनधने वाजिनीवति अन्नवति हे उषः यथा त्वं सुषाम्णे सुषामनाम्ने मम पित्रे धनं दत्वा  
तेनैव सुषाम्णा सनिभ्योऽर्थाचमानेभ्यः धनं यथा प्रापितवत्यसि तेन यथा दानमकारयः एवं  
मह्यमपि धनं दत्वा व्यश्वेभ्यः पूजायां बहुवचनं व्यश्वपुत्राय विश्वमनसे धनं प्रापयेति  
मयापि दानं करोषि । हेवरो उषसमेवंवदेत्यृषिराह ॥ २८ ॥



अथैकोनविंशी—

आनार्यस्य दक्षिणा व्यश्वान् एतु सोमिनः ।

स्थूरं च राधः शतवत्सहस्रवत् ॥ २९ ॥

आ । नार्यस्य । दक्षिणा । वि६अश्वान् । एतु । सोमिनः ।

स्थूरम् । च । राधः । शतवत् । सहस्रवत् ॥ २९ ॥

अनया धनं ऋषिरादत्तवानित्याह नार्यस्य नरहितोनर्यः तस्यापत्यं नार्यः तस्मात् संबन्धमात्रे तस्येदमित्यण् तस्य सोमिनः सोमवतो यजमानस्य यद्वा व्यश्वानां विशेषणं तादृशस्य वरोर्दक्षिणादानं सोमवतो व्यश्वान् व्यश्वपुत्रानस्मानैतु आगच्छतु । किंच स्थूरं स्थूलं शतवत्सहस्रवत् शतसहस्रधनयुक्तं राधोन्नं चास्मानागच्छतु ॥ २९ ॥

अथ विंशी—

यत्त्वा पृच्छादी जानः कुहया कुहयाकृते ।

एषो अपश्रितो वलोगो मतीमवतिष्ठति ॥ ३० ॥ २० ॥

यत् । त्वा । पृच्छात् । ईजानः । कुहया । कुहयाकृते । एषः ।

अपश्रितः । वलः । गोमतीम् । अव । तिष्ठति ॥ ३० २० ॥

इदानीमुपसं संबोध्याभिधीयते हे कुहयाकृते सवरुः कुह कुत्र तिष्ठतीत्येतदिच्छयाभिलक्षणप्रवृत्तैर्जिज्ञासुभिः पुरस्कृते कुहशब्दात् क्यच् एतादृशे हे उषः त्वा त्वां यद्यदा कश्चित् पृच्छात् पृच्छति ईजानः इष्टवान् वरुः कुहया कतिष्ठतीति यदा पृच्छति तदानीमपश्रितः सर्वैराश्रितः यद्वा विवृतद्वारः । यदा याचमाना आगच्छन्ति तदा दौवारिका न प्रतिबध्न्तीत्यर्थः तादृशः वलोवरः स्वबलेनावरकः शत्रूणां यद्वा भिक्षूणां धनादिप्रदानेनावरिता एषो एषवरुः गोमतीं एतन्नामिकां नदीं कालाध्वनोरिति द्वितीया तस्यास्तीरे अवतिष्ठतीति तदानीं त्वं कथयसि ॥ ३० ॥

॥ इति षष्ठस्य द्वितीये विंशोवर्गः ॥ २० ॥

तावामिति चतुर्विंशत्यृचं पञ्चमं सूक्तम् अत्रेयमनुक्रमणिका—तावांचतुर्विंशतिर्मैत्रावरुणं दशम्याद्यास्तिस्रो वैश्वदेव्य उपान्त्योष्णिग्गर्भेति । व्यश्वपुत्रो वैश्वनामा ऋषिः पूर्ववदुष्णि-



कूचन्दः त्रयोविंशीउष्णिग्गर्भा । षट्सप्तैकादशाउष्णिग्गर्भेति तल्लक्षणोपेतत्वात् । दशम्येका-  
दशीद्वादश्योवैश्वदेव्यः अवशिष्टानां मित्रावरुणौ देवता सूक्तविनियोगोलैंगिकः ।

तस्मिन्सूक्ते प्रथमा—

तावांविश्वस्यगोपादेवादेवेषुयज्ञियां ।

ऋतावानायजसेपूतदक्षसा ॥ १ ॥

ता । वा॒म् । विश्व॑स्य । गो॒पा । दे॒वा । दे॒वेषु॑ । य॒ज्ञियां॑ ।

ऋ॒त॒वा॒ना । य॒ज॒से । पू॒त॒दक्ष॑सा ॥ १ ॥

हे मित्रावरुणौ विश्वस्य सर्वस्य लोकस्य गोपा गोपायितारौ देवा देवौ द्योतनशीलौ  
देवेषु मध्ये यज्ञिया यज्ञार्हौ ता तौ तादृशौ वां युवां हविःप्रदानार्थं यजमानं भजथः अतएव हे  
विश्वमनाः ऋतावाना ऋतावानौ सत्यवन्तौ यज्ञवन्तौवा पूतदक्षसा पूतदक्षसौ शुद्धबलौ । आवां  
बलवन्ताविति वचनमात्रेण बलवन्तौ न भवतः । किन्तु यथार्थत्वेन सामर्थ्यवन्तौ मित्रावरुणौ  
यजसे हविर्भिः पूजयसि ॥ १ ॥

अथ द्वितीया—

मित्रातनानरथ्यावरुणोयश्चसुक्रतुः ।

सनात्सुजातातनयाधृतव्रता ॥ २ ॥

मि॒त्रा । तना॑ । न । र॒थ्या । वरु॑णः । यः । च । सु॒क्रतुः॑ ।

स॒नात् । सु॒जा॒ता । तन॑या । धृ॒त॒व्र॒ता ॥ २ ॥

सुक्रतुः शोभनकर्मा योवरुणः सुकर्मा मित्रश्च मित्रावरुणौ कीदृशौ तना तन्वन्ति मुकु-  
टकटकादिनेति तनानि धनानि नश्चार्थे धनानिच रथ्या रथ्यौ नेतारौ । यद्वा धनानि क-  
र्मणः कर्तृपक्षत्वात् प्रयच्छन्ताविति संबध्यते । तादृशौ रथ्यौ रथवन्तौ सनाच्चिरादेव सु-  
जाता सुजातौ शोभनजन्मानौ तदेवाह तनया तनयौ अदितेः पुत्रौ धृतव्रता धृतव्रतौ धृतक-  
र्माणौ तौ यजसइति पूर्वेणसमन्वयः ॥ २ ॥



अथ तृतीया—

तामा॒तावि॒श्ववे॑दसासु॒र्याय॑प्रम॒हसा ।

म॒हीज॑जानादि॒तिर्ऋ॒ताव॑री ॥ ३ ॥

ता । मा॒ता । वि॒श्ववे॑दसा । अ॒सु॒र्याय॑ । प्र॒म॒हसा ।

म॒ही । ज॒जान॑ । अ॒दि॒तिः । ऋ॒त॒व॑री ॥ ३ ॥

अदितेस्तनयत्वमेव स्फुटयति—विश्ववेदसा विश्ववेदसौ सर्वधनौ यद्वा विश्वानि स्थावर-  
जंगमात्मकानि सर्वाणि विदतुर्जानीतइति विश्ववेदसौ प्रमहसा प्रमहसौ प्रकृष्टतेजस्कौ ता तौ  
तादृशौ मित्रावरुणौ मही महती ऋतावरी सत्यवती माता देवमाता अदितिः जजान जनया-  
मास । किमर्थं असुर्याय असुराणां हन्त्रे बलाय असुरान्हंतुमुत्पादितवतीत्यर्थः ॥ ३ ॥

अथ चतुर्थी—

म॒हान्ता॑मि॒त्रावरु॑णाम॒म्राजा॑दे॒वावसु॑रा ।

ऋ॒तावा॑नावृ॒तमाघो॑षतोबृ॒हत् ॥ ४ ॥

म॒हान्ता॑ । मि॒त्रावरु॑णा । स॒म्राजा॑ । दे॒वौ । अ॒सु॒रा ।

ऋ॒त॒वा॒नौ । ऋ॒तम् । आ । घो॒ष॒तः । बृ॒हत् ॥ ४ ॥

महान्ता गुणाधिक्येन महान्तौ सम्राजा सम्राजौ सम्यग्दीप्यमानौ असुरा असुरौ बलव-  
न्तौ यद्वा सर्वान्तर्यामितया प्रेरकौ ऋतावानौ सत्यवन्तौ मित्रावरुणौ देवौ बृहत् स्तोत्रशस्त्रादि-  
ना महान्तं ऋतं यज्ञमाघोषतः स्वदीप्त्या प्रकाशयतः घुषेर्लटिरूपम् ॥ ४ ॥

अथ पञ्चमी—

नपा॑ता॒शर्व॑सोम॒हःसू॒नूदक्ष॑स्यसु॒क्रतू॑ ।

सृ॒प्रदा॑नू॒इषो॑वास्त्वधि॒क्षितः॑ ॥ ५ ॥ २१ ॥

नपा॑ता । शर्व॑सः । म॒हः । सू॒नू इति॑ । दक्ष॑स्य । सु॒क्रतू॑ इति॑ सु॒क्रतू॑ ।

सृ॒प्रदा॑नू इति॑ सृ॒प्रदा॑नू । इषः । वास्तु॑ । अधि॑ । क्षि॒तः ॥ ५ ॥ २१ ॥



महोमहतः शवसोबलस्यनपाता नपातौ पौत्रौ बलेनोत्पादिताविति बलस्य पौत्रौ तादृशा  
क्षस्य । दक्षवृद्धौ शीघ्रार्थेचेति दक्षोवेगः । तस्य सूनू पुत्रौ । बलाद्वेगइति तयोःपुत्रत्वं । तौ सुक्रतू  
भोजनकर्माणौ सृष्टदानू प्रसृतधनादिदानौ मित्रावरुणौ इषोन्नस्य वास्तु निवासस्थाने अधि-  
क्षतः अधिवसतः । अधिशीङ्गिति वास्तुनः कर्मसंज्ञा क्षयतेर्लटि छान्दसोविकरणस्यलुक् ॥ ५॥

॥ इति षष्ठस्य द्वितीये एकविंशोवर्गः ॥ २१ ॥

अथ षष्ठी—

संयादानूनि<sub>१</sub>येमथुर्दिव्याः<sub>२</sub>पार्थिवीरिषः<sub>३</sub> ।

नभस्वतीरावांचरन्तुवृष्टयः<sub>४</sub> ॥ ६ ॥

सम् । या । दानूनि । येमथुः । दिव्याः । पार्थिवीः ।

इषः । नभस्वतीः । आ । वाम् । चरन्तु । वृष्टयः ॥ ६ ॥

हे मित्रावरुणौ या यौ युवां दानूनि देयानि धनानि संयेमथुः अस्मासु संयच्छतं तथा  
दिव्यानि दिविभवानि पार्थिवीः पृथिव्यामुत्पन्नानि इषोन्नानि संयच्छतं वृष्टयभावे कथम-  
नलभ्यतइतिचेत् तदुच्यते—नभस्वतीः उदकवत्योवृष्टयःतादृशौ वां युवां आचरन्तूपतिष्ठन्तु ॥६॥

अथ सप्तमी—

अधियाबृहतोदिवोऽभियूथेवपश्यतः<sub>१</sub> ।

ऋतावानासम्राजानमसेहिता<sub>२</sub> ॥ ७ ॥

अधि । या । बृहतः । दिवः । अभि । यूथाऽइव । पश्यतः ।

ऋतःवाना । सम्राजा । नमसे । हिता ॥ ७ ॥

या यौ मित्रावरुणौ बृहता दिवोद्योतमानान् देवानधिपश्यतः । तत्रदृष्टान्तः—यूथेव यथा  
वृषभः गोयूथानिरन्तुमभि अभिमुखं पश्यति तद्वदेतौ स्ववीर्येणासुरान् हत्वा देवान्मोदयितुं  
पश्यतइत्यर्थः । कीदृशौ ऋतावाना सत्यवन्तौ सम्राजा सम्राजौ सम्यग्दीप्यमानौ नमसे हविषे  
हिता हितौ प्रियौ पश्यतइति ॥ ७ ॥



अथाष्टमी—

ऋतावा॑ना॒निषे॑दतुः॒साम्रा॑ज्यायसु॒क्रतू॑ ।  
धृ॒तव्र॑ताक्ष॒त्रिया॑क्ष॒त्रमा॑शतुः ॥ ८ ॥

ऋ॒त॒ऽवा॒ना । नि । से॒द॒तुः । साम्रा॑ज्याय । सु॒क्रतू॑ इति सु॒ऽक्रतू॑ ।  
धृ॒त॒ऽव्र॑ता । क्ष॒त्रिया॑ । क्ष॒त्रम् । आ॒श॒तुः ॥ ८ ॥

ऋतावाना ऋतावानौ सत्यवन्तौ सुक्रतू शोभनकर्माणौ सुप्रज्ञौवा मित्रावरुणौ साम्राज्या-  
य साम्राज्यार्थं निषेदतुः न्यसीदताम् । तथामन्त्रः—निषसादधृतव्रतोवरुणःपस्त्यास्वा । सा-  
म्राज्यायसुक्रतुरिति । धृतव्रता धृतव्रतौ धृतकर्माणौ क्षत्रिया क्षत्रियौ बलवन्तौ क्षत्रं बलमाशतुः  
आनशाते व्यामुतइत्यर्थः ॥ ८ ॥

अथ नवमी—

अ॒क्ष्णश्चि॑द्गा॒तुवि॑त्तरा॒नुल्ब॒णेन॑ चक्ष॑सा ।  
निचि॑न्मि॒षन्ता॑निचि॒रानिचि॑क्यतुः ॥ ९ ॥

अ॒क्ष्णः । चि॒त् । गा॒तुवि॑त्त॒रा । अ॒नुल्ब॒णेन॑ । चक्ष॑सा ।  
नि । चि॒त् । मि॒षन्ता॑ । नि॒ऽचि॒रा । नि । चि॒क्य॒तुः ॥ ९ ॥

अक्ष्णश्चित् चक्षुषोपि पूर्वं गातुवित्तरा गातुवित्तरौ अतिशयेन मार्गवेत्तारौ यद्वा गातु-  
वित्तरौ गातु गमनशीलं प्राणिजातं चक्षुषोपि पूर्वं वेत्तारौ मित्रावरुणौ कीदृशौ निमिषन्ता  
निमिषन्तौ सर्वमुन्मेषयन्तौ स्वस्वकर्मणि निचिरा नितरां चिरन्तनौ तौ अनुल्बणेन उल्बणमिति  
दुःसहमग्नेस्तेजः तद्वत् दुःसहेन चक्षसाहोरात्रयोर्व्याप्तेन तेजसैव निचिक्यतुः पूजितौ बभूवतुः ।  
चिदवधारणे ॥ ९ ॥

अथ दशमी—

उ॒तनो॑दे॒व्यदि॑तिरु॒रुष्य॑ता॒नास॑त्या ।  
उ॒रु॒ष्यन्तु॑म॒रुतो॑वृ॒द्धश॑वसः ॥ १० ॥ २२ ॥



उत । नः । देवी । अदितिः । उरुष्यताम् । नासत्या ।

उरुष्यन्तु । मरुतः । वृद्धश्चवसः ॥ १० ॥ २२ ॥

उतापिच देवी द्योतनशीला अदितिर्मित्रावरुणयोर्माता नोस्मान्नक्षतु नासत्या नासत्यौ असत्यमनयोर्नास्तीति नासत्यौ अश्विनौच उरुष्यतां रक्षतां । उरुष्यतिः कंडूदिः वृद्धश्चवसः वृद्धवेगा अतिशयेन वेगवन्तइत्यर्थः यद्वा वर्धनशीलहविलक्षणांनोपेताः मरुतः उरुष्यन्तु अस्मान्पालयन्तु ॥ १० ॥

॥ इति षष्ठस्य द्वितीये द्वाविंशोवर्गः ॥ २२ ॥

अथैकादशी—

तेनोनावमुंरुष्यतदिवानक्तंसुदानवः ।

अरिष्यन्तोनिपायुभिःसचेमहि ॥ ११ ॥

ते । नः । नावम् । उरुष्यत । दिवा । नक्तम् । सुदानवः ।

अरिष्यन्तः । नि । पायुभिः । सचेमहि ॥ ११ ॥

हे सुदानवः शोभनदानामरुतः अरिष्यन्तः केनाप्यर्हिसिताः ते तादृशायूयं नोस्मदीयां नावं यज्ञियां नावं दिवानक्तंच उरुष्यत पालयत । ततोवयं पायुभिर्युष्मदीयैः पालनैः निसचेमहि नितरां समवेताभवेम ॥ ११ ॥

अथ द्वादशी—

अघ्नतेविष्णवेवयमरिष्यन्तःसुदानवे ।

श्रुधिस्वयावन्तिसन्धोपूर्वचित्तये ॥ १२ ॥

अघ्नते । विष्णवे । वयम् । अरिष्यन्तः । सुदानवे । श्रुधि ।

स्वयावन् । सिन्धो इति । पूर्वचित्तये ॥ १२ ॥

पूर्वोर्ध्वः परोक्षकृतः अरिष्यन्तःपालनवत्वात् केनाप्यबाधितावयं अघ्नते स्तोतृणां यष्टूणां चार्हिसकाय सुदानवे शोभनदानाय विष्णवे स्वमहत्त्वेन सर्वव्यापकाय एतन्नामकाय देवाय स्तुतिं कुर्मः । अथ प्रत्यक्षः हे स्वयावन् स्वयमेवासहायः सन् दिवि संग्रामेवा यातीति स्वयावन्



सिन्धो स्तोतृन् प्रति धनानां स्यन्दनशील विष्णो पूर्वचित्तये चित्तिः कर्म मन्त्रान्तरेपि तथाश्रव-  
णात् । साचित्तिभिर्निहिचकारमर्त्यमिति । पूर्वं प्रारब्धकर्मणे यजमानाय तदर्थं श्रुधि अस्माभिः  
क्रियमाणां स्तुतिं त्वं शृणु ॥ १२ ॥

अथ त्रयोदशी—

तद्वार्यवृणीमहेवरिष्ठंगोपयत्यम् ।

मित्रोयत्पान्तिवरुणोयदर्यमा ॥ १३ ॥

तत् । वार्यम् । वृणीमहे । वरिष्ठम् । गोपयत्यम् । मित्रः । यत् ।  
पान्ति । वरुणः । यत् । अर्यमा ॥ १३ ॥

वरिष्ठं उरुतरं गोपयत्यं सर्वेषां रक्षकं सर्वैः पालनीयं वा वार्यं सर्वैर्वननीयं तद्धनं वृणी-  
महे वयं संभजामहे । यद्धनं मित्रः सर्वेषां मित्रभूतः वरुणः शत्रूणां वारयिता अर्यमा सर्वदाग-  
च्छन् एतन्नामकास्त्रयोदेवाः पांति पालयन्ति तद्धनं वृणीमहे अस्मदीयस्य धनस्य रक्षकाभवन्ती-  
त्यर्थः ॥ १३ ॥

अथ चतुर्दशी—

उतनःसिन्धुरपांतन्मरुतस्तदश्विनां ।

इन्द्रोविष्णुर्मीढ्वांसःसजोषसः १४ ॥

उत । नः । सिन्धुः । अपाम् । तत् । मरुतः । तत् । अश्विनां ।  
इन्द्रः । विष्णुः । मीढ्वांसः । सजोषसः ॥ १४ ॥

पुनरपि धनरक्षणमेवाशास्ते उतापिच अपामुदकानां सिन्धुः स्यन्दनशीलः पर्जन्यः नो-  
स्मदीयं तद्धनं रक्षतु तदेव मरुतश्च पालयन्तु अश्विना अश्विनौ देवौ तद्धनं पालयताम् । तथा  
इन्द्रोविष्णुश्च मीढ्वांसः कामानां सेत्कारणते सर्वदेवाः सजोषसः संगताः संतः अस्मदीयं धनं  
रक्षन्तु एतेदेवा अस्मभ्यं धनं दत्वा पालयन्त्वित्यर्थः ॥ १४ ॥



अथ पञ्चदशी—

तेहिष्मावनुषोनरोभिमातिंकयस्यचित् ।

तिग्मंनक्षोदःप्रतिघ्नन्तिभूर्णयः ॥ १५ ॥ २३ ॥

ते । हि । स्म । वनुषः । नरः । अहिष्मातिम् । कयस्य ।

चित् । तिग्मम् । न । क्षोदः । प्रतिघ्नन्ति । भूर्णयः ॥ १५ ॥ २३ ॥

वनुषः वननीयाः संभजनीयाः नरो नेतारस्तेहिष्म तेखलु देवाः भूर्णयः क्षिप्रगमनाः स-  
न्तः कयस्यचित्कस्यचिच्छत्रोरभिमातिमभिमानं प्रतिघ्नन्ति प्रतिकूलं यथाभवति तथा हिंसन्ति ।  
तत्रदृष्टान्तः—तिग्मंन यथा तिग्मं तीक्ष्णं जवेन गच्छत् क्षोदः उदकं अग्रतः स्थितं वृक्षमुन्मूल-  
यति तद्वत् तस्याभिमानं घन्तीत्यर्थः ॥ १५ ॥

॥ इति षष्ठस्य द्वितीये त्रयोविंशोवर्गः ॥ २३ ॥

अथ षोडशी—

अयमेकंइत्थापुरूरुचष्टेविविशपतिः ।

तस्यव्रतान्यनुवश्चरामसि ॥ १६ ॥

अयम् । एकः । इत्था । पुरू । उरु । चष्टे । वि । विशपतिः ।

तस्य । व्रतानि । अनु । वः । चरामसि ॥ १६ ॥

मित्रस्य कर्माण्याह विशपतिः विशां पालयिता अनयोर्मित्रावरुणयोरेकः अयं मित्रः पु-  
रु पुरूणि बहूनिच उरु उरूणिच द्रव्याणि इत्था इत्थं विचष्टे स्वतेजसा पश्यति तस्य मि-  
त्रस्य व्रतानि कर्माणि वोयुष्मदर्थं अनुचरामसि अनुचरामः कुर्मइत्यर्थः ॥ १६ ॥

अथ सप्तदशी—

अनुपूर्वाण्योक्त्वांसाम्राज्यस्यसश्रिम ।

मित्रस्यव्रतावरुणस्यदीर्घश्रुत् ॥ १७ ॥



अनु । पूर्वाणि । ओक्या । साम्राज्यस्य । सश्विम ।  
मित्रस्य । व्रता । वरुणस्य । दीर्घश्रुत् ॥ १७ ॥

साम्राज्यस्य साम्राजोभावः साम्राज्यं साम्राज्यमस्यास्तीति साम्राज्यः अर्शआदिभ्यइत्य-  
च् प्रत्ययः साम्राज्यवतोवरुणस्य पूर्वाणि पुरातनानि ओक्या ओकोगृहं तस्मै हितानि  
कर्माणि वयं सश्विम । सश्वतिर्गतिकर्मा लिटिरूपं द्विर्वचनस्य छन्दसिविकल्पितत्वादत्रद्विर्वच-  
नाभावः । तदेवाह मित्रस्य व्रता व्रतानि कर्माणि च दीर्घश्रुत् सुपांसुलुगिति षष्ठ्यालुक् दीर्घश्रु-  
तः अतिशयेन प्रसिद्धस्य वर्षणस्य व्रतानि वा सश्वमेति ॥ १७ ॥

अथाष्टादशी—

परि॒यो॒र॒श्मिना॑दि॒वो॒न्ता॑न्म॒मे॒पृ॒थि॒व्याः ।  
उ॒भे॒आ॒प॒प्रौ॒रो॒द॑सीम॒हि॒त्वा ॥ १८ ॥

परि॒ । यः । र॒श्मिना॑ । दि॒वः । अ॒न्ता॑न् । म॒मे । पृ॒थि॒व्याः ।  
उ॒भे इति॑ । आ । प॒प्रौ । रो॒द॑सी इति॑ । म॒हि॒त्वा ॥ १८ ॥

योमित्रः दिवः पृथिव्याः द्यावापृथिव्योरन्तान् अन्तरान् रश्मिना स्वतेजसा परिममे प-  
रिमिनोति तयोः पर्यन्तान् स्वरश्मिना भासयतीत्यर्थः । सएव उभेरोदसी द्यावापृथिव्यौ महित्वा  
स्वमहिम्ना आपप्रौ आसमन्तात्पूरयति ॥ १८ ॥

अथैकोनविंशी—

उदु॒ष्य॒शर॑णेदि॒वो॒ज्योति॑रयंस्त॒सूर्यः॑ ।  
अ॒ग्नि॒र्न॒शु॒क्रः॑स॒मि॒धा॒न॒आहु॑तः ॥ १९ ॥

उत् । ऊँ इति॑ । स्यः । शर॒णे । दि॒वः । ज्योति॑ः । अ॒यंस्त॑ ।  
सूर्यः । अ॒ग्निः । न । शु॒क्रः । स॒म॒इ॒धा॒नः । आहु॑तः ॥ १९ ॥

सूर्यः सुवीर्यः सुष्ठु सर्वस्यप्रेरकः स्यः समित्रोवरुणश्च दिवोद्योतमानस्यादित्यस्य शरणे  
स्थाने नभसि ज्योतिरात्मीयं तेजः उदयंस्त उद्यच्छति ऊर्ध्वं गमयति सर्वत्र विस्तारयतीत्यर्थः ।  
यमेर्लुङ्गिरूपं । ततः सः अग्निर्न शुक्रः अग्निरिव दीप्यमानः समिधानः हविर्भिः समिध्यमानः  
आहुतः सर्वैराहुतस्तिष्ठति ॥ १९ ॥



अथ विंशी—

वचोदीर्घप्रसन्ननीशेवाजस्यगोमंतः ।

ईशेहिपित्वोविषस्यदावने ॥ २० ॥ २४ ॥

वचः । दीर्घः प्रसन्नानि । ईशे । वाजस्य । गोमंतः ।

ईशे । हि । पित्वः । अविषस्य । दावने ॥ २० ॥ २४ ॥

हे स्तोतः दीर्घप्रसन्नानि दीर्घं प्रततं विस्तृतं सन्न सदनं यस्मिन्यज्ञे वचः मि-  
त्रं वरुणं च स्तुहि वक्तेर्लेट्यडागमः । सवरुणः गोमतः पशुमतः वाजस्यान्नस्य ईशे ईष्टे  
स्वामीभवति । केवलं स्वामी न भवति किन्तु अविषस्य महतः प्रीतिकारिणः पित्वोन्नस्य  
दावने दानायच ईशे समर्थोभवति ये स्तोत्रं कुर्वन्ति तेभ्योन्नं ददातीत्यर्थः ॥ २० ॥

॥ इति षष्ठस्य द्वितीये चतुर्विंशोवर्गः ॥ २४ ॥

अथैकविंशी—

तत्सूर्यरोदसीउभेदोषावस्तोरुपब्रुवे ।

भोजेष्वस्माँअभ्युच्चरासदा ॥ २१ ॥

तत् । सूर्यम् । रोदसी इति । उभे इति । दोषा । वस्तोः ।

उप । ब्रुवे । भोजेषु । अस्मान् । अभि । उत् । चर । सदा ॥ २१ ॥

सूर्यं सुवीर्यं तत् वारुणं मैत्रश्च तेजः उभे रोदसी द्यावापृथिव्यौ च । दोषा सुपां-  
सुलुगिति द्वितीयायालुक् कालाध्वनोरिति द्वितीया । रात्रौ वस्तोः अहनि चाहमुपब्रुवे उ-  
पस्तौमि त्वं स्तूयमानो वरुणः भोजेषु दातृष्वस्मान् सदाभ्युच्चर सर्वदाभिमुखंप्रेरय दा-  
तृष्वेतेषां दानेष्वस्मान् पुरोभाविनः कुर्वित्यर्थः ॥ २१ ॥

अथ द्वाविंशी—

ऋज्रमुक्षण्यायनेरजतंहरयाणे ।

रथंयुक्तमसनामसुषामणि ॥ २२ ॥



ऋजम् । उक्षण्यायने । रजतम् । हरयाणे ।  
रथम् । युक्तम् । असनाम् । सुहसामनि ॥ २२ ॥

सुषाम्णः पुत्रोवरुर्नामराजा सयद्दानं प्रादाद्विश्वमनसे तदसौ विश्वमनाऋषिरनया-  
चष्टे उक्षण्यायने उक्षनामाकश्चिद्वरोः पूर्वजः तस्य गोत्रापत्ये । उक्षणशब्दात् ण्यः तदन्ता-  
त् फक् प्रत्ययः एतौ छान्दसौ वृद्ध्यभावोपि संज्ञापूर्वकोविधिरनित्यइतिनभवति । तस्य गो-  
त्रापत्ये हरयाणे शत्रुजीवितैश्वर्यादि हरणशीले याने एतादृशे सुषामणि बहुवत्पितृशब्दे-  
न पुत्रोभिधीयते सुषाम्णः पुत्रे वरौ राजनि ददति सति किमभूत् ऋजं ऋजुगामिनं रज-  
तं रजतमयं रजतसदृशं वा युक्तं अश्वाभ्यांयुक्तं रथमसनाम् एतेषां मित्रादीनां प्रसादा-  
द्वयं संभक्तवन्तोलब्धवन्तोभूम् ॥ २२ ॥

अथ त्रयोविंशी—

तामेअश्व्यानांहरिणांनितोशना ।  
उतोनुकृत्यानांनृवाहसा ॥ २३ ॥

ता । मे । अश्व्यानाम् । हरीणाम् । नितोशना ।  
उतो इति । नु । कृत्यानाम् । नृवाहसा ॥ २३ ॥

ऋषिः प्रतिगृहीतावश्वावाह हरीणां हरितवर्णानामश्व्यानामश्वसंघानां मध्ये नितो-  
शना नितोशनौ तोशतिर्हिसाकर्मा शत्रूणामत्यन्तं बाधकृतौ उतो अपिच कृत्यानां युद्ध-  
कर्मणि कुशलानांच कुशलमिति बाधकौ नृवाहसा नृवाहसौ आयुधनेतृणां मनुष्याणां वोढारौ  
ता तावश्वौ मे मह्यं नु क्षिप्रं सौषाम्णेन वरुणा दत्तौ भवेतम् ॥ २३ ॥

अथ चतुर्विंशी—

स्मदंभीशूकशावन्ताविप्रानविष्टयामती ।  
महोवाजिनावर्वन्तासचासनम् ॥ २४ ॥ २५ ॥

स्मदंभीशू इति स्मत्तुहंभीशू । कशावन्ता । विप्रा । नविष्टया ।  
मती । महः । वाजिनौ । अर्वन्ता । सचा । असनम् ॥ २४ ॥ २५ ॥



ऋषिरिदानीं तावश्वावग्रहीषमित्याह स्मदभीशू स्मत् सुमत् उकारलोपश्छान्दसः शोभ-  
नरज्जुयुक्तौ यद्वा शोभनस्वशरीरकान्ती कशावन्ता कशावन्तौ कशामुक्तौ विप्रा विप्रौ मेधा-  
विनामुचितौ मेधावी स्तोता यथा स्तुत्यं देवं स्तुतिभिः प्रीणयति तद्वत् सन्तोषकौ महोमहत्तः  
सौषाम्णस्य वरोः संबन्धिनौ वाजिनौ शीघ्रगमनवन्तौ अर्वन्ता अर्वन्तौ द्वावश्वौ सचासह युग-  
पदेव नविष्ठया नवतरया मती मत्या स्तुत्या मित्रादीन् स्तुवन् असनं विश्वमना अहं समभजं  
प्रत्यग्रहीषमित्यर्थः ॥ २४ ॥

॥ इति षष्ठस्य द्वितीये पञ्चविंशोवर्गः ॥ २५ ॥

युवोरुष्विति पञ्चविंशत्यृचं षष्ठं सूक्तं। अत्रानुक्रमणिका—युवोःपञ्चाधिका व्यश्वोवांगि-  
रसआश्विनं विंश्याद्यावायव्यास्तत्पूर्वाश्चतस्रो गायत्र्योन्त्येकविंशयौ च विंश्यनुष्टुबिति। आंगिरसौ  
व्यश्व्यौ वैयश्वो विश्वमनावाऋषिः षोडश्याद्याश्चतस्रो गायत्र्यः विंश्यनुष्टुप् एकविंशीपञ्चविंशी-  
च गायत्र्यौ शिष्टाः पूर्ववदुष्णिहः अश्विनौ देवता विंश्याद्याः पञ्चर्चोवायुदेवताकाः प्रातरनुवा-  
केआश्विनेकतावुष्णिहेछन्दस्याश्विनशस्त्रेचादितः पञ्चदशर्चः सूत्रितञ्च—युवोरुषूरथंहुवइति  
पञ्चदशेत्यौष्णिहमिति ।

तत्र प्रथमा—

युवोरुषूरथंहुवेसधस्तुत्यायसूरिषु ।

अतूर्तदक्षावृषणावृषण्वसू ॥ १ ॥

युवोः । ऊँ इति । सु । रथम् । हुवे । सधस्तुत्याय । सूरिषु ।

अतूर्तदक्षा । वृषणा । वृषण्वसू इति वृषण्वसू ॥ १ ॥

हे अतूर्तदक्षा तृणवनतरणयोरित्यस्यनिष्ठायां नसत्तेतिसूत्रेणनिपातितः परैरहिंसितब-  
लौ वृषणा वृषणौ कामानां सेत्कारौ अतएव वृषण्वसू वर्षणशीलधनवन्तौ अश्विनौ युवोर्यु-  
वयोरथं सुहुवे सुष्टु स्तोत्रादिभिराह्वयामि । किमर्थं सूरिषु प्राज्ञेषु स्तोत्रेषु मध्ये सधस्तुत्याय  
स्तौतेर्भावेक्यप् सहभवन्तौ स्तोतुं तस्माद्युवयोः शीघ्रगत्यै युष्मद्गमनसाधनरथमेवाह्वयामि ॥ १ ॥

अथ द्वितीया—

युवंवरोसुषाम्णैर्महेतनेनासत्या ।

अवौभिर्याथोवृषणावृषण्वसू ॥ २ ॥



युवम् । व॒रो इति । सु॒ऽसाम्नै । म॒हे । तने । ना॒स॒त्या ।

अवः॑ऽभिः । या॒थः । वृ॒ष॒णा । वृ॒ष॒ण्व॒सू इति वृषण्वसू ॥ २ ॥

ऋषिर्वरं राजानं संबोध्य आह हे नासत्या नासत्यौ न विद्यते असत्यमनयोरिति नासत्यौ वृषणा कामानां वर्षितारौ वृषण्वसू वर्षणशीलवसुमन्तौ अश्विनौ युवं युवां सुषाम्णे सुषामाख्यराज्ञे मम पित्रे अस्मै महे महते तने तनोतीतितनं धनं धनाय । क्रियार्थोपपदस्येति चतुर्थी तस्मै धनं दातुं पुरा यथा आगच्छतम् तद्वन्मध्यमपि धनं दातुं अवोभिः पालनैः सह याथः युवामायातमिति । हे वरो वरुनामकराजन्नेवं ब्रूहीति ऋषिर्वदति ॥ २ ॥

अथ तृतीया—

तावा॑म॒द्यह॑वामहे॒ह॒व्येभि॑र्वाजिनीवसू ।

पूर्वी॑रि॒षइ॒षय॑न्ता॒वति॑क्षपः ॥ ३ ॥

ता । वा॒म् । अ॒द्य । ह॒वा॒म॒हे । ह॒व्येभिः । वा॒जि॒नी॒व॒सू इति

वाजिनीवसू । पूर्वीः । इ॒षः । इ॒षय॑न्तौ । अति॑ । क्षपः ॥ ३ ॥

हे वाजिनीवसू अन्नयुक्तधनवन्तावश्विनौ पूर्वीः बहूनि इषोन्नानि इषयन्तौ इष इच्छायां इच्छन्तौ ता तौ प्रसिद्धौ वां युवां अद्यास्मिन्यागदिने अतिक्षपः क्षपायातिक्रमे उषःकाले इत्यर्थः तस्मिन्नुषःकाले हव्येभिर्हविलक्षणैरनैः सह वयं हवामहे आह्वयामः आश्विनशस्त्रस्य तत्र शस्यमानत्वादुषःकाल एवाह यागइत्यर्थः ॥ ३ ॥

अथ चतुर्थी—

आवा॑वाहि॒ष्ठोअ॒श्विना॒रथो॑यातुश्रुतो॒नरा॑ ।

उप॒स्तोमा॑न्तुरस्य॒दर्श॑थःश्रि॒ये ॥ ४ ॥

आ । वा॒म् । वाहि॑ष्ठः । अ॒श्वि॒ना । रथः । या॒तु । श्रुतः ।

न॒रा । उप॑ । स्तोमा॑न् । तुरस्य॑ । दर्श॑थः । श्रि॒ये ॥ ४ ॥



हे नरा सर्वस्य नेतारौ अश्विना अश्विनौ वां युवयोः बाहिष्ठोवोद्धूतमः श्रुतोविश्रुतः सर्वत्रप्रसिद्धोरथः आयातु अस्मदीयं यज्ञं प्रत्यागच्छतु तेन रथेन युवामागत्य तुरस्य क्षिप्रं स्तोत्रं कुर्वतस्तस्य स्तोमान् त्रिवृत्पञ्चदशादि स्तोमान् श्रिये तस्यैश्वर्यप्रदानाय उपदर्शयः पश्यतिर्ज्ञानकर्मा जानीतं । दृशेर्लङि व्यत्ययेनानादेशः ॥ ४ ॥

अथ पञ्चमी—

जुहुराणाचिदश्विनामन्येथांवृषण्वसू ।

युवंहिरुद्रापर्वथोअतिद्विषः ॥ ५ ॥ २६ ॥

जुहुराणा । चित् । अश्विना । आ । मन्येथाम् । वृषण्वसू इति वृषण्वसू । युवम् । हि । रुद्रा । पर्वथः । अति । द्विषः ॥ ५ ॥ २६ ॥

हे वृषण्वसू वर्षणशीलधनवन्तौ अश्विना अश्विनौ जुहुराणा चित् हूर्छाकौटिल्ये हुर्छः सनोलुक् छलोपश्चेत्यानच्प्रत्ययः कुटिलान्कर्मविघ्नकारिणः मायाविनः शत्रूना आभिमुख्येन मन्येथाम् जानीतम् । ततः हे रुद्राः संग्रामे रोदनशीलौ रुदन्तौवा अश्विनौ युवं हिरवधारणे युवामेव द्विषोद्वेषकारिणः तान् शत्रून् अतिपर्वथः अतीत्य संक्लेशयतं हतमित्यर्थः । पृषु हिंसा-संक्लेशनयोरिति भौवादिकः ॥ ५ ॥

॥ इति षष्ठस्य द्वितीये षड्विंशोवर्गः ॥ २६ ॥

अथ षष्ठी—

दस्त्राहिविश्वमानुषङ्मक्षूभिःपरिदीयथः ।

धियंजिन्वामधुवर्णाशुभस्पती ॥ ६ ॥

दस्त्रा । हि । विश्वम् । आनुषक् । मक्षुः । परिदीयथः । धियम् । जिन्वा । मधुवर्णा । शुभः । पती इति । ६ ॥

दस्त्रा दस्त्रौ सर्वैर्दर्शनीयौ यद्वा दसु उपक्षये शत्रूणामुपक्षपयितारौ अश्विनौ कीदृशौ धियंजिन्वा धियं जिन्वौ जिविः प्रीणनार्थः कर्माणि प्रीणयन्तौ मधुवर्णा मधुवर्णौ सर्वेषां मादनशीलशरीरकान्ती ये युवयोः रूपं पश्यन्ति ते तत्रैव हृष्टाभवन्तीत्यर्थः तादृशौ शुभस्पती उदकस्यपालयिता-



रौ तादृशौ युवां मक्षुभिः शीघ्रगमनैरश्वैः आनुषक् अनुषक्तं यथाभवति तथा विश्वं ऋत्विग्भि-  
र्हविर्भिश्च व्याप्तं हिरवधारणे अस्मदीयं यज्ञमेव प्रति परिदीयथः दीयतिर्गतिकर्मा परितआग-  
च्छतम् ॥ ६ ॥

अथसप्तमी—

उप॑नो॒यात॑म॒श्विना॒रा॒यावि॒श्व॒पु॒षास॒ह ।

म॒घवा॑नासु॒वीरा॒वन॑प॒च्युता ॥ ७ ॥

उप॑ । नः । या॒त॒म् । अ॒श्वि॒ना । रा॒या । वि॒श्व॒पु॒षा ।

स॒ह । म॒घ॒वा॑ना । सु॒वी॒रौ । अ॒न॑प॒च्युता ॥ ७ ॥

हे अश्विना अश्विनौ विश्वपुषा विश्वस्य सर्वस्य पोषकेण राया धनेन सह नोस्मदीयं  
यज्ञमुपयातं उपागच्छतम् यज्ञमागत्य धनमस्मभ्यं प्रयच्छतमिति भावः । किमनयोर्धनमस्तीत्य-  
तआह—मघवाना मघवानौ मंहनीयधनवन्तौ सुवीरौ शोभनसामर्थ्योपेतौ । यद्वा वीराः समर्थाः  
शत्रवः तद्वन्तौ । तथापि अनपच्युता तैरपच्यावनीयौ न भवतः । तौ यज्ञं प्रत्यागच्छतम् ॥ ७ ॥

अथाष्टमी—

आमे॑अ॒स्यप्र॑ती॒व्यमि॑न्द्र॒नास॒त्याग॑तम् ।

दे॒वादे॒वेभि॑र॒द्यस॒चन॑स्तमा ॥ ८ ॥

आ । मे । अ॒स्य । प्र॒ती॒व्यम् । इ॒न्द्र॒नास॒त्या । ग॒त॒म् ।

दे॒वा । दे॒वेभि॑ः । अ॒द्य । स॒चन॑स्तमा ॥ ८ ॥

हे इन्द्रनासत्या इन्द्राश्विनौ देवा देवौ सचनस्तमा षचसमवाये कृत्यत्युटइति कर्मणि  
त्युट् अतिशयेन सर्वैः समवेतव्यौ सेव्यमानौ युवां प्रतीव्यं वीगत्यादिषु अधिकरणे औणा-  
दिकःक्लिप् प्रतिशब्दस्य वीप्सार्थोऽस्ति पुनःपुनर्वियन्ति भक्षयन्ति हवींषि देवाअत्रेति प्रतीव्यो-  
यज्ञः तं अस्य पुरोवर्तिनं मे ममसंबन्धिनं यज्ञं अद्यास्मिन्दिने देवेभिर्देवैः सार्धमागतमागच्छत-  
म् । यद्वा मे ममास्यक्रियमाणस्य स्तोत्रस्य प्रतीव्यं प्रतिगतं यथाभवति तथा आभिमुख्येना-  
यातम् ॥ ८ ॥



अथ नवमी—

व॒यं॒हि॒वां॒ह॒वां॒म॒ह॒उ॒क्ष॒ण्य॒न्तो॒व्य॒श्व॒वत् ।

सु॒म॒ति॒भि॒रु॒प॒वि॒प्रा॒वि॒हा॒ग॒त॒म् ॥ ९ ॥

व॒यम् । हि । वा॒म् । ह॒वां॒म॒हे । उ॒क्ष॒ण्य॒न्तः । व्य॒श्व॒वत् ।

सु॒म॒ति॒भिः । उ॒प॒ । वि॒प्रौ । इ॒ह । आ । ग॒त॒म् ॥ ९ ॥

उक्षण्यन्तः धनादिसेकारावात्मनइच्छन्तोवयं वांहि धनादीनां प्रत्तारौ युवामेव हवामहे तल्लाभार्थमाह्वयामः । तत्रदृष्टान्तः—व्यश्ववत् यथास्माकं पिता युवामेव स्तुत्वा धनमलभत तद्वत् । हे विप्रा मेधाविनौ अश्विनौ सुमतिभिः अस्माभिः क्रियमाणैः कल्याणैः स्तोत्रैः सह । यद्वा सुमतिभिः शोभनाभिरनुग्रहबुद्धिभिः सह इहास्मिन्यागदिने उपागतम् उपागच्छतम् ॥ ९ ॥

अथ दशमी—

अ॒श्वि॒ना॒ऋ॒षे॒स्तु॒हि॒कु॒वि॒त्ते॒श्रव॑न्तो॒हव॑म् ।

ने॒दी॒य॒सः॒कू॒ळ॒या॒तः॒प॒णी॑रु॒त ॥ १० ॥ २७ ॥

अ॒श्वि॒नां । सु । ऋ॒षे । तु॒हि । कु॒वि॒त् । ते । श्रव॑न्तः । हव॑म् ।

ने॒दी॒य॒सः । कू॒ळ॒या॒तः । प॒णी॒न् । उ॒त ॥ १० ॥ २७ ॥

हे ऋषे विश्वमनः अश्विना अश्विनौ देवौ सुष्टुहि शोभनं स्तुहि ततस्तावश्विनौ ते स्तो-  
तुस्तव हवमाह्वानं कुवित् कुविदिति बहुनाम बहुवारं श्रवतः शृणुतम् श्रुश्रवणे लेट्यडागमः ।  
एवं त्वयास्तुतावश्विनौ नेदीयसः अन्तिकतमान् शत्रून्कूलयातः हिंस्ताम् । उतापिच पणीनेतन्ना-  
मकान् अंगिरोगवामपनेतृनसुरानपिहिंस्तां । कुडिदाहे ण्यन्तस्य लेट्यडागमः ॥ १० ॥

॥ इति षष्ठस्य द्वितीये सप्तविंशोवर्गः ॥ २७ ॥

अथैकादशी—

वै॒य॒श्व॒स्य॑श्रु॒तं॒न॒रो॒तो॒मे॒अ॒स्य॑वे॒दथः ।

स॒जोष॑सा॒वरु॑णोमि॒त्रोअ॑र्य॒मा ॥ ११ ॥



वै॒य॒श्व॒स्य॑ । श्रु॒तम् । न॒रा । उ॒तो इति॑ । मे । अ॒स्य । वे॒द॒थः ।  
स॒जोष॑सा । वरु॒णः । मि॒त्रः । अ॒र्य॒मा ॥ ११ ॥

हे नरा नेतारावश्विनौ वैयश्वस्य व्यश्वपुत्रस्य विश्वमनसोममाह्वानं श्रुतं शृणुतम् । उतो अपिच मे मदीयमस्य तदाह्वानं वेदथः आत्मीयतया जानीथः । अथ वरुणो मित्रः मित्रावरुणौच सजोषसा संगतौ सन्तौ अर्यमा एतन्नामकोदेवश्च मदीयमाह्वानं श्रुत्वा मह्यं धनादिकं प्रयच्छन्तु ॥ ११ ॥

अथ द्वादशी—

यु॒वा॒द॒त्त॒स्य॑ धि॒ष्ण्या॑ यु॒वा॒नी॒त॒स्य॑ सू॒रि॒भिः ।  
अ॒ह॒र॒ह॒र्ष॑णा॒म॒ह्यं॑ शि॒क्ष॒तम् ॥ १२ ॥

यु॒वा॒द॒त्त॒स्य॑ । धि॒ष्ण्या॑ । यु॒वा॒नी॒त॒स्य॑ । सू॒रि॒भिः ।  
अ॒ह॒र॒ह॒ः । वृ॒ष॒णा॑ । म॒ह्यम् । शि॒क्ष॒तम् ॥ १२ ॥

हे धिष्ण्या धिष्ण्यौ धिषणाहौ स्तुत्यौ वृषणा वृषणौ कामानां सेत्कारौ अश्विनौ सूरिभिः सुपांसुपोभवन्तीति चतुर्थ्यास्तृतीया सूरिभ्यः स्तोतृभ्यो युवादत्तस्य युवाभ्यां यत् स्तोतृभ्यो दीयते तत् । तथा युवानीतस्य युवाभ्यां यत् स्तोतृभ्योनीयते तच्च धनादिकं अहरहः अहन्यहनि मह्यं विश्वमनसे स्तोत्रं कुर्वाणाय युवां शिक्षतं प्रयच्छतम् ॥ १२ ॥

अथ त्रयोदशी—

यो॒वां॑ य॒ज्ञे॒भि॒रा॒वृ॒तो॒धि॒व॒स्त्रा॒व॒धू॒रि॒व ।  
स॒प॒र्य॒न्ता॑ शु॒भे॒च॒क्रा॒ते॒ अ॒श्वि॒ना ॥ १३ ॥

यः । वा॒म् । य॒ज्ञे॒भिः । आ॒वृ॒तः । अ॒धि॒व॒स्त्रा॑ । व॒धूः॒इ॒व ।  
स॒प॒र्य॒न्ता॑ । शु॒भे । च॒क्रा॒ते॒ इति॑ । अ॒श्वि॒ना ॥ १३ ॥

अथ पूर्वोर्ध्वः परोक्षकृतः योमनुष्यः वां युवयोर्यज्ञेभिर्यजनैः पूजनैः यद्वा युष्मद्विषयैर्यागः आवृतः परिवृतोभवति । तत्रदृष्टान्तः—अधिवस्त्रा उपरिनिहितवस्त्रावधूः अन्येनवस्त्रेण यथा-



छादिता भवति तथा वृतोयदाभवति तदा सपर्यन्ता अभीष्टप्रदानेन तं परिचरन्तौ अश्विना अ-  
श्विनौ भवन्तौ तं मनुष्यं शुभे चक्राते मंगले धने कृतवन्तौ तं धनादियुक्तमकार्षामित्यर्थः ।  
योयुवाभ्यां हवींषि प्रयच्छति तं धनादियुक्तं कुरुतमित्यर्थः ॥ १३ ॥

अथ चतुर्दशी—

योवा॑मु॒रुव्यच॑स्तमं॒चिके॑तति॒नृपा॑य्यम् ।

व॒र्तिर॑श्विना॒परि॑यातमस्म॒यू ॥ १४ ॥

यः । वा॒म् । उ॒रु॒व्यचः॑स्तमम् । चिके॑तति । नृ॒पा॑य्यम् ।

व॒र्तिः । अ॒श्विना॒ । परि॑ । या॒तम् । अ॒स्म॒यू इत्य॑स्म॒यू ॥ १४ ॥

हे अश्विनौ उरुव्यचस्तमं अतिशयेन ग्रहेषुभूतं व्याप्तं नृपाय्यं नेतृभ्यां युवाभ्यां पातव्यं  
सोमं योमनुष्यः वां युवाभ्यां तं सोमं दातुं चिकेतति भृशं जानाति तस्य वर्तिः वर्ततेवेति वर्ति-  
गृहं अस्मयू अस्मान् पूजार्थं बहुवचनं विश्वमनसं मां कामयमानौ युवां परियातं सोमपाना-  
र्थं तस्य गृहं प्रत्यायातं । चिकेतति कितज्ञाने इत्यस्य यङ्लुगन्तस्य लेट्यडागमः ॥ १४ ॥

अथ पञ्चदशी—

अ॒स्मभ्यं॑ सु॒वृष॑ण्वसू॒यातं॑ व॒र्तिर्नृ॑पाय्यम् ।

वि॒षुद्रु॑हे॒वय॑ज्ञमू॒हथु॑र्गिरा ॥ १५ ॥ २८ ॥

अ॒स्मभ्यं॑म् । सु । वृ॒ष॒ण्व॒सू इति॑ वृषण्वसू । या॒तम् । व॒र्तिः ।

नृ॒पा॑य्यम् । वि॒षुद्रु॑हा॒इव॑ । य॒ज्ञम् । ऊ॒हथुः॑ । गि॒रा ॥ १५ ॥ २८ ॥

हे वृषण्वसू वर्षणशीलधनवन्तौ अश्विनौ अस्मभ्यमस्मदर्थं नृपाय्यं नेतृभ्यां पातव्यं  
सोमंप्रति वार्तिरस्मदीयं गृहंप्रति सुयातं युवां सुष्ठु आयातम् । गिरा स्तुतिलक्षणया वाचा युवां  
यज्ञमूहथुः मनुष्येषु यज्ञसमाप्तिं प्रापयथः । तत्रदृष्टान्तः—विषुद्रुहेव द्रुहजिघांसायां विश्वतः हि-  
नस्तिशत्रूनिति विषुद्रुहः शरः तेन यथा व्याधोमृगमभिलषितं देशं प्रापयति तद्वत् स्तुत्या य-  
ज्ञमवैकल्येन समाप्तिं प्रापयथइत्यर्थः ॥ १५ ॥



॥ इति षष्ठस्य द्वितीयेष्टाविंशोवर्गः ॥ २८ ॥

प्रातरनुवाके आश्विनेऋतौ गायत्रेछन्दसि वाहिष्ठोवांहवानामिति चतस्रः । सूत्रितश्च—वा-  
हिष्ठोवांहवानामिति चतस्रउदीराथामामेहवमिति गायत्रमिति ।

तत्र प्रथमा सूक्ते षोडशी—

वाहिष्ठोवांहवानांस्तोमोदूतोहुवन्नरा ।

युवाभ्यांभूत्वश्विना ॥ १६ ॥

वाहिष्ठः । वा॒म् । हवा॑नाम् । स्तोमः॑ । दू॒तः । हु॒व॒त् । न॒रा ।

यु॒वाभ्या॑म् । भू॒तु । अ॒श्वि॒ना ॥ १६ ॥

हे नरा नरौ सर्वस्य नेतारौ अश्विनौ हवानां स्तोतृणां स्तोत्राणां मध्ये स्तोमोवाहिष्ठः  
युवामतिशयेन व्यामुवन् मदीयः स्तोमः दूतः दूतभूतः सन् हुवत् आह्वयतु सोयं मदीयः स्तोमः  
युवाभ्यां प्रियकरोभूतु भवतु ॥ १६ ॥

अथ सप्तदशी—

यद्दोदिवोअर्णवइषोवामदथोगृहे । श्रुतमिन्मेअमर्त्या ॥ १७ ॥

यत् । अ॒दः । दि॒वः । अ॒र्ण॒वे । इ॒षः । वा॒ । म॒द॒थः ।

गृ॒हे । श्रु॒तम् । इ॒त् । मे॒ । अ॒म॒र्त्या ॥ १७ ॥

हे अश्विनौ दिवोद्युलोकस्य अदः सुपांसुलुगिति सप्तम्याः सुः अमुष्मिन्नर्णवे अपां  
स्थाने यद्यदि मदथः माद्यथः । वा अपिच इषः अन्नमिच्छतो यजमानस्य गृहे यदि माद्यथः  
एवं चेत् हे अमर्त्या मरणधर्मरहितौ अमनुष्यौ वा अश्विनौ मे मदीयं स्तोत्रं श्रुतमित् युवां  
शृणुतमेव ममैव स्तोत्रं श्रुत्वा युवां माद्यतमित्यर्थः । यद्वा अदः स्तोत्रमिति संबध्यते ॥ १७ ॥

अथाष्टादशी—

उतस्याश्वेतयावरीवाहिष्ठावांनदीनाम् ।

सिन्धुर्हिरण्यवर्तनिः ॥ १८ ॥



उ॒त । स्या । श्वे॒त॒याव॑री । वा॒हि॒ष्ठा । वा॒म् ।

न॒दीना॑म् । सि॒न्धुः । हि॒र॑ण्यव॒र्त॒निः ॥ १८ ॥

विश्वमनाऋषिः श्वेतयावरीनाम्न्योनद्यास्तीरे अश्विनावस्तौत् अनया नद्यपि स्तुतवतीत्याह-  
उतापिच श्वेतयावरी श्वेतजला यातीति श्वेतयावरी कीदृशी सिन्धुः स्यन्दमाना हिरण्यवर्तनिः  
हिरण्यमयस्वीयमार्गा हिरण्यमयोभयकूला स्या एषा श्वेतयावरी नामिका नदीनामन्यासां नदी-  
नां मध्ये वां युवां वाहिष्ठा स्तुत्या अतिशयेनागन्त्रीभवति एषापि युवां स्तौतीत्यर्थः । यद्वा  
एषानदी युवयोरथस्य वाहिष्ठा वोढूतमा सती प्रियकरीभवति यस्मादहमस्यास्तीरेयुवामस्तु-  
वमिति ॥ १८ ॥

अथैकोनविंशी-

स्म॒दे॒तया॑ सु॒की॒र्त्या अ॒श्वि॒ना श्वे॒तया॑ धि॒या ।

व॒हे॒थे शु॒भ्रया॑वा॒ना ॥ १९ ॥

स्मत् । ए॒तया॑ । सु॒की॒र्त्या । अ॒श्वि॒ना । श्वे॒तया॑ ।

धि॒या । व॒हे॒थे इति॑ । शु॒भ्र॒या॒वा॒ना ॥ १९ ॥

हे शुभ्रयावाना शोभनशीलगमनवन्तौ हे अश्विना अश्विनौ सुकीर्त्या शोभनस्तुत्या  
श्वेतया श्वेतजलया धिया धारयित्र्या हिरण्यमयकूलवत्या उभयकूलस्थितानां प्राणिनां धन-  
दानेन पोषयित्र्या एतया नद्या स्मत् सुमत् शोभनं वहेथे युवां स्तुतिं प्रामुथः एषा युवामस्तौ-  
दित्यर्थः ॥ १९ ॥

अथ विंशी-

यु॒क्ष्वा हि॒ त्वं र॑था॒ स॒हा यु॒वस्त्र॑ पो॒ष्या॑ व॒सो ।

आ॒न्त्रो॒वायो॑ म॒धु॒पि॒वा स्मा॑कं स॒व॒ना ग॑हि ॥ २० ॥ २१ ॥

यु॒क्ष्व । हि॒ । त्वम् । र॒थ॒स॒हा । यु॒वस्व॑ । पो॒ष्या॑ ।

व॒सो इति॑ । आ॒त् । नः॑ । वा॒यो इति॑ । म॒धु॒ ।

पि॒व॒ । अ॒स्माक॑म् । स॒व॒ना । आ॒ । ग॒हि ॥ २० ॥ २१ ॥



एतदाद्यावायव्यः हे वायो रथसहा रथसहौ रथवहनसमर्थावश्वौ हिरवधारणे त्वमे-  
व युक्ष्व संयोजय । हे वसो वासयितः शत्रूणां पोष्या पोष्यौ कंठेषु करतलास्फालनैराश्वास्य  
पोषणीयौ तावश्वौ युवस्व संग्रामेषु शत्रुवधार्थं मिश्रय । यद्वा अस्मद्यज्ञेषु संमिश्रय ताभ्यां युक्तः  
सन् यज्ञं प्रत्यागच्छेत्यर्थः । हे वायो आदनन्तरं नोऽस्मदीयं मधु मदकरं सोमं त्वं पिब अतएव  
अस्माकं यज्ञेषु सवना त्रिषु सवनेषु आगहि सोमपानार्थमागच्छ ॥ २० ॥

॥ इति षष्ठस्य द्वितीये एकोनविंशोवर्गः ॥ २९ ॥

वायव्येपशौ वपायास्तववायोऽत्येषावानुवाक्या सूत्रितश्च—प्रवायुमच्छाबृहतीमनीषा  
तववायवृतस्पतइति ।

अथैकविंशी—

तववायवृतस्पते त्वष्टुर्जामातरद्भुत ।

अवांस्यावृणीमहे ॥ २१ ॥

तव । वायो इति । ऋतः पते । त्वष्टुः । जामातः ।

अद्भुत । अवांसि । आ । वृणीमहे ॥ २१ ॥

हे ऋतः पते ऋतपते यज्ञानां पते सर्वप्रातिपदिकेभ्यो लालसायां सुगिति सुगागमः त्वष्टुर्जा-  
मातः ब्रह्मणोजामातः । एषा कथा इतिहासादिभिरवगन्तव्या । तादृश अद्भुत महन् विचित्रकर्मन्  
हे वायो तव त्वदीयानि अवांसि पालनानि आवृणीमहे वयमस्मिन्पशुयागे संभजामहे ॥ २१ ॥

अथ द्वाविंशी—

त्वष्टुर्जामातरं वयमीशानं राय ईमहे ।

सुतावन्तो वायुं द्युम्ना जनांसः ॥ २२ ॥

त्वष्टुः । जामातरम् । वयम् । ईशानम् । रायः । ईमहे ।

सुतवन्तः । वायुम् । द्युम्ना । जनांसः ॥ २२ ॥

इमे जनासोजनावयं त्वष्टुर्ब्रह्मणोजामातरं ईशानं सर्वस्येश्वरमेतादृशं वायुं सुतवन्तोभि-  
षुतसोमाः रायः धनं ईमहे याचामहे तेनदत्तेन वयं द्युम्ना धनवन्तः स्याम इतिशेषः ॥ २२ ॥



वायव्यतृचे वायोयाहिशिवादिवइत्यादिके द्वे ऋचौ द्वितीयातृतीये सूत्रितञ्च—वायोया-  
हिशिवादिवइतिद्वेइति ।

सैषा सूक्ते त्रयोविंशी—

वायो॑या॒हि॒शि॒वा॒दि॒वो॒वह॑स्व॒सु॒स्व॒श्व्य॑म् ।  
वह॑स्व॒म॒हः॒पृ॒थु॒पक्ष॑सा॒रथे॑ ॥ २३ ॥

वायो॑ इति । या॒हि । शि॒व । आ । दि॒वः । वह॑स्व ।

सु । सु॒ऽअ॒श्व्य॑म् । वह॑स्व । म॒हः । पृ॒थु॒ऽपक्ष॑सा । रथे॑ ॥ २३ ॥

हे वायो दिवोद्युलोकस्य शिव सुपां सुलुगिति द्वितीयायालुक् शिवं कल्याणमायाहि  
आप्रापय सर्वज्योतिषां त्वदाधारत्वात् तेषामाधारोभूत्वा द्युलोके तानि स्थापयेति प्रार्थयते । त-  
तस्त्वं स्वश्व्यं अश्वानां संघोश्व्यः शोभनाश्वसंघं रथं सु सुष्ठु वहस्व सर्वतोदिक्षु प्रापय । इदा-  
नीं तेभ्योपि समर्थावश्वावावह महोमहान् त्वं पृथुपक्षसा पृथुपार्श्वद्वययुक्तावश्वौ रथे स्वकीये  
वहस्व शत्रुहननार्थं संयोजय ॥ २३ ॥

वायव्ये पशौ पुरोडाशहविषोस्त्वांहिसुप्सरस्तमं इति द्वे अनुवाक्ये सूत्रितञ्च—त्वांहिसु-  
प्सरस्तममितिद्वे कुविदंगनमसायेवृधासइति ।

तयोः प्रथमा सूक्ते चतुर्विंशी—

त्वा॑ंहि॒सु॒प्सर॑स्तमं॒नृ॒षद॑नेषु॒हूम॑हे ।  
ग्रा॒वा॒णं॒नाश्व॑पृ॒ष्ठं॒मंह॑ना ॥ २४ ॥

त्वाम् । हि । सु॒प्सरः॑स्तमम् । नृ॒ऽसद॑नेषु । हूम॑हे ।

ग्रा॒वा॒णम् । न । अ॒श्व॑ऽपृ॒ष्ठम् । मंह॑ना ॥ २४ ॥

हे वायो सुप्सरस्तमं सुप्सइति रूपनाम रोमत्वर्थीयः अतिशयेन शोभनरूपवन्तं मंहना  
स्वकीयेन महत्त्वेन अश्वपृष्ठं सर्वतोव्याप्तपृष्ठं पृष्ठशब्दः सर्वांगं लक्षयति व्याप्तकृत्स्नांगमित्य-  
र्थः त्वां हिरवधारणे त्वामेव नृषदनेषु नृसदनेषु नरः अध्वरस्यनेतारः ऋत्विजोऽत्रसीदन्तीति  
नृषदनायज्ञाः तेषु हूमहे वयमाह्वयामः । कथमिव ग्रावाणं न यथा सोमाभिषवार्थं ग्रावाणं स्तु-  
तिभिराह्वयन्ति तद्वत्त्वां स्तुतिभिराह्वयामः ॥ २४ ॥



शुनासीरीये सत्वंनोदेवेत्येषा वायोरनुवाक्या सूत्रितश्च—सत्वंनोदेवमनसेशानायप्रहु-  
तियस्तआनडिति ।

सैषा सूक्ते पञ्चविंशी—

सत्वंनोदेवमनसावायोमन्दानोअग्रियः ।

कृधिवार्जाअपोधियः ॥ २५ ॥ ३० ॥

सः । त्वम् । नः । देव । मनसा । वायो इति । मन्दानः ।

अग्रियः । कृधि । वाजान् । अपः । धियः ॥ २५ ॥ ३० ॥

हे देव द्योतमान यद्वा स्तोतव्यवायो अग्रियः देवानां मध्ये मुख्यः अग्रतोगन्तासि स-  
तादृशस्त्वं मनसा मन्दानोमन्दमानः स्वयमेव मोदमानःसन् नोस्माकं वाजान् अन्नानि अ-  
पोमेघभेदनेनोदकानिच उभयस्मिन् त्वया प्रदत्तेसति धियः अग्निहोत्रादिकर्माणिच कृधि कु-  
रु कारयेत्यर्थः ॥ २५ ॥

॥ इति षष्ठस्य द्वितीये त्रिंशोवर्गः ॥ ३० ॥

अग्निरुक्थइति द्वाविंशर्चं सप्तमं सूक्तम् । अत्रानुक्रमणिका—अग्निरुक्थेद्व्यधिका मनुर्वैव-  
स्वतो वैश्वदेवंह प्रगाथमिति । विवस्वतःपुत्रोमनुर्कषिः प्रथमातृतीयाद्ययुजोबृहत्यः द्वितीयाचतु-  
र्थ्यादियुजः सतोबृहत्यः । इदमादीनां चतुर्णां सूक्तानां विश्वेदेवादेवता सूक्तविनियोगोलैंगिकः ।

तस्मिन्सूक्ते प्रथमा—

अग्निरुक्थेपुरोहितोग्रावाणोबर्हिर्ध्वरे ।

ऋचायामिरुतोब्रह्मणस्पतिर्देवाँअवोवरेण्यम् ॥ १ ॥

अग्निः । उक्थे । पुरःहितः । ग्रावाणः । बर्हिः । अध्वरे । ऋचा ।

यामि । मरुतः । ब्रह्मणः । पतिम् । देवान् । अवः । वरेण्यम् ॥ १ ॥

मनुः प्रार्थयते उक्थे स्तोत्रशस्त्रात्मके अध्वरे हिंसारहितेस्मिन् यज्ञे अग्निः पुरोहितः य-  
ज्ञार्थं पुरतउत्तरवेद्यां ऋत्विग्भिः निहितोभूत् तथा ग्रावाणश्च सोमाभिषवार्थं पुरतोनिहिताः बर्हि-  
श्च पुरतोनिहितमासादितं एवं सामग्र्यां सत्यां मरुतः एकोनपञ्चाशन्मरुद्गणान् ब्रह्मणस्पतिः स्तो-



त्रस्य पालयितारमेतन्नामकं देवं देवानिन्द्रादींश्च एतान् सर्वान् देवान् वरेण्यं वरणीयं भजनी-  
यं अवोरक्षणं ऋचासूक्तरूपया स्तुत्या यामि मनुरहं याचामि । याचतेर्लटिरूपम् वर्णलोपश्छा-  
न्दसः ॥ १ ॥

अथ द्वितीया—

आप॒शुंगा॑सिपृ॒थि॒र्वा॒वन॒स्पती॑नु॒षासा॒नक्त॒मोष॑धीः ।  
वि॒श्वेच॑नोवसवोवि॒श्ववेद॑सो॒धीनां॑भू॒तप्रावि॑तारः ॥ २ ॥

आ । प॒शुम् । गा॒सि । पृ॒थि॒वीम् । वन॒स्पती॑न् ।  
उ॒षसा॑ । नक्त॑म् । ओष॑धीः । वि॒श्वे । च॒ । नः॒ । व॒स॒वः ।  
वि॒श्व॒वेद॒सः । धी॒नाम् । भू॒त । प्र॒व॒वि॒तारः ॥ २ ॥

पूर्वार्धेर्चेन्निः संबोध्यते पश्वादिशब्दसद्भावात् । हे अग्ने नोऽस्मदीये यज्ञे पशुमग्नीषोमीयं प-  
शुं प्रति आगासि आगच्छसि । गाङ् गतौ व्यत्ययेन परस्मैपदम् । तथा पृथिवीमिदं देवसदनं प्रति ।  
किञ्च वनस्पतीन् मथनसाधनानरणिरूपान्वनस्पतीन् प्रति । तथा उषसा होतव्यत्वेनोषःकालं त-  
था नक्तं यष्टव्यतया रात्रिच प्रति । किञ्च ओषधीः उषदाहे अत्र मादनकर्मा ओषन्ति माद्यन्ति  
अनेनेति ओषः सोमः । सधीयते निधीयते येष्विति ओषधयोग्रावाणः तान् प्रति आगच्छसि ।  
यद्वा ओषध्यः फलपाकान्तालताः ताः प्रति आयाहि । अथवा हे स्तोतः पश्वादीनागासि समंता-  
त्स्तुहि । कैगै शब्देऽतिधातुः । ततः हे वसवः वासयितारोविश्ववेदसः सर्वधनाः सर्वज्ञानावा  
हे विश्वे सर्वेपि देवानोऽस्मदीयानां कर्मणां प्रावितारोभूत अनेनाग्निनासह यूयं प्रकर्षेण  
रक्षकाभवत ॥ २ ॥

अथ तृतीया—

प्रसू॑न॒एत्व॒ध्वरो॑ऽग्रा॒देवेषु॑पू॒र्व्यः ।  
आ॒दि॒त्येषु॑प्रवरु॒णेधू॒तव्र॑तेम॒रुत्सु॑वि॒श्वभा॑नुषु ॥ ३ ॥

प्र । सु । नः । ए॒तु । अ॒ध्व॒रः । अ॒ग्रा । दे॒वेषु॑ । पू॒र्व्यः । आ॒दि॒त्येषु॑ ।  
प्र । वरु॑णे । धू॒तव्र॑ते । म॒रुत्सु॑ । वि॒श्व॒भा॑नुषु ॥ ३ ॥



पूर्व्यः पुरातनः पूर्व्यान् पुरातनानिन्द्रादीन् देवान् प्रति क्रियमाणत्वाद्यज्ञोऽपि पूर्व्यइत्युच्यते  
तादृशो मुख्यो नोऽस्मदीयो ध्वरो यज्ञः अग्नौ सुपांसुलुगिति सप्तम्याडादेशः अग्नौ अग्निर्देवानां मु-  
ख्यत्वात् प्रथममभिहितः तस्मिन् अग्नौ सर्वेष्वन्येषु देवेषु च सु सुष्ठु प्रैतु प्रकर्षेण गच्छतु । देवान्  
विशिनष्टि आदित्येषु अदितेः पुत्रेषु इन्द्रादिषु धृतव्रते धृतकर्मणि वरुणे च विश्वभानुषु सर्वतो-  
व्याप्ततेजस्केषु मरुत्सु च प्रैतु ॥ ३ ॥

अथ चतुर्थी—

विश्वे हिष्मामनवे विश्ववेदसो भुवन् वृधेरिशादसः ।

अरिष्टेभिः पायुभिर्विश्ववेदसो यन्तानो वृकं छर्दिः ॥ ४ ॥

विश्वे । हि । स्म । मनवे । विश्ववेदसः । भुवन् । वृधे । रिशादसः ।  
अरिष्टेभिः । पायुभिः । विश्ववेदसः । यन्त । नः । अवृकम् । छर्दिः ॥ ४ ॥

विश्ववेदसः सर्वतो व्याप्तधना बहुधना इत्यर्थः तादृशा रिशादसः रिशतां हिंसतां शत्रूणा-  
मसितारः उपक्षपयितारो वा विश्वे हिष्म सर्वे खलु देवा मनवे षष्ठ्यर्थे चतुर्थी मनोः वृधे वर्धनाय  
भुवन् भवन्तु स्तोत्रे मनुष्याय धनं दत्वा तं वर्धयन्त्वित्याशास्ते । ततः हे विश्ववेदसः सर्वधनाः  
सर्वज्ञावा देवाः अरिष्टेभिः परैरहिंसितैः पायुभिः पालनैः सह अवृकं वृकः स्तेनस्तद्रहितं बाधार-  
हितमित्यर्थः । तादृशं छर्दिर्गृहं नोऽस्मभ्यं यन्त प्रयच्छत शत्रून् हत्वा गृहेष्वस्माभिः कर्माणि  
कारयतेत्यर्थः । यन्तेति यमेर्लोटि छान्दसो विकरणस्य लुक् तस्य तवादेशः तेनानुनासिकलोपा-  
भावः ॥ ४ ॥

अथ पञ्चमी—

आनो अद्य समनसो गन्ता विश्वे सजोषसः ।

ऋचा गिरामरुतो देव्यदिते सदने पस्त्ये महि ॥ ५ ॥ ३१ ॥

आ । नः । अद्य । सऽमनसः । गन्त । विश्वे । सऽजोषसः ।

ऋचा । गिरा । मरुतः । देवि । अदिते । सदने । पस्त्ये । महि ॥ ५ ॥ ३१ ॥

समनसः सर्वेषु स्तोत्रेषु समानमनस्काः विश्वे सर्वे देवाः यूयं सजोषसः परस्परं संगताः  
सन्तः गिरा शुश्रूषुतया प्राप्तव्ययेत्यर्थः तथा ऋचा सह अद्यास्मिन्यागदिने नो यष्टूनस्मानागन्त



आगच्छत । अनन्तरं हे मरुतः देवि द्योतमाने महि महति देवानां मातृत्वात् महत्वयुक्ते हे अ-  
दिते अदीने एतन्नामिके देवि सद्ने स्थाने पस्त्येस्मदीयेगृहे स्तोतव्यतया उपविशत । मरुतइ-  
त्यादेर्वाक्यभेदादनिघातः उत्तरत्र पूर्वस्यामन्त्रितस्याविद्यमानवत्वेन वाक्यादित्वादनिघातः ॥ ५ ॥

॥ इति षष्ठस्य द्वितीये एकत्रिंशोवर्गः ॥ ३१ ॥

अथ षष्ठी—

अभिप्रियामरुतोयावोअश्व्याहव्यामित्रप्रयाथन ।

आबर्हिर्इन्द्रोवरुणस्तुरानरआदित्यासःसदन्तुनः ॥ ६ ॥

अभि । प्रिया । मरुतः । या । वः । अश्व्या । हव्या । मित्र ।

प्रयाथन । आ । बर्हिः । इन्द्रः । वरुणः । तुराः । नरः । आदित्यासः ।

सदन्तु । नः ॥ ६ ॥

हे मरुतः प्रिया प्रियाणि या यानि वोयुष्माकमश्व्या अश्व्यानि प्रियान् अ-  
श्वसंघान् अभिप्रयाथन अस्मद्यज्ञं प्रति प्रापयत यूयमश्वैर्युक्ताः सन्त आगच्छतेत्यर्थः । अ-  
थ हे मित्र मित्रशब्देनान्येवरुणादयोप्युच्यन्ते हे मित्रादयो देवाः हव्या हव्यानि हव-  
नयोग्यानि हवींषि स्वीकर्तुमागच्छतेत्यर्थः । स्तूयमाना आगच्छत । प्रपूर्वाद्यातेर्लोटि तप्तन-  
प्तनथनाश्चेतिथनादेशः । आगत्यच इन्द्रोवरुणः इन्द्रावरुणौ तुराः संग्रामे शत्रुवधार्थं त्वरमा-  
णाः नरोनेतारआदित्यासः अदितेः पुत्रामरुदादयो देवाश्च नोस्मदीये यज्ञे बर्हिः बर्हिषि  
आसादिते आसदन्तु आसीदन्तु प्रविशन्तु । सदेः सीदादेशाभावश्छान्दसः ॥ ६ ॥

अथ सप्तमी—

वयंवोवृक्तबर्हिषोहितप्रयसआनुषक् ।

सुतसोमासोवरुणहवामहेमनुष्वदिद्धाग्रयः ॥ ७ ॥

वयम् । वः । वृक्तः बर्हिषः । हितः प्रयसः । आनुषक् ।

सुतः सोमासः । वरुण । हवामहे । मनुष्वत् । इद्धः अग्रयः ॥ ७ ॥



हे वरुण वरुणादयो देवाः वृक्तबर्हिषकृत्विजो वयं आनुषक् सुगादिषु अनुषक्तं यथा भवति तथा हितप्रयसः प्रीणातीति प्रयोजनं तेषु निहितहविष्काः सन्तः वोयुष्मान् हवामहे एतानि हवींष्यादातुमाह्वयामः । कीदृशाः सुतसोमासः अभिषुतसोमाः इद्धाग्नयः आहुतिभिः समिद्धाग्नयो वयमाह्वयामः । तत्र दृष्टान्तः—मनुष्वत् मनुयथा यज्ञे युष्माना जुहाव तद्वत् ॥ ७ ॥

अथाष्टमी—

आप्रयातमरुतोविष्णोअश्विनापूषन्माकीनयाधिया ।  
इन्द्रआयातुप्रथमःसनिष्युभिर्वृषायोवृत्रहागृणे ॥ ८ ॥

आ । प्र । यात । मरुतः । विष्णो इति । अश्विना । पूषन् ।  
माकीनया । धिया । इन्द्रः । आ । यातु । प्रथमः ।  
सनिष्युभिः । वृषा । यः । वृत्रहा । गृणे ॥ ८ ॥

हे विश्वेदेवाः प्रयात प्रकर्षेणास्मदीयकर्मण्यागच्छत । हे मरुतः हे विष्णो स्वबलेन सर्वतोव्याप्त एतन्नामकदेव हे अश्विना अश्विनौ पूषन् स्तोतृन् धनादिना पोषयतीति पूषा एतन्नामकदेव मरुदादयो हे देवाः । माकीनया अस्मच्छब्दात् युष्मदस्मदोरिति स्वञ्शैषिकः एकवचने तवकममकाविति ममकादेशः वर्णलोपश्छान्दसः । मया क्रियमाणया धिया स्तुत्या सहास्मद्यज्ञं प्रत्यागच्छत । मरुदादेरामन्त्रितस्य वाक्यभेदादनिघातः । किञ्च प्रथमो देवानां मुख्यः स इन्द्रश्चायातु वृषा कामानां सेक्ता य इन्द्रः सनिष्युभिः सनिः संभजनं तदात्मन इच्छद्भिः स्तोतृभिः वृत्रहा अपामावरकस्य वृत्रासुरस्य हन्तेति गृणे गृणते स्तूयते । गृशब्दे इत्यस्य कर्मणि लिटि छांदसोविकरणः ॥ ८ ॥

अथ नवमी—

विनोदेवासोअद्रुहोच्छिद्रंशर्मयच्छत ।  
नयदूराद्वसवोनूचिदन्तितोवरूथमाद्धर्षति ॥ ९ ॥

वि । नः । देवासः । अद्रुहः । अच्छिद्रम् । शर्म । यच्छत । न । यत् ।  
दूरात् । वसवः । नु । चित् । अन्तितः । वरूथम् । आद्धर्षति ॥ ९ ॥



हे अद्रुहः स्तोतृणामद्रोग्धारः यद्वा द्रुहेरौणादिकः कर्मणिक्किप् शत्रुभिरहिंस्याः हे दे-  
वासो मरुदादयोदेवाः अच्छिद्रं बाधकरहितं साधीयोवा शर्म शृणाति दुःखादिकमिति शर्म-  
गृहं तत् नोस्मभ्यं वियच्छत । हे वसवः शत्रूणां वासयितारो मरुदादयः दूरादूरदेशात् अन्ति-  
तः अन्तिकदेशाद्वा कश्चिदागत्य नूचित्कदाचिदपि वरूथं वरणीयं संभजनीयं यद्गृहं ना-  
दधर्षति आधर्षणं हिंसनं नकरोति तद्गृहं प्रयच्छतेति समन्वयः । धृषप्रसहनेइत्यस्य विभाषि-  
तणिच्त्वात् यदा णिच्नास्ति तदा रूपम् ॥ ९॥

अथ दशमी—

अस्ति॑ हि॒वः॑ स॒जा॒त्यं॑ रि॒शा॒द॒सो॒ दे॒वा॒सो॒ अ॒स्त्या॒प्यं॑म् ।

प्र॒णः॒ पूर्॒व॒स्मै॑ सु॒वि॒ताय॑ वो॒च॒त॒ म॒क्षु॒ सु॒म्ना॒य॒ न॒व्यं॑से ॥ १० ॥ ३२ ॥

अस्ति । हि । वः । स॒जा॒त्यं॑म् । रि॒शा॒द॒सः॑ । दे॒वा॒सः॑ । अस्ति ।

आ॒प्यं॑म् । प्र । नः । पूर्॒व॒स्मै॑ । सु॒वि॒ताय॑ । वो॒च॒त॒ । म॒क्षु॒ ।

सु॒म्ना॒य॑ । न॒व्यं॑से ॥ १० ॥ ३२ ॥

हे रिशादसो रिशतां हिंसतामसितारो देवासोदेवा द्योतमानाः मरुदादयः वो युष्माकं  
सजात्यमस्ति परस्परं समानजातिभावोस्ति खलु । किञ्च आप्यं आपिर्बन्धुः तस्यभावआप्यं  
स्तोतृषु स्तुत्यलक्षणसंबन्धात् वैवस्वतेन मनुना मया स्तोत्रा सह युष्माकं बन्धुभावोस्ति खलु ।  
ततः पूर्वस्मै प्रथमभाविने सुविताय सुष्ठु ईयते सर्वैरागम्यतइति सुवितोभ्युदयः तस्मै नव्यसे  
नवीयसे नवतराय सुम्नायच उभयं मक्षु शीघ्रं नोस्माकं प्रवोचत प्रकर्षेण ब्रूत अभ्युदयधना-  
नि प्रयच्छतेत्यर्थः ॥ १० ॥

॥ इति षष्ठस्य द्वितीये द्वाविंशोवर्गः ॥ ३२ ॥

अथैकादशी—

इ॒दा॒ हि॒व॒मु॒प॑स्तुतिमि॒दा॒वा॒म॒स्य॑ भ॒क्तये॑ ।

उ॒प॑वोवि॒श्व॒वे॒द॒सो॒ न॒म॒स्यु॒रा॒ अ॒सृ॒क्ष्य॒न्या॑मि॒व ॥ ११ ॥

इ॒दा॒ । हि॒ । वः॑ । उ॒प॑स्तुतिम् । इ॒दा॒ । वा॒म॒स्य॑ । भ॒क्तये॑ । उ॒प॑ । वः॑ ।

वि॒श्व॒वे॒द॒सः॑ । न॒म॒स्युः॑ । आ । अ॒सृ॒क्षि॑ । अ॒न्या॑म॒इ॒व ॥ ११ ॥



हे विश्ववेदसः सर्वधनाः हे देवा नमस्युरन्नमिच्छन् मनुरहं वोयुष्मद्विषयामुपस्तुतिम-  
न्यामिव अदृष्टपूर्वामिवस्थितां कैश्चिदप्यकृतामित्यर्थः तादृशीमुपस्तुतिमिदाहि हिरवधारणे इ-  
दानीमेवोपासृक्षि उपासृजामि करोमीत्यर्थः । किमर्थं वोयुष्मत्संबन्धिनो वामस्य वननीयस्य  
इदा इदानीमेव भक्तये संभजनाय लाभायेत्यर्थः । असृक्षीति सृजेर्लुङिरूपम् पादादित्वाद-  
निघातः ॥ ११ ॥

अथ द्वादशी—

उदुष्यवःसवितासुप्रणीतयोस्थादूर्ध्वोवरेण्यः ।

निद्विपादश्चतुष्पादोअर्थिनोविश्रन्पतयिष्णवः ॥ १२ ॥

उत् । ऊँ इति । स्यः । वः । सविता । सुप्रणीतयः । अस्थात् ।

ऊर्ध्वः । वरेण्यः । नि । द्विपादः । चतुष्पादः । अर्थिनः ।

अविश्रन् । पतयिष्णवः ॥ १२ ॥

हे सुप्रणीतयः शोभनप्रणीतिः स्तुतिः शोभनप्रणयनाः शोभनस्तुतयोमरुतः वोयुष्माकं  
मध्ये ऊर्ध्वः ऊर्ध्वगन्ता वरेण्यः सर्वैर्वरणीयः संभजनीयः स्यः ससविता सर्वस्य स्वकर्मणि  
प्रेरकः एतन्नामकः सदेवः यदा उदस्थात् स्वतेजसा उद्गतोभूत् तदा अर्थिनः द्विपादः पादद्वय-  
युक्ताः पुरुषाः चतुष्पादः पादचतुष्टययुक्ताअश्वादयः पतयिष्णवः पतनशीलाः पक्षिणश्च न्य-  
विश्रन् स्वस्वकार्येषु निविशन्ते । सूर्येऽदिते केचनपुरुषा अग्निहोत्रादिकंकुर्वन्ति केचन देवता  
विषयं स्तोत्रं कुर्वन्ति पश्वादयस्तृणादिभक्षणार्थं सर्वत्रसञ्चरन्ति । न्यविश्रन् निपूर्वाद्विशतेर्ल-  
ङि व्यत्ययेन परस्मैपदं बहुलंछन्दसीतिरुडागमः ॥ १२ ॥

पञ्चमेहनि प्रउगशस्त्रे देवं देवमिति वैश्वदेवस्तृचः सूत्रितश्च—देवंदेवंवोवसे देवंदेवं बृह-  
दुगायिषेवचइति ।

तत्र प्रथमा सूक्ते त्रयोदशी—

देवंदेवंवोवसेदेवंदेवमभिष्टये ।

देवंदेवंहुवेमवाजसातयेगृणन्तोदेव्याधिया ॥ १३ ॥



दे॒वम्दे॒वम् । वः । अ॒वसे । दे॒वम्दे॒वम् । अ॒भिष्ट॑ये । दे॒वम्दे॒वम् ।  
हु॒वेम॑ । वा॒ज॑सा॒तये॑ । गृ॒णन्तः॑ । दे॒व्या । धि॒या ॥ १३ ॥

वयं देव्या द्योतमानया धिया स्तुत्या गृणन्तः स्तुवन्तः सन्तोवोयुष्माकंमध्ये देवंदेवं दी-  
प्यमानं देवं अवसे कर्मरक्षणाय आह्वयाम । अनुक्रमेणाह अभिष्टये अभिलषितप्राप्त्यर्थं च देवं-  
देवं वयमाह्वयाम ततोवाजसातये अन्नलाभाय हुवेम आह्वयाम ॥ १३ ॥

अथ चतुर्दशी—

दे॒वासो॒हिष्म॒मन॑वे॒सम॑न्यवो॒विश्वे॑सा॒कंस॑रा॒तयः॑ ।  
तेनो॑अ॒द्यते॑अ॒पर॑न्तु॒चेतु॑नो॒भव॑न्तुव॒रिवो॑वि॒दः ॥ १४ ॥

दे॒वासः॑ । हि । स्म । मन॑वे । स॒म॒न्यवः॑ । वि॒श्वे । सा॒कम् ।  
स॒रा॒तयः॑ । ते । नः । अ॒द्य । ते । अ॒पर॑म् । तु॒चे ।  
तु । नः । भ॑वन्तु । व॒रि॒वः॒वि॒दः ॥ १४ ॥

समन्यवः समानमनसः यद्वा संग्रामेषु शत्रुहननार्थं समानक्रोधयुक्ताः विश्वे सर्वेएव दे-  
वासोहिष्म मरुदादयोदेवाः खलु मनवे एतन्नामकाय ऋषये मर्त्यं साकं सह युगपदेव सरातयः  
धनादिदानेन सहिताभवन्तु । पुनरपि प्रार्थयते तेदेवाः नोस्माकं अद्यास्मिन्दिने अपरञ्च किं ब-  
हुना सर्वेषु दिवसेषु धनदातारोभवन्तु । न केवलमस्माकमेव किंतु तुचे तुगित्यपत्यनाम तुजिपि-  
जिहिंसादाननिकेतनेषु तोजयति हिनस्ति पितुर्दुःखादिकमिति तुक् पुत्रः तस्मै नोस्माकं पु-  
त्राय तु क्षिप्रं वरिवोविदः वरणीयस्य धनस्य लभयितारोभवन्तु ॥ १४ ॥

अथ पञ्चदशी—

प्र॒वःशं॑सा॒म्यद्रु॑हःसं॒स्थउ॑प॒स्तुती॑नाम् ।  
नतं॑धूर्तिर्व॒रुण॑मि॒त्रम॒र्त्ययो॒वोधा॑म॒भ्योवि॑धत् ॥ १५ ॥

प्र । वः । शं॒सा॒मि । अ॒द्रु॒हः । स॒म॒स्थे । उ॒प॒स्तुती॑नाम् । न । तम् ।  
धूर्तिः । व॒रु॒ण । मि॒त्र । म॒र्त्यम् । यः । वः । धा॒म॒भ्यः । अ॒वि॒धत् ॥ १५ ॥



हे अद्रुहः अद्रोगधारः अहिंस्यावा मरुदादयः उपस्तुतीनामुपस्तोत्राणां संस्थे तासां यज्ञे क्रियमाणत्वादस्मत्संस्थानभूतेस्मिन्यज्ञे वो युष्मान्प्रशंसामि प्रकर्षेण स्तौमि । हे वरुण मित्र मित्रावरुणौ तं मर्त्यं मनुष्यं धूर्तिः धुर्वीहिंसार्थः शत्रुभ्योहिंसा तन्नबाधते योमनुष्यः वोयुष्माकं धामभ्यस्तेजोभ्यः धीयतेस्मिन्निति धाम शरीरं वा तेभ्योविधत् विधविधाने हवींषि विदधाति प्रयच्छति एतेन तेजसामपि हविर्भक्षणमस्तीति ज्ञायते ॥ १५ ॥

अथ षोडशी—

प्रसक्षयंतिरतेविमहीरिषोयोवोवरायदाशति ।

प्रप्रजाभिर्जायतेधर्मणस्पर्यरिष्टःसर्वएधते ॥ १६ ॥ ३३ ॥

प्र । सः । क्षयंम् । तिरते । वि । महीः । इषः । यः । वः ।

वराय । दाशति । प्र । प्रजाभिः । जायते । धर्मणः ।

परि । अरिष्टः । सर्वः । एधते ॥ १६ ॥ ३३ ॥

हे मरुदादयः समनुष्यः क्षयं क्षियन्ति निवसन्त्यत्रेतिक्षयोगृहं तत् समनुष्यः प्रतिरते प्रकर्षेण वर्धयति । तिरतिवृद्धिकर्मा सएव महीर्महान्तिइषोन्नानिच विवर्धयति । योमनुष्यः वराय वरणीयाय धनाय तदर्थं वोयुष्मभ्यं दाशति हवींषि प्रयच्छति धनादिभिर्वर्धयतीत्यन्वयः । किञ्च धर्मणः ध्रियते ऋत्विग्भिरिति धर्म कर्म युष्मद्विषयात्कर्मणः सकाशात् समनुष्यः प्रजाभिः पुत्रपौत्रादिभिः परि परितः सर्वतः प्रजायते प्रकर्षेणाविर्भवति । आत्मावैपुत्रनामासीतिश्रुतेः । ततः अरिष्ट अन्यैराहिंसितः सर्वोयुष्माकं हविःप्रदानात्सकलोजनः एधते धनादिभिर्वर्धते ॥ १६ ॥

॥ इति षष्ठस्य द्वितीये त्रयस्त्रिंशोवर्गः ॥ ३३ ॥

अथ सप्तदशी—

ऋतेसविन्दतेयुधःसुगेभिर्यात्यध्वनः ।

अर्यमामित्रोवरुणःसरांतयोयंत्रायन्तेसजोषंसः ॥ १७ ॥

ऋते । सः । विन्दते । युधः । सुगेभिः । याति । अध्वनः ।

अर्यमा । मित्रः । वरुणः । सरांतयः । यम् ।

त्रायन्ते । सजोषंसः ॥ १७ ॥



सःअर्यमादीनां हविर्दाता मनुष्यः युधः युधसंप्रहारे भावेक्किप् युद्धादृते विनापि विन्दते धनानिलभते । किञ्च सुगेभिः शोभनगमनैः सुष्ठुगन्तृभिर्वा अश्वैः सह अध्वनोमार्गान् गन्तव्यान् देशानित्यर्थः तान् याति गच्छति यं जनम् अर्यमा सततं गच्छन् मित्रः स्तोतृणां यष्टूणां च धनप्रदानेन मित्रभूतोवरुणः निवारयिता शत्रूणां यद्वा वरणीयः संभजनीयः एतन्नामकाः सरातयः समानदानास्त्रयोदेवाः सजोषसः परस्परं संगताः सन्तः यं हव्यप्रदातारं त्रायन्ते स्वरक्षणैः पालयन्ति सधनादीनि विन्दतीत्यन्वयः ॥ १७ ॥

अथाष्टादशी—

अज्जेचिदस्मैऋणुथान्यञ्चनंदुर्गेचिदासुसरणम् ।

एषाचिदस्मादशानिःपुरोनुसास्त्रेधन्तीविनश्यतु ॥ १८ ॥

अज्जे । चित् । अस्मै । ऋणुथ । निःअञ्चनम् ।

दुः६गे । चित् । आ । सुःसरणम् । एषा । चित् । अस्मात् ।

अशानिः । पुरः । नु । सा । अस्त्रेधन्ती । वि । नश्यतु ॥ १८ ॥

हे देवाः अज्जेचित् जिअभिभवे परैरनभिभवनीयेपि परपुरे न्यञ्चनं नितरां गमनमस्मै मनवे ऋणुथ यूयं कुरुत । यद्वा जे ऋजुगमने प्रस्थे गमनं कुरुत तथा दुर्गेचित् अगन्तव्येपि स्थले सुसरणं सुगतौ शोभनगमनमासमन्तात्कुरुत एवंसति सैषाशानिः शत्रूणां तदेतदायुधं अस्मात्सर्वतोगन्तुर्मनोर्नुक्षिप्रं परः परस्ताद्भवेत् पश्चात्साशानिः अस्त्रेधन्ती कांश्चिदप्यर्हिसती विनश्यतु विनष्टाभवेत् ॥ १८ ॥

अथैकोनविंशी—

यद्यसूर्यउद्यतिप्रियक्षत्राऋतंदध ।

यन्निम्नुचिप्रबुधिविश्ववेदसोयद्दाम्मध्यन्दिनेदिवः ॥ १९ ॥

यत् । अद्य । सूर्ये । उद्यति । प्रियःक्षत्राः ।

ऋतम् । दध । यत् । निःस्त्रि । प्रबुधि । विश्वःवेदसः ।

यत् । वा । मध्यन्दिने । दिवः ॥ १९ ॥



हे प्रियक्षत्राः प्रीणयितृबलाः देवाः सूर्ये सर्वस्य स्वस्वकर्मणि प्रेरके सवितरि उद्यति उद्गच्छतिसति अद्यास्मिन्दिने यद्यदा ऋतं कल्याणभूतं गृहं दध धारयत दधातेर्लिटि मध्यमब-  
हुवचनेरूपम् । यद्यदा हे विश्ववेदसः सर्वधनादेवाः निम्नुचि निम्नुचिर्गत्यर्थः सूर्यस्य निम्नोचने  
नितरां गमने सायमित्यर्थः तस्मिन् धारयथ । यद्वा प्रबुधितस्य प्रबोधने प्रातःकाले । यद्वा  
दिवः सूर्यतेजसा दीप्यमानस्याहो मध्यन्दिने मध्ये धनं मनवे धत्तेत्युत्तरत्रसंबन्धः ॥ १९ ॥

अथ विंशी—

यद्वाभिपित्वेअसुराऋतंयतेछुर्दिर्येमविदाशुषे ।

वयंतद्वोवसवोविश्ववेदसउपस्थेयाममध्यआ ॥ २० ॥

यत् । वा । अ॒भि॒ऽपि॒त्वे । अ॒सु॒रा । ऋ॒तम् । य॒ते ।

छु॒र्दिः । ये॒म । वि । दा॒शु॒षे । व॒यम् । तत् । वः । व॒स॒वः ।

वि॒श्व॒ऽवे॒द॒सः । उ॒प॒ । स्त्वे॒या॒म॒ । म॒ध्ये॒ । आ ॥ २० ॥

हे असुराः प्राज्ञाः संग्रामे आप्तानां क्षेपारोवा देवाः यद्वाभिपित्वे अस्मद्यज्ञं प्रति युष्मा-  
कं अभिप्राप्तौ ऋतं सत्यभूतं यज्ञं यते इणः शतरि रूपम् । गच्छते दाशुषे हवींषिदत्तवते यजमा-  
नाय यच्छुर्दिः उच्छुर्दिर्दीप्तिदेवनयोः दीप्यतेनेनेति छुर्दिस्तेजः यद्वा छुर्दिति दीव्यन्तेत्रेति छुर्दि-  
र्गृहं तत् गृहं तेजोवा वियेम प्रयच्छथ यद्येवं यूयं कुरुथ तर्हि वयं हे वसवः स्तोतृणां धना-  
दिभिराच्छादयितारः यद्वा शत्रूणां विवासयितारो विश्ववेदसः सर्वधनाः सर्वज्ञानावा हे  
देवाः वोयुष्मत्संबन्धि तत्कल्याणं गृहं षष्ठ्यर्थे द्वितीया भवद्भिः प्रत्तस्य गृहस्य मध्ये  
उपस्थेयाम उपतिष्ठेम युष्मान् हविर्भिः पूजयेम तिष्ठतेराशीर्लिङि लिङ्याशिष्यङित्यङ्प्रत्य-  
यः ॥ २० ॥

अथैकविंशी—

यद्यसूरउदितेयन्मध्यन्दिनआतुचि ।

वामंधत्थमनवेविश्ववेदसोजुह्वानायप्रचेतसे ॥ २१ ॥

यत् । अ॒द्य । सू॒रे । उ॒त्त॒ऽइ॒ते । यत् । म॒ध्य॒न्दि॒ने ।

आ॒ऽतु॒चि॒ । वा॒मम् । ध॒त्थ॒ । म॒न॒वे । वि॒श्व॒ऽवे॒द॒सः ।

जु॒ह्वा॒नाय॒ । प्र॒ऽचे॒त॒से ॥ २१ ॥



हे विश्ववेदसः सर्वतोव्यापधनाः हे देवाः यद्यदा अघेदानीं सूर्ये सूर्ये उदिते सति य-  
द्यदा मध्यन्दिने दिवसस्य मध्ये यद्वा आतुचि आतुचिर्गमनार्थः सूर्यस्य आनिमोचने साय-  
मित्यर्थः जुह्वानाय अग्नौ हवींषि जुह्वते अतएव प्रचेतसे प्रकृष्टज्ञानाय मनवे एतन्नामकाय क-  
षये मह्यं वामं वननीयं धनं धत्थ धत्त तद्वृणीमहइत्युत्तरत्रसंबन्धः ॥ २१ ॥

अथ द्वाविंशी-

व्यंतद्वःसम्राज्आवृणीमहेपुत्रोनबहुपाय्यम् ।  
अश्यामतदादित्याजुह्वतोहविर्येनवस्योनशामहै ॥ २२ ॥ ३४ ॥

वयम् । तत् । वः । सम्राजः । आ । वृणीमहे । पुत्रः ।  
न । बहुपाय्यम् । अश्याम् । तत् । आदित्याः । जुह्वतः ।  
हविः । येन । वस्यः । अनशामहै ॥ २२ ॥ ३४ ॥

हे सम्राजः सम्यग्दीप्यमानाः देवाः पुत्रोन एकवचनं छान्दसं युष्माकंपुत्रा इव स्थिताः पुत्रा  
यथा पितृभिः पोष्याः तद्वत् युष्माभिः पोष्या वयं । बहुपाय्यं बहुभिर्भोज्यं वोयुष्मत्सम्बन्धि तद्धनं  
आवृणीमहे संभजामः । तथा हविः जुह्वतः यागं कुर्वतोवयं हे आदित्याः तद्धनं अश्याम प्रा-  
मुयाम । येन धनेन वस्यः वसीयः अतिशयेन वसुमत्वमनशामहै अश्रवामहै प्राप्नुमः । अश्रोते-  
र्लोति व्यत्ययेन श्रम् प्रत्ययः ॥ २२ ॥

॥ इति षष्ठस्य द्वितीये चतुस्त्रिंशोवर्गः ॥ ३४ ॥

येत्रिंशतीति पञ्चर्चमष्टमं सूक्तम् अत्रानुक्रान्तम्—येत्रिंशतिपञ्चोपान्त्या पुरउष्णिगि-  
ति । मनुर्कषिः प्राग्वत्सप्रीयपरिभाषया गायत्रीछन्दः उपान्त्यापुरउष्णिक् पूर्ववद्विश्वेदेवादेवता ।  
तृतीयेछन्दोमे वैश्वदेवशस्त्रे येत्रिंशतीत्येतत्सूक्तं वैश्वदेवनिविद्धानम् सूत्रितंच—येत्रिंशतीतिवै-  
श्वदेवमिति ।

तत्र प्रथमा-

येत्रिंशतित्रयस्परोदेवासोवर्हिरासदन् ।  
विदन्नहद्वितासन्नन् ॥ १ ॥



ये । त्रिंशति । त्रयः । परः । देवासः । बर्हिः । आ ।  
असदन् । विदन् । अहं । द्विता । असनन् ॥ १ ॥

मनुराह त्रिंशति त्रिंशत्संख्यायाः परः परस्तात्रयः त्रयस्त्रिंशद्देवताइत्यर्थः ये देवासो देवाः बर्हिः अस्मदीययज्ञसंबन्धिनि बर्हिषि हविःस्वीकरणार्थमासदन् आसीदन्तु । अह अथानन्तरं विदन् ते देवा अस्मान् हविषां प्रदातृनिति जानन्तु । ततः द्विता द्विधा द्विप्रकारमसनन् अस्मभ्यं धनं पश्वादिकञ्च प्रयच्छन्तु । यद्वा द्विता द्वैधं अनेन पौनःपुन्यं लक्ष्यते पुनःपुनरस्मभ्यं धनादिकं ददत्वित्यर्थः ॥ १ ॥

अथ द्वितीया—

वरुणो मित्रो अर्यमा स्मद्रातिषाचो अग्नयः ।  
पत्नीवन्तो वषट्कृताः ॥ २ ॥

वरुणः । मित्रः । अर्यमा । स्मद्रातिः साचः ।  
अग्नयः । पत्नीवन्तः । वषट्कृताः ॥ २ ॥

वरुणो वरणीयः संभजनीयः मित्रः स्तोतृणां यष्टृणां च धनादिदानेन मित्रभूतः अर्यमा स्तोत्रकारिणो धनं प्रापयन् यद्वा सततं गच्छन् एतन्नामकास्त्रयो देवाः स्मद्रातिषाचः स्मत् सुमत् शोभना रातिर्हविःप्रदानं येषामस्तीति स्मद्रातयो यजमानाः तान् सचन्ते धनादिप्रदानेन सेवन्ते इति तथोक्ताः । यद्वा कल्याणं यथा भवति तथा हविषां दातृन् सचन्त इति । ते तादृशाः पत्नीवन्तो देवपत्नीसहिता अग्नयः अंगनशीलाः नानाविधा अग्नयः वषट्कृताः मया सोमस्याग्नेयी हीवौषडित्यादिना स्वाहाकृताः सुहुता इत्यर्थः ॥ २ ॥

अथ तृतीया—

तेनो गोपा अपाच्यास्त उदक् इत्थान्यक् ।  
पुरस्तात् सर्वया विशा ॥ ३ ॥

ते । नः । गोपाः । अपाच्याः । ते । उदक् । ते । इत्था ।  
न्यक् । पुरस्तात् । सर्वया । विशा ॥ ३ ॥



ते वरुणादयोदेवाः सर्वया सर्वेण विशा अनुचरवर्गेण सह अपाच्याः अपाची प्र-  
तीची ततो नोस्माकं गोपाः गोपायितारो भवन्तु तएव उदक् उदीच्याः अश्चेर्लुगिति  
पञ्चम्यर्थे विहितस्यास्तातेर्लुक् ततोप्यस्माकं रक्षका भवन्तु । इत्थेति शब्देन ऊर्ध्वा दिशं  
दक्षिणां च निर्दिशति इत्थमनेन पूर्वोक्तेन प्रकारेण ऊर्ध्वाया दक्षिणस्याश्च दिशः ते-  
देवाः अस्माकं पालयितारो भवन्तु तथा न्यक् नीच्यादिशः अत्रापि पूर्ववदस्तातेर्लुक्  
अधःस्थादेवा अपि अस्माकं त्रातारो भवन्तु । किंच पुरस्तात्प्राच्यादिशश्च तेदेवा अस्माकं गो-  
पायितारो भवन्तु ॥ ३ ॥

अथ चतुर्थी—

यथा वशान्ति देवास्तथेदं सत्तदेषां न किरामिनत् । अरावा च न मर्त्यः ॥ ४ ॥

यथा । वशान्ति । देवाः तथा । इत् । असत् । तत् । एषाम् ।

न किः । आ । मिनत् । अरावा । चन । मर्त्यः ॥ ४ ॥

देवाद्योतमानाः सर्वदेवाः यथा वशन्ति यथा कामयन्ते वशकान्तौ सम्प्रसारणाच्चे-  
ति पूर्वरूपस्य छन्दसिविकल्पितत्वाद्यणादेशः । तथेत् यथा उशन्ति तथैव असत् तद्भव-  
त्येव । तदेवाह एषां देवानां तत्कामनं न किर्नकश्चिदपि मिनत् हिनस्ति मीङ् हिंसायां  
लेटिरूपम् मीनातेर्निगमइति ह्रस्वत्वम् । कथं देवानामभिलषितं तथा भवतीति चेत् तदाह—अ-  
रावा यदि देवाः कस्यचिदप्यदातारं मनुष्यं कामयेरन् तदा अरावा अदाता चनेत्यप्यर्थे  
अदातापि मर्त्यो मनुष्यः उशद्भ्यो देवेभ्यो हवींषि प्रयच्छति तस्मात्तेषां यत्कामनं तत्तथा  
भवत्येवेत्यर्थः ॥ ४ ॥

अथ पञ्चमी—

सप्तानां सप्त ऋष्टयः सप्त द्युम्नान्येषाम् ।

सप्तो अधि श्रियो धिरे ॥ ५ ॥ ३५ ॥

सप्तानाम् । सप्त । ऋष्टयः । सप्त । द्युम्नानि । एषाम् ।

सप्तो इति । अधि । श्रियः । धिरे ॥ ५ ॥ ३५ ॥



अत्र पुरातनीकथा इन्द्रसमानं पुत्रमिच्छन्त्याः दितेर्गर्भस्य केनचित्कारणेन इन्द्रेण सप्तधा-  
भिन्नत्वात् सप्तगर्भः सप्तगणात्मकोभवत् ततोमरुतः संपन्नाः । सप्तगणावैमरुतइतिश्रुतेः । एषा कथा  
इदं पित्रेमरुतामुच्यतेवर्चइत्यस्मिन्वर्गे । सप्तपञ्चेनाभ्यधायि । तथाचास्याऋचोयमर्थः—सप्तानां म-  
रुतां गणानां सप्त सप्तसंख्याका ऋष्टय आयुधविशेषाविभिन्नाः सन्ति तथा सप्तसंख्याकानि द्युम्ना-  
नि द्योतमानानि कुंडलादीन्याभरणानि द्युम्नान्यन्नानिवा एषां गणानां विभिन्नानि सन्ति ततः  
सप्तमरुतांगणाः सप्तो सप्तैव सप्तविधाः श्रियः सकलादीप्तीः अधिधिरे परस्परमधिकंदधिरे ॥ ५ ॥

॥ इति षष्ठस्य द्वितीये पञ्चात्रिंशोवर्गः ॥ ३५ ॥

बभ्रुरेकइति दशर्चं नवमं सूक्तं मरीचिपुत्रः कश्यपो वैवस्वतोमनुर्वा ऋषिः । तथाचा-  
नुक्रम्यते—बभ्रुर्दशकश्यपोवा मारीचो द्वैपदमिति । दशापिद्विपदा विंशत्यक्षराविराजः पूर्ववद्विश्वे-  
देवादेवता । तृतीयेछन्दोमे वैश्वदेवशस्त्रे वैश्वदेवसूक्तात्पूर्वमेव द्वैपदंसूक्तं शंसनीयम् । सूच्य-  
तेहि—बभ्रुरेकइतिद्विपदासूक्तानिपुरस्ताद्वैश्वदेवसूक्तानामिति ।

तत्र प्रथमा—

**बभ्रुरेकोविषुणःसूनरोयुवाअयंक्तेहिरण्ययम् ॥ १ ॥**

बभ्रुः । एकः । विषुणः । सूनरः । युवा । अञ्जि ।

अङ्गे । हिरण्ययम् ॥ १ ॥

अत्र दशानामृचां किञ्चित्पदलिङ्गात् पृथक्देवताः अत्र प्रथमायां बभ्रुः इत्यनेन सोमो-  
भिधीयते । सोम्यंबभ्रुमालभेतेत्यादिषुदृष्टत्वात् । बभ्रुर्बभ्रुवर्णः सर्वलतादिषु परिपक्वः । यद्वा दुभृञ्  
धारणपोषणयोः कुभ्रश्चेति कुप्रत्ययः सर्वस्य सुधामयैः किरणैः तावदुद्गते चन्द्रमसि दुःखोप-  
शमनानि पुष्टानिखलु । तादृशः विषुणः विष्वगञ्चनः सूनरः सुष्ठु रात्रीणां नेता रात्रयश्चन्द्रनेतृकाः  
खलु । एतादृशोयुवा प्रतिदिवसमाविर्भूतत्वात्तरुणः एकोदेवः सोमः हिरण्ययं हिरण्ययं अञ्जि  
अभिव्यज्यते प्रकाशयतेनेनेति अञ्जि आभरणं अभिव्यक्तिसाधनं कुंडलमुकुटादिकं स्वशरीर-  
मङ्के अभिव्यज्जयति ॥ १ ॥



अथ द्वितीया—

योनिमेकआससाद्योतनोन्तर्देवेषुमेधिरः ॥ २ ॥

योनिम् । एकः । आ । ससाद । द्योतनः ।

अन्तः । देवेषु । मेधिरः ॥ २ ॥

अत्र योनिमिति लिंगादग्निरुच्यते । अग्नयेगृहपतयेइत्यादिषु दृष्टत्वात् । देवेषु देवानामन्त-  
र्मध्ये द्योतनः स्वतेजसा दीप्यमानो मेधिरोमेधावी अथवा मेधाकांक्षिणां स्तोतृणां मेधा दा-  
तृत्वेन मेधायुक्तः एवंविधएकोग्निः एवं स्थानभूतमाहवनीयादिकं आससाद् हविःस्वीकरणा-  
र्थमासीदति ॥ २ ॥

अथ तृतीया—

वाशीमेकोविभर्तिहस्तआयसीमन्तर्देवेषुनिधुविः ॥ ३ ॥

वाशीम् । एकः । विभर्ति । हस्ते । आयसीम् ।

अन्तः । देवेषु । निधुविः ॥ ३ ॥

देवेष्वन्तर्देवानांमध्ये द्योतमानः निधुविः निश्चले स्थाने वर्तमानः यद्वा नितरां गमन-  
मस्यास्तीति निधुविः सर्वदागच्छन् अथवा संग्रामेषु शत्रूणां पुरतोतिशयेन स्थैर्यवान् एतादृ-  
शः एकस्त्वष्ट्रनामकोदेवः आयसीं अयोमयधारां वाशीं वाश्वशब्दे शब्दयत्याक्रन्दयति शत्रू-  
ननयेति वाशी तक्षणसाधनं कुठारः तं स्वकीयहस्ते विभर्ति धारयति ॥ ३ ॥

अथ चतुर्थी—

वज्रमेकोविभर्तिहस्तआहितंतेनवृत्राणिजिघ्रते ॥ ४ ॥

वज्रम् । एकः । विभर्ति । हस्ते । आहितम् ।

तेन । वृत्राणि । जिघ्रते ॥ ४ ॥

अत्र वज्रलिंगादिन्द्रोदेवता एकइन्द्रः आहितं स्वकीयहस्ते निहितं वज्रमेतन्नामकमा-  
युधं विभर्ति धत्ते सएवेन्द्रस्तेन निहितेन वज्रेण वृत्राणि अपामावरकाणि रक्षांसि पापानि  
वा जिघ्रते भृशं हन्ति ॥ ४ ॥



अथ पञ्चमी—

तिग्ममेकोविभर्तिहस्तआयुधंशुचिरुग्रोजलाषभेषजः ॥ ५ ॥

तिग्मम् । एकः । विभर्ति । हस्ते । आयुधम् ।

शुचिः । उग्रः । जलाषभेषजः ॥ ५ ॥

अत्र जलाषभेषजइत्यनेन रुद्रोभिधीयते शुचिः शुच दीप्तौ सर्वतः स्वतेजसा दीप्यमानः यद्वा शुच शोके शत्रूणां शोचयिता दुःखयिता अतएव उग्रः उदूर्णबलः जलाषभेषजः रोगाप-  
नयनेन सुखकरभैषज्यवान् यद्वा स्तोतृणां दुःखरूपसंसारोच्छेदेन सुखकारिभिषग्रूपः । प्रथमोदै-  
व्योभिषगित्यादिश्रुतिभिरस्यभिषक्तं श्रूयते । तादृशएकोरुद्रः तिग्मं तीक्ष्णधारं आयुधं आयु-  
ध्यति सम्प्रहरति शत्रूननेनेति आयुधं पिनाकः तं स्वकीये हस्ते विभर्ति ॥ ५ ॥

अथ षष्ठी—

पथएकःपीपायतस्करोयथाँएषवेदनिधीनाम् ॥ ६ ॥

पथः । एकः । पीपाय । तस्करः । यथा ।

एषः । वेद । निधीनाम् ॥ ६ ॥

पथइतिलिङेन पूषा निगद्यते । संपूषन्नध्वनस्तिरेत्यादिषुदृष्टत्वात् । एकः पूषनामकोदेवः पथः  
मार्गान् पीपाय प्यायतिर्वर्धनकर्मापि अत्र रक्षणार्थः ये अग्निहोत्रादिकर्मकुर्वन्ति तेषां स्वर्गमार्गं ।  
ये दुष्कृतं कर्म कुर्वन्ति तेषां यातनामार्गं च रक्षति । उभयेषां मार्गविपर्ययोयथा नभवति तथा  
पालयतीत्यर्थः । एषसोयंपूषा निधीनां पृथिव्यां निहितानि धनानि वेद वेत्ति । ज्ञात्वा स्तोतृणां  
तानि ददातीत्यर्थः । तत्रदृष्टान्तः—तस्करो यथा चोरः पथिगच्छतां पुरुषाणां धनहरणार्थं मार्गं  
रक्षति तथाच सचोरः गृहे निहितानि ज्ञात्वा तदाहत्य तस्य सहायेभ्योयथा तानि ददाति त-  
द्वत् ॥ ६ ॥

अथ सप्तमी—

त्रीण्येकंउरुगायोविचक्रमेयत्रदेवासोमदन्ति ॥ ७ ॥



त्रीणि । एकः । उरु॒ऽगा॒यः । वि । च॒क्र॒मे । यत्र । दे॒वासः । मद॑न्ति ॥ ७ ॥

उरुगायोविचक्रमइति पदलिङ्गाद्विष्णुरुच्यते उरुगायः उरुभिर्बहुभिर्गातव्यः यद्वा बहुषु देशेषु गन्ता बहुकीर्तिर्वा सर्वान् शत्रून् स्वसामर्थ्येन शब्दयत्याक्रन्दयतीति वा उरुगायः एतादृश-  
एकोसहायो विष्णुः त्रीणि पदानि भुवनानि विचक्रमे साधु पादेन विक्रान्तवान् वेःपादविहर-  
णे इति क्रमतेः आत्मनेपदम् । यत्र येषु लोकेषु देवासः इन्द्रादयो देवाः मदन्ति यजमानदत्तैर्ह-  
विभिर्माद्यन्ति तानि विचक्रमइत्यन्वयः ॥ ७ ॥

अथाष्टमी—

विभि॒र्द्वाच॑रत॒ एक॑या सह प्र॒वा॒से व॒सतः॑ ॥ ८ ॥

वि॒भिः । द्वा । च॒र॒तः । एक॑या । सह । प्र । प्र॒वा॒सा इ॒व । व॒स॒तः ॥ ८ ॥

एकयासहेति लिङ्गात् अश्विनावभिधीयेते द्वा द्वौ द्वित्वसंख्योपेतावश्विनौ विभिः वीग-  
त्यादिषु क्विप् छान्दसोह्रस्वः गमनसाधनैः अश्वैः चरतः सञ्चरेते किञ्च इमावश्विनौ एकया  
सूर्याख्यया ताभ्यां स्वयं वृतया स्त्रिया सह प्रवसतः प्रवासं सर्वत्रगमनं कुरुतः । प्रवासे दृष्टान्तः—  
प्रवासेव यथा प्रवासिनौ द्वौ पुरुषौ एकया स्त्रिया सह प्रवसतः तद्वत् ॥ ८ ॥

अथ नवमी—

सदो॒द्वाच॑क्राते उप॒मा दि॒वि स॒म्राजा॑ सर्पि॒रा सु॒ती ॥ ९ ॥

सदः । द्वा । च॒क्रा॒ते इति॑ । उप॒मा । दि॒वि । स॒म्राजा॑ ।

सर्पि॒रा सु॒ती इति॑ सर्पिः॒ऽआ॑सुती ॥ ९ ॥

सम्राजाविति लिङ्गेन मित्रावरुणावभिधीयेते उपमा उपमौ परस्परं स्वकांत्योपमानभूतौ  
यद्वा उपमीयते आभ्यां सर्वमिति उपमौ सर्वस्य एतावेव सम्राजा सम्राजौ सम्यग्दीप्यमानौ स-  
र्पिरासुती सर्पिर्धृतमाभ्यामासूयते इति सर्पिरासुती घृतहविष्कौ द्वा द्वौ मित्रावरुणौ दिवि द्युलो-  
के सदः सीदन्त्यत्रेति सदः स्थानं तच्चक्राते अकार्षाम् ॥ ९ ॥

अथ दशमी—

अर्च॑त॒ एके॒ महि॒साम॑ म॒न्व॒त॒ ते न॒ सूर्य॑ म॒रोच॑यन् ॥ १० ॥ ३६ ॥



अर्चन्तः । एके । महि । साम । मन्वत ।

तेन । सूर्यम् । अरोचयन् ॥ १० ॥ ३६ ॥

अर्चन्तः देवान्पूजयन्तः एके केचनात्रयः महि महत् साम मन्वत उच्चारयन्तीत्यर्थः ।  
तादृशा अत्रयः तेनोक्तेन साम्ना सूर्यं अरोचयन्दीपयन् तएवात्र देवता ॥ १० ॥

॥ इति षष्ठस्य द्वितीये षट्त्रिंशोवर्गः ॥ ३६ ॥

नहिवइति चतुर्कचं दशमं सूक्तं आद्यागायत्री द्वितीयापुरउष्णिक् तृतीयाबृहती चतु-  
र्थ्यनुष्टुप् मनुर्वैवस्वतऋषिः पूर्ववद्विश्वेदेवादेवता । तथाचानुक्रान्तम्—नहिवश्चतुष्कंपुरउष्णिग्  
बृहत्यनुष्टुबन्तमिति । विनियोगस्तु लिंगादवगन्तव्यः ।

तत्र प्रथमा

नहिवोअस्त्यर्भकोदेवासोनकुमारकः । विश्वेसतोमहान्तइत् ॥ १ ॥

नहि । वः । अस्ति । अर्भकः । देवासः । न । कुमारकः ।

विश्वे सतःमहान्तः । इत् ॥ १ ॥

हे देवासोदेवाः वोयुष्माकंमध्ये अर्भकोनह्यस्ति शिशुर्नास्ति तथा न कुमारकः युष्माकं  
मध्ये कुमारोपिनास्ति । किन्तु सर्वे यूयं सवयसोनित्यतरुणाभवथ । एतदेव प्रतिपादयति विश्वे  
सर्वे देवाः यूयं सतोमहान्तइत् सर्वस्माद्विद्यमानात् पृथिव्यामपिये महान्तः ते सतोमहान्तइत्युच्यन्ते  
तस्माद्युष्माकमर्भको कुमारोपि नास्तीत्यर्थः ॥ १ ॥

अथ द्वितीया—

इतिस्तुतासोअसथारिशादसोयेस्थत्रयश्चत्रिंशच्च ।

मनोर्देवायज्ञियासः ॥ २ ॥

इति । स्तुतासः । असथ । रिशादसः । ये । स्थ । त्रयः ।

च । त्रिंशत् । च । मनोः । देवाः । यज्ञियासः ॥ २ ॥

हे रिशादसः रिशतां हिंसतामसितारो हे मनोर्यज्ञियासः मनुनामकस्य मम यज्ञार्हा हे-  
देवाः ये यूयं त्रयः त्रिसंख्याकाः त्रिंशच्च त्रिंशत्संख्याकाः त्रयस्त्रिंशद्देवताःस्थ भवथ अभू-



त । ते यूयमिति इत्थमनेन प्रकारेण स्तुतासः असथ मया मनुना स्तुताभवथ अस्तेर्लेटि छान्द-  
सोलुगभावः । यद्वा असथेतिकान्त्यर्थः इत्थं स्तुतायूयं हवींषि कामयध्वम् ॥ २ ॥

अथ तृतीया—

तेनस्त्राध्वंतेवतुतउनोअधिवोचत ।

मानःपथःपित्र्यान्मानवाद्दधिदूरंनैष्टपरावतः ॥ ३ ॥

ते । नः । त्राध्वम् । ते । अवतु । ते । ऊँ इति । नः । अधि । वोचत ।  
मा । नः । पथः । पित्र्यात् । मानवात् । अधि । दूरम् । नैष्ट । परावतः ॥ ३ ॥

हे देवाः ते यूयं नोस्मान् त्राध्वं बाधकेभ्यो रक्षोभ्यस्त्रायध्वं ते यूयं अवत धनादि-  
प्रदानैरस्मान्नक्षत तेऽवदेवा नोस्मानधिवोचत अधिकंभवन्तः कर्मकारिणो धनादिमन्तश्च भव-  
न्त्विति यूयं ब्रूत । किंच हे देवाः मानवात् पित्र्यात् मनुः सर्वेषां पिता ततआगतात् परावतः  
पिता मनुर्दूरमार्गं चक्रे तस्मात्पथोमार्गान्नोस्मान्मानैष्ट मा नयत अपनयनं माकुरुतेत्यर्थः सर्वदा  
ब्रह्मचर्याग्निहोत्रादिकर्माणि येन मार्गेण भवन्ति तमेवास्मान्नयत । किन्तु दूरं यएतद्व्यतिरिक्तो-  
विप्रकृष्टमार्गोस्ति तस्मादधि अधिकमित्यर्थः अस्मानपनयत ॥ ३ ॥

अथ चतुर्थी—

येदेवासइहस्थनविश्वेवैश्वानराउत ।

अस्मभ्यंशर्मसप्रथोगवेश्वाययच्छत ॥ ४ ॥ ३७ ॥

ये । देवाः । इह । स्थन । विश्वे । वैश्वानराः । उत । अस्मभ्यम् ।  
शर्म । सप्रथः । गवे । अश्वाय । यच्छत ॥ ४ ॥ ३७ ॥

हे देवासोदेवाः उतापिच वैश्वानराः विश्वे सर्वे नरः कर्मनेतारोध्वर्वादयोयस्य सवि-  
श्वानरो यज्ञः तस्मिन्सोमादिहवींषि स्वीकर्तुंभवाः प्रादुर्भूताः भवार्थे अणूप्रत्ययः यद्वा वैश्वा-  
नरोग्निः देवानांतन्मुखत्वात् तस्य संबन्धिनोविश्वेसर्वेयेदेवायूयं इहास्मिन्नस्मदीये यज्ञे स्थन हवीं-  
ष्यादातुं भवथ । ततः सप्रथः प्रथप्रख्याने सर्वतः प्रसिद्धं सर्वत्रपृथुतमंवा शर्म शृणाति हिन-



स्ति दुःखमिति शर्म सुखं तदस्मभ्यं प्रयच्छतं तथा गवे अस्मदीयेभ्यो यज्ञसाधनभूतेभ्यो गो-  
भ्यः अश्वाय शर्म सुखं प्रदत्त ॥ ४ ॥

॥ इति षष्ठस्य द्वितीये सप्तत्रिंशोवर्गः ॥ ३७ ॥

॥ इति अष्टमे मण्डले चतुर्थोऽनुवाकः ॥ ४ ॥

पञ्चमेऽनुवाके द्वादशसूक्तानि तत्र योयजातीत्यष्टादशर्चं प्रथमं सूक्तं वैवस्वतमनुर्ऋषिः  
नवमीचतुर्दश्यावनुष्टुभौ पञ्चदश्याद्याश्चतस्रः पंक्तयः दशमीपादनिचृत् त्रयः सप्तकाः पा-  
दनिचृदिति तल्लक्षणात् शिष्टाएकादशप्राग्वत्सप्रपरिभाषया गायत्र्यः आद्यासु चतसृषु यज्ञः  
ततोयजमानप्रशंसाच स्तूयते अतस्तद्देवताकाः यादंपती इत्याद्यासु पञ्चम्यादिषु दंपतीप्रशस्येते  
अतस्तद्देवताकाः अवशिष्टासु नवसु दंपत्योराशिषः प्रतिपाद्यन्ते अतस्ताएवदेवताः । तथाचानु-  
क्रम्यते—योयजातिद्यूनात्रेज्यास्तवोयजमानप्रशंसाच येत्यादिपञ्चदम्पत्योः शिष्टास्तदाशिषोनु-  
ष्टुप् चतुष्पङ्क्तयन्तं नवम्यनुष्टुप् दशमीपादनिचृदिति ।

तत्र प्रथमा—

योयजा॑ति॒यजा॑त॒इत्सु॑नव॒च्च॒पचा॑तिच ।

ब्र॒ह्मेदि॑न्द्र॒स्यचा॑कनत् ॥ १ ॥

यः । यजा॑ति । यजा॑ते । इत् । सु॒नव॑त् । च॒ । पचा॑ति ।

च॒ । ब्र॒ह्मा । इत् । इन्द्र॑स्य । चा॒क॒न॒त् ॥ १ ॥

योयजमानः सकृद्यजाति यागं करोति हविर्भिर्देवान्पूजयति सदेवेभ्योलब्धधनादिकः सन्  
यजातइत् पुनरभीष्टप्राप्तये देवेभ्योहवींषिप्रयच्छत्येव । तथा सएव यजमानः सुनवच्च सोमाभि-  
षवं करोतिच सएव पचातिच पशुपुरोडाशादिकं पचतिच सर्वत्र यजादिषु लेट्यडागमः सयजमानः  
इन्द्रस्य ब्रह्मा ब्रह्माणि इदवधारणे इन्द्रसम्बन्धीनिस्तोत्राण्येव चाकनत् पुनःपुनः कामयते क-  
नतेः कान्त्यर्थाद्यङ्गुकि अभ्यासत्वं छान्दसम् ततोलेट्यडागमः । अत्रयागे यजमानो धनादिल-  
भतइति यज्ञप्रशंसा सएवदृष्टफलः सन् सोमाभिषवादीन्करोतीति यजमानप्रशंसा ॥ १ ॥

अथ द्वितीया—

पुरो॒ळाशं॑योअ॒स्मैसोमं॑र॒रंत॑आ॒शिरं॑म् ।

पादि॑त्तंश॒क्रोअ॑हंसः ॥ २ ॥



पुरोळाशम् । यः । अस्मै । सोमम् । ररते । आशिरम् ।  
पात् । इत् । तम् । शक्रः । अंहसः ॥ २ ॥

योयजमानः अस्मै इन्द्राय पशुपुरोळाशं तथा आशिरं तृतीयसवने गोक्षीरेणामिश्रितं  
सोममस्मै ररते प्रयच्छति रातेर्लटि शपः श्लुः अडागमः । शक्रः समर्थः सइन्द्रः तं यष्टारं  
अंहसः पापात् तद्रूपाद्रक्षसोवा पात् इदवधारणे अपादेव रक्षत्येव पातेर्लुङिरूपम् ॥ २ ॥

अथ तृतीया—

तस्यद्युमाँअसद्रथोदेवजूतःसशंशुवत् । विश्वावन्वन्मित्रिया ॥ ३ ॥

तस्य । द्युमान् । असत् । रथः । देवजूतः ।  
सः । शूशुवत् । विश्वा । वन्वन् । मित्रिया ॥ ३ ॥

तस्य देवान्पूजयतोयजमानस्य देवजूतः देवैरिन्द्रादिभिः प्रेरितोद्युमान दीप्तिमान् रथः  
स्यन्दनः देवानां हविःप्रदानरूपेण यज्ञेन असत् भवत्यागच्छति । ततस्तेन रथेनामित्रिया अ-  
मित्रियान् शत्रुभिः कृतान्विश्वा सर्वान्बाधान् वन्वन् वनोतिर्हिंसाकर्मेतियास्कः हिंसन् सएवशूशु-  
वत् पुत्रादिभिर्धनैश्चवर्धते अत्र येन मे रथः बाधाभावश्चाभूदिति यागप्रशंसा । येन सम्यगिष्टदेवाः  
रथं दत्तवन्तइति यजमानप्रशंसा ॥ ३ ॥

अथ चतुर्थी—

अस्यप्रजावतीगृहेसश्वन्तीदिवेदिवे । इळाधिनुमतीदुहे ॥ ४ ॥

अस्य । प्रजावती । गृहे । असश्वन्ती । दिवेदिवे ।  
इळा । धेनुमती । दुहे ॥ ४ ॥

प्रजावती पुत्रादियुक्तं असश्वन्ती सश्वतिर्गतिकर्मा अगमनशीलं तादृशं धेनुमती धे-  
नुः पयसा सर्वान् धिनोति प्रीणयतीति धेनुर्गौः तत्सहितं इळान्नं अस्य यष्टुर्गृहे दिवेदिवे अ-  
हरहः दुहे देवैर्दुह्यते । यद्वा इळेति गवां देवता सा स्थिरा धेनुमती गवांपतित्वाद्धेनुभिर्धेनु-  
मती इळा गोदेवता देवैः प्रेरितासती अस्य यजमानस्य गृहे दोग्धा पुत्रादिकमस्मै ददातीत्य-  
र्थः दुहेर्लटिलोपस्तआत्मनेपदेष्वितिलोपः अत्रेज्यास्तवः ॥ ४ ॥



अथ पंचमी—

यादम्पतीसमनसासुनुतआचधावतः ।  
देवासोनित्ययाशिरा ॥ ५ ॥ ३८ ॥

या । दम्पती इति दम्पती । समनसा । सुनुतः । आ ।  
च । धावतः । देवासः । नित्यया । आशिरा ॥ ५ ॥ ३८ ॥

अत्र यजने दंपत्योः स्तुतिः हे देवासो देवाः समनसा समनसौ कर्मणि समानमनस्कौ या यौ दम्पती यज्ञकारिणौ जायापती सुनुतः सोमाभिषवं कुरुतः यौ दम्पती ततस्तमभिषुतं सोमं आधावतश्च दशापवित्रेण शोधयतः धावुगतिशुद्ध्योः तथा नित्यया यत्र तृतीयसवने सोमोस्ति तत्र आश्रयणद्रव्यं गोक्षीरमस्त्येव तस्मान्नित्यसंबंधेन आशिरा आश्रयणेन गोक्षीरेण संयुतं सोमं यौ प्रयच्छतः तावन्नादीन् प्राप्नुत इति उत्तरत्र सम्बन्धः ॥ ५ ॥

॥ इति षष्ठस्य द्वितीयेष्टत्रिंशोवर्गः ॥ ३८ ॥

अथ षष्ठी—

प्रतिप्राशव्याँइतःसम्यश्चाबर्हिराशाते । नतावाजेषुवायतः ॥ ६ ॥  
प्रति । प्राशव्यान् । इतः । सम्यश्चा । बर्हिः ।  
आशाते इति । न । ता । वाजेषु । वायतः ॥ ६ ॥

ता तौ देवेभ्यो हविषां दातारौ दंपती प्राशव्यान् अशभोजने प्रपूर्वस्यास्य औणादिकोभावे उणप्रत्ययः प्राशुर्भक्षणं तस्मै साधून् हितान्वा अन्नादीन् प्रतीतः प्रतिगच्छतः यद्वा प्राशितव्यान् अत्र वर्णलोपः तावेव सम्यंचा सम्यंचौ समीचीनौ संगतौ बर्हिर्यज्ञं आशाते आनशाते । तत्र द्रव्यैर्व्यामुतः तस्मात्तौ यष्टारौ भार्यापती वाजेषु देवैर्दत्तेषु अन्नेषु न वायतः वयतिर्गत्यर्थः न गच्छतः सर्वदा अन्नसहितौ तिष्ठातामित्यर्थः ॥ ६ ॥

अथ सप्तमी—

नदेवानामपिहुतःसुमतिनजुगुक्षतः । श्रवोबृहद्विवासतः ॥ ७ ॥



न । दे॒वाना॑म् । अ॒पि । ह॒तः । सु॒म॒तिम् । न ।

जु॒घुक्ष॑तः । श्र॒वः । बृ॒हत् । वि॒वा॒स॒तः ॥ ७ ॥

एतौ दम्पती देवानां इन्द्रादीनां न अपिहृतः अपलापं न कुरुतः अपह्नवोपलापः देवेभ्यो हविः प्रदास्यामइति प्रतिज्ञाय पुनरदानमपलापनं ह्यङ् अपनये । कथं नापलपन्तीत्यवसीयते तदाह सुमतिं युष्मदीयां शोभनां मतिं न जुगुक्षतः जुघुक्षतः न संवरीतुमिच्छतः संवारणमाच्छादनं न छादयतइत्यर्थः किन्तु स्तुतिं कुरुतः । गुहू संवरणे सनिग्रहगुहोश्चेतीदृशप्रतिषेधः ढत्वषत्वभावौ संहिताकाले भूभावो नास्ति छान्दसत्वात् । किञ्च बृहत् देवेभ्यो दीयमानत्वात् महत् श्रवः श्रवइत्यन्ननाम महदन्नं विवासतः युष्मभ्यं प्रयच्छतः विवासतिः परिचरणकर्मा दानमपि च परिचरणमेव । देवैर्दत्तमन्नं घृतादिभिर्मिश्रीकृत्य पुनः पुनर्यजतइत्यर्थः ॥ ७ ॥

अथाष्टमी—

पु॒त्रिणा॑ ता॒कुं॒मा॒रिणा॑ वि॒श्व॒मा॒युर्व्य॑श्रुतः । उ॒भा हि॑र॒ण्यपे॑शसा ॥ ८ ॥

पु॒त्रिणा॑ । ता । कु॒मा॒रिणा॑ । वि॒श्वम् । आ॒युः । वि ।

अ॒श्रुतः । उ॒भा । हि॑र॒ण्यपे॑शसा ॥ ८ ॥

पुत्रिणा पुत्रवन्तौ तत्रापि कुमारिणा षोडशवर्षदेशीयपुत्रवन्तौ हिरण्यपेशसा हिरण्यैराभरणैरलंकृतरूपौ उभा उभौ ता तौ दम्पती विश्वं सर्वमायुरायुष्यं व्यश्रुतः व्यापृतः यज्ञेन तयोः पुत्रादिकं धनमायुश्च संभवतीत्यर्थः ॥ ८ ॥

अथ नवमी—

वी॒ति॒हो॒त्रा॒कृत॑द्व॒सू॒दश॑स्यन्ता॒मृता॑य॒कम् ।

स॒मू॒धो॒रो॒म॒शं॒ह॒तो॒दे॒वेषु॑ कृ॒णु॒तो॒दु॒वः ॥ ९ ॥

वी॒ति॒हो॒त्रा । कृत॑द्व॒सू इति॑ कृत॒त॒द्व॒सू । द॒श॒स्यन्ता॑ । अ॒मृता॑य ।

कम् । स॒म् । ऊ॒धः । रो॒म॒शम् । ह॒तः । दे॒वेषु॑ । कृ॒णु॒तः । दु॒वः ॥ ९ ॥



वीतिहोत्रा वीतिहोत्रौ वीतिः प्रियकरो होत्रा यज्ञोययोस्तौ अनेन यज्ञेन तयोः सुखादिकं संभवति तादृशौ । यद्वा वीतिः कान्त्यर्थः होत्रेतिवाङ्नाम अस्मद्विषयां स्तुतिं कुरुतमिति पृथक्पृथक् देवैः काम्यमानस्तुती अतएव कं सुखप्रदं हवीरूपमन्नं दश-  
स्यन्ता देवेभ्यः प्रयच्छन्तौ कृतद्वसू तकारोपजनश्छान्दसः याचमानकृतधनौ पात्रेषूपयु-  
क्तधनावित्यर्थः । एवंविधौ दंपती अमृताय अमरणाय सन्तानाभिवृद्धये रोमशं रोमवन्तं  
वृषणं ऊधः योनिंच संहतः संयोजयतइति मैथुनमनूद्यते ततः सपुत्रादिकौ तौ देवे-  
षु दुवः स्तुत्यन्नदानरूपां परिचर्यां कृणुतः कुरुतः पञ्चभिर्दन्पती अस्तूयेताम् ॥ ९ ॥

अथ दशमी—

आशर्मपर्वतानांवृणीमहेनदीनाम् । आविष्णोःसचाभुवः ॥ १० ॥ ३९ ॥

आ । शर्म । पर्वतानाम् । वृणीमहे । नदीनाम् । आ । विष्णोः ।  
सचाभुवः ॥ १० ॥ ३९ ॥

एतदादिषु दंपत्योराशिषः यष्टारोवयं पर्वतानां स्वर्गफलपुष्पसहितलतादिभिर्यत शर्म सु-  
खं तत्तेषां स्थैर्यलक्षणं सुखंवा नदीनाञ्च उभयकूलवासिभिर्मुनिभिर्मनुष्यैर्वा जपाद्यनुष्ठानेकृते  
यत्सुखं तासां भवति तत्सुखं एकत्रस्थित्वा सकलपदार्थभोक्तृत्वलक्षणं अनुष्ठानलक्षणं सु-  
खमावृणीमहे । संभजामहे सचाभुवः देवैः सहभवतः देवसहितस्य विष्णोरपि शत्रुहननलक्षणं  
यत्सुखं तदपि वयमावृणीमहे बाधाभावाद्धविःप्रदानेन देवैः सहवर्तामइत्यर्थः ॥ १० ॥

॥ इति षष्ठस्य द्वितीये एकोनचत्वारिंशोवर्गः ॥ ३९ ॥

अथैकादशी—

ऐतुपूषारयिर्भगःस्वस्ति सर्वधातमः । उरुध्वास्वस्तये ॥ ११ ॥

आ । ऐतु । पूषा । रयिः । भगः । स्वस्ति । सर्वधातमः । उरुः ।  
अध्वा । स्वस्तये ॥ ११ ॥

रयिर्धनानां दाता भगोभजनीयः सर्वैः सर्वधातमः सर्वेषां धारयितृतमः सर्वेषांधनादि-  
भिः पोषयितृतमः पूषा एतन्नामकोदेवः स्वस्ति क्षेमेण ऐतु अस्मान्प्रतिगच्छतु ततः मार्गरक्षकं  
पूषण्यागतेसति उरुः विस्तीर्णः अध्वा मार्गः स्वस्तये अस्माकमविनाशाय भवतु ॥ ११ ॥



अथ द्वादशी—

अ॒रम॑तिरन॒र्वणो॒विश्वो॑दे॒वस्य॑मन॑सा । आ॒दि॒त्याना॑मने॒हइत् ॥१२॥

अ॒रम॑तिः । अन॒र्वणः । विश्वः । दे॒वस्य॑ । मन॑सा । आ॒दि॒त्याना॑म् ।  
अने॒हः । इत् ॥ १२ ॥

देवानांमध्ये पूषणमाह अनर्वणः अर्वागन्तव्यः शत्रुभिरगन्तव्यस्य अप्रत्यूतस्य देवस्य द्योतमानस्य पूषणः विश्वः सर्वः स्तोतृजनः मनसा श्रद्धया भक्त्यैव अरमतिः अलंमतिः पर्याप्तस्तुतिर्भवति । तथाहि आदित्यानामदितेः पुत्राणां देवानां दानमनेहइत् अपापमेवखलु । तस्मादन्नादिप्राप्तये स्तोतृजनः पूषणं स्तौतीत्यर्थः ॥ १२ ॥

अथ त्रयोदशी—

यथा॑नोमि॒त्रोअ॑र्य॒मावरु॑णःसन्तिगो॒पाः । सु॒गाऋ॒तस्य॑पन्थाः॥१३॥

यथा॑ । नः । मि॒त्रः । अ॒र्यमा॑ । वरु॑णः । सन्ति॑ । गो॒पाः ।

सु॒गाः । ऋ॒तस्य॑ । पन्थाः॑ ॥ १३ ॥ ॥

मित्रः अर्यमा वरुणः एतेत्रयोदेवाः नोस्माकं गोपाः गोपायितारोयथासन्ति भवन्ति यैर्मार्गैःवयमेतैः पालयितव्याभवाम ते ऋतस्य सत्यभूतस्य पन्थाः पन्थानः सुगाः एषां सुगमनाभवन्तु तैरागत्यास्मान् यज्ञमार्गेस्थापयन्त्वित्यर्थः ॥ १३ ॥

अथ चतुर्दशी—

अ॒ग्नि॒वःपू॒र्व्यगि॒रादे॒वमी॒ळेव॑सू॒नाम् ।

स॒पर्य॑न्तःपुरु॒प्रियंमि॒त्रंनक्षे॒त्रसा॑र्ध॒सम् ॥ १४ ॥

अ॒ग्निम् । वः । पू॒र्व्यम् । गि॒रा । दे॒वम् । ई॒ळे । वसू॑नाम् ।

स॒पर्य॑न्तः । पुरु॒प्रियम् । मि॒त्रम् । न । क्षे॒त्रसा॑र्ध॒सम् ॥ १४ ॥

हे देवाः वोयुष्माकं पूर्व्यं मुख्यं पुरतो गन्तारंवा देवं स्वभासा दीप्यमानमग्निं वसूनां प्राप्ताये गिरा स्तुतिलक्षणयावाचा ईळे अहं स्तौमि । किञ्च सपर्यन्तः युष्मान्परिचरन्तोमनुष्याः पु-



रुपियं बहुविधप्रियं बहूनामभिमतदामेन प्रीणयितारंवा क्षेत्रसाधसं क्षियन्ति निवसन्ति कर्म-  
करणार्थमत्रेति क्षेत्रोयज्ञः तस्य साधकं । साधने दृष्टान्तः—मित्रं यथा मित्रं सुहृत् अन्यस्य  
क्षेत्रं केदारादिकं साधयति तद्वत् यज्ञसाधकमग्निं वसुप्राप्तये स्तुवन्ति ॥ १४ ॥

अथ पञ्चदशी—

मक्षुदेववन्तोरथःशूरोवापृत्सुकासुचित् ।  
देवानांयइन्मनोयजमानइयक्षत्यभीदयज्वनोभुवत् ॥ १५ ॥

मक्षु । देववन्तः । रथः । शूरः । वा । पृत्सु । कासु । चित् ।  
देवानांम् । यः । इत् । मनः । यजमानः । इयक्षति । अभि ।  
इत् । अयज्वनः । भुवत् ॥ १५ ॥

देववतः देवायष्टव्यतया यस्यसन्ति सदेववान् तस्य रथोदेवैर्दत्तः मक्षु शीघ्रं दुर्गमपि प्र-  
विशति सर्वत्राप्रतिहतगतिरित्यर्थः । तत्रदृष्टान्तः—वाशब्दोत्रोपमानवाची यथा शूरोयोद्धा कासु  
चित् पृत्सु पृतनासु तद्वत् योदेवानां इदवधारणे मनएवइयक्षति स्तुतिभिः पूजयितुमिच्छति य-  
द्वा देवानां मनइयक्षति हविर्भिर्यष्टुमिच्छति सयजमानः अयज्वनःयागं अकुर्वतोजनान् अभि-  
भुवत् स्वसामर्थ्येनाभिभवत्येव । इयक्षन्ति यक्षपूजायाम् यजदेवपूजादिषु उभयोरभ्यासस्यस-  
म्पसारणं छान्दसं । पूर्वस्य स्कोः संयोगाद्योरिति ककारलोपः ॥ १५ ॥

अथ षोडशी—

नयजमानरिष्यसिन्सुन्वाननदेवयो ।  
देवानांयइन्मनोयजमानइयक्षत्यभीदयज्वनोभुवत् ॥ १६ ॥

न । यजमान । रिष्यसि । न । सुन्वान । न । देवयो इति देवयो ।  
देवानांम् । यः । इत् । मनः । यजमानः । इयक्षति । अभि ।  
इत् । अयज्वनः । भुवत् ॥ १६ ॥



हे यजमान योभवान् देवानां न इयक्षति सत्त्वं नरिष्यसि विनष्टो न भवसि किन्तु पुत्र-  
पौत्रादिभिर्वर्धसे । हे सुन्वान सोमाभिषवं कुर्वन् यः सुन्वान् तेषां मन इयक्षति सत्त्वमपि नरि-  
ष्यसि । हे देवयो देवान् कामयमान यो देवानि यक्षति तादृशस्त्वमपि नरिष्यसि किन्तु धनादि-  
भिर्वर्धसे देवानां मनो यो यजमानो यष्टुमिच्छति स यागमकुर्वतो जनानभिभवति ॥ १६ ॥

अथ सप्तदशी—

नकिष्टं कर्मणा न शन्न प्रयोषन्न योषति ।

देवानां य इन्मनो यजमान इयक्षत्यभिदयज्वनो भुवत् ॥ १७ ॥

नकिः । तम् । कर्मणा । नशत् । न । प्र । योषत् । न । योषति ।

देवानाम् । यः । इत् । मनः । यजमानः । इयक्षति । अभि । इत् ।

अयज्वनः । भुवत् ॥ १७ ॥

यो यजमानो देवानां मनो यष्टुमिच्छति तं न किर्नकश्चिदपि नशत् स्वकीयेन कर्मणा न-  
व्यामोति नशति व्याप्तिकर्मा । किञ्च स यष्टा न प्रयोषत् स्वस्मात्स्थानान्नविभक्तः पृथक्कृतो न-  
भवति । किञ्च न योषति पुत्रादिभिर्धनादिभिश्च न विभक्तो भवति । युमिश्रणामिश्रणयोरित्यस्य  
उभयत्र लेट्यडागमः । शिष्टं व्याख्यातम् ॥ १७ ॥

अथाष्टादशी—

असदत्र सुवीर्यमुत त्यदाश्वश्व्यम् ।

देवानां य इन्मनो यजमान इयक्षत्यभिदयज्वनो भुवत् ॥ १८ ॥ ४० ॥

असत् । अत्र । सुवीर्यम् । उत । त्यत् । आशुः अश्व्यम् ।

देवानाम् । यः । इत् । मनः । यजमानः । इयक्षति । अभि । इत् ।

अयज्वनः । भुवत् ॥ १८ ॥ ४० ॥



योयजमानो देवानां मनोयष्टुमिच्छति अत्रास्मिन्यजमाने सुवीर्यं शोभनवीर्योपेतं पुत्रा-  
दिकमसत् भवत्येव उतापिच आश्वश्व्यं आशुगमनाश्वसंवयुक्तं त्यत् तद्धनादिकं तस्मिन्यज-  
माने भवति देवानां मनोयोजनः हविर्भिर्यष्टुमिच्छति यद्वा पूजयितुमिच्छति सजनः अयज्वनः  
सर्वान् अभिभवत्येव ॥ १८ ॥

॥ इति षष्ठस्य द्वितीये चत्वारिंशोवर्गः ॥ ४० ॥

वेदार्थस्यप्रकाशेन तमोहार्दनिवारयन् । पुमर्थाश्चतुरोदेयाद्विद्यातीर्थमहेश्वरः ॥ १ ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्य धुरंधरेण सायणा-  
चार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके द्वितीयोध्यायः समाप्तः ॥२॥



## ॥ श्रीगणेशायनमः ॥



यस्यनिःश्वसितंवेदा योवेदेभ्योखिलंजगत् । निर्ममेतमहंवन्दे विद्यातीर्थमहेश्वरम् ॥ १ ॥

अथ षष्ठस्यतृतीयोध्यायआरभ्यते प्रकृतानीति त्रिंशद्वचं द्वितीयं सूक्तम् तत्रेयमनुक्रमणि-  
का—प्रकृतानित्रिंशन्मेधातिथिरिति । काण्वोमेधातिथिर्ऋषिः परंगायत्रं प्राग्वत्सप्रेरिति परिभा-  
षया गायत्रीछन्दः अनादेशपरिभाषयेन्द्रोदेवता । महाव्रतेनिष्केवल्ये गायत्रतृचाशीतौ एतत्सू-  
क्तम् तथैवपञ्चमारण्यके शौनकेनसूत्रितम्—प्रकृतान्यृजीषिण आघायेअग्निमिन्धतइति । अ-  
तिरात्रे प्रथमेपर्याये मैत्रावरुणशस्त्रे प्रकृतानीतितृचोन्नुरूपः । सूत्रितञ्च—प्रवइन्द्रायमादनं प्रकृता-  
न्यृजीषिणइति । तस्मिन्नेवशस्त्रे प्रतिश्रुतायेत्याद्याः पञ्चदशर्चः । सूत्र्यतेहि—प्रतिश्रुतायवोधृषदि-  
ति पञ्चदशेति । दशमेहनि प्रातःसवनेअच्छावाकवादे पत्नीयजमानस्थाने प्रतिश्रुतायेतितृचः ।  
सूत्रितञ्च—प्रतिश्रुतायवोधृषदितितृचाविति । अहीनान्तर्गतस्यातिरात्रस्य प्रथमेपर्याये होतुः  
पन्यइदुपगायतेत्यनुरूपः ।

तत्र प्रथमा—

ॐ प्रकृतान्यृजीषिणः कण्वा इन्द्रस्य गार्थया ।

मदे सोमस्य वोचत ॥ १ ॥

प्र । कृतानि । ऋजीषिणः । कण्वाः । इन्द्रस्य । गार्थया ।

मदे । सोमस्य । वोचत ॥ १ ॥

हे कण्वाः ऋजीषिणः ऋजीषवतः सोमस्य कृतानि कर्माणि इन्द्रस्य गार्थया इन्द्रस्य वा-  
चा मदे अस्य मदे संजाते सति प्रवोचत प्रब्रूत ॥ १ ॥

अथ द्वितीया—

यः सृबिन्दमनर्शानि पिप्रुं दासमहीशुवम् । वधीदुग्रोरिणन्नपः ॥ २ ॥

यः । सृबिन्दम् । अनर्शानिम् । पिप्रुम् । दासम् ।

अहीशुवम् । वधीत् । उग्रः । रिणन् । अपः ॥ २ ॥



यइन्द्र उग्रःउद्गूर्णस्तेजस्वीवा सोऽपउदकानि रिणन् प्रेरयन् सृबिन्दनामकं शत्रुं अनर्श-  
निमनर्शनामकं पिप्रुं पिप्रुनामकंच दासंच अहीशुवंच शत्रुं वधीत् अवधीजघान ॥ २ ॥

अथ तृतीया—

न्यर्बुदस्यविष्टपंवर्ष्माणंबृहतस्तिर । कृषेतदिंद्रपौंस्यम् ॥ ३ ॥

नि । अर्बुदस्य । विष्टपम् । वर्ष्माणम् । बृहतः ।

तिर । कृषे । तत् । इन्द्र । पौंस्यम् ॥ ३ ॥

हे इन्द्र बृहतोमहतोर्बुदस्य मेवस्य वर्ष्माणमुदकस्य वारकं विष्टपं स्थानं नितिर वि-  
ध्य तत्प्रसिद्धं पौंस्यं व्रतं चकृषे कुरु ॥ ३ ॥

अथ चतुर्थी—

प्रतिश्रुतायवोधृषत्तूर्णाशंनगिरेरधि । हुवेसुशिप्रमूतये ॥ ४ ॥

प्रति । श्रुताय । वः । धृषत् । तूर्णाशम् । न । गिरेः ।

अधि । हुवे । सुशिश्रम् । ऊतये ॥ ४ ॥

हे स्तोतारोवोयुष्माकं श्रुताय स्तुतीनां श्रवणाय रक्षणायच धृषच्छत्रून् धृषन्तं सुशिप्रं  
सुहनुमिन्द्रं प्रति हुवे ह्वयामि । तूर्णाशं न यथा घर्मेभितप्तः पुमान् तूर्णाशमुदकं । तथा चयास्कः-  
तूर्णाशमुदकंभवति तूर्णमश्रुतेति । गिरेरधि मेघं प्रति ह्वयति । पर्वतः गिरिरिति मेघनामसुपाठात्  
तद्वदित्यर्थः । किमर्थं ऊतये रक्षणाय ॥ ४ ॥

अथ पञ्चमी—

सगोरश्वस्यविव्रजंमन्दानःसोम्येभ्यः । पुरंनशूरदर्षसि ॥ ५ ॥ १ ॥

सः । गोः । अश्वस्य । वि । व्रजम् । मन्दानः ।

सोम्येभ्यः । पुरम् । न । शूर । दर्षसि ॥ ५ ॥ १ ॥



हे शूरेन्द्र सः प्रसिद्धः त्वं मन्दानोमोदमानः गोरश्वस्यचव्रजं निवासस्थानं सोम्येभ्यः  
सोमार्हेभ्यः पुरंन शत्रूणां नगरमिव विदर्षसि विवृतद्वारं करोषि ॥ ५ ॥

॥ इति षष्ठस्य तृतीये प्रथमोवर्गः ॥ १ ॥

अथ षष्ठी—

यदिमेरारणःसुतउक्थेवादधसेचनः । आरादुपस्वधागहि ॥ ६ ॥

यदि । मे । ररणः । सुते । उक्थे । वा । दधसे ।

चनः । आरात् । उप । स्वधा । आ । गहि ॥ ६ ॥

हे इन्द्र मे मम सुते अभिषुते सोमे उक्थे स्तोत्रेवा यदि रारणः रमसे चनोन्नं यदिच द-  
धसे मयं प्रयच्छसि तर्हि आरादूरात् स्वधान्नेनोपागहि उपागच्छ ॥ ६ ॥

अथ सप्तमी—

वयंघातेअपिष्मसिस्तोतारइन्द्रगिर्वणः । त्वन्नोजिन्वसोमपाः ॥ ७ ॥

वयम् । घ । ते । अपि । स्मसि । स्तोतारः । इन्द्र ।

गिर्वणः । त्वम् । नः । जिन्व । सोमपाः ॥ ७ ॥

हे गिर्वणोगीर्भिवननीयेन्द्र ते तवापि वयं घ वयंखलु स्तोतारः स्मसि भवामः । हे सोम-  
पाः सोमस्यपातरिन्द्र त्वं नोस्मान् जिन्व प्रीणयसि ॥ ७ ॥

अथाष्टमी—

उतनःपितुमाभरसंरराणोअविक्षितम् । मघवन्भूरितेवसु ॥ ८ ॥

उत । नः । पितुम् । आ । भर । समरराणः ।

अविक्षितम् । मघवन् । भूरि । ते । वसु ॥ ८ ॥

उत अपिच हे मघवन् संरराणः संरममाणस्त्वमविक्षितमविक्षीणं पितुमन्नं । पृक्षः पितु-  
रिति अन्ननामसुपाठात् । नोस्मभ्यमाभराहर ते तव वसु धनं भूरि अधिकं हि ॥ ८ ॥



अथ नवमी—

उ॒त॒नो॒गो॒म॒त॒स्कृ॒धि॒हि॒र॒ण्य॒व॒तो॒अ॒श्विनः । इ॒ळा॒भिः॒सं॒र॒भे॒म॒हि ॥ ९ ॥

उ॒त । नः । गो॒म॒तः । कृ॒धि । हि॒र॒ण्य॒व॒तः ।

अ॒श्विनः । इ॒ळा॒भिः । स॒म् । र॒भे॒म॒हि ॥ ९ ॥

उतापिच हे इन्द्र नोस्मान् गोमतोगोमिनः कृधि कुरु अश्विनोश्वयुक्तान्कृधि हिरण्यवतो-  
मेघवतश्च कृधि इळाभिरनैश्च संरभेमहि वयं संरब्धाभवेम ॥ ९ ॥

अथ दशमी—

बृ॒ब॒दु॒क्थं॒ह॒वाम॒हे॒सृ॒प्र॒क॒र॒स्त्र॒मू॒तये॑ । सा॒धु॒कृ॒ण्व॒न्त॒म॒व॒से ॥ १० ॥ २ ॥

बृ॒ब॒त॒उ॒क्थ॒म् । ह॒वाम॒हे । सृ॒प्र॒क॒र॒स्त्र॒म् ।

ऊ॒तये॑ । सा॒धु॒ । कृ॒ण्व॒न्त॒म् । अ॒व॒से ॥ १० ॥ २ ॥

ऊतये लोकस्य रक्षणाय सृप्रकरस्त्रं प्रसृतबाहुं । करस्त्रौ बाहू कर्मणां प्रस्नाताराविति  
यास्कवचनात् । अवसे लोकस्यपालनाय साधु कृण्वन्तं साधुकुर्वन्तं बृबदुक्थं बृहदुक्थं इन्द्रं  
हवामहे ह्वयामः । तथाचयास्कः—बृबदुक्थोमहदुक्थोवक्तव्यमस्माउक्थमिति ॥ १० ॥

॥ इति षष्ठस्य तृतीये द्वितीयोवर्गः ॥ २ ॥

अथैकादशी—

यः॒सं॒स्थे॒चि॒च्छ॒त॒क्र॒तुरा॒दी॒कृ॒णो॒ति॒वृ॒त्र॒हा । ज॒रि॒तृ॒भ्यः॒पुरु॒व॒सुः ॥ ११ ॥

यः । स॒म्स्थे॒ । चि॒त् । श॒त॒क्र॒तुः । आ॒त् । ई॒म् ।

कृ॒णो॒ति॒ । वृ॒त्र॒हा । ज॒रि॒तृ॒भ्यः । पु॒रु॒व॒सुः ॥ ११ ॥

यः प्रसिद्धइन्द्रः संस्थे संग्रामे शतक्रतुर्बहुकर्माभवति अपिच आदनन्तरमीमिदं शत्रु-  
वधादिकं कृणोति करोति चिदेव अयं इन्द्रोवृत्रहा शत्रूणां हन्ताभवति । किञ्च जरितृभ्यः  
स्तोतृणामर्थे पुरुवसुः बहुधनोभवति न स्वार्थमित्यर्थः ॥ ११ ॥



अथ द्वादशी—

सनःशक्रश्चिदाशकदानवाँअन्तराभरः । इन्द्रोविश्वाभिरूतिभिः॥१२॥

सः । नः । शक्रः । चित् । आ । शक्रत् । दानवान् ।

अन्तराभरः । इन्द्रः । विश्वाभिः । ऊतिभिः ॥ १२ ॥

शक्रः शक्तः सइन्द्रः नश्चिदस्मानप्याशकच्छक्तान्करोतु अपिचेन्द्रोदानवान्विश्वाभिः  
सर्वैरूतिभिः पालनैरन्तराभरः अन्तराहरः छिद्राणामापूरकश्छिद्रापिधायीत्यर्थः ॥ १२ ॥

अथ त्रयोदशी—

योरायोऽवनिर्महान्सुपारःसुन्वतःसखा । तमिन्द्रमभिगायत॥१३॥

यः । रायः । अवनिः । महान् । सुपारः । सुन्वतः ।

सखा । तम् । इन्द्रम् । अभि । गायत ॥ १३ ॥

यइन्द्रो रायो धनस्यावनिः पालकोमहान् सर्वोत्तमः सुपारः शोभनपारणश्च भवति यश्च  
सुन्वतः सोमाभिषवंकुर्वतो यजमानस्य सखा प्रियोभवति तमिन्द्रमभिगायताभिष्टुवत । हेस्तो-  
तारइतिशेषः ॥ १३ ॥

अथ चतुर्दशी—

आयन्तारंमहिस्थिरंपृतनासुश्रवोजितम् । भूरेरीशानमोजसा॥१४॥

आयन्तारम् । महि । स्थिरम् । पृतनासु ।

श्रवःजितम् । भूरेः । ईशानम् । ओजसा ॥ १४ ॥

आयन्तारमागन्तारं महि महान्तं पृतनासु संग्रामेषु स्थिरमचलं श्रवोजितं श्रवसोजेतारं  
ओजसा बलेन भूरेर्बहोर्धनस्य ईशानमीश्वरमभिगायत ॥ १४ ॥

अथ पञ्चदशी—

नकिरस्यशचीनानियन्तासूनृतानाम् । नकिर्वक्तानदादिति॥१५॥ ३॥



नकिः । अस्य । शचीनाम् । निःस्यन्ता । सूनुतानाम् ।

नकिः । वक्ता । न । दात् । इति ॥ १५ ॥ ३ ॥

अस्येन्द्रस्य सूनुतानां शोभनानां शचीनां कर्मणां धीः शचीति कर्मनामसुपाठात् न-  
किर्नकश्चिन्नियन्ता नियामकः अयमिन्द्रो न दादिति न प्रयच्छतीति नकिर्वक्ता नकश्चिद्वदति ।  
किंतु सर्वोपि जनोयं प्रदातेत्येव ब्रवीतीत्यर्थः ॥ १५ ॥

॥ इति षष्ठस्य तृतीये तृतीयोवर्गः ॥ ३ ॥

अथ षोडशी—

ननूनं ब्रह्मणां मृणं प्राशूनामस्ति सुन्वताम् । न सोमो अप्रतापपे ॥ १६ ॥

न । नूनम् । । ब्रह्मणां । ऋणम् । प्राशूनाम् । अस्ति । सुन्वताम् ।

न । सोमः । अप्रता । पपे ॥ १६ ॥

प्राशूनां ये सोमं प्राश्रुवन्ति ते प्राशवस्तेषां सोमं सुन्वतां ब्रह्मणां ब्राह्मणानां ऋणं देवऋणं  
ननूनमस्ति नखलुविद्यते । तथा च श्रूयते—एषवा अनृणोयः पुत्री यज्वा ब्रह्मचारीति । किञ्च अप्र-  
ताऽविस्तीर्णधनेन सोमो न पपे न पीयते प्रभूतधनेनैव सोमः पीयत इत्यर्थः ॥ १६ ॥

अथ सप्तदशी—

पन्ये इदुपगायत पन्ये उक्थानि शंसत । ब्रह्मा ऋणोत पन्ये इत् ॥ १७ ॥

पन्ये । इत् । उप । गायत । पन्ये । उक्थानि । शंसत ।

ब्रह्म । ऋणोत । पन्ये । इत् ॥ १७ ॥

हे उपगातारः पन्ये इत् स्तुत्यएवेन्द्रे उपगायत उपगानं कुरुत । किञ्च पन्ये स्तु-  
त्यएवेन्द्रे उक्थानि स्तोत्राणि शंसत हे स्तोतार इति शेषः । पन्ये इत् स्तुत्यएवेन्द्रे ब्रह्म-  
ब्रह्माण्यन्नानि स्तोत्राणि ऋणोत कुरुत ॥ १७ ॥



अथाष्टादशी—

प॒न्य॒आ॒द॒र्दि॒र॒च्छ॒ता॒स॒ह॒स्रा॒वा॒ज्य॒वृ॒तः । इ॒न्द्रो॒यो॒य॒ज्व॒नो॒वृ॒धः ॥ १८ ॥

प॒न्यः । आ । द॒र्दि॒र॒त् । श॒ता । स॒ह॒स्रा । वा॒जी । अ॒वृ॒तः । इ॒न्द्रः ।  
यः । य॒ज्व॒नः । वृ॒धः ॥ १८ ॥

योवाजी बलवान् शता वीराणां शतानि सहस्रा सहस्राणि चादर्दिरदाभिमुख्येन दा-  
रयति सोयमिन्द्रः शत्रुभिरवृतः पन्यः स्तुत्योभवति यज्वनो विधिनेष्टवतो यजमान-  
स्य वृधोवर्धयिताच भवति ॥ १८ ॥

अथैकोनविंशी—

वि॒षू॒च॒र॒स्व॒धाअ॒नु॒कृ॒ष्टी॒नाम॒न्वा॒हु॒वः । इ॒न्द्र॒पि॒ब॒सु॒ता॒ना॒म् ॥ १९ ॥

वि । सु । च॒र॒ । स्व॒धाः । अ॒नु॒ । कृ॒ष्टी॒ना॒म् । अ॒नु॒ । आ॒हु॒वः ।  
इ॒न्द्र॒ । पि॒ब॒ । सु॒ता॒ना॒म् ॥ १९ ॥

हे इन्द्र आहुवः आह्वातव्यस्त्वं कृष्टानां मनुष्याणां स्वधाः हवींष्यनु सु सु-  
ष्टु विचर । द्वितीयोऽनुपूरणः । सुतानामभिषुतान् सोमांश्च पिब ॥ १९ ॥

अथ विंशी—

पि॒ब॒स्व॒धै॒नवा॒नामु॒त॒य॒स्तु॒ग्ये॒स॒चा॒ । उ॒ता॒य॒मि॒न्द्र॒य॒स्त॒व॒ ॥ २० ॥ ४ ॥

पि॒ब॒ । स्व॒धै॒नवा॒ना॒म् । उ॒त॒ । यः । तु॒ग्ये॒ । स॒चा॒ । उ॒त॒ । अ॒य॒म् ।  
इ॒न्द्र॒ । यः । त॒व॒ ॥ २० ॥ ४ ॥

हे इन्द्र स्वधैनवानां स्वधैनवान् स्वभूतपयसोधेनोः संबन्धिनः सोमान् धेन्वा  
क्रीतानित्यर्थः । तथाचश्रूयते—धेन्वाक्रीणांतीति । उतापिच यः सोमस्तुग्ये उदके बुसं  
तुग्येत्युदकनामसुपाठात् । सचा संसृष्टस्तमपि सोमं पिब । उतापिच यः सोमः तवत्व-  
दीयस्त्वामुद्दिश्य गृहीतः सोयं त्वया पातव्यइतिशेषः ॥ २० ॥

॥ इति षष्ठस्य तृतीये चतुर्थोऽवर्गः ॥ ४ ॥



अथैकविंशी—

अतीहिमन्युषाविणंसुषुवांसमुपारणे । इमंरातंसुतंपिब ॥ २१ ॥

अति । इहि । मन्युःसाविनम् । सुषुःवांसम् । उपःअरणे ।

इमम् । रातम् । सुतम् । पिब ॥ २१ ॥

हे इन्द्र मन्युषाविणं क्रोधेन सोमं सुन्वन्तमतीत्यतिगच्छ तथोपारणे ब्राह्मणा उपेत्य यस्मिन्देशे न रमन्ते सउपारणस्तस्मिन्देशे सुषुवांसं सुन्वन्तमतीहि इमं रातं ब्राह्मणोपद्रवरहितेदेशेस्माभिर्दत्तमिमं सुतं सोमं पिब ॥ २१ ॥

अथद्वाविंशी—

इहितिस्रःपरावतइहिपञ्चजनाँअति । धेनाँइन्द्रावचाकशत् ॥ २२ ॥

इहि । तिस्रः । पराःवतः । इहि । पञ्च । जनान् । अति । धेनाः ।

इन्द्र । अवःचाकशत् ॥ २२ ॥

हे इन्द्र धेनाः अस्मदीयाः स्तुतीः अवचाकशत् यःअपश्यत् सत्त्वं परावतोदूरात् आरे परावतइति दूरनामसुपाठात् तिस्रः अग्रपृष्ठपार्श्वदिशः इहि गच्छ अनेनाग्रतः पृष्ठतः पार्श्वतश्चेन्द्रस्यागमनमाशास्ते । अपिच जनान्मनुष्यान् अतीहि अतिगच्छ । यद्वा गन्धर्वाः पितरोदेवा असुरारक्षांसिच पञ्चजनास्तानतीहीत्यर्थः । तथाचयास्कः—गन्धर्वाः पितरोदेवा असुरा रक्षांसीत्येके चत्वारोवर्णा निषादःपञ्चमइत्यौपमन्यवइति ॥ २२ ॥

अथ त्रयोविंशी—

सूर्योर्ऋश्मियथासृजात्वायच्छन्तुमेगिरः । निम्नमापोनसध्यक् ॥ २३ ॥

सूर्यः । रश्मिम् । यथा । सृज् । आ । त्वा । यच्छन्तु ।

मे । गिरः । निम्नम् । आपः । न । सध्यक् ॥ २३ ॥

हे इन्द्र सूर्योयथा रश्मिं रश्मीन्किरणानश्वप्रग्रहान्वा विसृजति तथा मत्स्यं धनं विसृज । अपिच मे मदीयागिरः स्तुतयः सध्यक् सह त्वा त्वामायच्छन्तु निम्नमापोन यथा निम्नदेशमापः सह परिगृह्णन्ति तद्वदित्यर्थः ॥ २३ ॥



अथ चतुर्विंशी—

अध्व॑र्य॒वा॒तु॒हि॒षि॒ञ्च॒सोमं॑वी॒राय॑शि॒प्रिणे॑ । भ॒रा॑सु॒तस्य॑पी॒तये॑ ॥ २४ ॥

अध्व॑र्यो इति । आ । तु । हि । सि॒ञ्च । सोम॑म् ।

वी॒राय॑ । शि॒प्रिणे॑ । भ॒रं । सु॒तस्य॑ । पी॒तये॑ ॥ २४ ॥

हे अध्वर्यो शिप्रिणे हनूमते वीराय शूरायेन्द्राय सोमं तु हि क्षिप्रमेवासिंच । सुतस्य सुतं सोमं पीतये पानायच भराहरच ॥ २४ ॥

अथ पञ्चविंशी—

यउ॒द्गः॑फ॒लि॒गं॒भि॒न॒न्य॑क्॒विस॑न्धू॒र॒वा॒सृ॒जत् । यो॒गोषु॑प॒क्कं॒धा॒रय॑त् ॥ २५ ॥ ५ ॥

यः । उ॒द्गः । फ॒लि॒गम् । भि॒नत् । न्य॑क् । सि॒न्धून् ।

अ॒व॒अ॒सृ॒जत् । यः । गो॒षु । प॒क्कम् । धा॒रय॑त् ॥ २५ ॥ ५ ॥

यउद्गः उदकार्थं फलिगं मेघं रैवतः फलिगइति मेघनामसुपाठात् भिनत् अभिनत् सिन्धू-  
नपश्चान्तरिक्षात्न्यगर्वागवासृजत् । यश्च गोषु पक्कं पयोधारयदधारयत् सइन्द्रइत्यर्थः ॥ २५ ॥

॥ इति षष्ठस्य तृतीये पंचमोवर्गः ॥ ५ ॥

अथ षड्विंशी—

अ॒ह॒न्वृ॒त्रमृ॒ची॒षम॑औ॒र्ण॒वा॒भ॒म॑ही॒शुव॑म् । हि॒मे॒ना॒वि॒ध्य॒द॒र्बु॒दम् ॥ २६ ॥

अ॒ह॒न् । वृ॒त्रम् । ऋ॒ची॒षमः । औ॒र्ण॒वा॒भ॒म् । अ॒ही॒शुव॑म् ।

हि॒मे॒न॑ । अ॒वि॒ध्य॒त् । अ॒र्बु॒दम् ॥ २६ ॥

ऋचीषमो ऋचा दीप्त्यासमइन्द्रो वृत्रं वृत्रनामकं शत्रुमहन् अहनत् जघान तथा और्णवा-  
भमौर्णवाभनामकमहीशुवमहीशुवनामकंच शत्रुमहन् तथा हिमेन तुषारेणोदकेन वार्बुदं मेघ-  
मविध्यत् ॥ २६ ॥

अथ सप्तविंशी—

प्र॒व॒उ॒ग्राय॑नि॒ष्टुरे॑षा॒ह्वाय॑प्रस॒क्षिणे॑ । दे॒वत्तं॑ब्र॒ह्म॑गाय॒त ॥ २७ ॥



प्र । वः । उ॒ग्राय॑ । निः॒ष्टुरे॑ । अषा॑ह्वाय । प्र॒स॒क्षिणे॑ ।  
देव॑त्तम् । ब्र॒ह्म । गा॒य॒त ॥ २७ ॥

हे उद्गातारोवो यूयं उग्रायोद्ग्राय निष्टुरे शत्रून्निस्तरते अषाह्वाय शत्रूणामभिभवित्रे  
प्रसक्षिणे प्रसहनशीलायेन्द्राय देवत्तं देवप्रसादलब्धं ब्रह्म स्तोत्रं प्रगायत ॥ २७ ॥

अथाष्टाविंशी—

योवि॒श्वान्य॑भि॒व्र॒तासोम॑स्य॒मदे॑अ॒न्ध॑सः । इन्द्रो॑दे॒वेषु॑चेत॑ति॥२८॥  
यः । वि॒श्वानि॑ । अ॒भि । व्र॒ता । सोम॑स्य । मदे॑ ।  
अ॒न्ध॑सः । इन्द्रः॑ । दे॒वेषु॑ । चे॒त॑ति ॥ २८ ॥

अन्धसोद्यमानस्य सोमस्य मदे संजाते विश्वानि सर्वाणि व्रता व्रतानि कर्माणि यइन्द्रो-  
देवेष्वभिचेतति ज्ञापयति तस्माइन्द्राय देवत्तं ब्रह्मगायतेत्यर्थः ॥ २८ ॥

अथैकोनविंशी—

इ॒ह॒त्यास॑ध॒माद्या॒हरी॑हिर॑ण्यकेश्या । वो॒ह्णाम॑भिप्रयो॑हितम् ॥ २९॥  
इ॒ह । त्या । स॒ध॒माद्या॑ । हरी॑ इति । हिर॑ण्य॒केश्या॑ ।  
वो॒ह्णाम् । अ॒भि । प्रयः॑ । हि॒तम् ॥ २९ ॥

इहयज्ञे त्या तौ प्रसिद्धौ सधमाद्या सहमाद्यन्तौ हिरण्यकेश्या हिरण्यकेश्यौ हरी एतन्ना-  
मकौ अश्वौ हितं हितकरं प्रयः सोमरूपमन्नं अभि अभिलक्ष्य वोह्णां इन्द्रं वहतां  
प्रापयतामिति ॥ २९ ॥

अथ त्रिंशी—

अ॒र्वाञ्च॑त्वापु॒रुष्टु॑तप्रि॒यमे॑धस्तु॒ताहरी॑ । सोम॑पेया॒यव॑क्षतः॥३०॥६॥  
अ॒र्वा॒चम् । त्वा । पु॒रु॒ष्टु॒त । प्रि॒यमे॑धस्तु॒ता ।  
हरी॑ इति । सोम॑पेया॒य । व॒क्ष॒तः ॥ ३० ॥ ६ ॥



हे पुरुष्टुत इन्द्र त्वा त्वां प्रियमेधस्तुता हरी अश्वौ सोमपेयाय सोमपानायार्वाश्चमस्मद-  
भिमुखं वक्षतोवहतः ॥ ३० ॥

॥ इति षष्ठस्य तृतीये षष्ठोवर्गः ॥ ६ ॥

वयंघत्वेत्येकोनविंशर्चं तृतीयंसूक्तं काण्वस्यमेधातिथेरार्षं बृहतीछंदस्कम् षोडश्याद्यास्ति-  
स्रोगायत्र्यः एकोनविंश्यनुष्टुप् इन्द्रोदेवता । तथाचानुक्रांतम्—वयंघैकोना मेध्यातिथिर्बार्हतं त्रि-  
गायत्र्यनुष्टुबन्तमिति । महाव्रते निष्केवल्ये बार्हततृचाशीतावादितः पञ्चदशर्चः । तथैवपञ्चमारण्यके  
शौनकेनसूत्र्यते—वयंघत्वासुतावन्तइतिपञ्चदश मोषुत्वावाघतश्चनेत्येतस्यद्विपदांचोद्धरतीति । चा-  
तुर्विंशिकेहनि माध्यन्दिनेसवने ब्राह्मणाच्छंसिशस्त्रे वयंघत्वेतितृचोवैकल्पिकःस्तोत्रियः । तथाच-  
सूत्रं—वयंघत्वासुतावन्तः कर्द्वेदसुतेसचेति । स्वरसान्नि अयमेवतृचोनुरूपः । सूत्रितश्च—वयं-  
घत्वासुतावन्तइति तिस्रोबृहत्यइति । तस्मिन्नेवशस्त्रे कर्द्वेदेति वैकल्पिकोनुरूपः । सूत्रमुक्तमेव ।

तत्र प्रथमा—

वयंघत्वासुतावन्त आपोन वृक्तबर्हिषः ।

पवित्रस्य प्रस्रवणेषु वृत्रहन् परिस्तोतार आसते ॥ १ ॥

वयम् । घ । त्वा । सुतवन्तः । आपः । न । वृक्तबर्हिषः । पवित्रस्य ।

प्रस्रवणेषु । वृत्रहन् । परि । स्तोतारः । आसते ॥ १ ॥

हे वृत्रहन् त्वा त्वां वयंघ वयंखलु सुतवन्तः सोममभिषुतवन्तः आपोन आपइव प्रवण-  
मभिगच्छामः पवित्रस्य सोमानां प्रस्रवणेषु वृक्तबर्हिषस्तीर्णबर्हिषः स्तोतारश्च त्वां पर्यासते प-  
र्युपासते ॥ १ ॥

अथ द्वितीया—

स्वरन्तित्वासुतेनरोवसो निरेक उक्थिनः ।

कदा सुतं तृषाण ओक आगम इन्द्र स्वब्दीव वंसंगः ॥ २ ॥

स्वरन्ति । त्वा । सुते । नरः । वसो इति । निरेके । उक्थिनः ।

कदा । सुतम् । तृषाणः । ओकः । आ । गमः ।

इन्द्र । स्वब्दीइव । वंसंगः ॥ २ ॥



हे वसो वासयितरिन्द्र त्वा त्वां सुतेभिषुते सोमे निरेके निर्गमने उक्थिनः नरोनेतारः  
स्वरन्ति शब्दायन्ते । अपि चेन्द्रः सुतं सोमं प्रति तृषाणः तृष्यन् स्वब्दीव स्वभूतशब्दइव वंसगो  
वननीयगमनोवृषभः शब्दं कुर्वन्कदा ओकः स्थानमागमः आगमत् ॥ २ ॥

अथ तृतीया—

कण्वेभिर्धृष्णवाधृषद्वाजं दर्षिसहस्रिणम् ।  
पिशङ्गरूपं मघवन्विचर्षणे मक्षुगोमन्तमीमहे ॥ ३ ॥

कण्वेभिः । धृष्णो इति । आ । धृषत् । वाजम् ।  
दर्षि । सहस्रिणम् । पिशङ्गरूपम् । मघवन् ।  
विचर्षणे । मक्षु । गोमन्तम् । ईमहे ॥ ३ ॥

हे धृष्णो धर्षकेन्द्र कण्वेभिः कण्वानुद्दिश्य विभक्तिव्यत्ययः सहस्रिणं सहस्रसंख्याकं  
वाजमादर्षि देहि । हे मघवन् धनवन् विचर्षणे विद्रष्टरिन्द्र धृषत् धृष्टं पिशङ्गरूपं गोमन्तं च वाजं  
मक्षु शीघ्रमीमहे याचामहे त्वामिति शेषः ॥ ३ ॥

अथ चतुर्थी—

पाहि गायान्धसोमदइन्द्राय मेध्यातिथे ।  
यः संमिश्रो ह्यर्योः सुते सचावज्जीरथो हिरण्ययः ॥ ४ ॥

पाहि । गाय । अन्धसः । मदे । इन्द्राय । मेध्यः अतिथे ।  
यः । सम्मिश्रः । ह्यर्योः । यः । सुते ।  
सचा । वज्जी । रथः । हिरण्ययः ॥ ४ ॥

हे मेध्यातिथे पाहि सोमं पिब अन्धसः पीतस्य सोमस्य मदे तस्मादइन्द्राय गाय  
स्तोत्रं च पठ । यः इन्द्रो ह्यर्यो रथयोः संमिश्रः स्वरथे संमिश्रयिता यश्च सुते सोमे सचा सहायः  
यइन्द्रो वज्जी यस्य रथो हिरण्ययो हिरण्यमयः ॥ ४ ॥



अथ पंचमी—

यः सुषव्यः सुदक्षिणइनोयः सुक्रतुर्गृणे ।

यआकरः सहस्रायः शतामघइन्द्रोयः पूर्भिदारितः ॥ ५ ॥ ७ ॥

यः । सुषव्यः । सुदक्षिणः । इनः । यः । सुक्रतुः । गृणे । यः ।

आकरः । सहस्रा । यः । शतामघः । इन्द्रः । यः ।

पूःभित् । आरितः ॥ ५ ॥ ७ ॥

यः सुषव्यः शोभनसव्यहस्तः यश्च सुदक्षिणः यश्चेनईश्वरः । नियुत्वान् इनइतीश्वरना-  
मसुपाठात् । यश्चापि सुक्रतुः सुप्रज्ञः सहस्रा सहस्राणां बहूनां यश्चाकरः कर्ता यश्चापि शत-  
मघः बहुधनः यश्च पूर्भित् पुरां भेत्ता यश्चारितः प्रत्यूतः स्तोमान् । तथाचयास्कः—यआरितः  
कर्मणिकर्मणिस्थिरः प्रत्यूतः स्तोमानिति । अस्माभिः स्तूयते च ॥ ५ ॥

॥ इति षष्ठस्य तृतीये सप्तमोवर्गः ॥ ७ ॥

अथ षष्ठी—

योधृषितोयोवृतोयोअस्तिश्मश्रुषुश्रितः ।

विभूतद्युम्नश्च्यवनः पुरुष्टुतः कत्वागौरिवशाकिनः ॥ ६ ॥

यः । धृषितः । यः । अवृतः । यः । अस्ति । श्मश्रुषु । श्रितः ।

विभूतद्युम्नः । च्यवनः । पुरुष्टुतः । कत्वा । गौःइव । शाकिनः ॥ ६ ॥

योधृषितः शत्रूणां धर्षयिता यश्चावृतः शत्रुभिरावृतः यश्चापि श्मश्रुषु युद्धेषु । श्रवः श्रयंत्य-  
स्मिन्निति व्युत्पत्तेः श्मश्रु युद्धमिति वृद्धावदन्ति । श्रितोस्ति भवति यश्चापि विभूतद्युम्नः प्र-  
भूतधनः यश्च च्यवनः सोमानां च्यावयिता यश्चापि पुरुष्टुतो बहुस्तुतः सइन्द्रः कत्वा कर्मणः  
शाकिनः शक्तस्य यजमानस्य गौरिव यथा गौः पयसोदोग्धी तथा कामानां दोग्धाभवति ॥ ६ ॥

अथ सप्तमी—

कईवेदसुतेसचापिबन्तंकद्वयोदधे ।

अयंयः पुरोविभिन्नत्योजसामन्दानः शिष्यन्धसः ॥ ७ ॥



कः । ईम् । वेद । सुते । सचा । पिबन्तम् । कत् । वयः । दधे ।  
 अयम् । यः । पुरः । विभिन्नति । ओजसा । मन्दानः ।  
 शिप्री । अन्धसः ॥ ७ ॥

सुतेभिषुतेसोमे सचा ऋत्विजासह सोमं पिबन्तमीमेनमिन्द्रं कोवेद वेत्ति नकोपिवेत्ती-  
 त्यर्थः कत् किंवा वयोनं दधे धारयति योयमिन्द्रः शिप्री हनूमानन्धसः सोमेन मन्दानोम-  
 न्दमानः ओजसा बलेन पुरोविभिन्नति ॥ ७ ॥

अथाष्टमी—

दानामृगोनवारणःपुरुत्राचरथंदधे ।  
 नकिंष्ट्वानियमदासुतेगमोमहांश्वरस्योजसा ॥ ८ ॥

दाना । मृगः । न । वारणः । पुरुत्रा । चरथम् । दधे ।  
 नकिंः । त्वा । नि । यमत् । आ । सुते । गमः । महान् ।  
 चरसि । ओजसा ॥ ८ ॥

मृगः शत्रूणामन्वेषको वारणोगजो दानामदजलानीव पुरुत्रा बहुषु यज्ञेषु चरथं चरण-  
 शीलं मदं दधे इन्द्रोधारयति । अथप्रत्यक्षस्तुतिः हे इन्द्र त्वा त्वां नकिर्नियमत् नकश्चिनिय-  
 च्छति सुतेसोमे आगमः आगच्छ । महान् हि त्वमोजसा बलेन सर्वतश्चरसि ॥ ८ ॥

अथ नवमी—

यउग्रःसन्ननिःष्टृतःस्थिरोरणांयसंस्कृतः ।  
 यदिस्तोतुर्मघवाशृणवद्धवंनेन्द्रोयोषत्यागमत् ॥ ९ ॥

यः । उग्रः । सन् । अनिःस्तृतः । स्थिरः । रणांय ।  
 संस्कृतः । यदि । स्तोतुः । मघवा । शृणवत् । हवम् । न ।  
 इन्द्रः । योषति । आ । गमत् ॥ ९ ॥

यउग्रः उदूर्णः ओजस्वीवा सन्नभवन् अनिष्टृतः शत्रुभिरनिस्तीर्णः स्थिरोचलो रणाय  
 युद्धाय संस्कृतः शस्त्रैरलंकृतः सोमैर्वासंस्कृतः सइन्द्रोमघवा धनवान् यदिस्तोतुर्हवमाह्वानं  
 शृणवच्छृणोति तर्ह्यन्यत्र नयोषति नगच्छति किंतु आगमत् तत्रैवागच्छति ॥ ९ ॥



अथ दशमी—

सत्यमित्थावृषेदसि वृषजूतिर्नोवृतः ।

वृषाद्युग्रशृण्विवेषेपरावतिवृषोअर्वावतिश्रुतः ॥ १० ॥ ८॥

सत्यम् । इत्था । वृषा । इत् । असि । वृषजूतिः । नः ।

अवृतः । वृषा । हि । उग्र । शृण्विवेषे । परावति । वृषो इति ।

अर्वावति । श्रुतः ॥ १० ॥ ८ ॥

हे उग्र उद्गूर्णेन्द्र त्वं सत्यमित्था इत्थं वृषेत् कामानां वर्षकएवासि वृषजूतिः वृषभिश्चा-  
रुष्टो नोस्माकमवृतः शत्रुभिरपरिवृतश्चासि वृषा हि सेचकएव शृण्विवेषे श्रूयसे । परावति दूरे-  
पि वृषोवृषैव अर्वावति समीपेपि वृषा सेचकएव श्रुतोवृषैवाश्रूयथाः ॥ १० ॥

॥ इति षष्ठस्य तृतीयेष्टमोवर्गः ॥ ८ ॥

अथैकादशी—

वृषणस्तेअभीशवोवृषाकशाहिरण्ययी ।

वृषारथोमघवन्वृषणाहरीवृषात्वंशतक्रतो ॥ ११ ॥

वृषणः । ते । अभीशवः । वृषा । कशा । हिरण्ययी ।

वृषा । रथः । मघवन् । वृषणा । हरी इति । वृषा । त्वम् ।

शतक्रतो इति शतक्रतो ॥ ११ ॥

हे मघवन् ते तव अभीशवोरश्मयोऽश्वरशनाः वृषणः वर्षितारः हिरण्ययी हिरण्ययी  
कशापि वृषा रथोपि वृषा वर्षिता हरी अश्वावपि वृषणा वृषणौ वर्षितारौ हे शतक्रतो बहुप्रज्ञे-  
न्द्र त्वंच वृषा वर्षिता ॥ ११ ॥

अथ द्वादशी—

वृषासोतासुनोतुतेवृषंनृजीषिन्नाभंर ।

वृषादधन्वेवृषणंनदीष्वातुभ्यंस्थातर्हरीणाम् ॥ १२ ॥



वृषां । सोतां । सुनोतु । ते । वृषन् । ऋजीषिन् । आ । भ्र ।

वृषां । दधन्वे । वृषणम् । नदीषु । आ । तुभ्यम् ।

स्थातः । हरीणाम् ॥ १२ ॥

हे वृषन् वर्षितरिन्द्र ते तव सोताभिषवकर्ता वृषा वर्षितासन् सुनोतु सोममभिषुणोतु ।  
हे ऋजीषिन् ऋजुगमनेन्द्र आभर धनमस्मभ्यमाहर हरीणामश्वानां आ आभिमुख्येन हेस्थात-  
रिन्द्र तुभ्यं नदीषूदकेषु वृषणं वर्षितारं सोमं वृषा वर्षिता दधन्वे धारितवानभिषवार्थम् ॥ १२ ॥

अथ त्रयोदशी—

एन्द्रयाहिपीतयेमधुशविष्ठसोम्यम् ।

नायमच्छामघवांशृणवद्भिरोब्रह्मोक्थाचसुक्रतुः ॥ १३ ॥

आ । इन्द्र । याहि । पीतये । मधु । शविष्ठ । सोम्यम् ।

न । अयम् । अच्छ । मघवा । शृणवत् । गिरः । ब्रह्म ।

उक्था । च । सुक्रतुः ॥ १३ ॥

हे शविष्ठ बलवत्तमेन्द्र सोम्यं सोमात्मकं मध्वमृतं पीतये पानायायाहि आग-  
च्छ । किमर्थमागमनमित्यतआह यतआगमनमन्तरेण मघवा धनवान्सुक्रतुः सुकर्मा शो-  
भनप्रज्ञोवायमिन्द्रोगिरः स्तुतीः ब्रह्म स्तोत्राण्युक्थानिच नाच्छ शृणवत् नाभिशृणोति  
अतआगमनमित्यर्थः ॥ १३ ॥

अथ चतुर्दशी—

वहन्तुत्वारथेष्ठामाहरयोरथयुजः ।

तिरश्चिदर्यसवनानिवृत्रहन्नन्येषांयाशतक्रतो ॥ १४ ॥

वहन्तु । त्वा । रथेऽस्थाम् । आ । हरयः । रथयुजः ।

तिरः । चित् । अर्यम् । सवनानि । वृत्रहन् । अन्येषाम् ।

या । शतक्रतो इति शतक्रतो ॥ १४ ॥



हे वृत्रहन् शतक्रतो बहुपज्ञ रथेष्ठां रथस्थमर्यमीश्वरं त्वा त्वां रथयुजो रथे-  
युक्ता हरयोश्वाः अन्येषां या यानि सवनानि सन्ति तानि तिरश्चित् तिरस्कुर्वन्तः  
सवनान्यस्मदीयानि सवनान्यावहन्तु प्रापयन्तु ॥ १४ ॥

अथ पंचदशी

अ॒स्माकं॑ म॒द्यान्तं॑ मं॒स्तोमं॑ धि॒ष्व म॒हाम॒ह ।

अ॒स्माकं॑ ते॒ स॒व॒ना स॒न्तु श॑न्त॒मा म॒दाय॑ द्युक्ष॒ सोम॑पाः ॥ १५ ॥ ९ ॥

अ॒स्माकं॑ । अ॒द्य । अ॒न्तं म॑म् । स्तो॒मं म॑म् । धि॒ष्व । म॒हा॒म॒ह ।

अ॒स्माकं॑ । ते॒ । स॒व॒ना । स॒न्तु । श॑म् श॒न्त॒मा ।

म॒दाय॑ । द्यु॒क्ष । सो॒म॒पाः ॥ १५ ॥ ९ ॥

हे महामह महतामपि महान् महापूज्यवा अद्यान्तममन्तिकतममस्माकं मेध्यातिथीनां स्तो-  
मं धिष्व धारय । हे द्युक्ष दीप्त सोमपाः सोमस्य पातरिन्द्र ते तव मदाय मदार्थं सवना सव-  
नान्यस्माकं शन्तमा शन्तमानि सुखतमानि सन्तु भवन्तु ॥ १५ ॥

॥ इति षष्ठस्य तृतीये नवमोवर्गः ॥ ९ ॥

अथ षोडशी—

न॒हि ष॑स्तव॒ नो म॑म॒ शास्त्रे॑ अ॒न्यस्य॑ रण्य॒ति ।

यो अ॒स्मान् वी॒र आ॑न॒यत् ॥ १६ ॥

न॒हि । सः । तव॑ । नो इति॑ । म॑म॒ । शास्त्रे॑ । अ॒न्यस्य॑ ।

रण्य॑ति । यः । अ॒स्मान् । वी॒रः । आ । अन॑यत् ॥ १६ ॥

योवीरः शूरोनोस्माननयत् सइन्द्रस्तव शास्त्रे शासने नहि रण्यति न रमते ममापि शास्त्रे  
नोरण्यति अन्यस्यापि शासने न रण्यति किंतु रक्षणएव रमतइत्यर्थः ॥ १६ ॥

अथ सप्तदशी—

इन्द्र॑श्चि॒ह्वा तद॑ब्रवीत्सि॒व्या अ॑शा॒स्यं म॑नः ।

उ॒तो अ॒ह॒ क्रतुं॑ रघुम् ॥ १७ ॥



इन्द्रः । चित् । घ । तत् । अब्रवीत् । स्त्रियाः । अशास्यम् ।  
मनः । उतो इति । अहं । क्रतुम् । रघुम् ॥ १७ ॥

योमेध्यामिथेर्धनप्रदाता ग्रायोगिरासंगः सपुमान् भूत्वा रुयभवत् तदा यइन्द्रउवाच तदिदमाह ।  
तथाचाहुः—ग्रायोगिश्चासंगोयः स्त्रीभूत्वा पुमानभूत् समेध्यातिथये दानं दत्वेति । इन्द्रश्चित् घ  
इन्द्रः खलु तदब्रवीत् स्त्रिया मनश्चित्तं अशास्यं पुरुषेणाशिष्यं शासितुमशक्यं प्रबलत्वादिति ।  
उतो अपि स्त्रियाः क्रतुं प्रज्ञां रघुं लघुमह आह ॥ १७ ॥

अथाष्टादशी—

सप्तीचिद्दामदच्युतामिथुनावहतोरथम् ।  
एवेद्धूर्वृष्णउत्तरा ॥ १८ ॥

सप्ती इति । चित् । घ । मदच्युता । मिथुना । वहतः ।  
रथम् । एव । इत् । धूः । वृष्णः । उत्तरा ॥ १८ ॥

सप्ती चिद्धेन्द्रस्याश्वावपि खलु मदच्युता सोमं प्रतिगन्तारौ इन्द्रस्यैव रथं मिथुनौ वहतः  
एवेदेवमेव वृष्णइन्द्रस्य रथः धूरुत्तराश्वयोरुत्तराभवति ॥ १८ ॥

अथैकोनविंशी—

अधःपश्यस्वमोपरिसंतरांपादकौहर ।  
मातेकशप्लकौदृशन्त्स्त्रीहिब्रह्माबभूविथ ॥ १९ ॥ १० ॥

अधः । पश्यस्व । मा । उपरि । समुत्तराम् । पादकौ । हर । मा ।  
ते । कशप्लकौ । दृशन् । स्त्री । हि । ब्रह्मा । बभूविथ ॥ १९ ॥ १० ॥

एवमन्तरिक्षादागच्छन् रथस्थइन्द्रः स्त्रियं सन्तं स्वस्मात् पुंस्त्वमिच्छन्तं ग्रायोगिं यत् उवाच  
तदाह—हे ग्रायोगे त्वं स्त्री सती अधः पश्यस्व एषस्त्रीणांधर्मः उपरि मापश्यस्व उपरिदर्शनं स्त्रीणां  
धर्मो न भवति हि । पादकौ पादावपि सन्तरां संश्लिष्टौ यथा भवतस्तथा हर । यथा पुरुषो वि-  
श्लिष्टपादनिधानो भवति तथा त्वया स्त्रिया न कर्तव्यमित्यर्थः । अपिच ते कशप्लकौ कशश्चप्लकश्च



कशपुकौ कशतिराहननकर्मा कशपुकावुभेअंगे मादृशन् पुरुषानपश्यन्तु तयोरदर्शनं वाससः  
सुष्ठु परिधानेन भवति । अतः सुष्ठु वाससा परिधानं कुरु । स्त्रियोद्यागुल्फादभिसंवीताभवन्ती-  
त्यर्थः । हि यस्मात्कारणात् ब्रह्मासन स्त्री बभूविथ ॥ १९ ॥

॥ इति षष्ठस्य तृतीये दशमोवर्गः ॥ १० ॥

एन्द्रयाहीत्यष्टादशर्चं चतुर्थं सूक्तं काण्वस्य नीपातिथेराषं आनुष्टुभं षोडश्याद्यास्तिस्रो गायत्र्यः  
वसुरोचिषोंगिरो गोत्राः सहस्रसंख्याकाः आयदिन्द्रश्चेत्यादीनां तासां तिसृणामृषयः इन्द्रो देवता ।  
तथाचानुक्रमणम्—एन्द्रयाहिद्यूना नीपातिथिरानुष्टुभं तृचोन्त्योगायत्रस्तंसहस्रंवसुरोचिषोंगि-  
रसोपश्यन्निति । विनियोगोलैंगिकः ।

तत्र प्रथमा—

एन्द्रयाहिहरिभिरुपकण्वस्यसुष्टुतिम् ।

दिवोअमुष्यशासंतोदिवंययदिवावसो ॥ १ ॥

आ । इन्द्र । याहि । हरिभिरुपकण्वस्य । सुष्टुतिम् ।  
दिवः । अमुष्य । शासंतः । दिवम् । यय । दिवावसो इति दिवावसो ॥ १ ॥

हे इन्द्र कण्वस्य सुष्टुतिं शोभनांस्तुतिं हरिभिरश्वैरुपायाहि आगच्छ दिवोद्युलोकं द्विती-  
यार्थेषष्ठी अमुष्यामुष्मिन्निन्द्रे शासतः शासति विभक्तिव्यत्ययः तत्र वयं सुखमास्महे दिवावसो  
दीप्तहविष्केन्द्र दिवं स्वर्गं यय यूयं गच्छत बहुवचनं पूजार्थम् । यद्वा हे दिवावसो दिवोद्युनामकं  
अमुष्यामुं लोकं शासतः शासनंकुर्वन्तो यूयं दिवं स्वर्गं यय गच्छत अत्र बहुवचनं पूजार्थ-  
मित्यर्थः ॥ १ ॥

अथ द्वितीया—

आत्वाग्रावावदन्निहसोमीघोषेणयच्छतु ।

दिवोअमुष्यशासंतोदिवंययदिवावसो ॥ २ ॥

आ । त्वा । ग्रावा । वदन् । इह । सोमी । घोषेण । यच्छतु । दिवः ।  
अमुष्य । शासंतः । दिवम् । यय । दिवावसो इति दिवावसो ॥ २ ॥



हे इन्द्र त्वा त्वामिहयज्ञे ग्रावा सोमाभिषवपाषाणः सोमी सोमवान् वदन् शब्दं कुर्वन्  
घोषेण ध्वनिना सह आयच्छतु । सिद्धमन्यत्र ॥ २ ॥

अथ तृतीया—

अत्राविनेमिरेषामुरानधूनुतेवृकः ।

दिवोअमुष्यशासंतोदिवंययदिवावसो ॥ ३ ॥

अत्र । वि । नेमिः । एषाम् । उराम् । न । धूनुते । वृकः । दिवः ।  
अमुष्य । शासंतः । दिवम् । यय । दिवावसो इति दिवावसो ॥ ३ ॥

अत्रास्मिन्यज्ञे एषामभिषवग्रावाणां नेमिः सोमलता विधूनुते विशेषेण कम्पयति उरामेषीं  
वृकोन वृकइव । सिद्धमन्यत्र ॥ ३ ॥

अथ चतुर्थी—

आत्वाकण्वाइहावसेहवन्तेवाजसातये ।

दिवोअमुष्यशासंतोदिवंययदिवावसो ॥ ४ ॥

आ । त्वा । कण्वाः । इह । अवसे । हवन्ते । वाजसातये । दिवः ।  
अमुष्य । शासंतः । दिवम् । यय । दिवावसो इति दिवावसो ॥ ४ ॥

हे इन्द्र त्वा त्वामिहयज्ञे कण्वाः अवसे रक्षणाय वाजसातये अन्नस्य प्राप्त्यर्थं च आहव-  
न्ते आभिमुख्येन ह्वयन्ति सिद्धमन्यत्र ॥ ४ ॥

अथ पञ्चमी—

दधामितेसुतानां वृष्णेन पूर्वपाद्यम् ।

दिवोअमुष्यशासंतोदिवंययदिवावसो ॥ ५ ॥ ११ ॥

दधामि । ते । सुतानाम् । वृष्णे । न । पूर्वपाद्यम् । दिवः । अमुष्य ।  
शासंतः । दिवम् । यय । दिवावसो इति दिवावसो ॥ ५ ॥ ११ ॥



हे इन्द्र ते तुभ्यं सुतानां द्वितीयार्थेषष्ठी सुतान् सोमान् दधामि प्रयच्छामि । वृष्णे न य-  
था वायवे पूर्वपाय्यं यज्ञमुखे पेयं प्रयच्छन्ति तद्वदहं प्रयच्छामीत्यर्थः । सिद्धमन्यत् ॥ ५ ॥

॥ इति षष्ठस्य तृतीये एकादशोवर्गः ॥ ११ ॥

अथ षष्ठी—

स्मत्पु॒रन्धि॒र्न॒आग॑हि॒वि॒श्वतो॑धी॒र्न॒ऊ॒तये॑ ।

दि॒वोअ॒मुष्य॒शास॑तो॒दि॒वँय॒यदि॒वाव॑सो ॥ ६ ॥

स्मत्पु॒रन्धिः । नः । आ । ग॒हि । वि॒श्वतः॑धीः । नः । ऊ॒तये॑ ।

दि॒वः । अ॒मुष्य॑ । शास॑तः । दि॒वम् । य॒य । दि॒वाव॑सो इति॑ दि॒वाव॑सो ॥ ६ ॥

हे इन्द्र स्मत्पु॒रन्धिः स्वर्गकु॑टुम्बी नः अस्मान् आग॑हि । तथा वि॒श्वतः॑ धीः सर्व॑तो जग॒तो-  
धार॑कः त्वं नः अस्माकं ऊ॒तये॑ रक्षणाय आग॑हि आगच्छ ॥ ६ ॥

अथ सप्तमी—

आनो॑याहि॒महे॑म॒तेसह॑स्रो॒तेश॑ता॒मघ॑ ।

दि॒वोअ॒मुष्य॒शास॑तो॒दि॒वँय॒यदि॒वाव॑सो ॥ ७ ॥

आ । नः । या॒हि । म॒हेम॑ते । सह॑स्र॒ऊ॒ते । शत॑म॒घ । दि॒वः ।

अ॒मुष्य॑ । शास॑तः । दि॒वम् । य॒य । दि॒वाव॑सो इति॑ दि॒वाव॑सो ॥ ७ ॥

हे महे॑मते महा॒बुद्धे सह॑स्रो॒ते सह॑स्र॒रक्षण॑ शता॒मघ॑ बहु॒धनेन्द्र॑ त्वं नो॒स्माना॑यात्प्राग-  
च्छ । सिद्धम॑न्यत् ॥ ७ ॥

अथाष्टमी—

आ॒त्वा॒होता॑म॒नुर्हि॑तो॒देव॑त्रा॒वक्ष॑दी॒ज्यः॑ ।

दि॒वोअ॒मुष्य॒शास॑तो॒दि॒वँय॒यदि॒वाव॑सो ॥ ८ ॥

आ । त्वा । हो॒ता । म॒नुः॑हि॒तः । दे॒व॒त्रा । व॒क्ष॒तू । ई॒ड्यः॑ । दि॒वः ।

अ॒मुष्य॑ । शास॑तः । दि॒वम् । य॒य । दि॒वाव॑सो इति॑ दि॒वाव॑सो ॥ ८ ॥



हे इन्द्र त्वा त्वां देवत्रा देवानांमध्ये ईड्यः स्तुत्योहोता देवानामाह्वाताभिर्मनुर्हितोमनुष्यैर्गृहेषु निहितआवक्षत् वहतु । सिद्धमन्यत् ॥ ८ ॥

अथ नवमी—

आत्वा॑मद॒च्युता॒हरी॑श्येन॒पक्षे॑ववक्षतः ।  
दि॒वोअ॒मुष्य॒शास॑तो॒दिवं॒यय॑दिवावसो ॥ ९ ॥

आ । त्वा । म॒द॒च्युता । हरी॒ इति । श्ये॒नम् । प॒क्षा॒इव । व॒क्ष॒तः ।  
दि॒वः । अ॒मुष्य॑ । शास॑तः । दि॒वम् । य॒य । दि॒वा॒व॒सो॒ इति॑ दिवावसो ॥ ९ ॥

हे इन्द्र त्वा त्वां मदच्युता मदच्युतौ शत्रूणां मदस्य च्यावयितारौ हरी अश्वौ श्येनं श्येनाख्यं पक्षिणं पक्षेव आत्मीयपक्षाविव आवक्षतः आवहताम् । सिद्धमन्यत् ॥ ९ ॥

अथ दशमी—

आया॑ह्य॒र्यआ॒परि॒स्वाहा॒सोम॑स्यपी॒तये॑ ।  
दि॒वोअ॒मुष्य॒शास॑तो॒दिवं॒यय॑दिवावसो ॥ १० ॥ १२ ॥

आ । या॒हि । अ॒र्यः । आ । परि॑ । स्वाहा॑ । सोम॑स्य ।  
पी॒तये॑ । दि॒वः । अ॒मुष्य॑ । शास॑तः । दि॒वम् ।  
य॒य । दि॒वा॒व॒सो॒ इति॑ दिवावसो ॥ १० ॥ १२ ॥

हे अर्येश्वर त्वं आ परि सर्वतः आयाह्यागच्छ पीतये तवपानार्थं सोमस्य सोमं स्वाहा स्वाहाकरोमि । सिद्धमन्यत् ॥ १० ॥

॥ इति षष्ठस्य तृतीये द्वादशोवर्गः ॥ १२ ॥

अथैकादशी—

आनो॑या॒ह्युप॑श्रुत्युक्थेपु॒रणया॑इह ।  
दि॒वोअ॒मुष्य॒शास॑तो॒दिवं॒यय॑दिवावसो ॥ ११ ॥



आ । नः । याहि । उप॑ऽश्रुति । उ॒क्थेषु॑ । र॒णय॑ । इ॒ह । दि॒वः ।  
अ॒मुष्य॑ । शास॑तः । दि॒वंम् । य॒य । दि॒वा॒व॒सो॒ इति॑ दि॒वा॒व॒सो ॥ ११ ॥

हे इन्द्र त्वं नोस्माकमिहयज्ञे उक्थेषु शस्त्रेषु पठ्यमानेषु उपश्रुति उपश्रुतौ समीपमाया-  
त्यागच्छ अस्मान् रणय च । सिद्धमन्यत ॥ ११ ॥

अथ द्वादशी—

सरू॑पैरा॒सुनो॑गहि॒संभृ॑तैःस॒म्भृ॑ताश्वः ।  
दि॒वोअ॒मुष्य॑शास॑तो॒दि॒वंय॑यदि॒वाव॑सो ॥ १२ ॥

स॒रूपैः॑ । आ । सु । नः । ग॒हि । स॒म्भृ॑तैः । संभृ॑तऽअश्वः ।  
दि॒वः । अ॒मुष्य॑ । शास॑तः । दि॒वंम् । य॒य । दि॒वा॒व॒सो॒ इति॑  
दि॒वा॒व॒सो ॥ १२ ॥

हे इन्द्र संभृताश्वः पुष्टाश्वस्त्वं सुसंभृतैः सरूपैः समानरूपैरश्वैः नोस्मानागत्यागच्छ । सि-  
द्धमन्यत ॥ १२ ॥

अथ त्रयोदशी—

आया॑हि॒पर्व॑तेभ्यःस॒मुद्र॑स्याधि॒विष्ट॑पः ।  
दि॒वोअ॒मुष्य॑शास॑तो॒दि॒वंय॑यदि॒वाव॑सो ॥ १३ ॥

आ । या॒हि । पर्व॑तेभ्यः । स॒मुद्र॑स्य । अधि॑ । वि॒ष्टिपः॑ । दि॒वः ।  
अ॒मुष्य॑ । शास॑तः । दि॒वंम् । य॒य । दि॒वा॒व॒सो॒ इति॑ दि॒वा॒व॒सो ॥ १३ ॥

हे इन्द्र त्वं पर्वतेभ्यः आयात्यागच्छं समुद्रस्यान्तरिक्षस्य विष्टपोविष्टपाच्चाध्यायाहीत्य-  
र्थः । सिद्धमन्यत ॥ १३ ॥

अथ चतुर्दशी—

आनो॑ग॒व्या॒न्य॒श्व्या॑स॒हस्रा॑शूरद॒र्दहि॑ ।  
दि॒वोअ॒मुष्य॑शास॑तो॒दि॒वंय॑यदि॒वाव॑सो ॥ १४ ॥



आ । नः । गव्यानि । अश्व्या । सहस्रा । शूर । दृष्टिहि । दिवः ।  
अमुष्य । शासतः । दिवम् । यय । दिवावसो इति दिवावसो ॥ १४ ॥

हे शूरेन्द्र त्वं नोस्मभ्यं सहस्रा सहस्राणि सहस्रसंख्यानि गव्यानि गोहितानि गोरूपा-  
णि वा अश्व्या अश्व्यान्यश्वहितानि अश्वात्मकानिवा दृष्ट्याविवृणु । सिद्धमन्यत् ॥ १४ ॥

अथ पञ्चदशी—

आनःसहस्रशोभरायुतानिशतानिच ।  
दिवोअमुष्यशासतोदिवंययदिवावसो ॥ १५ ॥

आ । नः । सहस्रशः । भर । अयुतानि । शतानि । च । दिवः ।  
अमुष्य । शासतः । दिवम् । यय । दिवावसो इति दिवावसो ॥ १५ ॥

हे इन्द्र नोस्मभ्यं सहस्रशः सहस्रधा अयुतानि शतानिच अभीष्टानि वस्तून्याभराह-  
र । सिद्धमन्यत् ॥ १५ ॥

अथ षोडशी—

आयदिन्द्रश्चदद्वहेसहस्रंवसुरोचिषः ।  
ओजिष्ठमश्व्यंपशुम् ॥ १६ ॥

आ । यत् । इन्द्रः । च । दद्वहे इति । सहस्रम् । वसुरोचिषः ।  
ओजिष्ठम् । अश्व्यम् । पशुम् ॥ १६ ॥

वसुरोचिषो वसुदीप्तयो वयं सहस्रं सहस्रसंख्याकानामस्माकं नेता इन्द्रश्च ओजिष्ठं ब-  
लवत्तरमश्व्यमश्वात्मकं पशुं च यद्यदा आदद्वहे पारावतादादद्वहे उत्तरत्रसंबन्धः ॥ १६ ॥

अथ सप्तदशी—

यक्रज्जावार्तरंहसोरुषासोरघुष्यदः ।  
भ्राजन्तेसूर्याइव ॥ १७ ॥



ये । ऋज्जाः । वार्तःरंहसः । अरुषासः । रघुःस्यदः । भ्राजन्ते ।  
सूर्याःइव ॥ १७ ॥

तदा येऋज्जा ऋजुगामिनो वातरंहसो वायुसदृशवेगा अरुषासः आरोचमाना रघुष्य-  
दो लघुस्यन्दमानाअश्वाः सूर्याइव यथा सूर्यस्तथा भ्राजन्ते ॥ १७ ॥

अथाष्टादशी—

पारावतस्यरातिषुद्रवच्चक्रेष्वाशुषु ।  
तिष्ठंवनस्यमध्यआ ॥ १८ ॥ १३ ॥

पारावतस्य । रातिषु । द्रवत्तच्चक्रेषु । आशुषु । तिष्ठम् । वनस्य ।  
मध्ये । आ ॥ १८ ॥ १३ ॥

तेष्वश्वेषु पारावतस्य रातिषु देयेषु द्रवच्चक्रेषु द्रवद्रव्यचक्रेष्वाशुष्वश्वेषु । ताक्ष्यंआशुरि-  
त्यश्वनामसुपाठात् । प्रतिगृहीतेषु सत्सु वनस्यमध्ये आतिष्ठमिति वसुरोचिषाम् सहस्रं-  
वदन्ति ॥ १८ ॥

॥ इति षष्ठस्य तृतीये त्रयोदशोवर्गः ॥ १३ ॥

अग्निनेन्द्रेणेति चतुर्विंशत्यृचं पञ्चमंसूक्तं श्यावाश्वस्यात्रेयस्यार्पम् । अत्रानुक्रमणिका—  
अग्निनाचतुर्विंशतिः श्यावाश्वआश्विनमुपरिष्ठाज्ज्योतिषं पंक्तिमहाबृहती पंक्तयन्तमिति । उपरि-  
ष्ठाज्ज्योतिश्छन्दः । चतुर्थपादस्याष्टाक्षरत्वात् यतोष्टकस्ततोऽज्योतिरिति तल्लक्षणम् । द्वाविंशीपंक्तिः  
त्रयोविंशीमहाबृहती चत्वारोष्टकाजागतश्च महाबृहतीत्युक्तलक्षणोपेतत्वात् । चतुर्विंशीपंक्तिः ।  
अश्विनौदेवता अश्विनोर्यामे होतुरतिरिक्तोक्त्ये अग्निनेन्द्रेणेतत्सूक्तम् सूत्रितञ्च—अग्निनेन्द्रे-  
णाभात्यग्निरिति ।

तत्र पथमा—

अग्निनेन्द्रेणवरुणेनविष्णुनादित्यैरुद्वैर्वसुभिःसचाभुवा ।  
सजोषसाउषसासूर्येणचसोमंपिबतमश्विना ॥ १ ॥



अग्निना । इन्द्रेण । वरुणेन । विष्णुना । आदित्यैः । रुद्रैः ।  
वसु॑ऽभिः स॒चा॒ऽभुवा॑ । स॒ऽजोष॑सौ । उ॒षसा॑ । सूर्ये॑ण । च॒ । सोम॑म् ।  
पि॒ब॒त॒म् । अ॒श्वि॒ना ॥ १ ॥

हे अश्विना अश्विनौ अग्निना इन्द्रेण वरुणेन विष्णुना आदित्यैरुद्रैर्वसुभिश्च सचाभु-  
वा सहभूतौ उषसा सूर्येणच सजोषसा संगतौ युवां सोमं पिबतम् ॥ १ ॥

अथ द्वितीया—

विश्वा॑भि॒र्धी॒भिर्भु॑वनेनवाजिनादिवापृ॒थि॒व्याद्रि॑भिःस॒चा॒भुवा॑ ।  
स॒जोष॑साउ॒षसा॒सूर्ये॑णच॒सोम॑ंपिबतमश्विना ॥ २ ॥

विश्वा॑भिः । धी॒भिः । भु॑वनेन । वा॒जि॒ना । दि॒वा ।  
पृ॒थि॒व्या । अ॒द्रि॒भिः । स॒चा॒ऽभुवा॑ । स॒ऽजोष॑सौ ।  
उ॒षसा॑ । सूर्ये॑ण । च॒ । सोम॑म् । पि॒ब॒त॒म् । अ॒श्वि॒ना ॥ २ ॥

हे वाजिना बलिनावश्विनौ विश्वाभिः सर्वाभिर्धीभिः प्रज्ञाभिः भुवनेनाखिलेन भूतजा-  
तेनच दिवा द्युलोकेनच पृथिव्याचाद्रिभिश्च सचाभुवा सहभूतौ उषसा सूर्येणच संगतौ यु-  
वां सोमं पिबतम् ॥ २ ॥

अथ तृतीया—

वि॒श्वैर्दे॒वैस्त्रि॒भिरे॒काद॒शैरि॒हा॒द्भिर्म॒रुद्भिर्भृ॑गुभिःस॒चा॒भुवा॑ ।  
स॒जोष॑साउ॒षसा॒सूर्ये॑णच॒सोम॑ंपिबतमश्विना ॥ ३ ॥

वि॒श्वैः । दे॒वैः । त्रि॒भिः । ए॒काद॒शैः । इ॒ह । अ॒तृ॒भिः ।  
म॒रु॒तृ॒भिः । भृ॑गुभिः । स॒चा॒ऽभुवा॑ । स॒ऽजोष॑सौ ।  
उ॒षसा॑ । सूर्ये॑ण । च॒ । सोम॑म् । पि॒ब॒त॒म् । अ॒श्वि॒ना ॥ ३ ॥

हे अश्विनौ विश्वैर्देवैः त्रिभिः एकादशैः त्रयस्त्रिंशैः इहयज्ञे अद्भिः मरुद्भिः भृगुभिश्च स-  
चाभुवा सहभूतौ उषसा सूर्येणच संगतौ युवां सोमं पिबतम् ॥ ३ ॥



अथ चतुर्थी—

जुषेथां यज्ञं बोधतं हवस्य मे विश्वे ह देवौ सवनावगच्छतम् ।  
सजोषसा उपसा सूर्येण चेपं नो वोह्ममश्विना ॥ ४ ॥

जुषेथाम् । यज्ञम् । बोधतम् । हवस्य । मे । विश्वा ।  
इह । देवौ । सवना । अव । गच्छतम् । सऽजोषसौ । उपसा । सूर्येण ।  
च । आ । इषम् । नः । वोह्मम् । अश्विना ॥ ४ ॥

हे अश्विनौ देवौ यज्ञं जुषेथां सेवेथां । मे मम हवस्य हवं बोधतं जानीतं । इह यज्ञे विश्वा  
सवना सर्वाणि सवनानि अवगच्छतं प्राप्नुतम् । इषं अन्नं आवोह्मं प्रापयतम् ॥ ४ ॥

अथ पञ्चमी—

स्तोमं जुषेथां युवशेव कन्यनां विश्वे ह देवौ सवनावगच्छतम् ।  
सजोषसा उपसा सूर्येण चेपं नो वोह्ममश्विना ॥ ५ ॥

स्तोमम् । जुषेथाम् । युवशाऽइव । कन्यनाम् । विश्वा ।  
इह । देवौ । सवना । अव । गच्छतम् । सऽजोषसौ ।  
उपसा । सूर्येण । च । आ । इषम् । नः । वोह्मम् । अश्विना ॥ ५ ॥

हे अश्विनौ देवौ युवां इहास्मिन्यज्ञे स्तोमं जुषेथां सेवेथाम् । युवशेव यथा युवानौ  
कन्यनां कन्यानामाह्वानं सेवेते तद्वदित्यर्थः । इह यज्ञे विश्वानि सवनान्यवगच्छतं प्राप्नुतं ।  
सिद्धमन्यत ॥ ५ ॥

अथ षष्ठी—

गिरौ जुषेथामध्वरं जुषेथां विश्वे ह देवौ सवनावगच्छतम् ।  
सजोषसा उपसा सूर्येण चेपं नो वोह्ममश्विना ॥ ६ ॥ १४ ॥

गिरः । जुषेथाम् । अध्वरम् । जुषेथाम् । विश्वा ।  
इह । देवौ । सवना । अव । गच्छतम् । सऽजोषसौ । उपसा ।  
सूर्येण । च । आ । इषम् । नः । वोह्मम् । अश्विना ॥ ६ ॥ १४ ॥



हे देवौ अश्विनौ अस्माकं गिरः स्तुतीः जुषेथां सेवेथां । तथा अध्वरं यज्ञश्च जुषेथां ।  
इहयज्ञे विश्वा विश्वानि सवनानि अवगच्छतं प्राप्तुमं ॥ ६ ॥

॥ इति षष्ठस्य तृतीये चतुर्दशोवर्गः ॥ १४ ॥

अथ सप्तमी—

हारिद्रवेवपतथोवनेदुपसोमंसुतमंहिषेवावगच्छथः ।  
सजोषसाउषसासूर्येणचत्रिर्वर्तिर्यातमश्विना ॥ ७ ॥

हारिद्रवाऽइव । पतथः । वना । इत् । उप । सोमम् । सुतम् ।  
महिषाऽइव । अव । गच्छथः । सजोषसौ । उषसा ।  
सूर्येण । च । त्रिः । वर्तिः । यातम् । अश्विना ॥ ७ ॥

हे अश्विना अश्विनौ युवां सुतमभिषुतं सोममुपपतथः हारिद्रवेव यथा हारिद्रवौ पक्षि-  
णौ वनं वनान्युदकानिवा वनमित्युदकनामसुपाठात् उपपततः तद्वदित्यर्थः । महिषाविव यथा  
पिपासितौ महिषावुदकान्युपगच्छतः । तथा सुतं सोममवगच्छथः । उषसा सूर्येणच संगतौ  
त्रिर्वर्तिसिपार्गं यातंच ॥ ७ ॥

अथाष्टमी—

हंसाविवपतथोअध्वगाविवसोमंसुतमंहिषेवावगच्छथः ।  
सजोषसाउषसासूर्येणचत्रिर्वर्तिर्यातमश्विना ॥ ८ ॥

हंसौऽइव । पतथः । अध्वगौऽइव । सोमम् । सुतम् । महिषाऽइव ।  
अव । गच्छथः । सजोषसौ । उषसा । सूर्येण । च । त्रिः ।  
वर्तिः । यातम् । अश्विना ॥ ८ ॥

हे अश्विनौ युवां हंसाविव यथा हंसौ अध्वगाविव यथाच पथिकाउदकं गच्छतस्तथा  
वेगेन सुतं सोमं पतथोगच्छथः । सिद्धमन्यत् ॥ ८ ॥



अथ नवमी—

श्वेनावि॒वप॒तथो॒हव्य॒दा॒तये॒सोमं॑ सु॒तंम॑हि॒षेवा॒वगच्छ॑थः ।

स॒जोष॑सा॒उष॑सा॒सूर्ये॑ण॒च॒त्रिर्व॑र्ति॒र्या॒तम॑श्विना ॥ ९ ॥

श्वे॒नौऽइ॒व । प॒त॒थः । ह॒व्यऽदा॒तये । सो॒मम् । सु॒तम् । म॒हि॒षाऽइ॒व ।

अ॒व । ग॒च्छ॒थः । स॒जोष॑सौ । उ॒षसा॑ । सू॒र्येण॑ ।

च॒ । त्रिः । व॒र्तिः । या॒तम् । अ॒श्वि॒ना ॥ ९ ॥

हे अश्विनौ युवां श्वेनाविव यथाश्वेनौ गगनंगच्छतस्तथा वेगेन सुतं सोमं हव्यदातये  
यजमानार्थं पतथोगच्छथः । सिद्धमन्यत् ॥ ९ ॥

अथ दशमी—

पिब॑तंच॒तृष्णु॑तंचा॒चगच्छ॑तंप्र॒जांच॑ध॒त्तंद्र॑विणंच॒धत्त॑म् ।

स॒जोष॑सा॒उष॑सा॒सूर्ये॑ण॒चोर्जी॑नो॒धत्त॑मश्विना ॥ १० ॥

पि॒ब॒तम् । च॒ । तृ॒ष्णु॒तम् । च॒ । आ । च॒ । ग॒च्छ॒तम् । प्र॒जाम् । च॒ ।

ध॒त्तम् । द्र॒वि॒णम् । च॒ । ध॒त्तम् । स॒जोष॑सौ । उ॒षसा॑ ।

सू॒र्येण॑ । च॒ । ऊ॒र्जम् । नः । ध॒त्तम् । अ॒श्वि॒ना ॥ १० ॥

हे अश्विनौ युवां सोमं पिबतश्च तृष्णुतश्च तृप्यतंच पानार्थं तृप्यर्थं चागच्छतं सोमं पीत्वा  
तृप्तौ संतौ युवां अस्मभ्यं प्रजाश्च धत्तं धारयतं द्रविणं धनश्च धत्तम् उषसासूर्येण च  
संगतौ नोस्मभ्यं ऊर्जं बलंच धत्तम् ॥ १० ॥

अथैकादशी—

ज॒य॒तंच॑प्र॒स्तु॑तंच॒प्रचा॑व॒तंप्र॒जांच॑ध॒त्तंद्र॑विणंच॒धत्त॑म् ।

स॒जोष॑सा॒उष॑सा॒सूर्ये॑ण॒चोर्जी॑नो॒धत्त॑मश्विना ॥ ११ ॥

ज॒य॒तम् । च॒ । प्र॒ । स्तु॒तम् । च॒ । प्र॒ । च॒ । अ॒व॒तम् । प्र॒जाम् ।

च॒ । ध॒त्तम् । द्र॒वि॒णम् । च॒ । ध॒त्तम् । स॒जोष॑सौ । उ॒षसा॑ ।

सू॒र्येण॑ । च॒ । ऊ॒र्जम् । नः । ध॒त्तम् । अ॒श्वि॒ना ॥ ११ ॥



हे अश्विनौ युवां जयतं शत्रूंश्च जयतम् प्रस्तुतं स्तोतृंश्च प्रचावतमस्मांश्च परक्षतम् । अ-  
न्यत्सिद्धम् ॥ ११ ॥

अथ द्वादशी—

हतं च शत्रून् यततं च मित्रिणः प्रजां च धत्तं द्रविणं च धत्तम् ।  
सजोषसा उपसा सूर्येण चोर्जनो धत्तमश्विना ॥ १२ ॥ १५ ॥

हतम् । च । शत्रून् । यततम् । च । मित्रिणः । प्रजाम् । च ।  
धत्तम् । द्रविणम् । च । धत्तम् । सजोषसौ । उपसा । सूर्येण ।  
च । ऊर्जम् । नः । धत्तम् । अश्विना ॥ १२ ॥ १५ ॥

हे अश्विनौ युवां शत्रूंश्च हतम् अपि च यततं मित्रिणो मैत्रीयुक्तांश्च गच्छतम् ।  
सिद्धमन्यत् ॥ १२ ॥

॥ इति षष्ठस्य तृतीये पञ्चदशोवर्गः ॥ १५ ॥

अथ त्रयोदशी—

मित्रावरुणवन्ता उत धर्मवन्ता मरुत्वन्ता जरितुर्गच्छथो हवम् ।  
सजोषसा उपसा सूर्येण चादित्यैर्यातमश्विना ॥ १३ ॥

मित्रावरुणवन्तौ । उत । धर्मवन्ता । मरुत्वन्ता । जरितुः ।  
गच्छथः । हवम् । सजोषसौ । उपसा । सूर्येण ।  
च । आ । आदित्यैः । यातम् । अश्विना ॥ १३ ॥

उतापि च हे अश्विनौ युवां मित्रावरुणवन्तौ मित्रावरुणयुक्तौ धर्मवन्ता धर्मयुक्तौ उता-  
पि च मरुत्वन्ता मरुद्भिर्युक्तौ च जरितुः स्तोतुर्हवमाह्वानं गच्छथः आगच्छतम् । उपसा सूर्येण चा-  
दित्यैश्च सजोषसा संगतौ यातं गच्छतम् ॥ १३ ॥

अथ चतुर्दशी—

आङ्गिरस्वन्ता उत विष्णुवन्ता मरुत्वन्ता जरितुर्गच्छथो हवम् ।  
सजोषसा उपसा सूर्येण चादित्यैर्यातमश्विना ॥ १४ ॥



अङ्गिरस्वन्तौ । उ॒त । विष्णुं॑ऽवन्ता । म॒रुत्व॑न्ता । ज॒रितुः ।  
 ग॒च्छ॒थः । ह॒वम् । स॒ऽजोष॑सौ । उ॒षसा॑ । सूर्ये॑ण । च॒ ।  
 आ । आ॒दि॒त्यैः । या॒तम् । अ॒श्वि॒ना ॥ १४ ॥

उतापिच हे अश्विनौ युवां अङ्गिरस्वन्तौ अङ्गिरोभिर्युक्तौ विष्णुवन्ता विष्णुनाच सहितौ मरुत्वन्ता मरुद्भिश्चसहितौ मे जरितुःस्तोतुराह्वानं गच्छतम् ॥ १४ ॥

अथ पंचदशी—

ऋ॒भुम॑न्ता॒वृष॑णा॒वाज॑वन्ता॒म॒रुत्व॑न्ता॒ज॒रितु॑र्गच्छ॒थो॒ह॒वम् ।  
 स॒जोष॑सा॒उ॒षसा॑सूर्ये॑ण॒चादि॑त्यैर्या॒तम॑श्विना ॥ १५ ॥

ऋ॒भु॒म॒न्ता । वृ॒ष॒णा । वा॒ज॒व॒न्ता । म॒रु॒त्व॒न्ता । ज॒रि॒तुः ।  
 ग॒च्छ॒थः । ह॒वम् । स॒ऽजोष॑सौ । उ॒षसा॑ । सूर्ये॑ण । च॒ ।  
 आ । आ॒दि॒त्यैः । या॒तम् । अ॒श्वि॒ना ॥ १५ ॥

हे अश्विनौ ऋभुमन्ता ऋभुसहितौ वृषणा कामानां वर्षितारौ वाजवन्ता वाजयुक्तौ मरुत्वन्तौच स्तोतुराह्वानं गच्छतम् । ऋभुमन्ता वाजवन्तेति ज्येष्ठकनिष्ठाभ्यां व्यपदेशः । सिद्धमन्यत् ॥ १५ ॥

अथ षोडशी—

ब्र॒ह्म॑जिन्व॒तमु॒तजि॑न्व॒तंधि॒यो॒ह॒तं॒रक्षा॑सि॒सेध॑त॒ममी॑वाः ।  
 स॒जोष॑सा॒उ॒षसा॑सूर्ये॑ण॒च॒सोमं॑ सु॒न्वतो॑ अ॒श्वि॒ना ॥ १६ ॥

ब्र॒ह्म । जि॒न्व॒तम् । उ॒त । जि॒न्व॒तम् । धि॒यः । ह॒तम् ।  
 रक्षा॑सि । सेध॑तम् । अमी॑वाः । स॒ऽजोष॑सौ । उ॒षसा॑ । सूर्ये॑ण ।  
 च॒ । सोमं॑ । सु॒न्व॒तः । अ॒श्वि॒ना ॥ १६ ॥

हे अश्विनौ युवां ब्रह्म ब्राह्मणं जिन्वतं प्रीणयतम् । उतापिच धियः कर्माणि जिन्वतं । हतंच रक्षांसि । अमीवाः राक्षसांश्च सेधतम् । उषसा सूर्येणच संगतौ सुन्वतोयजमानस्य सोमं पिबतमित्यर्थः ॥ १६ ॥



अथ सप्तदशी—

क्षत्रं जिन्वत मुत जिन्वतं नृन् हतं रक्षांसि सेधत ममीवाः ।  
सजोषसा उषसा सूर्येण च सोमं सुन्वतो अश्विना ॥ १७ ॥

क्षत्रम् । जिन्वतम् । उत । जिन्वतम् । नृन् । हतम् ।  
रक्षांसि । सेधतम् । अमीवाः । सजोषसौ । उषसा ।  
सूर्येण । च । सोमम् । सुन्वतः । अश्विना ॥ १७ ॥

हे अश्विनौ युवां क्षत्रं क्षत्रियं जिन्वतं उतापिच नृन् योद्धुन् जिन्वतम् । सिद्धमन्यत् ॥ १७ ॥

अथाष्टादशी—

धेनूँ जिन्वत मुत जिन्वतं विशो हतं रक्षांसि सेधत ममीवाः ।  
सजोषसा उषसा सूर्येण च सोमं सुन्वतो अश्विना ॥ १८ ॥ १६ ॥

धेनूः । जिन्वतम् । उत । जिन्वतम् । विशाः । हतम् । रक्षांसि ।  
सेधतम् । अमीवाः । सजोषसौ । उषसा । सूर्येण । च ।  
सोमम् । सुन्वतः । अश्विना ॥ १८ ॥ १६ ॥

हे अश्विनौ धेनूँ जिन्वत मुतापिच विशो वैश्यांश्च जिन्वतम् । सिद्धमन्यत् ॥ १८ ॥

॥ इति षष्ठस्य तृतीये षोडशोवर्गः ॥ १६ ॥

अथैकोनविंशी—

अत्रैरिव शृणुतं पूर्यस्तुतिं श्यावाश्वस्य सुन्वतो मदच्युता ।  
सजोषसा उषसा सूर्येण चाश्विना तिरो अह्नयम् ॥ १९ ॥

अत्रैः इव । शृणुतम् । पूर्यस्तुतिम् । श्यावः अश्वस्य ।  
सुन्वतः । मदच्युता । सजोषसौ । उषसा । सूर्येण ।  
च । अश्विना । तिरः अह्नयम् ॥ १९ ॥



हे अश्विनौ मदच्युता शत्रूणां मदस्य च्यावयितारौ युवां सुन्वतः सोमाभिषवंकुर्वतः श्या-  
वाश्वस्य ममपितामहस्यात्रेरिव पूर्व्यस्तुतिं मुख्यांस्तुतिं शृणुतं उषसा सूर्येणच संगतौ तिरो-  
अह्नयं सोमं पिबतं तिरोहिते पूर्वस्मिन्नहन्यपरेद्युः प्रातरश्विनोर्यागइति ॥ १९ ॥

अथ विंशी—

सर्गाँइवसृजतंसुष्टुतीरुपंश्यावाश्वस्यसुन्वतोमदच्युता ।

सजोषंसाउषसासूर्येणचाश्विनातिरोअह्नयम् ॥ २० ॥

सर्गाँइव । सृजतम् । सुष्टुतीः । उपं । श्यावः अश्वस्य ।

सुन्वतः । मदच्युता । सजोषंसौ । उषसा । सूर्येण ।

च । अश्विना । तिरः अह्नयम् ॥ २० ॥

हे अश्विनौ श्यावाश्वस्य मम सुष्टुतीः शोभनाः स्तुतीः सर्गानिव । आभरणानि वा हवीं-  
षि वा सर्गाः । तान्यथा तथात्मन्युपसृजतम् । सिद्धमन्यत् ॥ २० ॥

अथैकविंशी—

रश्मीँरिवयच्छतमध्वरोँउपंश्यावाश्वस्यसुन्वतोमदच्युता ।

सजोषंसाउषसासूर्येणचाश्विनातिरोअह्नयम् ॥ २१ ॥

रश्मीँइव । यच्छतम् । अध्वरान् । उपं । श्यावः अश्वस्य ।

सुन्वतः । मदच्युता । सजोषंसौ । उषसा । सूर्येण । च ।

अश्विना । तिरः अह्नयम् ॥ २१ ॥

हे अश्विनौ श्यावाश्वस्य मम अध्वरान् रश्मीनिव यथाश्वप्रग्रहांस्तद्वदुपयच्छतम् उपग-  
च्छतम् । सिद्धमन्यत् ॥ २१ ॥

अथ द्वाविंशी—

अर्वाग्रथंनियच्छतंपिबतंसोम्यमधु ।

आयातमश्विनागतमवस्युर्वामहंहुवेधत्तरत्नानिदाशुषे ॥ २२ ॥



अ॒र्वाक् । रथ॑म् । नि । य॒च्छ॒तम् । पिब॑तम् । सो॒म्यम् । मधु॑ ।  
 आ । या॒तम् । अ॒श्वि॒ना । आ । ग॒तम् । अ॒व॒स्युः । वा॒म् ।  
 अ॒हम् । हु॒वे । ध॒त्तम् । रत्ना॑नि । दा॒शुषे॑ ॥ २२ ॥

हे अश्विनौ वां स्वीयं रथमर्वागस्मदभिमुखं नियच्छतं सोम्यं सोममयं मध्वमृतञ्च  
 पिबतम् यज्ञमायातञ्च । सोमं प्रत्यागतमागच्छतञ्च । अवस्युः रक्षणकामोहं श्यावाश्वो वां हुवे  
 ह्वयामि । दाशुषे हविषि प्रयच्छते मह्यं रत्नानि धत्तं धारयतम् ॥ २२ ॥

अथ त्रयोविंशी—

न॒मो॒वा॒के॒प्र॒स्थि॒ते॒अ॒ध्व॒रे॒न॒रा॒वि॒व॒क्ष॑ण॒स्य॒पी॒तये॑ ।  
 आ॒या॒त॒म॒श्वि॒ना॒ग॒त॒म॒व॒स्यु॒र्वी॒म॒हं॒हु॒वे॒ध॒त्तं॒रत्ना॑नि॒दा॒शुषे॑ ॥ २३ ॥

न॒मः॒ऽवा॒के । प्र॒स्थि॒ते । अ॒ध्व॒रे । न॒रा । वि॒व॒क्ष॑ण॒स्य । पी॒तये॑ ।  
 आ । या॒तम् । अ॒श्वि॒ना । आ । ग॒तम् । अ॒व॒स्युः । वा॒म् । अ॒हम् ।  
 हु॒वे । ध॒त्तम् । रत्ना॑नि । दा॒शुषे॑ ॥ २३ ॥

हे अश्विना नरा नेतारौ युवां विवक्षणस्य हवनशीलस्य मम प्रस्थिते नमोवाके । नम-  
 स्काराय प्रोच्यते सनमोवाकस्तस्मिन्ध्वरे यज्ञे । तथाच ब्राह्मणम्—उभयं सहवा एतद्यज्ञे सूक्त-  
 वाकश्च नमोवाकश्चेति । पीतये सोमपानायायातम् । सिद्धमन्यत ॥ २३ ॥

अथ चतुर्विंशी—

स्वा॒हा॒कृत॑स्य॒तृ॒म्प॒तं॒सु॒तस्य॑दे॒वा॒व॒न्ध॑सः ।  
 आ॒या॒त॒म॒श्वि॒ना॒ग॒त॒म॒व॒स्यु॒र्वी॒म॒हं॒हु॒वे॒ध॒त्तं॒रत्ना॑नि॒दा॒शुषे॑ ॥ २४ ॥ १७ ॥

स्वा॒हा॒कृत॑स्य । तृ॒म्प॒तम् । सु॒तस्य॑ । दे॒वौ । अ॒न्ध॑सः । आ ।  
 या॒तम् । अ॒श्वि॒ना । आ । ग॒तम् । अ॒व॒स्युः । वा॒म् । अ॒हम् ।  
 हु॒वे । ध॒त्तम् । रत्ना॑नि । दा॒शुषे॑ ॥ २४ ॥ १७ ॥



हे अश्विनौ देवौ युवां सुतस्याभिषुतस्य स्वाहाकृतस्य हुतस्यान्धसः सोमस्य तृप्पतं तृ-  
प्यतं । सिद्धमन्यत् ॥ २४ ॥

॥ इति षष्ठस्य तृतीये सप्तदशोवर्गः ॥ १७ ॥

अवितासीति सप्तर्चं षष्ठं सूक्तं आत्रेयस्य श्यावाश्वस्यार्षम् । अत्रेयमनुक्रमणिका—अवि-  
तासिसप्तशाकरंमहापञ्क्तयन्तमिति । षट्पञ्चाशदक्षरा शकरी छन्दः श्यावाश्वेति सप्तमी महापङ्क्तिः  
षडष्टकावा महापङ्क्तिरिति लक्षणसद्भावात् दशरात्रे । पञ्चमेहनि मरुत्वतीये इदं सूक्तम् । सूत्रि-  
तश्च—अवितासीत्थाहीति ।

तत्र प्रथमा—

अवितासिसुन्वतोवृक्तबर्हिषःपिबासोममदायकंशतक्रतो ।  
यंतैभागमधारयन्विश्वाःसेहानःपृतनाउरुज्यःसमप्सुजिन्म  
रुत्वौइन्द्रसत्पते ॥ १ ॥

अविता । असि । सुन्वतः । वृक्तबर्हिषः । पिब । सोमम् । मदाय ।  
कम् । शतक्रतो इति शतक्रतो । यम् । ते । भागम् । अधारयन् ।  
विश्वाः । सेहानः । पृतनाः । उरु । ज्यः । सम् ।  
अप्सुजित् । मरुत्वान् । इन्द्र । सत्पते ॥ १ ॥

हे शतक्रतो बहुकर्मन्निद्र सुन्वतः सोमाभिषवं कुर्वतो वृक्तबर्हिषस्तीर्णबर्हिषो यजमान-  
स्य अविता रक्षितासि भवसि मदाय मदार्थं सोमं पिब । हे सत्पते सतां पते मरुत्वान् मरुत्वन्  
इन्द्र ते तुभ्यं यं सोमस्य भागमधारयन् सर्वं देवा अकल्पयन् । तथाच यजुर्ब्राह्मणं—स एतं मा-  
हेन्द्रमुद्धारमुदहरत् । वृत्रंहत्वान्यदेवतास्वधीति । तं भागं विश्वाः पृतनाः शत्रूणां सर्वाः सेनाः  
उरु बहु ज्योवेगंच संसेहानः सम्यगभिभवन् अप्सुजिदप्सुजेता च सन् पिब ॥ १ ॥

अथ द्वितीया—

प्रावःस्तोतारिमघवन्नवत्वांपिबासोममदायकंशतक्रतो ।  
यंतैभागमधारयन्विश्वाःसेहानःपृतनाउरुज्यःसम  
प्सुजिन्मरुत्वौइन्द्रसत्पते ॥ २ ॥



प्र । अ॒व । स्तो॒तारं॑म् । म॒घ॒ऽव॒न् । अ॒वं । त्वा॒म् । पि॒ब । सोमं॑म् ।  
मदा॑य । कम् । श॒त॒क्र॒तो॒ इति॑ शत॒ऽक्र॒तो । यम् । ते । भा॒गम् ।  
अधा॑रयन् । वि॒श्वाः । से॒हानः॑ । पृ॒त॒नाः । उ॒रु । ज्व॒यः । सम् ।  
अ॒प्सु॒ऽजि॒त् । म॒रु॒त्वा॒न् । इ॒न्द्र । स॒त्प॒ते ॥ २ ॥

हे मघवन् स्तोतारं प्राव प्ररक्ष त्वांचाव सोमपानेन रक्ष । सिद्धमन्यत् ॥ २ ॥

अथ तृतीया—

ऊ॒र्जा॑दे॒वाँअ॒व॒स्यो॒जसा॒त्वा॑पि॒बा॒सोमं॑मदा॑य॒कंश॑त॒क्र॒तो ।  
य॑न्ते॒भा॒गम॑धा॒रय॒न्वि॒श्वाः॑से॒हानः॑पृ॒त॒नाउ॒रुज्व॒यः॑सम॑प्सु॒जि॒न्म॒  
रु॒त्वाँइ॒न्द्रस॑त्पते ॥ ३ ॥

ऊ॒र्जा । दे॒वान् । अ॒व॒सि । ओ॒जसा॑ । त्वा॒म् । पि॒ब । सोमं॑म् । मदा॑य ।  
कम् । श॒त॒क्र॒तो॒ इति॑ शत॒ऽक्र॒तो । यम् । ते । भा॒गम् । अधा॑रयन् ।  
वि॒श्वाः । से॒हानः॑ । पृ॒त॒नाः । उ॒रु । ज्व॒यः । सम् ।  
अ॒प्सु॒ऽजि॒त् । म॒रु॒त्वा॒न् । इ॒न्द्र । स॒त्प॒ते ॥ ३ ॥

हे इन्द्र त्वं देवानूर्जानेन हविषावसि रक्षसि त्वामप्योजसा बलेनावसि । सिद्धमन्यत् ॥ ३ ॥

अथ चतुर्थी—

ज॒नि॒तादि॒वो॒ज॒नि॒तापृ॑थि॒व्याः॑पि॒बा॒सोमं॑मदा॑य॒कंश॑त॒क्र॒तो ।  
य॑न्ते॒भा॒गम॑धा॒रय॒न्वि॒श्वाः॑से॒हानः॑पृ॒त॒नाउ॒रुज्व॒यः॑सम॑प्सु॒जि॒  
न्म॒रु॒त्वाँइ॒न्द्रस॑त्पते ॥ ४ ॥

ज॒नि॒ता । दि॒वः । ज॒नि॒ता । पृ॑थि॒व्याः । पि॒ब । सोमं॑म् । मदा॑य ।  
कम् । श॒त॒क्र॒तो॒ इति॑ शत॒ऽक्र॒तो । यम् । ते । भा॒गम् । अधा॑रयन् ।  
वि॒श्वाः । से॒हानः॑ । पृ॒त॒नाः । उ॒रु । ज्व॒यः । सम् ।  
अ॒प्सु॒ऽजि॒त् । म॒रु॒त्वा॒न् । इ॒न्द्र । स॒त्प॒ते ॥ ४ ॥



हे इन्द्र त्वं दिवोद्युलोकस्य जनिता जनकोसि पृथिव्याश्च जनितासि । सिद्धमन्यत् ॥४॥

अथपञ्चमी—

ज॒नि॒ताश्वा॑नांजनि॒तागवा॑मसि॒पिबा॑सोमंमदा॑यकंशत॒क्रतो॑ ।  
य॑न्तेभा॒गम॑धा॒रय॑न्वि॒श्वाःसे॒हानः॑पृ॒तना॑उ॒रुज्य॑यःसम॑प्सुजि  
न्म॒रुत्वाँ॑इन्द्रसत्पते ॥ ५ ॥

ज॒नि॒ता । अ॒श्वा॑नाम् । ज॒नि॒ता । गवा॑म् । अ॒सि॒ । पि॒ब॑ । सोम॑म् ।  
मदा॑य । कम् । श॒त॒क्र॒तो॒ इति॑ शत॒ऽक्रतो॑ । यम् । ते॒ । भा॒गम् ।  
अ॒धा॒रय॑न् । वि॒श्वाः । से॒हा॒नः । पृ॒त॒नाः । उ॒रु । ज्य॑यः । सम् ।  
अ॒प्सु॒ऽजि॒त् । म॒रु॒त्वा॑न् । इ॒न्द्र । स॒त्प॑ते ॥ ५ ॥

हे इन्द्र त्वं अश्वानां जनिता जनकोसि गवाश्च जनितासि । सिद्धमन्यत् ॥ ५ ॥

अथ षष्ठी--

अ॒त्री॒णां॑स्तोमंमद्रि॒वोम॒हस्कृ॑धि॒पिबा॑सोमंमदा॑यकंशत॒क्रतो॑ ।  
य॑न्तेभा॒गम॑धा॒रय॑न्वि॒श्वाःसे॒हानः॑पृ॒तना॑उ॒रुज्य॑यःसम॑प्सुजिन्म  
रु॒त्वाँ॑इन्द्रसत्पते ॥ ६ ॥

अ॒त्री॒णा॑म् । स्तोम॑म् । अ॒द्रि॒वः । म॒हः । कृ॒धि॒ । पि॒ब॑ । सोम॑म् ।  
मदा॑य । कम् । श॒त॒क्र॒तो॒ इति॑ शत॒ऽक्रतो॑ । यम् । ते॒ । भा॒गम् ।  
अ॒धा॒रय॑त् । वि॒श्वाः । से॒हा॒नः । पृ॒त॒नाः । उ॒रु । ज्य॑यः ।  
सम् । अ॒प्सु॒ऽजि॒न् । म॒रु॒त्वा॑न् । इ॒न्द्र । स॒त्प॑ते ॥ ६ ॥

हे अद्रिवः अद्रिमन् अत्रीणां स्तोमं महस्कृधि पूजितं कुरु । सिद्धमन्यत् ॥ ६ ॥

अथ सप्तमी--

श्या॒वाश्व॑स्यसु॒न्व॒तस्तथा॑शृ॒णु॒यथाशृ॑णो॒रत्रेः॑कर्मा॑णिरु॒ण्व॒तः ।  
प्र॒त्न॒सद॑स्युमावि॒थ॒त्वमेक॑इ॒न्द्र॒पा॒त्यइ॒न्द्रब्र॑ह्मा॑णिव॒र्धय॑न् ॥७॥१८॥



श्यावऽअश्वस्य । सुन्वतः । तथा । शृणु । यथा । अशृणोः । अत्रेः ।  
कर्माणि । कृण्वतः । प्र । त्रसदस्युम् । आविथ । त्वम् । एकः ।  
इत् । नृसस्ये । इन्द्र । ब्रह्माणि । वर्धयन् ॥ ७ ॥ १८ ॥

हे इन्द्र त्वं सुन्वतः सोमाभिषवं कुर्वतः श्यावाश्वस्य मम स्तुतिं कर्माणि कृण्वतः कुर्व-  
तोत्रेर्यथा शृणोरश्रौषीस्तथा शृणु । अपिच त्वमेकइदेकएव नृषात्ये युद्धे ब्रह्माणि स्तोत्राणि  
कामैर्वर्धयन् त्रसदस्युं प्राविथ ॥ ७ ॥

॥ इति षष्ठस्य तृतीयेष्टादशो वर्गः ॥ १८ ॥

प्रेदंब्रह्मेति सप्तर्चं सप्तमं सूक्तं आत्रेयस्य श्यावाश्वस्यार्षे आद्या द्वापश्चाशदक्षरा अतिजगती  
शिष्टाः षड्भुजः षडष्टका महापङ्क्तयः । इन्द्रोदेवता । तथाचानुक्रान्तम्—प्रेदंमहापाङ्कमाद्यातिजग-  
तीति । महाव्रते निष्केवल्येएतत्सूक्तम् । तथाच सूत्रम्—प्रेदंब्रह्मेन्द्रोमदायेति ।

तत्र प्रथमा—

प्रेदंब्रह्मवृत्रतूर्येष्वविथप्रसुन्वतःशचीपतइन्द्रविश्वाभिरूतिभिः ।  
माध्यन्दिनस्यसवनस्यवृत्रहन्नेद्यपिबासोमस्यवज्रिवः ॥ १ ॥

प्र । इदम् । ब्रह्म । वृत्रतूर्येषु । आविथ । प्र । सुन्वतः । शचीपते ।  
इन्द्र । विश्वाभिः । ऊतिभिः । माध्यन्दिनस्य । सवनस्य ।  
वृत्रहन् । अनेद्य । पिब । सोमस्य । वज्रिवः ॥ १ ॥

हे शचीपते इन्द्र त्वं वृत्रतूर्येषु संग्रामेषु इदं ब्रह्म इमान् ब्राह्मणान् विश्वाभिः सर्वाभिः ऊति-  
भीरक्षाभिः प्राविथ परक्ष । सुन्वतः सोमाभिषवं कुर्वतो यजमानांश्च प्राविथ । अपिच हे अने-  
द्यानिन्द्य वज्रिवो वज्रिन् वृत्रहन्निन्द्र माध्यन्दिनस्य सवनस्य संबन्धिनं सोमस्य सोमं पिब ॥ १ ॥

अथ द्वितीया—

सेहानउग्रपृतनाअभिद्रुहःशचीपतइन्द्रविश्वाभिरूतिभिः ।  
माध्यन्दिनस्यसवनस्यवृत्रहन्नेद्यपिबासोमस्यवज्रिवः ॥ २ ॥



से॒हानः । उ॒ग्र । पृ॒तनाः । अ॒भि । द्रु॒हः । श॒ची॒ऽप॒ते । इन्द्र ।  
 वि॒श्वा॒भिः । ऊ॒ति॒ऽभिः । मा॒ध्य॒न्दि॒नस्य । स॒र्व॒नस्य । वृ॒त्र॒ऽह॒न् ।  
 अ॒ने॒द्य । पि॒ब । सोम॑स्य । व॒ज्रि॒ऽवः ॥ २ ॥

हे शचीपते कर्मपते उग्र उदूर्णेन्द्र अभिद्रुहो द्रोग्धीः पृतनाः सेनाः सेहानोभिभवन् सर्वैः  
 पालनैः ब्राह्मणान्प्राविथेत्यर्थः । सिद्धमन्यत् ॥ २ ॥

अथ तृतीया—

ए॒क॒रा॒ळ॒स्य॒भु॒व॒न॒स्य॒रा॒ज॒सि॒श॒ची॒प॒त॒इन्द्र॒वि॒श्वा॒भि॒रू॒ति॒भिः ।  
 मा॒ध्य॒न्दि॒नस्य॒स॒र्व॒नस्य॒वृ॒त्र॒ह॒न्ने॒द्य॒पि॒बा॒सोम॑स्यवज्रिवः ॥ ३ ॥

ए॒क॒ऽरा॒ट् । अ॒स्य । भु॒व॒नस्य । रा॒ज॒सि । श॒ची॒ऽप॒ते । इन्द्र ।  
 वि॒श्वा॒भिः । ऊ॒ति॒ऽभिः । मा॒ध्य॒न्दि॒नस्य । स॒र्व॒नस्य । वृ॒त्र॒ऽह॒न् ।  
 अ॒ने॒द्य । पि॒ब । सोम॑स्य । व॒ज्रि॒ऽवः ॥ ३ ॥

हे शचीपते इन्द्र अस्य भुवनस्य एकराट् एकएव राजा सम् राजसि भ्राजसे । सिद्धमन्यत् ॥ ३ ॥

अथ चतुर्थी—

स॒स्था॒वा॒ना॒य॒व॒य॒सि॒त्वमे॒क॒इ॒च्छ॒ची॒प॒त॒इन्द्र॒वि॒श्वा॒भि॒रू॒ति॒भिः ।  
 मा॒ध्य॒न्दि॒नस्य॒स॒र्व॒नस्य॒वृ॒त्र॒ह॒न्ने॒द्य॒पि॒बा॒सोम॑स्यवज्रिवः ॥ ४ ॥

स॒ऽस्था॒वा॒ना । य॒व॒य॒सि । त्वम् । ए॒कः । इ॒त् । श॒ची॒ऽप॒ते । इन्द्र ।  
 वि॒श्वा॒भिः । ऊ॒ति॒ऽभिः । मा॒ध्य॒न्दि॒नस्य । स॒र्व॒नस्य । वृ॒त्र॒ऽह॒न् ।  
 अ॒ने॒द्य । पि॒ब । सोम॑स्य । व॒ज्रि॒ऽवः ॥ ४ ॥

हे शचीपते इन्द्र त्वमेकइत् एकएव सस्थावाना समानं तिष्ठताविमौ लोकौ यवयसि पृथ-  
 करोषि । सिद्धमन्यत् ॥ ४ ॥



अथ पञ्चमी—

क्षेमस्यचप्रयुजंश्चत्वमीशिषेशचीपतइन्द्रविश्वाभिरुतिभिः ।  
माध्यन्दिनस्यसर्वनस्यवृत्रहन्नेद्यपिबासोमस्यवज्रिवः ॥ ५ ॥

क्षेमस्य । च । प्रयुजः । च । त्वम् । ईशिषे । शचीपते । इन्द्र ।  
विश्वाभिः । ऊतिभिः । माध्यन्दिनस्य । सर्वनस्य । वृत्रहन् ।  
अनेद्य । पिब । सोमस्य । वज्रिवः ॥ ५ ॥

अपिच हे शचीपते इन्द्र त्वं सर्वस्य जगतः क्षेमस्य प्रयुजश्च प्रयोगस्य च योगक्षेम-  
योरित्यर्थः ईशिषे ईश्वरोभवसि । सिद्धमन्यत् ॥ ५ ॥

अथ षष्ठी—

क्षत्रायत्वमवसिनत्वंमाविथशचीपतइन्द्रविश्वाभिरुतिभिः ।  
माध्यन्दिनस्यसर्वनस्यवृत्रहन्नेद्यपिबासोमस्यवज्रिवः ॥ ६ ॥  
क्षत्राय । त्वम् । अवसि । न । त्वम् । आविथ । शचीपते । इन्द्र ।  
विश्वाभिः । ऊतिभिः । माध्यन्दिनस्य । सर्वनस्य । वृत्रहन् ।  
अनेद्य । पिब । सोमस्य । वज्रिवः ॥ ६ ॥

हे शचीपते इन्द्र त्वं क्षत्राय जगतोबलाय भवसि अवस्याश्रितान्नक्षसि । त्वं नाविथ के-  
नापि नरक्ष्यसे । सिद्धमन्यत् ॥ ६ ॥

अथ सप्तमी—

श्यावाश्वस्यरेभंतस्तथाशृणुयथाशृणोस्त्रेःकर्माणिरुण्वतः ।  
प्रत्नसदस्युमाविथत्वमेकइन्द्रुषाह्यइन्द्रक्षत्राणिवर्धयन् ॥ ७ ॥ ११ ॥  
श्यावः अश्वस्य । रेभंतः । तथा । शृणु । यथा । अशृणोः । अत्रेः ।  
कर्माणि । रुण्वतः । प्र । त्रसदस्युम् । आविथ । त्वम् । एकः ।  
इत् । नृसह्ये । इन्द्र । क्षत्राणि । वर्धयन् ॥ ७ ॥ ११ ॥



हे इन्द्र रेभतः स्तुवतः श्यावाश्वस्य मम स्तुतिं कर्माणि कृण्वतोत्रैर्यथा अशृणोः तथा शृणु । अपिच क्षत्राणि बलानि कामैर्वर्धयन् युद्धे त्वमेकएव त्रसदस्युं प्राविथ ॥ ७ ॥

॥ इति षष्ठस्य तृतीये एकोनविंशोवर्गः ॥ १९ ॥

यज्ञस्यहीति दशर्चमष्टमं सूक्तम् श्यावाश्वस्यार्षम् प्राग्वत्सप्रेः परिभाषया गायत्रमिन्द्राग्नि-  
देवताकम् । तथाचानुक्रान्तम्—यज्ञस्यदशैन्द्राग्नमिति । पृष्ठ्याभिप्लवषडहयोः प्रातःसवनेच्छावा-  
कशस्त्रे आवापार्थमेतत्सूक्तं । सूत्रितञ्च—यज्ञस्यहिस्थइत्यच्छावाकस्येति । चातुर्विंशिकेहनिप्रातः  
सवने यज्ञस्यहिस्थइति षळहस्तोत्रियसंज्ञकस्तृचः सूत्रितञ्च—इन्द्राग्नीयुवामिमेयज्ञस्यहिस्थ-  
ऋत्विजेत्यच्छावाकस्येति । अग्निष्टोमे प्रातःसवनेच्छावाकस्य प्रातर्यावभिरिति प्रातःसवनीयस्य  
प्रस्थितयाज्या । सूत्रितञ्च—प्रातर्यावभिरिति यजतीति । चातुर्विंशिकेप्रातःसवनेच्छावाकशस्त्रे  
श्यावाश्वस्येत्ययं पर्यासस्तृचः । अन्यत्राप्यहर्गणेषु । द्वितीयादिष्वहःसु सूच्यतेहि—श्यावाश्व-  
स्यसुन्वतइति तृचाः पर्यासाइति ।

तत्र प्रथमा—

यज्ञस्यहिस्थऋत्विजासस्त्रीवाजेषुकर्मसु ।  
इन्द्राग्नीतस्यबोधतम् ॥ १ ॥

यज्ञस्यं । हि । स्थः । ऋत्विजा । सस्त्री इति । वाजेषु ।  
कर्मसु । इन्द्राग्नी इति । तस्यं । बोधतम् ॥ १ ॥

हे इन्द्राग्नी सस्त्री शुद्धौ युवां यज्ञस्य ऋत्विजा ऋत्विजौ स्थः भवथोहि । वाजेषु कर्मसु  
युद्धेषु वोपतिष्ठन्ताविन्द्राग्नी तस्य यजमानस्य मम स्तुतिं वा बोधतं जानीतम् ॥ १ ॥

अथ द्वितीया—

तोशासारथ्यावानावृत्रहणापराजिता ।  
इन्द्राग्नीतस्यबोधतम् ॥ २ ॥

तोशासा । रथ्यावाना । वृत्रहणा । अपराजिता ।  
इन्द्राग्नी इति । तस्यं । बोधतम् ॥ २ ॥



हे इन्द्राग्नी तोशासा शत्रून् हिंसन्तौ रथयावाना रथेन गच्छन्तौ वृत्रहणा वृत्रस्य हन्तारौ  
अपराजिता केनाप्यपराजितौ तस्य तं मां बोधतम् ॥ २ ॥

अथ तृतीया—

इदं वां मदिरं मध्वधुक्षन्नाद्रिभिर्नरः ।  
इन्द्राग्नी तस्य बोधतम् ॥ ३ ॥

इदम् । वा । म । दिरम् । मधु । अधुक्षन् । अद्रिभिः ।  
नरः । इन्द्राग्नी इति । तस्य । बोधतम् ॥ ३ ॥

हे इन्द्राग्नी वां युवां उद्दिश्य नरो यज्ञस्य नेतारोद्रिभिर्ग्रावभिः इदं प्रसिद्धं मदिरं मद-  
करं मधु सोमात्मकममृतं अधुक्षन् अपूरयन् । सिद्धमन्यत् ॥ ३ ॥

अथ चतुर्थी—

जुषेथां यज्ञमिष्टये सुतं सोमं सधस्तुती ।  
इन्द्राग्नी आगतं नरा ॥ ४ ॥

जुषेथाम् । यज्ञम् । इष्टये । सुतम् । सोमम् ।  
सधस्तुती इति सधस्तुती । इन्द्राग्नी इति । आ । गतम् । नरा ॥ ४ ॥

हे सधस्तुती सहभूतस्तुती नरानेताराविन्द्राग्नी यज्ञं जुषेथां सेवेथां इष्टये यागाय सुतम-  
भिषुतं सोमञ्च आगतमागच्छतम् ॥ ४ ॥

अथ पञ्चमी—

इमा जुषेथां सर्वना येभिर्हव्यान् यूहथुः ।  
इन्द्राग्नी आगतं नरा ॥ ५ ॥

इमा । जुषेथाम् । सर्वना । येभिः । हव्यानि । यूहथुः ।  
इन्द्राग्नी इति । आ । गतम् । नरा ॥ ५ ॥



हे इन्द्राग्नी नरानेतारौ युवां येभिः यैः सवनैः हव्यान्यूहथुः वहथस्तानीमा इमानि सवना  
सवनानि जुषेथां सेवेथामागतश्च ॥ ५ ॥

अथ षष्ठी—

इ॒मां॒गा॒य॒त्र॒व॒र्त॒नि॒जु॒षे॒थां॒सु॒ष्टु॒ति॒म॒म॒ ।  
इन्द्रा॑ग्नी॒आ॒ग॒तं॒न॒रा ॥ ६ ॥ २० ॥

इ॒मा॒म् । गा॒य॒त्र॒व॒र्त॒नि॒म् । जु॒षे॒था॒म् । सु॒ष्टु॒ति॒म् । म॒म॒ ।  
इन्द्रा॑ग्नी॒ इति॑ । आ । ग॒त॒म् । न॒रा ॥ ६ ॥ २० ॥

हे इन्द्राग्नी नरौ युवां मम गायत्रवर्तनि गायत्रमार्गामिमां सुष्टुतिं शोभनां स्तुतिं जुषे-  
थां सेवेथामागतश्च ॥ ६ ॥

॥ इति षष्ठस्य तृतीये विंशोवर्गः ॥ २० ॥

अथ सप्तमी—

प्रा॒त॒र्या॒व॒भि॒रा॒ग॒तं॒दे॒वे॒भिर्जे॒न्या॒व॒सू ।  
इन्द्रा॑ग्नी॒सोम॑पीतये ॥ ७ ॥

प्रा॒त॒र्या॒व॒भिः॑ । आ । ग॒त॒म् । दे॒वे॒भिः॑ । जे॒न्या॒व॒सू॒ इति॑ ।  
इन्द्रा॑ग्नी॒ इति॑ । सोम॑पीतये ॥ ७ ॥

हे जेन्यावसू जेतव्यशत्रुधनाविन्द्राग्नी प्रातर्यावभिः देवेभिः देवैः सह सोमपीतये सो-  
मस्य पानायागतमागच्छतम् ॥ ७ ॥

अथाष्टमी—

श्या॒वा॒श्व॑स्यसु॒न्व॒तो॒त्री॒णां॒शृ॒णु॒तं॒ह॒व॒म् ।  
इन्द्रा॑ग्नी॒सोम॑पीतये ॥ ८ ॥



श्वावऽअश्वस्य । सुन्वतः । अत्रीणाम् । शृणुतम् । हवम् ।  
इन्द्राग्नी इति । सोमऽपीतये ॥ ८ ॥

हे इन्द्राग्नी युवां सुन्वतः सोमाभिषवं कुर्वतो यजमानस्य श्वावाश्वस्य ममात्रीणामृ-  
त्विजां हवमाह्वानं सोमस्य पानाय शृणुतम् ॥ ८ ॥

अथ नवमी—

एवावांमह ऊतये यथाहुवन्त मेधिराः ।  
इन्द्राग्नी सोमऽपीतये ॥ ९ ॥

एव । वांम् । अह्वे । ऊतये । यथा । अहुवन्त ।  
मेधिराः । इन्द्राग्नी इति । सोमऽपीतये ॥ ९ ॥

हे इन्द्राग्नी वां युवां यथा मेधिराः प्राज्ञा अहुवन्त आहूतवन्तः एव एवमहमूतये रक्ष-  
णाय सोमस्य पीतये चाह्वे ह्वयामि ॥ ९ ॥

अथ दशमी—

आहंसरस्वतीवतोरिन्द्राग्न्योरवोवृणे ।  
याभ्यां गायत्रमृच्यते ॥ १० ॥ २१ ॥

आ । अहम् । सरस्वतीऽवतोः । इन्द्राग्न्योः । अवः ।  
वृणे । याभ्याम् । गायत्रम् । ऋच्यते ॥ १० ॥ २१ ॥

याभ्यां ययोरिन्द्राग्न्योरर्थं गायत्रं साम ऋच्यते स्तूयते तयोः सरस्वतीवतोः स्तुतिमतो-  
रिन्द्राग्न्योः संबन्धवो रक्षणमहमावृणे ॥ १० ॥

॥ इति षष्ठस्य तृतीये एकविंशोवर्गः ॥ २१ ॥

अग्निमस्तोषीति दशर्चं नवमं सूक्तं काण्वस्य नाभाकस्यार्चं षडष्टका महापंक्तिश्छन्दः  
अग्निर्देवता । अनुक्रान्तश्च—अग्निमस्तोषिनाभाकआग्नेयं महापंक्तिंहीति । विनियोगोलैङ्गिकः ।



तत्र प्रथमा—

अ॒ग्निम॑स्तो॒ष्यृग्मि॑यम॒ग्निमी॒ळा॒य॒ज॒ध्यै ।  
 अ॒ग्निर्दे॒वाँअ॑न॒क्तुन॒उ॒भेहि॒विद॒थैक॒वि॒र॒न्तश्च॒र॒ति॒दू॒त्यं॑ ।  
 नभं॑ताम॒न्यके॒स॒मे ॥ १ ॥

अ॒ग्निम् । अ॒स्तो॒षि । ऋ॒ग्मि॑यम् । अ॒ग्निम् । ई॒ळा । य॒ज॒ध्यै ।  
 अ॒ग्निः । दे॒वान् । अ॒न॒क्तु । नः । उ॒भे इति॑ । हि । वि॒द॒थे इति॑ ।  
 क॒विः । अ॒न्तरि॑ति । च॒र॒ति । दू॒त्यम् । नभं॑न्ताम् । अ॒न्य॒के । स॒मे ॥ १ ॥

ऋग्मियं ऋगर्हं अग्निमस्तौषि स्तौमि । अपिचाग्निं यजध्यै यष्टुमीळा स्तुत्या स्तौमीत्यर्थः ।  
 अपिचाग्निर्नोस्माकं विदथे यज्ञे देवान् हविर्भिरनक्तु । कविः क्रान्तदर्शयग्निः उभे द्यावापृथि-  
 व्यावन्तर्मध्ये दूत्यं हविर्वहनादिलक्षणं दूतकर्म चरति । अन्यके शत्रवोऽपि समे सर्वे नभन्तां  
 नभतिर्हि साकर्मा अग्निना हिंस्यन्ताम् ॥ १ ॥

अथ द्वितीया—

न्य॒ग्नेन॒व्यसा॒वच॑स्त॒नूषु॑शंस॒मेषाम् ।  
 न्यरा॑ती॒ररा॑व्णां॒विश्वा॑अ॒र्योअ॑रा॒तीरि॒तोयु॑च्छन्त्वा॒मुरो॑नभं  
 न्ताम॒न्यके॒स॒मे ॥ २ ॥

नि । अ॒ग्ने । न॒व्यसा॑ । वचः । त॒नूषु॑ । शंस॑म् । ए॒षाम् । नि ।  
 अरा॑तीः । ररा॑व्णाम् । वि॒श्वाः । अ॒र्यः । अरा॑तीः । इतः ।  
 यु॒च्छन्तु॑ । आ॒मुरः । नभं॑न्ताम् । अ॒न्य॒के । स॒मे ॥ २ ॥

हे अग्ने तनूष्वस्माकमंगेषु नव्यसा नवतरेण वचः वचसा स्तोत्रेण एषां शत्रूणां शंसं शं-  
 सनं निदहेत्यर्थः । रराव्णां हविःपयच्छन्तामरातीः शत्रूंश्च निदह । अपिच विश्वाः सर्वे अ-  
 र्योभिगच्छन्त । आमुरः आमूढा अरातीः शत्रवः इतोयुच्छन्तु गच्छन्तु । सिद्धमन्यत् ॥ २ ॥



अथ तृतीया—

अग्ने॒मन्मा॑नि॒तुभ्यं॑कंघृतंनजुह्व॑आ॒सनि॑ ।  
सदे॒वेषु॑प्रचि॒किद्धि॒त्वंत्यसि॑पूर्व्यःशि॒वोदू॑तोवि॒वस्व॑  
तो॒नभ॑न्तामन्य॒केस॑मे ॥ ३ ॥

अग्ने॑ । मन्मा॑नि । तुभ्यं॑म् । कम् । घृतम् । न । जुह्वे॑ । आ॒सनि॑ ।  
सः । दे॒वेषु॑ । प्र । चि॒किद्धि॑ । त्वम् । हि । असि॑ । पूर्व्यः ।  
शि॒वः । दू॒तः । वि॒वस्व॑तः । नभ॑न्ताम् । अ॒न्य॒के । स॒मे ॥ ३ ॥

हे अग्ने तुभ्यं त्वदर्थं आसनि आस्ये कं घृतं न यथा सुखकरं घृतं जुह्वत्यन्ये तद्वदहमपि तवास्ये मन्मानि मननीयानि स्तोत्राणि जुह्वे जुहोमि । सत्वं देवेषु देवानां मध्ये प्रचिकिद्धि अस्मदीयाः स्तुतीर्जानीहि । हि अपिच त्वं पूर्व्यः प्रत्नोसि शिवः सुखकरश्चासि विवस्वतो दूतश्चासि । सिद्धमन्यत् ॥ ३ ॥

अथ चतुर्थी—

तत्तद्भिर्वयो॑दधे॒यथा॑यथा॒रुप॑ण्यति ।  
ऊ॒र्जाहु॑तिर्वसू॒नांशं॑च॒योश्च॒मयो॑दधे॒विश्व॑स्यैदे॒वहू॑  
त्यै॒नभ॑न्तामन्य॒केस॑मे ॥ ४ ॥

तत्तद्भिर्वयो॑ । अ॒ग्निः । वयः॑ । द॒धे । यथा॑यथा । रु॒प॒ण्यति॑ ।  
ऊ॒र्जाहु॑तिः । वसू॒नाम् । शम् । च॒ । योः । च॒ । मयः॑ । द॒धे ।  
विश्व॑स्यै । दे॒वहू॑त्यै । नभ॑न्ताम् । अ॒न्य॒के । स॒मे ॥ ४ ॥

यथा यथा यद्यदन्नं रुपण्यति स्तोत्रभिर्याच्यते तत्तद्वयोभिर्दधे स्तोत्रभ्यः प्रयच्छति अपिचोर्जाहुतिरन्नेनाहूयमानोग्निः वसूनां हविषां वासकानां यजमानानां शं शांतिनिमित्तं योः विषययोगजनितं च मयः सुखं दधे करोति । विश्वस्यै देवहूत्यै सर्वस्मै देवानां ह्वानाय च भवति यः कश्चनापि देवो यदि हूयते अग्निरेव सर्वं करोतीत्यर्थः । सिद्धमन्यत् ॥ ४ ॥



अथ पञ्चमी—

सचिकेतसहीयसाग्निश्चित्रेणकर्मणा ।  
 सहोताशश्वतीनांदक्षिणाभिरभीष्टतइनोतिचप्रती  
 व्यंनभन्तामन्यकेसमे ॥ ५ ॥ २२ ॥

सः । चिकेत । सहीयसा । अग्निः । चित्रेण । कर्मणा । सः ।  
 होता । शश्वतीनाम् । दक्षिणाभिः । अभिष्टतः । इनोति । च ।  
 प्रतीव्यम् । नभन्ताम् । अन्यके । समे ॥ ५ ॥ २२ ॥

सोग्निः सहीयसा अभिभावुकेन चित्रेण नानाविधेन कर्मणा व्यापारेण चिकेत  
 ज्ञायते सोग्निः शश्वतीनां बह्वीनां देवतानां होता ह्वाता दक्षिणाभिः पशुभिश्चाभीष्टतः  
 परिवृतः प्रतीव्यं प्रत्येतव्यं शत्रुमिनोतिच गच्छतिच । सिद्धमन्यत ॥ ५ ॥

॥ इति षष्ठस्य तृतीये द्वाविंशोवर्गः ॥ २२ ॥

अथ षष्ठी—

अग्निर्जातादेवानामग्निर्वेदमर्तानामपीच्यम् ।  
 अग्निःसद्रविणोदाअग्निर्द्वाराव्यूर्णुतेस्वाहुतो नवी  
 यसानभन्तामन्यकेसमे ॥ ६ ॥

अग्निः । जाता । देवानाम् । अग्निः । वेद । मर्तानाम् । अपीच्यम् ।  
 अग्निः । सः । द्रविणः । दाः । अग्निः । द्वारा । वि । ऊर्णुते । सुः । आहुतः ।  
 नवीयसा । नभन्ताम् । अन्यके । समे ॥ ६ ॥

देवानां जाता जातानि जन्मान्यग्निर्वेद वेत्ति मर्तानां मनुष्याणां चापीच्यं गुह्यमग्निर्वेद  
 वेत्ति सोग्निर्द्रविणोदाः धनस्य दाता नवीयसा नवतरेण हविषा स्वाहुतः सम्यक्हुतोग्निः द्वा-  
 रा धनस्य द्वाराणि व्यूर्णुतेच । सिद्धमन्यत ॥ ६ ॥



अथ सप्तमी—

अ॒ग्निर्दे॒वेषु॑ सं॒वसुः॑ स॒वि॒क्षु॒य॒ज्ञिया॒स्वा ।  
समु॒दा॒का॒व्या॑ पु॒रु॒वि॒श्वं॑ भू॒मे॒व पु॒ष्य॒ति॒ दे॒वो॒ दे॒वेषु॑ य॒ज्ञियो॒  
न॒भ॒न्ता॒म॒न्य॒के॒स॒मे ॥ ७ ॥

अ॒ग्निः । दे॒वेषु॑ । स॒म्व॒सुः । सः । वि॒क्षु । य॒ज्ञिया॑सु । आ । सः ।  
मु॒दा । का॒व्या । पु॒रु । वि॒श्वम् । भू॒मे॒व । पु॒ष्य॒ति॒ । दे॒वः ।  
दे॒वेषु॑ । य॒ज्ञियः॑ । न॒भ॒न्ता॒म् । अ॒न्य॒के । स॒मे ॥ ७ ॥

यो देवेषु मध्येग्निः संवसुः संवसति सोग्निर्यज्ञियासु यज्ञार्हासु विक्षु प्रजास्वप्यासंवसुः ।  
किञ्च सोग्निः पुरु बहूनि काव्या कर्माणि भूमेव यथा भूमिः विश्वं तथा मुदा मोदेन पुष्यति  
देवेषु मध्ये देवोग्निर्यज्ञियो यज्ञार्हश्च भवति । सिद्धमन्यत् ॥ ७ ॥

अथाष्टमी—

योअ॒ग्निःस॒प्तमा॑नुषः॒श्रितो॑वि॒श्वेषु॑सि॒न्धुषु॑ ।  
तमा॑ग॒न्म॒त्रिप॒स्त्यंम॑न्धा॒तुर्द॒स्यु॒हन्त॑म॒मग्नि॑य॒ज्ञेषु॑पू॒र्व्यं  
न॒भ॒न्ता॒म॒न्य॒के॒स॒मे ॥ ८ ॥

यः । अ॒ग्निः । स॒प्त॒मा॑नुषः । श्रि॒तः । वि॒श्वेषु॑ ।  
सि॒न्धुषु॑ । तम् । आ । अ॒ग॒न्म॒ । त्रि॒प॒स्त्यम् ।  
म॒न्धा॒तुः । द॒स्यु॒हन्त॑मम् । अ॒ग्निम् । य॒ज्ञेषु॑ ।  
पू॒र्व्यम् । न॒भ॒न्ता॒म् । अ॒न्य॒के । स॒मे ॥ ८ ॥

योग्निः सप्तमानुषः विश्वेषु सर्वेषु सिन्धुषु नदीषु श्रितः त्रिपस्त्यं त्रिस्थानं मन्धातुः  
यौवनाश्वस्य मन्धातुर्दस्युहन्तमं दस्यूनां हन्तारं यज्ञेषु पूर्व्यं मुख्यं तमग्निं वयमागन्म । सिद्ध-  
मन्यत् ॥ ८ ॥



अथ नवमी—

अ॒ग्नि॒स्त्रीणि॑ त्रि॒धातू॑न्याक्षेतिवि॒दथा॑ क॒विः ।

स॒त्रीँ रे॑काद॒शाँ इ॒ह यक्ष॑च्च॒पि प्र॑य॒च्च नो॒ विप्रो॑ दू॒तः परि॑

ष्क॒तो न भ॑न्ताम॒न्य॒के स॒मे ॥ ९ ॥

अ॒ग्निः । त्री॑णि । त्रि॒धातू॑नि । आ । क्षे॒ति । वि॒दथा॑ ।

क॒विः । सः । त्री॑न् । ए॒काद॒शान् । इ॒ह । यक्ष॑त् । च॒ । पि॒प्रय॑त् ।

च॒ । नः॒ । वि॒प्रः । दू॒तः । परि॑ष्कृतः । न भ॑न्ताम् । अ॒न्य॒के । स॒मे ॥ ९ ॥

कविः क्रान्तदर्शयग्निः त्रीणि त्रिधातूनि त्रिबंधनानि पृथिव्यादीनि विदथा वेदनीयानि स्थानान्याक्षेत्यावसति अपिच सोमिर्दूतो देवानां विप्रः प्राज्ञः परिष्कृतो लंकृतश्च सन्निह यज्ञे त्रीनेकादशान् त्रयस्त्रिंशद्देवान् यक्षयजतु नोस्मान् पिप्रयच्च कामैः पूरयतु च । सिद्धमन्यत् ॥ ९ ॥

अथ दशमी—

त्वं नो॑ अ॒ग्न आ॒युषु॑ त्वं दे॒वेषु॑ पू॒र्व्य॒ वस्व॑ एकं इ॒रज्य॑सि ।

त्वामा॑पः परि॒स्रुतः॒ परि॑य॒न्ति स्व॑से॒तवो॒ न भ॑न्ताम॒न्य॒के स॒मे ॥ १० ॥ २३ ॥

त्वम् । नः॒ । अ॒ग्ने । आ॒युषु॑ । त्वम् । दे॒वेषु॑ । पू॒र्व्य॒ । वस्वः॑ । एकः॑ ।

इ॒रज्य॑सि । त्वाम् । आपः॑ । परि॒स्रुतः॑ । परि॑ । य॒न्ति ।

स्व॑से॒तवः॑ । न भ॑न्ताम् । अ॒न्य॒के । स॒मे ॥ १० ॥ २३ ॥

हे पूर्व्याग्ने त्वमेक एव आयुषु मनुष्येषु द्रुत्यव आयव इति मनुष्यनामसु पाठात् नोस्माकं वस्वोधनस्य इरज्यसि ईशिषे देवेष्वपि त्वमेक एव वस्व इरज्यसि । अपिच त्वां स्वसेतवः स्वभूतसेतवः परिस्रुतः परिस्रवन्त्यः आपः परियन्ति । परिगच्छन्ति सिद्धमन्यत् ॥ १० ॥

॥ इति षष्ठस्य तृतीये त्रयोविंशोवर्गः ॥ २३ ॥

इन्द्राग्नीयुवमिति द्वादशर्चं दशमं सूक्तं नाभाकस्यार्चं द्वितीया षट्पञ्चाशदक्षरा शक्करी द्वादशी त्रिष्टुप् शिष्टामहापंकयः इन्द्राग्नीदेवता । तथा चानुक्रान्तम्—इन्द्राग्नीद्वादशैन्द्राग्निष्टुबन्तं द्वितीया शक्करीति । महाव्रते निष्केवल्ये ऊरुभाग एव सूक्तं । तथा च पञ्चमारण्यके सूत्रितम्—ऊ-



रूइन्द्राग्नीयुवंसुनइति । चातुर्विंशिकेहनि तृतीयसवने मैत्रावरुणो यदि महावालभिदं शंसेत्त-  
दानीं माध्यन्दिने सवने होत्रकाःस्वशस्त्रे आरंभणीयाभ्य ऊर्ध्वं नाभाकटुचावावपेरन् तत्र ताहि-  
मध्यमित्यच्छावाकस्य नाभाकटुचः । सूत्रितञ्च—ताहिमध्यंभराणामित्यच्छावाकइति । चातुर्वि-  
शिकेहनि माध्यन्दिने सवने ब्राह्मणाच्छंसिनःपूर्वीष्टइन्द्रेति नाभाकटुचः । सूत्रितञ्च—पूर्वीष्टइ-  
न्द्रोपमातयइतिब्राह्मणाच्छंसीति ।

तत्र प्रथमा—

इन्द्राग्नीयुवंसुनःसहन्तादासथोरयिम् ।

येनदृह्णासमत्स्वावीलुचित्साहिषीमह्यग्निर्वनेववात

इन्नभन्तामन्यकेसमे ॥ १ ॥

इन्द्राग्नी इति । युवम् । सु । नः । सहन्ता । दासथः । रयिम् ।

येन । दृह्णा । समत्सु । आ । वीलु । चित् । सहिषीमहि ।

अग्निः । वनाइव । वाते । इत् । नभन्ताम् । अन्यके । समे ॥ १ ॥

हे इन्द्राग्नी सहन्ता शत्रूनभिभवन्तौ युवं युवां नोस्मभ्यं रयिं धनं सुष्ठु दासथः दत्तं । तं  
रयिं विशिनष्टि येन रयिणा समत्सु संग्रामे दृढाचित् दृढानि स्थिराण्यपि वीलु शत्रुबलानि  
अग्निर्वनेव यथाग्निर्वनानि वातइद्वातेनैवाभिभवति तथा सहिषीमहि अभिभवाम । सिद्धमन्यत् ॥ १ ॥

अथ द्वितीया—

नहिवाव्रयामहेथेन्द्रमिद्यजामहेशविष्टंनृणांनरम् ।

सनःकदाचिदर्वतागमदावाजसातयेगमदामेधसात

येनभन्तामन्यकेसमे ॥ २ ॥

नहि । वाम् । व्रयामहे । अथ । इन्द्रम् । इत् । यजामहे ।

शविष्टम् । नृणाम् । नरम् । सः । नः । कदा । चित् । अर्वता ।

गमत् । आ । वाजसातये । गमत् । आ ।

मेधसातये । नभन्ताम् । अन्यके । समे ॥ २ ॥



हे इन्द्राग्नी वां युवां न वव्रयामहे वयं धनं न याचामहे । अथत्यपि तर्हि शविष्ठं अति-  
शयेन बलवन्तं नृणां नरं नेतृणामपि नेतारं इन्द्रमिदिन्द्रमेव यजामहे सइन्द्रो नोस्मानर्वता-  
श्वेन कदाचिद्वाजसातयेन्नलाभायागमदागच्छति कदाचिन्मेधसातये यज्ञभजनायागमत् ।  
सिद्धमन्यत् ॥ २ ॥

अथ तृतीया—

ताहिमध्यंभराणामिन्द्राग्नीअधिक्षितः ।

ताउंकवित्वनाकवीपृच्छयमानासखीयतेसंधीतमंश्रुतं  
नरानभन्तामन्यकेसमे ॥ ३ ॥

ता । हि । मध्यम् । भराणाम् । इन्द्राग्नी इति । अधिऽक्षितः । तौ ।  
ऊँम् इति । कविऽत्वना । कवी इति । पृच्छयमाना । सखिऽयते ।  
सम् । धीतम् । अश्रुतम् । नरा । नभन्ताम् । अन्यके । समे ॥ ३ ॥

ता तौ प्रसिद्धाविन्द्राग्नी भराणां मध्यं अधिक्षितः अधिनिवसतो हि । अथ प्रत्यक्षस्तुतिः हे  
नरा नेतारौ कवित्वना कवित्वेन कवी क्रान्तकर्माणौ पृच्छयमाना कविजनैः पृच्छयमानौ ताउ ता-  
वेवयुवां सखीयते सखित्वमिच्छते यजमानाय धीतं तत्कृतं कर्म समश्रुतम् । सिद्धमन्यत् ॥ ३ ॥

अथ चतुर्थी—

अभ्यर्चनभाकवदिन्द्राग्नीयजसागिरा ।

ययोर्विश्वमिदंजगदियंद्यौःपृथिवीमह्युपस्थेवि

भृतोवसुनभन्तामन्यकेसमे ॥ ४ ॥

अभि । अर्च । नभाकवत् । इन्द्राग्नी इति । यजसा । गिरा ।  
ययोः । विश्वम् । इदम् । जगत् । इयम् । द्यौः । पृथिवी । मही ।  
उपस्थे । विभृतः । वसु । नभन्ताम् । अन्यके । समे ॥ ४ ॥

हे नाभाक नभाकवत् नभाकवन्ताविन्द्राग्नी यजसा यागेन गिरा स्तुत्या चाभ्यर्चाभि-  
पूजय । ययोरिन्द्राग्न्योर्विश्वं सर्वमिदं जगत्तिष्ठति ययोश्चोपस्थे इयं द्यौर्मही महती पृथिवी  
च द्यावापृथिव्यावुभे वसु धनं विभृतो धारयतः । सिद्धमन्यत् ॥ ४ ॥



अथ पञ्चमी—

प्रब्रह्माणिनभाकवदिन्द्राग्निभ्यामिरज्यत ।  
यासप्तबुधमर्णवंजिह्मवारमपोर्णुतइन्द्रईशानुओज  
सानभन्तामन्यकेसमे ॥ ५ ॥

प्र । ब्रह्माणि । नभाकवत् । इन्द्राग्निभ्याम् । इरज्यत । या ।  
सप्तबुधम् । अर्णवम् । जिह्मवारम् । अपःकुर्णुतः । इन्द्रः ।  
ईशानः । ओजसा । नभन्ताम् । अन्यके । समे ॥ ५ ॥

ब्रह्माणि स्तोत्राणि इन्द्राग्निभ्यां नभाकवत् प्रेरज्यत नाभाकः प्रेरयते । या याविन्द्राग्नी सप्त-  
बुधं सप्तमूलं जिह्मवारं पिहितद्वारमर्णवमपोर्णुतस्तेजोभिराच्छादयतः तयोर्मध्ये ओजसा बलेने-  
न्द्रईशानईश्वरोभवति । सिद्धमन्यत् ॥ ५ ॥

अथ षष्ठी—

अपि वृश्चपुराणवद्रुततैरिवगुष्पितमोजोदासस्यदम्भय ।  
वयंतदस्यसंभृतं वस्विन्द्रेण विभजेमहिनभन्तामन्यकेसमे ॥ ६ ॥ २४ ॥

अपि । वृश्च । पुराणवत् । व्रततैः इव । गुष्पितम् । ओजः । दासस्य ।  
दम्भय । वयम् । तत् । अस्य । समःभृतम् । वसु । इन्द्रेण । वि ।  
भजेमहि । नभन्ताम् । अन्यके । समे ॥ ६ ॥ २४ ॥

अपिच हे इन्द्र पुराणवत्पत्नो यथा व्रततेरिव यथा लतायागुष्पितं निर्गतां शाखां वृश्चति  
तथा शत्रूणां वृश्च छेदय । तदेवाह दासस्य दासनामकस्य शत्रोः ओजोबलं दम्भय नाशय ।  
अथ परोक्षस्तुतिः वयं नाभाकाः अस्य दासस्य तत्पसिद्धं संभृतं वसु इन्द्रेण हेतुना विभजेम-  
हि । सिद्धमन्यत् ॥ ६ ॥

॥ इति षष्ठस्य तृतीये चतुर्विंशोवर्गः ॥ २४ ॥



अथ सप्तमी—

यदिन्द्राग्नीजनाइमेविह्वयन्तेतनागिरा ।  
अस्माकेभिर्नृभिर्वयंसासस्यामपृतन्यतोवनुयामंव  
नुष्यतो नभन्तामन्यकेसमे ॥ ७ ॥

यत् । इन्द्राग्नी इति । जनाः । इमे । विह्वयन्ते । तना । गिरा ।  
अस्माकेभिः । नृभिः । वयम् । सस्याम् । पृतन्यतः । वनुयाम् ।  
वनुष्यतः । नभन्ताम् । अन्यके । समे ॥ ७ ॥

यत् ये इमे जनाः तना धनेन गिरा स्तुत्या च इन्द्राग्नी विह्वयन्ते विशेषेण ह्वयन्ति तेषु  
मध्ये वयं नाभाकाः पृतन्यतः पृतनामिच्छन्तः अस्माकेभिरस्माकीनैर्नृभिर्मनुष्यैः सस्याम  
शत्रूनभिभवेम । वनुष्यतः स्तुतिमिच्छन्तः शत्रून् वनुयामच । सिद्धमन्यत् ॥ ७ ॥

अथाष्टमी—

यानुश्वेताववोदिवउच्चरांतउपद्युभिः ।  
इन्द्राग्योरनुव्रतमुहानायन्तिसिन्धवोयान्त्सींबन्धा  
दमुश्चतांनभन्तामन्यकेसमे ॥ ८ ॥

या । नु श्वेतौ । अवः । दिवः । उत्तचरांतः । उप । द्युभिः । इन्द्राग्योः ।  
अनु । व्रतम् । उहानाः । यन्ति । सिन्धवः । यान् । सीम् ।  
बन्धात् । अमुश्चताम् । नभन्ताम् । अन्यके । समे ॥ ८ ॥

यानु यावेवेन्द्राग्नी श्वेतौ श्वेतवर्णौ सत्वगुणोपेतावित्यर्थः अवोधस्तात् द्युभिर्दीप्तिभिर्दि-  
वउपोच्चरातः उच्चरतस्तयोरेवेन्द्राग्योः उहानाः हविर्वहन्तो यजमानाः व्रतं कर्मानुयन्ति । अपि  
सीमिमाविन्द्राग्नी यान् प्रसिद्धान् सिन्धवः सिन्धून् बन्धात् बन्धनादमुश्चताम् । सिद्धमन्यत् ॥ ८ ॥

अथ नवमी—

पूर्वीष्टइन्द्रोपमातयःपूर्वीरुतप्रशस्तयःसूनोहिन्वस्यहरिवः ।  
वस्वोवीरस्यापृचोयानुसाधन्तनोधियो नभन्तामन्यकेसमे ॥ ९ ॥



पूर्वीः । ते । इन्द्र । उपमातयः । पूर्वीः । उत । प्रशस्तयः । सूनो इति ।  
हिन्वस्य । हरिष्वः । वस्वः । वीरस्य । आपृचः । याः । नु ।  
साधन्त । नः । धियः । नभन्ताम् । अन्यके । समे ॥ ९ ॥

हे हरिवो वज्रिन् सूनो प्रेरयितरिन्द्र हिन्वस्य प्रीणयितुः वस्वोदीपकस्य वीरस्यापृचो-  
धनान्युपयच्छतस्ते तव ता उपमातयउपमानानि पूर्वीर्बहूनि उतापिच प्रशस्तयः पूर्वीः  
याः नोस्माकं धियः प्रज्ञां नु क्षिप्रं साधन्तासाधयन् । सिद्धमन्यत् ॥ ९ ॥

अथ दशमी—

तंशिशीतासुवृक्तिभिस्त्वेषंसत्वानमृग्मियम् ।  
उतोनुचिद्यओजसाशुष्णस्याण्डानिभेदतिजेष  
स्वर्वतीरपोनभन्तामन्यकेसमे ॥ १० ॥

तम् । शिशीत । सुवृक्तिभिः । त्वेषम् । सत्वानम् । ऋग्मियम् ।  
उतो इति । नु । चित् । यः । ओजसा । शुष्णस्य । आण्डानि ।  
भेदति । जेषत् । स्वःऽवतीः । अपः । नभन्ताम् । अन्यके । समे ॥ १० ॥

हे स्तोतारः त्वेषं दीप्तं सत्वानं संभक्तारं धनानां ऋग्मियं ऋगर्हं ऋग्भिः स्तोतव्यं तमिन्द्रं  
सुवृक्तिभिः स्तुतिभिः शिशीत संस्कुरुत । उतोनुचित् अपिच यः इन्द्रः ओजसा बलेन शुष्ण-  
स्य शुष्णनामकस्यासुरस्याण्डान्यण्डजातान्यपत्यानि भेदत्यभिनत सः स्वर्वतीर्दिव्यान्यपः  
सलिलानि जेषजयतु । सिद्धमन्यत् ॥ १० ॥

अथैकादशी—

तंशिशीतास्वध्वरंसत्यंसत्वानमृत्वियम् ।  
उतोनुचिद्यओहतआण्डाशुष्णस्यभेदत्यजैः  
स्वर्वतीरपोनभन्तामन्यकेसमे ॥ ११ ॥

तम् । शिशीत । सुध्वरम् । सत्यम् । सत्वानम् । ऋत्वियम् ।  
उतो इति । नु । चित् । यः । ओहते । आण्डा । शुष्णस्य । भेदति ।  
अजैः । स्वःऽवतीः । अपः । नभन्ताम् । अन्यके । समे ॥ ११ ॥



हे स्तोतारः स्वध्वरं सुयज्ञं सत्यमविनाशं सत्त्वानं संभक्तारमृत्वियमृतौयष्टव्यं तमिन्द्रं  
शिशीत स्तुतिभिः संस्कुरुत । अथ प्रत्यक्षस्तुतिः उतोनुचित् अपिच यइन्द्रः ओहते यज्ञं प्रति-  
गच्छति शुष्णस्याण्डानि अण्डजातानिच भेदति भिनत्ति सत्त्वं स्वर्वतीर्दिव्यान्यपः सलिलान्य-  
जैरजैषीः । सिद्धमन्यत् ॥ ११ ॥

अथ द्वादशी—

ए॒वेन्द्रा॒ग्निभ्यां॑पितृ॒वन्नवी॑योमन्धातृ॒वदङ्गि॑र॒स्वद॑वाचि ।  
त्रि॒धातु॑ना॒शर्म॑णापात॒मस्मान्॒वयं॑स्याम॒पत॑योर॒यीणा॑म् ॥ १२ ॥ २५ ॥

ए॒व । इ॒न्द्रा॒ग्निभ्या॑म् । पि॒तृ॒वत् । नवी॑यः । मन्धा॒तृ॒वत् ।

अ॒ङ्गि॒र॒स्वत् । अ॒वा॒चि । त्रि॒धातु॑ना । शर्म॑णा । पा॒त॒म् ।

अ॒स्मान् । व॒यम् । स्या॒म् । पत॑यः । र॒यीणा॑म् ॥ १२ ॥ २५ ॥

एवैवं याज्यामिन्द्राग्निभ्यां पितृवन्नभाकवत् मन्धातृवत् यौवनाश्वमन्धातृवत् चांगिर-  
स्वदंगिरोवच्च नवीयोनवतरमवाचि नाभाकेन मया पाठिताविन्द्राग्नी त्रिधातुना त्रि-  
पर्वणा शर्मणा गृहेण नोस्मान्नाभाकान् पातं रक्षतं । वयं रयीणां धनानां पतयः स्वामिनः स्याम  
भवेम ॥ १२ ॥

॥ इति षष्ठस्य तृतीये पञ्चविंशोवर्गः ॥ २५ ॥

अस्माऊष्विति दशर्चमेकादशं सूक्तं अत्रेयमनुक्रमणिका—अस्माऊषुदशवारुणंत्विति ।  
नाभाकऋषिः अनुवृत्तत्वात् । महापातंकीत्युक्तत्वादिदमपि महापातं । इदमादिकेद्वे सूक्ते वरुण-  
देवत्ये । विनियोगोलैंगिकः । चातुर्विंशिकेहनि माध्यन्दिनसवने मैत्रावरुणशस्त्रे आरंभणीयाया-  
ऊर्ध्वं सक्षपइत्ययं नाभाकवृचः । सूत्रितञ्च—सक्षपःपरिष्वजइति मैत्रावरुणइति यःककुभइ-  
त्येतत्प्रभृतिकोवा नाभाकवृचः सूत्रितञ्च—यः ककुभोनिधारयइतिचेति ।

तत्र प्रथमा—

अ॒स्माऊ॒षुप्रभू॑तये॒वरु॑णायम॒रुद्रो॒र्चावि॒दुष्ट॑रेभ्यः ।  
यो॒धी॒तामा॑नु॒षाणां॑प॒श्वो॒गाइ॒व॒रक्ष॑ति॒नभ॑न्तामन्य॒केस॑मे ॥ १ ॥



अ॒स्मै । ऊँ इति । सु । प्र॒भू॒तये । वरु॑णाय । म॒रुत॑ऽभ्यः ।

अ॒र्च । वि॒दुः॒तरे॑भ्यः । यः । धी॒ता । मा॒नु॒षा॒णाम् ।

प॒श्वः । गाः॒इ॒व । रक्ष॑ति । नभ॑न्ताम् । अ॒न्य॒के । स॒मे ॥ १ ॥

हे स्तोतः सुप्रभूतये प्ररुष्टधनायास्मै वरुणाय विदुष्टरेभ्यो विद्वत्तरेभ्यो मरुद्भ्यश्चार्च स्तु-  
हि । योवरुणो धीता कर्मणा मानुषाणां मनुष्याणां पश्वः पशून् गा इव रक्षति । सिद्धमन्यत ॥ १ ॥

अथ द्वितीया—

त॒मु॒षु॒सं॒म॒ना॒गि॒रा॒पि॒तृ॒णां॒च॒म॒न्म॑भिः ।

ना॒भा॒क॒स्य॒प्र॒श॑स्तिभि॒र्यः॒सि॒न्धू॒ना॒मु॒पो॒द॒ये॒स॒प्त॒स्व॑सा॒स॒म॑ध्य॒

मो॒नभ॑न्ताम॒न्य॒के॒स॒मे ॥ २ ॥

तम् । ऊँ इति । सुं । स॒म॒ना । गि॒रा । पि॒तृ॒णाम् । च । म॒न्म॑भिः ।

ना॒भा॒क॒स्य॑ । प्र॒श॑स्तिभिः । यः । सि॒न्धू॒नाम् । उ॒प॑ । उ॒त्त॑ऽअ॒ये ।

स॒प्त॑स्वसा । सः । म॒ध्य॒मः । नभ॑न्ताम् । अ॒न्य॒के । स॒मे ॥ २ ॥

तमु तमेव वरुणं समना समानया गिरा स्तुत्या स्वभिष्टौमि पितृणां मन्मभिः स्तोमै-  
श्चाभिष्टौमि नाभाकस्य ऋषेः प्रशस्तिभिः स्तोत्रैश्चाभिष्टौमि सिन्धूनां स्यन्दमानानां नदीनां उ-  
प समीपे उदये गद्गच्छति यश्च सप्तस्वसा समध्यमइति वाग्भिर्निरुच्यते अन्यके दुर्धियः शत्र-  
वः समे सर्वे नभन्तां माभूवन् । तथाचयास्कः—तंस्वभिष्टौमि समानया गिरा गीत्या स्तुत्या  
पितृणाञ्च मननीयैः स्तोमैर्नाभाकस्य प्रशस्तिभिः ऋषिर्नाभाकोबभूव यः स्यन्दमानानामासाम-  
पामुपोदयेसप्तस्वसारमेनमाह वाग्भिः समध्यमइति निरुच्यतेथैषएवभवति नभन्तामन्यकेसमे  
माभूवन्नन्यकेसर्वे येनोद्विषन्तिदुर्धियः पापधियः पापसंकल्पाइति ॥ २ ॥

अथ तृतीया—

स॒क्ष॒पः॒परि॑ष॒स्व॒जे॒न्यु॑ । सो॒मा॒य॒या॒द॒धे॒स॒वि॒श्वं॒परि॑दर्श॒तः ।

तस्य॒वे॒नी॒रनु॑व्र॒तमु॒षस्ति॒स्रोअ॑वर्ध॒यन्न॑भ॒न्ताम॒न्य॒के॒स॒मे ॥ ३ ॥



सः । क्षपः । परि । सस्वजे । नि । उस्त्रः । मायया । दधे ।  
 सः । विश्वम् । परि । दर्शितः । तस्य । वेनीः । अनु । व्रतम् ।  
 उषः । तिस्रः । अवर्धयन् । नभन्ताम् । अन्यके । समे ॥ ३ ॥

सवरुणः क्षपोरात्रीः परिष्वजे परिष्वजते अपिच दर्शतो दर्शनीयः सवरुणः उस्त्रः उत्स-  
 रणशीलः सन् विश्वं मायया कमर्णा परि परितः निदधे निदधाति । किञ्च तस्य वरुणस्य व्रतं  
 कर्म वेनीः कामयमानाः प्रजास्तिस्रउषस्त्रिषु प्रातर्माध्यन्दिनं सायञ्च अन्ववर्धयन् अनुवर्धय-  
 न्ति । सिद्धमन्यत् ॥ ३ ॥

अथ चतुर्थी—

यः ककुभो निधारयः पृथिव्यामधिदर्शितः ।  
 समाता पूर्व्यं पदं तद्वरुणस्य सस्यं सहिगोपाइवे  
 यो नभन्तामन्यके समे ॥ ४ ॥

यः । ककुभः । निधारयः । पृथिव्याम् । अधि । दर्शितः ।  
 सः । माता । पूर्व्यम् । पदम् । तत् । वरुणस्य । सस्यम् । सः ।  
 हि । गोपाः इव । इर्यः । नभन्ताम् । अन्यके । समे ॥ ४ ॥

योवरुणः पृथिव्यामधि पृथिव्याउपरि दर्शतो दर्शनीयः सन् ककुभो दिशो निधारयः  
 निधारयति सवरुणोमाता निर्माता पूर्व्यं प्रत्नं पदं स्वर्गाख्यं स्थानं सस्यं अस्माभिश्चसर्पणीयं  
 तद्वरुणस्यस्वरुतम् । अपिच सहि सएव इर्यईश्वरः सन् गोपाइव गोपालइव पशूनामस्माकं  
 रक्षिता । सिद्धमन्यत् ॥ ४ ॥

अथ पञ्चमी—

यो धर्ता भुवनानां य उस्त्राणां मपीच्या इवेदनामां निगुह्या ।  
 सकविः काव्या पुरुरूपं द्यौरिव पुष्यति नभन्तामन्यके समे ॥ ५ ॥ २६ ॥

यः । धर्ता । भुवनानाम् । यः । उस्त्राणाम् । अपीच्या । वेद ।  
 नामानि । गुह्या । सः । कविः । काव्या । पुरु । रूपम् ।  
 द्यौः इव । पुष्यति । नभन्ताम् । अन्यके । समे ॥ ५ ॥ २६ ॥



योवरुणोभुवनानां धर्ता धारयिता यश्चोस्त्राणां देवाधिष्ठानभूतानां रश्मीनामपीच्यापी-  
च्यान्यन्तर्हितानि गुह्या गुह्यानि गुहायां निहितानि नामानि वेद जानाति सवरुणः कविः प्रा-  
ज्ञः सन् काव्या काव्यानि कविकर्माणि पुरु बहूनि रूपं द्यौरिव पुष्यति । सिद्धमन्यत् ॥ ५ ॥

॥ इति षष्ठस्य तृतीये षड्विंशोवर्गः ॥ २६ ॥

अथ षष्ठी—

यस्मिन्विश्वानिकाव्याचक्रेनाभिरिवश्रिता ।  
त्रितंजूतीसपर्यतव्रजेगावोनसंयुजेयुजेअश्वानायु  
क्षतनभन्तामन्यकेसमे ॥ ६ ॥

यस्मिन् । विश्वानि । काव्या । चक्रे । नाभिः इव । श्रिता ।  
त्रितम् । जूती । सपर्यत । व्रजे । गावः । न । सम्युजे ।  
युजे । अश्वान् । अयुक्षत । नभन्ताम् । अन्यके । समे ॥ ६ ॥

यस्मिन्वरुणे विश्वानि सर्वाणि काव्या काव्यानि कविकर्माणि चक्रे नाभिरिव यथा  
रथस्य चक्रेनाभिस्तथा श्रिता श्रितानि तं त्रितं त्रिस्थानं वरुणं जूती जूत्या क्षिप्रं सपर्यत हे  
मदीयाजनाः परिचरत । किमर्थमित्यत आह व्रजे गोष्ठे गावोन यथा गाः संयुजे संयोगार्थं स-  
हस्थापयितुं युजे युजन्ति तथास्माकमभियोगायाश्वानयुक्षत सपत्न्यायुजन्ति अतस्तदुपद्रवप-  
रिहाराय वरुणं परिचरेतेत्यर्थः ॥ ६ ॥

अथ सप्तमी—

यआस्वत्कआशयेविश्वजातान्येषाम् ।  
परिधामानिमर्मशद्वरुणस्यपुरोगयेविश्वेदेवाअनु  
व्रतनभन्तामन्यकेसमे ॥ ७ ॥

यः । आसु । अत्कः । आशये । विश्वा । जातानि । एषाम् ।  
परि । धामानि । मर्मशत् । वरुणस्य । पुरः । गये । विश्वे ।  
देवाः । अनु । व्रतम् । नभन्ताम् । अन्यके । समे ॥ ७ ॥



यः वरुणः आसुदिक्षु अत्कः व्याप्तः सन् आशये जागृतो वर्तते यः वरुणः एषां शत्रूणां विश्वा सर्वाणि परिजातानि परितोभूतानि धामानि पुराणि मर्मशत्रु परिमृशतो वरुणस्य पुरोग-  
ये रथस्य पुरस्ताद्भवति तस्य वरुणस्य पुरस्ताद्विश्वे सर्वे देवा व्रतं कर्मानुगच्छन्तीत्यर्थः । सिद्ध-  
मन्यत् ॥ ७ ॥

अथाष्टमी—

ससमुद्रोऽपीच्यस्तुरोद्यामिव रोहति नियदासु यजुर्दधे ।  
समाया अर्चिना पदास्तृणा नाकमारुहन्नभं  
न्तामन्यके समे ॥ ८ ॥

सः । समुद्रः । अपीच्यः । तुरः । द्याम् इव । रोहति । नि ।  
यत् । आसु । यजुः । दधे । सः । मायाः । अर्चिना । पदा ।  
अस्तृणात् । नाकम् । आ । अरुहत् । नभन्ताम् । अन्यके । समे ॥ ८ ॥

यस्मादापः समुद्रवन्ति सवरुणः समुद्रोऽपीच्योन्तर्हितः तुरः क्षिपः द्यामिव यथा आदि-  
त्योद्यां रोहति तथा नाकं रोहति । अपिच यत् यो वरुणः आसु दिक्षु यजुः प्रजाभ्योदानं निदधे  
निदधाति सवरुणः मायाः असुराणां माया अर्चिना अर्चिष्मता पदा स्थानेन तेजसेत्यर्थः अ-  
स्तृणात् समन्ताद्धिनस्ति नाकं स्वर्गमारुहदारोहति । सिद्धमन्यत् ॥ ८ ॥

अथ नवमी—

यस्य श्वेता विचक्षणा तिस्रो भूमीरधिक्षितः ।  
त्रिरुत्तराणि पप्रतुर्वरुणस्य ध्रुवं सदः सप्ताना  
मिरज्यति नभन्तामन्यके समे ॥ ९ ॥

यस्य । श्वेता । विचक्षणा । तिस्रः । भूमीः । अधिक्षितः ।  
त्रिः । उत्तराणि । पप्रतुः । वरुणस्य । ध्रुवम् । सदः । सः ।  
सप्तानाम् । इरज्यति । नभन्ताम् । अन्यके । समे ॥ ९ ॥



यस्य वरुणस्याधिक्षितोतरिक्षेधिवसतः श्वेता श्वेतानि विचक्षणा तेजांसि तिस्रोभूमीः  
विरुत्तराणि तिसृणां अधिस्थितानि भुवनानि पप्रतुः प्रथयन्ति । तथाचमन्नवर्णः—तिस्रोभूमीर्धा-  
रयन्त्री रूतघूनिति । तस्य वरुणस्य सदः स्थानं ध्रुवमचलमिति । किञ्च सवरुणः सप्तानां सि-  
नामिरज्यतीश्वरोभवति । सिद्धमन्यत् ॥ ९ ॥

अथ दशमी—

यः श्वेताँ अधिनिर्णिजश्चक्रे कृष्णाँ अनुव्रता ।  
सधामं पूर्व्यममेयः स्कंभेन विरोदसी अजोनद्याम  
धारयन्नभन्तामन्यके समे ॥ १० ॥ २७ ॥

यः । श्वेतान् । अधिऽनिर्णिजः । चक्रे । कृष्णान् । अनु । व्रता ।  
सः । धामं । पूर्व्यम् । ममे । यः । स्कंभेन । वि । रोदसी इति ।  
अजः । न । द्याम् । आधारयत् । नभन्ताम् । अन्यके । समे ॥ १० ॥ २७ ॥

योवरुणः निर्णिजः आत्मीयान्नशमीन् दिवा श्वेतानधिचक्रेधिकरोति तथा रात्रौ कृष्णान्  
चक्रे सवरुणोनुव्रता कर्माणि लक्ष्मीकृत्योभयविधकर्मानुगुणं पूर्व्यं धामान्तरिक्षं दिवं वा ममे नि-  
र्ममे । अपिच यः स्कंभेनान्तरिक्षेण अजोन यथा आदित्योद्यां धारयति तथा रोदसी द्यावापृ-  
थिव्यौ व्यधारयत् विधारयति सवरुणइत्यर्थः । सिद्धमन्यत् ॥ १० ॥

॥ इति षष्ठस्य तृतीये सप्तविंशोवर्गः ॥ २७ ॥

अस्तभ्रादिति षल्लचं द्वादशं सूक्तं अर्चनानाक्रषिः काण्वोनाभाकोवाक्रषिः उत्तरेत्वर्च-  
नानाः आद्यस्तृचस्त्रैष्टुभोवरुणदेवत्यः द्वितीयस्तृचआनुष्टुभोशिवदेवताकः । तथाचानुक्रान्तम्—  
अस्तभ्रात्षल्लर्चनानावा त्रैष्टुभमन्त्यं वा तृचमाश्विनमानुष्टुभमपश्यदिति । सूक्तविनियोगोलैंगिकः ।  
वारुणेपशौ हविषोयाज्या अस्तभ्रादिति । सूत्रितञ्च—अस्तभ्राद्यामसुरोविश्ववेदाइत्येकादशिन-  
इति । अग्नीषोमप्रणयनेप्येषोत्तरा परिधानीया । तथासूत्रितं—अस्तभ्राद्यामसुरोविश्ववेदाइति परि-  
दध्यादुत्तरयावेति । एवावन्दस्वेत्येषा वारुणेपशौ हविषोनुवाक्या । सूत्रितञ्च—एवावन्दस्ववरुणं-  
बृहन्तं तत्त्वायामिब्रह्मणावन्दमानइति द्वे । सोमप्रवहणे इमांधियमित्येषा परिधानीया । सूत्रितञ्च—इ-  
मांधियं शिक्षमाणस्य देवेति निहितेपरिदध्यादिति ।



तत्र प्रथमा—

अस्तं भ्रा॒द्यामसु॑रोवि॒श्ववे॑दा॒अमि॑मीतव॒रिमा॑णं पृथि॒व्याः ।

आसी॑द॒द्विश्वा॑भुव॒नानि॑स॒म्राड्वि॑श्वे॒तानि॒वरु॑णस्य ब्र॒तानि ॥ १ ॥

अस्तं भ्रात् । द्याम् । असुरः । विश्ववेदाः । अमिमीत ।

वरिमाणम् । पृथिव्याः । आ । असीदत् । विश्वा । भुवनानि ।

सम्राट् । विश्वा । इत् । तानि । वरुणस्य । ब्रतानि ॥ १ ॥

विश्ववेदा विश्वधनोसुरोबलवान् वरुणोद्यामस्तभ्रात् तथा पृथिव्याः च वरिमाणं परिमाणममिमीत चक्रे । एवं निर्मितानि विश्वा सर्वाणि भुवनानि सम्राड्भूत्वा सीदच्चाध्यतिष्ठच्च । वरुणस्य तान्येतानि ब्रतानि कर्माणि विश्वेत् विश्वान्येव अतोवर्णयितुमशक्यानीत्यर्थः ॥ १ ॥

अथ द्वितीया—

ए॒वाव॑न्दस्व॒वरु॑णं बृ॒हन्तं॑ नम॒स्याधी॑रम॒मृत॑स्य गो॒पाम् ।

स॒नः॒शर्म॑त्रि॒वरू॑थं वि॒यंस॑त्पा॒तं नो॑द्यावापृथि॒वीउ॒पस्थे ॥ २ ॥

एव । वन्दस्व । वरुणम् । बृहन्तम् । नमस्य । धीरम् । अमृतस्य ।

गोपाम् । सः । नः । शर्म । त्रिवरूथम् । वि । यंसत् ।

पातम् । नः । द्यावापृथिवी इति । उपस्थे ॥ २ ॥

हे स्तोतः बृहन्तं महान्तं वरुणमेवैवं वन्दस्व स्तुहि अमृतस्य गोपां गोपायितारं धीरं प्राज्ञं वरुणं नमस्य नमस्कुरुच । सवरुणो नोस्मभ्यं त्रिवरूथं त्रिस्थानं शर्म गृहं वियंसत् प्रयच्छतु उपस्थे उपस्थाने वर्तमानान् नोस्मान् द्यावापृथिवी द्यावापृथिव्यौ पातं रक्षतम् ॥ २ ॥

अथ तृतीया—

इ॒मांधि॑यं॒शिक्ष॑माणस्य दे॒वक्र॑तुं दक्षं वरु॒णसं॑ शि॒शाधि॑ ।

य॒याति॒विश्वा॑दु॒रिता॑तरे॒मसु॑तम॒णिम॑धि॒नाव॑रुहेम ॥ ३ ॥



इमाम् । धियम् । शिक्षमाणस्य । देव । क्रतुम् । दक्षम् ।  
वरुण । सम् । शिशाधि । यया । अति । विश्वा । दुः६इता ।  
तरेम । सु६तर्माणम् । अधि । नावम् । रुहेम् ॥ ३ ॥

हे देव द्योतमान वरुण इमां धियमिदं कर्म शिक्षमाणस्यानुतिष्ठतो मम क्रतुं प्रज्ञानं दक्षं  
बलं च संशिशधि तीक्ष्णीकुरु यया नावा यज्ञरूपया विश्वा सर्वाणि दुरिता दुरितान्यतितरेम  
तां सुतर्माणं सुष्ठुतारयित्रीं यज्ञरूपां नावमधिरुहेम वयमारुहेम दुःखसागरतरणे हेतुत्वाद्यज्ञो-  
नौरिति अत्रव्यपदिश्यते ॥ ३ ॥

अथ चतुर्थी—

आवां॒ग्रावा॑णो॒अ॒श्विना॑धी॒भिर्वि॑प्रा॒अचु॑च्यवुः ।  
नास॑त्या॒सोम॑पीतये॒नभ॑न्तामन्य॒केस॑मे ॥ ४ ॥

आ । वा॒म् । ग्रा॒वा॑णः । अ॒श्विना॒ । धी॒भिः । वि॒प्राः । अ॒चु॒च्य॒वुः ।  
नास॑त्या । सोम॑पीतये । नभ॑न्ताम् । अ॒न्य॒के । स॒मे ॥ ४ ॥

हे नासत्या सत्यौ सत्यप्रणेतारौ वा । तथा च यास्कः—सत्यावेव नासत्यावित्यौर्णवाभः सत्य-  
स्य प्रणेताराविति । अश्विनाश्विनौ वां युवां सोमपीतये सोमस्य पानाय विप्राः प्राज्ञा ऋत्वि-  
जोग्रावाणः सोमाभिषवपाषाणाश्च धीभिः कर्मभिः स्वस्वव्यापारैराचुच्यवुरभिगच्छन्ति । सि-  
द्धमन्यत् ॥ ४ ॥

अथ पञ्चमी—

यथा॑वा॒मत्रि॑रश्विनागी॒भिर्वि॑प्रो॒अजो॑हवीत् ।  
नास॑त्या॒सोम॑पीतये॒नभ॑न्तामन्य॒केस॑मे ॥ ५ ॥

यथा॑ । वा॒म् । अ॒त्रिः । अ॒श्विना॒ । गीः॑भिः । वि॒प्रः । अ॒जो॑हवीत् ।  
नास॑त्या । सोम॑पीतये । नभ॑न्ताम् । अ॒न्य॒के । स॒मे ॥ ५ ॥

हे नासत्यावश्विनौ वां युवां विप्रः प्राज्ञोत्रिर्यथा गीर्भिः स्तुतिभिः सोमपीतये अजोहवीत्  
तथाहमपि जोहवीमि ॥ ५ ॥



अथ षष्ठी—

ए॒वावा॑म॒ह ऊ॒तये॒यथा॑हु॒वन्त॒मेधि॑राः ।

नास॑त्या॒सोम॑पी॒तये॒नभ॑न्ताम॒न्यके॒स॒मे ॥ ६ ॥ २८ ॥

ए॒व । वा॒म् । अ॒हे । ऊ॒तये॑ । यथा॑ । अ॒हु॒वन्त॑ । मे॒धि॒राः ।

नास॑त्या । सोम॑पी॒तये॑ । नभ॑न्ताम् । अ॒न्य॒के ॥ स॒मे ॥ ६ ॥ २८ ॥

इयं व्याख्यातचरा ॥ ६ ॥

॥ इतिषष्ठस्यतृतीयेऽष्टाविंशोवर्गः ॥ २८ ॥

॥ इत्यष्टमे मंडले पञ्चमोनुवाकः ॥ ५ ॥

षष्ठेनुवाके षट् सूक्तानि तत्रेमेविप्रस्येति त्रयस्त्रिंशद्वचं प्रथमं सूक्तम् आंगिरसस्य विरूप-  
स्यार्षं गायत्रमग्निदेवताकम् । तथाचानुक्रान्तम्—इमे त्रयस्त्रिंशद्विरूपआंगिरसआग्नेयंत्विति ।  
प्रातरनुवाकेआग्नेयेकतौ गायत्रेछन्दसि आश्विनशस्त्रे चैतदादिके द्वे सूक्ते । सूत्रितञ्च—इमेविप्रस्ये-  
ति सूक्तेइति । कारीर्यावभृथेष्ट्याः प्रथमाज्यभागस्याप्स्वग्नइति अनुवाक्या । तथाचसूत्रितम्—  
अप्सुमन्तावाज्यभागावप्स्वग्नेसधिष्टवेति । आग्नीध्रस्य प्रातःसवने प्रस्थितयाज्या । श्रूयतेच—उक्षा-  
न्नायवशान्नायेत्याग्नीधोयजतीति । अग्निवतीष्टौ त्वं ह्यग्नइत्येषा याज्या सूत्रितञ्च—त्वं ह्यग्नेअग्निना  
अग्नेत्वमस्मद्युयोध्यमीवाइति । अग्निमन्थनेप्येषा । सूत्रितञ्च—त्वं ह्यग्नेअग्निना तंमर्जयन्तसुक्रतुमि-  
ति । अग्नयेकामायाष्टाकपालेष्टौ तुभ्यंताअंगिरस्तमेत्येषानुवाक्या । सूत्रितञ्च—तुभ्यंताअंगिरस्त-  
माश्यामतंकाममग्नेतवोतीति कामयेति । अन्वाहिताग्नेः प्रयाणे समारोपणपक्षे अनयैकाहुतिः  
कर्तव्या । तथाचसूत्रितम्—तुभ्यंताअंगिरस्तमेति वाज्याहुतिंहुत्वा समारोपयेदिति । वैद्युताग्निना-  
ग्नीनां संसर्गे अग्नयेप्सुमतीष्टिः तत्र यदग्नेदिविजाइतियाज्या । सूत्रितञ्च—यदग्नेदिविजाअस्य-  
ग्निर्होतान्यसीदद्यजीयानिति ।

तत्र प्रथमा

इ॒मेवि॒प्रस्य॑वे॒धसो॒ग्नेर॑स्तृ॒तय॑ज्वनः । गि॒रःस्तो॒मांस॑ईरते ॥ १ ॥

इ॒मे । वि॒प्रस्य॑ । वे॒धसः॑ । अ॒ग्नेः । अस्तृ॒तय॑ज्वनः ।

गि॒रः । स्तो॒मांसः॑ । ई॒रते॑ ॥ १ ॥



इमेस्मदीयाः स्तोमासः स्तोतारोविप्रस्य मेधाविनः वेधसोविधातुरस्तृतयज्वनोहिंसितयजमानस्याग्नेर्गिरः स्तुतीरीरते प्रेरयन्ति ॥ १ ॥

अथ द्वितीया—

अस्मैतेप्रतिहर्यतेजातवेदोविचर्षणे । अग्नेजनामिसुष्टुतिम् ॥ २ ॥

अस्मै । ते । प्रतिहर्यते । जातवेदः । विचर्षणे ।

अग्ने । जनामि । सुष्टुतिम् ॥ २ ॥

हे जातवेदः जातधन विचर्षणे विद्रष्टरग्ने अस्मै प्रतिहर्यते प्रयच्छते ते तुभ्यं सुष्टुतिं शोभनां स्तुतिं जनामि अंगिरसोहं जनयामि ॥ २ ॥

अथ तृतीया—

आरोकाइवघेदहतिग्माअग्नेतवत्विषः । दद्भिर्वनानिवप्सति ॥ ३ ॥

आरोकाःइव । घ । इत् । अह । तिग्माः । अग्ने ।

तव । त्विषः । दत्भिः । वनानि । वप्सति ॥ ३ ॥

हे अग्ने तव तिग्मास्तीक्ष्णास्त्विषोदीप्तयः आरोकाइव आरोचमानाः पशवइव दद्भिर्दन्तैर्वनान्यरण्यानि वप्सति भक्षयन्ति घेदहेति त्रयं पूरकम् ॥ ३ ॥

अथ चतुर्थी—

हरयोधूमकेतवोवातजूताउपद्यवि । यतन्तेवृथग्नयः ॥ ४ ॥

हरयः । धूमकेतवः । वातजूताः । उप । द्यवि ।

यतन्ते । वृथक् । अग्नयः ॥ ४ ॥

हरयोहरणशीला वातजूता वातपेरिता धूमकेतवो धूमध्वजा अग्नयः उपद्यव्यन्तरिक्षे वृथक् पृथग्यतन्ते गच्छन्ति । पृथगित्यनेन सममव्ययं वृथगिति । पृथगित्येव वाजसनेयिनः पठन्ति ॥ ४ ॥



अथ पञ्चमी—

ए॒ते॒त्ये॒वृ॒थ॒ग॒ग्र॒य॒इ॒द्धा॒सः॒सम॑दृक्षत । उ॒षसा॑मिव॒के॒तवः॑ ॥ ५॥ २९ ॥

ए॒ते । त्ये । वृ॒थ॒क् । अ॒ग्र॒यः । इ॒द्धा॒सः । सम् । अ॒दृ॒क्ष॒त॒ ।

उ॒षसा॑म॒इ॒व । के॒तवः॑ ॥ ५ ॥ २९ ॥

एते ते एते अग्रयः वृथक्पृथगिद्धासोग्रिहोत्रिभिः समिद्धाः सन्तः उषसामिव केतवः  
उषसां प्रज्ञापका इव समदृक्षत सम्यक्दृश्यन्ते ॥ ५ ॥

॥ इति षष्ठस्य तृतीये एकोनत्रिंशोवर्गः ॥ २९ ॥

अथ षष्ठी—

कृ॒ष्णार॒जांसि॑प॒त्सुतः॑प्र॒याणे॑जा॒तवे॑दसः । अ॒ग्निर्य॑द्रो॒धति॒क्षमि॑ ॥ ६॥

कृ॒ष्णा । रजा॑ंसि । प॒त्सुतः । प्र॒या॒ने । जा॒त॒वे॒दसः ।

अ॒ग्निः । यत् । रो॒धति॑ । क्ष॒मि ॥ ६ ॥

जातवेदसोग्रेः प्रयाणे पत्सुतः पत्तोरजांसि पांसवः कृष्णा कृष्णानि भवन्ति । कदेत्यत आह  
क्षमि क्षमाया यद्यदाग्निः रोधति शुष्कान्वनस्पतीन्निरुणद्धि ॥ ६ ॥

अथ सप्तमी—

धा॒सिं॒कृ॒ण्वान॑ओष॒धीर्ब॒प्सं॒दग्नि॑र्नवा॒यति॑ । पु॒नर्य॑न्त॒रुणी॑रपि ॥ ७ ॥

धा॒सिम् । कृ॒ण्वानः । ओष॑धीः । ब॒प्स॒त् । अ॒ग्निः । न ।

वा॒य॒ति॒ । पु॒नः । यन् । त॒रु॒णीः । अ॒पि ॥ ७ ॥

अग्निरोषधीर्धासिमन्नं । क्षु धासिरित्यन्ननामसुपाठात् । कृण्वानः कुर्वन् बप्सत् भक्षयन्न  
वायति नशाम्यति । पुनश्च तरुणीरोषधीरपि यन् गच्छन् भवति । भक्षयितुमिति शेषः ॥ ७ ॥

अथाष्टमी—

जि॒ह्वाभि॒रह॒नं॒नम॑दर्चिषा॒जअ॒णा॒भवं॑न् । अ॒ग्निर्व॑नेषु॒रोच॑ते ॥ ८ ॥



जिह्वाभिः । अहं । ननमत् । अर्चिषा । जञ्जणाभवन् ।  
अग्निः । वनेषु । रोचते ॥ ८ ॥

अग्निर्जिह्वाभिरह ज्वालाभिरेव । ननमत् अन्नवद्वनस्पतीनत्यन्तं भक्षयन् । अर्चिषा तेजसा  
जञ्जणाभवन् ज्वलन् जञ्जणाभवन् मल्मलाभन्निति ज्वलतिकर्मसुपाठात् वनेष्वरण्येषु रोचते  
प्रकाशते ॥ ८ ॥

अथ नवमी—

अप्स्वग्नेसधिष्टवसौषधीरनुरुध्यसे । गर्भेसजायसेपुनः ॥ ९ ॥

अप्सु । अग्ने । सधिः । तव । सः । ओषधीः । अनु ।  
रुध्यसे । गर्भे । सन् । जायसे । पुनरिति ॥ ९ ॥

हे अग्ने यस्य तवाप्सु सधिः प्रवेशस्थानं सत्वमोषधीरनुरुध्यसे अनुरुणत्सि पुनश्च ता-  
सां भूमिष्ठानां गर्भेसन् भवन् जायसे प्रादुर्भवसि ॥ ९ ॥

अथ दशमी—

उदग्नेतवतहृतादूर्चीरोचतआहुतम् । निसानं जुहोमुखे ॥ १० ॥ ३० ॥

उत् । अग्ने । तव । तत् । घृतात् । अर्चिः । रोचते ।  
आहुतम् । निसानम् । जुह्वः । मुखे ॥ १० ॥ ३० ॥

हे अग्ने तव घृतादाहुतं घृतेनाहुतं जुह्वोहोमसाधनभूतायाः सुचोमुखे निसानं लिहानं  
तदर्चिः उद्रोचते प्रकाशते ॥ १० ॥

॥ इति षष्ठस्य तृतीये त्रिंशोवर्गः ॥ ३० ॥

अथैकादशी—

उक्षान्नायवशान्नायसोमंपृष्ठायवेधसे । स्तोमैर्विधेमअग्रये ॥ ११ ॥

उक्षः अन्नाय । वशः अन्नाय । सोमः पृष्ठाय । वेधसे ।  
स्तोमैः । विधेम । अग्रये ॥ ११ ॥



उक्षान्नाय उक्षा अन्नं अदनीयं हविर्यस्यासावुक्षान्नस्तस्मै वशान्नाय वशा अन्नं यस्या-  
सौ वशान्नस्तस्मै सोमपृष्ठाय सोमघृतपृष्ठाय वेधसे विधात्रे कामानामग्नये स्तोमैर्विधेम परिच-  
रेम ॥ ११ ॥

अथ द्वादशी—

उ॒त॒त्वा॒न॒म॒सा॒व॒यं॒हो॒त॒व॒रे॒ण्य॒क्र॒तो । अ॒ग्ने॒स॒मि॒द्धि॒री॒म॒हे ॥ १२ ॥

उ॒त । त्वा॒ । न॒म॒सा । व॒यम् । हो॒तः । व॒रे॒ण्य॒क्र॒तो इति॒ व॒रे॒ण्य॒क्र॒तो ।  
अ॒ग्ने । स॒मि॒त्तु॒भिः । ई॒म॒हे ॥ १२ ॥

उतापिच हे होतर्देवानां ह्वातर्वरेण्यक्रतो वरणीयप्रज्ञाग्ने त्वा त्वां वयमाङ्गिरसाः नमसा-  
न्नेन हविषा समिद्धिश्चेमहे याचामहे ॥ १२ ॥

अथ त्रयोदशी—

उ॒त॒त्वा॒भृ॒गु॒व॒च्छु॒चे॒म॒नु॒ष्व॒द॒ग्न॒आ॒हु॒त । अ॒ङ्गि॒र॒स्व॒द्व॒वा॒म॒हे ॥ १३ ॥

उ॒त । त्वा॒ । भृ॒गु॒व॒त् । शु॒चे । म॒नु॒ष्व॒त् । अ॒ग्ने । आ॒हु॒त ।  
अ॒ङ्गि॒र॒स्व॒त् । ह॒वा॒म॒हे ॥ १३ ॥

हे शुचे स्वभावतः शुद्धाहुताग्ने त्वा त्वां भृगुवत् यथा भृगुस्तथा । मनुष्वत् यथा च  
मनुस्तथा अङ्गिरस्वदङ्गिरोवच्च हवामहे ॥ १३ ॥

अथ चतुर्दशी—

त्वं॒ह्य॒ग्ने॒अ॒ग्नि॒ना॒वि॒प्रो॒वि॒प्रे॒ण॒स॒न्त॒स॒ता॒॥ स॒खा॒स॒ख्या॒स॒मि॒ध्य॒से ॥ १४ ॥

त्वम् । हि । अ॒ग्ने । अ॒ग्नि॒ना । वि॒प्रः । वि॒प्रे॒ण । सन् । स॒ता ।  
स॒खा । स॒ख्या । स॒मि॒ध्य॒से ॥ १४ ॥

हे अग्ने विप्रोमेधावी सन् विद्यमानः सखाच त्वं विप्रेण सता सख्या अग्निना समिध्य-  
से । तथाच ब्राह्मणम्—त्वंह्यग्नेअग्निना विप्रोविप्रेणसन्तसतेति विप्रइतरोविप्रइतरः सन्नितरः स-  
न्नितरः सखासख्यासमिध्यसइत्येषहवा अस्यस्वः सखेति ॥ १४ ॥



अथ पञ्चदशी—

सत्वंविप्रायदाशुषेरयिदैहिसहस्रिणम् । अग्नेवीरवन्तीमिषम् ॥ १५ ॥ ३१ ॥

सः । त्वम् । विप्राय । दाशुषे । रयिम् । देहि । सहस्रिणम् ।

अग्ने । वीरवन्तीम् । इषम् ॥ १५ ॥ ३१ ॥

हे अग्ने सः प्रसिद्धस्त्वं विप्राय मेधाविने दाशुषे हविषां प्रदात्रे यजमानाय सहस्रिणं सहस्रसंख्याकमपरिमितं रयिं धनं वीरवतीं पुत्रपौत्रादिसहितमिषमन्नं च देहि ॥ १५ ॥

॥ इति षष्ठस्य तृतीये एकत्रिंशोवर्गः ॥ ३१ ॥

अथ षोडशी—

अग्नेभ्रातःसहस्कृतरोहिदश्वशुचिव्रत । इमंस्तोमं जुषस्व मे ॥ १६ ॥

अग्ने । भ्रातरिति । सहःस्कृत । रोहितश्च अश्व । शुचिश्च व्रत ।

इमम् । स्तोमम् । जुषस्व । मे ॥ १६ ॥

हे अग्ने भ्रातः भ्रातृवद्यजमानानां मित्रभूत सहस्कृत सहसा बलेनकृत रोहिदश्व लोहितवर्णाश्च शुचिव्रत शुद्धकर्मन्त्रे आङ्गिरसस्य मे मम इमं स्तोमं जुषस्व सेवस्व ॥ १६ ॥

अथ सप्तदशी—

उतत्वाग्नेममस्तुतोवाश्रायप्रतिहर्यते । गोष्ठंगावइवाशत ॥ १७ ॥

उत । त्वा । अग्ने । मम । स्तुतः । वाश्राय । प्रतिहर्यते ।

गोस्थम् । गावःइव । आशत ॥ १७ ॥

उतापिच हे अग्ने त्वा त्वां ममाङ्गिरसस्य स्तुतः स्तुतयः वाश्राय वाशनशीलाय वत्साय प्रतिहर्यते पयःकामयमानाय दोग्धुं गोष्ठं गावइव यथा गावःप्रविशन्ति तथा आशत प्रामुवन्ति ॥ १७ ॥

अथाष्टादशी—

तुभ्यंताअङ्गिरस्तमविश्वाःसुक्षितयःपृथक् । अग्रेकामाययेमिरे ॥ १८ ॥



तुभ्यम् । ताः । अङ्गिरःस्तम । विश्वाः । सुक्षितयः ।  
पृथक् । अग्ने । कामाय । येमिरे ॥ १८ ॥

हे अङ्गिरस्तम अङ्गिरसां श्रेष्ठाग्ने तुभ्यं विश्वाः सर्वास्ताः प्रसिद्धाः सुक्षितयः प्रजाः का-  
मायात्मनः कामसिद्धयर्थं पृथग्येमिरे नियच्छन्ति ॥ १८ ॥

अथैकोनविंशी—

अग्निं धीभिर्मनीषिणो मेधिरासो विपश्चितः ।  
अद्भ्यसद्याय हिन्विरे ॥ १९ ॥

अग्निम् । धीभिः । मनीषिणः । मेधिरासः । विपश्चितः ।  
अद्भ्यसद्याय । हिन्विरे ॥ १९ ॥

मनीषिणो मनसईश्वराः मेधिरासो मेधाविनो विपश्चितः प्राज्ञाः यजमाना धीभिः कर्म-  
भिरद्भ्यसद्यायान्नस्य भजनायाग्निं हिन्विरे प्रीणयन्ति ॥ १९ ॥

अथ विंशी—

तं त्वामज्मेषु वाजिनं तन्वाना अग्ने अध्वरम् ।  
वह्निं होतारमीळते ॥ २० ॥ ३२ ॥

तम् । त्वाम् । अज्मेषु । वाजिनम् । तन्वानाः । अग्ने ।  
अध्वरम् । वह्निम् । होतारम् । ईळते ॥ २० ॥ ३२ ॥

हे अग्ने वाजिनं बलिनं वह्निं हविषां वोढारं होतारं देवानां ह्वातारं तं प्रसिद्धं त्वाम-  
ज्मेषु गृहेषु अध्वरं यज्ञं तन्वानाविस्तरयन्तो यजमाना ईळते स्तुवन्ति ॥ २० ॥

॥ इति षष्ठस्य तृतीये द्वाविंशोऽवर्गः ॥ ३२ ॥

अथैकविंशी—

पुरुत्रा हि सद्दुःसि विशो विश्वा अनुप्रभुः ।  
समत्सु त्वाहवामहे ॥ २१ ॥



पुरु॒ष्ट्रा । हि । स॒दृङ् । अ॒सि । वि॒शः । वि॒श्वाः । अ॒नु ।  
प्र॒भुः । स॒मत्सु॑ । त्वा । ह॒वाम॒हे ॥ २१ ॥

हे अग्ने त्वं हि यतः प्रभुं प्रभुः सुलोपश्छान्दसः पुरुत्रा बहुषु प्रदेशेषु विश्वाः सर्वावि-  
शः प्रजाः अनु सदृङ् समानदर्शस्यतस्त्वा त्वां समत्सु संग्रामेषु हवामहे ह्वयामः ॥ २१ ॥

अथ द्वाविंशी—

तमी॑ळिष्व॒यआहु॑तो॒ग्निर्वि॒भ्राज॑तेघृतैः ।  
इमं॑नःशृणव॒द्धव॑म् ॥ २२ ॥

तम् । ई॒ळिष्व॒ । यः । आ॒हुतः॑ । अ॒ग्निः । वि॒भ्राज॑ते ।  
घृ॒तैः । इ॒मम् । नः॑ । शृ॒णव॑त् । ह॒वम् ॥ २२ ॥

योग्निः घृतैः सहआहुतो विभ्राजते यश्च नोस्माकं इमं हवमाह्वानं शृणवच्छृणोति तम-  
ग्निमीळिष्व स्तुहि ॥ २२ ॥

अथ त्रयोविंशी—

तंत्वा॑व॒यंह॑वामहे॒शृणव॑न्तं॒जात॑वे॒दसम् ।  
अग्ने॑घ्नन्त॒मप॑द्विषः ॥ २३ ॥

तम् । त्वा । व॒यम् । ह॒वाम॒हे । शृ॒णव॑न्तम् । जा॒तवे॑दसम् ।  
अग्ने॑ । घ्नन्त॑म् । अप॑ । द्विषः ॥ २३ ॥

हे अग्ने जातवेदसं जातधनं जातप्रज्ञं वा द्विषः शत्रूनपघ्नन्तं हिंसन्तं शृणवन्तमस्मदीयमा-  
ह्वानं शृणवन्तंच त्वा त्वां वयमाङ्गिरसा हवामहे ॥ २३ ॥

अथ चतुर्विंशी—

वि॒शांराजा॑न॒मद्भु॑त॒मध्य॑क्षं॒धर्म॑णामि॒मम् ।  
अ॒ग्निमी॑ळे॒सउ॑श्रवत् ॥ २४ ॥

१ संहितायां पदकाले च प्रभुशब्दं सविसर्गं पठन्ति वैदिकाः । भाष्यकारेण तु सुलोपश्छा-  
न्दसइत्युक्तं इदं विचारणीयम्.



विशाम् । राजानम् । अद्भुतम् । अधिऽअक्षम् । धर्मणाम् ।  
इमम् । अग्निम् । ईळे । सः । ॐ इति । श्रवत् ॥ २४ ॥

विशां प्रजानां राजानमीश्वरं अद्भुतं महान्तं धर्मणां कर्मणामध्यक्षमनुसंधातारं इममग्निं  
ईळे स्तौमि । सउ सएवाग्निः श्रवदस्मदीयां स्तुतिं शृणोतु ॥ २४ ॥

अथ पञ्चविंशी—

अग्निंविश्वायुवेपसंमर्यंनवाजिनंहितम् ।  
सप्तिंनवाजयामसि ॥ २५ ॥ ३३ ॥

अग्निम् । विश्वायुवेपसम् । मर्यम् । न । वाजिनम् । हितम् ।  
सप्तिम् । न । वाजयामसि ॥ २५ ॥ ३३ ॥

विश्वायुवेपसं सर्वगतबलमग्निं वाजिनं बलिनं मर्यं न मनुष्यमिव । हितं सप्तिं न अश्व-  
मिव वाजयामसि स्तुतिभिर्हविर्भिश्च बलिनं कुर्मः ॥ २५ ॥

॥ इति षष्ठस्य तृतीये त्रयस्त्रिंशोवर्गः ॥ ३३ ॥

अथ षड्विंशी—

घ्नन्मृधाण्यपद्विषोदहन्नक्षांसिविश्वहा ।  
अग्नेतिग्मेनदीदिहि ॥ २६ ॥

घ्नन् । मृधाणि । अप । द्विषः । दहन् । रक्षांसि । विश्वहा ।  
अग्ने । तिग्मेन दीदिहि ॥ २६ ॥

हे अग्ने त्वं मृधाणि हिंसकान् द्विषोद्वेष्टूनपघ्नन् हिंसन् विश्वहा सर्वदा रक्षांसि च दहन्  
तिग्मेन तीक्ष्णेन तेजसा दीदिहि दीप्यस्व ॥ २६ ॥

अथ सप्तविंशी—

यंत्वाजनांसइन्धतेमनुष्वदङ्गिरस्तम ।  
अग्नेसबोधिमेवचः ॥ २७ ॥



यम् । त्वा । जनासः । इन्धते । मनुष्वत् । अद्भिरःस्तम् ।  
अग्ने । सः । बोधि । मे । वचः ॥ २७ ॥

हे अद्भिरस्तमाग्ने यं त्वा त्वां जनासो जनाः मनुष्वत् यथामनुस्तथा इन्धते दीपयन्ति  
सत्वं मे मदीयं वचः स्तुतिं बोधि बुध्यस्व ॥ २७ ॥

अथाष्टाविंशी-

यदग्नेदिविजाअस्यप्सुजावांसहस्कृत ।  
तंत्वागीर्भिर्हवामहे ॥ २८ ॥

यत् । अग्ने । दिविःजाः । असि । अप्सुःजाः । वा ।  
सहःस्कृत । तम् । त्वा । गीःभिः । हवामहे ॥ २८ ॥

हे अग्ने यद्यस्त्वं दिविजा दिविभवोसि भवसि अप्सुजा वान्तरिक्षजातश्च भवसि सहस्कृत  
सहसा बलेन कृतश्वासि तं त्वा त्वामग्निं गीर्भिः स्तुतिभिर्हवामहे हव्यामः ॥ २८ ॥

अथैकोनविंशी-

तुभ्यंघेत्तेजनाइमेविश्वाःसुक्षितयःपृथक् ।  
धासिंहिन्वन्त्यत्तवे ॥ २९ ॥

तुभ्यम् । घ । इत् । ते । जनाः । इमे । विश्वाः । सुक्षितयः ।  
पृथक् । धासिम् । हिन्वन्ति । अत्तवे ॥ २९ ॥

हे अग्ने तुभ्यं घ इत् त्वदर्थमेव ते इमे मया दृश्यमाना जना विश्वाः सर्वाः सुक्षितयः  
प्रजाश्च धासिमन्नं हविरत्तवे अदनाय पृथक् हिन्वन्ति प्रेरयन्ति ॥ २९ ॥

अथ त्रिंशी-

तेघेदग्नेस्त्राध्योहाविश्वानृचक्षंसः ।  
तरन्तःस्यामदुर्गहा ॥ ३० ॥ ३४ ॥



ने । घ । इत् । अग्ने । सु॒ऽआ॒ध्यः । अहा । विश्वा ।

नृ॒ऽचक्ष॑सः । तर॑न्तः । स्या॒म । दुः॒ऽगहा ॥ ३० ॥ ३४ ॥

हे अग्ने तेघेत् त्वदर्थमेव खलु वयं स्वाध्यः सुकर्माणः सन्तः विश्वा विश्वान्यहा अहानि  
नृचक्षसोद्गृष्टारश्च दुर्गहा दुःखेन गाहयितव्यानि तरन्तः स्याम भवेम ॥ ३० ॥

॥ इति षष्ठस्य तृतीये चतुस्त्रिंशोवर्गः ॥ ३४ ॥

अथैकत्रिंशी—

अ॒ग्नि॒म॒न्द्रं॒पुरु॒प्रि॒यं॒शी॒रं॒पा॒व॒क॒शो॒चि॒षम् ।

हृ॒द्भि॒र्म॒न्द्रे॒भि॒री॒महे ॥ ३१ ॥

अ॒ग्निम् । म॒न्द्रम् । पु॒रु॒ऽप्रि॒यम् । शी॒रम् । पा॒व॒क॒ऽशो॒चि॒षम् ।

हृ॒त॒ऽभिः । म॒न्द्रे॒भिः । ई॒महे ॥ ३१ ॥

मन्द्रं मादनं पुरुप्रियं बहुप्रियं शीरं यज्ञेषु शयनशीलं पावकशोचिषं पावकदीप्तिं अग्निं  
हृद्भिर्मनोहरैर्मन्द्रेभिर्मादनैः स्तोत्रैः ईमहे याचामहे ॥ ३१ ॥

अथ द्वात्रिंशी—

स॒त्व॒म॒ग्ने॒वि॒भा॒व॒सुः॒सृ॒ज॒न्त॒सूर्यो॒न॒र॒श्मि॒भिः ।

श॒र्ध॒न्त॒मा॒ंसि॒जिघ्र॑से ॥ ३२ ॥

सः । त्वम् । अ॒ग्ने । वि॒भा॒व॒सुः । सृ॒ज॒न् । सूर्यः । न ।

र॒श्मि॒ऽभिः । श॒र्ध॒न् । त॒मा॒ंसि । जिघ्र॑से ॥ ३२ ॥

हे अग्ने विभावसुर्दीप्तिरोचनः सः प्रसिद्धस्त्वं सृजन्नुद्यन् सूर्यो न यथा सूर्यस्तथा रश्मि-  
भिः शर्धन् बलं कुर्वन् तमांसि जिघ्रसे नाशयसि ॥ ३२ ॥

अथ त्रयस्त्रिंशी—

त॒त्ते॒स॒ह॒स्र॒ई॒महे॒दा॒त्र॒य॒न्ना॒प॒द॒स्य॑ति ।

त्वद॒ग्ने॒वा॒र्य॒वसु॑ ॥ ३३ ॥ ३५ ॥



तत् । ते । सहस्रः । ईमहे । दात्रम् । यत् । न । उपदस्यति ।  
त्वत् । अग्ने । वार्यम् । वसु ॥ ३३ ॥ ३५ ॥

हे सहस्वोबलवन्तग्ने ते तव यद्वसु नोपदस्यति नोपक्षीयते तद्दात्रं दातव्यं वार्यं वरणीयंच  
वसु धनं त्वत् त्वत्तईमहे याचामहे ॥ ३३ ॥

॥ इति षष्ठस्य तृतीये पञ्चत्रिंशोवर्गः ॥ ३५ ॥

समिधाग्निमिति त्रिंशद्वचं द्वितीयं सूक्तं आङ्गिरसस्य विरूपस्यार्षे प्राग्वत्सप्रपरिभाषया  
गायत्रमाग्नेयम् । तथाचानुक्रम्यते—समिधाग्निं त्रिंशदिति । प्रातरनुवाके गायत्रे छन्दस्याश्विनशस्त्रे  
चेदं विनियुक्तम् । महाव्रते समिधाग्निमित्याद्याश्चतस्रः सामिधेन्यः । तथाच पञ्चमारण्यके सूत्रितम्—  
समिधाग्निमिति चतस्रो वैश्वकर्मणः ऋषभइति । आतिथ्यायां समिधाग्निमित्येषा प्रथमाज्यभागस्या-  
नुवाक्या । सूत्रितञ्च—समिधाग्निं दुवस्यताप्यायस्व समेतुतइति । अमावास्यायां प्रथमाज्यभागस्या-  
नुवाक्या । सूत्रितञ्च—वृधन्वन्तावमावास्यायामग्निः प्रत्नेन मन्मनेति । दर्शपूर्णमासयोराग्नेयस्यानु-  
वाक्या । सूत्रितञ्च—अग्निर्मूर्धेत्येषा सूत्रितञ्च—अग्निर्मूर्धा भुवो यज्ञस्येति । मूर्धन्वद्गुणस्याग्नेरप्येषैवानुवाक्या  
सूत्रितञ्च—नित्ये मूर्धन्वइति । पवमानेष्टिषु द्वितीयस्याग्निष्टौ अग्नेः शुचेरनुवाक्या अग्निः शुचिव्रत-  
तमइत्येषा । सूत्रितञ्च अग्निः शुचिव्रततम उदग्ने शुचयस्तवेति ।

तत्र प्रथमा—

समिधाग्निं दुवस्यत घृतैर्बोधयतातिथिम् ।  
आस्मिन्हव्या जुहोतन ॥ १ ॥

समृद्धिधा । अग्निम् । दुवस्यत । घृतैः । बोधयत ।  
अतिथिम् । आ । अस्मिन् । हव्या । जुहोतन ॥ १ ॥

हे ऋत्विजोतिथिमतिथिवत्प्रियमग्निं समिधा दुवस्यत परिचरत । घृतैर्दीप्तिसाधनैराज्यैर्बो-  
धयतच । अस्मिन्समिद्धेग्नौ हव्या हवींष्या जुहोतना जुहुतच ॥ १ ॥

अथ द्वितीया—

अग्नेस्तोमं जुषस्व मे वर्धस्वानेन मन्मना ।  
प्रतिसूक्तानि हर्यनः ॥ २ ॥



अग्ने॑ । स्तोम॑म् । जुष॒स्व । मे॒ । वर्ध॑स्व । अ॒नेन॑ ।  
मन्म॑ना । प्र॒ति । स॒ह॒उ॒क्तानि॑ । ह॒र्य । नः ॥ २ ॥

हे अग्ने मे आङ्गिरसस्य मम स्तोमं स्तोत्रं जुषस्व सेवस्व अनेन मन्मना मननीयेन स्तोत्रेण वर्धस्व च । नोस्माकं सूक्तानि प्रतिहर्य कामय च ॥ २ ॥

अथ तृतीया—

अ॒ग्नि॒दूतं॑ पु॒रोद॑धे ह॒व्य॒वाह॑मु॒प॑ब्रुवे ।  
दे॒वाँ आ॑सा॒दया॑दि॒ह ॥ ३ ॥

अ॒ग्निम् । दू॒तम् । पु॒रः । द॒धे । ह॒व्य॒वाह॑म् ।  
उ॒प॑ । ब्रु॒वे । दे॒वान् । आ । सा॒दया॑त् । इ॒ह ॥ ३ ॥

दूतं देवानां हव्यवाहं हविषां वोढारं चाग्निं पुरोदधे पुरस्करोमि उपब्रुवे उपस्तौमि च । सोमि॒रि॒ह॒यज्ञे॑ दे॒वाना॑सा॒दया॑दासा॒दय॑तु ॥ ३ ॥

अथ चतुर्थी—

उ॒त्ते॒बृ॒हन्तो॑ अ॒र्चयः॑ स॒मिधा॑नस्य॒दी॒दिवः॑ ।  
अ॒ग्ने॒शु॒क्रासं॑ ई॒रते ॥ ४ ॥

उ॒त् । ते॒ । बृ॒हन्तः॑ । अ॒र्चयः॑ । स॒म॒इ॒धा॒नस्य॑ ।  
दी॒दि॒वः॑ । अ॒ग्ने॑ । शु॒क्रासः॑ । ई॒र॒ते ॥ ४ ॥

हे दीदिवोदीप्तग्ने समिधानस्य समिध्यमानस्य ते तव बृहन्तोमहान्तः शुक्रासोज्ज्वलन्तो-  
र्चयः दीप्तयः उदीरयते उद्गच्छन्ति ॥ ४ ॥

अथ पञ्चमी—

उ॒प॒त्वा जु॒हो॒इ॒मम॑घृ॒ताची॑र्यन्तु॒हर्य॑त ।  
अ॒ग्ने॒ह॒व्या जु॑ष॒स्वनः॑ ॥ ५ ॥ ३६ ॥



उप॑ । त्वा॒ । जुह्वः॑ । म॒म । घृ॒ताचीः॑ । य॒न्तु । ह॒र्य॒त॒ ।

अ॒ग्ने । ह॒व्या । जुष॒स्व । नः॒ ॥ ५ ॥ ३६

हे हर्यत कामयमानाग्ने मम मदीया घृताचीर्घृतमश्नन्त्योजुह्वः सुचस्त्वा त्वामुपयन्तु नो-  
स्माकं हव्या हव्यानि जुषस्व सेवस्व च ॥ ५ ॥

॥ इति षष्ठस्य तृतीये षट्त्रिंशोवर्गः ॥ ३६ ॥

अथ षष्ठो—

म॒न्द्रं हो॒ता॒र॒मृ॒त्विजं॑ चि॒त्रभा॑नुं वि॒भाव॑सुम् ।

अ॒ग्निमी॑ळे स॒उ॒श्रव॑त् ॥ ६ ॥

म॒न्द्रम् । हो॒ता॒र॒म् । ऋ॒त्विज॑म् । चि॒त्र॒भा॒नुम् । वि॒भा॒व॒सुम् ।

अ॒ग्नि॒म् । ई॒ळे । सः । उँ इति॑ । श्र॒व॒त् ॥ ६ ॥

मन्द्रं मादनं होतारं देवानामाह्वातारमृत्विजमृतौ यष्टव्यं चित्रभानुं चित्रदीप्तिं विभावसुं  
दीप्तिधनमग्निमीळे स्तौमि । सोग्निः श्रवदस्मदीयां स्तुतिं शृणोत्वैव ॥ ६ ॥

अथ सप्तमी—

प्र॒त्नं हो॒ता॒र॒मी॒ड्यं जु॒ष्टं म॒ग्निं क॒विक्र॑तुम् ।

अ॒ध्व॒राणा॑म॒भि॒श्रिय॑म् ॥ ७ ॥

प्र॒त्नम् । हो॒ता॒र॒म् । ई॒ड्य॑म् । जु॒ष्टम् । अ॒ग्नि॒म् ।

क॒वि॒क्र॑तुम् । अ॒ध्व॒राणा॑म् । अ॒भि॒श्रि॒य॑म् ॥ ७ ॥

प्रत्नं पुराणं होतारं देवानामाह्वातारं ईड्यं स्तुत्यं जुष्टं प्रीतं सेवितं वा कविक्रतुं क्रांतक-  
र्माणं अध्वराणां यज्ञानामभिश्रियमभिश्रयितारं अग्निमीळे स्तौमि ॥ ७ ॥

अथाष्टमी—

जुषा॒णो अ॒ङ्गिर॑स्तमे॒माह॒व्या॒न्यानु॑षक् । अ॒ग्ने॒य॒ज्ञं न॑य॒क्तु॒था ॥ ८ ॥



जुषाणः । अङ्गिरः६तम् । इमा । हव्यानि । आनुषक् ।

अग्ने । यज्ञम् । नय । ऋतु६था ॥ ८ ॥

हे अङ्गिरस्तमांगिरसांश्रेष्ठाग्ने इमा इमान्यस्मदीयानि हव्यानि हवींष्यानुषगनुषकं यथाभवति तथा जुषाणः सेवमानोभव । ऋतुथा कालेकाले यज्ञं च नय ॥ ८ ॥

अथ नवमी—

समिधानउसन्त्यशुक्रंशोचइहावह । चिकित्वान्दैव्यंजनम् ॥ ९ ॥

सम्६इधानः । ऊँ इति । सन्त्य । शुक्रं६शोचे । इह ।

आ । वह । चिकित्वान् । दैव्यम् । जनम् ॥ ९ ॥

हे सन्त्य भजनशील शुक्रशोचे ज्वलद्दीप्ते त्वं समिधानउ समिध्यमानएव दैव्यं देवसम्बन्धिनं जनं चिकित्वान् जानन्निह यज्ञे आवह ॥ ९॥

अथ दशमी—

विप्रंहोतारमद्रुहंधूमकेतुंविभावंसुम् । यज्ञानांकेतुमीमहे ॥ १० ॥ ३७ ॥

विप्रम् । होतारम् । अद्रुहम् । धूम६केतुम् ।

विभा६वसुम् । यज्ञानांम् । केतुम् । ईमहे ॥ १० ॥ ३७ ॥

विप्रं मेधाविनं होतारं ह्वातारं अद्रुहमद्रोग्धारं धूमकेतुं धूमध्वजं विभावसुं दीप्तिधनं यज्ञानां केतुं पताकस्थानीयमग्निमीमहे अभीष्टं याचामहे ॥ १० ॥

॥ इति षष्ठस्य तृतीये सप्तत्रिंशोवर्गः ॥ ३७ ॥

अथैकादशी—

अग्नेनिपाहि नस्त्वंप्रतिष्मदेवरीषंतः । भिन्धिद्वेषःसहस्कृत ॥ ११ ॥

अग्ने । नि । पाहि । नः । त्वम् । प्रति । स्म । देव ।

रिषंतः । भिन्धि । द्वेषः । सहः६कृत ॥ ११ ॥

हे सहस्कृत बलेनकृत देव दीप्ताग्ने रिषतोर्हिसकान् नोस्मान्प्रति निपाहि प्रतिरक्ष । स्मेति पूरणः द्वेषोद्विषः शत्रूंश्च भिन्धि विदारय ॥ ११ ॥



अथ द्वादशी—

अ॒ग्निः प्र॒त्नेन॒ मन्म॑ना॒ शुंभा॑नः स्त॒न्वं॑ स्वा॒म् । क॒विर्वि॒प्रेण॑ वावृ॒धे ॥ १२ ॥

अ॒ग्निः । प्र॒त्नेन॑ । मन्म॑ना । शुम्भा॑नः । त॒न्वंम् ।

स्वा॒म् । क॒विः । वि॒प्रेण॑ । व॒वृ॒धे ॥ १२ ॥

कविः क्रान्तकर्माग्निः प्रत्नेन पुराणेन मन्मना मननीयेन स्तोत्रेण स्वां स्वकीयां तन्वं त-  
नुमंगं शुंभानः शोभयन् विप्रेण मेधाविना स्तोत्रा ववृधे प्रवृद्धोभवति ॥ १२ ॥

अथ त्रयोदशी—

ऊ॒र्जो न॒पात॑माहु॒वेग्नि॑पाव॒कशो॑चिषम् । अ॒स्मिन् य॒ज्ञे स्व॑ध्व॒रे ॥ १३ ॥

ऊ॒र्जः । न॒पात॑म् । आ । हु॒वे । अ॒ग्निम् । पा॒व॒कः शो॑चिषम् ।

अ॒स्मिन् । य॒ज्ञे । सु॒ध्व॒रे ॥ १३ ॥

ऊर्जोन्नस्य नपातं पुत्रं पावकशोचिषं शोधकदीप्तिमग्निं स्वध्वरे असुरैरत्यन्तमहिंस्येस्मि-  
न्यज्ञे आहुवे आह्वयामि ॥ १३ ॥

अथ चतुर्दशी—

स॒नो मि॒त्रम॒हस्त्व॑म॒ग्रे शु॒क्रेण॑ शो॒चिषा॑ । दे॒वैरा॑स॒त्सि ब॒र्हिषि॑ ॥ १४ ॥

सः । नः । मि॒त्रम॒हः । त्वम् । अ॒ग्रे । शु॒क्रेण॑ ।

शो॒चिषा॑ । दे॒वैः । आ । स॒त्सि । ब॒र्हिषि॑ ॥ १४ ॥

हे मित्रमहोमित्राणां पूजनीयाम्ने सत्वं शुक्रेण ज्वलता शोचिषा तेजसा देवैः सह बर्हिषि  
यज्ञे आसत्स्यासीद ॥ १४ ॥

अथ पंचदशी—

यो अ॒ग्निं त॒न्वो॒ ईद॑मे॒ देवं॑ म॒र्तः स॒पर्य॑ति । तस्मा॒ इदी॑द॒यद्व॑सु ॥ १५ ॥ ३८ ॥

यः । अ॒ग्निम् । त॒न्वः । द॒मे । दे॒वम् । म॒र्तः । स॒पर्य॑ति ।

तस्मै॑ । इत् । दी॒द॒यत् । व॒सु ॥ १५ ॥ ३८ ॥



योमर्तोमनुष्यो दमे गृहे अग्निं देवं तन्वोधनस्यप्राप्त्यर्थमितिशेषः । भोजनं तनाइति धन-  
नामसुपाठात् । सपर्यति परिचरति तस्माइत् तस्माएव वसु धनं दीदयत् सोमिः प्रयच्छति ॥ १५ ॥

॥ इति षष्ठस्य तृतीयेऽष्टत्रिंशोवर्गः ॥ ३८ ॥

अथ षोडशी—

अग्निर्मूर्धादिवःककुत्पतिःपृथिव्याअयम् । अपारितांसिजिन्वति ॥ १६ ॥

अग्निः । मूर्धा । दिवः । ककुत् । पतिः । पृथिव्याः ।

अयम् । अपाम् । रतांसि । जिन्वति ॥ १६ ॥

मूर्धा देवानां श्रेष्ठो दिवोद्युलोकस्य ककुदुच्छ्रूतः पृथिव्याश्च पतिरयमग्निः अपारितांसि  
स्थावरजंगमात्मकानि भूतानि जिन्वति प्रीणयति ॥ १६ ॥

अथ सप्तदशी—

उदग्नेशुचयस्तवशुक्राभ्राजन्तईरते । तवज्योतींष्यर्चयः ॥ १७ ॥

उत् । अग्ने । शुचयः । तव । शुक्राः । भ्राजन्तः । ईरते ।

तव । ज्योतींषि । अर्चयः ॥ १७ ॥

हे अग्ने तव शुचयो निर्मलाः शुक्राः शुक्लवर्णा भ्राजन्तोदीप्यमानाः अर्चयः प्रभास्तव  
ज्योतींषि तेजांस्युदीरते प्रेरयन्ति ॥ १७ ॥

अथाष्टादशी—

ईशिषेवार्यस्यहिदात्रस्याग्नेस्वर्पतिः । स्तोतास्यांतवशर्मणि ॥ १८ ॥

ईशिषे । वार्यस्य । हि । दात्रस्य । अग्ने । स्वःऽपतिः । स्तोता ।

स्याम् । तव । शर्मणि ॥ १८ ॥

हे अग्ने स्वःपतिः स्वर्गस्य स्वामी त्वं वार्यस्य वरणीयस्य दात्रस्य दातव्यस्य धनस्य ई-  
शिषे ईश्वरोसि । शर्मणि सुखे निमित्ते तव स्तोता स्यां भवेयम् ॥ १८ ॥



अथैकोनविंशी—

त्वामग्नेमनीषिणस्त्वांहिन्वन्तिचित्तिभिः । त्वांवर्धन्तुनोगिरः ॥ १९ ॥

त्वाम् । अग्ने । मनीषिणः । त्वाम् । हिन्वन्ति । चित्तिभिः ।

त्वाम् । वर्धन्तु । नः । गिरः ॥ १९ ॥

हे अग्ने त्वां मनीषिणो मनसईश्वराः स्तोतारः स्तुतिभिः स्तुवन्तीतिशेषः । किञ्च त्वामेव चित्तिभिः कर्मभिर्हिन्वन्ति प्रीणयन्ति नोस्माकं गिरः स्तुतयः त्वामेव वर्धन्तु वर्धयन्तु ॥ १९ ॥

अथ विंशी—

अदब्धस्यस्वधावतोदूतस्यरेभंतःसदा । अग्नेःसख्यंवृणीमहे ॥ २० ॥ ३९ ॥

अदब्धस्य । स्वधावतः । दूतस्य । रेभंतः । सदा । अग्नेः ।

सख्यम् । वृणीमहे ॥ २० ॥ ३९ ॥

हे अग्ने अदब्धस्य केनाप्यहिंसितस्य स्वधावतोबलवतो दूतस्य देवानां रेभतोदेवान् स्तुवतः अग्नेः तव सख्यं सदा वयं वृणीमहे ॥ २० ॥

॥ इति षष्ठस्य तृतीये एकोनचत्वारिंशोवर्गः ॥ ३९ ॥

अथैकविंशी—

अग्निःशुचिव्रततमःशुचिर्विप्रःशुचिःकविः । शुचीरोचतआहुतः ॥ २१ ॥

अग्निः । शुचिव्रततमः । शुचिः । विप्रः । शुचिः । कविः ।

शुचिः । रोचते । आहुतः ॥ २१ ॥

शुचिव्रततमःअतिशयेनशुद्धकर्मा शुचिः शुद्धएव विप्रोमेधावी शुचिः शुद्धःसन्नेव कविः क्रान्तकर्मा शुचिरेवाहुतोग्निः रोचते प्रकाशते ॥ २१ ॥

अथ द्वाविंशी—

उतत्वांधीतयोममगिरोवर्धन्तुविश्वहा । अग्नेसख्यस्यबोधिनः ॥ २२ ॥



उ॒त । त्वा॒ । धी॒तयः॑ । म॒म । गि॒रः । व॒र्ध॒न्तु । वि॒श्व॒हा ।  
अ॒ग्ने । स॒ख्य॒स्य॑ । बो॒धि । नः॒ ॥ २२ ॥

उतातिच हे अग्ने त्वा त्वां मम धीतयः कर्माणि गिरः स्तुतयश्च विश्वहा सर्वदा वर्धन्तु वर्धयन्तु । नोस्माकं सख्यस्य सख्यं सखिकर्म स्तुत्यादिकं बोधि बुध्यस्व ॥ २२ ॥

अथ त्रयोविंशी—

यद॒ग्ने॒स्याम॒हं॒त्वं॒त्वं॒वा॒घा॒स्या॒अ॒हम् । स्यु॒ष्टे॒स॒त्या॒इ॒हा॒शि॒षः॑ ॥ २३ ॥

यत् । अ॒ग्ने । स्या॒म् । अ॒हम् । त्वम् । त्वम् । वा॒ । घ॒ स्याः॑ ।  
अ॒हम् । स्युः॑ । ते॒ । स॒त्याः॑ । इ॒ह । आ॒ऽशि॒षः॑ ॥ २३ ॥

हे अग्ने यद्यदि अहं त्वं बहुधनः स्यां भवेयं । त्वं वा घ त्वं वाखलु अहं दरिद्रः स्तोता स्याः भवेः ततः ते तव आशिषः आशासनानि इहास्मद्विषये सत्याः सत्यानि स्युर्भवेयुः ॥ २३ ॥

अथ चतुर्विंशी—

वसु॒र्वसु॑पति॒र्हि॒क॒म॒स्य॒ग्ने॒वि॒भाव॑सुः । स्या॒म॒ते॒सु॒म॒ता॒वपि॑ ॥ २४ ॥

वसुः॑ । वसु॑पतिः । हि । क॒म् । अ॒सि॑ । अ॒ग्ने । वि॒जा॑वसुः ।  
स्या॒म॑ । ते॒ । सु॒म॒तौ । अ॒पि॑ ॥ २४ ॥

हे अग्ने त्वं विभावसुर्दीप्तिधनो वसुपतिर्धनपतिः वसुर्वासयिताचासि भवसि । हि यस्मादतोवयमपि ते तव सुमतावनुग्रहबुद्धौ सुष्टुतौ स्याम भवेम ॥ २४ ॥

अथ पञ्चविंशी—

अ॒ग्ने॒धृ॒त॒व्र॒ता॒य॒ते॒स॒मु॒द्रा॒यै॒व॒सि॒न्ध॒वः॑ । गि॒रो॒वा॒श्रा॒स॑ई॒र॒ते॑ ॥ २५ ॥ ४० ॥

अ॒ग्ने । धृ॒त॒व्र॒ता॒य॒ । ते॒ । स॒मु॒द्रा॒य॑इ॒व । सि॒न्ध॒वः॑ । गि॒रः॑ ।  
वा॒श्रा॒सः॑ । ई॒र॒ते॑ ॥ २५ ॥ ४० ॥



हे अग्ने धृतव्रताय धृतकर्मणे ते तुभ्यं वाश्रासो वाशनशीलागिरो मम स्तुतयः सिन्धवो-  
नद्यः समुद्रायेव यथा समुद्राय तथा ईरते प्रवर्तन्ते ॥ २५ ॥

॥ इति षष्ठस्य तृतीये चत्वारिंशोवर्गः ॥ ४० ॥

अथ षड्विंशी—

युवानंवि॒श्व॒पतिं॑ क॒विंवि॒श्व॒ादं॑ पुरु॒वेप॑सम् । अ॒ग्निंशु॑म्भामि॒मन्म॑भिः ॥ २६ ॥

युवानम् । विश्वतिम् । कविम् । विश्व॒ादम् । पुरु॒वेप॑सम् ।

अ॒ग्निम् । शु॒म्भा॒मि॒ । मन्म॑भिः ॥ २६ ॥

युवानं नित्यतरुणं विश्वपतिं विशांपतिं कविं क्रान्तकर्माणं विश्वादं सर्वस्य हविषोत्तारं  
पुरुवेपसं बहुकर्माणं वेषः वेपइति कर्मनामसुपाठात् अग्निं मन्मभिः मननीयैः स्तोत्रैः शुंभामि  
शोभयामि ॥ २६ ॥

अथ सप्तविंशी—

य॒ज्ञानां॑ र॒थ्ये॒ वयं॑ ति॒ग्मजं॑ म्भाय वी॒ळ्वे॑ । स्तोमै॑रिषेमा॒ग्नये॑ ॥ २७ ॥

य॒ज्ञानां॑म् । र॒थ्ये॑ । व॒यम् । ति॒ग्म॒जं॑ म्भाय । वी॒ळ्वे॑ ।

स्तोमैः॑ । इ॒षे॒म॒ । अ॒ग्नये॑ ॥ २७ ॥

यज्ञानां रथ्ये नेत्रे तिग्मजंभाय तीक्ष्णज्वालाय वीळ्वे बलवते अग्नये स्तोमैः स्तोत्रैः  
वयमाङ्गिरसा इषेम स्तुतिं कर्तुमिच्छेम ॥ २७ ॥

अथाष्टाविंशी—

अ॒यम॑ग्ने॒ त्वेअ॑पि ज॒रिता॑ भूतु स॒न्त्य॑ । तस्मै॑ पावकमृ॒ळ्य॑ ॥ २८ ॥

अ॒यम् । अ॒ग्ने॑ । त्वे इति॑ । अ॒पि॑ । ज॒रिता॑ । भूतु॑ । स॒न्त्य॑ ।

तस्मै॑ । पा॒व॒क॒ । मृ॒ळ्य॑ ॥ २८ ॥

हे पावक शोधक सन्त्य संभजनीयाग्ने त्वे अपि त्वय्यपि अस्मदीयोजनो जरिता स्तोता  
भूतु भवतु । तस्मै जरित्रे मृळ्य सुखमुत्पादय तं सुखय वा ॥ २८ ॥



अथैकोनत्रिंशी—

धीरो॒ह्यस्य॑द्य॒सद्दिप्रो॒नजागृ॑विःसदा । अ॒ग्नेदी॒दय॑सि॒द्यवि॑ ॥ २९ ॥

धीरं॑ । हि । असि॑ । अ॒द्य॒सत् । विप्रः॑ । न । जागृ॑विः ।

सदा॑ । अ॒ग्ने । दी॒दय॑सि । द्यवि॑ ॥ २९ ॥

हे अग्ने त्वं धीरोसिहि भवसि खलु । अद्यसद्धविषिसीदन् विप्रो न मेधावीव जागृविः प्र-  
जानां हितकरणे जागरणशीलोसि सदा द्यव्यन्तरिक्षे दीदयसि दीव्यसि च ॥ २९ ॥

अथ त्रिंशी—

पु॒राग्ने॑दु॒रिते॑भ्यःपु॒रामृ॒धेभ्यः॑कवे । प्र॒णआ॒युर्वसो॑तिर ॥ ३०॥४१॥

पु॒रा । अ॒ग्ने । दुः॒इ॒तेभ्यः॑ । पु॒रा । मृ॒धेभ्यः॑ । क॒वे ।

प्र । नः॑ । आ॒युः । व॒सो इति॑ । ति॒र ॥ ३० ॥ ४१ ॥

हे वसो वासक कवे क्रान्तकर्मन् अग्ने दुरितेभ्यः पापेभ्यः पुरा मृधेभ्योर्हिंसकेभ्यश्च पुरा यदा  
दुरितानि शत्रवश्चास्मान् हिंसितुमुद्युजते ततः प्रागेवेत्यर्थः नोस्माकमायुः प्रतिर वर्धय ॥ ३० ॥

॥ इति षष्ठस्य तृतीये एकचत्वारिंशोवर्गः ॥ ४१ ॥

आघायइति द्विचत्वारिंशद्वचंतृतीयं सूक्तम् । अत्रेयमनुक्रमणिका—आघद्विचत्वारिंशत्रि-  
शोक आघाग्नेन्द्नी । अनुक्तगोत्रत्वात्काण्वोत्रिशोकऋषिः परंगायत्रं प्राग्वत्सप्रेरितिपरिभाषया  
गायत्रीछन्दः । अनुक्तत्वादिन्द्रोदेवता । आघायाअग्निश्चेन्द्रश्च । महाव्रते निष्केवल्ये गायत्रतृचाशी-  
तावेतत्सूक्तम् । तथैवपश्चमारण्यकेसूत्रितम्—आघायेअग्निमिन्धत आतूनइन्द्रक्षुमन्तमिति सूक्ते-  
इति । तृतीयेपर्यायेच्छावाकशस्त्रे आदितः सप्तदशर्चः । तथैवातिरात्रइतिखडेसूच्यते—आघायेअ-  
ग्निमिन्धतइति सप्तदशेति । आग्रयणे आग्नेन्द्रस्य हविषआघायइत्येषानुवाक्या । सूत्रितञ्च—  
आघायेअग्निमिन्धतेसुकर्माणःसुरुचोदेवयन्तइतिस्तोत्रमिति । मैत्रावरुणातिरिक्तोक्थ्ये स्तोत्र-  
मिन्द्रायेत्याद्याः षळ्चोविकल्पेन स्तोत्रियानुरूपाः । सूत्रितञ्च—तद्वोगायसुतेसचा स्तोत्र-  
मिन्द्रायगायतेति।द्वितीये पर्याये ब्राह्मणाच्छंसिनः अभित्वावृषभेतिस्तोत्रियःस्तुचः । सूत्रितञ्च—  
अभित्वावृषभासुतेभिप्रगोपतिंगिरेति । चातुर्विंशिकेहनि प्रातःसवने भिन्धिविश्वाइति ब्राह्मणा-  
च्छंसिनः षळहस्तोत्रियः । तथाचसूत्रितम्—भिन्धिविश्वाअपद्विषइति ब्राह्मणाच्छंसिनइति ।



तत्र प्रथमा—

आघायेअग्निमिन्धतेस्तृणन्तिबर्हिः। येषामिन्द्रोयुवासखा ॥१॥

आ । घ । ये । अग्निम् । इन्धते । स्तृणन्ति । बर्हिः ।  
आनुषक् । येषाम् । इन्द्रः । युवा । सखा ॥ १ ॥

ये ऋषयः आघ आभिमुख्येन खल्वग्निमिन्धते दीपयन्ति येषां च युवा नित्यतरु-  
णइन्द्रः सखा भवति तेषां आनुषगानुपूर्व्येण बर्हिः स्तृणन्ति ॥ १ ॥

अथ द्वितीया—

बृहन्निदिध्मेषांभूरिशस्तंपृथुःस्वरुः । येषामिन्द्रोयुवासखा ॥२॥

बृहन् । इत् । इध्मः । एषाम् । भूरि । शस्तम् । पृथुः ।  
स्वरुः । येषाम् । इन्द्रः । युवा । सखा ॥ २ ॥

एषामृषीणां इध्मोबृहन्निद् महान् खलु । भूरि बहुच शस्तं स्तोत्रं स्वरुश्च पृथुर्महान् ।  
सिद्धमन्यत् ॥ २ ॥

अथ तृतीया—

अयुद्धइद्युधावृतंशूरआजतिसत्वभिः । येषामिन्द्रोयुवासखा ॥३॥

अयुद्धः । इत् । युधा । वृतम् । शूरः । आ । अजति ।  
सत्वभिः । येषाम् । इन्द्रः । युवा । सखा ॥ ३ ॥

तेष्वन्तर्भूतः कश्चिदयुद्धइत्पागयोद्धैवसन् युधावृतं योद्धृभिर्भटैरावृतं शत्रुं सत्वभिरा-  
त्मीयैर्बलैः शूरः सन् आजति नमयति ॥ ३ ॥

अथ चतुर्थी—

आबुन्दंष्ट्रहाददेजातःपृच्छद्विमातरम् । कउग्राःकेहृशृण्विरे ॥४॥



आ । बु॒न्दम् । वृ॒त्र॒हा । द॒दे । जा॒तः । पृ॒च्छ॒त् । वि ।  
मा॒तर॑म् । के । उ॒ग्राः । के । ह । शृ॒ण्वि॒रे ॥ ४ ॥

जातउत्पन्नोवृत्रहेन्द्रोबुन्दमिषुं तथाचयास्कः—बुन्दइषुर्भवतीति । आददे आदाय चेपुं  
उग्राः उदूर्णबलाः के केच शृण्विरे वीर्येण विश्रुताइति स्वमातरं विपृच्छत अप्राक्षीत् ॥ ४ ॥

अथ पञ्चमी—

प्र॒ति॒त्वा॒श॒व॒सी॒व॒द॒द्वि॒रा॒व॒प्सो॒न॒यो॒धि॒ष॒त् । य॒स्तै॒श॒त्रु॒त्व॒मा॒च॒के ॥५॥४२॥  
प्र॒ति॑ । त्वा । श॒व॒सी । व॒द॒त् । गि॒रौ । अ॒प्सः । न । यो॒धि॒ष॒त् ।  
यः । ते । श॒त्रु॒त्व॒म् । आ॒च॒के ॥ ५ ॥ ४२ ॥

हे इन्द्र त्वा त्वां शवसी बलवती माता प्रतिवदत्प्रत्यवोचत् । यः ते शत्रुत्वमाचके कामयते  
सगिरौ पर्वते अप्सोन दर्शनीयोगजइव योधिषत् योधयति ॥ ५ ॥

॥ इति षष्ठस्य तृतीये द्विचत्वारिंशोवर्गः ॥ ४२ ॥

अथ षष्ठी—

उ॒त॒त्वं॒म॒घ॒व॒ञ्छृ॒णु॒य॒स्ते॒व॒ष्टि॒व॒व॒क्षि॒त॒त् । य॒द्वी॒ळ॒या॒सि॒वी॒ळु॒त॒त् ॥६॥  
उ॒त॑ । त्वम् । म॒घ॒व॒न् । शृ॒णु॒ । यः । ते । व॒ष्टि॑ । व॒व॒क्षि॑ ।  
त॒त् । य॒त् । वी॒ळ॒या॒सि॑ । वी॒ळु॑ । त॒त् ॥ ६ ॥

उतापिच हे मघवन त्वं शृणु अस्मदीयां स्तुतिं । ते त्वत्तोयद्वष्टि कामयते स्तोता तद्ववक्षि  
तस्मै तद्वहसि । किञ्च त्वं यद्वीळयासि दृढीकरोषि तद्वीळु तत् दृढमेव सर्वत्र भवति ॥ ६ ॥

अथ सप्तमी—

य॒दा॒जि॒या॒त्या॒जि॒कृ॒दि॒न्द्रः॑स्व॒श्व॒यु॒रु॒पं । र॒थी॒त॒मो॒र॒थी॒ना॑म् ॥ ७ ॥  
य॒त् । आ॒जि॒म् । या॒ति॑ । आ॒जि॒कृ॒त् । इ॒न्द्रः॑ । स्व॒श्व॒युः॑ ।  
उ॒पं । र॒थि॒त॒मः॑ । र॒थि॒ना॑म् ॥ ७ ॥



यद्यदा आजिकृत् युद्धकृदिन्द्रः स्वश्वयुः कल्याणमश्वमिच्छन् आजिं युद्धमुपयाति तदा रथीतमोतिशयेनरथी भवति । रथीनां सर्वान्नथिनश्च जयतीतिशेषः ॥ ७ ॥

अथाष्टमी—

विषुविश्वाअभियुजोवज्रिन्विष्वग्यथावृह । भवानःसुश्रवस्तमः ॥ ८ ॥

वि । सु । विश्वाः । अभियुजः । वज्रिन् । विष्वक् । यथा । वृह ।  
भव । नः । सुश्रवःस्तमः ॥ ८ ॥

हे वज्रिन् त्वं विश्वाः सर्वाः अभियुजोभियोक्त्रीः प्रजाः यथा विष्वग्भवति तथा सु सुष्ठु विवृह नोस्माकं सुश्रवस्तमः शोभनान्नवत्तमश्च भव ॥ ८ ॥

अथ नवमी—

अस्माकंसुरथंपुरइन्द्रःकृणोतुसातये । नयंधूर्वन्तिधूर्तयः ॥ ९ ॥

अस्माकम् । सु । रथम् । पुरः । इन्द्रः । कृणोतु । सातये ।  
न । यम् । धूर्वन्ति । धूर्तयः ॥ ९ ॥

यमिन्द्रं धूर्तयोहिंसकाः न धूर्वन्ति न हिंसन्ति सइन्द्रोस्माकं सातयेभीष्टलाभाय सुरथं कल्याणं रथं पुरः कृणोतु पुरस्करोतु ॥ ९ ॥

अथ दशमी—

वृज्यामतेपरिद्विषोरन्तेशक्रदावने । गमेमेदिन्द्रगोमतः ॥ १० ॥ ४३ ॥

वृज्याम । ते । परि । द्विषः । अरम् । ते । शक्र । दावने ।  
गमेम । इत् । इन्द्र । गोमतः ॥ १० ॥ ४३ ॥

हे शक्रेन्द्र याचमानावयं ते तव द्विषोद्वेष्टन् परिवृज्याम नोपगच्छेम । किन्तु ते तव गोमतः पशुमतोदावनेभीष्टदानाय अरं पर्याप्तं गमेमेत्त गच्छेमैव ॥ १० ॥

॥ इति षष्ठस्य तृतीये त्रिचत्वारिंशोवर्गः ॥ ४३ ॥



अथैकादशी—

शनैश्चिद्यन्तोअद्रिवोश्वावन्तःशतग्विनः । विवक्षणाअनेहसः ॥ ११ ॥

शनैः । चित् । यन्तः । अद्रिवः । अश्ववन्तः । शतग्विनः ।

विवक्षणाः । अनेहसः ॥ ११ ॥

हे अद्रिवोज्जिन् वयं शनैर्मन्दमन्दं यन्तोगच्छन्तोश्वावन्तोश्ववन्तः शतग्विनोबहुधना विवक्षणाः वोढव्यं वहन्तोनेहसः उपद्रवरहिताश्च सन्तोगमेमेदिति संबन्धः ॥ ११ ॥

अथ द्वादशी—

ऊर्ध्वाहितैदिवेदिवेसहस्रासूनुताशता । जरितृभ्योविमंहते ॥ १२ ॥

ऊर्ध्वा । हि । ते । दिवेदिवे । सहस्रा । सूनुता । शता ।

जरितृभ्यः । विमंहते ॥ १२ ॥

हे इन्द्र ते तव जरितृभ्यः स्तोतृभ्यः सहस्रा सहस्राणि शता शतानि चोर्ध्वा ऊर्ध्वानि मुख्यानि सूनुता सूनुतानि साधनानि दिवेदिवेन्वहं विमंहते यजमानः प्रयच्छति । मंहतिर्दान-  
कर्मा ॥ १२ ॥

अथ त्रयोदशी—

विद्महित्वाधनंजयमिन्द्रदृह्णाचिदारुजम् । आदारिणंयथागयम् ॥ १३ ॥

विद्म । हि । त्वा । धनम् । जयम् । इन्द्र । दृह्णा । चित् ।

आरुजम् । आदारिणम् । यथा । गयम् ॥ १३ ॥

हे इन्द्र त्वा त्वां धनञ्जयं धनानां जेतारं दृढाचित् दृढानामपि शत्रूणामारुजं आभिमुख्येन भंक्तारं आदारिणमादतारश्च यथा गयं गृहमिवोपद्रवेभ्योरक्षकश्च विद्म जानीम ॥ १३ ॥

अथ चतुर्दशी—

ककुहंचित्त्वाकवेमदन्तुधृष्णविन्दवः । आत्वापणियदीमहे ॥ १४ ॥



ककुहम् । चित् । त्वा । कवे । मन्दन्तु । धृष्णो इति । इन्द्रवः ।  
आ । त्वा । पणिम् । यत् । ईमहे ॥ १४ ॥

हे कवे क्रान्तकर्मन् धृष्णो धर्षकेन्द्र यद्यदा पणिं पणमानं त्वा त्वां आ आभिमुख्येने-  
महेभीष्टं याचामहे । तदा ककुहं उच्छ्रितं त्वा त्वामिन्द्रवश्चित् सोमाअपि मन्दन्तु मादयन्तु ॥ १४ ॥

अथ पञ्चदशी—

यस्तेरेवाँअदाशुरिःप्रममर्षमघत्तये । तस्यनोवेदआभर ॥ १५ ॥ ४४ ॥

यः । ते । रेवान् । अदाशुरिः । प्रममर्ष । मघत्तये ।

तस्य । नः । वेदः । आ । भर ॥ १५ ॥ ४४ ॥

हे इन्द्र मघत्तये धनदानाय ते तुभ्यं यः पुमान् रेवान् धनवान् सन् अदाशुरिरदान-  
शीलः प्रममर्षाभ्यसूयति तस्य पुंसोवेदोधनं नोस्मभ्यमाभराहर ॥ १५ ॥

॥ इति षष्ठस्य तृतीये चतुश्चत्वारिंशोवर्गः ॥ ४४ ॥

अथ षोडशी—

इमउत्वाविचक्षतेसखायइन्द्रसोमिनः पुष्टावन्तोयथापशुम् ॥ १६ ॥

इमे । ऊँ इति । त्वा । वि । चक्षते । सखायः । इन्द्र ।

सोमिनः । पुष्टावन्तः । यथा । पशुम् ॥ १६ ॥

हे इन्द्र त्वा त्वां सोमिनोभिषुतसोमसखायः इमउ इमेएव खत्वस्मदीयाजनाः पुष्टावन्तः  
संभृतघासाः यथा पशुं पशुमिव विचक्षते विपश्यन्ति ॥ १६ ॥

अथ सप्तदशी—

उतत्वावधिरंवयंश्रुत्कर्णंसन्तमूतये । दूरादिहहवामहे ॥ १७ ॥

उत । त्वा । अवधिरम् । वयम् । श्रुत्कर्णम् । सन्तम् ।

ऊतये । दूरात् । इह । हवामहे ॥ १७ ॥



उतापिच हे इन्द्र अबधिरं अनुपहतश्रोत्रेन्द्रियं अतएव श्रुत्कर्णं श्रवणपरकर्णं सन्तं त्वा  
त्वां वयं त्रिशोकाइह यज्ञे ऊतये रक्षणाय दूराद्धवामहे ह्वयामः ॥१७॥

अथाष्टादशी—

यच्छुश्रूयाइमंहवंदुर्मर्षश्चक्रियाउत । भवेरापिर्नोअन्तमः ॥१८॥

यत् । शुश्रूयाः । इमम् । हवम् । दुःसर्षम् । चक्रिया ।

उत । भवेः । आपिः । नः । अन्तमः ॥ १८ ॥

हे इन्द्र यद्यदीममस्मदीयं हवमाह्वानं शुश्रूयाः शृणुयाः तर्हि दुर्मर्षं शत्रूणां दुःसहं बलं  
चक्रियाः कुर्याः । उतापिच नोस्माकमन्तमः अन्तिकतम आपिर्बन्धुः भवेः ॥ १८ ॥

अथैकोनविंशी—

यच्चिद्धितेअपिव्यथिर्जगन्वाँसोअमन्महि । गोदाइदिन्द्रबोधिनः ॥१९॥

यत् । चित् । हि । ते । अपि । व्यथिः । जगन्वांसः । अमन्महि ।

गोदाः । इत् । इन्द्र । बोधि । नः ॥ १९ ॥

अपिचिदपिच हे इन्द्र ते तुभ्यं यद्यदाहि व्यथिर्दारिद्रेण व्यथिताः जगन्वांसोगन्तारो-  
वयममन्महि विष्टुमः तदा नोस्माकं गोदाइत् गवांदातैव भवामीति बोधि बुध्यस्व ॥ १९ ॥

अथ विंशी—

आत्वाँरम्भंनजिब्रयोररम्भाशंवसस्पते । उश्मसित्वासधस्थआ ॥२०॥४५

आ । त्वा । रम्भम् । न । जिब्रयः । ररम्भ । शवसः । पते ।

उश्मसि । त्वा । सधस्थे । आ ॥ २० ॥ ४५ ॥

हे शवसस्पते बलस्यपते त्वा त्वां वयं जिब्रयःक्षीणावृद्धारम्भंन दंडमिव ररम्भ आरम्भा-  
महे । तथाचयास्कः—आरभामहे त्वाजीर्णाइव दण्डमिति । अपिच त्वा त्वां सधस्थे यज्ञे उश्म-  
सि कामयामहे ॥ २० ॥

॥ इति षष्ठस्य तृतीये पञ्चचत्वारिंशोवर्गः ॥ ४५ ॥



अथैकविंशी—

स्तोत्रमिन्द्राय गायत पुरुनृम्णाय सत्त्वे । न किर्यं वृण्वते युधि ॥ २१ ॥

स्तोत्रम् । इन्द्राय । गायत । पुरुनृम्णाय । सत्त्वे ।

नकिः । यम् । वृण्वते । युधि ॥ २१ ॥

यमिन्द्रं युधि युद्धे नकिर्वृण्वते केपिनवारयन्ति तस्मै सत्त्वे दानशीलाय पुरुनृम्णाय बहुधनायेन्द्राय स्तोत्रं गायत पठत ॥ २१ ॥

अथ द्वाविंशी—

अभित्वा वृषभा सुते सुतं सृजामि पीतये । तृपाव्यं श्रुही मदम् ॥ २२ ॥

अभि । त्वा । वृषभ । सुते । सुतम् । सृजामि । पीतये ।

तृप्प । वि । अश्रुहि । मदम् ॥ २२ ॥

हे वृषभेन्द्र त्वा त्वां सुते सोमेभिषुतेसति सुतमभिषुतंसोमं पीतये पानायाभिसृजामि तृप वृष्य मदं मदकरं सोमं व्यश्नुहि च ॥ २२ ॥

अथ त्रयोविंशी—

मा त्वां मूरा अविष्य वो मोपहस्वान् आदभन् । मार्की ब्रह्म द्विषो वनः ॥ २३ ॥

मा । त्वा । मूराः । अविष्यवः । मा । उपहस्वानः । आ ।

दभन् । मार्कीम् । ब्रह्म द्विषः । वनः ॥ २३ ॥

हे इन्द्र त्वा त्वां मूराः मूरका मूढा मनुष्या अविष्यवः पालनकामा मादभन् मा हिंसन्तु । उपहस्वानः उपहसनपराश्च मा भवन्तु । ब्रह्म द्विषो ब्राह्मणानां द्वेष्टन् मार्की वनः मा भजेथाः ॥ २३ ॥

अथ चतुर्विंशी—

इह त्वा गोपरीणसामहे मन्दन्तु राधसे । सरो गौरो यथा पिब ॥ २४ ॥

इह । त्वा । गोपरीणसा । महे । मन्दन्तु । राधसे ।

सरः । गौरः । यथा । पिब ॥ २४ ॥



हे इन्द्र त्वा त्वामिहयज्ञे गोपरीणसा गव्येनपयसा संमिश्रितेन सोमेन महे महते राधसे  
धनाय मन्दन्तु मनुष्यामादयन्तु । त्वञ्च तं सोमं यथा गौरोमृगः सरः पिबति तथा पिब ॥ २४ ॥

अथ पञ्चविंशी-

यावत्त्रहापरावतिसनानवाचचुच्युवे । तासंसत्सुप्रवोचत ॥ २५ ॥ ४६ ॥

या । वृत्त्रहा । परावति । सना । नवा । च । चुच्युवे ।

ता । संसत्सु । प्र । वोचत ॥ २५ ॥ ४६ ॥

वृत्रहेन्द्रः परावति दूरे या यानि सना सनातनानि नवा नवानि नूतनानि च धनानि चुच्यु-  
वे प्रेरितवान् तानि धनानि संसत्सु यज्ञेषु सभासुवा प्रवोचत प्रब्रूते विद्वज्जनः ॥ २५ ॥

॥ इति षष्ठस्य तृतीये षट्चत्वारिंशोवर्गः ॥ ४६ ॥

अथ षड्विंशी-

अपिबत्कद्रुवः सुतमिन्द्रः सहस्रबाहे । अत्रादेदिष्टपौंस्यम् ॥ २६ ॥

अपिबत् । कद्रुवः । सुतम् । इन्द्रः । सहस्रबाहे ।

अत्र । अदेदिष्ट । पौंस्यम् ॥ २६ ॥

इन्द्रः कद्रुवः कद्रुनामकस्य ऋषेः संबन्धिनं सुतमभिषुतं सोममपिबत् पीतवान् । सहस्रबाहे  
सहस्रबाहोः शत्रूंश्चाहन्निति शेषः । अत्रास्मिन्नवसरे पौंस्यं इन्द्रस्य वीर्यमदेदिष्टादीप्यत ॥ २६ ॥

अथ सप्तविंशी-

सत्यंतत्तुर्वशेयदौविदानोअह्मवाय्यम् । व्यानट् तुर्वणेशमि ॥ २७ ॥

सत्यम् । तत् । तुर्वशे । यदौ । विदानः । अह्मवाय्यम् ।

वि । आनट् । तुर्वणे । शमि ॥ २७ ॥

तुर्वशेराज्ञि यदौच यदुनामके च राज्ञि तत्प्रसिद्धं यागादिलक्षणं शमि कर्म । शची शमी-  
ति कर्मनाममुपाठात् । सत्यं परमार्थं विदानोजानन् तयोः प्रीत्यर्थमह्मवाय्यं अह्मवाय्यनामकं  
तयोः शत्रुं तुर्वणे संग्रामे व्यानट् व्याप्तवान् ॥ २७ ॥



अथाष्टाविंशी—

तरुणिं॑वो॒जनानां॑ त्र॒दंवाज॑स्य॒गोम॑तः । स॒मा॒नमु॒प्रशंसि॑षम् ॥ २८॥

तरु॑णिम् । वः । जना॑नाम् । त्र॒दम् । वाज॑स्य । गो॒म॑तः ।

स॒मा॒नम् । ऊँ इति॑ । प्र । शंसि॑षम् ॥ २८ ॥

हे अस्मदीयाः पुरुषा वोयुष्माकं जनानां पुत्रपौत्रादीनां तरणिं तारकं त्रदं शत्रूणां तर्द-  
यितारं गोमतः पशुमतोवाजस्यान्नस्य दातारं चेन्द्रं समानमु साधारणमेव प्रशंसिषं स्तौमि ॥२८॥

अथैकोनत्रिंशी—

ऋ॒भु॒क्ष॒णं॑ न॒वर्त॑व॒उ॒क्थेषु॑तु॒ग्र्या॒वृ॒धम् । इन्द्रं॑ सो॒मे स॒चा सु॑ते ॥ २९ ॥

ऋ॒भु॒क्ष॒णम् । न । वर्त॑वे । उ॒क्थेषु॑ । तु॒ग्र्या॒वृ॒धम् ।

इन्द्रं॑म् । सो॒मे । स॒चा । सु॑ते ॥ २९ ॥

ऋभुक्षणं महान्तं तुग्र्यावृधं उदकस्यवर्धयितारं तुग्र्या बर्बुरमित्युदकनामसुपाठात् इन्द्रं  
सोमे सचा स्तोत्रेणसह सुतेभिषुते सत्युक्थेषु शस्त्रेषु वर्तवे धनं वरितुं प्रशंसामीतिशेषः ने-  
तिसम्प्रत्यर्थे ॥ २९ ॥

अथ त्रिंशी—

यः कृ॒न्तदि॒द्वियो॒न्यं त्रि॒शोका॑य गि॒रिं पृ॒थुम् । गो॒भ्यो गा॒तुं निरे॑तवे ॥ ३० ॥ ४७ ॥

यः । कृ॒न्तत् । इत् । वि । यो॒न्यम् । त्रि॒शोका॑य ।

गि॒रिम् । पृ॒थुम् । गो॒भ्यः । गा॒तुम् । निः॒ए॒तवे ॥ ३० ॥ ४७ ॥

यइद्यएवेन्द्रोयोन्यमुदकनिर्गमनद्वारं पृथुं विस्तीर्णं गिरिमेघं गिरिः व्रजइति मेघनामसु  
पाठात् त्रिशोकाय त्रिशोकनामऋष्यर्थं विकृन्तद्व्यच्छिनत् सगोभ्योगमनवद्भ्यउदकेभ्यो निरेतवे  
निर्गमनाय गातुं भूमिं भूमिः गातुरिति तन्नामसुपाठात् मार्गमित्यर्थः करोतीतिशेषः ॥ ३० ॥

॥ इति षष्ठस्य तृतीये सप्तचत्वारिंशोवर्गः ॥४७॥



अथैकत्रिंशी—

यद्दधिषेमनस्यसिमन्दानःप्रेदियक्षसि । मातत्करिन्द्रमृळय ॥ ३१ ॥

यत् । दधिषे । मनस्यसि । मन्दानः । प्र । इत् ।

इयक्षसि । मा । तत् । कः । इन्द्र । मृळय ॥ ३१ ॥

हे इन्द्र मन्दानोमोदमानस्त्वं यच्छुभं वस्तु दधिषे धारयसि यच्च मनस्यसि पूजयसि यदपि प्रेदियक्षसि प्रयच्छस्येव तत्सर्वं माकः किं नाकार्षीरस्माकं कृतवानेव । किञ्चास्मान्मृळय सुखय ॥ ३१ ॥

अथ द्वात्रिंशी—

दभ्रंचिद्धित्वावतःकृतंशृण्वेअधिक्षमि । जिगात्विन्द्रतेमनः ॥ ३२ ॥

दभ्रम् । चित् । हि । त्वाऽवतः । कृतम् । शृण्वे । अधि ।

क्षमि । जिगातु । इन्द्र । ते । मनः ॥ ३२ ॥

हे इन्द्र त्वावतः त्वत्सदृशस्य दभ्रंचिदल्पमपि कृतं कर्माधिक्षमि क्षमायां अधीति सप्तम्यर्थानुवादः शृण्वे विश्रुतं भवति हि । तथासति ते तव मनोजिगातु मयिगच्छतु ॥ ३२ ॥

अथ त्रयस्त्रिंशी—

तवेदुताःसुकीर्तयोसन्नुतप्रशस्तयः । यदिन्द्रमृळयांसिनः ॥ ३३ ॥

तवं । इत् । ऊँ इति । ताः । सुकीर्तयः । असन् । उत ।

प्रशस्तयः । यत् । इन्द्र । मृळयांसि । नः ॥ ३३ ॥

हे इन्द्र त्वं नोस्मान् यद्याभिर्मृळयासि सुखयसि ताः सुकीर्तयः शोभनाख्यातयः तवेत्तवैवासन् भवेयुः । उतापिच ताः प्रशस्तयः स्तुतयश्च तवैव भवेयुः ॥ ३३ ॥

अथ चतुस्त्रिंशी—

मानएकस्मिन्नागसिमादयोरुतत्रिषु । वधीर्माशूरभूरिषु ॥ ३४ ॥



मा । नः । एकस्मिन् । आगंसि । मा । द्वयोः । उत ।

त्रिषु । वधीः । मा । शूर । भूरिषु ॥ ३४ ॥

हे शूरेन्द्र नोस्मानेकस्मिन्नागस्यपराधे मावधीर्माहिंसीः द्वयोरागसोरपि मावधीरुतापिच  
त्रिष्वगः स्वपि माहिंसीर्भूरिष्वप्यसंख्यातेष्वप्यागःसु माच वधीः ॥ ३४ ॥

अथ पञ्चविंशी—

बिभयाहित्वावतउग्रादभिप्रभङ्गिणः । दस्मादहमृतीषहः ॥ ३५ ॥ ४८ ॥

बिभय । हि । त्वाऽवतः । उग्रात् । अभिऽप्रभङ्गिनः ।

दस्मात् । अहम् । ऋतिऽसहः ॥ ३५ ॥ ४८ ॥

हे इन्द्र त्वावतः त्वत्सदृशादुग्रादुदूर्णादभिप्रभङ्गिणः शत्रूणामभिप्रहर्तुर्दस्मात्पापानामुपक्ष-  
पयितुः ऋतीषहः शत्रुकृतां हिंसां सहतः अहं त्रिशोकः बिभयहि बिभेमि खलु ॥ ३५ ॥

॥ इति षष्ठस्य तृतीयेष्टचत्वारिंशोवर्गः ॥ ४८ ॥

अथ षट्त्रिंशी—

मासख्युःशूनमाविदेमापुत्रस्यप्रभूवसो । आवृत्वंद्भूतुतेमनः ॥ ३६ ॥

मा । सख्युः । शूनम् । आ । विदे । मा । पुत्रस्य ।

प्रभूवसो इति प्रभूवसो । आवृत्वंत् । भूतु । ते । मनः ॥ ३६ ॥

हे प्रभूवसो प्रभूतधनेन्द्र ते तव सख्युः शूनं वृद्धं माविदे मावेदयामि पुत्रस्यापि शूनं  
माविदे तव मनः अस्मासु आवृत्तदावर्तनवद्भूतु भवतु पुनःपुनः सुखं करोत्वित्यर्थः ॥ ३६ ॥

अथ सप्तविंशी—

कोनुमर्याअमिथितःसखासखायमब्रवीत् । जहाकोअस्मदीषते ॥ ३७ ॥

कः । नु । मर्याः । अमिथितः । सखा । सखायम् । अब्रवीत् ।

जहा । कः । अस्मत् । ईषते ॥ ३७ ॥



कोनु कःखलु हे मर्याः मनुष्या अमिथितो मेथतिराक्रोशकर्मा अनाकुष्टः इन्द्रादन्यः  
सखा सखायं प्रति जहा अहं कं जघान कः कोवास्मदस्मत्तोभीतः ईषते पलायतइत्यब्रवीद्वदति  
इन्द्रएवैतादृशस्य वचनस्य वक्तव्यभिप्रायः । तथाचयास्कः—मेथतिराक्रोशकर्मा पापकं जघा-  
नकमहं जातु कोस्मद्भीतः पलायतईति । मानएकस्मिन्नागसीत्यादिकयाश्रुत्या नूनमृषिमिन्द्रआ-  
जहारेत्यत्र ऋषिर्विस्मयतइति ॥ ३७ ॥

अथाष्टत्रिंशी—

ए॒वारै॑वृषभा॒सुते॑सि॒न्वन्भू॒र्याव॑यः । श्व॒घ्नीव॑नि॒वता॒चर॑न् ॥ ३८ ॥

ए॒वारै॑ । वृ॒षभ॑ । सु॒ते । अ॒सि॒न्वन् । भू॒रि । आ॒व॒यः ।

श्व॒घ्नी॑इ॒व । नि॒वता॑ । च॒रन् ॥ ३८ ॥

हे वृषभ कामानां वर्षकेन्द्र एवारे एवारोनामकश्चित्तस्मिन् सुतेभिषुतेसोमेसति भूरि बहू-  
नि धनान्यसिन्वन् नबध्नन् श्वघ्नीव श्वघ्नी कितवः । तथाचयास्कः—श्वघ्नीकितवोभवतिस्वंह-  
न्ति स्वंपुनराश्रितंभवतीति । सइवससोमः त्वामेवप्राप्तः आवयः दृश्यमानाः सर्वेदेवाः निवताअ-  
धोमुखाः सन्तः आचरन् निर्गताः ॥ ३८ ॥

अथैकोनचत्वारिंशी—

आ॒त॑ए॒ताव॑चो॒युजा॒हरी॑गृ॒भ्णेसु॒मद्र॑था । यदी॑ब्र॒ह्मभ्य॑इ॒ददः॑ ॥ ३९ ॥

आ । ते । ए॒ता । व॒चः॒युजा॑ । ह॒री इति॑ । गृ॒भ्णे ।

सु॒मत्त॑र॒था । यत् । इ॒म् । ब्र॒ह्मभ्यः॑ । इत् । द॒दः ॥ ३९ ॥

हे इन्द्र ते तव सुमद्रथा कल्याणरथौ वचोयुजा मन्त्रेणयुज्यमानौ एता एतौ हरी अश्वौ  
आगृभ्णे अस्मदभिमुखं यातुं हस्ताभ्यां आकर्षामीत्यर्थः । यद्यस्मात्त्वं ब्रह्मभ्यइद्ब्राह्मणेभ्यएव  
ईमिदं धनं ददः ददासि ॥ ३९ ॥

अथ चत्वारिंशी—

मि॒न्धिवि॒श्वाअ॒प॒दिषः॒परि॒बाधो॑ज॒हीमृ॒धः । वसु॑स्पा॒र्हंत॑दाभर ॥ ४० ॥



भिन्धि । विश्वाः । अपं । द्विषः । परिं । बाधः । जहि ।

मृधः । वसुं । स्पार्हम् । तत् । आ । भ्रु ॥ ४० ॥

हे इन्द्र त्वं विश्वाः सर्वाद्विषोद्वेष्टीः शत्रुसेनाः अपभिन्धि विदारय । बाधोर्हिसित्रीः मृधः संग्रामान् स्पृधः मृधः इति संग्रामनामसुपाठात् परिजहि हिंसच । तासां स्पार्हं स्पृहणीयं तत्प-  
सिद्धं वस्वाभरास्मभ्यमाहर ॥ ४० ॥

अथैकचत्वारिंशी-

यद्दीक्षाविन्द्रयत्स्थिरेयत्पर्शानेपराभृतम् । वसुंस्पार्हंतदाभर ॥ ४१ ॥

यत् । वीळौ । इन्द्र । यत् । स्थिरे । यत् । पर्शाने ।

पराभृतम् । वसुं । स्पार्हम् । तत् । आ । भ्रु ॥ ४१ ॥

हे इन्द्र त्वयाच वीळौ दृढे परैः कम्पयितुमशक्ये यद्धनं पराभृतं विन्यस्तं यच्च स्थिरे स्वयमचले पराभृतं यच्चापि पर्शाने विमर्शनक्षमे पराभृतं तत्स्पार्हं वस्वाभर ॥ ४१ ॥

अथ द्विचत्वारिंशी-

यस्यतेविश्वमानुषोभूरैर्दत्तस्यवेदति । वसुंस्पार्हंतदाभर ॥ ४२ ॥ ४९ ॥

यस्य । ते । विश्वमानुषः । भूरैः । दत्तस्य ।

वेदति । वसुं । स्पार्हम् । तत् । आ । भ्रु ॥ ४२ ॥ ४९ ॥

हे इन्द्र ते त्वया विभक्तिव्यत्ययः दत्तस्य दत्तं भूरेर्बहु यस्य यद्धनं कर्मणिषष्ठी वि-  
श्वमानुषः सर्वोमनुष्योवेदति जानाति तत्स्पार्हं स्पृहणीयं वस्वाभर ॥ ४२ ॥

॥ इति षष्ठस्य तृतीये एकोनपञ्चाशोवर्गः ॥ ४९ ॥

वेदार्थस्यप्रकाशेन तमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरैवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-  
यणाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके तृतीयोऽध्यायः ॥ ३ ॥



## ॥ श्रीगणेशायनमः ॥



यस्यनिःश्वसितंवेदायोवेदेज्योखिलंजगत् । निर्ममेतमहंवन्देविद्यातीर्थमहेश्वरम् ॥ १ ॥

षष्ठेऽर्चनीयमध्यायं व्याख्यायश्रीमतीसुतः । श्रीसायणार्यःसंगृह्य चतुर्थं व्याकरोत्यथ ॥ २ ॥

तत्र त्वावत इति त्रयस्त्रिंशदृचं चतुर्थसूक्तम् अश्वपुत्रस्य वशाख्यस्यार्षं प्राग्वत्सप्रपरिभाषया आ-  
द्याश्चतस्रो गायत्र्यः तत्राद्या पादनिचृत् त्रयः सप्तकाः पादनिचृत् इत्युक्तलक्षणोपेतत्वात् । दधानोगोम-  
दश्ववदित्येषा पञ्चमी ककुप् अष्टकद्वादशाष्टकैः पादैरुपेतत्वात् मध्यमश्चेत्ककुबिति हि तल्लक्षणं ।  
तमिन्द्रमिति षष्ठी गायत्री । तस्मिन् न हि सन्तीति सप्तमी बृहती यस्तेमद इत्यष्टम्यनुष्टुप् योदुष्टर इति न-  
वमी सतो बृहती अयुजौ जागतौ सतो बृहतीति युक्तम् गव्योषुण इति दशमी गायत्री न हितेशूरेत्ये-  
कादशी बृहती यक्रष्व इति द्वादशी विपरीता सतो बृहती प्रथमतृतीययोरष्टाक्षरवती द्वितीयचतु-  
र्थयोर्द्वादशाक्षरा च युजौ चेद्विपरीतेत्युक्तत्वात् । सनो वा जेष्विति त्रयोदशी चतुर्विंशत्यक्षरा द्विपदा ।  
अभिवो वीरमिति चतुर्दशी पिपीलिकमध्या बृहती त्रयोदशिनोर्मध्येष्टकः पिपीलिकमध्येत्युक्तत्वात् ।  
ददीरे कण इति पञ्चदशी ककुम्भ्यंकुशिरा त्रैष्टुभजागतचतुष्काः ककुम्भ्यंकुशिरेत्युक्तत्वात् । विश्वे-  
षामिति षोडशी विराट् महः सुव इति सप्तदशी जगती येपातयन्त इत्यष्टादशी उपरिष्ठा बृहती चतु-  
र्थपादस्य द्वादशाक्षरत्वात् प्रभङ्गमित्येकोनविंशी बृहती सनितः सुसनितरिति विंशी विषमपदा बृह-  
ती नवकाष्ठचेकादश्यष्टिनो विषमपदेत्युक्तत्वात् आस एतु षष्ठिं सहस्रेत्येकविंशी द्वाविंशौ पंक्ती  
दशश्यावा इति त्रयोविंशी गायत्री दानास इति चतुर्विंशी पंक्तिः पञ्चविंशी सप्तविंशौ बृहत्यौ  
षड्विंशष्टाविंशौ सतो बृहत्यौ । एकोनत्रिंशी गायत्री गावोनयूथमिति त्रिंशी विंशत्यक्षरा द्विपदा  
विराट् एकत्रिंशुष्णिक् द्वात्रिंशी पंक्तिः त्रयस्त्रिंशी गायत्री । आस एत्वित्यादिभिश्चतसृभिः  
कनीतपुत्रस्य पृथुश्रवसोदानंस्तूयते अतस्तद्देवताकाः । आनो वायवित्यादीनां चतसृणां  
द्वात्रिंश्याश्च वायुर्देवता । शिष्टा अनादेशपरिभाषयेन्द्रदेवताकाः । एतत्सर्वमनुक्रमण्यमुक्तम्—  
त्वावतस्त्रयस्त्रिंशद्वशोऽख्य आस आदि कानीतस्य पृथुश्रवसोदानस्तुतिराद्यापादनिचृत् पञ्चम्यादि  
ककुप् गायत्री बृहत्यनुष्टुप् सतो बृहती गायत्री विपरीतोत्तरः प्रगाथो द्विपदा चतुर्विंशिका  
बृहती पिपीलिकमध्या ककुम्भ्यंकुशिरा विराट् जगत्युपरिष्ठा बृहती बृहत्यौ विषमपदोत्तरे  
पङ्की गायत्री पङ्क्तिप्रगाथौ च वायव्यौ गायत्री द्विपदोष्णिक् पंक्तिर्वायव्यगायत्रीति । महाव्रते



निष्केवल्ये सनितःसुसनितरित्यन्तमेवसूक्तं । तथाच पञ्चमारण्यकेशौनकेनसूत्रितम्—त्वावतः  
पुरुवसवितिवशः सनितःसुसनितरित्येतदन्तइति ।

तत्र प्रथमा—

ॐ त्वावतःपुरुवसोव्यमिन्द्रप्रणेतः । स्मसिस्थातहरीणाम् ॥ १ ॥

त्वावतः । पुरुवसो इति पुरुवसो । व्यम् । इन्द्र ।

प्रनेतरिति प्रणेतः । स्मसि । स्थातः । हरीणाम् ॥ १ ॥

हे पुरुवसो बहुधनेन्द्र प्रणेतः कर्मणांपारं प्रकर्षेण प्रापयितरिन्द्र त्वावतः त्वत्सदृशस्य  
इन्द्रसमानस्यान्यस्याभावात्तवेत्यर्थः तव स्वभूतावयं स्मसि स्मः हे हरीणां एतत्संज्ञकानामश्वा-  
नां स्थातरधिष्ठातः ॥ १ ॥

अथ द्वितीया—

त्वांहिसत्यमद्रिवोविद्मदातारमिषाम् । विद्मदातरर्यीणाम् ॥ २ ॥

त्वाम् । हि । सत्यम् । अद्रिवः । विद्म । दातारम् ।

इषाम् । विद्म । दातारम् । र्यीणाम् ॥ २ ॥

हे अद्रिवः अत्ति शत्रुमित्यद्रिः वज्रः तद्वन्निन्द्र त्वां सत्यं निश्चयं इषामन्नानां दातारं  
विद्म जानीमः । तथा र्यीणां धनानां दातारं विद्म ॥ २ ॥

अथ तृतीया—

आयस्यतेमहिमानंशतमूतेशतक्रतो । गीर्भिर्गृणन्तिकारवः ॥ ३ ॥

आ । यस्य । ते । महिमानम् । शतमूतेशते ।

शतक्रतो इति शतक्रतो । गीःभिः । गृणन्ति । कारवः ॥ ३ ॥

हे शतमूते अपरिमितरक्षण हे शतक्रतो बहुकर्मयुक्तेन्द्र यस्य ते महिमानं माहात्म्यं का-  
रवः स्तोतारोगीर्भिः स्तुतिभिर्गृणन्ति स्तुवन्ति स्वाभीष्टाय । ३ ॥

अथ चतुर्थी—

सुनीथोघासमर्त्योयंमरुतोयमर्यमा । मित्रःपांत्यद्रुहः ॥ ४ ॥



सु॒ह॒नी॒थः । घ॒ । सः । म॒र्त्यः । यम् । म॒रु॒तः । यम् ।  
अ॒र्य॒मा । मि॒त्रः । पा॒न्ति । अ॒द्रु॒हः ॥ ४ ॥

सम॒र्त्यो॒मनु॒ष्यो यज॑मानः सु॒नीथः सु॒यज्ञः सु॒नय॑नोवा भवति । घेति प्रसिद्धौ । सइत्युक्तं  
कमित्याह यं यजमानं मरुतोदेवाः पान्ति रक्षन्ति । अद्रुहः अद्रोहकर्तारः तथा यमर्यमा पाति  
यंचमित्रः पाति सएवं भवतीति ॥ ४ ॥

अथ पञ्चमी—

द॒धा॒नो॒गो॒म॒द॒श्व॑वत्सु॒वीर्य॑मा॒दित्य॑जू॒तए॒ध॒ते । सदा॑रा॒यापु॑रु॒स्पृ॒हा ॥ ५ ॥ १ ॥

द॒धा॒नः । गो॒म॒त् । अ॒श्व॑वत् । सु॒वीर्य॑म् । आ॒दि॒त्य॑जू॒तः ।  
ए॒ध॒ते । सदा॑ । रा॒या । पु॒रु॒स्पृ॒हा ॥ ५ ॥ १ ॥

आदित्यजूतः आदित्यप्रेरितः आदित्यानुगृहीतो यजमानो गोमद्गोभिरुपेतं अश्ववदश्वै-  
रुपेतं सुवीर्यं शोभनवीर्योपेतं पुत्रं दधानो धारयन्नेधते वर्धते सदा सर्वदा । किञ्च पुरुस्पृहा  
बहुभिः स्पृहणीयेन राया धनेन सदैधते ॥ ५ ॥

॥ इति षष्ठस्य चतुर्थे प्रथमोवर्गः ॥ १ ॥

अथ षष्ठी--

तमि॒न्द्रं॒दानं॑मी॒म॒हेश॑वसा॒नम॑भी॒र्वम् । ईशा॑नंरा॒यई॑महे ॥ ६ ॥

तम् । इ॒न्द्रम् । दानं॑म् । ई॒म॒हे । श॒वसा॒नम् । अ॒भी॒र्वम् ।  
ईशा॑नम् । रा॒यः । ई॒म॒हे ॥ ६ ॥

तं प्रसिद्धमिन्द्रं दानं देयं रायोधनं ईमहे याचामहे । कीदृशमिन्द्रं शवसानं बलमाचरन्तं  
अभीर्वं अभीरुं ईशानं सर्वस्य स्वामिनं ॥ ६ ॥

अथ सप्तमी—

तस्मि॒न्नि॒हस॑न्त्यू॒तयो॒वि॒श्व॒आभी॑रवः॒सचा॑ ।

तमा॑व॒हन्तु॑सप्त॒यःपु॒रु॒वसु॑मदा॒य॒हर॑यः॒सु॒तम् ॥ ७ ॥



तस्मिन् । हि । सन्ति । ऊतयः । विश्वाः । अभीरवः । सचा ।  
 तम् । आ । वहन्तु । सप्तयः । पुरुषसुम् । मदाय ।  
 हरयः । सुतम् ॥ ७ ॥

तस्मिन्निन्द्रे ऊतयोगं चो विश्वाः सर्वा अभीरवोकातराः सचा सहायभूता मरुद्रूपाः  
 सेनाः सन्ति भवन्ति अथवा तस्मिन्सर्वारक्षणाः सह संभवन्ति तस्मिन्द्रं सप्तयः सर्पणशीला-  
 हरयोश्वाः पुरुषसुं बहुधनं बहुधनप्रदमित्यर्थः तं मदाय सुतमभिषुतसोमं प्रत्यावहन्तु आग-  
 मयन्तु ॥ ७ ॥

अथाष्टमी—

यस्तेमदोवरेण्योयइन्द्रवृत्रहन्तमः ।  
 यआददिःस्वः१नृभिर्यःपृतनासुदुष्टरः ॥ ८ ॥

यः । ते । मदः । वरेण्यः । यः । इन्द्र । वृत्रहन्तमः । यः ।  
 आददिः । स्वः । नृभिः । यः । पृतनासु । दुस्तरः ॥ ८ ॥

पूर्वमन्त्रे मदाय हरय इत्युक्तम् समदः स्तूयते । हे इन्द्र ते तव योमदो वरेण्यो वरणीयः  
 यश्च मदः संग्रामे वृत्रहन्तमः शत्रूणामतिशयेन हन्ता यश्चाददिरादाता स्वः सु अरणं धनं नृ-  
 भिर्नृभ्यः शत्रुभ्यः यश्च पृतनासु संग्रामेषु दुष्टरोनभिभाव्यस्तस्मै मदाय हरयो वहन्ति-  
 ति ॥ ८ ॥

अथ नवमी—

योदुष्टरोविश्ववारश्रवाय्योवाजेष्वस्तितरुता ।  
 सनःशविष्ठसवनावसोगहिगमेमगोमतिव्रजे ॥ ९ ॥

यः । दुस्तरः । विश्ववार । श्रवाय्यः । वाजेषु । अस्ति ।  
 तरुता । सः । नः । शविष्ठ । सवना । आ । वसो इति ।  
 गृहि । गमेम । गोमति । व्रजे ॥ ९ ॥



हे विश्ववार विश्वैर्वरणीयेन्द्र वाजेषु युद्धेषु यस्तवदुष्टरो दुःखेनतरीतुंशक्यः तरुता श-  
त्रूणां तारकोस्ति भवति । हे वसो वासक हे शविष्ठातिशयेनबलवन्निन्द्र सत्त्वं नः अस्माकं स-  
वना सवनानि आगहि आगच्छ । वयंच गोमति व्रजे गोमन्तं व्रजं गमेम गच्छेम ॥ ९ ॥

अथ दशमी—

गव्योषुणोयथापुराश्वयोतरथया ।

वरिवस्यमहामह ॥ १० ॥ २ ॥

गव्यो इति । सु । नः । यथा । पुरा । अश्वया । उत ।

रथया । वरिवस्य । महामह ॥ १० ॥ २ ॥

हे महामह महाधनेन्द्र गव्या । गव्या उ इति निपाताऽनिपातद्वयसमुदायस्य आदि-  
वद्भावेन निपातवद्भावात् प्रकृतिभावः । अस्माकं गवामिच्छया अस्माकं गादातुं यथा पुरा  
पूर्वं यथास्माकं गवादिदानाय वरिवस्यसि तद्वदद्यापि सु सुष्ठु वरिवस्य परिचर आगच्छेत्यर्थः ।  
न केवलं गवेच्छया किंतु अश्वया अश्वप्रदानेच्छया उतापिच रथया रथेच्छयाच  
वरिवस्येति ॥ १० ॥

॥ इति षष्ठस्य चतुर्थे द्वितीयोवर्गः ॥ २ ॥

अथैकादशी—

नहितेशूरराधसोन्तंविन्दामिसत्रा ।

दशस्यानोमघवन्नूचिदद्रिवोधियोवाजेभिराविथ ॥ ११ ॥

नहि । ते । शूर । राधसः । अन्तम् । विन्दामि । सत्रा ।

दशस्य । नः । मघवन् । नु । चित् । अद्रिवः ।

धियः । वाजेभिः । आविथ ॥ ११ ॥

हे शूर विक्रान्तेन्द्र ते तव राधसो धनस्यान्तं इयतां सत्रा सत्यं नहि विन्दामि न लभे । य-  
स्मादेवं तस्मात् हे मघवन् धनवन् हे अद्रिवो वज्रवन्निन्द्र नोस्माकं नूचिदक्षिप्रमेव दशस्य  
देहि तद्धनं । किञ्च वाजेभिर्वाजैरनैर्धियोस्मदीयानि कर्माण्याविथ रक्ष ॥ ११ ॥



अथ द्वादशी—

य॒ऋ॒ष्वःश्रा॒व॒यत्स॒खावि॒श्वेत्स॒वेद॒जनि॑मापुरु॒ष्टुतः॑ ।

तंवि॒श्वेमा॒नु॒षायु॒गेन्द्रं॑ ह॒वन्ते॒तवि॒षंय॒तस्त्रु॑चः ॥ १२ ॥

यः । ऋष्वः । श्रावयत्सखा । विश्वा । इत् । सः । वेद । जनिम ।

पुरुष्टुतः । तम् । विश्वे । मानुषा । युगा । इन्द्रम् ।

हवन्ते । तविषम् । यतस्त्रुचः ॥ १२ ॥

यइन्द्रः ऋष्वोदर्शनीयः श्रावयत्सखा श्रावयन्तः सखायऋत्विजो यस्य सतादृशः श्रावयत्सखा पुरुष्टुतो बहुभिर्यजमानैःस्तुतो यइन्द्रः सविश्वेत् सर्वाण्यपि जनिम जन्मानि प्राणिनां वेद जानाति तं तविषं बलवन्तमिन्द्रं विश्वे सर्वेपि अध्वर्यादयो यतस्त्रुचः स्वीकृतहविष्काः सन्तो मानुषा मनुष्यसंबन्धिनो युगा युगानि कालान् सर्वेषुकालेषु हवन्ते आह्वयन्ति स्तुवन्ति ॥ १२ ॥

अथ त्रयोदशी—

स॒नो॒वा॒जेष्व॒वि॒तापु॑रु॒वसुः॑पु॒रःस्था॒ताम॒घवा॑वृ॒त्रहा॑भु॒वत् ॥ १३ ॥

सः । नः । वाजेषु । अविता । पुरुवसुः । पुरःस्थाता ।

मघवा । वृत्रहा । भुवत् ॥ १३ ॥

एषा द्विपदा जगती । सपुरुवसुर्बहुधनो मघवा धनवान् वृत्रहा शत्रूणां हन्तेन्द्रो नोस्माकं वाजेषु सङ्ग्रामेषु अविता रक्षिता पुरःस्थाता तदर्थं पुरतोवर्तमानो भुवद्भवतु ॥ १३ ॥

अथ चतुर्दशी—

अ॒भि॒वो॒वी॒रम॒न्ध॒सोम॑दे॒षुगा॒यगि॒राम॒हावि॑चे॒तस॑म् ।

इन्द्रं॑नाम॒श्रुत्यं॑शा॒किनं॑वचो॒यथा॑ ॥ १४ ॥

अभि । वः । वीरम् । अन्धसः । मद्देषु । गाय । गिरा । महा ।

विचेतसम् । इन्द्रम् । नाम । श्रुत्यम् । शाकिनम् ।

वचः । यथा ॥ १४ ॥



हे उद्गात्रादयो वोयूयमित्यर्थः । अथवा हे यजमानाः वोयुष्माकं हिताय अन्धसः सोम-  
स्य मर्देषु उत्पाद्यमानेषु सत्सु वीरं शत्रूणामीरयितारं नाम शत्रूणां नामकं विचेतसं विशिष्ट-  
प्रज्ञं श्रुत्यं सर्वत्रश्रोतव्यं शाकिनं शक्तं ईदृशमिन्द्रं महा महत्या गिरा स्तुन्या वचो वाग्युष्मदी-  
या यथा येनप्रकारेण प्रवर्तते गायत्र्यात्रिष्टुभावा तथा अभिगाय गायत स्तुतिं कुरुत ॥१४॥

अथ पंचदशी—

द॒दीरे॒कणं॑ स्त॒न्वे॒द॒दिर्व॑सु॒द॒दिर्वा॑जेषु॒पुरु॑हूतवा॒जिन॑म् । नून॒मथ॑ ॥१५॥३॥

द॒दिः । रे॒कणः॑ । त॒न्वे । द॒दिः । व॒सु । द॒दिः । वा॒जेषु॑ । पु॒रु॒हूत॒ ।  
वा॒जिन॑म् । नून॒म् । अथ॑ ॥ १५ ॥ ३ ॥

हे पुरुहूतबहुभिराहूतेन्द्र त्वं तन्वे मत्स्यं शरीराय रेकणोधनं ददिर्दाताभव । कदेत्युच्यते नूनं  
क्षिप्रमथेदानीमेव एवं प्रतिवाक्यं योज्यम् । तथा वसु धनं पुत्रादिभ्यो ददिर्दाताभव तथा वाजे-  
षु संग्रामेषु वाजिनमन्नवन्तं रयिं ददिर्दाताभवेति । अत्रसर्वेष्वपि वाक्येषु ददिरित्यस्य लिङ्भा-  
वान्नलोकाव्ययेति षष्ठीप्रतिषेधः ॥ १५ ॥

॥ इति षष्ठस्य चतुर्थे तृतीयोवर्गः ॥३॥

अथ षोडशी—

विश्वे॑षामि॒र॒ज्यन्त॑ व॒सूनां॑ सा॒स॒ह्रांसं॑ चि॒द॒स्य॒वर्ष॑सः ।  
कृ॒प॒य॒तो॒नून॑म॒त्यथ॑ ॥ १६ ॥

विश्वे॑षाम् । इ॒र॒ज्यन्त॑म् । व॒सूनाम् । स॒स॒ह्रांसं॑ । चि॒त् ।  
अ॒स्य । व॒र्षसः॑ । कृ॒प॒य॒तः । नून॑म् । अ॒ति । अथ॑ ॥ १६ ॥

हे इन्द्र त्वां विश्वेषां सर्वेषां वसूनां धनानामिरज्यन्तं ईशानं अस्य वर्षसः वारकस्य  
कृपयतो युद्धं कल्पयतः शत्रोः सासह्रांसं अभिभवितारं स्तुवन्तइतिशेषः । सत्त्वं नूनं क्षिप्रं  
अथातिचित् इदानीमपि धनं प्रयच्छेत्यर्थः ॥ १६ ॥



अथ सप्तदशी—

म॒हःसु॒वोअ॒र॑मिषे॒स्तवा॑महेमी॒ह्रुषे॑अ॒र॑द्र॒माय॑जग्म॒ये ।  
य॒ज्ञेभि॑र्गी॒र्भिर्वि॑श्वम॒नुषां॑म॒रुता॑मि॒यक्ष॑सि॒गाये॑त्वा॒नम॑सा॒गिरा॑ ॥ १७ ॥

म॒हः । सु । वः । अ॒रम् । इ॒षे । स्तवा॑महे । मी॒ह्रुषे॑ ।

अ॒रम्॒द्र॒माय॑ । जग्म॒ये । य॒ज्ञेभिः॑ । गीः॒क्षिः । वि॒श्व॒म॒नुषा॑म् ।

म॒रुता॑म् । इ॒य॒क्ष॒सि । गा॒ये । त्वा । नम॑सा । गि॒रा ॥ १७ ॥

हे इन्द्र महो महतो वः तवेत्यर्थः व्यत्ययेन बहुवचनं अरंगमनमस्मद्विषयं इषे इच्छामि अर्तेररमितिरूपम् । तदर्थं मीह्रुषे सेक्रे अरंगमाय अरंगमनाय संपूर्णगमनाय जग्मये गमन-शीलाय यज्ञं प्रति एवंभूताय देवाय सुष्ठु स्तवामहे त्वां स्तुमइत्यर्थः । केन साधनेनेति तदुच्यते— यज्ञेभिर्यजमानसाधनैर्हविर्भिर्यज्ञैरेववा गीर्भिः स्तुतिभिः हे देव विश्वमनुषां विश्वेषां मनुष्याणां यष्टूणां इयक्षसि एतैरिज्यसे मरुतां संबन्धी त्वं । किञ्च त्वा त्वां नमसा नमस्कारेण गिरा स्तुत्याच गाये स्तुवे ॥ १७ ॥

अथाष्टादशी—

येपा॒तय॑न्तेअ॒ज्म॑भिर्गिरी॒णां॑सु॒भिरे॑षाम् ।

य॒ज्ञंम॑हि॒ष्वणी॑नां॒सु॒म्रं॑तुवि॒ष्वणी॑नां॒प्राध्व॑रे ॥ १८ ॥

ये । पा॒तय॑न्ते । अ॒ज्म॑क्षिः । गि॒री॒णाम् । सु॒क्षिः । ए॒षाम् ।

य॒ज्ञम् । म॒हि॒स्वनी॑नाम् । सु॒म्रम् । तुवि॒स्वनी॑नाम् । प्र । अ॒ध्व॒रे ॥ १८ ॥

ये मरुतो गिरीणां मेघानां सुभिः प्रत्नवद्भिः अज्मभिः बलैर्बलकरैरुदकैः सह पातयन्ते पतन्ति गच्छन्ति । एषां मरुतां महिष्वणीनां प्रभूतध्वनीनां यज्ञं कुर्मइतिशेषः । कृत्वाच तुविष्वणीनां बहुध्वनीनां सुम्रं सुखं तैः कृतं अध्वरे यज्ञे प्र प्राप्नुयाम । अथवा चतुर्थ्यर्थे षष्ठी प्रभूतस्वनेभ्यः सुम्रं उक्तलक्षणं हविः प्र प्राप्नुयामाध्वरे यज्ञे ॥ १८ ॥

अथैकोनविंशी—

प्र॒भ॒ङ्गं॑दु॒र्मती॑नामिन्द्र॒शवि॑ष्ठाभर ।

र॒यिम॑स्मभ्यं॒युज्य॑चोदयन्मते॒ज्येष्ठं॑चोदयन्मते ॥ १९ ॥



प्र॒ह॒भ॒ङ्ग॒म् । दुः॒ह॒म॒ती॒नाम् । इ॒न्द्र । श॒वि॒ष्ठ । आ । भ॒र । र॒यि॒म् ।  
अ॒स्म॒भ्य॒म् । यु॒ज्य॒म् । चो॒द॒य॒त् ह॒म॒ते । ज्येष्ठ॒म् । चो॒द॒य॒त् ह॒म॒ते ॥ १९ ॥

दुर्मतीनां दुष्टमनस्कानां वृत्रादीनां प्रभङ्गं प्रकर्षेण भञ्जकं त्वां याचामह इति शेषः । हे इन्द्र शविष्ठातिशयेन बलवान् स्तुतस्त्वमस्मभ्यं रयिं धनं युज्यं योग्यमस्माकमुचितं धनमाभराहर । हे चोदयन्मते चोदयन्ती धनं प्रेरयन्ती मतिर्यस्य सतथोक्तः हे तादृशदेव किञ्च हे चोदयन्मते उक्तार्थं ज्येष्ठं धनमाभर ॥ १९ ॥

अथ विंशी—

स॒नि॒तः सु॒स॒नि॒त॒रु॒ग्र॒चि॒त्र॒चे॒ति॒ष्ठ॒सू॒नृ॒त ।  
प्रा॒स॒हा॒स॒म्रा॒ट् स॒हु॒रि॒स॒ह॒न्तं॑ भु॒ज्युं॑ वा॒जैषु॑ पू॒र्व्य॒म् ॥ २० ॥ ४ ॥

स॒नि॒त॒रि॒ति । सु॒स॒नि॒तः । उ॒ग्र । चि॒त्र । चे॒ति॒ष्ठ । सू॒नृ॒त । प्रा॒स॒हा ।  
स॒म्रा॒ट् । स॒हु॒रि॒म् । स॒ह॒न्त॒म् । भु॒ज्यु॒म् ।  
वा॒जैषु॑ । पू॒र्व्य॒म् ॥ २० ॥ ४ ॥

हे सनितः संभक्तः सुसनितः दातॄणां उग्र उदूर्णबल चित्र चायनीय चेतिष्ठात्यन्तं चेतयितः सूनृत सुसत्य प्रासहा प्रसह्य हे सम्राट् सर्वस्य स्वामिन् सम्यग्राजमान वा त्वं सहुरिं सहनशीलं सहन्तं भुज्युं भोजयितारं पूर्वं प्रवृद्धं मुख्यमित्यर्थः । ईदृशं धनं वाजेषु संग्रामेषु आभरेति शेषः ॥ २० ॥

॥ इति षष्ठस्य चतुर्थे चतुर्थोवर्गः ॥ ४ ॥

अथैकविंशी—

आ॒स॒ए॒तु॒य॒ई॒व॒दाँ॑ अ॒दे॒वः पू॒र्त॒मा॒द॒दे ।  
य॒था॒चि॒द्द॒शौ अ॒श्व्यः॑ पृ॒थु॒श्रव॑सि॒कानी॒ते॒स्या॒व्यु॒ष्या॒द॒दे ॥ २१ ॥

आ । सः । ए॒तु । यः । ई॒व॒त् । आ । अ॒दे॒वः । पू॒र्त॒म् ।  
आ॒द॒दे । य॒था । चि॒त् । व॒शः । अ॒श्व्यः । पृ॒थु॒श्रव॑सि ।  
का॒नी॒ते । अ॒स्याः । वि॒उ॒षि । आ॒द॒दे ॥ २१ ॥



अत्रशौनकः—वशायाश्व्याययत्पादात्कानीतस्तुपृथुश्रवाः । तदत्रस्तूयतेदानमासएत्वेवमा-  
दिभिः ॥ १ ॥ ऐतु आगच्छतु सः यः अदेवः देवादन्यो मनुष्यो वशईवत् गमनवत् गवादिल-  
क्षणं पूर्तं पूर्णं आददे आदत्ते स्वीकृतवानित्यर्थः । देवश्चेन्माययाप्यागन्तुमर्हति अतः प्रकाशे-  
नैवागच्छत्वित्यर्थः । कथमस्याधनावाप्तिप्रसङ्ग आगमनप्रसङ्गश्चेति । तदुच्यते—यथाचित् चि-  
दितिपूरणः येन कारणेन यस्माद्वा वश एतत्संज्ञकः अश्व्यः अश्वपुत्रः पृथुश्रवसि एतन्नामकेरा-  
ज्ञि कानीते कानीतपुत्रे कन्यायाः पुत्रे अस्या उषसो व्युषि व्युष्टौ आददे आदत्ते तेन प्रकारेण-  
न तस्माद्वा कारणादायात्विति एवमश्वो बन्धुवर्गोवाब्रूते ॥ २१ ॥

अथ द्वाविंशी—

षष्टिंसहस्राश्व्यस्यायुतासनमुष्ट्रानांविंशतिशता ।  
दशश्यावीनांशतादशत्र्यरुषीणांदशगवांसहस्रा ॥ २२ ॥

षष्टिम् । सहस्रा । अश्व्यस्य । अयुता । असनम् ।  
उष्ट्रानाम् । विंशतिम् । शता । दश । श्यावीनाम् । शता । दश ।  
त्रिरुषीणाम् । दश । गवाम् । सहस्रा ॥ २२ ॥

सवश आगत्यब्रूते अश्व्यस्याश्वसम्बन्धिनः षष्टिं सहस्रा सहस्राणि अयुता अयुतानि  
वासनमभजं उष्ट्राणां विंशतिं शता शतानि चासनं श्यावीनां श्याववर्णानां वडवानां दशशता  
शतानि चासनम् त्र्यरुषीणां त्रीण्यारोचमानानि शुभ्राणि ककुप्पृष्ठपार्श्वदिस्थानानि यासां  
तादृशीनां गवां दशसहस्रा दशसहस्राण्यभजम् ॥ २२ ॥

अथ त्रयोविंशी—

दशश्यावाऋधद्रयोवीतवारासआशवः ।  
मथ्रानेमिनिवावृतुः ॥ २३ ॥

दश । श्यावाः । ऋधत्इरयः । वीतइवारासः ।  
आशवः । मथ्राः । नेमिम् । नि । ववृतुः ॥ २३ ॥



दश दशसंख्याकाः श्यावाः श्याववर्णाः आशवोश्वाः नेमिं रथनेमिं निवावृतुः निवर्तय-  
न्ति रथंवहन्तीत्यर्थः । कीदृशास्ते ऋधद्रयः प्रवृद्धवेगाः वीतवारासः क्रान्तबलाः प्राप्तबलावा आ-  
शवः मथ्राः मथनशीलाः ॥ २३ ॥

अथ चतुर्विंशी—

दानासःपृथुश्रवसःकानीतस्यसुराधसः ।

रथंहिरण्ययंददन्मंहिष्ठःसूरिरभूद्वर्षिष्ठमकृतश्रवः ॥ २४ ॥

दानासः । पृथुःश्रवसः । कानीतस्य । सुराधसः । रथम् ।

हिरण्ययम् । ददत् । मंहिष्ठः । सूरिः । अभूत् । वर्षिष्ठम् ।

अकृत । श्रवः । २४ ॥

पूर्वमन्त्रैः प्रतिपादितानि धनानि बंधूनां पितुर्वा पुरस्तान्निर्दिशन्नाशास्ते । पृथुश्रवसः कानीत-  
स्य सुराधसः शोभनधनस्य यतस्तस्य धनं दानाय कल्पितं अतः ससुराधाः तस्य दानासोदानाः  
दत्तानि धनानीमानि सच पृथुश्रवाः पूर्वमुक्तानि हिरण्ययं हिरण्ययं रथश्च ददत् प्रयच्छन्  
मंहिष्ठोतिशयेन दाता सूरिः सर्वस्य प्रेरकः प्राज्ञोवा भूत् भवति भवतु वा । वर्षिष्ठं अतिशयेन  
प्रवृद्धां श्रवः कीर्तिमकृत करोति करोतु वा ॥ २४ ॥

आनोवायवित्येषा पञ्चमेहनि प्रउगशस्त्रे वायव्येतृचे तृतीया । आनोवायोमहेतनइत्येका  
रथेनपृथुपाजसेतिहि सूत्रितम् । तत्पाठस्तु—

अथ पञ्चविंशी—

आनोवायोमहेतनेयाहिमखायपाजसे ।

वयंहितेचक्रमाभूरिदावनेसद्यश्चिन्महिदावने ॥ २५ ॥ ५ ॥

आ । नः । वायो इति । महे । तने । याहि । मखाय ।

पाजसे । वयम् । हि । ते । चक्रम् । भूरि । दावने ।

सद्यः । चित् । महि । दावने ॥ २५ ॥ ५ ॥



हे वायो त्वं नोस्मान्प्रत्यायाह्यागच्छ । किमर्थं महे महते तने धनाय मखाय महनीया-  
य पाजसे बलाय च उभयं प्रदातुमित्यर्थः । किमत्रास्तीति चेदुच्यते वयं हि वयं खलु ते भूरि-  
दावने प्रभूतधनदात्रे चक्रम स्तुतिं हविर्वा सद्यश्चित्तदानीमेव तवागमनानन्तरमेव चक्रम । महि-  
महतो धनस्य दावने दात्रे ॥ २५ ॥

॥ इति षष्ठस्य चतुर्थे पञ्चमोवर्गः ॥ ५ ॥

अथ षड्विंशी-

योअश्वेभिर्वहतेवस्तेउस्त्रास्त्रिःसप्तसप्ततीनाम् ।

एभिःसोमैभिःसोमसुद्धिःसोमपादानायशुक्रपूतपाः ॥ २६ ॥

यः । अश्वेभिः । वहते । वस्ते । उस्त्राः । त्रिः । सप्त । सप्ततीनाम् ।

एभिः । सोमैभिः । सोमसुद्धिः । सोमपाः ।

दानाय । शुक्रपूतपाः ॥ २६ ॥

यः पृथुश्रवा अश्वेभिरश्वैर्वहते गृहं वस्ते वसति चोस्त्रागाः ताभिश्च गच्छतीत्यर्थः । त्रिः  
सप्तेति तासां गवां संख्योक्ताच । सा संख्या विशेष्यते सप्ततीनां त्रिःसप्त उक्तसंख्याकाभिर्गोभि-  
रश्वैश्च योगच्छति सपृथुश्रवाः एभिः सोमैभिः सोमैः सोमसुद्धिः सोममभिषुण्वद्भिश्च हेसोम-  
पाः सोमस्यपातरिति वायोः संबोधनं हे शक्रपूतपाः दीप्तपूतस्यच सोमस्य पातर्वायो दानाय  
तुभ्यं सोमं दातुं सोमैर्युक्तो भवतीतिशेषः ॥ २६ ॥

अथ सप्तविंशी-

योमंइमंचिदुत्तमनामन्दच्चित्रंदावने ।

अरद्वेअक्षेनहुषेसुकृत्वनिसुकृत्तरायसुक्रतुः ॥ २७ ॥

यः । मे । इमम् । चित् । ऊँ इति त्मना । अमन्दत् ।

चित्रम् । दावने । अरद्वे । अक्षे । नहुषे । सुकृत्वनि ।

सुकृत्तराय । सुकृत्तुः ॥ २७ ॥



यः पृथुश्रवाः मे मह्यं इमं पुरतोवर्तमानं चित्रं चायनीयं गवाश्वादिकं दावने दानाय त्म-  
ना आत्मना स्वबुध्यैव अमदत् अमंदत अमाद्यत । सच सुक्रतुः शोभनकर्मा राजा सुकृत्तरा-  
य सुकृतकर्तृत्वाय अरद्वे अक्षे नहुषे सुकृत्वनिच एते तस्य राज्ञोध्यक्षाः तेष्वन्वशात् अस्मै  
गवादिकान्संयोजयतेति । यद्वा अरद्व्यादयोऽन्येराजानः तेषु मध्ये सुकृत्तरायामन्ददिति ॥ २७ ॥

अथाष्टाविंशी—

उच॒थ्ये॒वपु॑षि॒यःस्व॒रा॒ळुत॑वा॒योघृ॑त॒स्त्राः ।

अश्वे॑षितं॒रजे॑षितं॒शुने॑षितं॒प्राज्म॑तदिदं॒नुत॑त् ॥ २८ ॥

उच॒थ्ये । वपु॑षि । यः । स्व॒रा॒ट् । उ॒त । वा॒यो इति॑ । घृ॑त॒स्त्राः ।

अश्वे॑ऽइषितम् । रजः॑ऽइषितम् । शुना॑ऽइषितम् । प्र ।

अज्म॑ । तत् । इ॒दम् । नु । तत् ॥ २८ ॥

उचथ्ये वक्तव्ये स्तुत्ये वपुषि शरीरे यः स्वराट् स्वयं राजते यद्वा उचथ्यो वपुश्चोभौ-  
राजानौ तयोरपि यः स्वराट् स्वाराज्यं करोति अतिशयेन वर्तते । उतापिच हे वायो यश्च  
घृतस्त्राः घृतवच्छुद्धः सराजा अश्वेषितं अश्वैःप्रापितं । रजेषितं रजःशब्देनोष्ट्रो गर्दभोवोच्यते ।  
तेनाप्यानीतं शुनेषितं चाज्मानं प्रादात् तदन्नमश्वाद्यानीतं इदं पुरतो दृश्यते तत् तवैवानु-  
ग्रहादित्यर्थः । अथैकस्तच्छब्दः पूरणः अश्वाद्यानीतं यदस्ति तदिदं खल्विति ॥ २८ ॥

अथैकोनविंशी—

अध॑प्रि॒यमि॑षि॒राय॑ष॒ष्टि॑स॒हस्रा॑सनम् । अश्वाना॑मि॒न्नवृ॑ष्णा॑म् ॥ २९ ॥

अध॑ । प्रि॒यम् । इ॒षि॒राय॑ । ष॒ष्टिम् । स॒हस्रा॑ । अ॒सनम् ।

अश्वाना॑म् । इत् । न । वृष्णा॑म् ॥ २९ ॥

अधाधुना इषिराय धनादिप्रेरयित्वा राज्ञे प्रियं श्रद्धेयं अश्वानामिन्न अश्वानामिव वृष्णां  
सेकृणां गवां सहस्रा सहस्राणां षष्टिं षष्टिसहस्रसंख्याकं प्रियभूतं असनं अभजम् ॥ २९ ॥

अथ त्रिंशी—

गावो॑न॒घूथ॑मुप॒यन्ति॒वध्रं॑य॒उप॒माय॑न्ति॒वध्रं॑यः ॥ ३० ॥



गावः । न । यूथम् । उप । यु॒न्ति । व॒ध्रयः । उप ।  
मा । आ । यु॒न्ति । व॒ध्रयः ॥ ३० ॥

गावोन गावइव ता यथा संगवेयूथमुपयन्ति उपगच्छन्तितद्वध्रयः छिन्नमुष्काः वृष-  
भाः पृथुश्रवसा दत्ताः मा मामुपयन्ति समीपं प्राप्नुवन्ति । मा मां वध्रय उपायन्तीति पुनरु-  
क्तिरादरार्था ॥ ३० ॥

अथैकविंशी—

अ॒ध॒य॒च्चार॑थे॒ग॒णेश॑तमु॒ष्ट्राँअ॒चि॒क्रद॑त् ।  
अ॒ध॒श्वि॒त्नेषु॑विं॒शति॑श॒ता ॥ ३१ ॥

अ॒ध । यत् । चार॑थे । ग॒णे । श॒तम् । उ॒ष्ट्राँन् । अ॒चि॒क्रद॑त् ।  
अ॒ध । श्वि॒त्नेषु॑ । विं॒शति॑म् । श॒ता ॥ ३१ ॥

अधाथ यद्यदा चारथे चरथं चरणं गमनं तत्संबन्धिनि चार्यमाणे वनाय चार्यमाणइत्यर्थः  
तादृशे गणे उष्ट्रसंघे उष्ट्रान् शतं उष्ट्राणां शतं अचिक्रदत् अस्मभ्यं प्रदानाय जुहाव । अधापि-  
चास्मदर्थमेव श्वित्नेषु श्वेतवर्णेषु गोयूथेषु विंशतिं शता च शतानि च अथवा शतानां विंशतिं  
अचिक्रदत् ॥ ३१ ॥

अथ द्वाविंशी—

श॒तंदा॒सेब॑ल्बूथेविप्र॒स्तरु॑क्ष॒आद॑दे ।  
ते॒ते॒वा॒यवि॒मेज॑ना॒मद॑न्तीन्द्र॒गोपा॑मद॑न्तिदे॒वगो॑पाः ॥ ३२ ॥  
श॒तम् । दा॒से । ब॒ल्बूथे॑ । विप्रः । तरु॑क्षे । आ । द॒दे ।  
ते । ते । वा॒यो इति॑ । इ॒मे । जनाः । म॒दन्ति॑ ।  
इन्द्र॑गोपाः । म॒दन्ति॑ । दे॒वगो॑पाः ॥ ३२ ॥

अयं विप्रोमेधावी वशो जनोहं बल्बूथे एतन्नामके दासे तरुक्षे गवाश्वादीनां तारके  
गवाद्यधिकृते राज्ञास्माकं प्रदिष्टधनदातरि आददे । किं दानं गवाश्वादीनां शतं शतशब्दोप-  
रिमितवचनः हे वायो ते तव स्वभूताः ते स्तोतारः इमे जनावयमित्यर्थः आत्मनएव परोक्षत्वेन  
वादः त्वयानुगृहीतत्वादिन्द्रगोपा इन्द्रो गोपायिता येषां ते तथोक्ताः इन्द्रेण रक्षिता मदन्ति  
तथा देवगोपा मदन्ति इन्द्रं देवांश्च राज्ञोलब्धेन धनेन यजन्तो मदन्तीत्यर्थः ॥ ३२ ॥



अथ त्रयस्त्रिंशी—

अध॒स्यायोष॑णाम॒हीप्र॑ती॒चीव॑शंम॒श्व्यम् ।

अधि॑रु॒क्मावि॑नीयते ॥ ३३ ॥ ६ ॥

अधं । स्या । योषणा । म॒ही । प्र॒ती॒ची । व॒शंम् । अ॒श्व्यम् ।

अधि॑रु॒क्मा । वि । नी॒य॒ते ॥ ३३ ॥ ६ ॥

अधाधुना स्या सा योषणा योषा राज्ञा प्रदत्ता मही महती पूज्या प्रतीची अस्मदभि-  
मुखी अश्व्यमश्वपुत्रं वशं मां प्रति सा अधिरुक्माभरणा सती विनीयते तां कन्यां मां प्रत्या-  
नयन्तीत्यर्थः । अत्र वायव्यास्वृक्षु यत्र वायुर्नस्तूयते परं दानप्रशंसैव तासु सर्वासु हे वायो-  
त्वदनुग्रहादेवमितियोज्य वायुपरत्वमवगन्तव्यम् ॥ ३३ ॥

॥ इति षष्ठस्य चतुर्थे षष्ठोवर्गः ॥ ६ ॥

महिवइत्यष्टादशर्चं पञ्चमं सूक्तं आद्यस्य त्रितस्यार्धं षडष्टकामहापङ्क्तिश्छन्दः आद्या-  
स्त्रयोदशर्चः आदित्यदेवताकाः यच्चगोष्वित्याद्याः पञ्चर्च उषोदेवताकाः आदित्यदेवताकाश्च ।  
तथाचानुक्रमणिका—महिवोद्भूना त्रितआद्यआदित्येभ्योन्त्याः पञ्चोषसेपि महापाङ्कमिति ।  
सूक्तविनियोगैल्लङ्किकः ।

तत्र प्रथमा—

महि॑वोम॒हता॑मवो॒वरु॑ण॒मित्रं॑दा॒शुषे॑ ।

यमा॑दि॒त्याअ॒भिद्रु॑हो॒रक्ष॑थाने॒मघं॑न॒शद॑ने॒हसो॑

व॒ऊ॒तयः॑सु॒ऊ॒तयो॑व॒ऊ॒तयः॑ ॥ १ ॥

महि॑ । वः । म॒ह॒ताम् । अवः॑ । वरु॑ण । मि॒त्रं । दा॒शुषे॑ । यम् ।

आ॒दि॒त्याः । अ॒भि । द्रु॒हः । रक्ष॑थ । न । ई॒म् । अ॒घम् । न॒श॒त् ।

अ॒ने॒हसः॑ । वः । ऊ॒तयः॑ । सु॒ऊ॒तयः॑ । वः । ऊ॒तयः॑ ॥ १ ॥



हे वरुण हे मित्र एतद्वयमर्यम्णोप्युपलक्षणं हे वरुणादयो महतां वो युष्माकं अवः र-  
क्षणं महि महत् कस्मै दाशुषे हविर्दाने यजमानाय क्रियमाणं । किञ्च हे आदित्याः यं यज-  
मानं द्रुहो द्रोग्धुः सकाशादभिरक्षथ ईमेनं यजमानं अघं पापं ननशत् नपामोति । कुतएवमिति  
तत्रोच्यते—वो युष्माकमूतयो रक्षणानि अनेहसः अपापानि अनुपद्रवाणिच ऊतयो वो युष्मा-  
कं रक्षणानि सऊतयः शोभनलक्षणानि । पुनरुक्तिरादरार्था ॥ १ ॥

अथ द्वितीया—

वि॒दादे॒वाअ॒घाना॒मादि॒त्यासोअ॒पाकृ॑तिम् ।  
प॒क्षावयो॒यथो॒परि॒व्य॑स्मेशर्म॑यच्छ॒ताने॒हसो॑वऊ॒तयः  
सुऊ॒तयो॑वऊ॒तयः ॥ २ ॥

वि॒द । दे॒वाः । अ॒घाना॑म् । आदि॒त्यासः । अ॒प॒ऽआकृ॑तिम् । प॒क्षा ।  
वयः॑ । यथा॑ । उ॒परि॑ । वि । अ॒स्मे इति॑ । शर्म॑ । य॒च्छ॒त॒ ।  
अ॒ने॒हसः॑ । वः । ऊ॒तयः॑ । सु॒ऽऊ॒तयः॑ । वः । ऊ॒तयः॑ ॥ २ ॥

हे देवा आदित्यास आदित्याः यूयं अघानां दुःखानामपाकृतिमपाकरणं परिहारप्रकारं  
विद जानीथ । यस्मादेवं तस्माद्वयः पक्षिणः यथा पक्षा स्वपक्षौ उपरि स्वशिशुकानामुपरि  
कुर्वन्ति सुखाय तद्वदस्मे अधि अस्मासु शर्म सुखं यच्छत कुरुत । अधीति सप्तम्यर्थानुवादी ।  
अस्मे अस्माकमुपरीतिवा ॥ २ ॥

अथ तृतीया—

व्यं॑स्मेअधि॒शर्म॑तत्प॒क्षावयो॒नय॑न्तन ।  
विश्वा॑निविश्ववेदसोवरू॒थ्यामना॑महे॒नेहसो॑वऊ॒तयःसुऊ॒तयो॑वऊ॒तयः॥ ३॥

वि । अ॒स्मे इति॑ । अधि॑ । शर्म॑ । तत् । प॒क्षा । वयः॑ । न । य॒न्त॒न॒ ।  
विश्वा॑नि । वि॒श्व॒ऽवे॒द॒सः । व॒रू॒थ्या॑ । म॒ना॒म॒हे । अ॒ने॒हसः॑ । वः ।  
ऊ॒तयः॑ । सु॒ऽऊ॒तयः॑ । वः । ऊ॒तयः॑ ॥ ३ ॥



हे आदित्या यूयं अस्मे अधि अस्मासु तत् युष्मास्वेवासाधारणं यच्छर्मास्ति तदित्यर्थः ।  
तत् वयोन पक्षा पक्षिणः शिशुकानां पक्षोपरि यथा तथा वियन्तन विशेषेण प्रापयत हे वि-  
श्ववेदसः सर्वधना युष्मान्विश्वानि सर्वाणि वरूथ्या वरूथं गृहं तदुचितानि धनानि मनामहे  
याचामहे ॥ ३ ॥

अथ चतुर्थी—

यस्मा॒अरा॑सत॒क्षयं॑ जी॒वातुं॑ च॒प्रचे॑तसः ।

मनो॑र्वि॒श्वस्य॑ घेदि॒मआ॑दि॒त्यारा॒यई॑शते॒नेह॑सो॒वऊ॒तयः॑

सुऊ॒तयो॑वऊ॒तयः॑ ॥ ४ ॥

यस्मै । अरा॑सत । क्षयं॑ । जी॒वातुं॑ । च । प्र॒चे॒तसः । मनोः॑ ।

वि॒श्वस्य॑ । घ । इत् । इमे । आ॒दि॒त्याः । रा॒यः । ई॒शते॑ ।

अ॒ने॒हसः॑ । वः । ऊ॒तयः॑ । सु॒ऊ॒तयः॑ । वः । ऊ॒तयः॑ ॥ ४ ॥

यस्मै मनुष्याय क्षयं निवासं जीवातुं जीवनसाधनमन्नञ्च प्रचेतसः प्रकृष्टमतयः अरासत  
प्रयच्छन्ति तस्मै यजमानाय तदर्थं इमे आदित्याः विश्वस्य घेत् सर्वस्याप्ययष्टुर्मनोर्मनुष्यस्य  
धनिकस्य रायो धनस्य ईशते स्वामिनो भवन्त्यपहत्य यजमानाय प्रदातुम् ॥ ४ ॥

अथ पञ्चमी—

परि॑णो॒वृणज॑न् अ॒घादु॑र्गाणि॒रथ्यो॑यथा ।

स्यामेदि॑न्द्रस्य॒शर्म॑ण्यादि॒त्याना॑मु॒ताव॑

स्यने॒हसो॑वऊ॒तयः॑ सुऊ॒तयो॑वऊ॒तयः॑ ॥ ५ ॥ ७ ॥

परि॑ । नः । वृ॒णज॑न् । अ॒घा । दुः॒र्गाणि॑ । र॒थ्यः । य॒था । स्याम॑ ।

इत् । इन्द्र॑स्य । शर्म॑णि । आ॒दि॒त्याना॑म् । उ॒त । अ॒व॒सि ।

अ॒ने॒हसः॑ । वः । ऊ॒तयः॑ । सु॒ऊ॒तयः॑ । वः । ऊ॒तयः॑ ॥ ५ ॥ ७ ॥

परिवृणजन् परिवर्जयन्तु नोस्माकं अघा अघानि पापानि । तत्र दृष्टान्तः—दुर्गाणि दुर्ग-  
मनान् प्रदेशान् अवटधिषण्यादिकान् यथा रथ्यः रथस्य वोढारोश्वाः परिवर्जयन्ति तद्वत् इन्द्र-  
स्य शर्मणि स्याम भवेम वयं उतापिच आदित्यानामवसि रक्षणेच स्याम ॥ ५ ॥

॥ इति षष्ठस्य चतुर्थे सप्तमोवर्गः ॥ ७ ॥



अथ षष्ठी—

परिहृतेदनाजनोयुष्मादत्तस्यवायति ।  
 देवाअदभ्रमाशवोयमादित्याअहेतना  
 नेहसोवऊतयःसुऊतयोवऊतयः ॥ ६ ॥

परिहृता । इत् । अना । जनः । युष्मादत्तस्य । वायति । देवाः ।  
 अदभ्रम् । आशवः । यम् । आदित्याः । अहेतन । अनेहसः ।  
 वः । ऊतयः । सुऊतयः । वः । ऊतयः ॥ ६ ॥

परिहृतेत् परिपीडितेनैव तपोनियमादिना अना शकटेनयुक्तो जनो युष्मादत्तस्य यु-  
 ष्माभिर्दत्तंधनं कर्मणिषष्ठी वायति गच्छति । हे देवाः हे आदित्याः हे आशवः शीघ्रगमना-  
 यूयं यं यजमानं अहेतन प्रामुथः सजनो दभ्रमनल्पं धनं वायति प्रामोतीति संबन्धः ॥ ६ ॥

अथ सप्तमी—

नतंतिग्मंचनत्यजोनद्रासदभितंगुरु ।  
 यस्माउशर्मसप्रथआदित्यासोअराध्व  
 मनेहसोवऊतयःसुऊतयोवऊतयः ॥ ७ ॥

न । तम् । तिग्मम् । चन । त्यजः । न । द्रासत् । अभि । तम् । गुरु ।  
 यस्मै । ऊँ इति । शर्म । सप्रथः । आदित्यासः । अराध्वम् ।  
 अनेहसः । वः । ऊतयः । सुऊतयः । वः । ऊतयः ॥ ७ ॥

तं मनुष्यं तिग्मं चन तीक्ष्णमेव सन्तं त्यजः क्रोधनामैतत् अत्र क्रोधात्प्रयुज्यमानमा-  
 युधमुच्यते न द्रासत् द्रा कुत्सायां गतौ कुत्सितं नागच्छति नहिनस्तीत्यर्थः । तथा तं जनं गुरु  
 प्रवृद्धं अपरिहारार्हं दुःखं न द्रासत् न गच्छति । हे आदित्यासः आदित्याः सप्रथः समानप्रथ-  
 नाः सर्वतः पृथुभूतावा यूयं यस्माउ यस्मै यजमानाय उशब्दः पूरणः शर्म सुखं अराध्वं अदत्त  
 तं न द्रासदिति ॥ ७ ॥



अथाष्टमी—

युष्मेदेवाअपिष्मसियुध्यन्तइववर्मसु ।  
 यूयमहोनएनसोयूयमर्भादुरुष्यतानेह  
 सोवऊतयःसुऊतयोवऊतयः ॥ ८ ॥

युष्मे इति । देवाः । अपि । स्मसि । युध्यन्तःइव । वर्मसु ।  
 यूयम् । महः । नः । एनसः । यूयम् । अर्भात् । उरुष्यत ।  
 अनेहसः । वः । ऊतयः । सुऊतयः । वः । ऊतयः ॥ ८ ॥

हे देवाः आदित्या युष्मे युष्मासु वयं अपिष्मसि अपि भवेम युष्माभिरपिहिताःस्मेत्य-  
 र्थः । तत्र दृष्टान्तः—युध्यन्तः इव शूरा वर्मसु कवचेषु यथा भवन्ति तद्वत् यूयं नोस्मान्महोमह-  
 तः एनसः पापात् उरुष्यत रक्षत । तथा यूयं अस्मानर्भादल्पादप्येनस उरुष्यत ॥ ८ ॥

अथ नवमी—

अदितिर्नउरुष्यत्वादितिःशर्मयच्छतु ।  
 मातामित्रस्यरेवतोर्यम्णोवरुणस्यचाने  
 हसोवऊतयःसुऊतयोवऊतयः ॥ ९ ॥

अदितिः । नः । उरुष्यतु । अदितिः । शर्म । यच्छतु ।  
 माता । मित्रस्य । रेवतः । अर्यम्णः । वरुणस्य ।  
 च । अनेहसः । वः । ऊतयः । सुऊतयः । वः । ऊतयः ॥ ९ ॥

नोस्मानदितिरखण्डनीया देवमाता उरुष्यतु रक्षतु तथा अदितिः शर्म सुखं यच्छतु । अ-  
 दितिर्विशेष्यते या माता निर्मात्री कस्य मित्रस्य रेवतो धनवतोर्यम्णो वरुणस्य च । सा न उरु-  
 ष्यत्विति ॥ ९ ॥

अथ दशमी—

यदेवाःशर्मशरणंयद्भद्रंयदनातुरम् ।  
 त्रिधातुयद्भद्रंयत्तदस्मासुवियन्तनानेहसो  
 वऊतयःसुऊतयोवऊतयः ॥ १० ॥ ८ ॥



यत् । दे॒वाः । श॒र्म । श॒रण॒म् । यत् । भ॒द्रम् । यत् । अ॒ना॒तुर॒म् ।  
 त्रि॒धा॒तु । यत् । व॒रू॒थ्यम् । तत् । अ॒स्मा॒सु । वि । य॒न्त॒न ।  
 अ॒ने॒ह॒सः । वः । ऊ॒तयः । सु॒ऊ॒तयः । वः । ऊ॒तयः ॥ १० ॥ ८ ॥

हे देवा आदित्याः यच्छर्म सुखं शरणं शरणीयं यद्भद्रं सर्वैर्भजनीयं यदनातुरं रोगरहितं यन्निधातु त्रिगुणं यद्वरूथ्यं वरूथं गृहं तदहं यदुक्तगुणकं शर्मास्मासु वियन्तन वियच्छत ॥१०॥

॥ इति षष्ठस्य चतुर्थेष्टमोवर्गः ॥ ८ ॥

अथैकादशी—

आ॒दि॒त्या॒अ॒व॒हि॒र॒व्य॒ता॒धि॒कू॒ला॑दि॒व॒स्प॒शः ।  
 सु॒ती॒र्थ॒म॒र्व॒तो॒य॒था॒नु॒नो॒ने॒ष॒था॒सु॒ग॒म॒ने॒ह  
 सो॒व॒ऊ॒तयः॑सु॒ऊ॒तयो॑व॒ऊ॒तयः॑ ॥ ११ ॥

आ॒दि॒त्याः । अ॒व । हि । र॒व्य॒त । अ॒धि । कू॒ला॑त् इ॒व । स्प॒शः ।  
 सु॒ती॒र्थ॒म् । अ॒र्व॒तः । य॒था । अ॒नु । नः । ने॒ष॒थ । सु॒ग॒म् ।  
 अ॒ने॒ह॒सः । वः । ऊ॒तयः । सु॒ऊ॒तयः । वः । ऊ॒तयः ॥ ११ ॥

हे आदित्या यूयं अवहिरव्यत अवहि पश्यताधस्तात्स्थितानस्मान् । तत्र दृष्टान्तः—कूलादि-  
 वाधि कूले स्पशः स्पष्टाः स्थिता इत्यर्थः यथा कूलस्थः पुरुषो धोगतमुदकं जिज्ञासुः तत्र स्थं मनु-  
 ष्यं वा विलोकयितुमवाक्पश्यति तद्वत् । तथा कृत्वा सुतीर्थं शोभनावतरप्रदेशं अर्वतोश्चान्यथा  
 प्रापयन्त्यश्वरक्षकास्तद्वन्नोस्मान् सुगं सुपन्थानमनुषथानुनयथ ॥११॥

अथ द्वादशी—

ने॒ह॒भ॒द्रं॑र॒क्ष॒स्वि॒ने॒ना॒व॒यै॒नो॒प॒या॒उ॒त ।  
 ग॒वै॒च॒भ॒द्रं॑धे॒न॒वै॒वी॒रा॒य॑च॒श्र॒व॒स्य॒ते॒ने॒ह॒सो  
 व॒ऊ॒तयः॑सु॒ऊ॒तयो॑व॒ऊ॒तयः॑ ॥ १२ ॥



न । इह । भद्रम् । रक्षस्विने । न । अव॒द्यै । न । उप॒द्यै । उत ।  
 गवे । च । भद्रम् । धेनवे । वीराय । च । श्रव॒स्यते ।  
 अ॒ने॒हसः । वः । ऊ॒तयः । सु॒ऊ॒तयः । वः । ऊ॒तयः ॥ १२ ॥

हे आदित्याः इह भूमौ भद्रं कल्याणं सुखं रक्षस्विने रक्षोबलं बलवतेस्मद्वेष्टे नभवत्विति शेषः । अवयै अस्मान् हिंसितुमवगच्छते नभवतु भद्रं तथोपयै उपगच्छते नभवतु । तर्हि कस्य भवत्विति उच्यते गवेच भद्रं युष्मदीयं भवतु चशब्दो वक्ष्यमाणधेन्वाद्यपेक्षः । किञ्च धेनवे नवप्रसूतिकायै भद्रं भवतु । वीरायास्मत्पुत्रादिकाय भद्रं भवतु । कीदृशाय वीराय श्रवस्यते नमिच्छते अथवा उत्तरार्धेऽपि नेत्यनुवर्तते अस्मद्विरोधिनो गवादिकाय भद्रं न भवत्विति तस्यार्थः ॥ १२ ॥

अथ त्रयोदशी—

यदा॒वि॒र्यद॑पी॒च्यं॑ दे॒वा॒सो॒ अ॒स्ति॒ दु॒ष्क॒तम् ।  
 त्रि॒ते॒तद्दि॒श्व॑मा॒स्य॒ आ॒रे॒ अ॒स्मद्द॑धा॒त॒नाने॒  
 ह॒सो॒ व॒ ऊ॒तयः॑ सु॒ऊ॒तयो॑ व॒ ऊ॒तयः॑ ॥ १३ ॥

यत् । आ॒विः । यत् । अ॒पी॒च्यम् । दे॒वा॒सः । अ॒स्ति । दुः॒ऽक॒तम् ।  
 त्रि॒ते । तत् । वि॒श्वम् । आ॒स्ये । आ॒रे । अ॒स्मत् ।  
 द॒धा॒त॒न । अ॒ने॒हसः॑ । वः । ऊ॒तयः॑ । सु॒ऊ॒तयः॑ । वः । ऊ॒तयः॑ ॥ १३ ॥

हे देवासो देवाः आदित्याः यदाविः यत्पापमाविर्भूतमस्ति दुष्कृतं यच्चापीच्यं अन्तर्हितमस्ति अपीच्यमित्यन्तर्हितनाम तत् विश्वं तदुभयं आस्ये त्रिते मयि माभूत् किंतु अस्मदारे दूरे दधातन स्थापयत ॥ १३ ॥

यच्चगोष्वित्यादि सूक्तशेषेण दुःस्वप्नं दृष्ट्वादित्यमुपतिष्ठेत् तथाच स्वप्नमनोऽज्ञं दृष्ट्वेत्युपक्रम्य यच्चगोषुदुःष्वभ्यमिति पञ्चभिरादित्यमुपतिष्ठेत् इतिसूत्रितम् ।



तत्र प्रथमा सूक्ते चतुर्दशी—

यच्चगोषुदुष्वभ्यंयच्चास्मेदुहितर्दिवः ।  
त्रितायतद्दिभावर्यास्यायपरावहानेहसो  
वऊतयःसुऊतयोवऊतयः ॥ १४ ॥

यत् । च । गोषु । दुःस्वभ्यम् । यत् । च । अस्मे इति ।  
दुहितः । दिवः । त्रिताय । तत् । विभावरि । आप्याय । परा ।  
वह । अनेहसः । वः । ऊतयः । सुऊतयः । वः । ऊतयः ॥ १४ ॥

हे दिवोदुहितरुषः उषोदेवते यच्च गोषु अस्मदीयासु दुःष्वभ्यं अनर्थसूचकं दृष्टं स्वार्थिकोयत् किञ्च यच्च दुःष्वभ्यं अस्मेस्मासु दृष्टं गोपीडानिमित्तकमस्माकं पीडानिमित्तकं च यत् दुःष्वभ्यं पश्यामइत्यर्थः । तत्सर्वं हे विभावरि उषोनामैतत् हे व्युच्छन्नवति देवि आप्याय त्रिताय परावह दूरे परिहर ॥ १४ ॥

अथ पंचदशी—

निष्कंवाघारुणवतेस्रजंवादुहितर्दिवः ।  
त्रितेदुष्वन्न्यंसर्वमास्येपरिदद्मस्यनेहसो  
वऊतयःसुऊतयोवऊतयः ॥ १५ ॥ ९ ॥

निष्कम् । वा । घ । रुणवते । स्रजम् । वा । दुहितः । दिवः । त्रिते ।  
दुःस्वभ्यम् । सर्वम् । आस्ये । परि । दद्मसि । अनेहसः ।  
वः । ऊतयः । सुऊतयः । वः । ऊतयः ॥ १५ ॥ ९ ॥

हे दिवोदुहितरुषो निष्कंवा घ आभरणविशेषं वा रुणवते कुर्वते स्वर्णकाराय यत् दुःष्वभ्यं दृष्टं स्वर्णकारेणनिर्माणसमये दृष्टमित्यर्थः । वेतिपूरणः वाशब्दश्चार्थे वा अथवा स्रजं माल्यं रुणवते कुर्वाणेइत्यर्थः तस्मिन्नपि मालाकारे मालानिर्माणसमये यत् दुःष्वभ्यं दृष्टं तदुभयविषयं स्वम् आस्ये अपां पुत्रे त्रिते वर्तमानं परिदद्मसि परिदद्मोवयं त्रिताः परित्यजामेत्यर्थः । अथवा त्रिते मयि यदुःष्वभ्यं दृष्टं तत्स्वर्णकाराय मालाकारायवा परिदद्मसि अस्मत्तोपिनिष्कृष्य तयोरुपरि स्थापयामः ॥ १५ ॥

॥ इति षष्ठस्य चतुर्थे नवमोवर्गः ॥ ९ ॥



अथ षोडशी—

तद॑न्नाय॒तद॑प॒सेतं॒भा॒गमु॑प॒सेदु॒षे ।  
 त्रि॒ताय॑च॒द्वि॒ताय॑चोषो॒दु॒ष्वभ्य॑व॒हाने॒हसो॑  
 व॒ऊ॒तयः॑सु॒ऊ॒तयो॑व॒ऊ॒तयः॑ ॥ १६ ॥

तत्तद॑अ॒न्नाय॑ । तत्तद॑अ॒प॒से । तम् । भा॒गम् । उ॒प॒सेदु॒षे । त्रि॒ताय॑ ।  
 च । द्वि॒ताय॑ । च । उ॒षः । दुः॒ऽस्व॒भ्यम् । व॒ह । अ॒ने॒हसः॑ ।  
 वः । उ॒तयः॑ । सु॒ऊ॒तयः॑ । वः । उ॒तयः॑ ॥ १६ ॥

तदन्नाय यदेव जागरावस्थायां भोज्यत्वेन प्रसिद्धं मधुपायसादि स्वमेपि तदेवान्नं यस्य सः तादृशाय प्रत्यक्षभोजनवत् स्वमेपि भोक्त्रे इत्यर्थः । तथा तदपसे यदेवापः कर्मनिन्दितं जाग्रदवस्थायां क्रियते तदेव कर्म स्वमे यस्य सतत्कर्मा तादृशाय देवाय तं भागं दुःस्वप्नस्यांशमुपसेदुषे प्राप्नुवते त्रिताय द्वितायच हे उषोदेवि दुःष्वभ्यं अन्नकर्मविषयं वह अन्यत्र प्रापय स्वमेदृष्टं मधुभोजनादिकं जाग्रदवस्थानुरूपवत्सुखकरं भवत्वित्यर्थः ॥ १६ ॥

अथ सप्तदशी—

यथा॑क॒लांयथा॑श॒फंयथ॑ऋ॒णंसं॒नयाम॑सि ।  
 ए॒वादु॒ष्वभ्य॑सर्व॒मा॒प्त्येसं॒नयाम॑स्यने॒हसो॑  
 व॒ऊ॒तयः॑सु॒ऊ॒तयो॑व॒ऊ॒तयः॑ ॥ १७ ॥

यथा॑ । क॒लाम् । यथा॑ । श॒फम् । यथा॑ । ऋ॒णम् । स॒म॒नयाम॑सि ।  
 ए॒व । दुः॒ऽस्व॒भ्यम् । सर्व॑म् । आ॒प्त्ये । स॒म् । न॒याम॑सि । अ॒ने॒हसः॑ ।  
 वः । उ॒तयः॑ । सु॒ऊ॒तयः॑ । वः । उ॒तयः॑ ॥ १७ ॥

संज्ञापितं पशुं दानार्थं संस्कुर्वन्तो यथा येन प्रकारेण कलां शफमिति सन्दायान्यत्र सन्नयन्ति अथापरो यथा शब्दः पूरणः अथवा यथा कलां हृदयाद्यवयवमवदानार्हं सन्नयन्ति यथाच शफं शफोपलक्षितमवदानार्हं शफास्थ्यादिकं सन्नयन्ति यथा वा ऋणं शनैः सन्नयन्ति एव एवं दुःष्वभ्यं सर्वं आप्त्ये वर्तमानं सन्नयामसि सन्नयामः अपसारयामः ॥ १७ ॥



अथाष्टादशी—

अजैष्माद्यासनामचाभूमानांगसोवयम् ।  
उषोयस्मादुःष्वभ्यादभैष्मापतदुच्छत्वनेहसो  
वऊतयःसुऊतयोवऊतयः ॥ १८ ॥ १० ॥

अजैष्म । अद्य । असनाम । च । अभूम् । अनांगसः । वयम् । उषः ।  
यस्मात् । दुःस्वभ्यात् । अभैष्म । अप । तत् । उच्छतु ।  
अनेहसः । वः । ऊतयः । सुऊतयः । वः । ऊतयः ॥ १८ ॥ १० ॥

वयं त्रिताः अद्याजैष्म जयेम असनामच संभजेमच सुष्वप्यं सुखंवा अनागसोपापा-  
अभूम् भवेम । हे उषः यस्मादुष्वभ्यादभैष्म भीताः स्म तत्पापं अपोच्छतु अपगच्छतु ॥ १८ ॥

॥ इति षष्ठस्य चतुर्थे दशमोवर्गः ॥ १० ॥

स्वादोरभक्षीति पञ्चदशर्चं षष्ठं सूक्तं काण्वस्य प्रगाथस्यार्चं सोमदेवताकं त्रैष्टुभं पञ्चमी-  
जगती । तथाचानुक्रान्तम्—स्वादोःपञ्चोना प्रगाथः सौम्यं त्रैष्टुभं पञ्चमीजगतीति ।  
सूक्तविनियोगोलैङ्गिकः ।

तत्र प्रथमा—

स्वादोरभक्षिवयसःसुमेधाःस्वाध्योवरिवोवित्तरस्य ।  
विश्वेयं देवा उत मर्त्या सोमधुब्रुवन्तो अभिसंचरन्ति ॥ १ ॥

स्वादोः । अभक्षि । वयसः । सुमेधाः । सुआध्यः । वरिवोवित्तरस्य ।  
विश्वे । यम् । देवाः । उत । मर्त्यासः । मधु । ब्रुवन्तः ।  
अभि । समुचरन्ति ॥ १ ॥

अहं प्रगाथः सुमेधाः शोभनप्रज्ञः स्वाध्यः स्वाध्ययनः सुकर्मा वरिवोवित्तरस्य अति-  
शयेन पूजां लभमानस्य स्वादोः सुष्ठु अदनीयस्य स्वादुभूतस्य वयसोन्नस्य एताः कर्मणिषष्ठ्यः  
उक्तलक्षणं वयोन्नं सोमाख्यं आभक्षि भक्षयेय । यं यदन्नं विश्वेदेवाः सर्वेपीन्द्रादयः उतापिच



मर्त्यासोमर्त्या मनुष्या मधुब्रुवन्तः मनोहरमेतदिति शब्दायन्तोभिसञ्चरन्ति अभिसंगच्छन्ते प्रा-  
मुवन्ति तदन्नमभक्षीति ॥ १ ॥

अग्नीषोमप्रणयनेन्तश्चेत्येषा । तथाचसूत्रितम्—अन्तश्चप्रागाअदितिर्भवासि श्येनोनयो-  
निसदनं धियाकृतमिति ।

सैषा द्वितीया—

अन्तश्चप्रागाअदितिर्भवास्यवयाताहरसोदैव्यस्य ।

इन्द्रविन्द्रस्यसख्यं जुषाणः श्रौष्टीवधुरमनुरायक्रध्याः ॥ २ ॥

अन्तरिति । च । प्र । अगाः । अदितिः । भवासि । अवयाता ।

हरसः । दैव्यस्य । इन्द्रो इति । इन्द्रस्य । सख्यम् । जुषाणः ।

श्रौष्टीइव । धुरम् । अनु । राये । क्रध्याः ॥ २ ॥

हे सोम त्वं अन्तश्च प्रागाः हृदयस्य यागागारस्य वान्तर्गच्छसि गत्वाचादितिः अदीनस्त्वं  
दैव्यस्य हरसः क्रोधस्यावयाता पृथक्कर्ता भवासि भवसि । हरइति क्रोधनाम हे इन्द्रो सोम त्वं  
इन्द्रस्य सख्यं जुषाणः सेवमानः श्रौष्टीश्रुष्टीति क्षिप्रनाम तत्संबन्धी श्रौष्टी क्षिप्रगाम्यश्वो  
धुरमिव रायेस्माकं धनलाभाय अनुक्रध्याः अनुगच्छसि । अथवाश्वोयथा धुरं वृत्वाभिमतदेशं  
प्रापयति तद्वदस्मान्प्रापय अनुपूर्वोरुधिर्गत्यर्थः ॥ २ ॥

अपामसोममित्यादिके द्वे सोमपानोत्तरकालीनास्याभिमर्शने हृदयाभिमर्शनेच क्रमेणवि-  
नियुक्ते । तथाचसूत्रितम्—अपामसोमममृताअभूम शनोभवहृदआपीतइन्द्रविति मुखहृदये अ-  
भिमृशेरन्निति ।

अनयोर्मध्ये प्रथमा सूक्ते तृतीया—

अपांमसोमममृताअभूमागन्मज्योतिरविदामदेवान्

किंनूनमस्मान्कृणवदरातिः किमुधूर्तिरमृतमर्त्यस्य ॥ ३ ॥

अपांम । सोमम् । अमृताः । अभूम । अगन्म । ज्योतिः । अविदाम ।

देवान् । किम् । नूनम् । अस्मान् । कृणवत् । अरातिः । किम् ।

ऊँ इति । धूर्तिः । अमृतम् । मर्त्यस्य ॥ ३ ॥



हे अमृत अमरण सोम त्वामपाम पानं करवाम कुर्मः । ततः अमृताअभूम भवेम । यस्मा—  
त्त्वममृतः अतस्तवपानाद्वयमप्यमृताः स्याम । पश्चात् ज्योतिः द्योतमानं स्वर्गमगन्म अविदाम  
ज्ञातवन्तो देवान्वयं । तथाभूतानस्मान्नूनमिदानीं अरातिः शत्रुः किं कृणवत् कुर्यात् किमु किं—  
वा मर्त्यस्येदानीं मनुष्यभूतस्य मम धूर्तिर्हिंसकः किं कृणवत् कुर्यात् ॥ ३ ॥

अथ चतुर्थी—

शंनोभवहृदआपीतइन्दोपितेवसोमसूनवेसुशेवः ।  
सखेवसख्यउरुशंसधीरःप्रणआयुर्जीवसेसोमतारीः ॥ ४ ॥

शम् । नः । भव । हृदे । आ । पीतः । इन्दो इति । पिताइव ।  
सोम । सूनवे । सुशेवः । सखाइव । सख्ये । उरुशंस । धीरः ।  
प्र । नः । आयुः । जीवसे । सोम । तारीः ॥ ४ ॥

हे इन्दो सोम अस्माभिः पीतस्त्वं नोस्माकं हृदे हृदयाय शं सुखं आभव । सुखभवने दृ-  
ष्टान्तद्वयम्—पितेव सूनवे स्वात्मजाय यथा सुखाय भवति । यथा वा सखाऽहितान्निवर्त्य  
हिते स्थापयिता सखायं स्वसख्ये यथा सुशेवः सु सुखोभवति शेवमिति सुखनाम तद्वत्त्वमपि  
भव । किञ्च हे उरुशंस बहुभिर्बहुधावा शंसनीय बहुकीर्ते सोम धीरो धीमांस्त्वं नोस्माकं  
जीवसे जीवनाय आयुरायुष्यं प्रतारीः प्रवर्धय ॥ ४ ॥

अथ पञ्चमी—

इमेमापीतायशसंउरुष्यवोरथंनगावःसमंनाहपर्वसु ।  
तेमारक्षंतुविस्रसंश्चरित्रादुतमास्त्रामाद्यवयन्त्वित्त्वन्देवः ॥ ५ ॥ ११ ॥

इमे । मा । पीताः । यशसः । उरुष्यवः । रथम् । न । गावः । सम् ।  
अनाह । पर्वसु । ते । मा । रक्षन्तु । विस्रसः । चरित्रात् । उत ।  
मा । सामात् । यवयन्तु । इन्देवः ॥ ५ ॥ ११ ॥



इमे पीताः यशसो यशस्कराः उरुष्यवोस्माकं रक्षाकामाः सोमाः गावो गोविकारभूता  
वध्वः रथंन रथमिव ताः यथा रथं विस्रस्तं पर्वसु समनाह सन्दधते तद्वन्मां पीताः सोमाः  
पर्वसु संनहन्तु । किञ्च ते सोमाः मा मां विस्रसो विस्रस्ताच्चरित्राच्चरणादनुष्ठानाद्रक्षन्तु सोमः  
पीतश्चेत्कर्मस्य विस्रस्तं भवति । उतापिच मा मां स्नामाद्वाधेः सकाशादिन्दवः पीता यवयन्तु पृ-  
थक्कुर्वन्तु ॥ ५ ॥

॥ इति षष्ठस्य चतुर्थे एकादशोवर्गः ॥ ११ ॥

अथ षष्ठी—

अग्निं न मां मथितं सन्दिदीपः प्रचक्षय कृणु हिवस्य सोमः ।

अथाहिते मदा सोम मन्ये रेवाँ इव प्रचरा पुष्टिमच्छ ॥ ६ ॥

अग्निम् । न । मा । मथितम् । सम् । दिदीपः । प्र । चक्षय । कृणुहि ।  
वस्यसः । नः । अर्थ । हि । ते । मदे । आ । सोम । मन्ये ।  
रेवान् इव । प्र । चर । पुष्टिम् । अच्छ ॥ ६ ॥

हे सोम पीतस्त्वं मा मां मथितमग्निं न अग्नमिव सन्दिदीपः सन्दीपय प्रचक्षय च चक्षुषः  
सन्धुक्षणेन नोस्मान् वस्यसोतिशयेन वसुमतः कृणुहि कुरु । अथाधुनाहि खलु ते त्वां हे सो-  
म मदे मदाय मन्ये स्तौमि । तथासति रेवानिव धनवान् । इह इवेति संप्रत्यर्थे । पुष्टिमस्मत्पो-  
षमच्छ प्रचराभिगच्छ ॥ ६ ॥

अथ सप्तमी—

इषिरेण ते मनसा सुतस्य भक्षीमहि पित्र्यस्येव रायः ।

सोमं राजन् प्रण आयूषि तारीरहानीव सूर्यो वासराणि ॥ ७ ॥

इषिरेण । ते । मनसा । सुतस्य । भक्षीमहि । पित्र्यस्य इव ।  
रायः । सोम । राजन् । प्र । नः । आयूषि । तारीः ।  
अहानी इव । सूर्यः । वासराणि ॥ ७ ॥



इषिरेण इच्छावता मनसा सुतस्य सुतमभिषुतं ते त्वां भक्षीमहि पित्र्यस्य पितृसंबन्धिनो  
रायो धनस्येव धनमिव पित्र्यं धनं यथैषणेन मनसोपभुञ्जते तद्वत् भक्षीमहि । हे सोमराजन्  
स्वामिन् नोस्माकमायूंषि प्रतारीः प्रवर्धय वासराणि जगद्वासकानि अहानि सूर्यइव । अत्रै  
षणेन वैषणेन वार्षणेन वेत्यादिनिरुक्तं ज्ञातव्यं ॥ ७ ॥

अथाष्टमी—

सोमराजन्मृळयानःस्वस्तितवस्मसिब्रत्याऽस्तस्यविद्धि ।  
अलर्तिदक्षउतमन्युरिन्दोमानोअर्योअनुकामंपरादाः ॥ ८ ॥  
सोम । राजन् । मृळय । नः । स्वस्ति । तव । स्मसि । ब्रत्याः ।  
तस्य । विद्धि । अलर्ति । दक्षः । उत । मन्युः । इन्दो इति । मा ।  
नः । अर्यः । अनुकामम् । परा । दाः ॥ ८ ॥

हे सोमराजन्नोस्मान् स्वस्त्यविनाशाय मृळय सुखयच ब्रत्याः ब्रतिनोवयं तवस्मसि  
स्वभूताः स्म तस्य तं स्वकीयं तव विद्धि जानीहि । अथवा तव त्वमित्यर्थः त्वं जानीहि । किञ्च  
हे इन्दो दक्षः प्रवृद्धोस्मच्छत्रुरलर्ति गच्छति । उतापिच मन्युः क्रोधः क्रुद्धोवालर्ति तादृशस्यो-  
भयविधस्यार्यः अरेः अनुकामं यथाकामं नोस्मान्मापरादाः परादेहि ॥ ८ ॥

अथ नवमी—

त्वंहिनस्तन्वःसोमगोपागात्रेगात्रेनिषसत्थानृचक्षाः ।  
यत्तेवयंप्रमिनामव्रतानिसनोमृळसुषखादेववस्यः ॥ ९ ॥

त्वम् । हि । नः । तन्वः । सोम । गोपाः । गात्रेगात्रे । निषसत्थं ।  
नृचक्षाः । यत् । ते । वयम् । प्रमिनाम । व्रतानि । सः ।  
नः । मृळ । सुषखा । देव । वस्यः ॥ ९ ॥

हे सोम देव त्वं नोस्माकं तन्वस्तनोरंगस्य गोपाहि रक्षिताखलु अतो गात्रेगात्रे सर्वेष्वंगे-  
षु नृचक्षाः नृणां कर्मनेतृणां द्रष्टा त्वं निषसत्थ निषीदसि । यद्यपि ते तव व्रतानि कर्माणि वयं  
प्रमिनाम हिंस्मः तथापि हे देव सत्वं वस्यः श्रेष्ठान्नोस्मान्सुषखा शोभनसखासन् मृळ सुखय ॥ ९ ॥



अथ दशमी—

ऋदूदरेण सख्यां सचेय यो मा न रिष्येद्वर्यश्वपीतः ।

अयं यः सोमो न्यधाय्यस्मे तस्मा इन्द्रं प्रति रमेम्यायुः ॥ १० ॥ १२ ॥

ऋदूदरेण । सख्या । सचेय । यः । मा । न । रिष्येत् । हरिः अश्व ।

पीतः । अयम् । यः । सोमः । नि । अधायि । अस्मे इति । तस्मै ।

इन्द्रम् । प्रतिरम् । एमि । आयुः ॥ १० ॥ १२ ॥

अहंप्रगाथो ऋदूदरेण उदराबाधकेन सोमेन सख्या सचेय संगच्छेय संगतो भवामि ।  
 ऋदूदरः सोमो ऋदूदर इति यास्कः । यः सोमः पीतः सन् मा मां न रिष्येत् न हिंसेत् । हे हर्यश्वेन्द्र ।  
 सौम्ये सूक्ते इन्द्रस्य कीर्तनं सोमस्येन्द्रस्वामिकत्वान्न विरुद्धम् । यो यं सोमोस्मेस्मासु न्यधायि  
 निहितो भूतस्मै सोमाय प्रतिरमायुर्जठरे चिरकालावस्थानं इन्द्रमेमि याचे ॥ १० ॥

॥ इति षष्ठस्य चतुर्थे द्वादशोवर्गः ॥ १२ ॥

अथैकादशी—

अपत्या अस्थुर निरा अमीवा निरत्र सन्तमिषीचीरभैषुः ।

आ सोमो अस्माँ अरुह द्विहाया अगन्म यत्र प्रतिरन्त आयुः ॥ ११ ॥

अप । त्याः । अस्थुः । अनिराः । अमीवाः । निः । अत्र सन् ।

तमिषीचीः । अभैषुः । आ । सोमः । अस्मान् । अरुहत् । द्विहायाः ।

अगन्म । यत्र । प्रतिरन्ते । आयुः ॥ ११ ॥

त्यास्ता अनिराः प्रेरयितुमशक्याः अमीवाः बलवत्यः पीडाः अपास्थुः अपगच्छन्तु  
 यास्तमिषीचीर्बलवत्योस्मान् निः नितरामत्र सन् प्राप्नुवन् कंपयन्ति तथा अभैषुः । अपगमे कार-  
 णमाह—यस्मात्सोमो विहायामहान् सन् अस्माना अरुहत् आगमत् प्राप्तवान् अतोपास्थुरिति भा-  
 वः । यत्र यस्मिन् सोमे पीते आयुरायुष्यं प्रतिरन्ते वर्धयन्ति मनुष्यास्तं सोममगन्मेति ॥ ११ ॥



अथ द्वादशी—

यो॒न॒इ॒न्दुः॑ पि॒तरो॒ ह॒त्सु॒पी॒तो म॒र्त्यै॑ म॒र्त्या॑ आ॒वि॒वेश॑ ।  
तस्मै॑ सो॒मा॒य ह॒विषा॑ वि॒धेम॑ मृ॒ळी॒के अ॒स्य सु॒म॒तौ स्या॑म ॥ १२ ॥

यः । नः । इ॒न्दुः । पि॒तरः । ह॒त्सु । पी॒तः । अ॒म॒र्त्यः । म॒र्त्यान् ।  
आ॒वि॒वेश॑ । तस्मै॑ । सो॒मा॒य । ह॒विषा॑ । वि॒धेम॑ । मृ॒ळी॒के ।  
अ॒स्य । सु॒म॒तौ । स्या॒म ॥ १२ ॥

हे पितरो यइन्दुः हत्सुपीतः सन् अमर्त्योमृतिरहितः सन्नाविवेश मर्त्यान्नोस्मान् तस्मै सोमाय हविषाविधेम परिचरेम । अस्य सोमस्य मृळीके सुखे सुमतौ चानुग्रहबुद्धौ च स्याम भवेम ॥ १२ ॥

महापितृयज्ञे सोमायपितृमतेपुरोडाशमित्यत्र त्वंसोममितियाज्या सूत्रितञ्च—त्वंसोमपितृभिः संविदानो बर्हिषदः पितरऊत्यर्वागिति । तृतीयसवने सौम्यस्यचरोरपीयमेवयाज्या । त्वंसोमपितृभिः संविदानइति सौम्यस्येति हि सूत्रितम् ।

सैषा त्रयोदशी—

त्वं सो॒म पि॒तृभिः॑ सं॒विदा॒नो नु॒द्यावा॑ पृ॒थि॒वी आ॒त॒त॒न्थ॑ ।  
तस्मै॑ त॒ इ॒न्दो ह॒विषा॑ वि॒धेम॑ व॒यं स्या॑म प॒त॒यो र॒यी॒णाम् ॥ १३ ॥

त्वम् । सो॒म । पि॒तृभिः॑ । स॒म॒वि॒दानः॑ । अ॒नु ।  
द्यावा॑ पृ॒थि॒वी इति॑ । आ । त॒त॒न्थ॑ । तस्मै॑ । ते । इ॒न्दो इति॑ ।  
ह॒विषा॑ । वि॒धेम॑ । व॒यम् । स्या॒म । प॒त॒यः । र॒यी॒णाम् ॥ १३ ॥

हे सोम त्वं पितृभिः सह संविदानः संगच्छमानो द्यावापृथिवी द्यावापृथिव्यौ अन्वाततन्थ क्रमेण विस्तारयसि । हे इन्दो सोम तस्मै ते तुभ्यं हविषा विधेम परिचरेम वयं रयीणां धनानां पतयः स्याम भवेम ॥ १३ ॥

अथ चतुर्दशी—

त्रा॒ता॒रो दे॒वा अ॒धि॒वो॒च॒ता नो॒मा॒नो नि॒द्रा ई॒श॒त॒मो॒त ज॒ल्पिः॑ ।  
व॒यं सो॒म॒स्य वि॒श्वह॑ प्रि॒यासः॑ सु॒वीरा॑ सो॒ वि॒द॒थ॒मा व॑देम ॥ १४ ॥



त्रा॒ता॒रः । दे॒वाः । अधि॑ । वो॒च॒त॒ । नः॒ । मा । नः॒ । नि॒द्रा ।  
 ई॒श॒त॒ । मा । उ॒त । ज॒ल्पिः । व॒यम् । सोम॑स्य । वि॒श्वह॑ ।  
 प्रि॒यासः॑ । सु॒वीरा॑सः । वि॒दथ॑म् । आ । व॒दे॒म ॥ १४ ॥

हे त्रातारो रक्षितारो हे देवाः नोस्मानधिवोचत अधिवचनं कुरुत । किञ्च नोस्मान्निद्रा  
 स्वप्नाः मेशत ईश्वरामाभूवन् बाधितुम् । उतापिच जल्पिः निन्दकोस्मान्मानिन्दतु । वयं सोम-  
 स्य प्रियासः प्रियाः स्याम । विश्वह सर्वेष्वहःसु सर्वदेत्यर्थः सुवीरासः शोभनपुत्राः सन्तो-  
 विदथं स्तोत्रमावदेम आभिमुख्येन वदेम । अथवा सुपुत्राविदथं गृहमावदेम । आवदनं पुत्रपौ-  
 त्राणां धनेनोपच्छन्दनम् ॥ १४ ॥

त्वंनःसोमविश्वतइति सौम्येषशौ हविषोनुवाक्या । सूत्रितञ्च—त्वंनःसोमविश्वतोवयोधा-  
 यातेधामानिदिवियापृथिव्यामिति ।

सैषा पञ्चदशी—

त्वंनः॑सोमवि॒श्वतो॑वयो॒धास्त्वंस्व॒र्विदा॑वि॒शानृ॑चक्षाः ।  
 त्वंनः॑इ॒न्द ऊ॒तिभिः॑स॒जोषाः॑पा॒हिप॒श्वाता॑दु॒तवा॑पुरस्तात् ॥ १५ ॥ १३ ॥  
 त्वम् । नः॒ । सो॒म । वि॒श्वतः॑ । व॒यः॒धाः । त्वम् । स्वः॒वित् ।  
 आ । वि॒श । नृ॒चक्षाः॑ । त्वम् । नः॒ । इ॒न्दो इति॑ । ऊ॒तिभिः॑ ।  
 स॒जोषाः॑ । पा॒हि । प॒श्वाता॑त् । उ॒त । वा । पु॒रस्ता॑त् ॥ १५ ॥ १३ ॥

हे सोम त्वं नोस्माकं विश्वतः सर्वाङ्ग्योदिग्ग्यो वयोधा अन्नदाता तथा त्वं स्वर्वित्  
 स्वर्गलभकः नृचक्षाः सर्वमनुष्यद्रष्टा त्वं आविश । हे इन्दो त्वं सजोषाः सहप्रीयमाणः सन् ऊ-  
 तिभिः सह अथवोतयोगन्तारोमरुतः तैः सहितः सन्पश्वातात् पश्वात् उतवा पुरस्ताच्च पा-  
 हि ॥ १५ ॥

॥ इति षष्ठस्य चतुर्थे त्रयोदशोवर्गः ॥ १३ ॥

॥ इत्यष्टमे मंडले षष्ठोनुवाकः ॥ ६ ॥



सप्तमेनुवाके दशसूक्तानि तत्राग्नआयाहीति विंशत्यृचं प्रथमं सूक्तं प्रागाथपुत्रस्य भर्गस्यार्षे  
आग्नेयं प्रथमातृतीयाद्ययुजोबृहत्यः द्वितीयाचतुर्थ्यादि युजः सतोबृहत्यः । तथाचानुक्रान्तम्—  
अग्नआ विंशतिर्भर्गः प्रागाथआग्नेयं प्रागाथंत्विति । प्रातरनुवाके आग्नेयेऋतौ बार्हतेछन्दसि  
आश्विनशस्त्रेचेदं सूक्तम् । तथाचसूत्रितम्—अयमग्निरग्नआयाहीति ।

तत्र प्रथमा—

अ॒ग्न॒आया॑ह्य॒ग्निभि॑र्हो॒ता॒रं॒त्वा॒वृ॒णीम॑हे ।

आ॒त्वाम॑न॒क्तुप्र॑य॒ताह॒विष्म॑ती॒यजि॑ष्ठं॒ब॒र्हि॒रा॒सदे॑ ॥ १ ॥

अ॒ग्नै । आ । या॒हि । अ॒ग्नि॒भिः । हो॒ता॒रम् । त्वा ।

वृ॒णीम॑हे । आ । त्वा॒म् । अ॒न॒क्तु । प्र॒य॒ता । ह॒विष्म॑ती ।

यजि॑ष्ठम् । ब॒र्हिः । आ॒सदे॑ ॥ १ ॥

हे अग्ने अग्निभिर्यष्टव्यैः सहायाह्यागच्छ । तदर्थं होतारं देवानामाह्वातारं त्वा त्वां वृणीम-  
हे त्वां आगतं प्रयताध्वर्युर्हस्ताभ्यां नियता हविष्मती घृतवती यजिष्ठं त्वां बर्हिः बर्हिष्यासदे  
आसद्य आसर्वतो नक्तु ॥ १ ॥

अथ द्वितीया—

अ॒च्छा॒हित्वा॑स॒हसः॑सू॒नोअ॒ङ्गि॒रःसु॒चश्च॑र॒न्त्यध्व॑रे ।

ऊ॒र्जो॒नपा॑तंघृ॒तकै॑शमीमहे॒ग्निंय॒ज्ञेषु॑पू॒र्व्यम् ॥ २ ॥

अ॒च्छ । हि । त्वा । स॒ह॒सः । सू॒नो इति॑ । अ॒ङ्गि॒रः । सु॒चः ।

च॒र॒न्ति । अ॒ध्व॒रे । ऊ॒र्जः । नपा॑तम् । घृ॒तकै॑शम् ।

ई॒म॒हे । अ॒ग्निम् । य॒ज्ञेषु॑ । पू॒र्व्यम् ॥ २ ॥

हे सहसःसूनो बलस्यपुत्र बलेन मध्यमानत्वात् हे अंगिरः अंगिरसां मध्ये एक अथवांग-  
तिर्गतिकर्मा सर्वत्र संगतस्त्वा त्वां अध्वरे यागे अच्छाभिप्राप्तुं सुचश्चरन्ति गच्छन्ति अत ऊ-  
र्जोन्नस्य नपातं न पातयितारं रक्षकं बलस्य नप्तारं वा घृतकेशं प्रदीपकेशस्थानीयज्वालं पूर्व्यं  
पुरातनं पूरकं वाग्निं यज्ञेषु अस्मदीयेषु ईमहे स्तौमि ॥ २ ॥



अथ तृतीया—

अग्ने॑क॒विर्वे॑धाअ॒सि॒होता॑पाव॒क॒यक्ष्यः॑ ।

म॒न्द्रोयजि॑ष्ठोअ॒ध्वरे॑ष्वीड्यो॒विप्रे॑भिःशु॒क्रम॑न्म॒भिः ॥ ३ ॥

अग्ने॑ । क॒विः । वे॒धाः । अ॒सि॒ । हो॒ता । पा॒व॒क॒ । यक्ष्यः॑ । म॒न्द्रः ।

यजि॑ष्ठः । अ॒ध्वरे॑षु । ईड्यः॑ । विप्रे॑भिः । शु॒क्र । म॑न्म॒भिः ॥ ३ ॥

हे अग्ने कविर्मेधावी त्वं वेधाः विधातासि फलानां । हे पावक होता देवानामाह्वाता होमनिष्पादकोवा यक्षयोयष्टव्योसि । हे शुक्र दीप्त मन्द्रो मोदनीयो यजिष्ठो यष्टतमस्त्वं अध्वरेषु यज्ञेषु विप्रेभिर्मेधाविभिर्ऋत्विग्भिर्मन्मभिर्मननीयैः स्तोत्रैरीड्यः स्तुत्योसि ॥ ३ ॥

अथ चतुर्थी—

अ॒द्रोघ॒मव॑हो॒शतो॑यवि॒ष्ठच॑दे॒वाँअ॑ज॒स्रवी॒तये॑ ।

अ॒भिप्र॑याँसि॒सुधि॑ताव॒सोग॑हि॒मन्द॑स्व॒धीति॑भिर्हि॒तः ॥ ४ ॥

अ॒द्रोघ॒म् । आ । व॒ह॒ । उ॒शतः॑ । य॒वि॒ष्ठच॑ । दे॒वान् ।

अ॒ज॒स्र॒ । वी॒तये॑ । अ॒भि । प्र॑याँसि । सु॒धि॒ता । आ ।

व॒सो इति॑ । ग॒हि॒ । म॒न्दस्व॑ । धी॒ति॒भिः । हि॒तः ॥ ४ ॥

अद्रोघमद्रोघारं मां प्रति हे यविष्ठच युवतम अजस्र नित्य आवहानय । कान् उशतोस्मदर्थं कामयमानान् देवान् । किमर्थं वीतये हविर्भक्षणाय । हे वसो वासकाग्ने सुधिता सुनिहितानि प्रयांस्यन्नानि अभिगहि अभिगच्छ । आगत्यच धीतिभिः स्तुतिभिर्निहितो निहितः सन् मन्दस्व । यद्वा धीतिभिः मन्दस्वेति संबन्धः ॥ ४ ॥

अथ पञ्चमी—

त्वमि॒त्स॒प्रथा॑अ॒स्यग्ने॑त्रात॒र्कत॑स्क॒विः ।

त्वांवि॒प्रांसः॑समि॒धान॑दीदि॒वआ॑वि॒वास॑न्तिवे॒धसः॑ ॥ ५ ॥ १४ ॥

त्वम् । इत् । स॒प्रथाः॑ । अ॒सि॒ । अग्ने॑ । त्रा॒तः ।

र्क॒तः । क॒विः । त्वा॒म् । वि॒प्रांसः॑ । स॒म् । इ॒धान॑ । दी॒दि॒वः ।

आ । वि॒वा॒स॒न्ति॒ । वे॒धसः॑ ॥ ५ ॥ १४ ॥



हे अग्ने त्रातः रक्षक ऋतः सत्यभूतः कविः क्रान्तप्रज्ञस्त्वमित् त्वमेव सप्रथाः सर्वतः पृथु-  
रसि भवसि । हे समिधान समिध्यमान हे दीदिवः दीप्तत्वां विप्रासो विप्राः मेधाविनो वेधसो  
विधातारः स्तोतारो विवासन्ति परिचरन्ति ॥ ५ ॥

॥ इति षष्ठस्य चतुर्थे चतुर्दशोवर्गः ॥ १४ ॥

अथ षष्ठी—

शोचांशोचिष्ठदीदिहिविशेमयोरास्वस्तोत्रेमहौअसि ।  
देवानांशर्मन्ममसन्तुसूरयःशत्रूषाहःस्वग्रयः ॥ ६ ॥  
शोचं । शोचिष्ठ । दीदिहि । विशे । मयः । रास्व ।  
स्तोत्रे । महान् । असि । देवानाम् । शर्मन् । मम । सन्तु ।  
सूरयः । शत्रुऽसहः । सुऽअग्रयः ॥ ६ ॥

हे शोचिष्ठ अतिशयेन शोचयितरग्ने शोच दीप्यस्व । दीदिहि दीपयास्मान् । विशे प्रजायै  
स्तोत्रे मयः सुखं रास्व देहि । त्वं महानसि त्वं देवानां संबन्धिनि शर्मन् शर्मणि सुखे मम सूरयः  
स्तोतारो मेधाविनोस्माकं पुत्रादयोवा सन्तु भवन्तु । शत्रूषाहः शत्रूणामभिभवितारः स्वग्रयः  
शोभनाग्रयश्च सन्तु ॥ ६ ॥

अथ सप्तमी—

यथांचिद्वृद्धमतसमग्नेसंजूर्वसिक्षमि ।  
एवादहमित्रमहोयोअस्मधुग्दुर्मन्माकश्चवेनति ॥ ७ ॥  
यथा । चित् । वृद्धम् । अतसम् । अग्ने । सम्ऽजूर्वसि ।  
क्षमि । एव । दह । मित्रऽमहः । यः । अस्मऽधुक् ।  
दुऽमन्मा । कः । च । वेनति ॥ ७ ॥

हे अग्ने क्षमि क्षमायां वर्तमानं वृद्धमतसम् शुष्कं काष्ठं यथाचित् येन प्रकारेणैव संजू-  
र्वसि जूर्वतिर्हिंसाकर्मा सम्यग्दहसीत्यर्थः एव एवं दह । हे मित्रमहः मित्राणामस्माकं पूजक तेजो-  
वा । कं योअस्मधुक् अस्माकं द्रोग्धा कश्च कश्चिदुर्मन्मा दुर्मतिर्वेनति कामयतेस्मान् द्रोग्धुं  
तं दहेति ॥ ७ ॥



अथाष्टमी—

मानो॒मर्ता॑य॒रि॒पवे॑र॒क्षस्वि॑ने॒माघ॑शं॒साय॑रीरधः ।

अस्त्रे॑ध॒द्भिस्तर॑णिभि॒र्यवि॑ष्ठय॒शिवे॑भिः॒पाहि॑पा॒युभिः॑ ॥ ८ ॥

मा । नः । मर्ता॑य । रि॒पवे॑ । र॒क्षस्वि॑ने । मा । अ॒घ॒शं॒साय॑ ।

री॒रधः॑ । अस्त्रे॑धत्भिः । त॒रणि॑भिः । य॒वि॒ष्ठय॑ ।

शि॒वेभिः॑ । पा॒हि । पा॒युभिः॑ ॥ ८ ॥

नोस्मान् मर्ताय मनुष्याय रिपवे शत्रवे हिंसित्रे रक्षस्विने बलवते मारीरधो वशमानय  
तथाघशंसाय पापशंसकाय मारीरधः । हे यविष्ठय युवतम अस्त्रेधद्भिः अहिंसकैस्तरणिभिस्तार-  
कैः शिवेभिः सुखकरैः पायुभिः पालनैः नोस्मान्पाहि रक्ष ॥ ८ ॥

अथ नवमी—

पा॒हिनो॑अ॒ग्रेएक॑यापा॒द्यु॑तद्विती॒यया॑ ।

पा॒हिगी॑र्भिस्ति॒सृभि॑रू॒र्जाम॑पतेपा॒हिच॑त॒सृभि॑र्वसो ॥ ९ ॥

पा॒हि । नः । अ॒ग्रे । एक॑या । पा॒हि । उ॒त । द्विती॒यया॑ ।

पा॒हि । गी॑र्भिः । ति॒सृभिः॑ । ऊ॒र्जाम् । प॒ते । पा॒हि ।

च॒त॒सृभिः॑ । व॒सो इति॑ ॥ ९ ॥

हे अग्रे नोस्मानेकया ऋचा गिरा पाहि रक्ष । उतापिच द्वितीयया ऋचा पाहि पालय  
पाहि तिसृभिर्गीर्भिरूर्जामन्त्रानां बलानां वा पते स्वामिन् । तथा पाहि चतसृभिः गीर्भिः हे वसो-  
वासकाग्रे ॥ ९ ॥

अथ दशमी—

पा॒हिवि॑श्वंस्माद्र॒क्षसो॑अ॒रा॒व्णः॒प्रस्म॑वाजे॒षुनो॑व ।

त्वामि॑द्विनेदि॒ष्टं दे॒वता॑तयआ॒पिन॑क्षांमहे॒वृधे॑ ॥ १० ॥ १५ ॥



पाहि । विश्वस्मात् । रक्षसः । अरावणः । प्र । स्म ।  
 वाजेषु । नः । अव । त्वाम् । इत् । हि । नेदिष्ठम् ।  
 देवतातये । आपिम् । नक्षामहे । वृधे ॥ १० ॥ १५ ॥

हे अग्ने विश्वस्मात्सर्वस्माद्रक्षसः अरावणोदातुः सकाशात्पाहि रक्षास्मान् वाजेषु संग्रामेषु  
 नोस्मान्पाव प्रकर्षेण रक्ष । स्मेति पूरणः । हियस्मान्नेदिष्ठमासनं आपिं बन्धुभूतं त्वामित् त्वामेव  
 देवतातये यज्ञाय यज्ञसिद्ध्यर्थं वृधे वर्धनाय नक्षामहे व्यामुमः । नक्षतिर्व्याप्तिकर्मा ॥ १० ॥

॥ इति षष्ठस्य चतुर्थे पञ्चदशोवर्गः ॥ १५ ॥

अथैकादशी—

आनोअग्नेवयोवृधंरयिपावकशंस्यम् ।  
 रास्वाचनउपमातेपुरुस्पृहंसुनीतीस्वयशस्तरम् ॥ ११ ॥

आ । नः । अग्ने । वयःवृधम् । रयिम् । पावक । शंस्यम् । रास्व ।  
 च । नः । उपमाते । पुरुस्पृहम् । सुनीती । स्वयशःस्तरम् ॥ ११ ॥

हे अग्ने पावक शोधक वयोवृधमन्नस्य वर्धकं शंस्यं शंसनीयं रयिं धनं नोस्मभ्यमाहरे-  
 ति शेषः । आहत्य च हे उपमाते उपास्मत्समीपे माति नो धनमित्युपमातिः । हे तादृशाग्ने नोस्मभ्यं  
 सुनीती सुनीत्या शोभननयनेन पुरुस्पृहं बहुभिः स्पृहणीयं स्वयशस्तरं अत्यन्तं स्वभूतकी-  
 र्तिधनं रास्व च देहि ॥ ११ ॥

अथ द्वादशी—

येनवंसामपृतनासुशर्धतस्तरन्तोअर्यआदिशः ।  
 सत्वंनोवर्धप्रयसाशचीवसोचिन्वाधियोवसुविदः ॥ १२ ॥

येन । वंसाम । पृतनासु । शर्धतः । तरन्तः । अर्यः ।  
 आदिशः । सः । त्वम् । नः । वर्ध । प्रयसा । शचीवसो  
 इति शचीवसो । जिन्व । धियः । वसुविदः ॥ १२ ॥



येन धनेन पृतनासु संग्रामेषु शर्धतः वेगं कुर्वतः अर्योरीन् शत्रून् आदिशः आदेष्टून्  
शस्त्रप्रक्षेप्तून् तरन्तो वंसाम हिंसाम तद्धनं देहि । हे शचीवसो प्रज्ञया वासयितः कर्मधनवा स  
प्रसिद्धस्त्वं नोस्मान्वर्ध वर्धय प्रीणय प्रयसान्नेन । त्वं वा वर्धास्मदीयेन प्रयसा । हविषावसु-  
विदो वसूनां लंभकानि धियः कर्माण्यस्मदीयानि जिन्व प्रीणय ॥ १२ ॥

अथ त्रयोदशी—

शिशानोवृषभोयथाग्निःशृङ्गेदविध्वत् ।

तिग्माअस्यहनवोनप्रतिधृषेसुजम्भःसहसोयहुः ॥ १३ ॥

शिशानः । वृषभः । यथा । अग्निः । शृङ्गे इति । दविध्वत् । तिग्माः ।  
अस्य । हनवः । न । प्रतिधृषे । सुजम्भः । सहसः । यहुः ॥ १३ ॥

अयमग्निः शृङ्गे शिशानः तीक्ष्णीकुर्वन् वृषभोयथा दविध्वत् कंपयति शिरः एवं शृङ्ग-  
स्थानीया ज्वालाः शिशानस्तीक्ष्णीकुर्वन् दविध्वत् कम्पयति शिरः । अस्याग्नेर्हनवोन हनव-  
इव हनुस्थानीयाज्वालाः तिग्माः तीक्ष्णा नप्रतिधृषे प्रतिधर्षितुमशक्याः । योग्निः सुजम्भः  
सुदंष्ट्रः सहसोयहुः सहसस्पुत्रः अस्य हनवइत्यर्थः ॥ १३ ॥

अथ चतुर्दशी—

नहितेअग्रेवृषभप्रतिधृषेजम्भांसोयद्वितिष्ठसे ।

सत्वंनोहोतःसुहुतंहविष्कृधिवंस्वानोवार्यापुरु ॥ १४ ॥

नहि । ते । अग्रे । वृषभ । प्रतिधृषे । जम्भांसः । यत् ।  
विद्वितिष्ठसे । सः । त्वम् । नः । होतरिति । सुहुतम् ।  
हविः । कृधि । वंस्व । नः । वार्या । पुरु ॥ १४ ॥

हे वृषभ वर्षक हे अग्रे ते तव जंभासो जंभा दन्तस्थानीयाज्वालाः नहि प्रतिधृषे  
प्रतिधर्षितुं न शक्याः यद्यस्माद्वितिष्ठसे विविधं गच्छसि प्रवर्धसइत्यर्थः । हे होतर्होमनिष्पादक  
सत्वं हविरस्मदत्तं सुहुतं कृधि कुरु नोस्मभ्यं वार्या वरणीयानि पुरु बहूनि वंस्व देहि ॥ १४ ॥



अथ पञ्चदशी—

शेषेवनेषुमात्रोःसंत्वामर्तासइन्धते ।

अतन्द्रोहव्यावहसिहविष्कृतआदिदेवेषुराजसि ॥ १५ ॥ १६ ॥

शेषे । वनेषु । मात्रोः । सम् । त्वा । मर्तासः । इन्धते । अतन्द्रः ।

हव्या । वहसि । हविःस्कृतः । आत् । इत् । देवेषु । राजसि १५ ॥ १६ ॥

हे अग्ने वनेषु वर्तमानयोर्मात्रोररण्योः शेषे स्वपिषि वर्तसे । त्वा त्वां तथाभूतं मर्तासोम-  
नुष्याः अध्वर्यादयोमथनेनोत्पाद्य समिन्धते पश्चात्प्रवृद्धः त्वमतन्द्रोऽनलसः सन् हविष्कृतो-  
यजमानस्य हव्या हवींषि वहसि देवान् प्रति । आदिदनन्तरमेव देवेषु मध्ये राजसि दी-  
प्यसे ॥ १५ ॥

॥ इति षष्ठस्य चतुर्थे षोडशोवर्गः ॥ १६ ॥

अथ षोडशी—

सप्तहोतारस्तमिदीळतेत्वाग्नेसुत्यजमह्वयम् ।

भिनत्स्यद्रिं तपसाविशोचिषा प्राग्नेतिष्ठजनाँ अति ॥ १६ ॥

सप्त । होतारः । तम् । इत् । ईळते । त्वा । अग्ने । सुत्यजम् ।

अह्वयम् । भिनत्सि । अद्रिम् । तपसा । वि । शोचिषा ।

प्र । अग्ने । तिष्ठ । जनान् । अति ॥ १६ ॥

हे अग्ने तमित् तमेव त्वा त्वां सप्तहोतारो सप्तहोत्रकाः ईळते स्तुवन्ति । कीदृशं त्वां सुत्यजं  
सुत्यागं अभिमतप्रदमित्यर्थः अह्वयमक्षीणं प्रवृद्धम् । किञ्च अद्रिं मेघं तपसा तापकेन शो-  
चिषा तेजसा तपसा शोचिषा चेति वा योज्यं विभिनत्सि । हे अग्ने जनानस्मानति अतीत्य  
प्रतिष्ठ प्रगच्छ हविरादाय देवान्प्रति अथवा अस्मद्विरोधिजनानतिक्रम्य प्रतिष्ठ ॥ १६ ॥

अथ सप्तदशी—

अग्निमग्निवोअधिगुंहुवेमवृक्तवर्हिषः ।

अग्निहितप्रयसःशश्वतीष्वाहोतारंचर्षणीनाम् ॥ १७ ॥



अग्निम॒ऽअग्निम् । वः । अग्नि॑ऽगुम् । हुवेम॑ । वृ॒क्त॒ऽब॒र्हिषः ।  
अग्निम् । हि॒त॒ऽप्र॒यसः । श॒श्व॒तीषु॑ । आ । हो॒तार॑म् ।  
च॒र्ष॒णी॒नाम् ॥ १७ ॥

अग्निमग्निं वीप्सा आदरार्था अग्निमेव हे यजमानाः वोयुष्मदर्थं हुवेम आह्वयाम । अथवा हे देवा वो युष्मदर्थमितिवा व्याख्येयं । कीदृशावयं वृक्तबर्हिषः छिन्नदर्भाः कीदृशमग्निं अधिगु-  
मधृतकर्माणं सर्वदा गृहेवर्तमानं अग्निं हितप्रयसः निहितहविष्कावयं आहुवेमेति शेषः । कीदृ-  
शमग्निं शश्वतीषु बह्वीषु भूमिषु वर्तमानं होतारं होमनिष्पादकं । किमर्थं चर्षणीनां मनुष्याणा-  
मर्थाय । अग्नौ तृप्तेसति वृष्टिलाभात्प्राण्युपकारसिद्धं प्राण्यर्थत्वं । अथवा मनुष्याणां यजमाना-  
नां होतारं होमसाधकम् ॥ १७ ॥

अथाष्टादशी—

के॒तेन॒शर्म॑न्त्सच॒तेसु॒षाम॒ण्यग्ने॒तुभ्यं॑चि॒कित्व॑ना ।  
इ॒ष॒ण्यया॑नःपु॒रुरूप॑माभ॒र॒वाजं॑नेदि॒ष्टमू॒तये॑ ॥ १८ ॥

के॒तेन॑ । शर्म॑न् । स॒च॒ते । सु॒ऽसाम॑नि । अग्ने॑ । तुभ्यं॑म् ।  
चि॒कित्व॑ना । इ॒ष॒ण्यया॑ । नः । पु॒रु॒ऽरूप॑म् । आ ।  
भ॒र॒ । वाजं॑म् । नेदि॑ष्टम् । ऊ॒तये॑ ॥ १८ ॥

हे अग्ने तुभ्यं चिकित्वना चिकितुषा जनेन होत्रादिना सह यजमानः केतेन प्रज्ञापकेन  
स्तोत्रेण यजतइतिशेषः । कुत्रेति तदुच्यते—सुषामणि शोभनरथन्तरादिसामोपेते शर्मन् शर्मणि  
सुखसाधने यज्ञे । अतः हे अग्ने इषण्यया इच्छया स्वीयया नोस्मभ्यं पुरुरूपं नानारूपं नेदिष्टं  
अन्तिके सर्वदा वर्तमानं वाजमन्नं ऊतये रक्षणायाभराहर ॥ १८ ॥

अथैकोनविंशी—

अग्ने॒जरि॑तवि॒श्व॒पति॑स्तेपा॒नोदै॒वर॒क्षसः॑ ।  
अप्रो॑पिवा॒न्गृ॒हप॑तिर्म॒हाँअ॑सि॒द्वि॒वस्पा॒युर्दु॒रोण॑युः ॥ १९ ॥



अग्ने । जरितः । विशपतिः । तेषानः । देव । रक्षसः ।

अप्रोषिष्वान् । गृहपतिः । महान् । असि ।

दिवः । पायुः । दुरोणयुः ॥ १९ ॥

हे अग्ने देव जरितः स्तोतः स्तुत्येत्यर्थः विशपतिः प्रजानां पालकः रक्षसो राक्षसानां तेषानः सन्तापकोसि अप्रोषिवान्यजमानगृहमत्यजन् । तदेवाह—गृहपतिर्यजमानगृहस्यपालकश्च त्वं महानतिशयेन पूज्योसि दिवो द्युलोकस्य पायुः पाता दुरोणयुर्यजमानगृहस्य मिश्रयिता सर्वदा वर्तमानइत्यर्थः तादृशस्त्वं महानसीत्यन्वयः ॥ १९ ॥

अथ विंशी—

मानोरक्ष आवेशी दाघृणी वसो माया तु र्या तु मावताम् ।

परोगव्यूति निरामपक्षुधमग्ने सेधं रक्षस्विनः ॥ २० ॥ १७ ॥

मा । नः । रक्षः । आ । वेशीत् । आघृणि वसो इत्याघृणिष्वसो ।

मा । यातुः । यातुमावताम् । परः ऽगव्यूति । अनिराम् । अप ।

क्षुधम् । अग्ने । सेधं । रक्षस्विनः ॥ २० ॥ १७ ॥

हे आघृणी वसो दीप्तधनाग्ने नोस्मान्नक्षोराक्षसादिः । रक्षोरक्षितव्यमस्मादितियास्कः । मा आवेशीत् सर्वतो न प्रविशतु । तथा यातुमावतां यातुर्यातना पीडा तद्वतां यातुधानानां यातुः पीडामावेशीत् । हे अग्ने अनिरां इरान्नं अन्नाभावं दारिद्र्यं क्षुधं क्षपयितारं रक्षस्विनो बलवन्ति रक्षांसि च परोगव्यूति क्रोशद्वयाद्देशात्परस्तात् एतदुपलक्षणं अत्यन्तं दूरदेशे अपसेध परिहर अनिराक्षुत् बाह्यानि रक्षांसि च नपीडयन्त्विति ॥ २० ॥

॥ इति षष्ठस्य चतुर्थे सप्तदशोवर्गः ॥ १७ ॥

उभयंशृणवदित्यष्टादशर्चं द्वितीयं सूक्तं प्रागाथस्य भर्गस्यार्घं । अत्रानुक्रमणिका—उभयं द्यूनेति । पूर्वसूक्ते प्रागाथं त्वित्युक्तत्वादिदमपि प्रागाथं । अत्रायुजोबृहत्यः युजःसतोबृहत्यः अनुक्तत्वादिन्द्रोदेवता । महाव्रते निष्केवल्ये बार्हतृचाशीतावेतत्सूक्तं सप्तम्यष्टमीवर्जं तथैवपश्चमारण्यके सूत्रितं शौनकेन—उभयंशृणवच्चनइति सप्तमीं चाष्टमीं चोद्धरतीति । चातुर्विंशिकेहनि निष्केवल्ये उभयमिति बृहत्सामप्रगाथः । तथाचसूत्रितम्—उभयंशृणवच्चनइति । चातु-



विंशिकेहनि माध्यन्दिनेसवनेच्छावाकस्यायमेव स्तोत्रियःप्रगाथः । तथाचसूत्रितं—उभयंशृणव-  
च्चनआवृषस्वपुरुवसोइति । एवमन्यत्रापि यस्मिन्नहनि पृष्ठस्तोत्रे बृहत्सामक्रियते तस्मिन्नहनि  
निष्केवल्येयंप्रगाथः ।

तत्र प्रथमा—

उभयंशृणवच्चनइन्द्रोअर्वागिदंवचः ।

सत्राच्यामघवासोमपीतयेधियाशविष्ठआगमत् ॥ १ ॥

उभयम् । शृणवत् । च । नः । इन्द्रः । अर्वाक् । इदम् । वचः ।

सत्राच्या । मघवा । सोमपीतये । धिया ।

शविष्ठः । आ । गमत् ॥ १ ॥

उभयं स्तोत्रात्मकं शस्त्रात्मकं चोभयविधं नोस्माकमिदं वचोर्वागस्मदभिमुखं इन्द्रः शृ-  
णवत् शृणोतु श्रुत्वाच सत्राच्या अस्माकं सहांचत्या धिया युक्तःसन् मघवा शविष्ठोतिशयेन  
बलवानागमदागच्छतु सोमपीतये सोमपानाय ॥ १ ॥

अथ द्वितीया—

तंहिस्वराजंवृषभंतमोजसेधिषणेनिष्टतक्षतुः ।

उतोपमानांप्रथमोनिषीदसिसोमकामंहितेमनः ॥ २ ॥

तम् । हि । स्वराजम् । वृषभम् । तम् । ओजसे । धिषणे इति ।

निःस्ततक्षतुः । उत । उपमानाम् । प्रथमः । नि । सीदसि ।

सोमकामम् । हि । ते । मनः ॥ २ ॥

तं हि तं खल्विन्द्रं स्वराजं स्वयमेवराजमानं धिषणे द्यावापृथिव्यौ वृषभं जगदुपकार-  
कस्य वृष्णेर्वर्षकं निष्टतक्षतुः संचस्करतुः । तं तमेवेन्द्रं ओजसे बलाय निष्टतक्षतुः उत यस्मादेवं  
तस्माद्धे इन्द्रोपमानां उपमानभूतानांअन्येषां देवानां मध्ये प्रथमो मुख्यः सन् निषीदसि वे-  
द्यां सोमकामं हिखलु ते मनः ॥ २ ॥

पूर्वोक्ते अच्छावाकशस्त्रे आवृषस्वेति प्रगाथोवैकल्पिकोनुरूपः सूत्रमुक्तम् ।



सैषा तृतीया—

आवृषस्वपुरुवसोसुतस्येन्द्रान्धसः ।

विद्महि त्वा हरिवः पृत्सुसांसहिमधृष्टं चिदधृष्वणिम् ॥ ३ ॥

आ । वृषस्व । पुरुवसो इति पुरुवसो । सुतस्य । इन्द्र । अन्धसः ।

विद्म । हि । त्वा । हरिवः । पृत्सु । सांसहिम् ।

अधृष्टम् । चित् । दधृष्वणिम् ॥ ३ ॥

हे पुरुवसो बहुधनेन्द्र त्वमावृषस्व आसिञ्चस्व । किं सुतस्यान्धसः सुतमन्धः सोमं जठरे । हे हरिवो हरिभ्यां तद्वन्निन्द्र त्वा त्वां विद्महि जानीमः खलु । कीदृशं पृत्सु संग्रामेषु सासहिं अभिभवितारं शत्रूणां अधृष्टं चित् कैरप्यधर्षणीयं दधृष्वणिमन्येषां धर्षकं ॥ ३ ॥

अथ चतुर्थी—

अप्रामिसत्यमघवन्तथेदसदिन्द्रक्रत्वायथावशः ।

सनेमवाजंतवशिप्रिन्नवसामक्षुचिद्यन्तोअद्रिवः ॥ ४ ॥

अप्रामिसत्य । मघवन् । तथा । इत् । असत् । इन्द्र । क्रत्वा ।

यथा । वशः । सनेम । वाजम् । तव । शिप्रिन् । अवसा ।

मक्षु । चित् । यन्तः । अद्रिवः ॥ ४ ॥

हे अप्रामिसत्य अहिंसितसत्य हे मघवन्निन्द्र तथेदसत्तथैवभवति । हे इन्द्र क्रत्वा कर्मणा प्रज्ञानेन यथा येनप्रकारेण वशः कामयेः । हे शिप्रिन् अवसा रक्षणेन निमित्तेन वाजमन्त्रं सनेम संभजेम वयं तव त्वदनुग्रहात् । कीदृशावयं मक्षु चित् शीघ्रमेव यन्तः शत्रून्गच्छन्तोभि-  
भवन्तः हे अद्रिवः अद्रिर्वजस्तद्वन्निन्देति ॥ ४ ॥

अथ पञ्चमी—

शग्ध्यूरेषुशचीपतइन्द्रविश्वाभिरूतिभिः ।

भग्नंहित्वायशसंवसुविदमनुशूरचरामसि ॥ ५ ॥ १८ ॥



श॒ग्धि । ऊँ॒ इति॑ । सु । श॒ची॒ऽप॒ते । इन्द्र॑ । वि॒श्वा॑भिः ।  
ऊ॒ति॒ऽभिः । भ॒गम् । न । हि । त्वा । य॒श॒सम् । व॒सु॒ऽवि॒दम् ।  
अनु॑ । शू॒र । च॒रा॑मसि ॥ ५ ॥ १८ ॥

हे शचीपते इन्द्र शग्धि देहि सु सुष्ठु अभिमतं विश्वाभिः सर्वाभिः ऊतिभिः रक्षकैः  
मरुद्भिः सह । हे शूर भगंन भाग्यमिव यशसं यशस्विनं वसुविदं धनस्यलंभकं त्वा त्वां अनु-  
चरामसि अनुचरामः परिचरामेत्यर्थः ॥ ५ ॥

॥ इति षष्ठस्य चतुर्थेष्टादशोवर्गः ॥ १८ ॥

अथ षष्ठी—

पौ॒रोअ॒श्व॑स्यपु॒रु॒ऽकृ॒द्ग॒वा॑म॒स्यु॒त्सो॑दे॒वहि॒र॒ण्य॑यः ।  
नकि॒र्हि॒दा॒नं॑प॒रि॒म॒र्धिष॒त्त्वे॒यद्य॒द्यामि॒तदा॑भ॒र ॥ ६ ॥  
पौ॒रः । अ॒श्व॑स्य । पु॒रु॒ऽकृ॒त् । ग॒वा॑म् । अ॒सि॒ । उ॒त्सः॑ । दे॒व ।  
हि॒र॒ण्य॑यः । नकि॑ः । हि । दा॒नम् । प॒रि॒ऽम॒र्धिष॑त् । त्वे इति॑ ।  
यत्॒ऽय॑त् । या॒मि॑ । तत् । आ । भ॒र ॥ ६ ॥

हे इन्द्र त्वं अश्वस्य पौरः पूरयिता भवसि । तथा गवां पुरुकृत् बहुकर्तासि । हे देव हिर-  
ण्ययः हिरण्यमयशरीरस्त्वं उत्सः उत्ससदृशोसि । हे इन्द्र त्वे त्वयि वर्तमानं दानमस्मद्विषयं देयं  
धनं वा नकिर्हि परिमर्धिषत् नकश्चिदपि हिनस्ति अतो यद्यद्यामि याचे तदाभराहर मह्यम् ॥६॥

यद्यग्निष्टोमे बृहत्साम तदानीं निष्केवल्ये प्रगाथोनुरूपः । सूत्रितञ्च—त्वं ह्येहिचेरवइति प्र-  
गाथाएते भवन्तीति । महाव्रते निष्केवल्ये उत्तरपक्षेयंप्रगाथः तथैव पंचमारण्यके सूत्रितम्—त्वा-  
मिद्धिहवामहे त्वं ह्येहिचेरवइति बृहत्स्तोत्रियानुरूपौ प्रगाथाविति ।

प्रगाथे प्रथमा सूक्ते सप्तमी—

त्वं ह्येहि॒चेर॑वे॒वि॒दा॒भ॒गं॒वसु॑त्तये ।  
उद्दा॑तृप॒स्वम॒घव॒न्गवि॑ष्टय॒उदि॑न्द्राश्वमिष्टये ॥ ७ ॥



त्वम् । हि । आ । इहि । चेरवे । विदाः । भगम् । वसुत्तये ।  
 उत् । ववृषस्व । मघवन् । गोइष्टये । उत् ।  
 इन्द्र । अश्वम्इष्टये ॥ ७ ॥

हे इन्द्र त्वं हि त्वं खलु चेरवे सामर्थ्यादातेति गम्यते अतएवागच्छ आगत्य चास्मभ्यं  
 भगं भजनीयं धनं विदाः लभस्व दत्स्व । किमर्थं वसुत्तये अस्माकं वसुदानाय हे मघवन् ग-  
 विष्टये गाइच्छते मह्यं उद्ववृषस्वोत्तिश्चस्व गामिति शेषः । तथा हे इन्द्राश्वमिष्टये श्वैषणवते मह्यं  
 अश्वानुद्ववृषस्वोत्तिश्चस्व देहि ॥ ७ ॥

अथ प्रगाथे द्वितीया सूक्तेष्टमी—

त्वं पुरुसहस्राणि शतानि च यूथा दानाय मंहसे ।  
 आपुरन्दरं चक्रमविप्रवचस इन्द्रं गायन्तो वसे ॥ ८ ॥

त्वम् । पुरु । सहस्राणि । शतानि । च । यूथा । दानाय । मंहसे ।  
 आ । पुरम्इदरम् । चक्रम । विप्रवचसः ।  
 इन्द्रम् । गायन्तः । अवसे ॥ ८ ॥

हे इन्द्र त्वं पुरु पुरुणि बहूनि सहस्राणि शतानि च यूथा गवादियूथानि दानाय यज-  
 मानविषयाय मंहसे अनुमन्यसे । यद्वा दानाय दात्रे यजमानाय मंहसे प्रयच्छसि मंहतिर्दानक-  
 र्मा । अथ परोक्षेण ब्रवीति—पुरन्दरं शत्रुपुराणां दारयितारमिन्द्रं अवसे रक्षणाय प्रीतयेवा गाय-  
 न्तः स्तुवन्तो विप्रवचसः विविधप्रकृष्टवचनावयं आ आगन्तारमभिमुखं वा चक्रम कुर्मः ॥ ८ ॥

अथ नवमी—

अविप्रो वायदविधद्विप्रो वेन्द्रतेवचः ।  
 सप्रममन्दत्वायाशतक्रतो प्राचा मन्यो अहंसन ॥ ९ ॥



अविप्रः । वा । यत् । अविधत् । विप्रः । वा । इन्द्र । ते । वचः ।

सः । प्र । ममन्दत् । त्वाद्या । शतक्रतो इति शतःक्रतो ।

प्राचामन्यो इति प्राचाऽमन्यो । अहमस्य ॥ ९॥

हे इन्द्र ते तव वचः स्तोत्रं यद्यः अविप्रोवा अमेधावी अस्तुतिकुशलोवा अविधत् कुर्यात् त्वां स्तौतीत्यर्थः सस्तोता त्वाया त्वयीच्छया साधनेन प्रममन्दत् प्रकर्षेण मोदते । हे शतक्रतो बहुकर्मन् हे प्राचामन्यो प्राचीनक्रोध अप्रतिहतक्रोधेत्यर्थः नहीन्द्रक्रोधं प्रतिहन्ति कश्चित् हे अहंसन संग्रामे अहमित्यात्मनोमहत्त्वं प्रकाशयन् यः शत्रुं संभजते सतथोक्तस्तादृशेन्द्र-

॥ ९ ॥

अथ दशमी-

उग्रबाहुर्भक्षकृत्वापुरंदरोयादिमेशृणवद्धवम् ।

वसूयवोवसुपतिंशतक्रतुंस्तोमैरिन्द्रं हवामहे ॥ १० ॥ ११ ॥

उग्रबाहुः । भक्षकृत्वा । पुरमदरः । यदि । मे । शृणवत् ।

हवम् । वसुयवः । वसुपतिम् । शतक्रतुम् ।

स्तोमैः । इन्द्रम् । हवामहे ॥ १० ॥ ११ ॥

उग्रबाहुः उद्गूर्णभुजो भक्षकृत्वा वधकर्ता शत्रूणां पुरन्दरः पुराणां दारयितेन्द्रः यदि मे हवं शृणवत् शृणुयात् तर्हि वसूयवो वसुकामावयं वसुपतिं बहुधनस्वामिनं शतक्रतुं अपरिमितप्रज्ञमिन्द्रं स्तोमैः स्तोत्रैः हवामहे आह्वयामः ॥ १० ॥

॥ इति षष्ठस्य चतुर्थे एकोनविंशोवर्गः ॥ ११ ॥

अथैकादशी-

नपापासोमनामहेनारायासोनजल्हवः ।

यदिन्विन्द्रं वृषणं सचासुतेसखायंकृणवामहे ॥ ११ ॥

न । पापासः । मनामहे । न । अरायासः । न । जल्हवः ।

यत् । इत् । नु । इन्द्रम् । वृषणम् । सचा । सुते ।

सखायम् । कृणवामहे ॥ ११ ॥



वयमिन्द्रं पापासः पापाः अकृतपुण्याः ब्रह्मचर्यव्रतादिरहिताः न मनामहे न मन्यामहे  
तथा अरायासोऽराया अधनावा अहविष्कावा न मनामहे न जल्हवः अज्वलनाः अनग्नयो-  
न मनामहे कृतव्रतनियमादिपुण्याः दानवन्तोऽग्निसहितास्तंस्तुमइति ऋषिरात्मानमाह । यदित्  
यस्मादेव कारणात् नु इदानीं वृषणं वर्षकमिन्द्रं सुते सोमेभिषुते सचा सहिताः सखायं कृणवा-  
महै कुर्मः तस्मात्पापादिरहिताः मनामहे पापादिविशिष्टानामिन्द्रसाहाय्यकरणासंभवात् । अत्र  
नपापामन्यामहइत्यादिनिरुक्तम् ॥ ११ ॥

अथ द्वादशी—

उग्रं युयुज्म पृतनासु सासहिमृणकांतिमदाभ्यम् ।

वेदाभ्रमंचित्सनितारथीतमोवाजिनं यमिदूनशत् ॥ १२ ॥

उग्रम् । युयुज्म । पृतनासु । ससहिम् । ऋणः कांतिम् ।

अदाभ्यम् । वेद । भ्रमम् । चित् । सनितार । रथीतमः ।

वाजिनम् । यम् । इत् । ऊँ इति । नशत् ॥ १२ ॥

उग्रमुदूर्णबलमिन्द्रं युयुज्म योजयामः । कीदृशमिन्द्रं पृतनासु संग्रामेषु सासहिं शत्रू-  
णामभिभवितारं ऋणकांतिं ऋणभूतस्तुतिं यस्मै स्तुतिर्ऋणवदवश्यं क्रियते तं तादृशं अथवा  
ऋणवदवश्यफलप्रदस्तुतिकं अदाभ्यं केनाप्यहिंस्यं । यइन्द्रो भ्रमंचित् बहुष्वश्वेषु भ्रमणशी-  
लमेव वाजिनं बलवन्तमश्वं रथीतमः रथस्वामी देवः वेद वेत्ति गृह्णाति तद्वत् सनितेन्द्रो वा-  
जिनं हविष्मन्तं यमित् यमेव जनं बहूनां यजमानानां मध्ये नशत् व्याप्नोति तमिन्द्रमिति ते  
वयमिति वा योज्यं । वयं युयुज्मेति पक्षे व्यत्ययेन बहुवचनम् ॥ १२ ॥

चातुर्विंशिकेहनि माध्यन्दिनसवनेच्छावाकस्य यतइन्द्रेति वैकल्पिकः स्तोत्रियस्तृचः । सू-  
त्रितश्च । यतइन्द्रभयामहे यथागौरोअपाकृतमिति । दुःस्वप्नदर्शनेप्येतदादिसूक्तशेषोजप्यः सू-  
त्रितं च—यतइन्द्रभयामहइति च सूक्तशेषम् ।

तृचे प्रथमा सूक्ते त्रयोदशी—

यतइन्द्रभयामहेततो नो अभयं रुधि ।

मघं वञ्छुग्विधतवतन्न ऊतिभिर्विहिषो विमृधोजहि ॥ १३ ॥



यतः । इन्द्र । भयामहे । ततः । नः । अभयम् । कृधि ।  
मघवन् । शग्धि । तव । तत् । नः । ऊतिभिः । वि ।  
द्विषः । वि । मृधः । जहि ॥ १३ ॥

हे इन्द्र यतोहिंसकात् भयामहे वयं ततो नोऽस्मभ्यमभयंकृधि कुरु । हे मघवन् शग्धि शक्तो भवसि नोऽस्मभ्यमभयं कर्तुं तव तत्तैरूतिभीरक्षणैरक्षकैः पुरुषैः । किञ्च विजहि द्विषो-  
ऽस्मद्वेषून् विजहि मृधोऽस्मद्विंसकान् ॥ १३ ॥

अथ तृचे द्वितीया सूक्ते चतुर्दशी—

त्वं हिराधस्पते राधसो महः क्षयस्यासि विधतः ।  
तं त्वा वयं मधवन्निन्द्रगिर्वणः सुतावन्तो हवामहे ॥ १४ ॥

त्वम् । हि । राधः पते । राधसः । महः । क्षयस्य ।  
असि । विधतः । तम् । त्वा । वयम् । मघवन् । इन्द्र ।  
गिर्वणः । सुतवन्तः । हवामहे ॥ १४ ॥

हे राधस्पते धनस्वामिन् त्वं खलु महो महतो राधसो धनस्य क्षयस्य च गृहस्य च  
वर्धयितासि खलु सामर्थ्यादेवं लभ्यते । कस्य राधसो गृहस्य च वर्धक इति । उच्यते—विधतः  
परिचरतो यजमानस्य । तं तादृशं त्वा त्वां वयं हे मधवन्निन्द्र गिर्वणो गोभिर्वननीय सुताव-  
न्तो भिषुतसोमा हवामहे आह्वयाम ॥ १४ ॥

अथ तृचे तृतीया सूक्ते पञ्चदशी—

इन्द्रस्पृष्टुतृत्रहापरुस्पानो वरेण्यः ।  
सनोरक्षिपच्चरमंसमध्यमंसपश्चात्पातुनः पुरः ॥ १५ ॥ २० ॥

इन्द्रः । स्पृष्ट् । उत । तृत्रहा । परः पाः । नः । वरेण्यः ।  
सः । नः । रक्षिपत् । चरमम् । सः । मध्यमम् । सः ।  
पश्चात् । पातु । नः । पुरः ॥ १५ ॥ २० ॥



अयमिन्द्रः स्पष्टं सर्वस्य ज्ञाता स्पशतिर्ज्ञानकर्मा उतायं वृत्रहा वृत्रहन्ता परस्पाः परस्य पालयिता नोस्माकं वरेण्यः वरणीयः सइन्द्रो नोस्माकं पुत्रमिति शेषः रक्षिषत् रक्षतु चरमं पुत्रं तथा सरक्षिषत् । समध्यमं पुत्रं रक्षिषत् स नोस्मान्पश्चात्पातु रक्षतु नः पुरः पुरस्ता द्रक्षतु ॥ १५ ॥

॥ इति षष्ठस्य चतुर्थे विंशोवर्गः ॥ २० ॥

अथ षोडशी—

त्वं नः पश्चादधरादुत्तरात्पुरइन्द्रनिपाहि विश्वतः ।

आरे अस्मत्कृणुहि दैव्यं भयमारे हेती रे देवीः ॥ १६ ॥

त्वम् । नः । पश्चात् । अधरात् । उत्तरात् । पुरः । इन्द्र ।

नि । पाहि । विश्वतः । आरे । अस्मत् । कृणुहि ।

दैव्यम् । भयम् । आरे । हेतीः । अदेवीः ॥ १६ ॥

हे इन्द्र त्वं नोस्मान्पश्चात् पश्चाद्भागात् पुरः पूर्वभागादधरादधोभागादेतदुपरिभागस्यो-  
पलक्षणं उत्तरादुत्तरभागात् एतदक्षिणस्याप्युपलक्षणं किं बहुना विश्वतः सर्वस्मात्पदेशान्निपाहि ।  
हे इन्द्र दैव्यं भयं अस्मदस्मत्तआरे दूरे कृणुहि कुरु । तथा अदेवीरासुराणि हेतीः आयुधा-  
नि आरे कृणुहि ॥ १६ ॥

अथ सप्तदशी—

अद्याद्याश्वश्वइन्द्रत्रास्वपरेचनः ।

विश्वाचनोजरितृन्तसत्पते अहा दिवानक्तं च रक्षिषः ॥ १७ ॥

अद्यऽअद्य । श्वःऽश्वः । इन्द्र । त्रास्व । परे । च । नः ।

विश्वा । च । नः । जरितृन् । सत्पते । अहा ।

दिवा । नक्तम् । च । रक्षिषः ॥ १७ ॥

हे इन्द्र नोस्मान् अद्याद्य यद्यशब्दवाच्यमहरस्ति तत्र । सर्वत्र एवं । श्वश्वः त्रास्व रक्ष ।  
तथा परेच परस्मिन्स्मृतीयेहनि च त्रास्व । हे सत्पते सतांपाल विश्वा सर्वाण्यप्यहाहानि सर्वेष्व-  
ष्वहःसु नोस्मान् जरितृन् रक्षिषो रक्षसि । तथा दिवानक्तं च रक्षिषः रक्षसि रक्षवा ॥ १७ ॥



अथाष्टादशी—

प्रभङ्गीशूरोमघवांतुवीमघःसंमिश्लोवीर्यायकम् ।  
उभातेबाहूवृषणाशतक्रतोतिघावज्रमिमिक्षतुः॥१८॥२१॥

प्रभङ्गी । शूरः । मघः । तुविमघः । समिश्लः ।  
वीर्याय । कम् । उभा । ते । बाहू इति । वृषणा । शतक्रतो  
इति शतक्रतो । नि । या । वज्रम् । मिमिक्षतुः ॥ १८ ॥ २१ ॥

अयं मघवेन्द्रः प्रभङ्गी प्रभञ्जनशीलः शूरः तुवीमघः प्रभूतधनः संमिश्लः सम्यग्मिश्र-  
यिता किमर्थं वीर्याय शत्रूणां वीर्यकरणाय कमितिपूरणः एवं महानुभावोभवति । अथ प्रत्य-  
क्षवादः—हे इन्द्र ते उभा उभावपि बाहू वृषणा वर्षकौ कामानां हे शतक्रतो बहुपज्ञ या यौ  
वज्रमायुधं निमिमिक्षतुः परिगृहीतः ॥ १८ ॥

॥ इति षष्ठस्य चतुर्थे एकविंशोवर्गः ॥ २१ ॥

प्रोअस्माइति द्वादशर्चं तृतीयं सूक्तं काण्वस्य प्रगाथस्यार्धं पञ्चपदापंक्तिः सप्तम्याद्या-  
स्तिस्रोबृहत्यः इन्द्रोदेवता । अत्रानुक्रमणिका—प्रोअस्मैद्वादश प्रगाथः पाङ्क्तं सप्तम्याद्याश्च ति-  
स्रोबृहत्यइति । विनियोगोलैंगिकः ।

तत्र प्रथमा—

प्रोअस्माउपस्तुतिंभरतायज्जुजोषति ।  
उक्थैरिन्द्रस्यमाहिनंवयोवर्धन्तिसोमिनोभद्राइन्द्रस्यरातयः ॥ १ ॥  
प्रो इति । अस्मै । उपस्तुतिम् । भरत । यत् । जुजोषति । उक्थैः ।  
इन्द्रस्य । माहिनम् । वयः । वर्धन्ति । सोमिनः । भद्राः ।  
इन्द्रस्य । रातयः ॥ १ ॥

अस्माइन्द्रायोपस्तुतिंउपेत्यक्रियमाणांस्तुतिं प्रोभरत प्रकर्षेण संपादयत हे ऋत्विजः । य-  
द्यदि अयमिन्द्रो जुजोषति सेवते तर्हि भरतेति । सोमिनः सोमप्रियस्येन्द्रस्य स्वभूतं माहिनं म-  
हत् वयोन्नं सोमलक्षणं उक्थैः शस्त्रैः वर्धन्ति वर्धयन्ति भद्राः स्तुत्यानि खल्विन्द्रस्य रातयो  
दानानि ॥ १ ॥



अथ द्वितीया—

अ॒यु॒जोअस॑मो॒नृभि॑रेकः॒ऋ॒ष्टी॒र॒यास्यः॑ ।  
 पू॒र्वीर॑ति॒प्रवा॑वृ॒धेवि॒श्वाजा॒तान्यो॒जसा॑भ॒द्राइन्द्र॑स्यरा॒तयः॑ ॥ २ ॥  
 अ॒युजः॑ । अ॒समः॑ । नृ॒भिः । ए॒कः । ऋ॒ष्टीः । अ॒यास्यः॑ ।  
 पू॒र्वीः । अ॒ति । प्र । व॒वृ॒धे । वि॒श्वा । जा॒तानि॑ ।  
 ओ॒जसा॑ । भ॒द्राः । इन्द्र॑स्य । रा॒तयः॑ ॥ २ ॥

अयुजः असहायः असमः असदृशोन्यैर्नृभिर्देवैः एकोमुख्यः अयास्यः उपक्षपयितुमशक्यः पू॒र्वीः ऋष्टीः पूर्वतन्यः प्रजाः अतिप्रवृद्धे अति प्रवर्धते । किञ्च विश्वा सर्वाणि जातानि इदानी॒मुत्प॑न्नानि ओजसा बलेनातिप्रवावृद्धे भद्राइन्द्रस्यरातयः । अथवा यमृषिरयुजोसहायोन्यै॒रसदृ॑शएकएव सन् पूर्वीः प्रजाः जातानि सर्वाण्यप्यतिक्रम्य वर्धते । शिष्टं समानम् ॥ २ ॥

अथ तृतीया—

अ॒हि॒तेन॑चि॒दर्व॑ताजी॒रदा॑नुःसिषा॑सति ।  
 प्र॒वाच्य॑मिन्द्र॒तत्तव॑वी॒र्याणि॑करि॒ष्यतो॑भ॒द्राइन्द्र॑स्यरा॒तयः॑ ॥ ३ ॥  
 अ॒हि॒तेन॑ । चि॒त् । अ॒र्वता॑ । जी॒रदा॑नुः । सि॒षा॒सति॑ ।  
 प्र॒वाच्य॑म् । इन्द्र॒ । तत् । तव॑ । वी॒र्या॑णि ।  
 क॒रि॒ष्यतः॑ । भ॒द्राः । इन्द्र॑स्य । रा॒तयः॑ ॥ ३ ॥

अयं जीरदानुः क्षिप्रप्रदानइन्द्रः अहितेनायोजितेनाप्रेरितेनचिदर्वतारणवताश्वेन सिषा॒सति॑ संभक्तुमिच्छति तत् तस्माद्धे इन्द्र वीर्याणि सामर्थ्यानि करिष्यतस्तव महत्त्वं प्रवाच्यं स्तुत्यमित्यर्थः ॥ ३ ॥

अथ चतुर्थी—

आ॒याहि॑रु॒णवा॑म॒तइन्द्र॑ब्रह्मा॑णि॒वर्ध॑ना ।  
 येभिः॑शवि॒ष्ठचा॒कनो॑भ॒द्रमि॒हश्र॑वस्य॒तेभ॒द्राइन्द्र॑स्यरा॒तयः॑ ॥ ४ ॥



आ । या॒हि । कृ॒णवा॑म । ते । इन्द्र॑ । ब्र॒ह्मा॑णि । वर्ध॑ना ।  
 येभिः॑ । श॒वि॒ष्ठ । चा॒कनः॑ । भ॒द्रम् । इ॒ह । श्र॒व॒स्य॒ते ।  
 भ॒द्राः । इन्द्र॑स्य । रा॒तयः॑ ॥ ४ ॥

हे इन्द्र आयात्यागच्छ ते कृणवाम किं ब्रह्माणि परिवृढानि स्तुतिलक्षणानि कर्माणि ।  
 कीदृशानि वर्धना उत्साहवर्धकानि । येभिर्यैः कर्मभिः हे शविष्ठातिशयेन बलवन्निन्द्र चाकनः  
 कामयसे । किं भद्रं कर्तुं । कस्मै श्रवस्यते नमिच्छते स्तोत्रे ॥ ४ ॥

अथ पञ्चमी—

धू॒ष॒तश्चि॑द्धू॒षन्म॑नः॒कृ॒णोषी॑न्द्र॒यत्त्व॑म् ।  
 ती॒व्रैःसो॑मैःस॒पर्य॑तो॒नमो॑भिःप्र॒तिभू॑षतो॒भ॒द्रा इन्द्र॑स्यरा॒तयः॑ ॥ ५ ॥  
 धू॒ष॒तः । चि॒त् । धू॒ष॒त् । म॑नः । कृ॒णोषि॑ । इन्द्र॑ । य॒त् । त्व॑म् ।  
 ती॒व्रैः । सो॑मैः । स॒पर्य॑तः । नमः॑भिः । प्र॒तिभू॑षतः ।  
 भ॒द्राः । इन्द्र॑स्य । रा॒तयः॑ ॥ ५ ॥

हे इन्द्र धूषतश्चित् धृष्टादपि धूषत् धृष्टं मनः कृणोषि अत्यन्तं धृष्टं करोषि । यद्यस्मात्त्वं तीव्रैः  
 मदजनकैः सोमैः सपर्यतः पूजयतो नमोभिर्नमस्कारैश्च प्रतिभूषतो लंकुर्वतो यजमानस्य अभिमतं  
 दित्ससीतिशेषः ॥ ५ ॥

अथ षष्ठी—

अ॒व॒च॒ष्ट॒क्क॒ची॒षमो॑व॒ताँ इ॒व॒मा॒नु॒षः ।  
 जु॒ष्टी॒दक्ष॑स्यसो॒मि॒नःस॒खायं॑कृ॒णु॒तेयु॑जंभ॒द्रा इन्द्र॑स्यरा॒तयः॑ ॥ ६ ॥ २२ ॥  
 अ॒व॒ । च॒ष्टे । क॒ची॒ष॒मः । अ॒व॒ता॒नूँ इ॒व॒ । मा॒नु॒षः । जु॒ष्टी॒ ।  
 दक्ष॑स्य । सो॒मि॒नः । स॒खा॒य॒म् । कृ॒णु॒ते॒ । यु॒ज॒म् ।  
 भ॒द्राः । इन्द्र॑स्य । रा॒तयः॑ ॥ ६ ॥ २२ ॥

अयमिन्द्रः कचीषमो कचा स्तुत्या समः तथापरिच्छिन्नः सन्नवचष्टे पश्यति अनुग्रहेणा-  
 स्मान् । तत्र दृष्टान्तः—मानुषो मनुष्यः अवतानवटान्कूपादिप्रदेशानिव दृष्ट्वाच जुष्टी प्रीतोयं दक्ष



प्रवृद्धस्य सोमिनो यजमानस्य युजं युज्यमात्मानं सखायं कृणुते करोति तस्याभिमतं साधय-  
तीत्यर्थः । अथवा तृषितोमनुष्यो जलपूर्णानवटानिवस्तुतः सन्पश्यति सोमं पातुं । पश्चादवेक्षितं  
तं युज्यमानं सोमं जुष्टी सेवित्वा दक्षस्य सोमिनः सखायं कृणुते कुरुते ॥ ६ ॥

॥ इति षष्ठस्य चतुर्थे द्वाविंशोवर्गः ॥ २२ ॥

अथ सप्तमी—

विश्वे॑त॒इन्द्र॑वी॒र्य॑दे॒वाअ॒नु॒क्रतुं॑द॒दुः ।

भुवो॑वि॒श्वस्य॑गो॒पतिः॑पुरु॒ष्टुत॑भ॒द्राइन्द्र॑स्यरा॒तयः॑ ॥ ७ ॥

वि॒श्वे । ते । इन्द्र । वी॒र्य॑म् । दे॒वाः । अ॒नु । क्रतुं॑म् । द॒दुः ।

भुवः॑ । वि॒श्वस्य॑ । गो॒पतिः॑ । पुरु॒ष्टुत॑ ।

भ॒द्राः । इन्द्र॑स्य । रा॒तयः॑ ॥ ७ ॥

हे इन्द्र ते तव वीर्यं सामर्थ्यं क्रतुं प्रज्ञाञ्च अनु अनुसृत्य विश्वे सर्वे देवाः दधुः धार-  
यन्ति वीर्यं प्रज्ञाञ्च तव बलेन प्रज्ञयाच तेपि बलिनः प्रज्ञावन्तश्च भवन्तीत्यर्थः । तादृशस्त्वं  
गोपतिः प्रसिद्धानां गवामुदकानां स्तुतिवचसोवा पतिर्भुवोभवसि विश्वस्येत्येतत्पदांतर्गतस्यापि  
गोशब्दस्य विशेषः । हे पुरुष्टुत बहुभिः स्तुतेन्द्र भवसीति समन्वयः ॥ ७ ॥

अथाष्टमी—

गृ॒णेत॑दिन्द्र॒तेश॑व॒उप॑मं दे॒वता॑तये ।

यद्धं॑सि॒वृत्र॑मो॒जसा॑श॒चीप॑तेभ॒द्राइन्द्र॑स्यरा॒तयः॑ ॥ ८ ॥

गृ॒णे । तत् । इन्द्र । ते । श॑वः । उ॒प॒मम् । दे॒वता॑तये ।

यत् । हं॑सि । वृ॒त्रम् । ओ॒जसा॑ । श॒ची॒प॒ते ।

भ॒द्राः । इन्द्र॑स्य । रा॒तयः॑ ॥ ८ ॥

हे इन्द्र ते तव तच्छवोबलं उपमं अन्तिकं देवतातये यजमानाय यज्ञार्थंवा गृणे स्तुवे ।  
यद्यस्माद्धेशचीपते वृत्रं ओजसा बलेन हंसि तस्मात्ते शवोगृणे ॥ ८ ॥



अथ नवमी—

समनेववपुष्यतःकृणवन्मानुषायुगा ।

विदेतदिन्द्रश्चेतनमधश्श्रुतोभद्राइन्द्रस्यरातयः ॥ ९ ॥

समनाइव । वपुष्यतः । कृणवत् । मानुषा । युगा ।

विदे । तत् । इन्द्रः । चेतनम् । अध । श्रुतः । भद्राः ।

इन्द्रस्य । रातयः ॥ ९ ॥

समनेव समानमनस्का योषिदिव सायथा वपुष्यतो वपुरिच्छतः पुरुषान् कृणवत्करोति स्ववशान् एवमयमिन्द्रो मानुषा मनुष्यान् युगा युगानि कालान्संवत्सरायनर्तुमासादीन्विदे लंभयति तद्युगनिर्माणात्मकं कर्म इन्द्रश्चेतनं सर्वस्य प्रज्ञापकं कृतवानिति शेषः । अध अथैवं कृत्वा श्रुतः सर्वत्र ख्यातोभूत् ॥ ९ ॥

अथ दशमी—

उज्जातमिन्द्रतेशवउत्त्वामुत्तवक्तुम् ।

भूरिगोभूरिवावृधुर्मघवन्तवशर्मणिभद्राइन्द्रस्यरातयः ॥ १० ॥

उत् । जातम् । इन्द्र । ते । शवः । उत् । त्वाम् । उत् । तव । क्तुम् ।

भूरिगो इति भूरिगो । भूरि । वृधुः । मघवन् । तव ।

शर्मणि । भद्राः । इन्द्रस्य । रातयः ॥ १० ॥

हे इन्द्र उत् । अयं व्यवहितेनापि वृधुरित्यनेन संबध्यते । उद्धर्षयन्ति सोमेन । किं ते तवजातमुत्पन्नं शवोबलं । न केवलं बलं किन्तु त्वा मुद्धर्षयन्ति स्तुत्यादिना पश्चात्तव क्तुं प्रज्ञां स्वानुकूलं उद्धर्षयन्ति भूरीत्येतत्प्रत्याख्यातं संबध्यते अति प्रभूतमुद्धर्षयन्तीत्यर्थः । कएवंकुर्वन्तीति उच्यते—हे भूरिगो बहुपशो हे मघवन्धनवन्निन्द्र तव शर्मणि त्वदीये सुखे ये वर्तन्ते तेच कुर्वन्तीति ॥ १० ॥

अथैकादशी—

अहंचत्वंचवृत्रहन्तसंयुज्यावसनिभ्यआ ।

अरातीवाचिदद्रिवोनुनौशूरमंसतेभद्राइन्द्रस्यरातयः ॥ ११ ॥



अ॒हम् । च॒ । त्वम् । च॒ । वृ॒त्र॒ह॒न् । सम् । यु॒ज्या॒व॒ । स॒नि॒भ्यः ।  
 आ । अ॒रा॒ति॒वा । चि॒त् । अ॒द्रि॒वः । अ॒नु॒ । नौ । शू॒र ।  
 मं॒स॒ते । भ॒द्राः । इ॒न्द्र॒स्य । रा॒तयः ॥ ११ ॥

हे वृत्रहन्निन्द्र त्वञ्चाहश्च संयुज्याव संगतौ भवाव । कियदवधीति उच्यते—सनिभ्य आ यावता कालेन धनानि लभ्यन्ते तावत्कालम् । नौ संगतयोश्चावयोः हे अद्रिवो वज्रवन्निन्द्र हेशूर अरातीवा चित् अदानोपि जनस्त्वदत्तधनस्य अनुमंसते अनुमतिं करोति ॥ ११ ॥

अथ द्वादशी—

स॒त्यमि॒हा॒उ॒तं॒व॒यमि॒न्द्रं॒स्त॒वाम॒नानृ॒तम् ।  
 म॒हो॑अ॒सु॒न्वतो॒व॒धोभू॒रि॒ज्योती॑षि॒सु॒न्वतो॒भ॒द्रा॒इन्द्र॑स्य॒रा॒तयः॑ ॥ १२ ॥ २३ ॥

स॒त्यम् । इ॒त् । वै । ऊँ इति॑ । तम् । व॒यम् । इ॒न्द्रम् । स्त॒वा॒म॒ । न ।  
 अ॒नृ॒तम् । म॒हान् । अ॒सु॒न्वतः । व॒धः । भू॒रि॒ । ज्योती॑षि । सु॒न्वतः ।  
 भ॒द्राः । इ॒न्द्र॒स्य । रा॒तयः ॥ १२ ॥ २३ ॥

वयं प्रगाथास्तमिन्द्रं सत्यमित् सत्यमेव स्तवाम नानृतं । वैइति निश्चयेन । असत्यं न स्तवाम । अस्माभिरुक्तागुणाः सत्याएव सन्तु नानृताइत्यर्थः । स्तुत्यस्येन्द्रस्य सम्बन्धी असुन्वतो य-  
 ष्टुर्वधो महान् प्रभूतो भवति । भूरिज्योतीषि बहून् सोमान् सुन्वतो भिषवं कुर्वतो यजमानस्येन्द्ररुतो-  
 नुग्रहो महान् भवतीत्यर्थः ॥ १२ ॥

॥ इति षष्ठस्य चतुर्थे त्रयोविंशोवर्गः ॥ २३ ॥

सपूर्व्यइति द्वादशर्चं चतुर्थं सूक्तं । अत्रानुक्रमणिका—सपूर्व्यो गायत्रमाद्या चतुर्थ्यादि द्वे स-  
 ष्ठी चानुष्टुभो गायत्रे न्यादैवी त्रिष्टुबिति । प्रथमा चतुर्थी पञ्चमी सप्तम्यश्च तस्रोऽनुष्टुभः अस्मेरु-  
 द्राइत्यन्त्या त्रिष्टुप् अवशिष्टा गायत्र्यः अन्त्याया देवा देवता शिष्टा ऐन्द्र्यः षष्ठे हनिमरुत्वतीयस्याद्य-  
 स्तृचः प्रतिपत् । सूत्रितं च—सपूर्व्यो महानां त्रय इन्द्रस्य सोमा इति मरुत्वतीयस्य प्रतिपदनुचराविति ।

तत्र प्रथमा—

स॒पू॒र्व्यो॑म॒हाना॑वे॒नः॒ऋतु॑भिरानजे ।  
 य॒स्य॒द्वा॒रा॒मनु॑ष्पि॒ता॒दे॒वेषु॑ धियं आ॒न॒जे ॥ १ ॥



सः । पू॒र्व्यः । म॒हाना॑म् । वे॒नः । क्र॒तु॒भिः । आ॒न॒जे । य॒स्य॑ । द्वा॒रा ।  
म॒नुः । पि॒ता । दे॒वेषु॑ । धि॒र्यः । आ॒न॒जे ॥ १ ॥

सइन्द्रः पूर्व्योमुख्यो महानां पूज्यानां यजमानानां क्रतुभिः कर्मभिर्निमित्तभूतैः  
वेनः कान्तस्तेषां हविः कामयमानः आनजे आगच्छति । यस्येन्द्रस्य द्वारा द्वाराणि प्रा-  
प्त्युपायानि धियः कर्माणि देवेष्वेतेषुमध्ये पिता सर्वेषां पालको मनुरानजे प्राप । आनजिः प्रा-  
प्तिकर्मा ॥ १ ॥

अथ द्वितीया—

दि॒वो मा॒नं नो॒त्स॒द॒न्त्सोम॑पृ॒ष्ठासो॒ अ॒द्र॒यः ।  
उ॒क्था ब्र॒ह्म च॒ शं॒स्या ॥ २ ॥

दि॒वः । मा॒नम् । न । उ॒त् । स॒द॒न् । सोम॑पृ॒ष्ठासः ।  
अ॒द्र॒यः । उ॒क्था । ब्र॒ह्म । च॒ । शं॒स्या ॥ २ ॥

दिवो द्युलोकस्य मानं निर्मातारमिन्द्रं नोत्सदन् नोत्सृजन्तु । के सोमपृष्ठासः सोमस्पृष्टारः  
सोमाभिषवकर्तारः अद्रयो ग्रावाणः । किञ्चोक्था उक्थानि शस्त्राणि ब्रह्मच ब्रह्माणि स्तोत्राणि  
शंस्या शंसनीयानि भवन्तीतिशेषः । यद्वा यानि स्तोत्राणि शस्त्राणि च सन्ति तानीन्द्रं नो-  
त्सृजन्त्विति समन्वयः ॥ २ ॥

अथ तृतीया—

स॒वि॒द्वाँ अ॒ङ्गि॒रो॒भ्य॒ इन्द्रो॒ गा अ॒वृ॒णो॒द॒पं ।  
स्तु॒षे तद॑स्य॒ पौंस्य॑म् ॥ ३ ॥

सः । वि॒द्वान् । अ॒ङ्गि॒रः॒भ्यः । इन्द्रः । गाः । अ॒वृ॒णो॒त् ।  
अ॒पं । स्तु॒षे । तत् । अ॒स्य॒ । पौंस्य॑म् ॥ ३ ॥

सविद्वानुपायज्ञः इन्द्रोङ्गिरोभ्यः तेषामर्थाय गाः पणिभिरपहताः पिहिता अपावृणोत्  
अपवारितयान् तत्तादृशमस्य पौंस्यं पुंस्त्वं सामर्थ्यं स्तुषे स्तौमि ॥ ३ ॥



अथ चतुर्थी—

सप्रत्नथाकविवृधइन्द्रोवाकस्यवक्षणिः ।

शिवोअर्कस्यहोमन्यस्मत्त्रागन्त्ववसे ॥ ४ ॥

सः । प्रत्नऽथा । कविऽवृधः । इन्द्रः । वाकस्य । वक्षणिः । शिवः ।  
अर्कस्य । होमनि । अस्मत्त्रा । गन्तु । अवसे ॥ ४ ॥

सइन्द्रः प्रत्नथा प्रत्नवत् पूर्वस्मिन्काले यथा तद्वदिदानीमपि कविवृधः मेधाविनां स्तो-  
तृणां वर्धयिता वाकस्य स्तोतुः वक्षणिः वोढा शिवः सुखकरः अर्कस्य अर्कमन्त्रं अर्चनीय-  
त्वादर्चनसाधनत्वाद्वा तादृशस्य सोमस्य होमनि होमे सअस्मत्त्रा अस्मासु निमित्तभूतेषु अ-  
वसे रक्षणाय गन्तु गच्छतु ॥ ४ ॥

अथ पंचमी—

आदूनुतेअनुक्रतुंस्वाहावरस्ययज्यंवः ।

श्वात्रमर्काअनूषतेन्द्रगोत्रस्यदावने ॥ ५ ॥

आत् । ऊँ इति । नु । ते । अनु । क्रतुम् । स्वाहा । वरस्य । यज्यंवः ।  
श्वात्रम् । अर्काः । अनूषत् । इन्द्र । गोत्रस्य । दावने ॥ ५ ॥

आदु अनन्तरमेव नु अद्य हे इन्द्र ते तव क्रतुं कर्म अनुक्रमेण अनूषतेति संबंधः । अनु-  
क्रमेण स्तुवन्ति के स्वाहावरस्य स्वाहादेव्याः पतेरग्नेः यज्यवोयष्टारः तदर्थमग्नौ यागं कुर्वन्तइ-  
त्यर्थः । तादृशाअर्काः अर्चयितारः स्तोतारः श्वात्रमिति क्षिप्रनाम अन्यदेवतास्तुतिरूपं विलं-  
बमकृत्वातिशीघ्रमतिदीर्घं स्तुवन्तीत्यभिप्रायः । किमर्थं स्तुवन्तीत्युच्यते—गोत्रस्य दावने धन-  
स्य दानाय ॥ ५ ॥

अथ षष्ठी—

इन्द्रेविश्वानिवीर्याकृतानिकर्त्तवानिच ।

यमर्काअध्वरंविदुः ॥ ६ ॥ २४ ॥



इन्द्रे । विश्वानि । वीर्या । कृतानि । कर्त्तव्यानि । च ।

यम् । अर्काः । अध्वरम् । विदुः ॥ ६ ॥ २४ ॥

अस्मिन्निन्द्रे विश्वानि सर्वाणि वीर्या वीर्याणि सामर्थ्यानि कृतानि कर्त्तव्यानि कर्तव्यानि च वर्तन्तइतिशेषः । यमिन्द्रं अर्काः स्तोतारः अध्वरमहिंसकं विदुर्जानन्ति तस्मिन्निन्द्रइति ॥६॥

॥ इति षष्ठस्य चतुर्थे चतुर्विंशोवर्गः ॥ २४ ॥

पञ्चमेहनि मरुत्वतीये यत्पाञ्चजन्ययेतितृचः प्रतिपत् । सूत्रितंच—यत्पाञ्चजन्ययाविशे-  
न्द्रइत्सोमपाएकइति मरुत्वतीयस्यप्रतिपदनुचराविति ।

सैषा सप्तमी—

यत्पाञ्चजन्ययाविशेन्द्रेघोषाअसृक्षत ।

अस्तृणाद्बर्हणाविपोइर्योमानस्यसक्षयः ॥ ७ ॥

यत् । पाञ्चजन्यया । विशा । इन्द्रे । घोषाः । असृक्षत ।

अस्तृणात् । बर्हणा । विपः । अर्यः । मानस्य । सः । क्षयः ॥ ७ ॥

यद्यदा पाञ्चजन्यया निषादपञ्चमाश्रत्वारोवर्णाः पञ्चजनास्तत्र भवयाविशा प्रजया इ-  
न्द्रे घोषाः स्तुतयोसृक्षत सृज्यन्ते तदानीमयमिन्द्रोऽस्तृणात् हिनस्ति शत्रून् बर्हणा स्वमह-  
त्वे नानन्यसहायेनेत्यर्थः । तादृशः सअर्यः स्वामी इन्द्रोविपो मेधाविनः स्तोतुर्मम मानस्य पू-  
जायाः सत्कारस्य क्षयोनिवासो भवति ॥ ७ ॥

अथाष्टमी—

इयमुतेअनुष्टुतिश्चक्रषेतानिपौंस्या । प्रावश्चक्रस्यवर्तनिम् ॥ ८ ॥

इयम् । ऊँ इति । ते । अनुष्टुतिः । चक्रषे । तानि । पौंस्या ।

प्र । आवः । चक्रस्य । वर्तनिम् ॥ ८ ॥

इयमिदानीं क्रियमाणा अनुष्टुतिः अनुकूलास्तुतिः ते तव स्वभूता । कुतस्तवेति तानि  
प्रसिद्धानि वृत्रवधादीनि पौंस्या पुंस्त्वानि यतश्चक्रषे अतस्तइत्यर्थः । हे इन्द्र चक्रस्य रथा-



धारस्य वर्तानि मार्गे प्रावः प्रारक्षः । अथास्मद्यज्ञगमनाय रक्षःकृता चक्रमार्गबाधा यथानभवति  
तथारक्षसीत्यर्थः ॥ ८ ॥

अथनवमी—

अस्यवृष्णोव्योदनेउरुक्रमिष्टजीवसे । यवनपश्वआददे ॥ ९ ॥

अस्य । वृष्णः । वि॒दो॒दने । उ॒रु । क्र॒मि॒ष्ट । जी॒व॒से ।

य॒वम् । न । प॒श्वः । आ । द॒दे ॥ ९ ॥

अस्यवृष्णो वर्षितुरिन्द्रस्य व्योदने विविधेन लब्धे सति जीवसे जीवनाय उरुविस्ती-  
र्णं क्रमिष्ट पदनिधानं करोति सर्वोलोकः । अथवा इन्द्रस्य स्वभूतेन लब्धव्ये वा सति पदं न्यासं  
करोति तथाकृत्वा यवनं पश्वः यवं पशव इव सर्वोजनः आददे आदत्ते स्तुतादस्मात् ॥ ९ ॥

अथ दशमी—

तद्धधाना अवस्यवो युष्माभिर्दक्षपितरः । स्यामं मरुत्वतो वृधे ॥ १० ॥

तत् । द॒धा॒नाः । अ॒व॒स्य॒वः । यु॒ष्मा॒भिः । द॒क्ष॒पि॒तरः ।

स्या॒मं । म॒रु॒त्व॒तः । वृ॒धे ॥ १० ॥

तत्स्तोत्रं दधानाः धारयन्तः अवस्यवो रक्षाकामावयं हे ऋत्विजो युष्माभिः सहिता  
इतिवायोज्यम् तादृशादक्षपितरः दक्षोन्नं तस्यपितरः पालकाः स्वामिनः स्याम । किमर्थं मरु-  
त्वतो मरुद्भिः तद्वत इन्द्रस्य वृधे वर्धनाय यागाय ॥ १० ॥

अथैकादशी—

वृत्त्वियाय धाम्ने ऋक्भिः शूरनोनुमः । जेषामिन्द्र त्वया युजा ॥ ११ ॥

वृत् । ऋ॒त्वि॒या॒य । धा॒म्ने । ऋ॒क्भिः । शू॒र । नो॒नु॒मः ।

जे॒षा॒म । इ॒न्द्र । त्व॒या । यु॒जा ॥ ११ ॥

वृत् सत्यं ऋत्विष्याय ऋतौभवाय ऋतुशब्दोयागकालोपलक्षकः यागकाले प्रादुर्भूताय धाम्ने  
कल्याणतेजसे तुभ्यं हे सूरेंद्र ऋक्भिर्मन्त्रैर्नोनुमः अतिशयेन स्तुमः हे इन्द्र स्तुतेन त्वया युजा  
सहायभूतेन जेषाम जयेम शत्रून् ॥ ११ ॥



अथ द्वादशी—

अस्मेरुद्रामेहनापर्वतासोवृत्रहत्येभरंहूतौसजोषाः ।

यःशंसतेस्तुवतेधायिपञ्चइन्द्रज्येष्ठाअस्माँअवन्तुदेवाः ॥ १२ २५॥

अस्मे इति । रुद्राः । मेहना । पर्वतासः । वृत्रहत्ये । भरंहूतौ ।

सजोषाः । यः । शंसते । स्तुवते । धायि । पञ्चः । इन्द्रज्येष्ठाः ।

अस्मान् । अवन्तु । देवाः ॥ १२ ॥ २५ ॥

अस्मे अस्मान् रुद्राः मेहना उदकसेचनयुक्ताः पर्वतासो मेघाश्च वृत्रहत्ये वृत्रहननसा-  
धने भरंहूतौ संग्रामाह्वाने सजोषाः अस्मत्समानप्रीतिश्च यइन्द्रः शंसते शस्त्रं पठते स्तुवते स्तोत्रं  
कुर्वतेच यजमानाय पञ्चोबलवान्वेगवान् वा धायि गच्छति सइन्द्रश्च इमेइन्द्रज्येष्ठा देवाअ-  
स्मानवन्तु रक्षन्तु । अस्मानिति पूरणः । अथैवैवयोज्यं रुद्रा रुद्रपुत्रा मेहना सेचनेनयुक्ताः पर्वता  
पर्वतसदृशाः पूरणवन्तः प्रीणनवन्तोवा । पर्वपुनःपृणातेः प्रीणातेर्वेतिनिरुक्तम् । वृत्रहत्येभरंहूतौ  
सजोषाः सजोषसः सहायभूता मरुतोदेवा इन्द्रज्येष्ठाः उक्तलक्षणइन्द्रश्चास्मानवन्त्विति ॥ १२॥

॥ इति षष्ठस्य चतुर्थे पञ्चविंशोवर्गः ॥ २५ ॥

उत्त्वामन्दन्त्विति द्वादशर्चं पञ्चमं सूक्तं प्रगाथस्यार्धं प्राग्वत्सप्रपरिभाषया गायत्रमैन्द्रं ।  
उत्त्वेत्यनुक्रमणिका । विनियोगोलैंगिकः ।

तत्र प्रथमा—

उत्त्वामन्दन्तुस्तोमाःकृणुष्वराधोअद्रिवः ।

अवब्रह्मद्विषोजहि ॥ १ ॥

उत् । त्वा । मन्दन्तु । स्तोमाः । कृणुष्व । राधः । अद्रिवः ।

अव । ब्रह्मद्विषः । जहि ॥ १ ॥

हे इन्द्र त्वा त्वां स्तोमाः स्तुतय उत् उत्कृष्टं मन्दन्तु मादयन्तु । कृणुष्व कुरु राधोनं  
हे अद्रिवो वज्रवन्निन्द्रास्मभ्यं । किञ्च ब्रह्मद्विषो ब्राह्मणद्वेष्टूनव जहि ॥ १ ॥



अथ द्वितीया—

प॒दाप॒णीर॒रा॒धसो॒निबा॑धस्वम॒हाँअ॑सि ।  
न॒हि॒त्वा॒कश्च॒नप्र॑ति ॥ २ ॥

प॒दा । प॒णीन् । अ॒रा॒धसः । नि । बा॒धस्व । म॒हान् ।  
अ॒सि । न॒हि । त्वा । कः । च॒न । प्र॑ति ॥ २ ॥

पणीन् लुब्धानराधसो यष्टव्यधनरहितान् केवलधनान् पदा पादेनातिक्रम्य नि नितरां बाधस्व । कुतः यतस्त्वं महान् असि भवसि त्वा त्वां तव कश्चन कश्चिदपि देवः असुरो मनुष्योवा प्रति प्रतिनिधिः सदृशः नह्यस्ति खलु ॥ २ ॥

अथ तृतीया—

त्वमी॑शिषेसु॒ताना॒मिन्द्र॒त्वमसु॑तानाम् ।  
त्वंरा॒जा॒जनाना॑म् ॥ ३ ॥

त्वम् । ई॒शि॒षे । सु॒ताना॑म् । इन्द्र । त्वम् । अ॒सु॒तानाम् ।  
त्वम् । रा॒जा । ज॒नाना॑म् ॥ ३ ॥

हे इन्द्र त्वं सुतानामभिषुतानां सोमानामीशिषे ईश्वरोभवसि तथा त्वमसुतानां वल्ल्याकारे वर्तमानानां चेशिषे त्वं जनानां सर्वेषां राजाभवसि ॥ ३ ॥

अथ चतुर्थी—

एहि॑प्रेहि॒क्षयो॑दि॒व्या॒ऽघोष॑श्चर्षणी॒नाम् ।  
ओभे॑पृ॒णासि॒रोद॑सी ॥ ४ ॥

आ । इ॒हि । प्र । इ॒हि । क्षयः । दि॒वि । आ॒ऽघोष॑न् । च॒र्षणी॒नाम् ।  
आ । उ॒भे इति॑ । पृ॒णा॒सि । रोद॑सी इति॑ ॥ ४ ॥

हे इन्द्र एहि आगच्छ । तथा प्रेहि प्रगच्छ । दिवि द्यलोकात् किं क्षयोनिवासं । किं कुर्वन् आघोषं शब्दं कुर्वन् । किमर्थं चर्षणीनां मनुष्याणां अर्थाय । अथवा हविः स्वीकृत्य प्रेहि सुखे-



न गच्छ दिवमाघोषन् यजमानं स्तुवन् उभे रोदसी द्यावापृथिव्यौ आपृणासि आपूरयसि ते-  
जसा वृष्ट्या वा ॥ ४ ॥

अथ पञ्चमी—

त्यंचित्पर्वतंगिरिशतवन्तंसहस्रिणम् ।

विस्तोतृभ्योरुरोजिथ ॥ ५ ॥

त्यम् । चित् । पर्वतम् । गिरिम् । शतवन्तम् । सहस्रिणम् ।

वि । स्तोतृभ्यः । रुरोजिथ ॥ ५ ॥

हे इन्द्र त्वं त्यं चित् तं चिदिति पूरणः पर्वतं पर्ववन्तं गिरिं मेघं उभयोर्मेघनामत्वादेको  
योगरूढोद्गष्टव्यः शतवन्तं शतोदकवन्तं तथा सहस्रिणं अपरिमितवृष्टिं मेघं स्तोतृभ्योर्थाय  
विरुरोजिथ विरुज वज्रेण ॥ ५ ॥

अथ षष्ठी—

वयमुत्वादिवासुतेवयंनक्तंहवामहे ।

अस्माकंकाममापृण ॥ ६ ॥ २६ ॥

वयम् । ऊँ इति । त्वा । दिवा । सुते । वयम् । नक्तम् । हवामहे ।

अस्माकम् । कामम् । आ । पृण ॥ ६ ॥ २६ ॥

हे इन्द्र वयं त्वा त्वां दिवा अहनि सुते सोमेभिषुते हवामहे आह्वयामः तथा वयं नक्तं  
हवामहे । आहूतः आगत्यास्माकं काममापृणापूरय ॥ ६ ॥

॥ इति षष्ठस्य चतुर्थे षड्विंशोवर्गः ॥ २६ ॥

अथ सप्तमी—

क्वस्यवृषभोयुवातुविग्रीवोअनानतः ।

ब्रह्माकस्तंसपर्यति ॥ ७ ॥

क्व । स्यः । वृषभः । युवा । तुविग्रीवः । अनानतः ।

ब्रह्मा । कः । तम् । सपर्यति ॥ ७ ॥



स्यः सवृषभोवर्षिता युवा नित्यतरुणः तुविग्रीवः विस्तीर्णकन्धरः अनानतः कदाचि-  
दप्यनवनतः इन्द्रः क कुत्र वर्तते इति कोजानातीत्यर्थः । को ब्रह्मा स्तोता तमिन्द्रं सपर्यति  
पूजयति ॥ ७ ॥

अथाष्टमी—

कस्यस्वित्सवनं वृषा जुजुष्वान् अवगच्छति ।  
इन्द्रं कउस्विदाचके ॥ ८ ॥

कस्य । स्वित् । सवनम् । वृषा । जुजुष्वान् । अव । गच्छति ।  
इन्द्रम् । कः । ऊँ इति । स्वित् । आ । चके ॥ ८ ॥

कस्य स्वित्सवनं स्विति विचिकित्सायां वृषा वर्षितेन्द्रो जुजुष्वान् प्रीयमाणोवगच्छति  
कउ कोवा यजमानइन्द्रं आचके जानाति स्तोतुं स्वितिपूरणः ॥ ८ ॥

अथ नवमी—

कंते दाना असक्षत वृत्रहन्कं सुवीर्या ।  
उक्थे कउस्विदन्तमः ॥ ९ ॥

कम् । ते । दानाः । असक्षत । वृत्रहन् । कम् । सुवीर्या ।  
उक्थे । कः । ऊँ इति । स्वित् । अन्तमः ॥ ९ ॥

ते त्वां दानाः यजमानैर्दत्ताः असक्षत सेवन्ते । हे वृत्रहन् वृत्रस्य हन्तरिन्द्र कं कीदृशं  
त्वां उक्थे शस्त्रे सुवीर्या शोभनवीर्याणि स्तोत्राणि असक्षत कउस्वित् अन्तमो कोवान्तिकतमो  
भवति युद्धे ॥ ९ ॥

द्वितीयेपर्याये होतुः शस्त्रे अयंतेमानुषइति तृचोनुरूपः । सूत्रितश्च । अयंतेमानुषेजन-  
उद्धेदभीति ।

सैषा तृचे प्रथमा सूक्ते दशमी—

अयंतेमानुषेजनेसोमः पूरुषुसूयते ।  
तस्येहिप्रद्रवापिब ॥ १० ॥



अ॒यम् । ते । मा॒नु॒षे । जने । सोमः । पू॒रु॒षु । सू॒य॒ते ।

तस्य । आ । इ॒हि । प्र । द्र॒व । पिब ॥ १० ॥

अयं सोमस्ते त्वदर्थं तव स्वभूतो वा पूरुषु मनुष्येषु मध्ये मानुषे जन मयि सूयते ।  
अथवा पूरुणामसु राजसु सूयते तस्य तमित्यर्थः तमेहि आगच्छ आगत्यच प्रद्रव ग्रहसमीपं  
तथा कृत्वा पिब तं सोमम् ॥ १० ॥

अथ तृचे द्वितीया सूक्ते एकादशी—

अ॒यं॒तै॒शर्य॒णाव॑तिसुषोमा॒याम॑धिप्रि॒यः ।

आ॒र्जी॒कीये॑म॒दि॒न्त॑मः ११ ॥

अ॒यम् । ते । श॒र्य॒णा॒व॑ति । सु॒सो॒मा॒याम् । अधि ।

प्रि॒यः । आ॒र्जी॒कीये॑ । म॒दि॒न्त॑मः ॥ ११ ॥

अयमस्माभिरभिषुतः सोमः ते त्वां मदिन्तमोमादयितृतमोयं अधिश्रितः आश्रितः । कु-  
त्रेति तदुच्यते शर्यणावति कुरुक्षेत्रस्य जघनार्धभवे शरतृणोपेते सरसि । तत्सरः कुत्रवर्ततइति  
उच्यते—सुषोमायां एतन्नामिकायां नद्यां । साच कुत्र वर्ततइति तदुच्यते—आर्जीकीयेएतन्ना-  
मके देशे । एवमुक्तप्रकारेणात्यन्तदूरदेशे वर्तते यः सोमः स एवायमभिषुतं पिबेति उत्तरत्रान्वयः

॥ ११ ॥

अथ तृचे तृतीया सूक्ते द्वादशी—

तम॒द्यरा॑ध॒सेम॒हेचा॑रुंमदा॒यघृ॑ष्व॒ये ।

ए॒हीमि॑न्द्र॒द्रवा॑पिब ॥ १२ ॥ २७ ॥

तम् । अ॒द्य । रा॒ध॒से । म॒हे । चा॒रुम् । मदा॒य । घृ॑ष्व॒ये ।

आ । इ॒हि । ई॒म् । इ॒न्द्र । द्र॒व । पिब ॥ १२ ॥ २७ ॥

तं पूर्वमन्त्रे उपवर्णितं चारुं चणरशीलं सोमं महे महते राधसेस्माकं धनाय तव घृष्व-  
ये शत्रूणां धर्षणशीलाय मदाय पिब । हे इन्द्र तदर्थं अद्य द्रव गच्छ शीघ्रं सोमपात्रं प्रति  
तदर्थमी मिदानीमेत्यागच्छ ॥ १२ ॥

॥ इति षष्ठस्य चतुर्थे सप्तविंशोवर्गः ॥ २७ ॥



यदिन्द्रप्रागिति द्वादशर्चषष्ठं सूक्तं प्रगाथस्यार्षं गायत्रमैन्द्रं । यदिन्द्रेत्यनुक्रान्तम् । वि-  
नियोगोलैङ्गिकः ।

तत्र प्रथमा—

यदिन्द्रप्रागपागुदङ् न्यग्वाहूयसे नृभिः ।  
आयाहितूयमाशुभिः ॥ १ ॥

यत् । इन्द्र । प्राक् । अपाक् । उदक् । न्यक् । वा ।  
हूयसे । नृभिः । आ । याहि । तूयम् । आशुभिः ॥ १ ॥

हे इन्द्र त्वं नृभिः कर्मनेतृभिः अस्मदीयैः अध्वर्यादिभिः प्राग्वा अपाग्वा उदग्वान्य-  
ग्वा यतः कुतश्चिद्धूयसे अतस्तूयं तूर्णमाशुभिराशुगामिभिरश्वैरायात्यागच्छ ॥ १ ॥

अथ द्वितीया—

यद्वाप्रस्रवणेदिवोमादयासेस्वर्णरे ।  
यद्वासमुद्रेअन्धसः ॥ २ ॥

यत् । वा । प्रस्रवणे । दिवः । मादयासे । स्वःऽनरे ।  
यत् । वा । समुद्रे । अन्धसः ॥ २ ॥

यद्वा अथवा दिवो द्युलोकस्य प्रस्रवणे अमृतनिस्पन्दने स्थाने मादयासे माद्यसि यद्वा  
स्वर्णरे स्वर्गनयनेवा भूलोके अन्यस्य यागदेशे माद्यसि । यद्वा अन्धसः अन्धोन्नं तेन तत्का-  
रणमुदकं लक्ष्यते तस्य समुद्रे समुन्दनापादनभूतेन्तरिक्षे माद्यसि तत्रतत्र वर्तमानमपि हुवइ-  
त्युत्तरत्र सम्बन्धः ॥ २ ॥

अथ तृतीया—

आत्वांगीर्भिर्महामुरुहुवेगामिवभोजसे ।  
इन्द्रसोमस्यपीतये ॥ ३ ॥

आ । त्वा । गीःऽभिः । महाम् । उरुम् । हुवे ।  
गाम्ऽइव । भोजसे । इन्द्र । सोमस्य । पीतये ॥ ३ ॥



हे इन्द्र त्वा त्वां गीर्भिः स्तुतिभिः आहुवे आह्वयामि कीदृशं त्वां महं महान्तं उरुं प्र-  
भूतं किमर्थं सोमस्यपीतये पानाय । आह्वाने दृष्टान्तः—भोजसे भोगाय गामिव ॥ ३ ॥

अथ चतुर्थी—

आत॑इन्द्रमहि॒मानं॒हर॑योदेवते॒महः॑ ।

रथे॑वहन्तुबिभ्र॑तः ॥ ४ ॥

आ । ते । इन्द्र । महिमानम् । हरयः । देव । ते ।

महः । रथे । वहन्तु । बिभ्रतः ॥ ४ ॥

हे इन्द्र ते तव महिमानं माहात्म्यं रथे बिभ्रतो धारयन्तो हरयोश्वा आवहन्तु । तथा हे  
देव ते महस्तेजोरथे बिभ्रतः अश्वा आवहन्तु । अत्र महिम्नो महसश्च पृथगावहनासंभवात् ता-  
भ्यां विशिष्टं वहन्त्वित्यर्थः । अथवा महिमानं बिभ्रतस्ते त्वां रथेवहन्तु महोबिभ्रतश्च त्वां वह-  
न्त्विति योज्यम् ॥ ४ ॥

अथ पञ्चमी—

इन्द्र॑गृणीषउ॑स्तुषेम॒हो॑उग्र॒ईशान॑कृत् ।

एहि॑नःसुतं॒पिब॑ ॥ ५ ॥

इन्द्र । गृणीषे । ऊँ इति । तुषे । महान् । उग्रः ।

ईशानकृत् । आ । इहि । नः । सुतम् । पिब ॥ ५ ॥

हे इन्द्र त्वं गृणीषे उच्यसे इदं देहीदंकुर्विति । तथा तुषेउ स्तूयसे च । उइति चार्थे ।  
कीदृशस्त्वं महान् गुणैः प्रवृद्धः उग्रउदूर्णबलः ईशानकृत् ऐश्वर्यकर्ता तादृशस्त्वं एत्यागच्छ  
आगत्यच नः सुतं सोमं पिब ॥ ५ ॥

अथ षष्ठी—

सु॒ताव॑न्तस्त्वाव॒यं प्र॑य॒स्वन्तो॑हवामहे ।

इ॒दं नो॑ब॒र्हि रा॒सदे॑ ॥ ६ ॥ २८ ॥



सुत॑स्व॒न्तः । त्वा॒ । व॒यम् । प्रय॑स्वन्तः । ह॒वा॒म॒हे ।  
इ॒दम् । नः॒ । ब॒र्हिः । आ॒सदे॑ ॥ ६ ॥ २८ ॥

सुतावन्तोभिषुतसोमवन्तः प्रयस्वन्तश्चरुपुरोडाशाद्यन्नवन्तश्च वयं त्वा त्वां हवामहे  
आह्वयामः किमर्थं इदं नोस्मदीयं बर्हिर्बर्हिषि यज्ञे बर्हिषिवा आसदे आसादनाय ॥ ६ ॥

॥ इति षष्ठस्य चतुर्थेष्टाविंशोवर्गः ॥ २८ ॥

अथ सप्तमी—

यच्चि॒द्धिश॑श्व॒ताम॑सीन्द्र॒साधा॑रण॒स्त्वम् ।  
तंत्वा॑व॒यंह॑वामहे ॥ ७ ॥

यत् । चि॒त् । हि । श॑श्व॒ताम् । अ॒सि॑ । इन्द्र॑ । सा॒धा॒रणः ।  
त्वम् । तम् । त्वा॒ । व॒यम् । ह॒वा॒म॒हे ॥ ७ ॥

हे इन्द्र त्वं यच्चिद्धि यस्मात्खलु शश्वतां बहूनां यजमानानां साधारणोसि । चिदिति पूरणः । हीतिप्रसिद्धौ । तं तादृशं साधारणं त्वा त्वां वयं हवामहे आह्वयामः । इतरेभ्यः पूर्वमिति भावः ॥ ७ ॥

प्रातःसवने इदंतेसोम्यमिति होतुः प्रस्थितयाज्या । सूत्रितञ्च—इदंतेसोम्यंमधु मित्रं वयं हवामहे इति ।

सैषा सूक्तेष्टमी—

इ॒दंते॑सो॒म्यंम॑ध्वधु॒क्षन्न॑द्रिभि॒र्नरः॑ ।  
जुषा॑णइन्द्र॒तत्पि॑ब ॥ ८ ॥

इ॒दम् । ते॒ । सो॒म्यम् । मधु॑ । अधु॑क्षन् । अ॒द्रि॒भिः । नरः॑ ।  
जुषा॑णः । इन्द्र॑ । तत् । पि॒ब ॥ ८ ॥

हे इन्द्र ते त्वदर्थमिदं सोम्यं सोमसम्बन्धि मधु अधुक्षत् अद्रिभिः ग्रावभिरभिषवसाधनैर्नरोस्मदीया अध्वर्वाद्यः । हे इन्द्र तन्मधु जुषाणः प्रीयमाणः पिब ॥ ८ ॥



अथ नवमी—

विश्वाँअर्योविपश्चितोतिर्यस्तूयमागहि ।  
अस्मेधेहिश्रवोबृहत् ॥ ९ ॥

विश्वान् । अर्यः । विपःश्चितः । अति । र्यः । तूयम् ।  
आ । गहि । अस्मे इति । धेहि । श्रवः । बृहत् ॥ ९ ॥

हे इन्द्र अर्यः स्वामी त्वं विश्वान्विपश्चितः स्तोतृन् अतिर्यः अतिक्रम्य पश्य । तदर्थं  
तूयं क्षिप्रमागहि आगत्य चास्मेस्मासु बृहच्छ्रवोन्नं यशोवा धेहि ॥ ९ ॥

अथ दशमी—

दातामेपृषतीनांराजाहिरण्यवीनाम् ।  
मादेवामघवारिषत् ॥ १० ॥

दाता । मे । पृषतीनाम् । राजा । हिरण्यवीनाम् ।  
मा । देवाः । मघवा । रिषत् ॥ १० ॥

हिरण्यवीनां हिरण्यवीतानां पृषतीनां राजा इन्द्रोमे दाता भवतु । हे देवाः मघवा इन्द्रो-  
मारिषत् रिष्टोमाभवतु ॥ १० ॥

अथैकादशी—

सहस्रेपृषतीनामधिश्वन्द्रं बृहत्पृथु ।  
शुक्रं हिरण्यमाददे ॥ ११ ॥

सहस्रे । पृषतीनाम् । अधि । चन्द्रम् । बृहत् ।  
पृथु । शुक्रम् । हिरण्यम् । आ । ददे ॥ ११ ॥

अहं पृषतीनां गवां सहस्रे अधि उपरि धारितं बृहत् महत् पृथु विस्तृतं चन्द्रं आह्ला-  
दकं शुक्रं निर्मलं हिरण्यं आददे स्वीकरोमि इन्द्रेणानीतम् ॥ ११ ॥



अथ द्वादशी—

नपातोदुर्गहस्यमेसहस्रेणसुराधंसः ।

श्रवोदेवेष्वक्रत ॥ १२ ॥ २९ ॥

नपातः । दुःखगहस्य । मे । सहस्रेण । सुराधंसः ।

श्रवः । देवेषु । अक्रत ॥ १२ ॥ २९ ॥

नपातः अरक्षितस्य दुर्गहस्य दुःखं गाहमानस्य मे मम सम्बन्धिनोजनाः सहस्रेण अपरिमितेनेन्द्रदत्तेन गवादिधनेन सुराधंसः सुधनाः सन्तोदेवेषु प्रीतेषु इन्द्रः प्रीतइत्यर्थः श्रवोन्नं यशोवा अक्रत अलभन्तेत्यर्थः ॥ १२ ॥

॥ इति षष्ठस्य चतुर्थे एकोनत्रिंशोवर्गः ॥ २९ ॥

तरोभिर्वइति पञ्चदशर्चं सप्तमं सूक्तं प्रगाथपुत्रस्य कलेरार्षं प्रथमातृतीयाद्युजोबृहत्यः द्वितीयाचतुर्थ्यादियुजः सतोबृहत्यः पञ्चदशीत्वनुष्टुप् । तथाचानुक्रमणिका—तरोभिःपञ्चोना कलिः प्रागाथः प्रागाथमन्त्यानुष्टुबिति । महाव्रतेनिष्केवल्ये बार्हतृचाशीतावेतत्सूक्तम् । तथाच पञ्चमारण्यकेसूत्रितम्—तरोभिर्वोविदद्वसुमित्युत्तमामुद्धरेदिति । अग्निष्टोमेच्छावाकशस्त्रे प्रगाथः स्तोत्रियः । तथाचसूत्रितम्—तरोभिर्वोविदद्वसुं तरणिरित्सिषासतीति प्रगाथौ स्तोत्रियानुरूपाविति । चातुर्विंशिकेहन्ययमेवप्रगाथःस्तोत्रियः । सूत्रितंच—तरोभिर्वोविदद्वसुं तरणिरित्सिषासतीति ।

तत्र प्रथमा—

तरोभिर्वोविदद्वसुमिन्द्रंसबाधंऊतये ।

बृहद्गायन्तःसुतसोमेअध्वरेहुवेभरंनकारिणम् ॥ १ ॥

तरः६भिः । वः । विदत्६वसुम् । इन्द्रम् । स६बाधः । ऊतये । बृहत् ।

गायन्तः । सुत६सोमे । अध्वरे । हुवे । भरम् । न । कारिणम् ॥ १ ॥

हे ऋत्विजो वोयूयं तरोभिर्वे गैरश्वैरुपेतं वेगैरेववा विदद्वसुं वेदयद्वसुं धनावेदकमिन्द्रं सबाधो बाधासहिता ऊतये रक्षणाय बृहत्सामैतत्संज्ञं गायन्तः सन्तः परिचरतेति शेषः । कुत्रेति तदुच्यते—सुतसोमे सुतसोमकेध्वरे यज्ञे सोमयागे अहंच तमिन्द्रं हुवे आह्वयामि । कमि-



व भरंन भर्तारं कुटुंबपोषकं कारिणं हितकरणशीलं यथा स्वहितकरणायाह्वयन्ति पुत्रादयस्तद्व-  
त्तथाभूतमिन्द्रं हुवइति ॥ १ ॥

अथ द्वितीया--

नयंदुध्रावरन्तेनस्थिरामुरोमदैसुशिप्रमन्धसः ।

यआदृत्याशशमानायसुन्वतेदाताजरित्रउक्थ्यम् ॥ २ ॥

न । यम् । दुध्राः । वरन्ते । न । स्थिराः । मुरः । मदै ।

सुशिप्रम् । अन्धसः । यः । आदृत्यं । शशमानायं ।

सुन्वते । दाता । जरित्रे । उक्थ्यम् ॥ २ ॥

यं सुशिप्रमिन्द्रं दुध्राः दुर्धरा असुरादयो नवरन्तेनवारयन्ति संग्रामे तथा स्थिराः देवा-  
नवरन्ते किंच मुरो मरणस्वभावा मनुष्याः नवरन्ते अंधसः अन्नस्य मदे मदाय सोमपानज-  
निताय आदृत्य यः शशमानाय शंसमानाय सुन्वते अभिषवं कुर्वते जरित्रे स्तोत्रेच दाता भ-  
वति किं उक्थ्यं स्तुत्यं धनं सरेजयतीत्युत्तरत्र संबन्धः ॥ २ ॥

अथ तृतीया—

यःशक्रोमृक्षोअश्व्योयोवाकीजोहिरण्ययः ।

सऊर्वस्यरेजयत्यपावृतिमिन्द्रोगव्यस्यवृत्रहा ॥ ३ ॥

यः । शक्रः । मृक्षः । अश्व्यः । यः । वा । कीजः । हिरण्ययः ।

सः । ऊर्वस्यं । रेजयति । अपावृतिम् । इन्द्रः । गव्यस्य । वृत्रहा ॥ ३ ॥

यः शक्रइन्द्रः स्तोतृणां मृक्षः शोधकः परिवरणीयोवा यश्च अश्व्यः अश्वकुशलः अश्व्यः ।  
अथवाश्व्यइति स्वार्थिकोयत् मृक्षोश्वः प्रक्षालितोश्वइव वर्तते । योवा कीजः कीजइत्यद्भुतमाह  
किमस्य कथं जातं इतिच यश्च हिरण्ययः हिरण्यमयशरीरः सएवमाश्चर्यभूतइन्द्रोवृत्रहा गव्य-  
स्य गोसमूहस्य कीदृशस्य ऊर्वस्य बहुलस्य अपावृतिं अपवरणीयं रेजयति कम्पयतीत्यर्थः ॥ ३ ॥

अथ चतुर्थी—

निखातंचिद्यःपुरुसंभृतंवसूदिद्वपतिदाशुषे ।

वज्रीसुशिप्रोहर्यश्वइत्करदिन्द्रःकत्वायथावशात् ॥ ४ ॥



निःस्वा॑तम् । चि॒त् । यः । पु॒रु॒ह॒स॒म्भृ॒तम् । वसु॑ । उ॒त् ।  
 इ॒त् । वप॑न्ति । दा॒शुषे॑ । व॒ज्री । सु॒शि॒प्रः । हरि॑ः अश्वः ।  
 इ॒त् । क॒र॒त् । इन्द्रः॑ । क॒त्वा । यथा॑ । वश॑त् ॥ ४ ॥

निस्वातंचित् भूमौस्वात्वा स्थापितमतिसंभृतं संगृहीतं यागदानादिकं कृत्वा ईदृशं पुरु  
 बहु वसु धनं उदिद्वपति उद्वपत्येव दाशुषे यजमानाय एवं । योदेवः करत् करोति सवज्री सुशि-  
 प्रः सुहनुः हर्यश्वइव हरितवर्णाश्वयुक्त इन्द्रएव करोति केनोपाधिना कृत्वा कर्मणा यागेनोपा-  
 धिना यथावशत् येनप्रकारेण कामयते तथासएव करोति ॥ ४ ॥

अथ पञ्चमी—

यद्वा॒वन्थ॑पु॒रु॒ष्टु॒तपु॒राचि॑च्छूर॒नृ॒णाम् ।

व॒यं॒तत्त॑इन्द्र॒संभ॑रामसि॒यज्ञ॑मु॒क्थं॒तुरं॑वचः ॥ ५ ॥ ३० ॥

य॒त् । व॒वन्थ॑ । पु॒रु॒ह॒स्तु॒त् । पु॒रा । चि॒त् । शू॒र । नृ॒णाम् ।  
 व॒यम् । त॒त् । ते॒ । इन्द्र॑ । स॒म् । भ॒राम॑सि॒ । य॒ज्ञम् ।  
 उ॒क्थम् । तुर॑म् । वचः॑ ॥ ५ ॥ ३० ॥

हे पुरुष्टुत बहुभिः स्तुतेन्द्र शूर विक्रान्त नृणां नेतृणां स्तोतृणां सकाशात् पुराचिदि-  
 त्युपमार्थे । तथेदानीमपि यद्ववन्थ अचीकमथ तदेव वयं तुरं तूर्णं ते तुभ्यं हे इन्द्र संभरामसि  
 संभरामः । किन्तदित्युच्यते—यज्ञं यागयोग्यं हविः उक्थं शस्त्रं वचः वाच्यं तव प्रियतमं हविः  
 स्तोत्रंच संभरामेत्यर्थः ॥ ५ ॥

॥ इति षष्ठस्य चतुर्थे त्रिंशोवर्गः ॥ ३० ॥

अथ षष्ठी—

स॒चा॒सोमे॑षुपु॒रु॒हू॒तव॑ज्जि॒वो॒मदा॑यद्यु॒क्षसो॑मपाः ।

त्वमि॒द्धि॒ब्र॑ह्म॒कृ॒ते॒काम्यं॑वसु॒देष्टुः॑सु॒न्व॒तेभु॑व ॥ ६ ॥



सचा । सोमेषु । पुरुहूत । वज्रिवः । मदाय । द्युक्ष । सोमपाः ।  
त्वम् । इत् । हि । ब्रह्मकृते । काम्यम् । वसु ।  
देष्टः । सुन्वते । भुवः ॥ ६ ॥

हे पुरुहूत बहुभिराहूत हे वज्रिवः वज्रवन् द्युक्ष द्युमन् सोमपाः सोमस्यपातस्त्वं सोमे-  
ष्वभिषुतेषु मदाय सचा सह भवेतिशेषः त्वमित्वमेव ब्रह्मकृते स्तोत्रकर्त्रे सुन्वतेच काम्यं क-  
मनीयं वसु धनं देष्टोदातृतमो भुवोभवसि । हिपूरणः ॥ ६ ॥

चातुर्विंशिकेहनि माध्यन्दिनसवनेच्छावाकशस्त्रे वयमेनमिति वैकल्पिकोनुरूपः तथाच-  
सूत्रितम्—वयमेनमिदाद्योयोराजाचर्षणीनामिति ।

सैषा प्रगाथे प्रथमा सूक्ते सप्तमी—

वयमेनमिदाद्योपीपेमहवज्रिणम् ।

तस्माउअद्यसमनासुतंभरानूनंभूषतश्रुते ॥ ७ ॥

वयम् । एनम् । इदा । स्यः । अपीपेम । इह । वज्रिणम् ।

तस्मै । ऊँ इति । अद्य । समना । सुतम् । भर ।

आ । नूनम् । भूषत । श्रुते ॥ ७ ॥

वयं यजमाना एनमिन्द्रं वज्रिणं इदा इदानीं त्यश्च इह अत्र अपीपेम आप्याययाम सो-  
मेन । तस्माउ तस्माएवाद्यात्र समना समनाय संग्रामार्थं सुतमभिषुतं सोमं भर हरत हे अध्व-  
र्यादयः । नूनमिदानीं श्रुते स्तोत्रे श्रुतेसति आभूषत आभवत्वागच्छतु ॥ ७ ॥

अथ प्रगाथे द्वितीया सूक्तेष्टमी—

वृकश्चिदस्यवारणउरामथिरावयुनेषुभूषति ।

सेमंनःस्तोमंजुजुषाणआगहीन्द्रप्रचित्रयाधिया ॥ ८ ॥

वृकः । चित् । अस्य । वारणः । उरामार्थः । आ । वयुनेषु ।

भूषति । सः । इमम् । नः । स्तोमम् । जुजुषाणः । आ । गृहि ।

इन्द्र । प्र । चित्रया । धिया ॥ ८ ॥



वृकश्चित् स्तेनोपि वारणो वारयिता सर्वस्य सन्नपि उरामथिः शत्रूणां मार्गे गच्छतां  
मथिता सन्नपि अस्येन्द्रस्य वयुनेषु मार्गेषु प्रज्ञानेषु वा आभूषति आनुकुल्यमेव भजते अतीव  
हिंस्रोपीन्द्रस्यानुकूलोभवतीत्यर्थः । यद्वा अस्येति कर्मणि षष्ठी अमुमिन्द्रं उक्तरूपः वृकोपि  
वयुनेषु स्तोत्रेषु आभूषति सत्वमिमं नः स्तोमं जुजुषाणः प्रीयमाणः आगहि आगच्छ । हे इन्द्र  
चित्रया धिया कर्मणा स्तुतिलक्षणेन निमित्तेन प्र प्रकर्षेणागहि शीघ्रमागच्छ ॥ ८ ॥

चातुर्विंशिकेहनि माध्यन्दिने सवनेच्छावाकशस्त्रे एव कदून्वितिकद्वप्रगाथः कदून्वस्या-  
कृतमिति कद्वन्तः प्रगाथाइतिहि सूत्रितं ।

सैषा प्रगाथे प्रथमा सूक्ते नवमी—

कदून्व॑स्या॒कृत॑मिन्द्र॑स्यास्ति॒पौ॑स्य॑म् ।

केनो॑नु॒कं॒श्रोम॑ते॒न॒नशु॑श्रुवे॒ज॒नुषः॑परि॒वृ॒त्रहा ॥ ९ ॥

क॒त् । ऊँ इति॑ । नु । अ॒स्य॒ । अ॒कृत॑म् । इन्द्र॑स्य । अ॒स्ति॒ ।

पौ॑स्य॑म् । केनो॑ इति॑ । नु । क॒म् । श्रोम॑तेन । न । शु॒श्रुवे॒ ।

ज॒नुषः॑ । परि॑ । वृ॒त्रहा ॥ ९ ॥

अस्येन्द्रस्य कदूनु किन्तु खलु पौंस्यं पौरुषं अकृतमनाचारितमस्ति सर्वमपि वृत्रवधादि-  
कमनेन कृतमेव इतः परं नकिञ्च पौंस्यं कृत्यमस्तीत्यर्थः लोके स्वल्पमपि यः पुंस्त्वं कुर्यात् सतेन  
स्तूयते अयंतु नस्तुत एतदुच्यते केनोनुकं केनखलु श्रोमतेन श्रवणीयेन पुंस्त्वेन नशुश्रुवे न-  
श्रूयते किं कतिपयैरेवाहोभिः कृतेन नेत्याह—अयं वृत्रहा वृत्रस्यातिप्रबलस्यहन्ता अयं जनुषः  
परि जन्मप्रभृति क्रियमाणैः सामर्थ्यैः श्रूयते वृत्रहत्यं तत्पुंस्त्वप्रदर्शनाद्योतनाय यथा वृत्रह-  
ननं सर्वैः श्रूयते तद्वदन्यान्यपीति भावः ॥ ९ ॥

अथ प्रगाथे द्वितीया सूक्ते दशमी—

कदू॑म॒हीर॑ष्टा॒अस्य॑तवि॒षीः॒कदु॑वृ॒त्रघ्नो॑अस्तृ॒तम् ।

इन्द्रो॑वि॒श्वान्बेक॑नाटो॒अह॑र्द॒शउ॒तक्र॑त्वा॒पणी॑र॒भि॥ १०॥ ३१॥



कत् । ऊँ इति । म॒हीः । अ॒धृ॒ष्टाः । अ॒स्य॒ । त॒वि॒षीः । कत् । ऊँ इति ।  
 वृ॒त्र॒घ्नः । अ॒स्त॒तम् । इ॒न्द्रः । वि॒श्वान् । बे॒क॒ना॒टान् । अ॒हः॒दृ॒शः ।  
 उ॒त । क॒त्वा । प॒णीन् । अ॒भि ॥ १० ॥ ३१ ॥

कदु कदाखल्वस्येन्द्रस्य तविषीर्बलानि महीः महान्ति अधृष्टाः अधृष्टान्यधर्षकान्यासन्  
 कदु कदानु खलु वृत्रघ्नो वृत्रहन्तुरिन्द्रस्य हन्तव्यमस्तुतं अहिंसितं अभवत् न कदाचिदित्य-  
 र्थः । अथवास्य महान्ति बलानि सेनालक्षणानि कदाप्यधृष्टानि अन्यबलैरहिंसितानि  
 तथा वृत्रघ्नः शारीरं बलं अस्तुतमन्यैरहिंस्य ईदृशेन द्विविधेन बलेनेन्द्रोविश्वान् सर्वान् बेकना-  
 टान् अनेन कुसीदिनोवृद्धिजीविनो वार्धुषिकाउच्यन्ते कथंतद्भ्युत्पत्तिः वेइति अपभ्रंशोद्विश-  
 व्दार्थे एकं कार्षापणमृणिकायप्रयच्छन् द्वौमहंदातव्यौ नयेनदर्शयति ततोद्विशब्देनैकशब्देनच  
 नाटयन्तीति बेकनाटाः तानहर्दृशः अहःशब्देन तदुत्पादक आदित्योभिधेयोभवति तंपश्यन्ती-  
 त्यहर्दृशः । ननु सर्वे सूर्यं पश्यन्ति कोत्रातिशयइति उच्यते इहैवजन्मनि सूर्यं पश्यन्ति न जन्मा-  
 न्तरे लुब्धका अयष्टारोन्धे तमसि मज्जन्ति । अथवा लौकिकान्येवाहानि पश्यन्ति पारलौकि-  
 कान्यदृष्टानि दृष्टप्रधानाहिनास्तिकाः अतःईदृशान् पणीन् पणिसदृशान् शूद्रकल्पान् उतशब्द-  
 एवार्थे कत्वोत्त कर्मणैव ताडनादिव्यापारेणैवाभिभवतीतिशेषः । यद्वा पणीनुत पणीनेवाभिभव-  
 ति न यष्टारं । पणीनां निन्दास्मर्यते—गोरक्षकानापणिकांस्तथाचकारुशीलकान् । प्रेष्यान्वार्धु-  
 षिकांश्चैव विप्रान्शूद्रवदाचरेत् इति ॥ १० ॥

॥ इति षष्ठस्य चतुर्थे एकत्रिंशोवर्गः ॥ ३१ ॥

अथैकादशी--

व॒यं॒घा॒ते॒अ॒पूर्व्ये॒न्द्र॒ब्र॒ह्मा॒णि॒वृ॒त्र॒हन् ।

पु॒रु॒त॒मा॒सः॒पु॒रु॒हू॒त॒व॒ज्जि॒वो॒भृ॒ति॒न॒प्र॒भ॒राम॒सि ॥ ११ ॥

व॒यम् । घ॒ । ते॒ । अ॒पूर्व्य॒ । इ॒न्द्र॒ । ब्र॒ह्मा॒णि॒ । वृ॒त्र॒ह॒न् ।

पु॒रु॒त॒मा॒सः । पु॒रु॒हू॒त॒ । व॒ज्जि॒वः । भृ॒तिम् ।

न । प्र । भ॒राम॒सि ॥ ११ ॥



हे इन्द्र वयंघ खलु ते तव अपूर्व्या नूतनानि ब्रह्माणि परिवृढानि स्तोत्राणि प्रभरामसि  
संभरामः पुरुतमासो बहुतमा वयं ऋत्विग्यजमानरूपेण वृत्रहन् वृत्रस्यहन्तः पुरुहूत बहुभिरा-  
हूत हे वज्रिवः वज्रयुक्तेन्द्र किमिव भृतिं न भृतिमिव तां यथा नियमेन प्रयच्छन्ति तद्वत् नि-  
यमेन प्रदानतात्पर्याद्भृतिदृष्टान्तत्वमविरुद्धम् ॥ ११ ॥

अथ द्वादशी—

पूर्वीश्चिद्वित्वेतुविकूर्मिन्नाशसोहवन्तइन्द्रोतयः ।

तिरश्चिदर्यःसवनावसोगहिशाविष्ठश्रुधिमेहवम् ॥ १२ ॥

पूर्वीः । चि॒त् । हि । त्वे इति । तु॒वि॒ऽकूर्मि॒न् । आ॒ऽशसः । हव॑न्ते ।  
इन्द्र॑ । ऊ॒तयः । ति॒रः । चि॒त् । अ॒र्यः । सव॑ना । आ । व॒सो इति ।  
ग॒हि । शवि॑ष्ठ । श्रु॒धि । मे । हव॑म् ॥ १२ ॥

हे तुविकूर्मिन् बहुकर्मनिन्द्र त्वे त्वयि पूर्वीः चिद्धीतिपूरणौ बहूनि आशसः आशंसनानि  
स्थितानि तथा ऊतयो रक्षाश्च त्वयि अवस्थिता लब्धुं हवन्ते आह्वयन्ति स्तोतारो न्ये अतो-  
र्योरेः सवना सवनानि तिरश्चित् तिरस्कृत्य अरीन्वा तिरस्कृत्यास्मत्सवनान्यभिलक्ष्य हे वसो  
वासकेन्द्र आगत्यागच्छ अतो हे शविष्ठातिशयेन बलवन् मे हवं श्रुधि शृणु ॥ १२ ॥

अथ त्रयोदशी—

वयंघातेत्वेइहिन्द्रविप्राअपिष्मसि ।

नहित्वदन्यःपुरुहूतकश्चनमघवन्नस्तिमर्दिता ॥ १३ ॥

व॒यम् । घ॒ । ते॒ । त्वे इति । इत् । ऊँ इति । इन्द्र॑ । वि॒प्राः । अ॒पि ।  
स्म॒सि । न॒हि । त्वत् । अ॒न्यः । पु॒रु॒हूत॒ । कः । च॒न ।  
मघ॑वन् । अ॒स्ति । म॒र्दि॒ता ॥ १३ ॥

हे इन्द्र वयंघ वयंखलु तेतव स्वभूता अतस्त्वेइत् त्वय्येव विप्रा मेधाविनः स्तो-  
तारोपि स्मसि अपिः संभावनायां त्वदधीनाः स्मेत्यर्थः । अन्यान्विहायेन्द्रएव वर्तते तस्मिन्को-  
तिशयइत्याह—हे पुरुहूत त्वदन्यः कश्चन हे मघवन्मर्दिता सुखयिता नह्यस्ति ॥ १३ ॥



अथ चतुर्दशी—

त्वंनोअस्याअमतेरुतक्षुधोअभिःशस्तेरवस्पृधि ।

त्वंनऊतीतवचित्रयाधियाशिक्षाशचिष्ठगातुवित् ॥ १४ ॥

त्वम् । नः । अस्याः । अमतेः । उत । क्षुधः । अभिःशस्तेः । अव ।

स्पृधि । त्वम् । नः । ऊती । तव । चित्रया । धिया ।

शिक्ष । शचिष्ठ । गातुवित् ॥ १४ ॥

हे इन्द्र त्वं नोस्मानस्या अमतेर्दारिद्र्यात्मिकायाः उतापिच क्षुधोभिःशस्तेर्निदायाश्च स-  
काशादवस्पृधि अवमोचय । किञ्च त्वं नोस्मभ्यं तवोती ऊत्या चित्रया धिया विचित्रेण कर्म-  
णा शिक्ष देह्यभिमतं । हे शचिष्ठ बलवन् गातुविन्मार्गज्ञ उपायज्ञस्त्वम् ॥ १४ ॥

अथ पञ्चदशी—

सोमइद्वःसुतोअस्तुकलयोमाबिभीतन ।

अपेदेषध्वस्मायतिस्वयंघैषोअपायति ॥ १५ ॥ ३२ ॥

सोमः । इत् । वः । सुतः । अस्तु । कलयः । मा । बिभीतन ।

अप । इत् । एषः । ध्वस्मा । अयति । स्वयम् ।

घ । एषः । अप । अयति ॥ १५ ॥ ३२ ॥

सोमः सुतोभिषुतः वो युष्माकं सम्बन्धी अस्त्वित् भवत्वेवेन्द्राय हे कलयः कलिमहर्षे-  
र्ज्ञातयः पुत्राश्चात्र संबोध्यन्ते यूयं माबिभीतन भीता माभवत । भीत्यभावे कारणमाह—एषध्व-  
स्मा ध्वंसको राक्षसादिरपेदयति अपगच्छत्येवेन्द्रसामर्थ्यात्स्वयंघ स्वयमेवैषः अपअयति इ-  
दितिपूरणः पुनरुक्तिर्दाढ्यार्था ॥ १५ ॥

॥ इति षष्ठस्य चतुर्थे द्वाविंशोवर्गः ॥ ३२ ॥

त्यान्वित्येकविंशर्चमष्टमं सूक्तम् । अत्रानुक्रमणिका—त्यान्नुसैका मत्स्यः सांमदो मैत्रावरु-  
णिर्मान्योवा बहवोवा मत्स्याजालनद्धा आदित्यानस्तुवन् समदारव्यस्य महामीनस्यपुत्रो मत्स्यः  
यद्वा मित्रावरुणयोः पुत्रोमान्यः अथवा बहवोवा मत्स्याजालनद्धाः सन्तो बन्धनमोक्षायादि-



त्यमस्तुवन् अतस्तएव ऋषयः । परंगायत्रं प्राग्वत्सप्रेरिति परिभाषया गायत्रीछन्दः आदित्या देवता सूक्तविनियोगोलैङ्गिकः ।

तत्र प्रथमा—

त्यान्नुक्षत्रियाँअवंआदित्यान्याचिषामहे । सुमृळीकाँअभिष्टये ॥ १ ॥

त्यान् । नु । क्षत्रियान् । अवः । आदित्यान् ।

याचिषामहे । सुमृळीकान् । अभिष्टये ॥ १ ॥

त्यान् तानादित्यान् क्षत्रियान् जात्या क्षत्रियान् अवोरक्षणं याचिषामहे याचामहे । कीदृशान्सुमृळीकान् सुष्ठु सुखयितृन् किमर्थं अभिष्टये अभिगमनाय अभिमतायवा । मत्स्यपक्षे जालनिर्गमनं प्रार्थितम् । इतरपक्षेभिमतमिति विवेकः ॥ १ ॥

अथ द्वितीया—

मित्रो नो अत्यंहतिं वरुणः पर्षदर्यमा । आदित्यासो यथा विदुः ॥ २ ॥

मित्रः । नः । अति । अंहतिम् । वरुणः । पर्षत् ।

अर्यमा । आदित्यासः । यथा । विदुः ॥ २ ॥

मित्रवरुणार्यमादित्यानोस्मानंहतिं अतिपर्षत् अतिनयन्तु ते यथा विदुः येन प्रकारेण दुःसहं जानन्ति तथातिपर्षदिति । इतरपक्षेहतिं पापमतिपर्षदिति ॥ २ ॥

अथ तृतीया—

तेषां हि चित्रमुक्थ्यं वरूथमस्ति दाशुषे । आदित्यानां अरुं कृते ॥ ३ ॥

तेषां । हि । चित्रम् । उक्थ्यम् । वरूथम् । अस्ति ।

दाशुषे । आदित्यानां । अरुं कृते ॥ ३ ॥

तेषामादित्यानां हि खलु चित्रं चायनीयमुक्थ्यं स्तुत्यं वरूथं धनमस्ति दाशुषे हविर्दात्रे अरुं कृते अलं कर्त्रे पर्याप्तकारिणे यजमानाय दातव्यं धनमस्तीति ॥ ३ ॥



अथ चतुर्थी—

महि॒वोम॒ह॒ताम॒वो॒वरु॑ण॒मि॒त्रार्थ॑मन् । अवा॒ंस्यावृ॑णीमहे ॥ ४ ॥

महि । वः । म॒ह॒ताम् । अवा॑ः । वरु॑ण । मि॒त्रं । अर्थ॑मन् ।  
अवा॑ंसि । आ । वृ॒णीम॒हे ॥ ४ ॥हे वरुणादयो महतां वः अवोरक्षणं महि महत् हविर्दाने करणीयमस्ति अतोवांसि र-  
क्षणान्यावृणीमहे ॥ ४ ॥

अथ पञ्चमी—

जी॒वान्नो॑अ॒भिधे॑त॒नादि॒त्यासः॑पु॒राह॑थात् । कद्ध॑स्थ॒हव॑नश्रुतः॥५॥३३॥

जी॒वान् । नः । अ॒भि । धे॒तन् । आदि॑त्यासः । पु॒रा ।  
ह॒थात् । कत् । ह् । स्थ । ह॒व॒नश्श्रु॑तः ॥ ५ ॥ ३३ ॥हे आदित्यासः आदित्याः नोस्मान् जीवान् इदानीं जीवतः सतो अभिधेतन अभिधावत  
अभिधावनं कुरुत पुरा हथात् हननात् मृतेः पूर्वं । कद्ध कनु स्थ भवथ । हे हवनश्रुतः  
आह्वानश्रोतारः आह्वानं श्रुत्वा शीघ्रमागच्छतेति ॥ ५ ॥

॥ इति षष्ठस्य चतुर्थे त्रयस्त्रिंशोवर्गः ॥ ३३ ॥

अथ षष्ठी—

यद्दःश्रान्ताय॑सु॒न्वते॒वरू॑थ॒मस्ति॒यच्छ॑र्दिः । तेना॑नो॒अधि॑वोचत॥६॥

यत् । वः । श्रान्ताय॑ । सु॒न्वते । वरू॑थम् । अस्ति॑ । यत् ।  
छ॒र्दिः । तेन॑ । नः । अधि॑ । वो॒च॒त ॥ ६ ॥श्रान्ताय कर्मणः सुन्वतेभिषुण्वतेयजमानाय दातव्यं यद्वरूथं वरणीयं धनं वोयुष्माकं  
अस्ति यच्च छर्दिः सुखवासयोग्यं गृहमस्ति तेन द्वयेनास्मान्प्रीणयित्वा नोस्मानधिवोचत अ-  
धिवचनं कुरुत ॥ ६ ॥



अथ सप्तमा—

अस्तिदेवाअंहोरुर्वस्तिरत्नमनागसः । आदित्याअद्भुतैनसः ॥ ७ ॥

अस्ति । देवाः । अंहोः । उरु । अस्ति । रत्नम् । अनागसः ।  
आदित्याः । अद्भुतः एनसः ॥ ७ ॥

हे देवाः अंहोः हन्तुः पापशीलस्य उर्वस्ति महत्पापमस्ति अनागसः अपापस्य रत्नं रमणीयं सुकृतं श्रेयोस्ति ततो हे आदित्या अद्भुतैनसः अभूतपापाः अतोस्मदभिमतं कुरुतेति भावः ॥ ७ ॥

अथाष्टमी—

मानःसेतुःसिषेदयमहेवृणक्तुनस्परि । इन्द्रइद्विश्रुतोवशी ॥ ८ ॥

मा । नः । सेतुः । सिसेत् । अयम् । महे । वृणक्तु ।  
नः । परि । इन्द्रः । इत् । हि । श्रुतः । वशी ॥ ८ ॥

अयमिन्द्रः नोस्मान् सेतुः बन्धको जालो मासिषेत् माबध्नातु । नोस्मान् महे महते कर्मणे परिवृणक्तु परिवर्जयतु जालात् । कः इन्द्रइत् इन्द्रएव श्रुतो विश्रुतः वशी सर्वस्य वशीकर्ता सपरिवृणक्तु ॥ ८ ॥

अथ नवमी—

मानोमृचारिपूणांवृजिनानामविष्यवः । देवाअभिप्रमृक्षत ॥ ९ ॥

मा । नः । मृचा । रिपूणाम् । वृजिनानाम् । अविष्यवः ।  
देवाः । अजि । प्र । मृक्षत ॥ ९ ॥

हे अविष्यवो रक्षितुमिच्छन्तो देवाः नोस्मान् वृजिनानां हिंसकानां रिपूणां मृचा मृचिर्हिंसाकर्मा । यत्क्षुरेण मर्चयता सुपेशसेत्यादिषु तथा दृष्टत्वात् । हिंसकेन जालेन माभि प्रमृक्षत अभिमर्शनमुपरिजालस्य प्रेरणं माकुरुत । यद्वा मृचाजालेन प्राप्ताबाधा नोस्माकं माभवतु । हे देवाः यूयं च परिमार्जयत परिहरत ॥ ९ ॥



आधाने पवमानेष्टिषु उतत्वामदित इत्यनुवाक्या सूत्रितञ्च—उतत्वामदितेमहिमहीमूषुमातर-  
मिति । आदित्येपशौ वपायाअनुवाक्येयमेव । सूत्रितच—उतत्वामदितेमह्यनेहोनउरुव्रजेइति ।

सैषा दशमी—

उतत्वामदितेमह्यहंदेव्युपब्रुवे । सुमृळीकामभिष्टये ॥ १० ॥ ३४ ॥

उत । त्वाम् । अदिते । महि । अहम् । देवि । उप ।

ब्रुवे । सुमृळीकाम् । अभिष्टये ॥ १० ॥ ३४ ॥

उतअपिच हे महि महति अदिते देवमातः देवि त्वा त्वां अहं मत्स्यपक्षे मत्स्यप्रमुखोह-  
मुपब्रुवे उपेत्यस्तौमि । कीदृशीं सुमृळीकां सुष्ठु सुखयित्रीं किमर्थमभिष्टयेभिमताय ॥ १० ॥

॥ इति षष्ठस्य चतुर्थे चतुस्त्रिंशोवर्गः ॥ ३४ ॥

अथैकादशी—

पर्षिदीनेगंभीरआँउग्रपुत्रेजिघांसतः । माकिंस्तोकस्यनोरिषत् ॥ ११ ॥

पर्षि । दीने । गंभीरे । आ । उग्रपुत्रे । जिघांसतः ।

माकिः । तोकस्य । नः । रिषत् ॥ ११ ॥

हे अदिते आपर्षि सर्वतः पालयसि दीने क्षीणे गंभीरे उदके उदकनामैतत् गंभीरं  
गहनमिति तन्नामसुपाठात् उग्रपुत्रे उदूर्णाः पुत्राः यस्मिन् तत्तस्मिन् उदके जिघांसतो हिंसतः  
जालं तोकस्य नोस्माकं तनयस्य तनयं माकीरिषत् मैवहिंसां करोतु ॥ ११ ॥

आदित्यस्य पशावनेहोनइति पुरोडाशस्यानुवाक्या । सूत्रितञ्च—अनेहोनउरुव्रजेदितिह्य-  
जनिष्टेति ।

सैषा द्वादशी—

अनेहोनउरुव्रजुरुचीविप्रसर्तवे । कृधितोकायजीवसे ॥ १२ ॥

अनेहः । नः । उरुव्रजे । उरुचि । वि । प्रसर्तवे ।

कृधि । तोकाय । जीवसे ॥ १२ ॥



अनेहोऽपापान्नोस्मान् उरुव्रजे विस्तीर्णगमने दूरं इयमदितिर्भूरिरूपा गताभवति अतिविस्तृ-  
तत्वात् । अथवा उरुगमने धीरे हे उरूचि उरुत्वं विप्रसर्तवे अभिसरणाय कृधि कुरु । कस्मै  
तोकाय पुत्राय मत्स्याय जीवसे तस्य जीवनाय यथाजीवनेनापत्यान्नक्षितुं तथा उरुत्वंकुर्विति ॥ १२ ॥

अथ त्रयोदशी—

येमूर्धानःक्षितीनामदब्धासःस्वयंशसः । व्रतारक्षन्तेअद्रुहः ॥१३॥

ये । मूर्धानः । क्षितीनाम् । अदब्धासः । स्वयंशसः ।

व्रता । रक्षन्ते । अद्रुहः ॥ १३ ॥

ये मूर्धानः सर्वेषां मूर्धस्थानीया उच्छ्रिताः क्षितीनां मनुष्याणां अदब्धासः अहिंसकाः  
स्वयंशसः स्वायत्तकीर्तयः व्रता व्रतान्यस्मदीयानि कर्माणि रक्षन्ते पालयन्ते अद्रुहः अद्रोग्धारः  
सन्तः ॥ १३ ॥

अथ चतुर्दशी—

तेनआस्त्रोवृकाणामादित्यासोमुमोचत । स्तेनंबद्धमिवादिते ॥१४॥

ते । नः । आस्त्रः । वृकाणाम् । आदित्यासः । मुमोचत ।

स्तेनम् । बद्धम्इव । अदिते ॥ १४ ॥

हे आदित्यासः आदित्यास्ते यूयं नोस्मान् वृकाणां हिंसकानां अदातृणां वा आस्त्रः  
आस्यात्सकाशान्मुमोचत विमोचनं कुरुत स्तेनं बद्धमिव हे अदिते त्वंच मोचयास्मानिति ॥ १४ ॥

अथ पंचदशी—

अपोषुणंइयंशरुरादित्याअपंदुर्मतिः । अस्मदेत्वजंघुषी ॥१५॥३५॥

अपो इति । सु । नः । इयम् । शरुः । आदित्याः । अपं ।

दुःमतिः । अस्मत् । एतु । अजंघुषी ॥ १५ ॥ ३५ ॥

हे आदित्या इयं शरुरुहिंसिका प्रसितिः जालिकप्रेरिता अजघुषी अहिंसन्ती सती  
अस्मदस्मत्तः सु सुष्ठु अपोएतु अपगच्छत्वेव । तथा नोस्माकं दुर्मतिर्दुष्टामतिरप्यजघुषी अस्म-  
त्तोपगच्छतु ॥ १५ ॥

॥ इति षष्ठस्य चतुर्थे पञ्चविंशोवर्गः ॥ ३५ ॥



अथ षोडशी—

शश्वद्विवःसुदानवआदित्याऊतिभिर्वयम् । पुरानूनंबुभुज्महे॥१६॥

शश्वत् । हि । वः । सुदानवः । आदित्याः । ऊतिभिः ।

वयम् । पुरा । नूनम् । बुभुज्महे ॥ १६ ॥

हे सुदानवः सुदानाः हे आदित्या वोयुष्माकं ऊतिभीरक्षाभिः वयं पुरा नूनमिदानी-  
मपि शश्वत् सर्वदा बुभुज्महे यद्वा शश्वद्बहून् भोगान् बुभुज्महे ॥ १६ ॥

अथ सप्तदशी—

शश्वन्तंहिप्रचेतसःप्रतियन्तंचिदेनसः । देवाःकृणुथजीवसे ॥ १७॥

शश्वन्तम् । हि । प्रचेतसः । प्रतिद्यन्तम् । चित् ।

एनसः । देवाः । कृणुथ । जीवसे ॥ १७ ॥

हे प्रचेतसः प्रकृष्टमाया हे देवाः शश्वन्तं बहुमपि प्रतियन्तं चित् प्रतिगच्छन्तमपि शत्रुं  
एनसः पापस्य कर्तारं अथवा एनसः पापकृतः व्यत्ययेन बहुवचनं पापकर्तारं जीवसे-  
जीवनायास्माकं कृणुत कुरुत अस्मतो वियुक्तमिति शेषः ॥ १७ ॥

अथाष्टादशी—

तत्सुनोनव्यंसन्यसआदित्यायन्मुमोचति । बन्धाद्वद्धमिवादिते॥१८॥

तत् । सु । नः । नव्यम् । सन्यसे । आदित्याः । यत् ।

मुमोचति । बन्धात् । बद्धमइव । अदिते ॥ १८ ॥

तद्वन्धकं नोस्माकं सु सुष्ठु नव्यं स्तुत्यं सन्यसे संभजनाय भवतु अस्माकं मोचनेन  
स्तुत्यं भवत्वित्यर्थः । हे आदित्या अदितेः पुत्राः हे अदिते त्वदनुग्रहायन्मुमोचति मुंचत्यस्मान्  
बन्धाद्वद्धमिव बन्धनसाधनपूर्वं यत्प्रतिबन्धकत्वादासीत् तदेव युष्मदनुग्रहादस्मान्मुञ्चतु यद्वा  
युष्माकं यदक्षयमस्मान्मुंचति तत् सु सुष्ठु स्तुत्यं संभजनाय भवत्विति योज्यम् ॥ १८ ॥

अथैकोनविंशी—

नास्माकमस्ति तत्तरआदित्यासोअतिष्कदे । यूयमस्मभ्यंमृळत॥१९॥



न । अस्माकम् । अस्ति । तत् । तरः । आदित्यासः ।

अतिहस्कदे । यूयम् । अस्मभ्यम् । मृळत ॥ १९ ॥

हे आदित्यासः आदित्याः युष्मत्कर्तृकस्तत्तरोवेगोस्माकं नास्ति योवेगो बन्धकाज्जालादतिष्कदे अस्माकमतिस्कन्दनाय प्रभवति । अतो यूयमस्मभ्यं मृळत तत्तादृशंतरः कुरुते-  
त्यर्थः ॥ १९ ॥

अथ विंशी—

मानोहेतिर्विवस्वतआदित्याःकृत्रिमाशरुः । पुरानुजरसोवधीत् ॥२०॥

मा । नः । हेतिः । विवस्वतः । आदित्याः । कृत्रिमा ।

शरुः । पुरा । नु । जरसः । वधीत् ॥ २० ॥

हे आदित्या नोस्मान्विवस्वतो विवस्वत्पुत्रस्य यमस्य । पुत्रे पितृशब्दः । तस्य हेतिरायुध-  
भूता कृत्रिमा क्रियया निष्पन्ना शरुर्हिंसिका प्रसितिः पुरा पूर्वं नु इदानीं सर्वदेत्यर्थः जरसः इ-  
दानीं जीर्णान् मावधीत् माहिंस्यात् ॥ २० ॥

अथैकविंशी—

विषुद्वेषोव्यंहतिमादित्यासोविसंहितम् । विष्वग्विवृहतारपः ॥२१॥३६॥

वि । सु । द्वेषः । वि । अंहतिम् । आदित्यासः । वि ।

समहहितम् । विष्वक् । वि । वृहते । रपः ॥ २१ ॥ ३६ ॥

हे आदित्यासः आदित्या द्वेषोद्वेष्टन् सु सुष्ठु विवृहत उन्मूलयत नाशयतेत्यर्थः । तथा  
अंहतिं पातकं पापं विवृहत हन्तेरंहचेत्यतिप्रत्ययः । तथा संहितं जालं विवृहत तथा रपः पापं  
सर्वं विष्वक् विषूचीनं विवृहत । रपो रिपं इतिपापनामनी भवतइतियास्कः ॥ २१ ॥

॥ इति षष्ठस्य चतुर्थे षट्त्रिंशोवर्गः ॥ ३६ ॥

वेदार्थस्यप्रकाशेन तमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ॥ १ ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण साय-  
णाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके चतुर्थोऽध्यायः ॥ ४ ॥



## ॥ श्रीगणेशायनमः ॥



यस्यनिःश्वसितंवेदा योवेदेभ्योखिलंजगत् । निर्ममेतमहंवन्दे विद्यातीर्थमहेश्वरं ॥ १ ॥

षष्ठेचतुर्थमध्यायं श्रीमायणसुतःसुधीः । व्याख्यायसायणाचार्यः पञ्चमंव्याकरोत्यथ ॥ २ ॥

तत्रात्वारथमित्येकोनविंशर्चं नवमंसूक्तं । अत्रेयमनुक्रमणिका—आत्वैकोना प्रियमेध आदा-  
वनुष्टुम्मुखास्तृचाश्चत्वारोन्त्याः षड्भक्षश्वमेधयोर्दानस्तुतिरिति । आंगिरसःप्रियमेधऋषिः । प्र-  
थमाचतुर्थीसप्तमीदशम्योनुष्टुभः शिष्टाःपरंगायत्रमितिपरिभाषया गायत्र्यः अन्ततःषट्सृक्षु ऋ-  
क्षश्वमेधयोर्दानस्तूयते अतस्तास्तद्देवताकाः । शिष्टाअनुक्तपरिभाषयैन्द्र्यः । सूक्तविनियो-  
गोलैङ्गिकः । आद्यस्तृचो मरुत्वतीयस्यप्रतिपत् । तथाचसूत्रितम्—आत्वारथंयथोतयइदंवसोसु-  
तमन्धइतिमरुत्वतीयस्यप्रतिपदनुचराविति । महाव्रतादिष्वपि यत्रतृचान्तरंनविधीयतेतत्र सर्व-  
त्रायमेव प्रतिपद्भवति ।

तत्र प्रथमा—

अम् आत्वा॒रथं॒ यथो॒तये॑ सु॒म्नाय॑वर्तयामसि ।

तुवि॒कूर्मि॑मृ॒तीष॒हमिन्द्र॑ शवि॒ष्ठस॑त्पते ॥ १ ॥

आ । त्वा । रथम् । यथा । ऊतये । सुम्नाय । वर्तयामसि ।

तुवि॒कूर्मि॑म् । ऋ॒ति॒सह॑म् । इन्द्र । शवि॒ष्ठ । सत्प॑ते ॥ १ ॥

हे इन्द्र त्वा त्वां आवर्तयामसि आवर्तयामः । किमर्थं ऊतयेस्माकं रक्षणाय सुम्नाय  
सुखायच । किमिव रथं यथा ऊतये सुखाय चावर्तयन्ति तद्वत् । कीदृशं त्वां तुविकूर्मिं बहु-  
कर्माणं ऋतीषहं हिंसकानामभिभवितारं हे इन्द्र शविष्ठातिशयेनबलवान् हे सत्पते सतां पाल-  
क त्वामिति समन्वयः ॥ १ ॥

अथ द्वितीया—

तुवि॒शुष्म॑तुवि॒क्रतो॒शची॑वोवि॒श्वयाम॑ते ।

आप॑प्राथमह॒त्वना ॥ २ ॥



तुवि॑ऽशुष्म । तुवि॑ऽक्रतो॒ इति॑ तुवि॑ऽक्रतो । शची॑ऽवः । विश्व॑या ।  
मते॑ । आ । प॒प्रा॒थ । म॒हि॒ऽत्व॒ना ॥ २ ॥

हे तुविशुष्म प्रभूतबल हे तुविक्रतो बहुकर्मन् अथवा बहुप्रज्ञ कर्मणः पृथगभिधानात्  
हे शचीवः बहुकर्भोपेत हे मते पूजनीयेन्द्र विश्वया विश्वव्याप्तेन महित्वना महत्त्वेन आपप्राथ  
आपूरितवानसि । अविशेषाद्विश्वमित्यर्थः ॥ २ ॥

अथ तृतीया—

यस्य॑तेमहि॒नाम॒हःपरि॑ज्मा॒यन्त॑मि॒यतुः॑ ।  
हस्ता॑वज्रं॒हिर॒ण्यय॑म् ॥ ३ ॥

यस्य॑ । ते । म॒हि॒ना । म॒हः । परि॑ । ज्मा॒यन्त॑म् । ई॒यतुः॑ ।  
हस्ता॑ । वज्रं॑म् । हि॒र॒ण्यय॑म् ॥ ३ ॥

महोमहतो यस्य ते तव यच्छब्दः प्रकृतपरामर्शकः प्रकृतं तूक्तमृगद्वयं तत्रत्यतुविकूर्मि-  
मृतीषहमित्याद्युक्तलक्षणस्य तवेत्यर्थः । महिना महत्त्वेन तव हस्ता हस्तौ ज्मायन्तं पृथिव्यां  
सर्वतोव्यामुवन्तं हिरण्ययं हिरण्ययं वज्रं परि ईयतुः परिगृह्णीतः । सर्वदास्माकं भयनि-  
वारणायेतिभावः ॥ ३ ॥

पृष्ठ्याभिप्लवषडहयोः द्वितीयेहनि विश्वानरस्येति प्रतिपत्तृचः सूत्रितश्च—विश्वानरस्य-  
वस्पतिमिन्द्रइत्सोमपाएकइति मरुत्वतीयस्य प्रतिपदनुचराविति ।

तृचे प्रथमा सूक्ते चतुर्थी—

वि॒श्वान॑रस्यव॒स्पति॑मना॒नत॑स्यशव॒सः ।  
ए॒वैश्च॑र्षणी॒नामू॒तीहु॑वे॒रथाना॑म् ॥ ४ ॥

वि॒श्वान॑रस्य । वः । पति॑म् । अना॒नत॑स्य । शव॒सः । ए॒वैः ।  
च । च॒र्षणी॒नाम् । ऊ॒ती । हु॒वे । रथाना॑म् ॥ ४ ॥



विश्वानरस्य विश्वान् शत्रून् प्रत्यृतस्य अनानतस्य शत्रूणामप्रहस्य शवसो बलस्य पतिं  
स्वामिनमिन्द्रं वा अत्रेन्द्रसंबन्धिनो मरुतोपि संकीर्त्यन्ते हे मरुतो वो युष्माकमित्यर्थः । यद्यपि  
मरुत् संशब्दनंनास्ति तथापि वइति सामर्थ्याल्लभ्यते । युष्माकं चर्षणीनां सैनिकानां एवैर्गमनैः  
सह । यद्वा चर्षणीनां इन्द्रस्य सेनारूपाणां वोयुष्माकं गमनैरिति सामानाधिकरण्यं युष्माकं  
रथानांच ऊती ऊतिभिर्गमनैश्चसह हुवे आह्वयामि । गन्तुभी रथैर्गन्तुभिर्मरुद्भिश्च सहेन्द्रं हुव-  
इत्यर्थः । यद्वा हे यजमाना युष्मदीयाः सैनिकाः सरथा यदा प्रविशन्ति युद्धाय संग्रामं तदानीं  
तेषां साहाय्यायेन्द्रं हुवे इत्यर्थः ॥ ४ ॥

अथ तृचे द्वितीया सूक्ते पञ्चमी—

अभिष्टये सदावृधं स्वर्मीह्लेषु यं नरः ।

नानाहवन्त ऊतये ॥ ५ ॥ १ ॥

अभिष्टये । सदावृधम् । स्वर्मीह्लेषु । यम् । नरः ।

नाना । हवन्ते । ऊतये ॥ ५ ॥ १ ॥

हे यजमाना युष्माकं अभिष्टये साहाय्यार्थं अभिगमनाय अभिष्टये वा सदावृधं सर्वदा  
वर्धयन्तं सेवकान् स्वयं सर्वदा वर्धमानं वा हुवइतिशेषः । यं स्वर्मीह्लेषु संग्रामेषु नरोनेतारो  
मनुष्याः नाना बहुप्रकारं हवन्ते आह्वयन्ति ऊतये रक्षार्थं तं हुवइतिशेषः ॥ ५ ॥

॥ इति षष्ठस्य पञ्चमे प्रथमोवर्गः ॥ १ ॥

अथ तृचेतृतीया सूक्ते षष्ठ्येषा—

परोमात्रमृचीषममिन्द्रमुग्रं सुरार्धसम् ।

ईशानं चिद्वसूनाम् ॥ ६ ॥

परः६मात्रम् । ऋचीषमम् । इन्द्रम् । उग्रम् । सु६रार्धसम् ।

ईशानम् । चित् । वसूनाम् ॥ ६ ॥

परोमात्रं परामात्रा यस्य तादृशं अथवा मीयतइति मात्रं दूरदेशः ततः परस्ताद्वर्तमानं  
अपरिमितस्वरूपं तथापि ऋचीषमं ऋचा स्तुत्या समं यद्यप्यपरिच्छिन्नस्तथापि स्तुतिर्यावन्मात्रं



विषयीकरोति तत्समइत्यर्थः । तदेवाह इन्द्रं परमैश्वर्ययोगत्वादिच्छानुकूलस्वरूपं उग्रमुदूर्णबलं सुराधसं राधइति धननाम शोभनधनं शोभनान्नं वा ईशानं चित् ईश्वरं च । केषां वसूनां अस्मभ्यं प्रदेयानां गवादिधनानां एवं महानुभावमिन्द्रं हुवइतिशेषः ॥ ६ ॥

तृतीयेहनि मरुत्वतीये तन्तमिदितिप्रतिपत्तुचः । सूत्रितश्च—तन्तमिद्राधसेमहेत्रयइन्द्रस्य-सोमाइति ।

तस्मिंस्तृचे प्रथमा सूक्ते सप्तमी—

तन्तमिद्राधसेमहइन्द्रं चोदामिपीतये ।

यः पूर्व्यामनुष्टुतिमीशैरुष्टीनानृतुः ॥ ७ ॥

तम्हत्तम् । इत् । राधसे । महे । इन्द्रम् । चोदामि । पीतये ।

यः । पूर्व्याम् । अनुष्टुतिम् । ईशै । रुष्टीनाम् । नृतुः ॥ ७ ॥

तन्तमित्तमेवेन्द्रं सर्वेष्वपि यागकालेषु तमेवेन्द्रमित्यर्थः । तं प्रतिचोदामि प्रेरयामि स्तुतिं पीतये सोमपानाय । ततः कोलाभइति उच्यते—महे महते राधसे धनाय प्रभूतधनलाभार्थं यो-नृतुः फलस्यनेता देवः पूर्व्यां पूर्वेभवां यज्ञमुखस्थां अनुष्टुतिं अनुक्रमेण क्रियमाणां स्तुतिं रुष्टीनां मनुष्याणां ऋत्विजां संबधिनीं ईशे ईष्टे श्रोतुं । तं चोदामीति संबन्धः ॥ ७ ॥

अथ तृचे द्वितीया सूक्तेष्टमी—

नयस्यतेशवसानसख्यमानंशमर्त्यः ।

नकिः शवांसितेनशत् ॥ ८ ॥

न । यस्य । ते । शवसान । सख्यम् । आनंश । मर्त्यः ।

नकिः । शवांसि । ते । नशत् ॥ ८ ॥

हेशवसान बलवन् इन्द्र यस्य ते तव सख्यं मर्त्यो मरणधर्मा मनुष्योनानंश नव्यामोति ते शवांसि बलान्यपि नकिर्नैव नशत् न व्यामोति ॥ ८ ॥



अथ तृचे तृतीया सूक्ते नवमी—

त्वोतांसस्त्वायुजाप्सुसूर्येमहद्धनम् ।

जयेमपृत्सुवज्जिवः ॥ ९ ॥

त्वाऽऊतासः । त्वा । युजा । अप्सु । सूर्ये । महत् । धनम् ।

जयेम । पृत्सु । वज्जिवः ॥ ९ ॥

हे इन्द्र त्वोतासस्त्वया रक्षिताः त्वा त्वया युजा सहायेनाप्सु स्नातुं सूर्यं द्रष्टुं च स्नाना-  
दिव्यवहारं कर्तुं सूर्ये उदिते सति गमनादि व्यवहारं कर्तुमित्यर्थः तदर्थं पृत्सु संग्रामेषु हे व-  
ज्जिवोवज्रवन्निन्द्र महद्धनं जयेम । शत्रून् संग्रामेजिन्वा तेषां धनं लभेमेत्यर्थः ॥ ९ ॥

चतुर्थेहनि मरुत्वतीये तंत्वायज्ञेभिरितितृचः प्रतिपत् । सूत्रितञ्च—तंत्वायज्ञेभिरीमहद्दं-  
सोसुतमन्धइति मरुत्वतीयप्रतिपदनुचराविति ।

तृचे प्रथमा सूक्ते दशमी—

तंत्वायज्ञेभिरीमहेतंगीभिर्गिर्वणस्तम ।

इन्द्रयथाचिदाविथवाजेषुपुरुमाय्यम् ॥ १० ॥ २ ॥

तम् । त्वा । यज्ञेभिः । ईमहे । तम् । गीः । भिः । गिर्वणः । स्तम । इन्द्र ।

यथा । चित् । आविथ । वाजेषु । पुरुमाय्यम् ॥ १० ॥ २ ॥

तं स्तुत्यत्वेन प्रसिद्धं त्वा त्वां यज्ञेभिर्यागसाधनैः सोमादिभिरीमहे याचामहे तमेवेन्द्रं गीर्भिः  
स्तुतिभिरीमहे । हे गिर्वणस्तम गीर्भिः स्तुतिभिर्वननीयतमेन्द्र तंत्वामिति समन्वयः । हे इन्द्र त्वं  
यथाचिदाविथ येनप्रकारेण ररक्षिथ मां चिदितिपूरणः । कुत्रेति उच्यते—वाजेषु संग्रामेषु  
कीदृशं मां पुरुमाय्यं बहुप्रज्ञं बहुस्तुतिमित्यर्थः ॥ १० ॥

॥ इति षष्ठस्य पञ्चमे द्वितीयोवर्गः ॥ २ ॥

अथैकादशी—

यस्यतेस्त्रादुसख्यंस्त्राद्दीप्रणीतिरद्विवः ।

यज्ञोवितंतसाय्यः ॥ ११ ॥



यस्य । ते । स्वादु । सख्यम् । स्वाद्वी । प्रह्नीतिः ।  
अद्विषवः । यज्ञः । वितन्तसाय्यः ॥ ११ ॥

हे अद्विवो वज्रनिन्द्र यस्य स्तुत्यत्वेन प्रसिद्धस्य ते तव सख्यं स्वाद्वीवानुभवार्हं ।  
किञ्च ते प्रणीतिः प्रणयनं धनादीनां स्वाद्वी स्वादु सुहर्षकं तथोभे त्वद्विषयो यज्ञश्च वितन्तसा-  
य्यो विशेषेण तननीयः ॥ ११ ॥

अथ तृचे तृतीया सूक्ते द्वादशी—

उरुणस्तन्वेऽतनुरुक्षयायनस्कृधि ।  
उरुणोयन्धिजीवसे ॥ १२ ॥

उरु । नः । तन्वे । तने । उरु । क्षयाय । नः । कृधि ।  
उरु । नः । यन्धि । जीवसे ॥ १२ ॥

हे इन्द्र त्वं नोस्माकं तन्वे आत्मजाय उरु प्रभूतं कृधि कुरु । सामर्थ्यात् धनं सुखं वेति  
गम्यते । तथा तने तत्पुत्राय उरु कृधि । तथा क्षयाय निवासाय उरुकृधि नोस्माकं जीवसे  
जीवनाय यन्धि प्रयच्छाभिमतम् ॥ १२ ॥

अथ त्रयोदशी—

उरुं नृभ्य उरुं गवे उरुं रथाय पन्थाम् । देववीतिमनामहे ॥ १३ ॥  
उरुम् । नृभ्यः । उरुम् । गवे । उरुम् । रथाय । पन्थाम् ।  
देववीतिम् । मनामहे ॥ १३ ॥

हे इन्द्र नृभ्योऽस्मदीयेभ्यो भृत्येभ्यः उरुं हितं मनामहे याचामहे । तथा गवे एतदुपलक्षणं  
गवाश्वादिकाय तथा रथाय पन्थां पन्थानं मार्गं अथवा नृप्रभृतीनां संचाराय शोभनं मार्गं  
मनामहे तथा देववीतिं यज्ञं मनामहे ॥ १३ ॥

अथ चतुर्दशी—

उपमाषद्द्वाद्वा नरः सोमस्य हृष्या । तिष्ठन्ति स्वादुरातयः ॥ १४ ॥



उपं । मा । षट् । द्वाद्वा । नरः । सोमस्य । हर्ष्या ।

तिष्ठन्ति । स्वादुरातयः ॥ १४ ॥

एतदाद्याः षळ्चः ऋक्षाश्वमेधयोर्दानस्तुतिरूपाः यद्यपि बृहद्देवतानुक्रमण्यां—ऋक्षाश्व-  
मेधयोरत्र पञ्चदानप्रशंसका इत्युक्तम् । तथाप्युपमाषळित्यस्याः राजदानस्तुतिशेषत्वादविरो-  
धः । अनयैवाशया अनुक्रमण्यांअन्त्याः षळ्चः ऋक्षाश्वमेधयोर्दानस्तुतिरित्युक्तम् । मामां प्रियमेधं  
यज्ञे प्रसर्पन्तः षट् एतत्संख्याका नरोनेतारो राजानः सोमस्य पीतस्य हर्ष्या हर्षेण स्वादुरातयः  
सुष्ठूपभोगार्हदानाः सन्तो द्वाद्वा द्वौद्वौ पितृपुत्ररूपेण युगमौ भूत्वा मामुपतिष्ठन्ति तेषां युग्मानां  
नाम तूत्तरत्र स्पष्टीक्रियते ॥ १४ ॥

अथ पञ्चदशी—

ऋज्राविन्द्रोतआददेहरीऋक्षस्यसूनवि । आश्वमेधस्यरोहिता ॥ १५ ॥ ३ ॥

ऋज्रौ । इन्द्रोते । आ । ददे । हरी इति । ऋक्षस्य । सूनवि ।

आश्वमेधस्य । रोहिता ॥ १५ ॥ ३ ॥

इन्द्रोते एतन्नामके आतिथिगवे अतिथिग्वनाम्नो राज्ञःपुत्रे । अतिथिग्वायशंभरमिति ।  
अतिथिग्वार्यशंस्यमित्यादिष्वतिथिग्वः प्रसिद्धः । तत्पुत्रइन्द्रोतः ऋज्रौ ऋजुगामिनावश्वौ आददे  
स्वीकृतवानस्मि । तथा ऋक्षस्य सूनवि ऋक्षनाम्नः पुत्रेन्यस्मिन्नाजनि हरी हरितवर्णावश्वावा-  
ददे । तथा आश्वमेधस्य अश्वमेधपुत्रे राजनि रोहिता रोहितवर्णावश्वावौ आददे । नन्वनुक्रम-  
ण्यामुभयोरेवदानप्रशंसारूपत्वमुक्तम् । अत्र कथं त्रयाणां दानकीर्तनमिति । नैषदोषः । ऋ-  
क्षाश्वमेधपुत्रयोरेव यागेअस्यऋषेः प्रवृत्तेस्तयोरेवदानं प्रस्तुत्य इन्द्रोतस्तु स्वपित्रासह तयो-  
र्यज्ञदिदृक्षयागत्य तयोर्दानं दृष्ट्वा स्वपित्राप्रेरितो दत्तवानश्वौ अतस्तद्दानं प्रासंगिकमिति । ए-  
वमृक्षाश्वमेधयोर्दानस्तुतित्वं नव्याहन्यते पितृपुत्रयोरभेदात् तयोः पक्षकर्तृत्वाच्च । इन्द्रोतदान-  
स्य प्रासंगिकत्वं षळश्चानित्यत्र विस्पष्टयिष्यते ॥ १५ ॥

॥ इति षष्ठस्य पञ्चमे तृतीयोवर्गः ॥ ३ ॥



अथ षोडशी—

सुरथाँआतिथिग्वेस्वभीशूँरार्क्षे । आश्वमेधेसुपेशसः ॥ १६ ॥

सु॒रथाँन् । आ॒ति॒थि॒ऽग्वे । सु॒ऽअ॒भी॒शून् । आ॒र्क्षे ।  
आ॒श्व॒ऽमे॒धे । सु॒ऽपे॒शसः ॥ १६ ॥

आतिथिग्वे इन्द्रोते सुरथान् शोभनरथोपेतानश्वान् आददे । आर्क्षे ऋक्षपुत्रे स्वभीशून्-  
श्वानाददे आश्वमेधेश्वमेधपुत्रे सुपेशसः सुरूपान् तान् शोभनालंकारान् आददे ॥ १६ ॥

अथ सप्तदशी—

षळश्वौँआतिथिग्वइन्द्रोतेवधूमंतः । सचापूतक्रंतौसनम् ॥ १७ ॥

षट् । अ॒श्वान् । आ॒ति॒थि॒ऽग्वे । इ॒न्द्रो॒ते । व॒धू॒ऽमंतः ।  
स॒चा । पू॒त॒ऽक्रंतौ । स॒न॒म् ॥ १७ ॥

आतिथिग्वे इन्द्रोते पूतक्रंतौ शुद्धप्रज्ञे शुद्धकर्मोपेतेवा तस्मिन् वधूमतोवधूभिर्वडवाभि-  
स्तद्वतः षळश्वान् ऋक्षाश्वमेधयोः पुत्राभ्यां दत्तेनाश्वादिधनेन सचा सह सनं लब्धवानस्मि  
एतत्साहित्यवचनं इन्द्रोतदानस्य प्रासंगिकत्वे लिङ्गम् ॥ १७ ॥

अथाष्टादशी—

एषुचेतवृषण्वत्यन्तर्क्जेष्वरुषी । स्वभीशुःकशावती ॥ १८ ॥

आ । ए॒षु । चे॒त॒त् । वृ॒षण्॑ऽवती । अ॒न्तः । ऋ॒जेषु॑ । अ॒रुषी॑  
सु॒ऽअ॒भी॒शुः । क॒शा॑ऽवती ॥ १८ ॥

एष्वृजेषु ऋजुगामिष्वश्वेषु अन्तर्मध्ये आचेतत् आज्ञायते । का वृषण्वतीवर्षकैः पुमश्वै  
स्तद्वती । अरुषी आरोचमाना स्वभीशुः शोभनप्रग्रहा कशावती दृष्टा वडवा ज्ञायते ॥ १८ ॥

अथैकोनविंशी—

नयुष्मेवाजबन्धवोनिनित्सुश्चनमर्त्यः । अवद्यमधिदीधरत् ॥ १९ ॥ ४ ॥



न । युष्मे इति । वाज॒ब॒न्ध॒वः । नि॒नि॒त्सुः । च॒न । म॒र्त्यः ।

अ॒व॒द्यम् । अ॒धि । दी॒ध॒रत् ॥ १९ ॥ ४ ॥

हे वाजबन्धवः अन्नबन्धवः अन्नप्रदाः एवं पुत्राणां पितृपुत्ररूपाणां षण्णां वा संबोधनं हे राजानः युष्मे युष्मासु निनित्सुश्चन निन्दकोपि मर्त्योमनुष्यः अवद्यं निंदा नाधिदीधरत् नान्वधारयत् नारोपयति युष्मासु । अतःअनिन्द्या यूयमिति दातृणां स्तुतिः ॥ १९ ॥

॥ इति षष्ठस्य पञ्चमे चतुर्थोवर्गः ॥ ४ ॥

प्रप्रवइत्यष्टादशर्चं दशमं सूक्तं प्रियमेधस्याङ्गिरसस्यार्चं द्वितीया नदंवइत्येषा चतुःसप्तकोष्णिक् चतुर्थ्याद्यास्तिस्रो गायत्र्यः एकादशीषोडश्यौ पंक्ती शिष्टादशानुष्टुभः । अपादिन्द्र-इत्यर्धर्चः वैश्वदेवः वरुणइदिहेत्याद्यास्त्रयोर्धर्चा वरुणदेवताकाः । शिष्टाऐन्द्र्यः । तथाचानुक्रान्तम्—प्रप्रद्वूनानुष्टुभं द्विबृहत्यन्तं द्वितीयोष्णिक् चतुर्थ्याद्यास्तिस्रो गायत्र्यः षोडश्येकादश्यौ पङ्क्ती अपाद्वैश्वदेवोर्धर्चस्त्रयोवारुणाइति । आद्यस्तृचः षोडशिशस्त्रे आनुष्टुभः सूत्रितञ्च—प्रप्रवस्त्रिष्टुभमिषमर्चतप्रार्चतेति ।

तत्र प्रथमा—

प्रप्र॑वस्त्रि॒ष्टुभ॒मिषं॑ म॒न्दद्वी॒राये॒न्द॒वे ।

धि॒यावो॑ मे॒धसा॑तये॒ पुर॑न्ध्या वि॒वास॑ति ॥ १ ॥

प्र॒ष्ट॒प्र । वः । त्रि॒ष्टु॒भम् । इ॒षम् । म॒न्द॒त॒वी॒राय॑ । इ॒न्द॒वे ।

धि॒या । वः । मे॒ध॒सा॑तये । पुर॑म॒ध्या । आ । वि॒वा॒स॒ति ॥ १ ॥

हे अध्वर्वाद्यो वो यूयं प्रथमार्थेद्वितीया त्रिष्टुभं स्तोभत्रयोपेतमिषमन्नं प्रप्र अपरः प्रशब्दः पूरणः प्रभरतेतिशेषः उपसर्गश्रुतेर्योग्यक्रियाध्याहारः । कस्मै मन्दद्वीराय योवीरान् हर्षयति समन्दद्वीरः तस्मै इन्दवे इन्द्राय इन्धतेरैश्वर्यकर्मण इदंरूपं । अथवा फलैर्वृष्टिभिर्वा उनत्ती-तीन्दुरिन्द्रस्तस्मै सचेन्द्रो वो युष्मान्मेधसातये यज्ञसंभजनाय पुरन्ध्या बहुप्रज्ञया धिया कर्मणा आविवासति अभिमतफलयोजनेन सत्करोतीत्यर्थः ॥ १ ॥

महाव्रते निष्केवल्ये नदंवइत्येषा विहरणीया तथैवपञ्चमारण्यके सूत्रितञ्च—नदंवओद-तीनामित्येतयैतानि व्यतिषजतीति ।



सैषा द्वितीया—

नदं व ओदतीनां नदं योयुवतीनाम् । पतिं वो अघ्यानां धेनूनामिषुध्यसि ॥ २ ॥

नदम् । वः । ओदतीनाम् । नदम् । योयुवतीनाम् ।

पतिम् । वः । अघ्यानाम् । धेनूनाम् । इषुध्यसि ॥ २ ॥

ओदतीनां ओदत्यउषसः । ओदती भास्वतीति तन्नामसुपाठात् । उषसां नदं उत्पादकमित्यर्थः । इन्द्रेण ह्युषसउत्पद्यन्ते इन्द्रस्यैव सूर्यत्वात् विवस्वदिन्द्र युग्यइतिहि द्वादशादित्यमध्ये इन्द्रः पठितः तादृशमिन्द्रं हे यजमाना वो युष्मदर्थं । आह्वयत इत्यर्थः । तथा योयुवतीनां सर्वत्र मिश्रयन्तीनां नदीनां नदं शब्दयितारं वो युष्मदर्थं आह्वयामि । अघ्यानां अहन्तव्यानां गवां पतिं आह्वये । अथप्रत्यक्षकृता हे यजमान त्वं धेनूनां क्षीरादिना प्रीणयित्रीणां गवामिषुध्यस्यन्नमिच्छसि ॥ २ ॥

अग्निहोत्रे पूर्वाहुतौ हुतायां ता अस्येत्यनयोत्तरामाहुतिं कांक्षमाणस्तिष्ठेत् । तथाचसूत्रितम्—ता अस्यसूददोहसइति पूर्वामाहुतिमुपोत्थायोत्तरां कांक्षेतेति । महाव्रते निष्केवल्येप्येषा तथैव पञ्चमारण्यके सूत्रितं—ता अस्यसूददोहइत्येतदादिः सूददोहाः सूददोहाइति ।

सैषा तृतीया—

ता अस्य सूददोहसः सोमं श्रीणन्ति पृश्नयः ।

जन्मन् देवानां विशं त्रिष्वारोचने दिवः ॥ ३ ॥

ताः । अस्य । सूददोहसः । सोमम् । श्रीणन्ति । पृश्नयः ।

जन्मन् । देवानाम् । विशः । त्रिषु । आ । रोचने । दिवः ॥ ३ ॥

ताः प्रसिद्धाः सूददोहसः सूदइति कूपनाम तत्सदृशदोहनाः पृश्नयः पृश्निवर्णाः गावोस्येन्द्रस्य सोमं श्रीणन्ति मिश्रयन्त्याशिरेण । कदा त्रिषु त्रिष्वपि सवनेषु । गावो विशेष्यन्ते देवानां जन्मन् जन्मस्थाने दिवीति शेषः दिवआदित्यस्य आरोचने आरोचमाने अनेन द्यौर्विशेष्यते तस्मिन् स्थाने विशोनिविशन्त्यः । यज्ञार्थोपयुक्तानां गवां द्युप्राप्तिः प्रसिद्धा ॥ ३ ॥

द्वितीयेपर्याये मैत्रावरुणशस्त्रे अभिप्रगोपतिमिति तृचोनुरूपः सूत्रितंच—अभित्वावृषभासुतेभिप्रगोपतिंगिरिति ।



अथ चतुर्थी—

अभिप्रगोपातिंगिरेन्द्रमर्चयथाविदे । सूनुंसत्यस्यसत्पतिम् ॥ ४ ॥

अभि । प्र । गोऽपतिम् । गिरा । इन्द्रम् । अर्च । यथा ।

विदे । सूनुम् । सत्यस्य । सत्पतिम् ॥ ४ ॥

गोपातिं गवांस्वामिनमिन्द्रं अभिप्रार्चं प्रकर्षेण पूजय गिरा स्तुत्या यथा विदे सयथा  
स्वात्मानं स्तुतप्रकारं जानाति यथावा यागं प्रतिगन्तव्यमिति जानाति तथार्चेति । कीदृशमिन्द्रं  
सत्यस्य यज्ञस्य सत्यस्यवा सूनुं पुत्रं तत्रानुरक्तत्वात् सूनुरित्युपचर्यते सत्पतिं सतां यजमाना-  
नां पालकम् ॥ ४ ॥

अथ तृचे द्वितीया सूक्ते पञ्चमी—

आहरयःससृज्जिरेरुषीरधिबर्हिषि । यत्राभिसन्नवामहे ॥ ५ ॥ ५॥

आ । हरयः । ससृज्जिरे । अरुषीः । अधि । बर्हिषि ।

यत्र । अभि । सम्सन्नवामहे ॥ ५ ॥ ५ ॥

हरयो हरितवर्णाश्वाः अरुषीरारोचमानाः अधिबर्हिषि अधीति सप्तम्यर्थानुवादी ब-  
र्हिष्यास्तृते आससृज्जिरे आसृजन्तु यत्र यस्मिन्बर्हिषि स्थितमिन्द्रमभिसन्नवामहे अभि  
संस्तुमः ॥ ५ ॥

॥ इतिषष्ठस्य पञ्चमे पञ्चमोवर्गः ॥ ५ ॥

अथ तृचे तृतीया सूक्ते षष्ठी—

इन्द्रायगावआशिरंदुदुह्वेवज्जिणेमधु । यत्सीमुपह्वरेविदत् ॥ ६ ॥

इन्द्राय । गावः । आशिरंम् । दुदुह्वे । वज्जिणे ।

मधु । यत् । सीम् । उपह्वरे । विदत् ॥ ६ ॥

इन्द्राय गावआशिरं आश्रयणसाधनं पयआदिकं मधु मदकरं दुदुह्वे दुह्वते । कीदृशाय  
वज्जिणे वज्रयुक्तायेन्द्राय यद्यदा उपह्वरे समीपेवर्तमानं मधु सोमरसं सीं सर्वतोविदत् लभते  
तदा ॥ ६ ॥

षोडशिशस्त्रस्योद्यद्बध्नस्येत्येषान्या सूत्रितश्च—उद्यद्बध्नस्यविष्टपमित्येषा परिधानीयेति ।



सैषा सप्तमी—

उद्यद्ब्रधस्यविष्टपंगृहमिन्द्रश्चगन्वहि ।

मध्वःपीत्वासचेवहित्रिःसप्तसख्युःपदे ॥ ७ ॥

उत् । यत् । ब्रधस्य । विष्टपम् । गृहम् । इन्द्रः । च । गन्वहि ।

मध्वः । पीत्वा । सचेवहि । त्रिः । सप्त । सख्युः । पदे ॥ ७ ॥

यद्यदा ब्रधस्य महन्नाम ब्रधइति महत आदित्यस्य विष्टपं स्थानं गृहं इन्द्रश्चाहं चो-  
भौ उद्वन्वहि उद्वच्छावः । तदानीं मध्वो मधुरं सोमरसं पीत्वा सचेवहि संसृष्टौ भवेव । कुत्र  
सख्युःपदे सर्वेषां सखिभूतस्यादित्यस्य त्रिःसप्तत्यनेन देवलोकानामुत्तममेकविंशस्थानमुच्यते  
आदित्यस्यैकविंशत्वात् । तथाचब्राह्मणम्—द्वादशमासाःपञ्चर्तवस्त्रयइमेलोका असावादित्यए-  
कविंशइति । तादृशे एकविंशस्थाने सचेवहीति ॥ ७ ॥

पूर्वोक्तएवशस्त्रे अर्चतेतिद्वितीयआनुष्टुभस्तृचः । सूत्रितञ्च—प्रपवस्त्रिष्टुभमिषमर्चतप्रार्चतेति ।

अस्मिस्तृचे प्रथमा सूक्तेष्टम्येषा—

अर्चतप्रार्चतप्रियमेधासोअर्चत ।

अर्चन्तुपुत्रकाउतपुरंनधृष्णवर्चत ॥ ८ ॥

अर्चत । प्र । अर्चत । प्रियमेधासः । अर्चत । अर्चन्तु ।

पुत्रकाः । उत । पुरम् । न । धृष्णु । अर्चत ॥ ८ ॥

हे अध्वर्यादयो यूयं इन्द्रं अर्चत पूजयत स्तुत्याप्रार्चत प्रकर्षेणार्चतेन्द्रमेव । हे प्रियमे-  
धासः प्रियमेधसम्बन्धिनः तद्गोत्रा यूयमर्चतेन्द्रं पुत्रका पुत्राअप्यर्चन्तिवन्द्रं । उतापिच पुरंन धृ-  
ष्णु यथा पुरं धर्षणशीलं अर्चन्ति तादृशमिन्द्रमर्चत ॥ ८ ॥

अथ तृचे द्वितीया सूक्ते नवमी—

अवस्वरातिगर्गरोगोधापरिसनिष्वणत् ।

पिङ्गापरिचनिष्कददिन्द्रायब्रह्मोद्यतम् ॥ ९ ॥



अवं । स्वर॒ति । गर्ग॑रः । गो॒धा । परि॑ । स॒नि॒स्व॒न॒त् ।

पिङ्गा॑ । परि॑ । च॒नि॒स्क॒द॒त् । इन्द्रा॑य । ब्रह्म॑ । उ॒त्त॒र्य॑तम् ॥ ९ ॥

गर्गरो गर्गरध्वनियुक्तोवा वाद्यविशेषो युद्धे अवस्वराति भयंशब्दयति । गोधा हस्तघ्नः  
परि परितः सनिष्पणत् स्वनति भृशं पिङ्गा पिङ्गवर्णाज्यापि परिचनिष्कदत् परिस्कन्दते यस्मा-  
देवं युद्धः संनद्धः अतइन्द्राय ब्रह्मपरिवृढंकर्म स्तुतिलक्षणं उद्यतं भवत्वितिशेषः ॥ ९ ॥

अथ तृचे तृतीया सूक्ते दशमी—

आय॑त्प॒त॒न्त्ये॒न्यः॑ सु॒दु॒घा॒ अन॑पस्फुरः ।

अ॒प॒स्फुरं॑ गृ॒भा॒य॒त॒ सोम॑मिन्द्रा॑य॒ पा॒त॒वे ॥ १० ॥ ६ ॥

आ । यत् । प॒त॒न्ति । ए॒न्यः । सु॒दु॒घाः । अन॑पस्फुरः ।

अ॒प॒स्फुरं॑म् । गृ॒भा॒य॒त॒ । सोमं॑म् । इन्द्रा॑य । पा॒त॒वे ॥ १० ॥ ६ ॥

यद्यदा एन्यः एतवर्णाः शुभ्रवर्णानद्यः आपतन्ति आगच्छन्ति सर्वतः प्रवहन्ति । कीदृश्यः  
सुदुघाः सुदोहा अनपस्फुरः अपस्फुरो अपस्फुरा अपवृद्धाः अतादृश्यः अनपस्फुरः अत्य-  
न्तंप्रवृद्धाइत्यर्थः । यद्वा सुदुघाः प्रवृद्धा एतवर्णागावो यदा पयआद्यर्थायापतन्ति तदा अप-  
स्फुरं अत्रापशब्दो धात्वर्थानुवादी अत्यन्तं प्रवृद्धं सोममिन्द्राय पातवे पातुं गृभायत ग्रहणंकु-  
रुत । अथवा अनपस्फुरइत्यत्रापशब्दोनुवादी धात्वर्थस्य । तथासत्ययमर्थः—यदाएन्योनद्यः  
अनपस्फुरःअप्रवृद्धोदका आपतन्ति वृष्टिरल्पा यदाभवति तदा सोममिन्द्रार्थं संपादयतेति॥१०॥

॥ इति षष्ठस्य पञ्चमे षष्ठोवर्गः ॥ ६ ॥

अथैकादशी—

अपा॑दिन्द्रो॒ अपा॑द॒ग्निर्वि॒श्वे॒ दे॒वा अ॑मत्स॒त ।

वरु॑ण॒ इ॒दि॒ह॒ क्ष॒य॒त्त॒मापो॑ अ॒भ्य॑नूष॒त॒ व॒त्सं॑ सं॒शि॒श्व॑री॒रि॒वा ॥ ११ ॥

अपा॑त् । इन्द्रः॑ । अपा॑त् । अ॒ग्निः । वि॒श्वे॑ । दे॒वाः । अ॒म॒त्स॒त॒ ।

वरु॑णः । इ॒त् । इ॒ह॒ । क्ष॒य॒त् । तम् । आपः॑ । अ॒ग्नि॒ ।

अ॒नू॒ष॒त॒ । व॒त्सम् । सं॒शि॒श्व॑रीः॒ इ॒व ॥ ११ ॥



इन्द्रोपादपिबत् सोममग्निरप्यपिबत् विश्वेदेवा अप्यमत्सत तृप्ता अभवन् सोमपानेन व-  
रुणइत् वरुणोपीहास्मिन् यागगृहे क्षयत् निवसतु सोमपानार्थं निवसन्तं तं आपोप्यभ्यनूषत  
उदकान्यापनशोलाः स्तुतयोवा अभ्यस्तुवन् । किमिव वत्सं स्वीयं संशिश्वरीः संशिश्वर्यः  
संगच्छमाना गावइव । तायथा धावत्यो हंभारवं कुर्वन्ति तद्वत् ॥ ११ ॥

अथ द्वादशी—

सुदेवोअसिवरुणयस्यतेसप्तसिन्धवः ।

अनुक्षरन्तिकाकुदंसूर्यसुषिरामिव ॥ १२ ॥

सुदेवः । असि । वरुण । यस्य । ते । सप्त । सिन्धवः ।

अनुक्षरन्ति । काकुदम् । सूर्यम् । सुषिरामइव ॥ १२ ॥

हे वरुण जलाभिमानिन् देवत्वं सुदेवोअसि यस्यसुदेवस्य ते तव काकुदं तालु समुद्राख्यं  
सप्तसिन्धवो गंगाद्याः सप्तनद्योऽनुक्षरन्ति जिह्वायां सर्वदा स्रवन्ति । दृष्टान्तः—सूर्यं सुषिरा-  
मिव यथा सूर्यं प्रतिरश्मिजालं तद्वत् ॥ १२ ॥

षोडशिशस्त्रे योव्यतीनिति तृतीयआनुष्टुभस्तृचः सूत्रितश्च—योव्यतीरँफाणयदितितृ-  
च आनुष्टुभइति ।

तृचे प्रथमा सूक्ते त्रयोदशी—

योव्यतीरँफाणयत्सुयुक्ताँउपदाशुषे ।

तक्कोनेतातदिद्वपुंरुपमायोअमुच्यत ॥ १३ ॥

यः । व्यतीन् । अफाणयत् । सुयुक्तान् । उप । दाशुषे । तक्कः ।

नेता । तत् । इत् । वपुः । उपमा । यः । अमुच्यत ॥ १३ ॥

यइन्द्रोव्यतीन् विविधगमनान् सुयुक्तान् सुष्ठुरथे संबद्धान् अश्वान् दाशुषे हविर्दात्रेयज-  
मानाय गन्तुं प्राप्तुं उप अफाणयत् उपगमयति फणतिर्गतिकर्मा । यदैवंकरोति तदिव तदानीमेव  
तक्कः तक्कतिर्गतिकर्मा यज्ञगमनशीलो नेताउदकस्य फलस्य वा नायक इन्द्रोवपुरुदकं उत्पा-  
दयतीतिशेषः यइन्द्र उपमा उपमानभूतः अमुच्यत अन्यैर्वृष्टिनिवारकै रसुरादिभिर्मुक्तोभवति ॥ १३ ॥



अथ तृचे द्वितीया सूक्ते चतुर्दशी—

अतीदु॑श॒क्रओ॑हत॒इन्द्रो॒विश्वा॒अति॒द्विषः॑ ।

भि॒नत्क॒नीन॑ओ॒दनं॒प॒च्यमा॑नं॒प॒रोगि॒रा ॥ १४ ॥

अति॑ । इत् । । ऊँ इति॑ । श॒क्रः । ओ॒ह॒ते । इन्द्रः॑ । वि॒श्वाः ।

अति॑ । द्विषः॑ । भि॒नत् । क॒नीनः॑ । ओ॒दनम् ।

प॒च्यमा॑नम् । प॒रः । गि॒रा ॥ १४ ॥

अयमिन्द्रः शक्रः शक्तः सन् अतीद्वोहते अतिक्रम्य गच्छत्येव संग्रामे निरोधकान् शत्रून् । तदेवाह—अयमिन्द्रो विश्वाः द्विषो द्वेष्टून् शत्रूनति अतिक्रम्य गच्छति । कनीनः कमनीयः परोमेघानां परस्ताद्वर्तमान इन्द्रोदनं मेघनाभैतत् मेघं भिनत् अभिनत् भिनत्ति वृष्ट्यर्थं । कीदृशं गिरा माध्यमिकयावाचा स्तनितलक्षणया पच्यमानं वज्रनिर्घोषेण ताड्यमानमित्यर्थः ॥ १४ ॥

अथ तृचे तृतीया सूक्ते पञ्चदशी—

अ॒र्भ॒कोन॑कु॒मार॒कोधि॑तिष्ठ॒नव॑रथम् ।

सप॑क्षन्महिषंमृ॒गं पि॒त्रे मा॒त्रे वि॒भु॒क्तुम् ॥ १५ ॥

अ॒र्भ॒कः । न । कु॒मा॒र॒कः । आ॒धि । ति॒ष्ठ॒त् । नव॑म् । रथ॑म् ।

सः । प॒क्ष॒त् । म॒हि॒षम् । मृ॒गम् । पि॒त्रे । मा॒त्रे । वि॒भु॒क्तुम् ॥ १५ ॥

अयमिन्द्रः अर्भकोन अल्पशरीरः कुमारकः कुमारक इव पित्रे मात्रे सयथाधितिष्ठति तद्वत् नवं स्तुत्यं रथमधितिष्ठदधितिष्ठति सइन्द्रो महिषं महान्तं मृगं मृगवदितस्ततो धावन्तं सर्वैर्मृग्यं वा विभुक्तुं बहुकर्माणं मेघं पक्षत् पचति वृष्ट्यभिमुखं करोतीत्यर्थः ॥ १५ ॥

सैषा षोडशी—

आतू॑सु॒शिप्र॑दं॒पते॑रथंतिष्ठाहि॒र॒ण्यय॑म् ।

अध॑द्यु॒क्षंस॑चे॒वाहि॒सह॑स्र॒पाद॑म॒रुषं॑स्वि॒गाम॑ने॒हस॑म् ॥ १६ ॥



आ । तु । सु॒ऽशि॒प्र । द॒म्॒ऽप॒ते । रथं॑म् । ति॒ष्ठ । हि॒र॒ण्य॒यम् । अध॑ ।  
 द्यु॒क्षम् । स॒चे॒व॒हि । स॒ह॒स्रं॑ऽपा॒दम् । अ॒रु॒षम् ।  
 स्व॒स्ति॒ऽगा॒म् । अ॒ने॒ह॒सं॑म् ॥ १६ ॥

हे सुशिप्र सुहनो हे दंपते गृहस्वामिन् अत्र गृहोरथः तस्यस्वामिन् तु त्वं तावद्रथमा-  
 तिष्ठ हविः स्वीकरणानन्तरं पश्चादहमारोहामीतिभावः । कीदृशं हिरण्ययं हिरण्ययं अध तवा-  
 रोहणानन्तरं अहमथारुह्य उभौ सचेवहि संगच्छेवहि संगतौ भवेव । किंतत् द्युक्षं दीप्तं रथं  
 कीदृशं सहस्रपादं बहुपादं अरुषमारोचनं स्वस्तिगां कुशलगमनं अनेहसमपापम् ॥ १६ ॥

पूर्वाह्णे प्रवर्ग्ये तंघेमिथेत्येषा । सूत्रितञ्च—तंघेमिथानमस्विनइति प्रागार्थीपूर्वाह्णइति ।

सैषा सप्तदशी—

तंघे॑मि॒त्थानं॑म॒स्वि॒न॒उ॒प॒स्व॒राजं॑मा॒स॒ते ।

अ॒र्थी॒चि॒द॒स्य॒सु॒धि॒तं॒य॒दे॒त॒व॒आ॒व॒र्त॒य॑न्ति॒दा॒वने॑ ॥ १७ ॥

तम् । घ॒ । ई॒म् । इ॒त्था । न॒म॒स्वि॒नः । उ॒प॒ । स्व॒ऽरा॒जं॑म् ।

आ॒स॒ते॒ । अ॒र्थ॑म् । चि॒त् । अ॒स्य॒ । सु॒ध॒धित॑म् । यत् ।

ए॒त॒वे॒ । आ॒ऽव॒र्त॒य॑न्ति । दा॒वने॑ ॥ १७ ॥

तं व तं खल्वीमेनमिन्द्रं इत्था इत्थमनेन प्रकारेण नमस्विनोन्नवन्तः स्तुतिमन्तोवाध्वर्वा-  
 दयः स्वराजं स्वयं राजमानं वा उपासते सेवन्ते । तथा कृत्वाअर्थंचित् अरणीयं धनं सुधितं  
 सुष्ठु स्थापितं अस्वेन्द्रस्य संबन्धिनं प्राप्नुवन्तीतिशेषः । कदेत्याह—यद्यदा एतवे अस्वेन्द्रस्य गम-  
 नाय स्वयं प्राप्तुंवा दावने हविर्दानायावर्तयन्ति स्तुतयः तदेत्यर्थः । अथवा अश्वावा आवर्त-  
 यन्ति तदेत्यर्थः ॥ १७ ॥

अथाष्टादशी—

अ॒नु॒प्र॒त्न॒स्यौ॒क॒सः॒प्रि॒य॒मे॒धा॒स॒ए॒षाम् ।

पूर्वा॑म॒नु॒प्र॒य॒ति॒वृ॒क्त॒र्वा॒हि॒षो॒हि॒त॒प्र॒य॒स॒आ॒श॒त ॥ १८ ॥ ७ ॥

अ॒नु॒ । प्र॒त्न॒स्य॑ । ओ॒क॒सः॑ । प्रि॒य॒ऽमे॒धा॒सः॑ । ए॒षा॒म् ।



पूर्वाम् । अनु । प्रयतिम् । वृक्तवर्हिषः ।

हितप्रयसः । आशत ॥ १८ ॥ ७ ॥

अनया स्तुतिमुपसंहरति एषां देवानामिन्द्रादीनां प्रत्नस्य पुराणस्यौकसः स्थानस्य पुरा-  
णं स्थानं प्रियमेधासः प्रियमेधा अन्वाशत अनुप्राप्ताः । कीदृशाः प्रियमेधाः पूर्वा मुख्यां प्रयतिं  
प्रदानमनुलक्षीकृत्य वृक्तवर्हिषः स्तीर्णदर्भाः हितप्रयसः आसादितसोमादिहविष्काः ॥ १८ ॥

॥ इति षष्ठस्य पञ्चमे सप्तमोवर्गः ॥ ७ ॥

॥ इत्यष्टमे मण्डले सप्तमोनुवाकः ॥ ७ ॥

अष्टमेनुवाके एकादशसूक्तानि तत्र योराजेति पञ्चदशर्चं प्रथमं सूक्तं । अत्रानुक्रमणिका—यो-  
राजापञ्चोना पुरुहन्मा बार्हतं त्रिप्रगाथाद्युष्णिगनुष्टुप्पुरउष्णिगन्तमिति । पुरुहन्माऋषिः सच  
क्वचित्कथंचिदविशेषितमिति परिभाषयांगिरसः आद्यातृतीयापञ्चम्योबृहत्यः द्वितीयाचतुर्थीष-  
ष्ठ्यः सतोबृहत्यः सप्तम्याद्याः षट्बृहत्यः त्रयोदशीपुरउष्णिक् आद्यद्वादशकाद्यष्टका आद्यश्चे-  
त्पुरउष्णिगितिहि तल्लक्षणं । इन्द्रोदेवता । महाव्रते निष्केवल्ये बार्हततृचाशीतावादित एकादशर्चः  
तथाचपञ्चमारण्यकेसूत्रितं—योराजाचर्षणीनामित्येकादशेति ।

तत्र प्रथमा—

योराजाचर्षणीनांयातारथेभिरधिगुः ।

विश्वासांतरुतापृतनानांज्येष्ठोयोटृत्रहागृणे ॥ १ ॥

यः । राजा । चर्षणीनाम् । याता । रथेभिः । अधिगुः । विश्वांसाम् ।

तरुता । पृतनानाम् । ज्येष्ठः । यः । वृत्रहा । गृणे ॥ १ ॥

यइन्द्रश्चर्षणीनां मनुष्याणां राजा स्वामीरथेभिः रथैः याता गन्ताच अधिगुरधृतगमनो-  
न्यैः विश्वासां पृतनानां सेनानां तरुता तारकः यश्च ज्येष्ठः गुणैर्ज्यायान् यश्च वृत्रहा वृत्रं हत-  
वान् तं महाभागमिन्द्रं गृणे स्तौमि ॥ १ ॥

अथ द्वितीया—

इन्द्रंतंशुंभपुरुहन्मन्त्रवसेयस्यद्विताविधर्तरि ।

हस्तायवज्रःप्रतिधायिदर्शतोमहोदिवेनसूर्यः ॥ २ ॥



इन्द्रम् । तम् । शुम्भ । पुरुहन्मन् । अवसे । यस्य । द्विता ।  
 विधर्तरि । हस्ताय । वज्रः । प्रति । धायि । दर्शतः ।  
 महः । दिवे । न । सूर्यः ॥ २ ॥

हे पुरुहन्मन् ऋषे त्वं तमिन्द्रं शुंभ हविःप्रदानादिनालंकुरु । किमर्थं अवसे रक्षणाय  
 एवमात्मना स्वात्मानं संबोध्य ब्रवीति— यस्य तव विधर्तरि विधारके इन्द्रे द्विता द्वित्वमस्ति  
 औग्र्यमनौग्र्यं तव शत्रून् हन्तुमुग्रत्वं त्वदनुग्रहायानौग्र्यंचेति द्वैतमस्ति । तत्रौग्र्यं चिह्नं दर्श-  
 यति हस्ताय कराय हननाय शत्रूणां दर्शतो दर्शनीयः महोमहान्वज्रः प्रतिधायि प्रति-  
 निहितो भवति । दिवे प्रकाशाय दिवसायवा अथवा दिवि दृश्यमानः सूर्यो न सूर्य इव ॥ २ ॥

तस्मिन्नेव शस्त्रे न किष्टमिति प्रगाथो वैकल्पिकः स्तोत्रियः सूत्रितश्च—न किष्टं कर्मणान-  
 शन्नत्वा बृहन्तो अद्रय इति ।

तृचे प्रथमा सूक्ते तृतीया—

न किष्टं कर्मणानशच्चकारं सदावृधम् ।

इन्द्रं न यज्ञैर्विश्वगूर्तमृभ्वंसमधृष्टं धृष्णवो जसम् ॥ ३ ॥

न किः । तम् । कर्मणा । नशत् । यः । चकार । सदावृधम् ।  
 इन्द्रम् । न । यज्ञैः । विश्वगूर्तम् । ऋभ्वंसम् ।  
 अधृष्टम् । धृष्णुः ओजसम् ॥ ३ ॥

तं जनं अन्योमर्षको जनः कर्मणा हननादिव्यापारेण न किर्नशत् नैव व्याप्नोति य इन्द्रं  
 चकार इन्द्रमेवानुकूलं यज्ञैः साधनैः । कीदृशमिन्द्रं सदावृधं सदावर्धकं विश्वगूर्तं सर्वैः स्तुत्यं  
 ऋभ्वंसं महान्तं अधृष्टमन्यैः धृष्णवोजसं धर्षकबलम् ॥ ३ ॥

अथ तृचे द्वितीया सूक्ते चतुर्थी—

अषाह्णमुग्रं पृतनासुसासहिंयस्मिन्महीरुरुज्रयः ।

संधेन वो जायमाने अनोनवुर्द्यावः क्षामो अनोनवुः ॥ ४ ॥



अषा॑ह्म । उ॒ग्रम् । पृ॒त॑नासु । स॒स॒हिम् । यस्मि॑न् । म॒हीः ।  
 उ॒रु॒ऽज्र॑यः । स॒म् । धे॒न॒वः । जा॒य॑माने । अ॒नो॒न॒वुः ।  
 द्या॒वः । क्षा॒मः । अ॒नो॒न॒वुः ॥ ४ ॥

अषाह्मं असोढं उग्रमुदूर्णबलं पृतनासु शत्रुसेनासु सासहिं अभिभवितारं स्तौमीत्यर्थः । यस्मिन्निन्द्रे जायमाने महीर्महत्यः उरुज्रयो बहुवेगाः धेनवोहविरादिनाप्रीणयिष्यः प्रजागावएववा समनोनवुः समस्तुवन् । नकेवलं धेनवएव अपितु द्यावोद्युलोकाः क्षामः पृथिव्यश्च समनोनवुः । तत्रत्याः सर्वेप्राणिनो नमन्तेइत्यर्थः । त्रिवृतो लोकाइति श्रुतेर्बहुवचनम् ॥ ४ ॥

तृतीयेहनि निष्केवल्ये वैरूपसामपक्षे यद्यावइति प्रगाथःस्तोत्रियः । सूत्रितञ्च—यद्यावइन्द्रतेशतं यदिन्द्रयावतस्त्वमिति प्रगाथौ स्तोत्रियानुरूपाविति ।

तत्र प्रथमा सूक्ते पञ्चमी—

यद्या॒व॑इन्द्र॒तेश॒तं॒शतं॒भूमी॑रु॒तस्युः ।

नत्वा॑वज्रि॒न्त॒स॒हस्रं॒सूर्या॑अ॒नु॒नजा॒तम॑ष्ट॒रोद॑सी ॥ ५ ॥ ८ ॥

यत् । द्या॒वः । इ॒न्द्र । ते । श॒तम् । श॒तम् । भू॒मीः । उ॒त ।  
 स्यु॒रिति॑ स्युः । न । त्वा । व॒ज्रि॒न् । स॒हस्र॑म् । सू॒र्याः । अ॒नु ।  
 न । जा॒तम् । अ॒ष्ट । रो॒द॑सी इति ॥ ५ ॥ ८ ॥

हे इन्द्र ते तव प्रतिमानार्थं यद्यदि द्यावोद्युलोकाः शतंस्युः तथापि नाश्रुवन्ति । उतापिच भूमीर्भूम्यः ते तवमूर्तिप्रतिबिंबाय शतंस्युः तथापि नाश्रुवन्ति । हे वज्रिन् त्वा त्वां सहस्रं सूर्या अगणिताःअपि सूर्याः नानुभवन्ति नप्रकाशयन्तीत्यर्थः । न तत्र सूर्यो भातीतिश्रुतेः । किंबहुना जातं पूर्वमुत्पन्नं किञ्च अनुनाष्ट नाश्रुते । तथा रोदसी द्यावापृथिव्यौ नाश्रुवाते सर्वेभ्योतिरिच्यसइत्यर्थः । ज्यायान् पृथिव्या ज्यायानन्तरिक्षात् ज्यायान् दिवो ज्यायानेभ्योलोकेभ्यइतिश्रुतेः ॥ ५ ॥

॥ इति षष्ठस्य पञ्चमेष्टमोवर्गः ॥ ८ ॥



अथ प्रगाथे द्वितीया सूक्ते षष्ठी—

आपंप्राथमहिनावृण्ण्यावृषन्विश्वांशविष्टशवंसा ।  
अस्माँअवमघवन्गोमतिव्रजेवज्जिन्चित्राभिरूतिभिः ॥ ६ ॥

आ । प॒प्रा॒थ । म॒हि॒ना । वृ॒ण्ण्या । वृ॒षन् । वि॒श्वा । श॒वि॒ष्ट । श॒वंसा ।  
अ॒स्मान् । अ॒व । म॒घ॒वन् । गो॒म॒ति । व्र॒जे । व॒ज्जिन् ।  
चि॒त्राभिः । उ॒ति॒भिः ॥ ६ ॥

हे शविष्ठ मघवन् बलवन् धनवन् हे वृषन् अभिमतवर्षकेन्द्र त्वं आपप्राथ आपूरयसि व्याप्नोषि । कानि विश्वा विश्वानि सर्वाणि वृण्ण्या वर्षकाणि बलानि शत्रुसंबन्धीनि । केनसाधनेन महिना महता शवसा बलेन स्वीयेन । अथवा वृण्णयेत्येतच्छब्दोविशेषणं तथा सति अभिमतवर्षकेण महता बलेनास्मदीयानि बलानि पूरयसीत्यर्थः । अथ तथाकृत्वा अस्मान्गोमति बहुभिर्गोभिर्युक्ते व्रजे शत्रुसंबन्धिनि निमित्ते सत्यस्मानव । हे वज्जिन् वज्रयुक्तेन्द्र कैः साधनैः चित्राभिर्नानाविधैरूतिभीरक्षणैरिति ॥ ६ ॥

अथ सप्तमी—

नसीमदेव आपदिषं दीर्घायोमर्त्यः ।  
एतग्वाचिद्य एतशा युयोजते हरी इन्द्रो युयोजते ॥ ७ ॥

न । सी॒म् । अ॒दे॒वः । आ॒प॒त् । इ॒ष॒म् । दी॒र्घा॒यो इति दीर्घऽआयो ।  
म॒र्त्यः । ए॒त॒ग्वा । चि॒त् । यः । ए॒त॒शा । यु॒योज॑ते ।  
हरी॑ इति । इन्द्रः । यु॒योज॑ते ॥ ७ ॥

हे दीर्घायो नित्येन्द्र सः अदेवः इन्द्राख्यदेवरहितो मर्त्यो मरणधर्मा मनुष्यो सीं सर्वमिषमन्नं नापत् नप्राप्नोति । योमर्त्योस्येन्द्रस्य एतग्वाचित् एतवर्णावेवाश्वौ भवतोभिमतदेशगमनाय एतशा एतशौ अश्वौ युयोजते योजयति रथे यज्ञगन्तुम् यश्चेन्द्रो हरी युयोजते तं नयः स्तौति सनप्राप्नोतीति समन्वयः ॥ ७ ॥



अथाष्टमी—

तं॒वो॒म॒हो॒म॒हाय्य॒मिन्द्रं॑ दानाय॒स॒क्षणि॑म् ।

योगा॒धेषु॑यआ॒रणेषु॑ह॒व्यो॒वाजे॒ष्वस्ति॒ह॒व्यः ॥ ८ ॥

तम् । वः । महः । महाय्यम् । इन्द्रम् । दानाय । सक्षणिम् ।

यः । गाधेषु । यः । आऽअरणेषु । हव्यः । वाजेषु ।

अस्ति । हव्यः ॥ ८ ॥

हे ऋत्विजो महो महान्तो वो यूयं तं महाय्यं पूज्यं इन्द्रं दानाय सक्षणिं सचमानं परि-  
चरतेतिशेषः । यइन्द्रो गाधेषूदकेषु हव्योस्ति आह्वातव्योभवति यश्चारणेषु गन्तव्येषु निघ्नेषूदकेषु  
स्थलेषुवा हव्योस्ति तथा वाजेषु संग्रामेषु जयाय हव्यो ह्वातव्योस्ति भवति ॥ ८ ॥

अथ नवमी—

उदू॒षु॒णो॒वसो॑म॒हे॒मृ॒शस्व॑शूर॒राध॑से ।

उदू॒षु॒म॒ह्यै॒म॒घवन्म॒घत्त॑य॒उदिन्द्र॑श्रव॒सेम॒हे ॥ ९ ॥

उत् । ऊँ इति । सु । नः । वसो इति । महे । मृशस्व । शूर । राधसे ।

उत् । ऊँ इति । सु । मह्यै । मघवन् । मघत्तये । उत् ।

इन्द्र । श्रवसे । महे ॥ ९ ॥

हे वसो वासयितः शूरेन्द्र त्वं नोस्मान् सु सुष्ठु उदुमृशस्व उन्मृशस्वैव उत्थापय किम-  
र्थं महे महते राधसेन्नाय । तथा हे शूर मघवन् इन्द्र उन्मृशस्व मह्यै महते मघत्तये धनदाना-  
य तथोन्मृशस्वेन्द्र महे महत्यै श्रवसे कीर्त्यै ॥ ९ ॥

अथ दशमी—

त्वंन॑इन्द्र॒क्त॒यु॒स्त्वा॒निदो॑नि॒तृप॑सि ।

म॒ध्ये॒वसि॑ष्वतुवि॒नृ॒म्णो॒र्वो॒र्निदा॒संशि॑श्रथो॒हथैः ॥ १० ॥ १॥



त्वम् । नः । इन्द्र । ऋत॒युः । त्वा॒निदः । नि । तृ॒म्प॒सि ।  
 म॒ध्ये । व॒सि॒ष्व । तु॒वि॒नृ॒म्ण । ऊ॒र्वोः । नि ।  
 दा॒सम् । शि॒श्र॒थः । ह॒थैः ॥ १० ॥ ९ ॥

हे इन्द्र ऋतयुर्यज्ञकामस्त्वं नोस्मान् त्वानिदः त्वां योनिन्दति सः अयजनमेवनिन्दा तव तस्मादयष्टुः सकाशात् नि नितरां तृम्पसि प्रीणयसि तस्य धनमपत्त्येति भावः । एवं सन्तर्प्य हे तुविनृम्ण प्रभूतधन सत्वं तवोर्वोर्मध्येस्मान्वसिष्व ऊरुभ्यामाच्छादय रक्षार्थं । दासं उपक्षपयितारं अस्मद्वेषिणं पापंवा हथैर्हननैर्निशिश्नथः मारयसि । अथवा त्वद्विरोधिनं दासमसुरं निशिश्नथोहननैः ॥ १० ॥

॥ इति षष्ठस्य पञ्चमे नवमोवर्गः ॥ ९ ॥

अथैकादशी—

अ॒न्य॒व्र॑त॒ममा॑नु॒ष॒मय॑ज्वान॒मदे॑वयुम् ।  
 अव॒स्वः स॒खा दु॒धु॒वीत॒पर्व॑तः सु॒घ्नाय॒दस्यु॑पर्वतः ॥ ११ ॥

अ॒न्य॒व्र॑त॒मम् । अमा॑नु॒षम् । अय॑ज्वानम् । अदे॑वयुम् ।  
 अव॑ । स्वः । स॒खा । दु॒धु॒वीत॒ । पर्व॑तः । सु॒घ्नाय॑ ।  
 दस्यु॑म् । पर्वतः ॥ ११ ॥

हे इन्द्र अन्यव्रतं व्यतिरिक्तकर्माणं अतएव अमानुषं मानुषाणां इन्द्रयाजिनामप्रियं अयज्वानं अयष्टारं अदेवयुं अदेवकर्मिणं पापिनं स्वः स्वर्गादवदुधुवीत अवचालयेदित्यर्थः । कः सखा पर्वतः तव सखिभूतः पर्वतऋषिः यद्यप्यन्यं देवमिष्ट्वा स्वर्गं प्राप्नोति सः तथापि पातयति ऋषिः । न केवलं धूननमात्रं अपितु सुघ्नाय सुष्ठु हन्त्रे मृत्यवे दस्युमुक्तलक्षणं पर्वतः प्रेरयतीति शेषः । अत इन्द्रमेवावश्यं यजध्वमिति शेषः ॥ ११ ॥

अथ द्वादशी—

त्वं न॒ इन्द्रा॑सां ह॒स्ते श॑वि॒ष्ठदा॒वने॑ ।  
 धा॒नाना॑न॒संगृ॑भायास्म॒युर्हिः संगृ॑भायास्म॒युः ॥ १२ ॥



त्वम् । नः । इन्द्र । आसाम् । हस्ते । शविष्ठ । दावने ।  
 धानानाम् । न । सम् । गृभाय । अस्मद्युः । द्विः ।  
 सम् । गृभाय । अस्मद्युः ॥ १२ ॥

हे शविष्ठ बलवन्निन्द्र त्वं नोस्मभ्यं दावने प्रदानाय आसां गवां कर्मणिषष्ठी एतागाः  
 हस्ते गृभाय गृहाण । ग्रहणे दृष्टान्तः—धानानां न धाना भृष्टयवाः अत्रापि कर्मणिषष्ठी धाना-  
 यथा संगृह्णाति तद्वद्गृहाण । कीदृशस्त्वं अस्मयुरस्मान् कामयमानः गृहीत्वा चास्मयुः सन् द्विः  
 संगृभाय पुनर्द्विवारं संगृहाण ॥ १२ ॥

अथ त्रयोदशी—

सखायः क्रतुमिच्छत कथाराधामशरस्य ।  
 उपस्तुतिभोजः सूरियो अह्नयः ॥ १३ ॥

सखायः । क्रतुम् । इच्छत । कथा । राधाम् । शरस्य ।  
 उपस्तुतिम् । भोजः । सूरिः । यः । अह्नयः ॥ १३ ॥

हे सखायः ऋत्विजोर्ध्वर्वादयः क्रतुं कर्मेन्द्रसंबन्धिनमिच्छत कर्तुं । हे सखायः शरस्य  
 शृङ्गिषायां हिंसकस्येन्द्रस्य कथा कथं राधाम साधयाम । किं उपस्तुतिं स्तोत्रं यइन्द्रोभोजः  
 शत्रूणां भोजयिता सूरिः प्रेरकः अह्नयोऽनवनवतः शत्रूणामिति ॥ १३ ॥

अथ चतुर्दशी—

भूरिभिः समह ऋषिभिर्बर्हिष्मद्भिः स्तविष्यसे ।  
 यदित्थमेकमेकमिच्छरवत्सान्पराददः ॥ १४ ॥

भूरिभिः । समह । ऋषिभिः । बर्हिष्मद्भिः । स्तविष्यसे । यत् ।  
 इत्थम् । एकम् । एकम् । इत् । शर । वत्सान् । पराददः ॥ १४ ॥

हे इन्द्र समह समानपूज सर्वैः पूज्येत्यर्थः भूरिभिर्बहुभिर्ऋषिभिः अतीन्द्रियज्ञैर्ऋत्वि-  
 ग्भिः बर्हिष्मद्भिः यागवद्भिः स्तविष्यसे स्तूयसे यतः यइन्द्र इत्थं एकमेकमित् एकमेकमेव बहू-



न्वत्सान्स्तोतृभ्यः पराददः प्रयच्छसि हे शर हिंसक शत्रोः । अत्र वत्सशब्दो वत्समातृणां गवां  
उपलक्षकः गाः प्रयच्छसीति ॥ १४ ॥

अथ पञ्चदशी—

कर्णगृह्यामघवांशौरदेव्योवत्संनस्त्रिभ्यआनयत् ।  
अजांसूरिर्नधातवे ॥ १५ ॥ १० ॥

कर्ण॒गृ॒ह्य॑ । म॒घ॒वा॑ । शौ॒र॒दे॒व्यः॑ । व॒त्स॒म् । नः॒ । त्रि॒भ्यः॑ ।  
आ । अ॒न॒य॒त् । अ॒जा॒म् । सू॒रिः॑ । न । धा॒त॒वे॑ । १५ ॥ १० ॥

अयं मघवेन्द्रस्त्रिभ्यो हिंसकेभ्यः सकाशात् शौरदेव्यः दीव्यन्ति क्रीडन्त इति देवा  
योद्धारः शूराश्च ते देवाश्च शूरदेवाः तेषां हितः शौरदेवं युद्धं तत्संबन्धिन्योगाः युद्धे शत्रून् हत्वा  
तत्संबन्धिन्यइत्यर्थः । ताः वत्संन । नेति चार्थे वत्ससहिता अस्मभ्यं कर्णगृह्य कर्णेगृहीत्वा  
आनयदानयतु । सूरिर्न प्रेरकः स्वामीव धातवे पानायाजां यथा स आनयति कर्णेगृहीत्वा  
तद्वदिति ॥ १५ ॥

॥ इति षष्ठस्य पंचमे दशमोवर्गः ॥ १० ॥

त्वंनोअग्नेइति पञ्चदशर्चं द्वितीयं सूक्तं सुदीतिपुरुमीळावृषी तयोरन्यतरोवा आदौ  
नवगायत्र्यः दशमीद्वादशीचतुर्दश्योबृहत्यः एकादशीत्रयोदशीपञ्चदश्यःसतोबृहत्यः अग्निर्देव-  
ता । तथाचानुक्रान्तम्—त्वंनः सुदीति पुरुमीळौ तयोर्वान्यतर आग्नेयंतु त्रिप्रगाथान्तमिति ।  
प्रातरनुवाके आग्नेयेकतौ गायत्रे छन्दसि आश्विनशस्त्रे आदितोनवर्चः । तथाचसूत्रितम्—त्वंनो  
अग्नेमहोभिरिति नवेति ।

तत्र प्रथमा—

त्वंनोअग्नेमहोभिःपाहिविश्वस्याअरांतेः ।  
उतद्विषोमर्त्यस्य ॥ १ ॥

त्वम् । नः॒ । अ॒ग्ने॒ । महः॑ऽभिः । पा॒हि॒ । विश्व॑स्याः । अ॒रां॒तेः॑ ।  
उ॒त । द्वि॒षः॑ । म॒र्त्य॑स्य ॥ १ ॥



हे अग्ने त्वं नोस्मान् महोभिः पूजाभिः महद्भिर्धनैर्वा पाहि रक्ष । कस्य महोभिर्विश्व-  
स्याः बहुविधस्य अरातेरदातुः सकाशात् अदानाद्वा पाहि त्वमेव महद्धनं दत्वा अदातु-  
रदानाद्वा सकाशाद्रक्षेत्यर्थः । यद्वा महोभिर्युक्तस्त्वमिति योज्यम् । उत अपिच द्विषोद्वेष्टुर्मर्त्य-  
स्य मर्त्यात्सकाशात्पाहि अस्मभ्यं बलं दत्वेति भावः । अथवा मर्त्यस्यद्विषो द्वेषाद्रक्षेति संब-  
न्धः । अरातेरित्यस्य अदानादिति पक्षे तत्रापि मर्त्यस्यादानादिति संबन्धनीयम् ॥ १ ॥

अथ द्वितीया—

न॒हि॒म॒न्युः॒पौरु॑षेय॒ईशे॑हि॒वः॒प्रिय॑जात ।  
त्वमिदं॑सि॒क्षपा॑वान् ॥ २ ॥

न॒हि । म॒न्युः । पौरु॑षेयः । ईशे॑ । हि । वः । प्रि॒य॒जा॒त ।  
त्वम् । इत् । अ॒सि । क्षपा॑वान् ॥ २ ॥

हे प्रियजात प्रियो यजमानस्तदर्थमुत्पन्न अग्ने वस्तव पौरुषेयः पुरुषसंबन्धी मन्युःको-  
धो नहीशे नेष्टे बाधितुं अस्मदादिभीरक्षितत्वादितिभावः । दिवाचराः खलु पुरुषाः । अतो दि-  
वा तवहानिर्नास्तीतिभावः । अथ रात्रिश्चरा रक्षःप्रभृतयः तेभ्योपि पीडा नास्तीत्युच्यते त्व-  
मित् त्वमेवखलु क्षपावान् रात्रिमानसि रात्रौ त्वग्निर्विशेषेण तेजस्वीभवति ॥ २ ॥

अथ तृतीया—

स॒नो॒विश्वे॑भिर्दे॒वेभि॑रू॒र्जो॒नपा॒द्भद्र॑शोचे ।  
र॒यिर्दे॑हि॒विश्व॑वारम् ॥ ३ ॥

सः । नः । विश्वे॑भिः । दे॒वेभिः । ऊ॒र्जः । न॒पा॒त् । भ॒द्र॑शोचे ।  
र॒यिम् । दे॒हि । वि॒श्व॑वारम् ॥ ३ ॥

हे अग्ने सः स्तुत्यस्त्वं नोस्मभ्यं विश्वेभिः देवेभिः धनं प्रयच्छसि । हे ऊर्जो नपात् बलस्य  
नप्तः नपातयित्वा हे भद्रशोचे स्तुत्य प्रकाशनदेव आदरार्थं पुनराह रयिं धनं विश्ववारं सर्वैर्व-  
रणीयं धनं देहि । अथवा यद्वसूपमास्यस्मभ्यं दातुं तद्धनं गृहादिलक्षणं तच्च रयिं दानार्हं गो-  
हिरण्यादिकंच देहीत्युपनरुक्तिः ॥ ३ ॥



अथ चतुर्थी—

नतमग्ने॒अरा॑तयो॒मर्त॑युवन्त॒रायः॑ ।  
यं॒त्राय॑सेदा॒श्वांस॑म् ॥ ४ ॥

न । तम् । अग्ने । अरा॑तयः । मर्त॑म् । युवन्त॒ । रा॒यः ।  
यम् । त्राय॑से । दा॒श्वांस॑म् ॥ ४ ॥

हे अग्ने तं मर्तं मनुष्यं स्तोतारं अरातयः अदानशीला द्वेषिणो रायो रयिमन्तो न युवन्त  
न पृथक्कुर्वन्ति रायो धनाद्वा नयुवन्त यं दाश्वांसं हविर्दातारं त्रायसे पालयसे ॥ ४ ॥

अथ पञ्चमी—

यं॒त्वंवि॒प्रमे॒धसा॑ता॒वग्ने॑हि॒नोषि॒धना॑य ।  
सत॒वो॒तीगो॑षुगन्ता॑ ॥ ५ ॥ ११ ॥

यम् । त्वम् । वि॒प्र । मे॒धसा॑तौ । अग्ने । हि॒नोषि॑ ।  
धना॑य । सः । तव॑ । ऊ॒ती । गो॑षु । गन्ता॑ ॥ ५ ॥ ११ ॥

हे अग्ने विप्र त्वं यं मर्त्यं मेधसातौ यज्ञस्य संभजने हिनोषि प्रेरयसि धनाय गवादिध-  
नलाभाय सयजमानस्तवोती ऊत्या रक्षणेन यागेषु गन्ता भवति गोमान् भवतीत्यर्थः ॥ ५ ॥

॥ इति षष्ठस्य पंचमे एकादशोवर्गः ॥ ११ ॥

अथ षष्ठी—

त्वं॒रयि॑पु॒रुवी॒रम॒ग्नेदा॒शुषे॒मर्ता॑य ।  
प्र॒णो॒नय॑वस्यो॒अच्छ॑ ॥ ६ ॥

त्वम् । र॒यिम् । पु॒रु॒वी॒रम् । अग्ने॑ । दा॒शुषे॑ । मर्ता॑य ।  
प्र । नः । न॒य॒ । वस्यः॑ । अच्छ॑ ॥ ६ ॥

हे अग्ने त्वं दाशुषे हविर्दत्तवते मर्ताय मर्त्याय यजमानाय रयिं धनं पुरुवीरं बहुभिर्वीरै-  
र्युक्तं प्रयच्छसि अतो नोस्मानपिवस्यः वसीयोधनं अच्छाभिप्राप्तुं प्रणय प्रापय ॥ ६ ॥



अथ सप्तमी—

उरु॒ष्या॒णो॒माप॑रा॒दाअ॒घाय॑तेजा॒तवे॑दः ।

दुरा॒ध्ये॒मर्ता॑य ॥ ७ ॥

उरु॒ष्य । नः । मा । परा॑ । दाः । अ॒घ॒य॒ते । जा॒त॒वे॒दः ।

दुः॒आ॒ध्ये । मर्ता॑य ॥ ७ ॥

हे जातवेदः जातविद्य जातधन वा अग्ने नोस्मानुरुष्य रक्ष । उरुष्यती रक्षाकर्मेति या-  
स्कः । मापरादाः मापरादेहस्मान् । कस्मादिति स उच्यते अघायते अघं पापमिच्छते दुराध्ये  
दुराध्यानाय दुर्विचिन्तकाय हिंसाबुद्धये मर्ताय मनुष्याय ॥ ७ ॥

अथाष्टमी—

अग्ने॒माकि॑ष्टेदे॒वस्य॑रा॒तिम॑दे॒वोयु॑योत ।

त्वमी॑शि॒षेव॑सू॒नाम् ॥ ८ ॥

अग्ने॑ । माकि॑ः । ते । दे॒वस्य॑ । रा॒तिम् । अ॒दे॒वः । यु॒यो॒त ।

त्वम् । ई॒शि॒षे । व॒सू॒नाम् ॥ ८ ॥

हे अग्ने देवस्य द्योतमानस्य ते तव रातिं दानं दत्तं धनं वा कश्चित् अदेवो मर्त्यादिर्मा-  
किर्युयोत मैव पृथक्करोतु त्वमेव ईशिषे । कस्य वसूनां धनानां ईश्वरोभवसि दातुं अनेनामि-  
श्रणीयायारातेः सद्भावउक्तो भवति ॥ ८ ॥

अथ नवमी—

स॒नो॒वस्व॑उ॒पमा॑स्यूर्जो॒नपा॑न्माहि॒नस्य॑ ।

सखे॑व॒सोज॑रि॒तृभ्यः॑ ॥ ९ ॥

सः । नः । वस्वः । उप॑ । मा॒सि । ऊ॒र्जः । न॒पा॒त् ।

माहि॑नस्य । सखे॑ । व॒सो इति॑ । ज॒रि॒तृ॒भ्यः ॥ ९ ॥



हे ऊर्जोनपात् बलस्य अन्नस्य पुत्र बलेन मथ्यमानत्वादाज्यलक्षणेनान्नेन प्रवर्धनात् ऊर्जोनपात्त्वं हे सखे सखिवद्धितकारिन् वसो वासकाग्ने सः स्तुत्यत्वेन वा प्रसिद्धस्त्वं जरितृ-  
ज्यः गरितृज्यः स्तोतृज्यो नोस्मज्यं माहिनस्य वस्वः माहिनइति महन्नाम महद्धनं उपमासि  
समीपे मासि निर्मासि प्रयच्छसीत्यर्थः ॥ ९ ॥

प्रातरनुवाके बार्हतेछन्दस्यच्छानइत्याद्याःषल्लुचः तथाच सूत्रितं—अच्छानःशीरशो-  
चिषमिति षळिति । दशमेहनि प्रातःसवनेअच्छावोअग्निमिति तृचस्यस्थाने अच्छानइति  
तृचोच्छावाकवादः सूत्रितञ्च—अच्छानःशीरशोचिषं प्रतिश्रुतायवोधृषदिति तृचाविति ।

अथ सूक्ते दशमी—

अच्छानःशीरशोचिषंगिरोयन्तुदर्शतम् ।

अच्छायज्ञासोनमसापुरुवसुंपुरुप्रशस्तमूतये ॥ १० ॥ १२ ॥

अच्छ । नः । शीरशोचिषम् । गिरः । यन्तु । दर्शतम् ।

अच्छ । यज्ञासः । नमसा । पुरुवसुम् । पुरुप्रशस्तम् ।

ऊतये ॥ १० ॥ १२ ॥

अच्छाभिमुखं यन्तु गच्छन्तु नोस्माकं गिरः स्तुतयः कं शीरशोचिषं अशनशीलज्वालं  
दर्शतं सर्वैर्दर्शनीयं अग्निं । तथा यज्ञासो यज्ञाश्चास्मदीया नमसा हविषाज्यादिलक्षणेनाच्छा  
भिमुखं यन्तु गच्छतु । कीदृशं पुरुवसुं प्रभूतधनं पुरुप्रशस्तं बहुस्तुतं किमर्थं ऊतयेस्माकं रक्ष-  
णाय ॥ १० ॥

॥ इति षष्ठस्य पञ्चमे द्वादशोवर्गः ॥ १२ ॥

अथैकादशी—

अग्निसूनुंसहसोजातवेदसं दानाय वार्याणाम् ।

द्वितायो भूदमृतो मर्त्येष्वहोतामन्द्रतमो विशि ॥ ११ ॥

अग्निम् । सूनुम् । सहसः । जातवेदसम् । दानाय । वार्याणाम् ।

द्विता । यः । भूत् । अमृतः । मर्त्येषु । आ । होता ।

मन्द्रतमः । विशि ॥ ११ ॥



अग्निं सहसःसूनुं बलस्यपुत्रं जातवेदसं जातधनं वार्याणां वरणीयानां गवादिधनानां दानाय गिरोच्छयन्त्वित्यनुवर्तते । योऽग्निरमृतः अमरणधर्मा देवेषु भवति समर्त्येष्वा आकार-  
श्चार्थे मनुष्येषु च भूदभवदिति । एवं द्विता द्वैधं भवति देवेष्वमृतत्वमस्य प्रसिद्धम् । मनुष्येषु  
कीदृशो भूदिति उच्यते—विशि विश्वु यजमानरूपासु प्रजासु होता होमनिष्पादकः मन्द्रतमो  
मादयितृ तमश्च भवति । अच्छयन्त्वितिसमन्वयः । अथवा यः अमृतो द्विता द्वित्वं द्वैधं द्विप्रका-  
रो भूत् कथंमर्त्येषु सामान्येन दाहपाकादिसाधनो भवदित्येतत्प्रसिद्धं । विशि यजमानरूपा-  
यांतु होता मन्द्रतमो भवदित्येवं द्वित्वम् ॥ ११ ॥

अथ द्वादशी—

अग्निं वो देवयज्ययाग्निं प्रयत्यध्वरे ।

अग्निं धीषु प्रथममग्निमर्वत्यग्निं क्षैत्राय साधसे ॥ १२ ॥

अग्निम् । वः । देवयज्यया । अग्निम् । प्रयति ।

अध्वरे । अग्निम् । धीषु । प्रथमम् । अग्निम् । अर्वति ।

अग्निम् । क्षैत्राय । साधसे ॥ १२ ॥

हे यजमाना वो युष्माकं देवयज्यया देवयागेन निमित्तेन देवयागार्थमग्निं स्तौमीति शेषः ।  
तथाग्निं अध्वरे यागे प्रयति प्रकर्षेण गच्छति प्रवृत्ते सति स्तौमि । प्रथमं इतरदेवेभ्यः । तथा-  
ग्निमर्वति आगते भ्रातृव्ये स्तौमि । यज्ञे विघ्नपरिहारार्थं । तथा क्षैत्राय क्षेत्राय क्षेत्रसंबन्धिने साध-  
से साधनाय क्षेत्रलाभाय स्तौमि । यज्ञान्ते क्षेत्रलाभरूपाय फलाय च स्तौमि । एवं आदौ म-  
ध्येन्ते च सर्वदा स्तौमीत्यर्थः ॥ १२ ॥

अथ त्रयोदशी—

अग्निरिषां सख्ये ददातु न ईशो वार्याणाम् ।

अग्निं तोके तनये शश्वदीमहे वसुंसन्तं तनूपाम् ॥ १३ ॥

अग्निः । इषाम् । सख्ये । ददातु । नः । ईशे । यः । वार्याणाम् ।

अग्निम् । तोके । तनये । शश्वत् । ईमहे । वसुम् ।

सन्तम् । तनूपाम् ॥ १३ ॥



अग्निर्देवः सख्ये समानख्यानाय नो मर्त्यं सख्युः कर्म सख्यं तस्मिन् अथवा नोस्मभ्यं  
इषां इषोन्नानि ददातु । योग्निर्वार्याणां धनानामीशे ईष्टे सददात्विति । तमेवाग्निं तोके पुत्रार्थं त-  
नये तत्पुत्रार्थं च शश्वद्वहुधनं अन्नं वा ईमहे याचामहे । वार्याणामीश इत्युक्तत्वादेवंलभ्यते कीदृ-  
शमग्निं वसुं वासकं सन्तं सर्वदा वर्तमानं तनूपां अंगानां पालयितारं ॥ १३ ॥

अथ चतुर्दशी—

अग्निमीळिष्व अवसे गाथाभिः शीरशोचिषम् ।

अग्निराये पुरुमीह्म श्रुतं नरोऽग्निसुदीतये छर्दिः ॥ १४ ॥

अग्निम् । ईळिष्व । अवसे । गाथाभिः । शीरशोचिषम् ।

अग्निम् । राये । पुरुमीह्म । श्रुतम् । नरः ।

अग्निम् । सुदीतये । छर्दिः ॥ १४ ॥

हे पुरुमीह्म त्वमग्निं अवसे आवयोः रक्षणाय ईळिष्व स्तुहि गाथाभिः गाथेति वाङ्माम  
मन्त्ररूपाभिर्वाग्भिः । कीदृशं शीरशोचिषं शयनस्वभावरोचिष्कं तथा राये धनाय अग्निं ईळि-  
ष्व श्रुतमेनं नरोन्येपि यजमानाः स्तुवन्ति स्वार्थं तस्मात्सुदीतये मर्त्यं अग्निं छर्दिर्गृहं याचस्व  
इत्येवं सुदीतिः पुरुमीह्मं ब्रूते ॥ १४ ॥

अथ पञ्चदशी—

अग्निद्वेषो योतवैनो गृणीमस्यग्निशं योश्च दातवे ।

विश्वांसु विक्ष्ववितेव हव्यो भुवद्वस्तुर्ऋषूणाम् ॥ १५ ॥ १३ ॥

अग्निम् । द्वेषः । योतवै । नः । गृणीमसि । अग्निम् ।

शम् । योः । च । दातवे । विश्वांसु । विक्षु । अविता इव ।

हव्यः । भुवत् । वस्तुः । ऋषूणाम् ॥ १५ ॥ १३ ॥

अग्निं नः अस्माकं द्वेषः द्वेष्टून् योतवै पृथक्कर्तुं गृणीमसि गृणीमः स्तुमः । तथाग्निं शं  
सुखं योश्च भयानाममिश्रणं च दातवे दातुं अथवा शं सुखस्य योर्मिश्रणाय च । गृणीमसि ।  
अस्मिन्पक्षे द्वेषो योतवा इत्यनेन सह समुच्चयार्थश्चशब्दः । सोऽग्निर्विश्वांसु सर्वासु विक्षु  
प्रजासु अवितेव रक्षिता राजेव ऋषूणामृषीणामस्माकं वस्तुः वासको देवो हव्यो भुवत्



भवतु । अथवा सर्वासु विक्षु यजमानरूपासु प्रजासु मध्ये ऋषूणां मृषीणां सूक्तद्रष्टृणामस्मा-  
कमेव हव्यो भवतु वस्तुः सर्वस्य वासकोदेवः ॥ १५ ॥

॥ इति षष्ठस्य पञ्चमे त्रयोदशोवर्गः ॥ १३ ॥

हविष्कणुध्वमित्यष्टादशर्चं तृतीयंसूक्तं अत्रानुक्रमणिका—हविष्मूना हर्यतः प्रागाथो ह-  
विषांस्तुतिर्वेति । प्रगाथपुत्रोहर्यतऋषिः परंगायत्रं प्राग्वत्सप्रेरिति परिभाषया गायत्रीछन्दः आ-  
ग्नेयंत्वित्युक्तत्वादग्निर्देवता । यद्वा हविषांस्तूयमानत्वात्तद्देवताकं वा । सूक्तविनियोगोलैङ्गिकः ।

तत्र प्रथमा—

हविष्कणुध्वमागमदध्वर्युर्वनतेपुनः ।

विद्वानस्यप्रशासनम् ॥ १ ॥

हविः । कणुध्वम् । आ । गमत् । अध्वर्युः । वनते ।

पुनरिति । विद्वान् । अस्य । प्रशासनम् ॥ १ ॥

हे अध्वर्युसंबन्धिनो हविष्कर्तारोयूयं हविः कणुध्वं कुरुध्वं शीघ्रं यत आगमदाजगा-  
मायमग्निः अतः कणुध्वं अध्वर्युः पुनर्वनते संभजते किं सामर्थ्यादध्वरमितिगम्यते । कीदृशो-  
ध्वर्युः अस्य हविषः प्रशासनं प्रदानं विद्वान् ॥ १ ॥

अथ द्वितीया—

नितिग्ममभ्यंशुंसीदद्धोतामनावधि ।

जुषाणोअस्यसख्यम् ॥ २ ॥

नि । तिग्मम् । अभि । अंशुम् । सीदत् । होता । मनौ ।

अधि । जुषाणः । अस्य । सख्यम् ॥ २ ॥

होता ऋत्विक् तिग्मं तीक्ष्णमंशुं तमग्निं निषीदत् निषीदति । कीदृशोहोता अस्याग्नेः  
सख्यं मनौअधि यजमाने जुषाणः । अधीति सप्तम्यर्थानुवादी ॥ २ ॥



अथ तृतीया—

अ॒न्तरि॑च्छन्ति॒तं जने॑रु॒द्रं प॒रो म॑नी॒षया॑ ।

गृ॒भ्णन्ति॑ जि॒ह्वाया॑स॒सम् ॥ ३ ॥

अ॒न्तः । इ॒च्छन्ति॒ । तम् । जने॑ । रु॒द्रम् । प॒रः । म॒नी॒षया॑ ।

गृ॒भ्णन्ति॑ । जि॒ह्वाया॑ । स॒सम् ॥ ३ ॥

तं रुद्रं रुद्रुःखं तस्यद्रावयितारं अथवा रुद्रं स्तुतिः तथा गन्तव्यं स्तुत्यमित्यर्थः तादृशमग्निं जने यजमानार्थं मनीषया स्वप्रज्ञानेन परः परस्तात्पुरोदेशे इच्छन्ति स्थापयितुं तएव पश्चात् अन्तः ससं स्वपन्तमग्निं जिह्वाया जन्ये जनकशब्दः जिह्वा प्रभवया स्तुत्या गृभ्णन्ति गृह्णन्ति अंगुलीभिः । अत्रयास्कः—स्वपन्तमेतन्मध्यमं ज्योतिरनित्यदर्शनमिति ॥ ३ ॥

अथ चतुर्थी—

जा॒म्यती॑तपे॒धनु॑र्वयो॒धा अ॑रु॒हद्वन॑म् ।

दृ॒षदं॑ जि॒ह्वाया॑व॒धीत् ॥ ४ ॥

जा॒मि । अ॒ती॒तपे॒ । धनुः॑ । व॒यः॑धाः । अ॒रु॒हत् । वन॑म् ।

दृ॒षदं॑म् । जि॒ह्वाया॑ । आ । अ॒व॒धीत् ॥ ४ ॥

वयोधा अन्नस्यदाताग्निः मध्यमस्थानो जामि प्रवृद्धं सर्वमतिरिच्य वर्तमानं । जाम्यतिरेकनामेतियास्कैः । धनुर्धन्वान्तरिक्षं अतीतपे अतितपति । अथवा अग्नेर्जामि गमनशीलं धनुरतीतपते स्वविरोधिनं । सच वयोधा अन्नस्यदाताग्निः वनमुदकं अरुहत् आरोहति विमोकाय । तदर्थं जिह्वाया ज्वालाया दृषदं मेघमवधीत् हन्ति । दावाग्निपक्षे वनं तरुसमूहं हन्ति जिह्वाया दृषदं कठिनमपि पाषाणं भिनत्तीति ॥ ४ ॥

अथ पञ्चमी—

चर॑न्व॒त्सोरु॑शान्नि॒हनि॑दा॒तारं॑ नवि॒न्दते॑ ।

वेति॑स्तोत॒व अ॒व्यम् ॥ ५ ॥ १४ ॥



चरन् । वत्सः । रुशन् । इह । निदत्तारम् । न । विन्दते ।  
वेति । स्तोतवे । अंब्यम् ॥ ५ ॥ १४ ॥

वत्सो वत्सवच्चापल्येन धावनाद्वत्स इत्युपचर्यते । अथवा वत्सइव सञ्चरन् इवशब्दो  
लुप्यते रुशन् श्वेतोभवन् इह अस्मिन् लोके निदातारं निरोधकं नविन्दते नलभते किन्तु स्तो-  
तवेस्तोतुमंब्यं अन्यं स्तोतारं स्वयं वेति कामयते । अथवात्र वैद्युतोग्निरुच्यते वैद्युतोयं रुशन्  
चरंश्चेहान्तरिक्षे वत्सः सर्वदा वसन् वत्सस्थानीयोवा सन् निदातारं निरोधकं नविन्द-  
ते । किन्तु स्तोतुं अंब्यं माध्यमिकां वाचं वेति ॥ ५ ॥

॥ इति षष्ठस्य पञ्चमे चतुर्दशोवर्गः ॥ १४ ॥

अथ षष्ठी—

उतोन्वस्ययन्महदश्वावद्योजनंबृहत् ।  
दामारथस्यददृशे ॥ ६ ॥

उतो इति । नु । अस्य । यत् । महत् । अश्ववत् । योजनम् ।  
बृहत् । दामा । रथस्य । ददृशे ॥ ६ ॥

उतो अपिच नु क्षिप्रं अद्य अस्यादित्यस्य यन्महत् माहात्म्ययुक्तं अश्ववत् संवृद्धा-  
श्ववत् बृहत् महत् स्थूलं योजनं दृश्यते । तदेवाह—रथस्य दामा ददृशे दृश्यते अन्तरिक्षे रथेश्वा-  
न्नियोजयतीत्यर्थः । तदा दुहन्तीत्युत्तरत्रसंबन्धः ॥ ६ ॥

अभिष्टवे घर्मदाहे दुहन्तिसप्तयेषा । सूत्रितञ्च—दुहन्तिसप्तैकां समिद्धोअग्निरश्विनेति ।  
ग्रावस्तोत्रेष्येषा । सूत्रितञ्च—दुहन्तिसप्तैकामधुक्षत्पिप्युषीमिषमिति ।

सैषा सप्तमी—

दुहन्तिसप्तैकामुपद्वापञ्चसृजतः ।  
तीर्थेसिन्धोरधिस्वरे ॥ ७ ॥

दुहन्ति । सप्त । एकांम् । उप । द्वा । पञ्च । सृजतः ।  
तीर्थे । सिन्धोः । अधि । स्वरे ॥ ७ ॥



सप्तविज एकां घर्मं दुहन्ति तेषां मध्ये द्वौ द्वौ प्रतिप्रस्थातारौ अध्वर्यु पञ्चान्यानुपसृ-  
जतः । प्रयोजयतः । केते पञ्च तउच्यन्ते—यजमानं ब्रह्माणं होतारमाग्नीध्रं प्रस्तोतारमि-  
ति । कुत्रेति उच्यते—सिन्धोः कस्याश्चित्सरस्वत्यादि प्रख्याताया नद्यास्तीर्थे यत्रायमृषिर्ज-  
यति तत्र स्वरे अधि । स्वरतिः शब्दकर्मा । अधीति सप्तम्यर्थानुवादो स्वरोपेतेशब्दवति । य-  
त्तीर्थमृषिजां ओश्रावयेत्यादिशब्दैः शब्दवद्भवति तस्मिन्नित्यर्थः ॥ ७ ॥

प्रवर्ग्येभिष्टवे ग्राव्णोभिष्टवे वा आदशभिरित्येषा । सूत्रितञ्च—आदशभिर्विवस्वतो दु-  
हन्तिसप्तैकामिति ।

सैषाष्टमी—

आदशभिर्विवस्वतइन्द्रःकोशमचुच्यवीत् ।  
खेदयात्रिवृतादिवः ॥ ८ ॥

आ । दशभिः । विवस्वतः । इन्द्रः । कोशम् । अचुच्यवीत् ।  
खेदया । त्रिवृता । दिवः ॥ ८ ॥

विवस्वतः परिचरतो यजमानस्य दशभिरंगुलीभिर्याचितः सन्निन्द्रः कोशं मेघनामैतत्  
उदकसेचकं मेघं दिवोन्तरिक्षसम्बन्धिनं तत्सकाशाद्वा अचुच्यवीद्व्यदारयदित्यर्थः । केनसाध-  
नेनेति तदुच्यते त्रिवृता त्रिप्रकारवर्तनवता खेदया रश्मिना यद्वा अत्रेन्द्रशब्देनाग्निरादित्योवा  
गृह्यते खेदया त्रिवृतेति लिंगात् ॥ ८ ॥

अथ नवमी—

परित्रिधातुरध्वरंजूर्णिरैतिनवीयसी ।  
मध्वाहोतारोअञ्जते ॥ ९ ॥

परि । त्रिधातुः । अध्वरम् । जूर्णिः । एति । नवीयसी ।  
मध्वा । होतारः । अञ्जते ॥ ९ ॥

अयमग्निः त्रिधातुः लोहितशुक्लरुष्णभेदेन त्रिवर्णः जूर्णिर्जवो वेगवान् नवीयसी नवी-  
यस्या ज्वालयामा अध्वरं प्रवर्ग्य एति गच्छति होतारो होमनिष्पादका अध्वर्यादयो मध्वा आ-



ज्यादिना पर्यञ्जते । अथवा अग्नेः त्रिप्रकारा क्षिप्रा नवतरा ज्वालापर्येति महावीरं तं मध्वांज-  
तइति ॥ ९ ॥

अथ दशमी—

सिञ्चन्ति नमसावतमुच्चाचक्रं परिज्मानम् ।

नीचीनं बारमक्षितम् ॥ १० ॥ १५ ॥

सिञ्चन्ति । नमसा । अवतम् । उच्चाचक्रम् । परिज्मानम् ।

नीचीनं बारम् । अक्षितम् ॥ १० ॥ १५ ॥

नमसा नमनेन अवतं महावीरं उच्चाचक्रं उपरिस्थितचक्रं परिज्मानं परिणत्याभं नीची-  
नबारं नीचीनद्वारं अक्षितमक्षीणं ईदृशं क्षीराद्यवशेषयुक्तं आहवनीयस्योपरि नमनेन सिञ्च-  
न्ति जुह्वति महावीरेण त्याहवनीये हूयते ॥ १० ॥

॥ इति षष्ठस्य पञ्चमे पञ्चदशोवर्गः ॥ १५ ॥

अथैकादशी—

अभ्यारमिदद्रयो निषिक्तं पुष्करे मधु ।

अवतस्य विसर्जने ॥ ११ ॥

अभिः आरम् । इत् । अद्रयः । निषिक्तम् । पुष्करे ।

मधु । अवतस्य । विःसर्जने ॥ ११ ॥

अद्रयः आद्रियमाणा अध्वर्यादयः अभ्यारमित् अभिगम्यैव निषिक्तम् अतिरिक्तं मधु  
पुष्करेव पुष्करे प्रवृद्धउपयमनीपात्रे सिञ्चन्ति अग्निहोत्रार्थमवतस्य महावीरस्य विसर्जने  
विसर्जनसमये होमानन्तरं खलु महावीरमासन्ध्यमासादयन्ति ॥ ११ ॥

अथ द्वादशी—

गावुपावतावतं महीयज्ञस्य रप्सुदा ।

उभाकर्णाहिरण्यया ॥ १२ ॥



गावः । उप । अवत । अवतम् । मही इति । यज्ञस्य । रप्सुदा ।  
उभा । कर्णा । हिरण्यया ॥ १२ ॥

हे गावो घर्मदुघा यूयमवतं महावीरं प्रत्युपावतोपागच्छत । यस्माद्यज्ञस्य घर्मयागस्य साधनभूते रप्सुदा रप्सुदे आरिप्सोः फलप्रदे लिप्स्वोरश्विनोर्दातव्येवा । यद्वा रपणं शब्दनं रप् मंत्रः तेन सुष्ठु दातव्ये । अथवा षूदक्षरणे रपा मन्त्रेण क्षारणीये दोहनीये ईदृशे गवाजयोः पयसी मही महती बहुले अपेक्षिते अतउपावतं । गौरजाया अप्युपलक्षकः अजापयसोपि महावीरे सेचनीयत्वात् अपिचास्य महावीरस्य उभा उभौ कर्णाकर्णस्थानीयौ द्वौ रुक्मौ हिरण्यया हिरण्ययौ सुवर्णरजतमयावित्यर्थः ॥ १२ ॥

प्रवर्ग्ये अजापयसि महावीरे आनीयमाने आसुतइत्येषा सूत्रितञ्च—आसुतेसिञ्चतश्चि-  
यमित्याजइति ।

सैषा त्रयोदशी—

आसुतेसिञ्चतश्चियंरोदस्योरभिश्चियम् ।  
रसादधीतवृषभम् ॥ १३ ॥

आ । सुते । सिञ्चत । श्रियम् । रोदस्योः । अग्निश्चियम् ।  
रसा । दधीत । वृषभम् ॥ १३ ॥

सुते दुग्धे गोपयसि श्रियं श्रयणं आजं पयआसिञ्चत । सिञ्चतवा । हे अध्वर्यवः । कीदृशमाजं रोदस्योः कर्मणिषष्ठ्येषा द्यावापृथिव्यावभिश्चियं अभिश्रयन्तं अग्निसंयोगात्ताव-  
त्पर्यन्तं प्रवृद्धमित्यर्थः । अथवा तत्कावश्विनौ द्यावापृथिव्यावित्येकइतिनिरुक्तत्वादश्विनोरभि-  
श्चियमित्यर्थः । सेचनानन्तरं रसा रसे आजे पयसि वृषभं वर्षकमग्निं दधीत स्थापयत अजा-  
याआग्नेयीत्वात् क्षीरस्याप्यग्निसंयोजनमुचितं । आग्नेयीवाण्यायदजेतिब्राह्मणम् ॥ १३ ॥

अथ चतुर्दशी—

तेजानतस्वमोक्थं संवत्सासोनमातृभिः ।  
मिथोनसन्तजामिभिः ॥ १४ ॥



ते । जा॒न॒त । स्व॒म् । ओ॒क्क॒य॒म् । स॒म् । व॒त्सा॒सः । न । मा॒तृ॒भ्यः ।  
मि॒थः । न॒स॒न्त । जा॒मि॒भ्यः ॥ १४ ॥

ते ता गावौ जानत ज्ञातवत्यः । अथवा सामान्याकारेण तद्वति पुंनिर्देशः । किं स्वं स्व-  
कीयमोक्कयं निवासं महावीरं तत्रदोग्धुमगमन्नित्यर्थः । तदेवाह—वत्सासो वत्सामातृभिर्न जन-  
नीभिः सह यथा संगच्छन्ति तद्वज्जामिभिर्बन्धुभिः सहितागावोमिथः प्रत्येकं संनसन्त संगच्छन्ते  
महावीरम् ॥ १४ ॥

अथ पञ्चदशी—

उ॒प॒स्र॒क्केषु॒ ब॒प्स॒तः कृ॒ण्व॒ते ध॒रु॒णं दि॒वि ।

इ॒न्द्रे अ॒ग्रा न॒मः स्वः ॥ १५ ॥ १६ ॥

उ॒प । स्र॒क्केषु । ब॒प्स॒तः । कृ॒ण्व॒ते । ध॒रु॒णम् । दि॒वि । इ॒न्द्रे ।

अ॒ग्रा । न॒मः । स्व॑रि॒ति स्वः ॥ १५ ॥ १६ ॥

महावीरस्य स्रक्केषु बप्सतो ज्वालया भक्षयतोऽग्नेरन्नं धरुणं इन्द्रे अग्नेति वक्ष्यमाणत्वादि-  
न्द्राग्नयोर्धारकमाजं दिवि अन्तरिक्षे उपकृण्वते उपकुर्वते । यदाग्निर्महावीरं दहति तदा तस्यो-  
पर्युभयविधं क्षीरमासेचयन्तीत्यर्थः । एवं महावीरं आसिच्य इन्द्रे अग्रा अग्नौ च स्वः सर्वं ग-  
व्यमाजं च नमोन्नं । अथवा स्वः अन्तरिक्षे योजयन्तीति शेषः ॥ १५ ॥

॥ इति षष्ठस्य पञ्चमे षोडशोवर्गः ॥ १६ ॥

प्रवर्ग्ये घर्मदुहि दुग्धायामधुक्षदित्येषा । सूत्रितञ्च—दुग्धायामधुक्षत्पिप्युषीमिति । ग्रा-  
वस्तोत्रेऽप्येषा अधुक्षत्पिप्युषीमिषमाकलशेषुधावतीतिसूत्रितत्वात् ।

सैषा षोडशी—

अधु॑क्षत्पि॒प्युषी॒मिष॒मूर्ज॑स॒प्तप॑दीम॒रिः ।

सूर्य॑स्यस॒प्त॒र॒श्मि॒भ्यः ॥ १६ ॥

अधु॑क्षत् । पि॒प्युषी॒म् । इष॑म् । ऊ॒र्ज॑म् । स॒प्त॒प॑दीम् ।

अ॒रिः । सूर्य॑स्य । स॒प्त । र॒श्मि॒भ्यः ॥ १६ ॥



अरिररणशीलोवायुः सूर्यस्य सप्तरश्मिभिः साधनैः पिप्युषीं आप्याययदिषमन्नं ऊर्जं रसं च । सप्तपदीं सर्पणस्वभावपादां माध्यमिकां वाचं धर्मधुग्रूपेणावस्थितां अधुक्षत् दुग्धवान् । यद्यप्यध्वर्युः पात्रेण गां दुग्धे तथाप्येवं भावनया सांगं भवति । माध्यमिकायावाचो मधुधुक्त्वं । हिंरुण्वती गौरमीमेत्यादिषु प्रसिद्धम् ॥ १६ ॥

अथ सप्तदशी—

सोमस्य मित्रावरुणोदितासूरआददे ।

तदातुरस्य भेषजम् ॥ १७ ॥

सोमस्य । मित्रावरुणा । उत्इता । सूरै । आ । ददे ।

तत् । आतुरस्य । भेषजम् ॥ १७ ॥

हे मित्रावरुणा मित्रावरुणौ सूर्ये उदिता उदिते सोमस्य सोममाददे स्वीकरोति । तत्र हेतुं आह—तत्स्वीकाररूपं कर्म आतुरस्यास्मदादेर्भेषजं औषधं हितकरमित्यर्थः ॥ १७ ॥

अथाष्टादशी—

उतोन्वस्य यत्पदं हर्यतस्य निधान्यम् ।

परिद्यां जिह्वया तनत् ॥ १८ ॥ १७ ॥

उतो इति । नु । अस्य । यत् । पदम् । हर्यतस्य । निधान्यम् ।

परि । द्याम् । जिह्वया । अतनत् ॥ १८ ॥ १७ ॥

पवमाने सोमे उतो अपिच अस्य सोमदातुर्हर्यतस्य प्रदानं कामयमानस्य मम यत्पदं निधान्यं हविषां निधानार्हं उत्तरवेदिलक्षणं तत्र स्थित्वाग्निर्द्यां परि परितो जिह्वया ज्वालयत अतनत् व्यामोत् ॥ १८ ॥

॥ इति षष्ठस्य पञ्चमे सप्तदशोवर्गः ॥ १७ ॥

उदीराथामित्यष्टादशर्चं चतुर्थं सूक्तं आत्रेयस्य गोपवनस्य सप्तवधेर्वाषि गायत्रमाश्विनं तथाचानुक्रमणिका—उदीराथांगोपवनआत्रेयः सप्तवधेर्वाश्विनमिति । प्रातरनुवाके आश्विने ऋतौ गायत्रे छन्दस्याश्विनशस्त्रे चेदं सूक्तम् उदीराथामामेहवमिति गायत्रमिति सूत्रितत्वात् ।



तत्र प्रथमा—

उदीराथामृतायतेयुजाथामश्विनारथम् ।

अन्तिषद्धृतुवामवः ॥ १ ॥

उत् । ईराथाम् । ऋतयते । युजाथाम् । अश्विना । रथम् ।

अन्ति । सत् । भूतु । वाम् । अवः ॥ १ ॥

हे अश्विना अश्विनौ ऋतायते यज्ञमिच्छते मह्यं मदर्थं उदीराथां उद्गच्छतं तदर्थमाह्वानं यज्ञंवा प्राप्तुं युजाथां योजयतमश्वैः रथं । वां युवयोरवो रक्षणं अन्ति अस्मदन्तिके सद्वर्तमानं भूतु भवतु ॥ १ ॥

अथ द्वितीया—

निमिषश्चिज्जवीयसारथेनायातमश्विना ।

अन्तिषद्धृतुवामवः ॥ २ ॥

निमिषः । चित् । जवीयसा । रथेन । आ । यातम् ।

अश्विना । अन्ति । सत् । भूतु । वाम् । अवः ॥ २ ॥

निमिषश्चित् निमेषादपि जवीयसा अतिशयवेगेन रथेनायातमागच्छतम् अस्मद्यज्ञं हे-  
अश्विना । शिष्टमुक्तम् ॥ २ ॥

अथ तृतीया—

उपस्तृणीतमत्रयेहिमेनघर्ममश्विना ।

अन्तिषद्धृतुवामवः ॥ ३ ॥

उप । स्तृणीतम् । अत्रये । हिमेन । घर्मम् । अश्विना ।

अन्ति । सत् । भूतु । वाम् । अवः ॥ ३ ॥

अत्रये महर्षये असुरैरग्नौप्रक्षिताय तस्य हितार्थं घर्ममग्निदाहकं हिमेनोदकेन उपस्तृणीतं उपस्तीर्णवन्तौ । हिमेनाग्निघ्नं समवारयेथामिति निगमः ॥ ३ ॥



अथ चतुर्थी—

कुहस्थः कुहजग्मथुः कुहश्येनेवपेतथुः ।

अन्तिषद्भूतुवामवः ॥ ४ ॥

कुह । स्थः । कुह । जग्मथुः । कुह । श्येनाइव । पेतथुः ।

अन्ति । सत् । भूतु । वाम् । अवः ॥ ४ ॥

हे अश्विनौ युवां कुह कस्थः भवथः इदानीं कुह क कुत्र जग्मथुः गच्छथः स्वेच्छया कुह क्वा श्येनेव श्येनाविव शीघ्रपतनौ सन्तौ पेतथुः पतथः । एवमचिन्त्यस्वभावौ रूपया-  
संनिहितौ भवतमितिशेषः । तादृशयोरवोन्तिके भवतु ॥ ४ ॥

अथ पञ्चमी—

यद्यकर्हिर्कर्हिचिच्छुश्रूयातमिमंहवम् ।

अन्तिषद्भूतुवामवः ॥ ५ ॥ १८ ॥

यत् । अद्य । कर्हि । कर्हि । चित् । शुश्रूयातम् । इमम् ।

हवम् । अन्ति । सत् । भूतु । वाम् । अवः ॥ ५ ॥ १८ ॥

यद्यस्मान्निर्धार्यते अतोद्यास्मिन्काले कर्हि कस्मिन्नपि देशे कर्हि कस्मिन्नपि काले  
इमं हवं अस्मदीयमाह्वानं शुश्रूयातं शृणुयातम् ॥ ५ ॥

॥ इति षष्ठस्य पञ्चमे अष्टादशोवर्गः ॥ १८ ॥

अथ षष्ठी—

अश्विनायामहूतमानेदिष्ठयाम्याप्यम् ।

अन्तिषद्भूतुवामवः ॥ ६ ॥

अश्विना । यामहूतमा । नेदिष्ठम् । यामि । आप्यम् ।

अन्ति । सत् । भूतु । वाम् । अवः ॥ ६ ॥

यामहूतमा अतिशयेन काले ह्यातव्यावश्विनाश्विनौ यामि नेदिष्ठमन्तिकतममाप्यं बांध-  
वं च यामि तयोः ॥ ६ ॥



अथ सप्तमी—

अवन्तमत्रयेगृहंकृणुतंयुवमश्विना ।

अन्तिषद्भूतुवामवः ॥ ७ ॥

अवन्तम् । अत्रये । गृहम् । कृणुतम् । युवम् । अश्विना ।

अन्ति । सत् । भूतु । वाम् । अवः ॥ ७ ॥

हे अश्विना युवं युवां अत्रये अग्न्यागारे दह्यमानाय अवन्तं रक्षन्तं गृहं कृणुतं कृतवन्तौ तादृशयोर्वामवोभवतु । अवन्तमिति व्यत्ययेन पुल्लिङ्गता ॥ ७ ॥

अथाष्टमी—

वरेथेअग्निमातपोवदतेवल्ग्वत्रये ।

अन्तिषद्भूतुवामवः ॥ ८ ॥

वरेथे इति । अग्निम् । आतपः । वदते । वल्गु । अत्रये ।

अन्ति । सत् । भूतु । वाम् । अवः ॥ ८ ॥

हे अश्विनौ वल्गु मनोहरं वदते स्तुवते अत्रये आतपः आतपादौष्ण्यादग्निं वरेथे आवा-  
रयतम् ॥ ८ ॥

अथ नवमी—

प्रसप्तवधिराशसाधारांमग्नेरशायत ।

अन्तिषद्भूतुवामवः ॥ ९ ॥

प्र । सप्तवधिः । आशसा । धाराम् । अग्नेः । अशायत ।

अन्ति । सत् । भूतु । वाम् । अवः ॥ ९ ॥

सप्तवधिर्महर्षिः हे अश्विनौ युवयोराशसा आशंसनेन स्तुत्या मञ्जूषाया निर्गत्य अग्नेर्धारां  
तस्यां मञ्जूषाया प्राशायत आशाययत् स्वस्वनिरोधिकां तां दग्धवानित्यर्थः । सप्तवधेः पेटिका-  
न्तः प्रवेशोश्विनोरनुग्रहान्निर्गमश्च विजिहीष्ववनस्पत इत्यत्र स्पष्टमुक्तः ॥ ९ ॥



अथ दशमी—

इहागंतं वृषण्वसू शृणुतं म इमं हवम् ।  
अन्तिषद्भूतु वामवः ॥ १० ॥ १९ ॥

इह । आ । गतम् । वृषण्वसू इति वृषण्वसू । शृणुतम् ।

मे । इमम् । हवम् । अन्ति । सत् । भूतु । वाम् । अवः ॥ १० ॥ १९ ॥

हे वृषण्वसू वर्षणधनौ अश्विनाविहास्मिन्यज्ञमागतमागच्छतं तदर्थं म इमं हवं शृणु-  
तम् ॥ १० ॥

॥ इति षष्ठस्य पंचमे एकोनविंशोवर्गः ॥ १९ ॥

अथैकादशी—

किमिदं वां पुराणवज्जरंतोरिव शस्यते ।  
अन्तिषद्भूतु वामवः ॥ ११ ॥

किम् । इदम् । वाम् । पुराणवत् । जरंतोः इव । शस्यते ।

अन्ति । सत् । भूतु । वाम् । अवः ॥ ११ ॥

हे अश्विनौ वां युवयोरर्थं गमनाय पुराणवत् पुराणयोरतिवृद्धयोरिव । तदेवाह जर-  
तोरिव शस्यते पुनः पुनरागच्छतमिति शस्यते किमिदं यथा लोके वृद्धो जीर्णो बहुवारमाहू-  
तोऽपि नागच्छति तद्वद्युवामपीत्यर्थः एवमनागमाद्ब्रवीति ॥ ११ ॥

अथ द्वादशी—

समानं वां सजात्यं समानो बन्धुरश्विना ।  
अन्तिषद्भूतु वामवः ॥ १२ ॥

समानम् । वाम् । सजात्यम् । समानः । बन्धुः ।

अश्विना । अन्ति । सत् । भूतु । वाम् । अवः ॥ १२ ॥



हे अश्विना अश्विनौ वां युवयोः परस्परं सजात्यं समानजातित्वं समानमेकमेव उभ-  
योरपि अश्वरूपायासूर्यपत्न्याउत्पत्तेः सजात्यं तथा युवयोः बन्धुबन्धकः स्नुवः समानएकए-  
व । अथर्वारिहं समान एकएव बन्धुः ॥ १२ ॥

अथ त्रयोदशी—

योवा॒रजाँ॑स्यश्विना॒रथो॑वि॒याति॒रोद॑सी ।

अन्ति॒षड्भू॑तुवा॒मवः॑ ॥ १३ ॥

यः । वा॒म् । रजाँ॑सि । अ॒श्विना॒ । रथः॑ । वि॒द्याति॑ ।

रोद॑सी इति । अन्ति॑ । सत् । भू॒तु । वा॒म् । अवः॑ ॥ १३ ॥

हे अश्विना अश्विनौ वां युवयोर्यो॒रथो॑स्ति सरथो रजाँसि लोकान् रोदसी द्यावापृ-  
थिव्यौच वियाति विशेषेण गच्छति अतस्तेन रथेन शीघ्रमागच्छतमिति शेषः ॥ १३ ॥

अथ चतुर्दशी—

आनो॒गव्ये॑भिर॒श्व्यैःस॒हस्रै॑रुप॒गच्छ॑तम् ।

अन्ति॒षड्भू॑तुवा॒मवः॑ ॥ १४ ॥

आ । नः॑ । गव्ये॑भिः । अ॒श्व्यैः । स॒हस्रैः॑ । उप॑ । ग॒च्छ॒तम् ।

अन्ति॑ । सत् । भू॒तु । वा॒म् । अवः॑ ॥ १४ ॥

हे अश्विनौ नोस्मान् सहस्रैरपरिमितैर्गव्येभिर्गोसमूहैः अश्व्यैरश्वसमूहैश्चोपागच्छ-  
तम् ॥ १४ ॥

अथ पञ्चदशी—

मानो॒गव्ये॑भिर॒श्व्यैःस॒हस्रै॑भिरति॒ख्यत॑म् ।

अन्ति॒षड्भू॑तुवा॒मवः॑ ॥ १५ ॥

मा । नः॑ । गव्ये॑भिः । अ॒श्व्यैः । स॒हस्रै॑भिः । अति॑ ।

ख्य॒तम् । अन्ति॑ । सत् । भू॒तु । वा॒म् । अवः॑ ॥ १५ ॥



हे अश्विनौ नोस्मान् गव्येभिर्गोसमूहैरश्व्यैश्च सहस्रेभिः सहस्रसंख्याकैर्मास्मानतिख्य-  
तम् । अतीति प्रतीत्यस्मिन्नर्थे । मानिवारयतमित्यर्थः ॥ १५ ॥

अथ षोडशी—

अरुणप्सु रुषा अभूदकज्योतिर्ऋतावरी ।

अन्तिषद्वृतुवामवः ॥ १६ ॥

अरुणऽप्सुः । उषाः । अभूत् । अकः । ज्योतिः । ऋतऽवरी ।

अन्ति । सत् । भूतु । वाम् । अवः ॥ १६ ॥

हे अश्विनौ उषा अरुणप्सुः शुभ्रवर्णा भूद्भवति । न केवलं स्वयं ज्योतिस्तेजः अकः  
करोति सर्वत ऋतावरीकृतवत्युषाः ॥ १६ ॥

अथ सप्तदशी—

अश्विना सुविचाकशदृक्षं परशुमाँ इव ।

अन्तिषद्वृतुवामवः ॥ १७ ॥

अश्विना । सु । विऽचाकशत् । दृक्षम् । परशुमान् इव ।

अन्ति । सत् । भूतु । वाम् । अवः ॥ १७ ॥

सुविचाकशत् अत्यन्तं दीप्यमानः सूर्योऽग्निर्वा दृक्षं परशुमानिव सयथा शकलयति तद्व-  
त्तमो निशारयतीति शेषः । दृष्टान्तसामर्थ्यादेव लभ्यते यस्मादेवं तस्मादश्विनौ आह्वयइति शेषः

॥ १७ ॥

अथाष्टादशी—

पुरं न धृष्णवारुज कृष्णया बाधितो विशा ।

अन्तिषद्वृतुवामवः ॥ १८ ॥ २० ॥

पुरम् । न । धृष्णो इति । आ । रुज । कृष्णया । बाधितः ।

विशा । अन्ति । सत् । भूतु । वाम् । अवः ॥ १८ ॥ २० ॥

हे धृष्णो धर्षक सप्तवधे त्वं कृष्णया कर्षया विशा प्रवेशयन्त्या पेटिकया बाधितस्त्वं  
ततो निर्गत्य तामेवारुज पीडय अश्विनोरनुग्रहात् । कमिव पुरं यथा शत्रुः पुरं पीडयति एवं



स्वयं स्वात्मानं प्रेष्यति । अथवा गोपवनः सप्तवधिमिव ब्रवीति वां युवयोरवोरक्षणं गमनंवा  
समीपे तत्र त्रिषु वर्गेषु अन्तिषदित्युत्तरोर्ध्वोन्वितपदाध्याहारेण योज्यः ॥ १८ ॥

॥ इति षष्ठस्य पञ्चमे विंशोवर्गः ॥ २० ॥

विशोविशोवइति पंचदशर्चं चतुर्थसूक्तं । अत्रेयमनुक्रमणिका—विशोविशोवः पञ्चोनाग्नेयं  
त्वनुष्टुम्मुखास्तृचाश्चत्वारोन्त्यास्तिस्रोनुष्टुभ आर्क्षस्य श्रुतर्वणोदानस्तुतिरिति । अनुवृत्तेर्गोपवन-  
ऋषिः आदितस्तृषु तृचेषु सर्वाः प्रथमाअनुष्टुभः द्वितीयातृतीये प्राग्वत्सप्रपरिभाषया गायत्र्यौ  
त्रयोदश्याद्यास्तिस्रोनुष्टुभः अस्योत्तरस्यचाग्निर्देवता अन्त्यास्तिस्रः श्रुतर्वनाम्नोराज्ञोदानस्तुतिः ।  
व्योमविश्वदेवस्तुतपश्चशारदीयेष्विदं सूक्तमाज्यशस्त्रं । सूत्रितञ्च—विशोविशोवोअतिथिमित्या-  
ज्यमिति ।

## तत्र प्रथमा—

वि॒शोवि॒शोवो॒अति॑थि॒वाज॒यन्तः॑पुरु॒प्रि॒यम् ।

अग्नि॒वो॒दु॒र्य॒व॒च॒स्तु॒षे॒शू॒ष॒स्य॒म॒न्म॒भिः ॥ १ ॥

वि॒शः॒ऽवि॒शः । वः । अति॑थिम् । वा॒ज॒ऽयन्तः । पु॒रु॒ऽप्रि॒यम् ।

अ॒ग्निम् । वः । दु॒र्यम् । वचः । स्तु॒षे । शू॒षस्य॑ । म॒न्म॑ह॒भिः ॥ १ ॥

हे अन्ये ऋत्विजो यजमानाश्च वो यूयं वाजयन्तोन्नमिच्छन्तो विशोविशः सर्वस्याः प्रजायाः अतिथिं पूज्यं पुरुषिणं बहुप्रियमग्निं स्तुत्या परिचरतेतिशेषः । अहंच वोयुष्मदर्थं दुर्यं गुहाहितं वचः स्तुषे शूषस्य सुखस्य लाभाय । कैः साधनैः मन्मभिर्मननीयैः स्तोत्रैः ॥ १ ॥

### अथ द्वितीया—

यंजनासोहविष्मन्तोमित्रंनसर्पिरासुतिम् ।

प्रशंसन्ति प्रशस्तिभिः ॥ २ ॥

यम् । जनांसः । हविष्मन्तः । मित्रम् । न । सर्पिः६आंसुतिम् ।

प्रदशंसन्ति । प्रशस्तिद्विजः ॥ २ ॥



यमग्निं जनासो जनायजमाना हविष्मन्तः सन्तो मित्रं मित्रमिव आदित्यमिव सखा-  
यमिव वा सर्पिरासुतिं सर्पिरासूयते हूयते यस्मिन् तादृशं प्रशंसन्ति स्तुवन्ति । प्रशस्तिभिः स्तु-  
तिभिः स्तुवइतिशेषः ॥ २ ॥

अथ तृतीया—

प॒न्यांसं॑ जा॒तवे॑दसं॒ यो दे॒वता॒त्युद्यं॑ता ।  
ह॒व्या न्यैर॑यद्दि॒वि ॥ ३ ॥

प॒न्यांसम् । जा॒तवे॑दसम् । यः । दे॒वता॑ति । उ॒त्त॒द्यं॑ता ।  
ह॒व्यानि॑ । ऐर॑यत् । दि॒वि ॥ ३ ॥

प॒न्यांसं॑ अतिशयेनस्तोतारं साधुऋतमिति यजमानं स्तुवन्तं जा॒तवे॑दसं जा॒तध॑नं जा॒त-  
वि॒द्यं वा स्तुव॑इतिशेषः । यो॒ग्निर्दे॒वता॑ति दे॒वता॑तौ यज्ञे उ॒द्यता॑ उ॒द्यता॑नि ह॒व्यानि ह॒वींषि दि॒व्यै-  
र॑यत् प्रेरयति दिवि देवेभ्यः ॥ ३ ॥

अथ चतुर्थी—

आ॒ग॒न्मवृ॒त्रह॑न्तं॒ मंज्ये॑ष्टं॒ मग्नि॑मान॒वम् ।  
यस्य॑ श्रु॒तर्वा॑ बृ॒हन्ना॒र्क्षो अ॒नीक॑ ए॒धते ॥ ४ ॥

आ । अ॒ग॒न्म । वृ॒त्रह॑न्तं॒ मंज्ये॑ष्टं॒ मग्नि॑म् । आ॒न॒वम् ।  
यस्य॑ । श्रु॒तर्वा॑ । बृ॒हन् । आ॒र्क्षः । अ॒नीके॑ । ए॒धते ॥ ४ ॥

वृ॒त्रह॑न्तं पापानामतिशयेन हन्तारं ज्येष्ठं प्रशस्यं मानवं मनुष्यसंबन्धिनं तेषां हितका-  
रिणमग्निमागन्म आगतावयं । पूजार्थं बहुवचनं । यस्याग्नेरनीके ज्वालासंघे बृहन्महान् आर्क्ष-  
ऋक्षपुत्रः श्रुतर्वानामराजा एधते वर्धते कर्मकरोतीत्यर्थः । तमग्निमागन्म इतिसमन्वयः । एवं  
श्रुतर्वाणं भिक्षयागतो गोपवनोग्निं स्तौति ॥ ४ ॥

अथ पञ्चमी—

अ॒मृतं॑ जा॒तवे॑दसं॒ तिर॒स्तमांसि॑दर्श॒तम् ।  
घृ॒ताह॑वन॒मीड्य॑म् ॥ ५ ॥ २१ ॥



अमृतम् । जातवेदसम् । तिरः । तमांसि । दर्शितम् ।

घृताहवनम् । ईड्यम् ॥ ५ ॥ २१ ॥

सएवागत्य स्तौति—अमृतं अमरणं जातवेदसं जाततेजआद्युपलक्षणंधनं तमांसि ति-  
रोदर्शितं दर्शयन्तमित्यर्थः घृताहवनं घृतमाहूयते यत्र तं ईड्यं स्तुत्यं ईदृशमागन्मेतिसंब-  
न्धः ॥ ५ ॥

॥ इति षष्ठस्य पञ्चमे एकविंशोवर्गः ॥ २१ ॥

अथ षष्ठी—

सबाधोयंजनाइमेऽग्निहव्येभिरीळते ।

जुह्वानासोयतस्रुचः ॥ ६ ॥

सबाधः । यम् । जनाः । इमे । अग्निम् । हव्येभिः । ईळते ।

जुह्वानासः । यतःस्रुचः ॥ ६ ॥

इमे जनाः सबाधो बाधसहिता अध्वर्यादयो यमग्निं हव्येभिर्हविर्भिरीळते स्तुवन्ति ।  
कीदृशाजना जुह्वानासो यागं कुर्वाणाः यतस्रुचः तदर्थं धृतस्रुग्दंडाः तमागन्मेति सम-  
न्वयः ॥ ६ ॥

अथ सप्तमी—

इयंतेनव्यंसीमतिरग्नेअधाय्यस्मदा ।

मन्द्रसुजातसुक्रतोमूरदस्मातिथे ॥ ७ ॥

इयम् । ते । नव्यंसी । मतिः । अग्ने । अधायि । अस्मत् । आ ।

मन्द्र । सुजात । सुक्रतो इति सुक्रतो । अमूर । दस्म । अतिथे ॥ ७ ॥

हे अग्ने इयं इदानीं क्रियमाणा नव्यसी नवतरा मतिः स्तुतिस्ते तव स्वभूताअस्म-  
दस्मासु अधायि धृताभूत् वयं तव स्तुतिं कुर्मइत्यर्थः । हे मन्द्र मोदमान सुजात शोभनजनन  
सुक्रतो शोभनकर्मन् अमूरामूढ दस्म दर्शनीयातिथे अतिथिवत्पूज्येत्यग्नेर्विशेषणानि ॥ ७ ॥



अथाष्टमी—

सातेअग्रेशंतमाचनिष्ठाभवतुप्रिया । तयावर्धस्वसुष्टुतः ॥ ८ ॥

सा । ते । अग्रे । शम्हंतमा । चनिष्ठा । भवतु । प्रिया ।  
तया । वर्धस्व । सुष्टुतः ॥ ८ ॥

हे अग्रे सास्माभिः क्रियमाणास्तुतिः शन्तमा अत्यन्तं सुखकरा चनिष्ठा अतिशयेना-  
न्नवती ते तव प्रिया भवतु । तया स्तुत्या सुष्टुतः सुष्टु स्तुतः सन्वर्धस्व प्रवृद्धोभव ॥ ८ ॥

अथ नवमी—

साद्युम्रैद्युम्निनीबृहदुपोपश्रवसिश्रवः । दधीतवृत्रतूर्ये ॥ ९ ॥

सा । द्युम्रैः । द्युम्निनी । बृहत् । उपऽउप । श्रवसि ।  
श्रवः । दधीत । वृत्रऽतूर्ये ॥ ९ ॥

सास्माभिः क्रियमाणा स्तुतिः द्युम्रैः द्योतमानैरनैरस्मभ्यं प्रदेयैद्युम्निनी अन्नवती श्रव-  
सि पूर्वस्मिन् विद्यमानेने पुनरपिबृहन्महत् श्रवोन्नं उपोपदधीत पुनरुपरि धारयतु । कुत्रेति उ-  
च्यते—वृत्रतूर्ये संग्रामे शत्रोःसंबन्धिनमिति यावत् ॥ ९ ॥

अथ दशमी—

अश्वमिद्गारंरथप्रांत्वेषमिन्द्रंनसत्पतिम् ।

यस्यश्रवांसितूर्वथपन्यंपन्यंचकृष्टयः ॥ १० ॥ २२ ॥

अश्वम् । इत् । गाम् । रथऽप्राम् । त्वेषम् । इन्द्रम् । न ।  
सत्ऽपतिम् । यस्य । श्रवांसि । तूर्वथ । पन्यम्ऽपन्यम् ।  
च । कृष्टयः ॥ १० ॥ २२ ॥

गां गन्तारमश्वमित् इच्छब्दइवार्थे अश्वमिव तं यथा स्तुवन्ते तथेत्यर्थः रथप्रां रथाना-  
मस्मदीयानां पूरयितारं धनैः तथा त्वेषं दीप्तं अग्निं सत्पतिं सतां पालकं इन्द्रंन इन्द्रमिव इमं  
कृष्टयो मनुष्याः परिचरतेतिशेषः । यस्याग्नेर्बलेन श्रवांसि अन्नानि शत्रुसंबन्धीनि तूर्वथ । तथा  
पन्यंपन्यंच यद्यत्स्तुत्यं धनमस्ति तदपि तूर्वथ हिंस्थ ॥ १० ॥

॥ इति षष्ठस्य षष्ठमे द्वाविंशोवर्गः ॥ २२ ॥



अथैकादशी—

यंत्वांगोपवनोगिराचनिष्ठदग्नेअङ्गिरः । सपावकश्रुधीहवम् ॥ ११ ॥

यम् । त्वा । गोपवनः । गिरा । चनिष्ठत् । अग्ने । अङ्गिरः ।

सः । पावक । श्रुधि । हवम् ॥ ११ ॥

हे अग्ने यं त्वा त्वां गोपवनऋषिर्गिरा स्तुत्या चनिष्ठदतिशयेनान्नप्रदातारमकरोत् सतादृशाग्ने अङ्गिरः सर्वत्रगन्तः अङ्गिरसांमध्ये एकवा पावक शोधक हवं गोपवनस्य श्रुधि शृणु ॥ ११ ॥

अथ द्वादशी—

यंत्वाजनांसईळतेसबाधोवाजसातये । सबोधिदृत्रतूर्ये ॥ १२ ॥

यम् । त्वा । जनांसः । ईळते । सबाधः । वाजसातये ।

सः । बोधि । दृत्रतूर्ये ॥ १२ ॥

हे अग्ने यं त्वा त्वां जनासो जनाः स्तोतारो वः वाजसातये अन्नस्यलाभाय सबाधः निर्बन्धरूपबाधोपेताः सन्त ईळते स्तुवन्ति सत्वं दृत्रतूर्ये वैरिनाशनाय पापक्षयायवा बोधि बुध्यस्व । अथवा दृत्रस्य तूर्ये संग्रामे बोधि ॥ १२ ॥

अथ त्रयोदशी—

अहंहुवानार्क्षेश्रुतर्वणिमदच्युति ।

शर्धासीवस्तुकाविनामृक्षाशीर्षाचतुर्णाम् ॥ १३ ॥

अहम् । हुवानः । आर्क्षे । श्रुतर्वणि । मदच्युति ।

शर्धासिइव । स्तुकाविनाम् । मृक्षा । शीर्षा । चतुर्णाम् ॥ १३ ॥

अहमृषिर्हुवानो हूयमानो यज्ञदिदृक्षार्थं श्रुतर्वणि एतन्नाम्नि राजनि मदच्युति शत्रूणां मदस्यच्यावयितरि स्तुकाविनां स्तुकाविनऊर्णायवः स्तुकः केशसंघातः तद्वतां शर्धासीव उच्छिन्नतानि लोमानीव तानि यथा स्पृशन्ति तद्वत् वृक्षा वृक्षाणि वृश्यन्तइति वृक्षाः केशाः तद्वन्ति वृक्षाणि शीर्षाणि शिरांसि । केषां चतुर्णां श्रुतर्वणा प्रदत्तानामश्वानां शिरांसि उन्मृजामीति शेषः । अथवा वृक्षा वृक्षेण ब्रश्चनसाधनत्वाद्बृक्षोहस्तस्तेनोन्मृजामि ॥ १३ ॥



अथ चतुर्दशी—

मां चत्वारः आशवः शविष्ठस्य द्रवित्वः ।

सुरथांसो अभिप्रयो वक्षन्वयो न तु ग्र्यम् ॥ १४ ॥

माम् । चत्वारः । आशवः । शविष्ठस्य । द्रवित्वः । सुरथांसः ।  
अभि । प्रयः । वक्षन् । वयः । न । तु ग्र्यम् ॥ १४ ॥

मां शविष्ठस्यातिशयेनान्वतः श्रुतर्वणो राज्ञः संबन्धिनश्चत्वार आशवोश्वा द्रवित्वो गमनशीलाः सुरथासः शोभनरथा अश्वाः प्रयोनं शत्रूणां संबन्धिनं प्रति अभिवक्षत् अभिवहन्ति वयोन तु ग्र्यं भुज्यं यथाश्विभ्यां प्रेरिताश्चतस्रो नावः स्वगृहं प्रापयन् तद्वदिति ॥ १४ ॥

अथ पंचदशी—

सत्यमित्त्वां महेनदि परुष्ण्यवदेदिशम् ।

नेमापो अश्वदातरः शविष्ठादस्ति मर्त्यः ॥ १५ ॥ ॥ २३ ॥

सत्यम् । इत् । त्वा । महेनदि । परुष्णि । अव । देदिशम् । न ।

ईम् । आपः । अश्वदातरः । शविष्ठात् । अस्ति । मर्त्यः ॥ १५ ॥ २३ ॥

हे महेनदि परुष्णि एतन्नामिके त्वा त्वां सत्यमित्त्वा सत्यमेव अवदेदिशं आदिशामि वदामि । नद्याकारेण संबोध्यापः संबोधयति—हे आपः ईमस्माच्छविष्ठाद्वलवत्तमाच्छ्रुतर्वणोधिकः कश्चिदश्वदातरः अश्वानां दातृ तमो मर्त्यो नास्ति परुष्ण्यास्तीरे राज्ञोश्वमेधप्रतिग्रहात्तां संबोध्य ब्रूते ॥ १५ ॥

॥ इति षष्ठस्य पञ्चमे त्रयोविंशोवर्गः ॥ २३ ॥

युक्ष्वाहीति षोडशर्चं पचमं सूक्तं आंगिरसस्य विरूपस्यार्घं गायत्रमाग्नेयं तथा चानुक्रमणिका—युक्ष्वाहि षोडश विरूपइति । दशरात्रे तृतीयेहनीदंसूक्तं आज्यशस्त्रं सूत्रितंच—तृतीये युक्ष्वाहीत्याज्यमिति । प्रातरनुवाकेप्याग्नेयेकतौ गायत्रेछन्दसि आश्विनशस्त्रेचेदंसूक्तम् । सूत्रितंच—युक्ष्वाहिमेष्ठंवइति ।



तत्र प्रथमा—

युक्ष्वाहिदेवहूतमाँअश्व्वाँअग्नेरथीरिव ।

निहोतापूर्य्यःसदः ॥ १ ॥

युक्ष्व । हि । देवहूतमान् । अश्वान् । अग्ने । रथीःइव ।

नि । होता । पूर्य्यः । सदः ॥ १ ॥

हे अग्ने देवहूतमान् देवानामाह्वातमानश्वान् युक्ष्व योजय । रथे रथीरिव यथा रथी  
स्वाश्वानिष्टदेशगमनाय योजयति तद्वत् । तथा कृत्वा होता त्वं पूर्य्यो मुख्यः सन् निषदः उप-  
विशच । हिपूरणः ॥ १ ॥

अथ द्वितीया—

उतनोदेवदेवाँअच्छाँवोचोविदुष्टरः ।

श्रद्धिश्वावार्याकृधि ॥ २ ॥

उत । नः । देव । देवान् । अच्छं । वोचः । विदुःष्टरः ।

श्रत् । विश्वा । वार्या । कृधि ॥ २ ॥

हे देवाग्ने उतापिच नोस्मान् देवानच्छावोचोभिब्रूयाः सम्यगनुष्ठितवन्तइति । तथा वि-  
दुष्टरो विद्वत्तमान्वोचः । तथा कृत्वा विश्वा सर्वाणि वार्या वरणीयानि धनानि देवसम्बन्धीनि  
श्रत् सत्यानि कृधि कुरु अस्माकं । अथवास्मदीयानि सर्वाणि वरणीयानि हवींषि श्रत् सत्या-  
नि कुरु देवान् प्रापयेत्यर्थः ॥ २ ॥

अथ तृतीया—

त्वंहयद्यविष्टयसहंसःसूनवाहुत । ऋतावायज्ञियोभुवः ॥ ३ ॥

त्वम् । ह । यत् । यविष्टय । सहंसः । सूनो इति । आहुत् ।

ऋतवा । यज्ञियः । भुवः ॥ ३ ॥

हे अग्ने यविष्टय युवतम सहसः सूनो बलस्यपुत्र आहुत सर्वतोहुत आहुतोवात्वं यद्यदा  
ह खलु ऋतावा सत्यवान् यज्ञियो यज्ञार्हश्च भुवो भवसि तदा वार्याणि श्रत्कुर्विति संबंधः ॥ ३ ॥



दर्शपूर्णमासयोराग्नेयस्यायमग्निरिति वैकल्पिकीयाज्या । सूत्रितंच-अयमग्निः सह-  
स्त्रिणइति वेदंविष्णुर्विचक्रमइति ।

सैषा चतुर्थी-

अयमग्निःसहस्त्रिणोवाजस्यशतिनस्पतिः । मूर्धाकवीरयीणाम् ॥ ४ ॥

अयम् । अग्निः । सहस्त्रिणः । वाजस्य । शतिनः । पतिः ।

मूर्धा । कविः । रयीणाम् ॥ ४ ॥

अयमग्निः शतिनः सहस्त्रिणश्च उक्तसंख्योपेतस्य वाजस्यान्नस्य पतिः स्वामी मूर्धा शि-  
रोवदुन्नतः श्रेष्ठः कविर्मेधावी रयीणां धनानामपि पतिरितिशेषः तदुभयंप्रयच्छत्वित्यर्थः ॥ ४ ॥

अथ पञ्चमी-

तंनेमिमृभवोयथानमस्वसहूतिभिः । नेदीयोयज्ञमङ्गिरः ॥ ५ ॥ २४ ॥

तम् । नेमिम् । ऋभवः । यथा । आ । नमस्व । सहूतिभिः ।

नेदीयः । यज्ञम् । अङ्गिरः ॥ ५ ॥ २४ ॥

हे अंगिरः त्वं सहूतिभिः समानाह्वानैरन्यैः देवैः सह नेदीयोन्तिकतमं तं यज्ञं आनम-  
स्व आनमय ऋभवोनेमिं रथमिव ॥ ५ ॥

॥ इति षष्ठस्य पंचमे चतुर्विंशोवर्गः ॥ २४ ॥

अथ षष्ठी-

तस्मै नूनमभिद्यवेवाचाविरूपनित्यया । वृष्णे चोदस्व सुष्टुतिम् ॥ ६ ॥

तस्मै । नूनम् । अभिद्यवे । वाचा । विरूप । नित्यया ।

वृष्णे । चोदस्व । सुष्टुतिम् ॥ ६ ॥

हे विरूप नानारूपैतन्नामक महर्षे त्वं तस्मै प्रसिद्धायाभिद्यवेभिगततृप्तये वृष्णे वर्ष-  
कायाग्नये नित्यया उत्पत्तिरहितया वाचा मंत्ररूपया सुष्टुतिं नूनमिदानीं चोदस्व स्तुहि इत्ये-  
वमृषिः स्वात्मानं ब्रवीति । यजमानोवा होतारं विरूपं ॥ ६ ॥



अथ सप्तमी—

कमु॑ष्विदस्य॒सेन॑या॒ग्नेर॑पा॒कचक्ष॑सः । प॒णिगो॑षु॒स्तरा॑महे ॥ ७ ॥

कम् । ऊँ इति । स्वि॒त् । अ॒स्य । से॒नया॑ । अ॒ग्नेः । अ॒पा॒कऽचक्ष॑सः ।  
प॒णिम् । गो॑षु । स्त॒रा॒म॒हे ॥ ७ ॥अस्याग्नेरपाकचक्षसः अनल्पचक्षसोग्नेः सेनया ज्वालारूपया गोषु निमित्तेषु कमुष्वि-  
त् कंखलु पणिं स्तरामहे । स्तरणं हिंसनमिदानीं बलिनमभिभवामेत्यर्थः ॥ ७ ॥

अथाष्टमी—

मा॒नो॒दे॒वानां॑वि॒शः॑प्र॒स्ना॒तीरि॑वो॒स्त्राः॑ । क॒शं॑न॒हासु॑र॒घ्याः॑ ॥ ८ ॥

मा । नः । दे॒वाना॑म् । वि॒शः । प्र॒स्ना॒तीःइ॒व । उ॒स्त्राः ।

क॒शम् । न । हा॒सुः । अ॒घ्याः॑ ॥ ८ ॥

देवानां सर्वेषां विशः प्रजाभूतान् परिचारकान् नोस्मान्माहासीदग्निः मापरित्यजतु । प्र-  
स्नातीरुस्त्रा इव पयः क्षरन्तीर्गाव इव ता यथा नमुंचन्ति उभयमपि नपरित्यजत्वित्यर्थः । किमि-  
व कशं अल्पं स्ववत्सं अघ्यागावो यथा नहासुर्नपरित्यजन्ति तद्वत् ॥ ८ ॥

अथ नवमी—

मा॒नः॑स॒मस्य॑दू॒ढ्यः॑१ःपरि॒द्वेष॑सोअ॒ंहतिः॑ । ऊ॒र्मिर्न॑नाव॒माव॑धीत् ॥ ९ ॥

मा । नः । स॒मस्य॑ । दुः॒ढ्यः । परि॒द्वेष॑सः । अ॒ंहतिः॑ । ऊ॒र्मिः ।

न । ना॒वम् । आ । व॒धी॒त् ॥ ९ ॥

समस्य सर्वस्य परिद्वेषसः परितोद्विषतोदुर्ध्यः पापबुद्धेरंहतिर्हननं नः अस्मान्माआव-  
धीत् माहिंस्यात् । नावमूर्मिर्न समुद्रतरंग इव स यथा तां पीडयति तद्वन्मावधीदित्यर्थः । अ-  
त्र मानः सर्वस्य दुर्धियः इत्यादिनिरुक्तं द्रष्टव्यं ॥ ९ ॥



अथ दशमी—

नमस्तेअग्रओजसेगृणन्तिदेवकृष्टयः । अमैरमित्रमर्दय ॥ १० ॥ २५ ॥

नमः । ते । अग्रे । ओजसे । गृणन्ति । देव । कृष्टयः ।

अमैः । अमित्रम् । अर्दय ॥ १० ॥ २५ ॥

हे अग्रे देव ते तुभ्यं नमोगृणन्ति नमस्कारशब्दमुच्चारयन्ति । किमर्थमोजसे बलाय । के कृष्ट-  
योमनुष्यायजमानाः अतोहमपि गृणामीत्यर्थः । तथा अमैर्बलैः अमित्रं शत्रुं अर्दय नाशय ॥ १० ॥

॥ इति षष्ठस्य पंचमे पंचविंशोवर्गः ॥ २५ ॥

ग्राम्येणाग्निना वैतानिकस्य संसर्गे अग्नये संवर्गायेष्टिः कार्या । तत्र कुवित्सुनइत्यनुवाक्या  
मानोअस्मिन्निति याज्या । सूत्रितं च—कुवित्सुनोगविष्टये मानोअस्मिन्महाधनइति ।

सैषैकादशी—

कुवित्सुनोगविष्टयेअग्रेसंवेषिषोरयिम् । उरुक्कदुरुणस्कृधि ॥ ११ ॥

कुवित् । सु । नः । गोऽइष्टये । अग्रे । सम्ऽवेषिषः ।

रयिम् । उरुक्कत् । उरु । नः । कृधि ॥ ११ ॥

हे अग्रे त्वं नोस्माकं गविष्टये गवामेषणाय कुविद्वहु रयिं धनं संवेषिषः संप्रापय उरुक्क-  
त् त्वं नोस्मान् उरु कृधि कुरु ॥ ११ ॥

अथ द्वादशी—

मानोअस्मिन्महाधनेपरावर्गभारभृद्यथा । संवर्गंसंरयिंजय ॥ १२ ॥

मा । नः । अस्मिन् । महाधने । परा । वर्क् । भारभृत् ।

यथा । सम्ऽवर्गम् । सम् । रयिम् । जय ॥ १२ ॥

नोस्मानस्मिन्महाधने संग्रामे मापरावर्क् मापरित्याक्षीः, भारभृद्यथा भारवाही यथा  
भारमन्ते परित्यजति तद्वत्संवर्गं शत्रुभ्यः सहाच्छिद्यमानं रयिं धनं संजयास्मदर्थम् ॥ १२ ॥



अथ त्रयोदशी—

अन्यमस्मद्भियाइयमग्रेसिषक्तुदुच्छुनां । वर्धानोअमवच्छवः ॥१३॥

अन्यम् । अस्मत् । भियै । इयम् । अग्रे । सिसक्तु ।

दुच्छुनां । वर्ध । नः । अमवत् । शवः ॥ १३ ॥

हे अग्रे त्वदीयेयं दुच्छुना बाधकसंहतिरस्मदन्यं अस्तोतारं भियै भयाय सिषक्तु से-  
वतां । त्वंच नोस्माकं अमवद्वलोपेतं शवोवेगं वर्ध वर्धय संग्रामे ॥ १३ ॥

अथ चतुर्दशी—

यस्याजुषन्नमस्विनःशमीमदुर्मखस्यवा । तंघेदग्निर्वृधावति ॥१४॥

यस्य । अजुषत् । नमस्विनः । शमीम् । अदुःमखस्य ।

वा । तम् । घ । इत् । अग्निः । वृधा । अवति ॥ १४ ॥

यस्य नमस्विनो नमस्कारवतो अदुर्मखस्य वा अदुष्टयागस्य वा शमीं कर्म अजुषदसे-  
वत । तं घेत् तमेव यजमानं संग्रामे अग्निर्वृधावति विशेषेण गच्छति अतो नमोयुक्ता अदुर्म-  
खाश्च भवामेति भावः ॥ १४ ॥

अथ पंचदशी—

परस्याअधिसंवतोवराँअभ्यातर । यत्राहमस्मितौअव ॥१५॥

परस्याः । अधि । समवतः । अवरान् । अभि ।

आ । त् । यत्र । अहम् । अस्मि । तान् । अव ॥ १५ ॥

हे अग्रे परस्याअन्यायाः संवतः सेनायाः अवरानन्यानस्मदीयान् अभि अभिमुखं  
आसर्वतस्तर तारय वैरिसेना अस्मद्भटैः पराभावयेत्यर्थः । यत्र येषु अस्मदीयपरिजनमध्ये अ-  
हमस्मि स्वामी तानव रक्ष ॥ १५ ॥

अथ षोडशी—

विद्वाहितेपुरावयमग्रेपितुर्यथावसः । अधातेसुम्नमीमहे ॥१६॥२६॥



वि॒द्य । हि । ते । पु॒रा । व॒यम् । अ॒ग्ने । पि॒तुः । यथा ।

अ॒व॒सः । अ॒र्ध । ते । सु॒म्नम् । इ॒म॒हे ॥ १६ ॥ २६ ॥

हे अग्ने पितुः पालकस्य ते तवावसो वोरक्षणं पुरा यथा तथेदानीमपीति विद्य वयं जानीमः । अधाथ ते तव सुम्नं सुखमीमहे याचामहे । अथवा पितुर्यथेति दृष्टान्तः—पितुः पालनं पुत्रो यथा वेत्ति तथेत्यर्थः ॥ १६ ॥

॥ इति षष्ठस्य पंचमे षड्विंशोवर्गः ॥ २६ ॥

इमंनुमायिनमिति द्वादशर्चं षष्ठं सूक्तं कुरुसुतिर्नाम काण्वऋषिः गायत्रीछन्दः इन्द्रोदेवता । तथाचानुक्रान्तं—इमंनुद्वादशकुरुसुतिः काण्वइति । व्यूढे दशरात्रे चतुर्थेहनि मरुत्वतीयेआद्य-स्तुचः सूत्रितंच—इमंनुमायिनंहुवे त्यमुवःसत्रासाहमिति ।

तत्र प्रथमा—

इ॒मंनु॒मा॒यि॒नं॑हु॒व॒इ॒न्द्र॒मी॒शा॑न॒मो॒ज॑सा । म॒रु॒त्व॑न्त॒न॒वृ॒ज॑से ॥ १ ॥

इ॒मम् । नु । मा॒यि॒नम् । हु॒वे । इ॒न्द्रम् । ई॒शा॑नम् ।

ओ॒ज॑सा । म॒रु॒त्व॑न्तम् । न । वृ॒ज॑से ॥ १ ॥

इमं मायिनं प्रज्ञावन्तं ओजसा स्वबलेन ईशानं सर्वस्य स्वामिनं मरुत्वन्तं । नेति संप्रत्यर्थे । मरुद्भिस्तद्वन्तमिदानीमिन्द्रं वृजसे शत्रूणां छेदनाय हुवे आह्वयामि ॥ १ ॥

अथ द्वितीया—

अ॒यमि॒न्द्रो॑म॒रु॒त्स॑खा॒वि॒वृ॒त्र॒स्या॑भि॒न॒च्छि॒रः । व॒ज्रे॑ण॒श॒त॒प॑र्वणा ॥ २ ॥

अ॒यम् । इ॒न्द्रः । म॒रु॒त्स॑खा । वि । वृ॒त्र॒स्य॑ । अ॒भि॒न॒त् ।

शि॒रः । व॒ज्रे॑ण । श॒त॒प॑र्वणा ॥ २ ॥

अयमिन्द्रो मरुत्सखा मरुद्युक्तोवृत्रस्य व्यभिनत् व्यच्छिनच्छिरः वज्रेण शतपर्वणा शतसंधिना ॥ २ ॥

अथ तृतीया—

वा॒वृ॒धा॒नो॑म॒रु॒त्स॑खेन्द्रो॒वि॒वृ॒त्र॒मै॒र॒यत् । सृ॒ज॑न्त॒सं॒मु॒द्रि॒या॑अ॒पः ॥ ३ ॥



वृ॒धा॒नः । म॒रु॒त॒स॒खा । इ॒न्द्रः । वि । वृ॒त्रम् ।

ऐ॒र॒य॒त् । सृ॒जन् । स॒मु॒द्रि॒याः । अ॒पः ॥ ३ ॥

अयमिन्द्रो वा वृधानो वर्धमानो मरुत्सखा मरुत्सहायो वृत्रं मेघं व्यैरयत् विदारितवान् । किंकुर्वन् समुद्रियाः समुद्रमन्तरिक्षं तत्संबन्धिन्यपः सृजन् असृजन् ॥ ३ ॥

षष्ठेहनि मरुत्वतीये अयं हयेनेति मरुत्वन्निविद्धानीयः । सूत्रितंच—अयंहयेनवाइदमुपनोहरिभिःसुतमिति ।

तत्र प्रथमा सूक्ते चतुर्थी—

अ॒यं॒ह॒ये॒न॒वा॒इ॒दं॒स्व॒र्म॒रु॒त्व॒ता॒जि॒तम् । इ॒न्द्रे॒ण॒सो॒मं॒पी॒तये ॥ ४ ॥

अ॒यम् । ह॒ । ये॒न॑ । वै । इ॒दम् । स्वः॑ । म॒रु॒त्व॒ता ।

जि॒तम् । इ॒न्द्रे॒ण॑ । सो॒मं॑पी॒तये ॥ ४ ॥

अयंह स्वत्विन्द्रः येन वै येनखलु मरुत्वता मरुद्भिर्युक्तेनेन्द्रेणेदं स्वः स्वर्गाख्यं स्थानं इदं स्वः सर्वं कर्म वा यद्वेदं सर्वं जगत् जितं । किमर्थं सोमपीतये सोमपानाय ॥ ४ ॥

अथ तृचे द्वितीया सूक्ते पंचमी—

म॒रु॒त्व॒न्त॒मृ॒जी॒षि॒ण॒मो॒जं॒स्व॒न्तं॒वि॒र॒प्शि॒नम् । इ॒न्द्रं॒गी॒र्भि॒र्ह॒वाम॒हे ॥ ५ ॥

म॒रु॒त्व॒न्त॒म् । ऋ॒जी॒षि॒ण॒म् । ओ॒जं॒स्व॒न्तम् । वि॒र॒प्शि॒नम् ।

इ॒न्द्रम् । गी॒ःभिः॑ । ह॒वाम॒हे ॥ ५ ॥

मरुत्वंतं मरुद्भिस्तद्वन्तं ऋजीषिणं । अभिषुतशेषऋजीषः सच तृतीयसवने पुनः सूयते । तद्वन्तं ओजस्वन्तं ओजोनामाष्टमीदशा शरीरवृद्ध्युपेतमित्यर्थः । विरप्शिनं महन्नामैतत् महान्तं एवं महानुभावमिन्द्रं गीर्भिः स्तुतिभिर्हवामहे आह्वयामः ॥ ५ ॥

अथ तृचे तृतीया सूक्ते षष्ठी—

इ॒न्द्रं॒प्र॒त्ने॒न॒म॒न्म॑ना॒म॒रु॒त्व॒न्तं॒ह॒वाम॒हे । अ॒स्य॒सो॒मं॒स्य॒पी॒तये॑ ॥ ६ ॥ २ ७ ॥

इ॒न्द्रम् । प्र॒त्ने॒न॑ । म॒न्म॑ना । म॒रु॒त्व॒न्त॒म् । ह॒वाम॒हे ।

अ॒स्य॑ । सो॒मं॑स्य । पी॒तये॑ ॥ ६ ॥ २ ७ ॥



मरुत्वन्तमिन्द्रं प्रत्नेन पुराणेन मन्मना मननीयेन स्तोत्रेण हवामहे अस्य सोमस्य पी-  
तये पानाय ॥ ६ ॥

॥ इति षष्ठस्य पंचमे सप्तविंशोवर्गः ॥ २७ ॥

पंचमेहनि मरुत्वतीये मरुत्वाँइन्द्रमीढ्वइति तृचोनिविद्धानीयः । सूत्रितंच—मरुत्वाँइन्द्रमीढ्व-  
स्तमिन्द्रंवाजयामसीति ।

सैषा तृचे प्रथमा सूक्ते सप्तमी—

मरुत्वाँइन्द्रमीढ्वःपिबासोमंशतक्रतो । अस्मिन्यज्ञेपुरुष्टुत ॥ ७ ॥

मरुत्वान् । इन्द्र । मीढ्वः । पिब । सोमम् । शतक्रतो इति  
शतःक्रतो । अस्मिन् । यज्ञे । पुरुष्टुत ॥ ७ ॥

हे मीढ्वः फलस्य वृष्टेर्वा सेक्तः शतक्रतो बहुकर्मेन्द्र त्वं मरुत्वान् सोमं पिबास्मिन्यज्ञे ।  
हे पुरुष्टुत बहुभिराहूत ॥ ७ ॥

अथ तृचे द्वितीया सूक्तेष्टमी—

तुभ्येदिन्द्रमरुत्वतेसुताःसोमांसोअद्रिवः । हृदाहूयन्तउक्थिनः ॥ ८ ॥

तुभ्यं । इत् । इन्द्र । मरुत्वते । सुताः । सोमांसः ।  
अद्रिवः । हृदा । हूयन्ते । उक्थिनः ॥ ८ ॥

हे अद्रिवोवज्रवनिन्द्र मरुत्वते तुभ्येत् तुभ्यमेव सोमांसः सुताअभिषुताः तेचोक्थिनः  
शस्त्रवन्तो हृदा मनसा भक्त्या हूयन्ते त्वदर्थम् ॥ ८ ॥

अथ तृचे तृतीया सूक्ते नवमी—

पिबेदिन्द्रमरुत्संखासुतंसोमंदिविष्टिषु । वज्रंशिशान्ओजसा ॥ ९ ॥

पिब । इत् । इन्द्र । मरुत्संखा । सुतम् । सोमम् ।  
दिविष्टिषु । वज्रम् । शिशानः । ओजसा ॥ ९ ॥



हे इन्द्र मरुत्सखा त्वं सुतमभिषुतं सोमं पिब किमर्थं दिविष्टिषु अस्माकमह्नामभिगम-  
नेषु दिवः स्वर्गस्य वा एषणेषु निमित्तेषु पीत्वा चौजसा बलेन सोमपानजनितेन वज्रं शिशानः  
तीक्ष्णीकुर्वन् शत्रून् जहीतिभावः ॥ ९ ॥

चतुर्विंशेहनि प्रातःसवने ब्राह्मणाच्छंसिशस्त्रे उत्तिष्ठन्निति तृचः षळहस्तोत्रियः । सूत्रि-  
तंच—उत्तिष्ठन्नोजसासहभिधिविश्वाअपद्विषइति ब्राह्मणाच्छंसिनइति ।

अस्मिस्तृचे प्रथमा सूक्ते दशमी—

उत्तिष्ठन्नोजसासहपीत्वीशिप्रेअवेपयः । सोममिन्द्रचमूसुतम् ॥ १० ॥

उत्तिष्ठन् । ओजसा । सह । पीत्वी । शिप्रे इति । अवेपयः ।

सोमम् । इन्द्र । चमू इति । सुतम् ॥ १० ॥

हे इन्द्र त्वं पीत्वी पीत्वोजसा बलेन सहोत्तिष्ठन् शिप्रे हनू अवेपयः अकंपयः मदावेशा-  
दितिभावः । किं पीत्वा चमू चम्बोरधिषवणफलकयोः सुतं सोमम् ॥ १० ॥

अथ तृचे द्वितीया सूक्ते एकादशी—

अनुत्वारोदसीउभेऋक्षमाणमरूपेताम् । इन्द्रयदस्युहाभवं ॥ ११ ॥

अनु । त्वा । रोदसी इति । उभे इति । ऋक्षमाणम् ।

अरूपेताम् । इन्द्र । यत् । दस्युहा । अभवं ॥ ११ ॥

हे इन्द्र ऋक्षमाणं शत्रून्विलिखन्तं त्वा त्वां उभे रोदसी उभे अपि द्यावापृथिव्यौ  
अन्वरूपेतां अनुकल्पयेतां । यद्यदा दस्युहा भवोभवसि तदा ॥ ११ ॥

अथ तृचे तृतीया सूक्ते द्वादशी—

वाचमष्टापदीमहंनवस्रक्तिमृतस्पृशम् । इन्द्रात्परितन्वममे ॥ १२ ॥ २८ ॥

वाचम् । अष्टापदीम् । अहम् । नवस्रक्तिम् । ऋतस्पृशम् ।

इन्द्रात् । परि । तन्वम् । ममे ॥ १२ ॥ २८ ॥



अष्टापदीं अष्टाभिर्दिग्भिर्विदिग्भिः साष्टापदीं नवस्रक्तिं उपरिस्थितेनादित्येन नवस्रक्तिं आसु दिक्षु व्याप्तामित्यर्थः । ऋतस्पृशं यज्ञस्पृशं वाचं स्तुतिं मया परिपूर्णादिन्द्रात्तन्वं तनुं न्यूनां सतीं परिममे अन्यूनेयत्तां करोमीत्यर्थः । कार्त्तुर्येन स्वरूपं स्तुत्या विषयीकर्तुमशक्यत्वादिति भावः ॥ १२ ॥

॥ इति षष्ठस्य पंचमेष्टाविंशोवर्गः ॥ २८ ॥

जज्ञानइत्येकादशर्चं सप्तमं सूक्तं काण्वस्य पुरुसुतेरार्षे आद्यानव गायत्र्यः दशमी बृहती एकादशी सतोबृहती इन्द्रोदेवता । तथाचानुक्रान्तं—जज्ञानएकादशप्रगाथान्तमिति । महाव्रते निष्केवल्ये जज्ञानोनुशतक्रतुरित्येषा । तथैव पंचमारण्यके सूत्रितं—जज्ञानोनुशतक्रतुरित्येकेति ।

सैषा प्रथमा—

जज्ञानोनुशतक्रतुर्विपृच्छदितिमातरंम् । कउग्राःकेहशृण्विरे ॥ १ ॥

जज्ञानः । नु । शतक्रतुः । वि । पृच्छत् । इति । मातरंम् ।

के । उग्राः । के । ह । शृण्विरे ॥ १ ॥

अयमिन्द्रो जज्ञानोनु जायमानएव शतक्रतुर्बहुकर्मा इतीत्थं मातरं स्वजननीं विपृच्छत् विपृच्छति । किमिति के उग्रा उद्गूर्णबला लोके केह शृण्विरे श्रूयन्ते गुणैः केविश्रुताइत्यर्थः ॥ १ ॥

अथ द्वितीया—

आदीशवस्यंब्रवीदौर्णवाभमंहीशुवंम् । तेपुत्रसन्तुनिष्ठुरः ॥ २ ॥

आत् । ईम् । शवसी । अब्रवीत् । और्णवाभम् ।

अहीशुवंम् । ते । पुत्र । सन्तु । निःष्ठुरः ॥ २ ॥

इन्द्रेण पृष्टा शवसी माता आदनंतरमेव ई एनमिन्द्रमब्रवीत् । किमिति उच्यते—और्णवाभमंहीशुवमेतन्नामानावसुरौ तिष्ठतः तौ उक्तौ । अन्ये च तादृशाः हे पुत्र तव निष्ठुरो निस्तारणीयाः सन्त्विति ॥ २ ॥

अथ तृतीया—

समित्तान्वृत्रहाखिंदत्खेअरौंइवखेदया । प्रवृद्धोदस्युहाभवत् ॥ ३ ॥



सम् । इत् । तान् । वृत्रहा । अखिदत् । खे । अरान्इव ।

खेदया । प्रवृद्धः । दस्युहा । अभवत् ॥ ३ ॥

तान् जनन्योक्तान्वृत्रहा इन्द्रः समित् सहैवाखिदत् खेदनं नामाकर्षणं । खे रथचक्रस्य  
भौ अरान् चक्रांगभूतान् शंकून् खेदयाइव रज्ज्वेव तथा तान्यथा संखिदन्ति तद्वत् तथा  
त्वादस्युहा शत्रुघातीन्द्रः प्रवृद्धोभवत् ॥ ३ ॥

अथ चतुर्थी-

एकयाप्रतिधापिबत्साकंसरांसित्रिंशतम् । इन्द्रःसोमस्यकाणुका ॥ ४ ॥

एकया । प्रतिधा । अपिबत् । साकम् । सरांसि ।

त्रिंशतम् । इन्द्रः । सोमस्य । काणुका ॥ ४ ॥

अयमिन्द्रः एकया एकेन प्रतिधा प्रतिधानेन साकं सह एकधैव त्रिंशतं सरांसि  
इत्युक्तपात्राणीत्यर्थः । कीदृशानि सरांसि सोमस्यपूर्णानि सोमरसेन पूर्णानि । काणुका कान्तानि  
कान्तानिवा सोमेन कृतानिवा सोमपूर्णानि अपिबत् पीतवान् माध्यंदिनसवने । याज्ञिकप्रसिद्ध्यैव ।  
रुक्मप्रसिद्ध्या तु कालाभिमानिन्द्रः त्रिंशदपरपक्षस्याहोरात्रास्त्रिंशत्पूर्वपक्षस्य च सन्ति ताने-  
करूपमनुभवतीति एतत्सर्वमेकेन प्रतिधानेनापिबदित्यादि<sup>१</sup> निरुक्ते तद्व्याख्याने च स्पष्टमुक्तं  
तदत्र द्रष्टव्यम् ॥ ४ ॥

अथ पञ्चमी-

अभिगन्धर्वमतृणदबुधेषुरजःस्वा । इन्द्रोब्रह्मभ्यइदृधे ॥ ५ ॥ २९ ॥

अभि । गन्धर्वम् । अतृणत् । अबुधेषु । रजःसु ।

आ । इन्द्रः । ब्रह्मभ्यः । इत् । वृधे ॥ ५ ॥ २९ ॥

अयमिन्द्रो गन्धर्वं गामुदकं धारयतीति गन्धर्वो मेघस्तं अज्यातृणत् सर्वतोर्हिसितवान् ।  
तृण अबुधेषु पदनिधानयोग्यस्थानरहितेषु रजःसु लोकेषु अन्तरिक्षप्रदेशेष्वित्यर्थः । किमर्थं  
ब्रह्मभ्यइत् ब्राह्मणेभ्यएव वृधे वर्धनाय ॥ ५ ॥

॥ इति षष्ठस्य पंचमे एकोनविंशोवर्गः ॥ २९ ॥



अथ षष्ठी—

निराविध्यद्विरिभ्यआधारयत्पक्वमोदनम् ।  
इन्द्रोबुन्दं स्वाततम् ॥ ६ ॥

निः । अविध्यत् । गिरिभ्यः । आ । धारयत् । पक्वम् ।  
ओदनम् । इन्द्रः । बुन्दम् । सुऽआततम् ॥ ६ ॥

अयमिन्द्रो गिरिभ्यो मेघेभ्यः सकाशादुदकं निर्गमयितुं निराविध्यत् संप्राहरत् तानेव मेघान् आधारयत् । किं कुर्वन् पक्वं परिपक्वमोदनं कुर्वन् मनुष्याणामर्थाय । केन साधनेनेति तदुच्यते—बुन्दं इषुं स्वाततं सुष्ठु सर्वतोविस्तृतं आदायेतिशेषः ॥ ६ ॥

अथ सप्तमी—

शतब्रध्नइषुस्तवंसहस्रपर्णएकइत् । यमिन्द्रचक्रुषेयुजंम् ॥ ७ ॥  
शतऽब्रध्नः । इषुः । तवं । सहस्रऽपर्णः । एकः ।  
इत् । यम् । इन्द्र । चक्रुषे । युजंम् ॥ ७ ॥

हे इन्द्र तवेषुः शतब्रध्नः शताग्रः सहस्रपर्णः सहस्रसंख्याकैः पत्रैः संवृतः शीघ्रगमनाय अपरिमितगमनोवा सचैकइत् एकएव यंचेषुं युजं सहायं चक्रुषे करोषि युद्धाय ॥ ७ ॥

अथाष्टमी—

तेनस्तोतृभ्यआभरन्तृभ्योनारिभ्योअत्तवे । सद्योजातक्रभुष्टिर ॥ ८ ॥  
तेन । स्तोतृभ्यः । आ । भर । तृभ्यः । नारिभ्यः ।  
अत्तवे । सद्यः । जातः । ऋभुऽस्थिर ॥ ८ ॥

तेनेषुणा स्तोतृभ्यः अस्मभ्यं तृभ्यो मनुष्येभ्यः पुत्रेभ्य इत्यर्थः । तथा नारिभ्यः स्त्रीभ्यश्चात्तवे अदनाय पर्याप्तं धनमाभराहर । सद्यस्तदानीमेव जातोस्माभिः दत्तेन सोमेन प्रवृद्धः सन् हेऋभुस्थिर प्रभूतःस्थिरश्च संग्रामे सतथोक्तः हे तादृशेन्द्र त्वमाभरेतिसमन्वयः ॥ ८ ॥



अथ नवमी—

ए॒ता॒च्यौ॒त्नानि॒ते॒कृ॒ता॒वर्षि॑ष्ठानि॒परी॑णसा । हृ॒दा॒वी॒ड्धु॑धारयः ॥ ९ ॥

ए॒ता । च्यौ॒त्नानि॑ । ते॒ । कृ॒ता । वर्षि॑ष्ठानि । परी॑णसा ।  
हृ॒दा । वी॒ड्धु॑ । अ॒धा॒र॒यः ॥ ९ ॥

हे इन्द्र ते त्वया एता एतानि पुरतः सर्वैर्दृश्यमानानि वर्षिष्ठानि अतिशयेन प्रवृद्धानि परीणसा परितोनतानि अतएव च्यौत्नानीति भावः भूमेः कीलवद्धारणानि कृता कृतानि पर्वतास्त्वया कृताइत्यर्थः । या यानि हृदा बुध्या वीडु स्थिराण्यधारयः बुध्या कर्तव्यानीति यान्यधारयस्तानीमानीति ॥ ९ ॥

अथ दशमी—

वि॒श्वे॒त्ता॒विष्णु॑राभ॒रदु॒रु॒क्र॒मस्त्वे॒षितः॑ ।

श॒तं॒म॒हि॒षान्क्षी॑रपा॒कमो॑दनं॒वरा॑हमिन्द्रं॒ए॒मु॒षम् ॥ १० ॥

वि॒श्वा । इ॒त् । ता । वि॒ष्णुः । आ । अ॒भ॒र॒त् । उ॒रु॒ऽक्र॒मः ।  
त्वा॒ऽइ॒षितः॑ । श॒तम् । म॒हि॒षान् । क्षी॒र॒ऽपा॒कम् । ओ॒द॒नम् ।  
व॒रा॒हम् । इ॒न्द्रः । ए॒मु॒षम् ॥ १० ॥

अस्याऋचोनैरुक्तैतिहासिकमतभेदेन द्विधा योजना । नैरुक्तपक्षे तावत्—हे इन्द्र ता तानि यानि त्वया स्रष्टव्यान्युदकानि सन्ति तानि विष्णुर्व्यापनशीलआदित्यआभरत् आभरति लोकाय प्रयच्छतीत्यर्थः । कीदृशो विष्णुः उरुक्रमो बहुगतिः । किं स्वविरोधेनेत्याह त्वेषितः त्वयापेरितः न केवलमुदकान्येव । अपिच शतं महिषान् शतसंख्याकान् पशून् महिषशब्दो गवादेरप्युपलक्षकः । अथवा शतशब्दोपरिमितवचनः महिषइति महन्नाम असंख्यातान् महतो यज्ञान् यजमानेभ्य आभरत् ददातीत्यर्थः । किंच क्षीरपाकं क्षीरपक्रमोदनं पायसं एतच्च रुपुरोडाशादेरुपलक्षकं तद्यजमानेभ्य आभरत् । अथवा सर्वार्थं वृष्टिप्रदानद्वारा ओदनं प्राहरत् । किंच इन्द्रो वराहं जलपूर्णं मेघं हन्तीति शेषः । कीदृशं तं एमुषं आइत्यस्य स्थाने छान्दसएकारः आमुषमुदकस्य मोष-



कमित्यर्थः। निरुक्तपक्षे एवं। ऐतिहासिकपक्षे चरकब्राह्मणे इतिहासः आम्रायते—विष्णुर्यज्ञः सदे-  
वेभ्य आत्मानमन्तरधात्तमन्यदेवतानाविदन् इन्द्रस्त्ववेत् स इन्द्रमब्रवीत्कोभवानिति। तमिन्द्रः प्र-  
त्यब्रवीत् अहं दुर्गाणामसुराणां च हन्ता भवांस्तुक इति। सोब्रवीत् अहं दुर्गादाहर्ता त्वंतु यदि-  
दुर्गाणामसुराणां हन्ता ततोयं वराहोवाममुष एकविंशत्यापुरांपारेशमयीनां वसति तस्मिन्नसुरा-  
णां वसु वाममस्ति तमिमं जहीति। तस्येन्द्रस्ताः पुरोभित्वा हृदयमविध्यत् अधि तत्र यदासीत्त-  
द्विष्णुराहरदिति। सोयमितिहासः अस्येदुमातुःसवनेषु विश्वेत्ताविष्णुरित्याभ्यां प्रतिपादितः। त-  
योर्मध्ये अस्येदुमातुरित्यत्र विष्णुना हे इन्द्र त्वं दुर्गाणां हन्ता इति आत्मानं कथयसि तर्हि  
वाममुषं वराहमसुरं जहीत्युक्तोर्थो विध्यद्वराहमिति पादेन प्रतिपादितः। इन्द्रेण च विष्णो त्वं  
दुर्गादाहर्तेतिब्रूषे। मया पुराणि जितानि असुरश्च घातितः तस्य वामं वस्वानयेत्युक्तो विष्णुमू-  
र्तिस्तस्य वराहासुरस्य धनं मुमोष। सोर्थो मुषायद्विष्णुःपचतमिति पादेन सूचितः। सकिं पुन-  
र्मुषितवानिति तदत्रोच्यते—विश्वेत्तेति। हे इन्द्र त्वेषितःत्वया प्रेरितो विष्णुर्यज्ञरूपी त्वेषितः त्वं  
दुर्गादाहर्ता किल तर्हि त्वं तस्य धनान्याहरेति त्वया प्रेरितः सन् उरुक्रमो भूत्वा विश्वेत्ता या-  
नि त्वया हर्तव्यानि इत्युक्तानि यानि च तत्र स्थितानि सर्वाण्याभरत् आभरतु। कानि तानी-  
ति शतं महिषान् अपरिमितान् प्रशस्तान् पदार्थान् तेषां वाहनरूपान् महिषान्वा क्षीरपाकमो-  
दनं च पक्वमात्रमेवोदनं वा भरत्। विध्यद्वराहमित्यत्रोक्तोर्थश्च चरमपादेनोच्यते—इन्द्रस्तु वराहं  
वराहारं स्वीकृतासुरसर्वस्वं वराहरूपिणं वा एमुषं एमुषनामानं अथवा एमुषं धनानामामोषकं  
वराहमसुरं हृदये अविध्यदितिशेषः ॥ १० ॥

अथैकादशी--

तुवि॒क्षंते॒सुक॑तंसू॒मय॑धनुःसा॒धुबु॑न्दोहि॒रण्य॑यः।

उ॒भाते॑बा॒हूर॑ण्यासुसं॒स्कृत॑ऋदू॒पेचि॑दृदू॒वधा॑ ॥ ११॥३०॥

तुवि॒क्षम् । ते । सु॒क॑तम् । सु॒मय॑म् । धनुः । सा॒धुः । बु॒न्दः ।

हि॒रण्य॑यः । उ॒भा । ते । बा॒हू इति॑ । र॒ण्या । सु॒सं॒स्कृता ।

ऋदू॒पे । चि॒त् । ऋदू॒वधा॑ । ११ ॥ ३० ॥



एषा निरुक्ते एकमपि पदं विहाय यास्केन व्याख्याता तदेवाल्लिख्यते—तुर्विक्षं बहुविक्षेपं महाविक्षेपं वा ते सुकृतं सूमयं सुसुखं धनुः साधयिता ते बुन्दोहिरण्मयः उभौ ते बाहू रण्यौ रमणीयौ संग्राम्यौ वर्दूपा अर्दनपातिनौ गमनपातिनौ मर्मण्यर्दनवेधिनौ गमनवेधिनौ वेति ॥ ११ ॥

॥ इति षष्ठस्य पञ्चमे त्रिंशोवर्गः ॥ ३० ॥

पुरोळाशंनइति दशर्चमष्टमं सूक्तं काण्वस्य कुरुसुतेरार्षे आद्यानवगायत्र्योदशमी बृहती इन्द्रोदेवता । तथाचानुक्रान्तं—पुरोळाशं दशबृहत्यन्तमिति । सूक्तविनियोगोलैङ्गिकः । महाव्रते निष्केवल्ये गायत्रतृचाशीतौ आद्यास्तिस्रः । तथाच सूत्रितं—पुरोळाशंनोअन्धसइति ति-  
सइति ।

तत्र प्रथमा—

पुरोळाशंनोअन्धसइन्द्रसहस्रमाभर । शताचशूरगोनाम् ॥ १ ॥

पुरोळाशम् । नः । अन्धसः । इन्द्र । सहस्रम् । आ ।

भर । शता । च । शूर । गोनाम् ॥ १ ॥

हे शूर इन्द्र पुरोळाशं पुरोदीयमानमेतत्संज्ञकं अंधसोन्नं स्वीकृत्य गोनां गवां सहस्रं शता शतानि च नोस्मभ्यं आभराहर । अथवा नोस्मभ्यं पुरतो दीयमानं अंधसोन्धोव्यञ्जनं सहस्रं सहस्रसंख्याकं गोसहस्रं चाहरेति योज्यम् ॥ १ ॥

अथ द्वितीया—

आनोभरव्यञ्जनंगामश्वमभ्यञ्जनम् । सचामनाहिरण्यया ॥ २ ॥

आ । नः । भर । वि॒अञ्जनम् । गाम् । अश्वम् । अ॒भि॒अञ्जनम् ।

सचा । म॒ना । हि॒रण्यया ॥ २ ॥

हे इन्द्र त्वंनोस्मभ्यं व्यञ्जनं गामश्वं अभ्यञ्जनं तैलं चाभर । मना मननीयानि हिरण्यया हिरण्मयानि उपकरणानि सचा सहाभरेति ॥ २ ॥

१ नि० ६. ३३. ।

\* हेइन्द्र ते तव धनुः तुर्विक्षं महाक्षेपं सुकृतं सूमयं सुसुखं च ते बुन्दः इषुः साधुः हिरण्ययः हिरण्मयः ते उभा उभौ बाहू रण्या रमणीयौ सुसंस्कृता सुष्ठु अलंकृतौ ऋदुपेचित् संग्रामे अर्दनपातिनौ ऋदुवृधा अर्दनवर्धनौ । इतिपुस्तकांतरे उपलभ्यते ।



अथ तृतीया—

उ॒त॒नः॑ क॒र्ण॒शो॒भ॒ना पु॒रू॒णि धृ॒ष्ण॒वा भ॒र । त्वं॑ हि शृ॒ण्वि॒षे व॒सो ॥ ३ ॥

उ॒त । नः॑ । क॒र्ण॒शो॒भ॒ना । पु॒रू॒णि । धृ॒ष्णो॒ इति॑ । आ ।

भ॒र । त्वम् । हि । शृ॒ण्वि॒षे । व॒सो॒ इति॑ ॥ ३ ॥

उतापिच नोस्मभ्यं कर्णशोभना कर्णाभरणानि पुरूणि बहून्याभर । हे धृष्णो धर्षकेन्द्र वसो वासयितरिन्द्र त्वं हि खलु शृण्विषे श्रूयसे । किमिति उदारोयमिन्द्रइति ॥ ३ ॥

अथ चतुर्थी—

न॒कीं॑ वृ॒धी॒क इन्द्र॑ ते॒ न सु॒षा न सु॒दा उ॒त । नान्य॑स्त्वच्छू॒र वा॒घतः॑ ॥ ४ ॥

न॒कीम् । वृ॒धी॒कः । इन्द्र॑ । ते॒ । न । सु॒साः । न । सु॒दाः ।

उ॒त । न । अ॒न्यः । त्वत् । शू॒र । वा॒घतः॑ ॥ ४ ॥

हे इन्द्र ते त्वत्तोऽन्यः कश्चिद्वृधीको वर्धयिता नकीं नैव । तथा सुषाः सुष्ठु संभक्ताः संग्रामादौ त्वत्तोऽन्योन । उतापिच सुदाः सुदाता न । तथा हेशूर त्वत् त्वत्तोऽन्यो वाघतः ऋत्विङ्नामैतत् ऋत्विजो यजमानस्य नेता नान्योस्ति त्वामृते ॥ ४ ॥

अथ पञ्चमी—

न॒की॒मिन्द्रो॑ नि॒कर्त॑वे॒ न श॒क्रः परि॑श॒क्तवे॑ । वि॒श्वं शृ॒णोति॑ प॒श्यति॑ ॥ ५ ॥ ३९ ॥

न॒कीम् । इन्द्रः॑ । नि॒कर्त॑वे । न । श॒क्रः । परि॑श॒क्तवे॑ ।

वि॒श्वम् । शृ॒णोति॑ । प॒श्यति॑ ॥ ५ ॥ ३९ ॥

अयमिन्द्रो निकर्तवे निकर्तुं नकीं नैव शक्यः । तथा शक्रः शक्तोऽयं परिशक्तवे परिभावाय नशक्यत इति । सतु विश्वं शृणोति पश्यतिच ॥ ५ ॥

॥ इति षष्ठस्य पंचमे एकविंशोऽवर्गः ॥ ३९ ॥

अथ षष्ठी—

सम॒न्युं म॒र्त्याना॑म॒दब्धो॑ नि॒चि॒कीप॑ते । पु॒रानि॑ द॒श्वि॒कीप॑ते ॥ ६ ॥



सः । मन्युम् । मर्त्यानाम् । अदब्धः । नि ।

चिकीषते । पुरा । निदः । चिकीषते ॥ ६ ॥

सइन्द्रो मन्युं क्रोधं केषां मर्त्यानां अदब्धः केनाप्यहिंसितः सन् निचिकीषते निकरो-  
ति । किं मन्युं प्राप्यैव नेत्याह निदोनिन्दायाः पुरा पूर्वमेव चिकीषते यदा तं निन्दितुमिच्छति  
कश्चित्ततः पूर्वमेव तं निकरोतीत्यर्थः ॥ ६ ॥

अथ सप्तमी—

ऋत्वइत्पूर्णमुदरं तुरस्यास्तिविधतः । वृत्रघ्नः सोमपात्रः ॥ ७ ॥

ऋत्वः । इत् । पूर्णम् । उदरम् । तुरस्य । अस्ति ।

विधतः । वृत्रघ्नः । सोमपात्रः ॥ ७ ॥

तुरस्य त्वरमाणस्य वृत्रघ्नो वृत्रं हतवतः सोमपात्रः सोमपातुरुदरं ऋत्वइत् कर्मणैव पू-  
र्णमस्ति भवति । कस्य कर्मणेति उच्यते—विधतः परिचरतो यजमानस्य । यतः परिचरणाभावे  
तस्य कुक्षिपूर्त्यभावः अतस्तत्पूर्तये परिचरतेतिशेषः ॥ ७ ॥

अथाष्टमी—

त्वेवसूनि सङ्गता विश्वा च सोमसौभगा । सुदात्वपंरिहृता ॥ ८ ॥

त्वे इति । वसूनि । समूहगता । विश्वा । च ।

सोम । सौभगा । सुदातु । अपंरिहृता ॥ ८ ॥

हे इन्द्र त्वे त्वयि वसूनि धनान्यस्मदिष्टानि संगता संगतानि । तथा हे सोम सोमवन्निन्द्र  
त्वयि विश्वा सर्वाणि सौभगा सौभाग्यानि संगतानि । तथा सुदातु सुदानान्यपरिहृता अकु-  
टिलानि अतस्तानि कुर्विति भावः । यद्वाचेन्द्रः सोमं पीत्वा सोम इत्यभिहितः सोमश्रुतेः ॥ ८ ॥

अथ नवमी—

त्वामिद्यं वयुर्मम कामो गव्युर्हिरण्ययुः । त्वामश्वयुरेषते ॥ ९ ॥

त्वाम् । इत् । यवयुः । मम । कामः । गव्युः ।

हिरण्ययुः । त्वाम् । अश्वयुः । आ । ईषते ॥ ९ ॥



त्वामित् त्वामेवेषते किं मम कामः सकीदृशः यवयुः यवेच्छुः सन्नेषते । तथा गव्युः सन्नेषते । तथा हिरण्ययुश्च सन्नेषते । तथाश्वयुश्च सन्नेषते । तं काममाप्तेच्छं कुर्विति भावः ॥ ९ ॥

अथ दशमी—

तवेदिन्द्राहमाशसाहस्तेदात्रंचनाददे ।

दिनस्यवामघवन्त्संभृतस्यवापूर्धियवस्यकाशिना ॥ १० ॥ ३२ ॥

तव । इत् । इन्द्र । अहम् । आशसा । हस्ते । दात्रम् ।

चन । आ । ददे । दिनस्य । वा । मघवन् ।

सम्भृतस्य । वा । पूर्धि । यवस्य । काशिना ॥ १० ॥ ३२ ॥

हे मघवन् इन्द्र तवेत् तवैवाशसा आशंसनेन त्वमस्मदीयं क्षेत्रं यवसमृद्धं करोषीत्याशंसनेन हस्ते दात्रं चन लवनसाधनं दात्रमथाददे स्वीकरोमि । किमनेन प्रयासेन दिनस्य वा पूर्वमेव छिन्नस्य वा यवस्य संभृतस्य वा पूर्वमेव छित्वा निष्कृतस्य राशीकृतस्य वा यवस्य काशिना मुष्टिना पूर्धि पूरयाशंसनं देहिच ॥ १० ॥

॥ इति षष्ठस्य पंचमे द्वात्रिंशोवर्गः ॥ ३२ ॥

अयं ऋतुरिति नवर्चं नवमं सूक्तं । अत्रेयमनुक्रमणिका—अयं ऋतुर्नवऋतुर्भागवः सौम्यमन्त्यानुष्टुबिति । भागवः ऋतुर्ऋषिः नवम्यनुष्टुप् अष्टौ गायत्र्यः सोमोदेवता विनियोगोलैंगिकः ।

तत्र प्रथमा—

अयं ऋतुरगृभीतोविश्वजिदुद्भिदित्सोमः । ऋषिर्विप्रः काव्येन ॥ १ ॥

अयम् । ऋतुः । अगृभीतः । विश्वजित् ।

उत्तुजित् । इत् । सोमः । ऋषिः । विप्रः । काव्येन ॥ १ ॥

अयं सोमः ऋतुः कर्ता सर्वस्य अगृभीतोऽन्यैरगृहीतः विश्वजित् सर्वस्य जेता उद्भिदः फलस्योद्भेदकः अथवा विश्वजिदुद्भिदौ सोमयागौ तयोर्निष्पादकत्वात् तद्रूपौ ऋषिर्ज्ञानवान् विप्रः मेधावी विप्रवत्पूज्यः विशेषेण पूरकोवा एवं महानुभावः सोमः काव्येन स्तोत्रेण स्तुत्यो भवतीतिशेषः ॥ १ ॥



अथ द्वितीया—

अभ्यूर्णोति यन्नग्रं भिषक्तिविश्वं यत्तु रम् ।

प्रेमन्धः ख्यन्निः श्रोणो भूत् ॥ २ ॥

अभि । ऊर्णोति । यत् । नग्रम् । भिषक्ति । विश्वम् । यत् ।

तुरम् । प्र । ईम् । अन्धः । ख्यत् । निः । श्रोणः । भूत् ॥ २ ॥

अयं सोमो यन्नग्रमस्ति तदभ्यूर्णोति आच्छादयति यन्नग्रमिव विफलं वर्तते तदाच्छादय-  
ति फलेन अथवा वस्त्रं जनयन्नाच्छादयति । तथा यत्तुरमातुरं रुग्णं विश्वं तद्भिषक्ति भिषज्य-  
ति यज्ञद्वारा स्वर्गसाधनेन औषधरूपेण च शरीरसिद्धिसाधनश्च अन्धः सन्नन्धोऽपि प्रख्यत्  
पश्यति । श्रोणः श्रोणोऽपि पंगुरपि निर्भूत् निर्भवति निर्गच्छति ॥ २ ॥

अथ तृतीया—

त्वं सोम तनूकृद्भ्यो द्वेषोभ्योन्यकृतेभ्यः । उरुयन्तासि वरूथम् ॥ ३ ॥

त्वम् । सोम । तनूकृत्भ्यः । द्वेषःभ्यः ।

अन्यकृतेभ्यः । उरु । यन्ता । असि । वरूथम् ॥ ३ ॥

हे सोम त्वं तनूकृद्भ्यः कृशीकुर्वद्भ्यः अथवांगानां विच्छेदकेभ्योन्यकृतेभ्यो द्वेषोभ्यो  
शत्रुकृतेभ्योऽपिभ्यः कृत्येभ्य इत्यर्थः वरूथं वरकं रक्षणं उरुयन्तासि बहुकृद्भवसि स्तोतृणां ।  
अन्यकृतानि हि रक्षांसीति ब्राह्मणम् ॥ ३ ॥

अथ चतुर्थी—

त्वं चित्ती तव दक्षैर्दिव आपृथिव्या ऋजीषिन् ।

यावीरघस्य चिद्वेषः ॥ ४ ॥

त्वम् । चित्ती । तव । दक्षैः । दिवः । आ । पृथिव्याः ।

ऋजीषिन् । यावीः । अघस्य । चित् । द्वेषः ॥ ४ ॥



हे ऋजीषिन् तृतीयसवनगतेन ऋजीषेण तद्वन् सोम त्वं तव चित्ती चित्या प्रज्ञया दक्षैः  
बलैश्च दिवआ दिवश्च आ इति चार्थे पृथिव्या आ पृथिव्याश्च सकाशात् अवस्यचिद-  
स्माकमाहन्तुरपि द्वेषः शत्रोः कृत्यां यावीः पृथक्कुरु ॥ ४ ॥

अथ पंचमी—

अ॒र्थिनो॒यन्ति॒चेद॒र्थं गच्छा॒नि द॒दुषो॑रा॒तिम् ।

व॒वृज्यु॑स्तृ॒ष्यन्तः॒काम॑म् ॥ ५ ॥ ३३ ॥

अ॒र्थिनः॑ । यन्ति॑ । च॒ । इत् । अर्थ॑म् । गच्छा॑न् । इत् ।

द॒दुषः॑ । रा॒तिम् । व॒वृज्युः॑ । तृ॒ष्यन्तः॑ । काम॑म् ॥ ५ ॥ ३३ ॥

अर्थिनो धनानि कामयमाना यन्ति चेत् यन्ति च अर्थं प्रति गत्वा च ददुषो दात् रातिं  
दानं गच्छानि च गच्छन्ति च । गतेषु मध्ये यं हे सोम त्वमनुगृह्णासि तस्य तृष्यतोभिक्षमाणस्य  
कामं ववृज्युः पुनः कामानावर्जयन्ति तावत्पर्यन्तं पूरयन्तीत्यर्थः ॥ ५ ॥

॥ इति षष्ठस्य पंचमे त्रयस्त्रिंशोवर्गः ॥ ३३ ॥

अथ षष्ठी—

वि॒दद्यत्पू॒र्व्येन॒ष्टमु॒दीमृ॒तायु॒मीर॑यत् ।

प्रेमा॒युस्तारी॒दती॑र्णम् ॥ ६ ॥

वि॒दत् । यत् । पू॒र्व्यम् । न॒ष्टम् । उ॒त् । ई॒म् । ऋ॒त॒इ॒युम् ।

ई॒र॒य॒त् । प्र । ई॒म् । आ॒युः । ता॒री॒त् । अ॒ती॒र्णम् ॥ ६ ॥

यद्यदा पूर्वं पुराणं नष्टं स्वकीयं धनं विदलभते नष्टधनः ईं एनं ऋतायुं नष्टधनलाभा-  
र्थं यज्ञकामं उदीरयत् प्रेरयति धनं साधयतीत्यर्थः । तदा ईं अतीर्णं एनं यज्ञारंभिणं आयुः  
जीवनं प्रतारीत् प्रकर्षेण वर्धयेत् ॥ ६ ॥

अथ सप्तमी—

सु॒शेवो॑नोमृ॒ळ्याकु॑रट्स॒क्रतु॑रवा॒तः । भवा॑नःसोम॒शंहृ॑दे ॥ ७ ॥



सु॒ऽशेवः । नः । मृ॒ळ॒याकुः । अ॒द॒प्त॒ऽक्रतुः । अ॒वा॒तः ।

भव । नः । सो॒म । श॒म् । ह॒दे ॥ ७ ॥

हे सोमपीतस्त्वं नः अस्माकं हृदे हृदये वर्तमानः शं सुखं भव । किंच नः अस्माकं सुशेवः सुसुखः मृळयाकुः सुखकर्ता अदप्तक्रतुः असमाप्तकर्मा पुनःपुनः यागप्रवर्तकः अवातः निश्चलश्च भवेत्यन्वयः ॥ ७ ॥

अथाष्टमी—

मा॒नः॒सो॒म॒सं॒वी॒वि॒जो॒मा॒वि॒बी॒भि॒ष॒था॒रा॒ज॒न् ।

मा॒नो॒हा॒र्दि॒त्वि॒षा॒व॒धीः ॥ ८ ॥

मा । नः । सो॒म । स॒म् । वी॒वि॒जः । मा । वि । बी॒भि॒ष॒थाः ।

रा॒ज॒न् । मा । नः । हा॒र्दि । त्वि॒षा । व॒धीः ॥ ८ ॥

हे सोमपीतस्त्वं नोस्मान्मासंवीविजश्चलितांगान्माकार्षीः । राजन् सोमास्मान् माविबीभिषथाः भीतान्माकुरु । नोस्माकं हार्दि हृदये त्विषा दीक्ष्या मावधीः ॥ ८ ॥

अथ नवमी—

अ॒व॒य॒त्स्वे॒स॒ध॒स्थे॒दे॒वा॒नां॑दु॒र्म॒ती॒री॒क्षे ।

रा॒ज॒न्प॒द्विषः॑से॒ध॒मी॒द्वो॒अ॒प॒स्त्रि॒धः॑से॒ध ॥ ९ ॥ ३४ ॥

अव । यत् । स्वे । स॒ध॒स्थे । दे॒वा॒नां॑ । दुः॒र्म॒तीः । ई॒क्षे । रा॒ज॒न् ।

अ॒प । द्वि॒षः । से॒ध । मी॒द्वः । अ॒प । त्रि॒धः । से॒ध ॥ ९ ॥ ३४ ॥

स्वे सधस्थे स्वकीये सहस्थाने गृहे देवानां दुर्मतीः दुर्मतयो न प्रविशन्त्विति । यद्यदा अवक्षेहं त्वं वा ईक्षसे तदा हेराजन् द्विषोऽस्मद्वेष्टून् अपसेध । हे मीद्वो सोमरसस्य सेक्तः त्रिधो हिंसकानपसेध भिन्धीत्यर्थः ॥ ९ ॥

॥ इति षष्ठस्य पञ्चमे चतुस्त्रिंशोवर्गः ॥ ३४ ॥

नह्यन्यमिति दशर्चं देशमं सूक्तं । अत्रेयमनुक्रमणिका—नह्यन्यंदशैकधूर्नौधसोगायत्रे-  
न्त्यादैवीत्रिष्टुबिति । एकधूर्नामनोधसः पुत्रकषिः अन्त्यात्रिष्टुप् साच देवदेवत्या शिष्टागायत्र्यः



ऐन्द्रः । द्वितीये पर्याये मैत्रावरुणशस्त्रे आदितोष्टर्चः । सूत्रितंच—नहन्यं बळाकरमित्यष्टाविति । महाव्रते निष्केवल्ये गायत्रवृत्ताशीतौ आद्याविनियुक्ता । तथाच पंचमारण्यके शौनकः—नह्यं न्यंबळाकरमित्येतांप्रत्यवदधाति ।

तत्र प्रथमा—

न॒ह्यं॑ न्यं॒ ब॒ळाकं॑ रं म॒र्डितारं॑ शत॒क्रतो॑ । त्वं न॑ इन्द्र मृ॒ळ्य ॥ १ ॥

न॒हि । अ॒न्यम् । ब॒ळा । अ॒कं॒रम् । म॒र्डि॒तारं॑म् । श॒त॒क्र॒तो॒  
इति॑ शत॒क्रतो॑ । त्वम् । नः । इन्द्र । मृ॒ळ्य ॥ १ ॥

हे शतक्रतो त्वत्तो न्यं मर्डितारं सुखयितारं बळा बट् तन्नह्यकरं नकरोमि तस्मात् हे इन्द्र त्वं नोस्मान्मृळ्य ॥ १ ॥

अथ द्वितीया—

यो नः॒ शश्व॑त्पु॒रावि॒थामृ॑धोवाजं सातये । सत्त्वं न॑ इन्द्र मृ॒ळ्य ॥ २ ॥  
यः । नः । शश्व॑त् । पु॒रा । आ॒वि॒थ । अ॒मृ॒धः ।

वाजं॑ सातये । सः । त्वम् । नः । इन्द्र । मृ॒ळ्य ॥ २ ॥

हे इन्द्र यस्त्वं अमृधः शत्रुभिरहिंसितः सन् पुरा पूर्वस्मिन्काले शश्वत् बहुवारं नोस्मान् आविथ रक्षितवानसि । सत्त्वं नोस्मान्वाजसातये अन्नदानार्थं यद्वा अन्नसंसजनार्थं मृळ्य सुखय ॥ २ ॥

अथ तृतीया—

कि॒म॒ङ्ग॒रं॒ ध॒चो॒द॒नः॒ सु॒न्वा॒न॒स्या॒वि॒ते॒द॒सि॑ । कु॒वि॒त्स्वि॒न्द्र॒णः॒ श॒कः॑ ॥ ३ ॥

कि॒म् । अ॒ङ्ग॒ । र॒ध॒चो॒द॒नः॑ । सु॒न्वा॒न॒स्य॑ । अ॒वि॒ता । इ॒त् ।  
अ॒सि॒ । कु॒वि॒त् । सु॒ । इन्द्र । नः । श॒कः॑ ॥ ३ ॥

१ योमृधोर्हिसकः नोस्मान्वाजसातये अन्नलाभाय पुरा पूर्वमाविथ रक्षितवान् हे इन्द्र सत्त्वं नोस्मान् शश्वत्सदा मृळ्य सुखय । इति व्याख्यानांतरं पुस्तकान्तरस्थं ।



अंग हे इन्द्र त्वं रधचोदनः रधं राधकं चोदयतीति रधचोदनः तादृशस्त्वं सुन्वानस्या-  
वितेदसि रक्षक एव भवसि । अतो नोस्माकं कुविद्वहु सु सुष्ठु शकः अशकः शक्नो भव बहुधनं  
कुर्वित्यर्थः अस्मान्वा बहुकुर्विति ॥ ३ ॥

अथ चतुर्थी—

इन्द्रप्रणोरथमवपश्चाच्चित्सन्तमद्रिवः । पुरस्तादेनमेकृधि ॥ ४ ॥

इन्द्र । प्र । नः । रथम् । अव । पश्चात् । चित् । सन्तम् ।

अद्रिवः । पुरस्तात् । एनम् । मे । कृधि ॥ ४ ॥

हे इन्द्र नोरथं प्राव प्ररक्ष । कीदृशं रथं पश्चाच्चित्सन्तं चिदप्यर्थे अस्मत्समानरथानां  
पश्चाद्भूतमप्येनं मे रथं हे अद्रिवो वज्रवन्निन्द्र पुरस्ताद्वर्तमानं कृधि कुरु ॥ ४ ॥

अथ पञ्चमी—

हन्तोनुकिमाससेप्रथमंनोरथंकृधि । उपमंवाजयुश्रवः ॥ ५ ॥ ३५ ॥

हन्तो इति । नु । किम् । आससे । प्रथमम् । नः । रथम् ।

कृधि । उपमम् । वाजयु । श्रवः ॥ ५ ॥ ३५ ॥

हन्तेत्येतदादि मुख्यकृदामन्त्रितेन समानं हन्तेन्द्र नु इदानीं किं त्वं तूष्णीमाससे । तत्र  
किं करोमीति चेत् उच्यते—नः रथं प्रथमं सर्वेषां मुख्यं कृधि कुरु वाजयु अस्माकमन्नमिच्छ-  
च्छ्रवोन्नं हविलक्षणं उपमं अन्तिकनामैतत् तवान्तिकभूतं वर्ततइतिशेषः । यस्मादेवं तस्माद्रथं  
अस्मदीयं प्रथमं कृधीति ॥ ५ ॥

॥ इति षष्ठस्य पंचमे पंचविंशोवर्गः ॥ ३५ ॥

अथ षष्ठी—

अवानोवाजयुरथंसुकरंतेकिमित्परि । अस्मान्सुजिग्युषस्कृधि ॥ ६ ॥

अव । नः । वाजयुम् । रथम् । सुकरम् । ते ।

किम् । इत् । परि । अस्मान् । सु । जिग्युषः । कृधि ॥ ६ ॥



हे इन्द्र नोवाजयुं अन्नेच्छुं रथं अव रक्ष । संग्रामे ते तव किमित् किमपि सर्वकर्तव्य-  
जातं परि परितः सुकरं सुखेन कर्तव्यं । तव कर्तुमशक्यं न किञ्चिदस्ति । यस्मादेवं तस्मात्  
अस्मान् सुजिग्युषः सुष्ठु जेतृन् रुधि कुरु संग्रामे ॥ ६ ॥

अथ सप्तमी—

इन्द्रदृश्यस्वपूरसिभद्रातएतिनिष्कृतम् । इयंधीऋत्वियावती ॥ ७ ॥

इन्द्रं । दृश्यस्व । पूः । असि । भद्रा । ते । एति । निःस्कृतम् ।  
इयम् । धीः । ऋत्वियवती ॥ ७ ॥

हे इन्द्र त्वं दृश्यस्व दृढोभव संग्रामे त्वं पूरसि पूरयसि यथा पुरमविचलितं तद्वत्त्वम-  
सि । अथवास्मदीये यज्ञे दृढोभव त्वं पुनरन्ययज्ञं जिगमिषुर्माभूः त्वं पूः पूरकः कामानामसि ।  
किमत्र विद्यतइति चेत् उच्यते—निष्कृतं निष्कर्तारं ते त्वां भद्रा कल्याणी इयं धीः स्तुतिः  
क्रिया वा ऋत्वियावती ऋतुशब्दः कालोपलक्षकः स्वकालोपेता सती एति गच्छति । यद्वा ते  
निष्कृतं स्थानमेति ॥ ७ ॥

अथाष्टमी—

मासीमवद्यआभागुर्वीकाष्ठाहितंधनम् । अपावृक्ताअरत्नयः ॥ ८ ॥

मा । सीम् । अवद्ये । आ । भाक् । उर्वी । काष्ठा । हितम् ।  
धनम् । अपवृक्ताः । अरत्नयः ॥ ८ ॥

मास्मान् सीं सर्वतोऽवद्ये निन्दा आभाग् माभजतु प्रामोतु न कुतश्चित् । पापरहितान्कु-  
र्वित्यर्थः । किञ्चोर्वी काष्ठा बह्वंतरालआज्यंतः आज्यंतोपि काष्ठोच्यते क्रान्त्वा स्थितोभव-  
तीति यास्कः । तत्र हितं निहितं शत्रुसंबन्धि धनं अस्माकं भवत्वित्यर्थः । अरत्नयः अरममा-  
णाः शत्रवः अपावृक्ताः सन्त्वितिशेषः ॥ ८ ॥

अथ नवमी—

तुरीयंनामयज्ञियंयदाकरस्तदुश्मसि । आदित्पतिर्नओहसे ॥ ९ ॥



तुरीयम् । नाम । यज्ञियम् । यदा । करः । तत् । उश्मसि ।  
आत् । इत् । पतिः । नः । ओहसे ॥ ९ ॥

हे इन्द्र त्वं यज्ञियं यज्ञसंबन्धिनं तुरीयं चतुर्थं नाम यदा करः करोषि तदुश्मसि का-  
यामहे आदिदनंतरमेव नामकामानन्तरमेव पतिः पालकः त्वं नोस्मानोहसे वहसि प्रापय-  
सि । नक्षत्रनाम गुह्यं नाम प्रकाशं नामेति त्रीणि नामानि । सोमयाजीति तुरीयं नाम तच्च य-  
ज्ञियं ॥ ९ ॥

अथ दशमी—

अवीवृधद्वाअमृताअमंदीदेकद्यूर्देवाउतयाश्वदेवीः ।  
तस्माउराधःकृणुतप्रशस्तंप्रातर्मक्षुधियावसुर्जगम्यात् ॥ १० ॥ ३६ ॥

अवीवृधत् । वः । अमृताः । अमन्दीत् । एकद्यूः । देवाः ।  
उत । याः । च । देवीः । तस्मै । ऊँ इति । राधः । कृणुत ।  
प्रशस्तम् । प्रातः । मक्षु । धियावसुः । जगम्यात् ॥ १० ॥ ३६ ॥

इयं वैश्वदेवी । हे देवाः हे अमृता अमरणा वोयुष्मानयमवीवृधत् वर्धयति स्तुत्या । अमं-  
दीत् तर्पयति सोमेन । एकद्यूः ऋषिरहं । उतापिच हे देवीर्देव्यो देवपत्न्यो याश्च यूयं स्थोयुष्मा-  
नपि अवीवृधदमन्दीच्च तस्मै राधो धनं प्रशस्तं प्रवृद्धं कृणुत कुरुत । उइति पूरणः एवकारा-  
र्थोवा । प्रातः प्रातरेव मक्षु क्षिप्रं धियावसुः कर्मधनइन्द्रो जगम्यादागच्छतु । इन्द्रस्य देवस्वामि-  
त्वादाधिक्यद्योतनाय पुनरभिधानम् ॥ १० ॥

॥ इति षष्ठस्य पंचमे षट्त्रिंशोवर्गः ॥ ३६ ॥

॥ इत्यष्टमे मंडलेऽष्टमोनुवाकः ॥ ८ ॥

नवमेनुवाके त्रयोदशसूक्तानि । तत्रातूनइन्द्रेति नवर्चं प्रथमं सूक्तं कण्वपुत्रस्य कुसीदि-  
नआर्षं गायत्रिमैन्द्रं । तथाचानुक्रम्यते—आतूनोनवकुसीदीकाण्वइति । महाव्रते निष्केवल्ये गाय-  
त्रवृचाशीतावेतदादिके द्वे सूक्ते । तथैव पंचमारण्यके सूत्रितंच शौनकेन—आतूनइन्द्रक्षुमंतमि-  
ति सूक्ते सूददोहाइति । द्वितीये पर्याये मैत्रावरुणशस्त्रे आद्यस्तृचः स्तोत्रियः । सूत्रितंच—आ-  
तूनइन्द्रक्षुमन्तमाप्रद्वपरावतइति ।



तत्र प्रथमा—

आतूनंइन्द्रक्षुमन्तंचित्रंग्राभंसंगृभाय । महाहस्तीदक्षिणेन ॥१॥

आ । तु । नः । इन्द्र । क्षुमन्तम् । चित्रम् । ग्राभम् ।

सम् । गृभाय । महाहस्ती । दक्षिणेन ॥ १ ॥

हे इन्द्र महाहस्ती महाहस्तवान् त्वं तु तदानीमेव अस्मभ्यं दातुं नोस्मदर्थं क्षुमन्तं शब्दवन्तं स्तुत्यमित्यर्थः । चित्रं चायनीयं ग्राभं ग्राहकं ग्रहणार्हं बाधनं दक्षिणेन हस्तेन नु क्षिप्य आसंगृभाय आभिमुख्येन संगृहाण ॥ १ ॥

अथ द्वितीया—

विद्महि त्वां तु विकूर्मि तु विदेष्णं तु विमघम् । तु विमात्रमवोभिः ॥२॥

विद्म । हि । त्वा । तु विःकूर्मिम् । तु विःदेष्णम् । तु विःमघम् ।

तु विःमात्रम् । अवोभिः ॥ २ ॥

हे इन्द्र त्वा त्वां विद्म हि जानीमः खलु । कीदृशमिति तु विकूर्मिं बहुकर्माणं तु विदेष्णं बहुप्रदेयं तु विमघं बहुधनं तु विमात्रं बहुप्रमाणं अवोभिर्युक्तम् ॥ २ ॥

अथ तृतीया—

न हित्वा शूरदेवानमर्तासो दित्सन्तम् । भीमं नगां वारयन्ते ॥ ३ ॥

न हि । त्वा । शूर । देवाः । न । मर्तासः । दित्सन्तम् ।

भीमम् । न । गाम् । वारयन्ते ॥ ३ ॥

हे शूरेन्द्र त्वा त्वां दित्सन्तं दातुमिच्छन्तं देवाः न हि वारयन्ते न निवारयन्ति । तथा मर्तासो मर्त्या अपि न वारयन्ते । भीमं नगां भयजनकं वृषभं यवसे प्रवृत्तमिव तं यथा वारयितुं न शक्नुवन्ति तद्वत् ॥ ३ ॥

प्रथमेपर्यायेच्छावाकशस्त्रेऽतोन्विन्द्रमिति तृचः तथा च सूत्रितं—एतोन्विन्द्रंस्तवामेशानं मानो अस्मिन्मघवन्निति ।

तृचे प्रथमा सूक्ते चतुर्थी—

एतोन्विन्द्रंस्तवामेशानं वस्वः स्वराजम् । नराधंसामधिषन्नः ॥ ४ ॥



आ । इ॒त । ऊँ इति । नु । इन्द्रं॑म् । स्त॒वं॑म् । ई॒शा॒नम् ।

व॒स्यः । स्व॒ःराजं॑म् । न । रा॒ध॒सा । म॒धि॒ष॒त् । नः ॥ ४ ॥

हे अस्मदीयाजनाः एतो आगच्छतैव नु क्षिप्रं । किंकर्तुं स्तवामेन्द्रं । कीदृशं तं वस्वोवसु-  
नोधनस्य ईशानं स्वामिनं स्वराजं स्वयमेव राजमानं स्वर्गे राजमानं वा । नोस्मानिन्द्रेणानुगृ-  
हीतान् राधसा धनेन अन्योधनीनमधिषत् नबाधतां आढ्यानामस्मत्समानानामप्याढ्यत्वाय  
स्तवामेत्यर्थः ॥ ४ ॥

अथ तृचे द्वितीया सूक्ते पंचमी—

प्र॒स्तो॑ष॒दुप॑गा॒सिष॒च्छ्र॒व॒त्सामं॑गी॒यमा॑नम् । अ॒भिरा॑ध॒साजु॑गु॒रत् ॥ ५ ॥ ३७ ॥

प्र । स्तो॒ष॒त् । उप॑ । गा॒सि॒ष॒त् । श्र॒व॒त् । सामं॑ । गी॒यमा॑नम् ।

अ॒भि । रा॒ध॒सा । जु॒गु॒र॒त् ॥ ५ ॥ ३७ ॥

पूर्वमंत्रे स्तवामेत्युक्तं तदेव स्तोत्रमिन्द्रः प्रस्तोषत् प्रस्तुत्वा च उपगासिषत् उपगानं च क-  
रोतु । तदर्थं गीयमानं साम स्तोत्रं श्रवत् शृणोतु । राधसा धनेन च युक्तोस्मानभिजुगुरदभिगृ-  
णातु स्वीकुर्विति ॥ ५ ॥

॥ इति षष्ठस्य पंचमे सप्तत्रिंशोवर्गः ॥ ३७ ॥

अथ तृचे तृतीया सूक्ते षष्ठी—

आ॒नो॑भ॒र॒दक्षि॑णे॒ना॒भिस॒व्ये॒न॒प्रमृ॑श । इन्द्र॑मा॒नो॒वसो॑र्नि॒र्भाक् ॥ ६ ॥

आ । नः । भ॒र॒ । दक्षि॑णे॒न । अ॒भि । स॒व्ये॒न । प्र । मृ॒श ।

इन्द्र॑ । मा । नः । वसोः । निः । भा॒क् ॥ ६ ॥

हे इन्द्र नोस्मभ्यं आभराहत्य दक्षिणेन सव्येन च हस्तेन उभाभ्यां हस्ताभ्यां अभि  
प्रमृश प्रयच्छेत्यर्थः । नोस्मान्वसोर्धनात् मानिर्भाक् मानिर्भाक्षीः ॥ ६ ॥

द्वितीये पर्यायेच्छावाकशस्त्रे उपक्रमस्वेति तृचः । सूत्रितंच—उपक्रमस्वाभरधृषतातदस्मै  
नव्यमिति ।

सैषा तृचे प्रथमा सूक्ते सप्तमी—

उप॑क्रम॒स्वाभ॑र॒धृष॒ताधृ॑ष्णो॒जना॑नाम् । अ॒दो॑शृ॒ष्टर॑स्य॒वेदः ॥ ७ ॥



उप । क्रमस्य । आ । भर । धृषता । धृष्णो इति ।

जनानाम् । अदाशूः शूटरस्य । वेदः ॥ ७ ॥

हे इन्द्र त्वमुपक्रमस्व धनं प्रत्युपगच्छ प्रवृत्तो भव वा दातुं । हे धृष्णो धर्षक शत्रूणां धृषता धृष्टेन चेतसा युक्तः सन् आभराहरच । कस्य धनमाहरेति उच्यते—जनानां मध्ये अदा-शूटरस्य अत्यन्तमदातृतमस्य वेदोधनं ॥ ७ ॥

अथ तृचे द्वितीया सूक्तेष्टमी—

इन्द्रयउनुतेअस्तिवाजोविप्रेभिः सनित्वः । अस्माभिः सुतंसनुहि ॥ ८ ॥

इन्द्र । यः । ऊँ इति । नु । ते । अस्ति । वाजः । विप्रेभिः । सनित्वः ।

अस्माभिः । सु । तम् । सनुहि ॥ ८ ॥

हे इन्द्र योवाजोन्नं विप्रेभिर्मेधाविभिः सनित्वः संभजनीयः ते तवास्ति तं वाजमस्मा-भिर्याचितः सन् अस्मभ्यं वा सु सुष्टु सनुहि देहि ॥ ८ ॥

अथ तृचे तृतीया सूक्ते नवमी—

सद्योजुवस्तेवाजाअस्मभ्यंविश्वश्चन्द्राः । वशैश्चमक्षूजरन्ते ॥ ९ ॥ ३८ ॥

सद्यः । जुवः । ते । वाजाः । अस्मभ्यम् । विश्वश्चन्द्राः ।

वशैः । च । मक्षु । जरन्ते ॥ ९ ॥ ३८ ॥

हे इन्द्र ते तव वाजाः अन्नानि अस्मभ्यं सद्योजुवः शीघ्रं गन्तारोभवन्तु । कीदृशास्ते विश्वचन्द्राः सर्वहिरण्योपेताः बहूनामाह्लादकावा अस्मदीयाश्च जनाः वशैः काभैरनेकैर्युक्ताः मक्षु शीघ्रं जरन्ते स्तुवन्ति ॥ ९ ॥

॥ इति षष्ठस्य पंचमेऽष्टविंशोवर्गः ॥ ३८ ॥

वेदार्थस्य प्रकाशेन तमोहार्दं निवारयन् । पुमर्थीश्चतुरोदेयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सायणाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके पंचमोऽध्यायः ॥ ५ ॥



## ॥ श्रीगणेशायनमः ॥



यस्यनिःश्वसितं वेदा यो वेदेभ्यो खिलं जगत् । निर्ममेतमहं वन्दे विद्यातीर्थमहेश्वरम् ॥ १ ॥

आप्रद्रवेति नवर्चं द्वितीयं सूक्तं । तथाचानुक्रम्यते—आप्रद्रवेति । ऋषिश्चान्यस्मादिति परिभाषया काण्वः कुसीदः ऋषिः प्राग्वत्सप्रीयपरिभाषया गायत्री छन्दः अनादेशपरिभाषयेन्द्रो देवता । महाव्रते निष्केवल्ये सूक्तविनियोग उक्तः । द्वितीये रात्रिपर्याये मैत्रावरुणशस्त्रे आप्रद्रवेति तृचो नुरूपः । सूत्रितं च—आप्रद्रवपरावतो न ह्यन्यं बलाकरमित्यष्टाविति ।

अथ तस्मिन्सूक्ते प्रथमा—

ॐ आप्रद्रवपरावतोर्वावतश्च वृत्रहन् । मध्वः प्रतिप्रभर्मणि ॥ १ ॥

आ । प्र । द्रव । परावतः । अर्वावतः । च ।

वृत्रहन् । मध्वः । प्रति । प्रभर्मणि ॥ १ ॥

हे वृत्रहन् अपामावरकस्य वृत्रासुरस्य हन्तर्हे इन्द्र प्रभर्मणि प्रकृष्टानि भर्माणि भरणानि पशुग्रहादिसंपादनानि यस्मिन् सप्रभर्मा यज्ञः । यद्वा प्रकृष्टाः कर्मणिकुशला भर्माणः देवानां हविः प्रदानेन पोषका ऋत्विजो यस्मिन्निति सतथोक्तः एतादृशे यज्ञे मध्वः मदकरान् सोमान् प्रति परावतः विप्रकृष्टात् दूरस्थाद्देशादपि अर्वावतश्च समीपस्थाद्देशादपि आभिमुख्येन प्रद्रवत्वं त्वरया आगच्छ । मध्वइति वा छन्दसीति पूर्वसवर्णदीर्घाभावः ॥ १ ॥

अथ द्वितीया—

तीव्राः सोमांस आगहि सुतासो मादयिष्णवः । पिबो दधृग्यथोचिषे ॥ २ ॥

तीव्राः । सोमांसः । आ । गहि । सुतासः । मादयिष्णवः ।

पिब । दधृक् । यथा । ओचिषे ॥ २ ॥

हे इन्द्र तीव्राः तीव्रमदाः क्षिप्रं मदकारिण इत्यर्थः । मादयिष्णवः मादनशीला मादनकारिणो वा इमे सोमांसः सोमाः सुतासः त्वदर्थमभिषुताः तस्मादागहि अस्मदीयं यज्ञं प्रत्याग-



च्छ । आगत्यच तान् पिब । सोमपाने कारणमाह—त्वं यथा दधृक् धृष्टः तत्पीतौ प्रगल्भः सन् तान् ओचिषे समवैषि सेवसे ततस्तान्यथाकामं पिबेत्यर्थः । दधृगिति जिघृषा प्रागल्भ्ये इत्यस्माद्विद्दधृगित्यादिना किन्प्रत्ययान्तो निपात्यते । ओचिषे उचसमवाये छान्दसेलेटिरूपम् ॥ २ ॥

अथ तृतीया—

इषामेन्दस्वादुतेरं वराय मन्यवे । भुवत्त इन्द्रशं हृदे ॥ ३ ॥

इषा । मन्दस्व । आत् । ऊँ इति । ते । अरम् । वराय ।  
मन्यवे । भुवत् । ते । इन्द्र । शम् । हृदे ॥ ३ ॥

हे इन्द्र इषा सोमलक्षणेनानेन मन्दस्व मोदस्व हृष्टो भव । उइत्यवधारणे । आदनन्तरमेव ते तव वराय शत्रुनिवारकाय मन्यवे क्रोधाय ससोमः अरमलं पर्याप्तो भवतु क्रोधशमने समर्थो भवतु । यदा सोमं पिबति तदा मन्युं त्यजतीत्यर्थः । किंच ते तव हृदे हृदये ससोमः शं शंकरः सुखकरो भवत् भवतु ॥ ३ ॥

तृतीये पर्याये आत्वशत्रवित्यनुरूपस्तृचः । सूत्रितंच—आत्वेतानिषीदतात्वशत्रवागहीति ।

तस्मिन्प्रथमा सूक्ते चतुर्थी—

आत्वशत्रवागहिन् युक्थानि च हूयसे । उपमेरोचने दिवः ॥ ४ ॥

आ । तु । अशत्रो इति । आ । गहि । नि । उक्थानि ।  
च । हूयसे । उपमे । रोचने । दिवः ॥ ४ ॥

हे अशत्रो सपत्नरहित अस्य बहुविधबलत्वात् रणाभिमुखं गन्तारः शत्रवो न सन्तीत्यर्थः । तादृशेन्द्र तु क्षिप्रं आगस्यस्मद्यज्ञं प्रत्यागच्छ । यतः दिवः स्वतेजसा दीप्यमानात् द्युलोकात् तत्रस्थैर्देवैरित्यर्थः रोचने अग्निभिर्दीप्यमाने लोके च उपमे समीपे स्तोतारः स्तोत्रशस्त्रात्मकं शब्दं कुर्वन्त्यत्रेति उपमोयज्ञः तस्मिन्नस्मदीये यज्ञे च उक्थानि त्रिवृत्पञ्चदशादिलक्षणानि स्तोत्राणि प्रति निहूयसे त्वं स्तोतव्यतया नितरामाहूयसे । यस्मादेवं तस्मादागच्छेति समन्वयः ॥ ४ ॥



अथ पञ्चमी—

तुभ्यायमद्रिभिःसुतो गोभिःश्रीतोमदायकम् । प्रसोमंइन्द्रहूयते ॥ ५ ॥ १ ॥

तुभ्य । अयम् । अद्रिभिः । सुतः । गोभिः । श्रीतः ।  
मदाय । कम् । प्र । सोमः । इन्द्र । हूयते ॥ ५ ॥ १ ॥

हे इन्द्र अद्रिभिरभिषवसाधनैर्ग्रावभिरयं सोमः तुभ्य तुभ्यं त्वदर्थं सुतोभिषुतः ततोद-  
शापवित्रेण पूत्वा गोभिः गोविकारैः क्षीरादिभिः श्रीतः सः अस्माभिः परावतएव संस्कृतः सोमः  
तव मदाय मदार्थं कं सुखेन प्रहूयते अग्नौ स्वाहाक्रियते तस्मादागत्य सोमं पिब ॥ ५ ॥

॥ इति षष्ठस्य षष्ठे प्रथमोवर्गः ॥ १ ॥

अथ षष्ठी—

इन्द्रंश्रुधिसुमेहवमस्मेसुतस्यगोमंतः । विपीतितृप्तिमंश्रुहि ॥ ६ ॥

इन्द्र । श्रुधि । सु । मे । हवम् । अस्मे इति । सुतस्य ।  
गोमंतः । वि । पीतिम् । तृप्तिम् । अश्रुहि ॥ ६ ॥

हेइन्द्र मे मदीयं हवं त्वद्विषयमाह्वानं सु सुष्ठुश्रुधि शृणु । तथास्मे अस्माभिः सुतस्याभिषुतस्य  
गोमतो गव्यक्षीरवतः क्षीरेण मिश्रितस्येत्यर्थः । तादृशस्य सोमस्य पीतिं पानं व्यश्रुहि विविधं  
प्राप्नुहि । तत्पानेन विविधां तृप्तिं च गच्छ । अशूव्याप्तौ व्यत्ययेन परस्मैपदम् ॥ ६ ॥

तृतीये पर्याये एवाच्छावाकशस्त्रे यइन्द्रचमसेष्वितितृचः । सूत्रितंच—यइन्द्रचमसे-  
ष्वासोमः प्रवःसतामिति ।

तत्र प्रथमा सूक्ते सप्तमी—

यइन्द्रचमसेष्वासोमंश्चमूषुतेसुतः । पिबेदस्यत्वमीशिषे ॥ ७ ॥

यः । इन्द्र । चमसेषु । आ । सोमः । चमूषु । ते ।  
सुतः । पिबे । इत् । अस्य । त्वम् । ईशिषे ॥ ७ ॥

हे इन्द्र ते त्वदर्थं सुतोभिषुतो यः सोमः चमसेषु एतन्नामकेषु पात्रेषु तथा चमूषु चम-  
न्ति यजन्त्यत्रेति चम्वोग्रहाः तेषु चासर्वतोस्ति । अस्य तमेतं सोमं पिबेत् इदवधारणे पिबैव ।



कथमस्य सोमपानयोग्यता तत्राह—हे इन्द्र त्वमीशिषे तस्य त्वमेव ईश्वरो भवसि खलु । यतएवं ततः पिबेति समन्वयः । ईश ऐश्वर्ये लटि ईशःसइतीडागमः ॥ ७ ॥

अथाष्टमी—

योअप्सुचन्द्रमाइवसोमश्चमूषुददृशे । पिबेदस्यत्वमीशिषे ॥ ८ ॥

यः । अप्सु । चन्द्रमाःइव । सोमः । चमूषु । ददृशे ।

पिबे । इत् । अस्य । त्वम् । ईशिषे ॥ ८ ॥

हे इन्द्र योगृहीतः सोमः चमूषु ग्रहेषु ददृशे अन्तर्दृश्यते । तत्र दृष्टान्तः—चन्द्रमाइव यथा चन्द्रमा अप्सु अन्तरिक्षे निर्मलतया दृश्यते तद्वत् । यद्वा अप्सु उदकेषु चन्द्रमाः प्रतिबिंबतया नानाविधो दृश्यते । तथाष्टग्रहेषु अनेकरूपः सन् दृश्यते तमेतं सोमं पिबैव यतस्त्वमेवेशिषे खलु ॥ ८ ॥

अथ नवमी—

यंतैश्येनःपदाभरत्तिरोरजांस्यस्पृतम् । पिबेदस्यत्वमीशिषे ॥ ९ ॥ २ ॥

यम् । ते । श्येनः । पदा । आ । अभरत् । तिरः ।

रजांसि । अस्पृतम् । पिबे । इत् । अस्य । त्वम् । ईशिषे ॥ ९ ॥ २ ॥

हे इन्द्र श्येनः शंसनीयः पक्षी पक्षिरूपधारिणी गायत्रीत्यर्थः । सपक्षी रजांसि अन्तरिक्षादिलोकस्थितान् सोमपालान् गन्धर्वान् तिरस्तिरस्कुर्वन् अस्पृतं शत्रुभिरस्पृष्टं सन्तं यं सोमं ते त्वदर्थं पदापद्भ्यामाभरत् पदेति सवनद्वयाभिप्रायम् सवनद्वये आहतं सोमं त्वं पिब । गायत्री पक्षिरूपं धारयित्वा पद्भ्यां सोममाहरत् इत्यत्रार्थे यजुर्ब्राह्मणं—पद्भ्यां द्वेसवने समगृह्णात् मुखेनैकं तस्माद्वेसवने शुक्रवती प्रातःसवनंच माध्यंदिनेचेति । तं पिबैव तस्य ईश्वरोभवसि ॥ ९ ॥

॥ इति षष्ठस्य षष्ठे द्वितीयोवर्गः ॥ २ ॥

देवानामिति नवर्चं तृतीयं सूक्तं काण्वस्य कुसीदिनआर्षं गायत्रं वैश्वदेवं । तथाचानुक्रम्यते—देवानां वैश्वदेवमिति । दशरात्रेष्टमेहनि वैश्वदेवशस्त्रे इदं सूक्तं वैश्वदेवनिविद्धानं सूत्रितंच—देवानामिदंवइति वैश्वदेवमिति ।



तत्र प्रथमा—

दे॒वाना॒मिद॒वोम॒हत्तदावृ॑णीमहेव॒यम् । वृ॒ष्णांम॒स्मभ्य॑मू॒तये ॥ १ ॥

दे॒वाना॑म् । इत् । अ॒वः । म॒हत् । तत् । आ । वृ॒णीम॒हे ।  
व॒यम् । वृ॒ष्णांम् । अ॒स्मभ्य॑म् । ऊ॒तये ॥ १ ॥

हे देवाः देवानां स्वतेजसा सर्वतोदीप्यमानानां इत् एवार्थे युष्माकमेव महत् व्याप्तं मंह-  
नीयंवा अवः पालनं यद्विद्यते तद्वृष्णां कामानां वर्षितृणां युष्माकं स्वभूतं तद्रक्षणं यजमाना-  
वयं आवृणीमहे समंतात्संभजामहे । किमर्थमस्मभ्यमूतये पूर्वमस्मभ्यमस्मदर्थमिति साधार-  
ण्येनोक्त्वा तद्विशिनष्टि ऊतयइति अस्माकं पालनायेति ॥ १ ॥

अथ द्वितीया—

तेनः॑सन्तुयुजः॒सदावरु॑णोमि॒त्रोअ॑र्य॒मा । वृ॒धासंश्च॒प्रचे॑तसः ॥ २ ॥

ते । नः । स॒न्तु । युजः । सदा । वरु॑णः । मि॒त्रः ।  
अ॒र्य॒मा । वृ॒धासः । च । प्र॒चे॒तसः ॥ २ ॥

ते देवाः वरुणः शत्रूणां निवारकः मित्रः सर्वेषां मित्रभूतः अर्यमा सततं गच्छन् एत-  
न्नामकास्ते त्रयोदेवाः सदा सर्वदा सर्वेषु अहःसु नोस्माकं युजः सहायाः सन्तु भवन्तु । अ-  
ग्निहोत्रादिकर्मणि इन्द्रादिदेवाः सहागमनादि यज्ञपरिसमापनान्तेषु साहाय्यं कुर्वन्त्वित्यर्थः ।  
ततः प्रचेतसः प्रकृष्टज्ञानाः यद्वा चेतः स्तोत्रं शोभनस्तुतयस्तेदेवा वृधासो वर्धकाश्च अस्माकं  
धनादिदानेन वर्धयितारश्च सन्तु ॥ २ ॥

अथ तृतीया—

अति॑नोविष्पि॒तापुरु॑नौभि॒रपो॑नप॒र्षथ । यू॒यमृ॒तस्य॑रथ्यः ॥ ३ ॥

अति॑ । नः । वि॒ष्पि॒ता । पुरु॑ । नौ॒भिः । अ॒पः ।  
न । प॒र्षथ॑ । यू॒यम् । ऋ॒तस्य॑ । रथ्यः ॥ ३ ॥

ऋतस्य सत्यस्य यज्ञस्यवाहे रथ्यो नेतारोदेवाः यूयं विष्पिता विष्पितानि विप्राप्तानि विततानि



पुरु सुपोलुक् पुरुणि बहूनि शत्रुबलानि कर्माणि नोस्मान् यूयमतिपर्षथ बलानिचेत् तेषां व-  
धेन अतीत्य गमयत । कर्माणिचेत् नोस्मानतिपर्षथ पारं समाप्तिं रक्षणैः गमयत । तत्रदृष्टान्तः—  
नौभिरपोन यथा नाविकः अपः उदकानि नौभिर्जनान् तीरं प्रति प्रापयति तद्वत् ॥ ३ ॥

अथ चतुर्थी—

वा॒म॒नो॑अ॒स्त्व॒र्य॒म॒न्वा॒मं॒व॒रु॒ण॒शं॒स्य॑म् । वा॒म॒ह्या॑वृ॒णी॒म॒हे ॥ ४ ॥

वा॒म॒म् । नः । अ॒स्तु । अ॒र्य॒म॒न् । वा॒म॒म् । व॒रु॒ण ।

शं॒स्य॑म् । वा॒म॒म् । हि । आ॒वृ॒णी॒म॒हे ॥ ४ ॥

हे अर्यमन्देव वामं वननीयं संभजनीयं धनं नोस्माकं अस्तु भवतु । हे वरुण शंस्यं  
शंसनीयं स्तुत्यं वामं धनमस्माकमस्तु । कुतः हिशब्दोहेतौ यस्मात्कारणात् वयं वामं  
धनं युष्मानावृणीमहे याचामहे इत्यर्थः तस्मान्नोस्त्वित्याशास्ते ॥ ४ ॥

अथ पंचमी—

वा॒म॒स्य॒हि॒प्र॒चे॒त॒स॒ई॒शा॑ना॒सो॒रि॒शा॒द॒सः । ने॒मा॑दि॒त्याअ॒घ॒स्य॒य॒त् ॥ ५ ॥ ३ ॥

वा॒म॒स्य॑ । हि । प्र॒चे॒त॒सः । ई॒शा॑ना॒सः । रि॒शा॒द॒सः ।

न । ई॒म् । आ॒दि॒त्याः । अ॒घ॒स्य॑ । य॒त् ॥ ५ ॥ ३ ॥

हे प्रचेतसः प्रकृष्टज्ञानाः शोभनस्तुतयोवा हे रिशादसः रिशतां हिंसतां शत्रूणामसितारः  
क्षेत्रारोदेवाः यूयं वामस्य वननीयस्य धनस्य ईशानास ईशानाः हिरवधारणे ईशानाएव स्वा-  
मिनएव भवथ तस्माद्युष्मान्याचामहे इत्यर्थः । ईशानाः ईशणेश्वर्ये अनुदात्तेत् तास्यनुदात्तेदिति  
स्वरेणाद्युदात्तता भवति न संबुद्धिः । ततो हे आदित्याः अदितेः पुत्रादेवाः ईमेनं याचमानं मां  
तद्धनं प्राप्नोतु यद्धनमघस्य पापस्य संबन्धि विद्यते ॥ ५ ॥

॥ इति षष्ठस्य षष्ठे तृतीयोवर्गः ॥ ३ ॥

अथ षष्ठी—

व॒य॒मि॒द्वः॑सु॒दान॒वः॑क्षि॒य॒न्तो॒या॒न्तो॒अ॒ध्व॒न्ना । दे॒वा॑वृ॒धा॒य॑हू॒म॒हे ॥ ६ ॥

व॒य॒म् । इ॒त् । वः । सु॒दान॒वः । क्षि॒य॒न्तः । या॒न्तः ।

अ॒ध्व॒न् । आ । दे॒वाः । वृ॒धा॒य॑ । हू॒म॒हे ॥ ६ ॥



हे सुदानवः शोभनदानाः हे देवाः क्षियन्तो गृहेष्वग्निहोत्रार्थं निवसन्तः अध्वन् सुपो-  
 लुक् अध्वनि समिदाहरणार्थं यान्तो गच्छन्तोपि वयं वइत् युष्मानेव वृधाय हविर्भिर्वर्धना-  
 य हूमहे आह्वयामः । यद्वा वयं गृहेषु गृहान्निर्गमनकाले मार्गेषु च वृधाय अस्माकं धनादि-  
 भिर्वर्धनायाह्वयामः ॥ ६ ॥

अथ सप्तमी—

अधि॒नइन्द्रै॒षांवि॒ष्णो॑सजा॒त्याना॑म् । इ॒ताम॑रु॒तोअ॒श्विना ॥ ७ ॥

अधि॑ । नः । इन्द्र॑ । ए॒षाम् । वि॒ष्णो इति॑ । स॒ज्ञा॒त्याना॑म् ।

इत॑ । मरु॒तः । अ॒श्विना ॥ ७ ॥

हे इन्द्र विष्णो मरुतः हे अश्विना अश्विनौ हे इन्द्रादयो देवाः सजात्यानां समानायां  
 जातौ भवाः सजात्याः भ्रातृमित्रादयः तेषामेषां मध्ये नोस्मान् अधीत यूयं स्तुत्यतया अ-  
 धिगच्छत ॥ ७ ॥

अथाष्टमी—

प्र॒भ्रा॑तृ॒त्वंसु॑दान॒वोअ॒र्ध॒द्वि॒तास॑मा॒न्या । मा॒तुर्ग॑र्भे॒भराम॑हे ॥ ८ ॥

प्र । भ्रा॒तृ॒त्वम् । सु॒दान॒वः । अ॒र्ध॒ । द्वि॒ता । स॒मा॒न्या ।

मा॒तुः । गर्भे॑ । भ॒राम॑हे ॥ ८ ॥

हे सुदानवः शोभनदाना आदित्याः अधाथ अस्मत्प्रत्यागमनानन्तरं वयं समान्या स-  
 मान्येन सुपोड्यादेशः । पूर्वं सर्वेषां देवानां सांहत्येन ततोद्विता द्विधा द्विप्रकारेण च मातुरदिते-  
 गर्भे संजातं यद्युष्माकं भ्रातृत्वं विद्यते तदिदानीं वयं प्रभरामहे प्रभरणमुच्चारणं प्रकाशनं वा  
 उच्चारयामः प्रकाशयामोवा । सर्वेषां देवानां द्वंद्वशोजननं तैत्तिरीयके स्पष्टमभिहितं—अदितिः  
 पुत्रकामा साध्येभ्यो देवेभ्यो ब्रह्मौदनमपचदित्युपक्रम्य तस्यैषूषाचार्यमाचाजायेतामित्यादिनां ॥ ८ ॥

अथ नवमी—

यू॒यं॒हि॒ष्ठासु॑दान॒वइन्द्रं॑ज्ये॒ष्ठाअ॒भिद्य॑वः । अ॒धाचि॑द्व॒उत॒ब्रु॑वे ॥ ९ ॥ ४ ॥



यूयम् । हि । स्थ । सु॒द॒ान॒वः । इन्द्रं॑ऽज्ये॒ष्ठाः । अ॒भि॒द्य॒वः ।  
अ॒ध । चि॒त् । वः । उ॒त । ब्रु॒वे ॥ ९ ॥ ४ ॥

पूर्वोर्ध्वःसिद्धः हे सुदानवः शोभनदानादेवाः इन्द्रज्येष्ठाः इन्द्रो ज्येष्ठो मुख्यो येषां ते तथोक्ताः सर्वदेवाः इन्द्रनेतृका इत्यर्थः । तादृशः अभिद्यवः अभिगतदीप्तयो यूयं स्थ अस्मद्यज्ञे भवथ खलु । हिः प्रसिद्धौ । अधचित् अथानन्तरमेव वोयुष्मानहं ब्रुवे स्तौमि । उतापिच पुनःपुनः स्तौमीत्यर्थः ॥ ९ ॥

॥ इति षष्ठस्य षष्ठे चतुर्थोवर्गः ॥ ४ ॥

प्रेष्ठंवइति नवर्चं चतुर्थं सूक्तं कवेःपुत्रस्योशनसआर्षं गायत्रमाग्नेयं—तथानुक्रम्यते—प्रेष्ठमुशनाकाव्यआग्नेयमिति । प्रातरनुवाके आग्नेयेऋतौ गायत्रेछन्दसि आश्विनशस्त्रे चेदंसूक्तं । सूत्रितंच—युक्ष्वाहि प्रेष्ठंवइति । आभिप्लविकेषूक्थ्येषु मैत्रावरुणे प्रेष्ठंवइतितृचो वैकल्पिकः स्तोत्रियः । सूत्रितंच—प्रेष्ठंवोअतिथिं श्रेष्ठंयविष्ठभारतेति ।

तत्र प्रथमा—

प्रे॒ष्ठ॒वो॒अ॒ति॒थिं॒स्तु॒षे॒मि॒त्र॒मि॒व॒प्रि॒यम् । अ॒ग्निं॒रथं॒न॒वे॒द्यम् ॥ १ ॥

प्रे॒ष्ठम् । वः । अ॒ति॒थिम् । स्तु॒षे । मि॒त्रम्॑ऽइ॒व । प्रि॒यम् ।

अ॒ग्निम् । रथं॑म् । न । वे॒द्यम् ॥ १ ॥

हे यजमानाः प्रेष्ठं युष्माकं धनदानेन प्रियतमं अतिथिं युष्माभिरतिथिवत् पूज्यं यद्वा अत सातत्यगमने ऋतन्यञ्जीत्यादिना अतेरिथिन् सततं देवानां हविःप्रदातुं गच्छन्तं मित्रमिव सखायमिव प्रियं स्तोतुः प्रीणनकरं रथं न रथमिव वेद्यं वेदोधनं धनहितं लाभहेतुं यथा रथी रथेन धनं लभते तद्वत् स्तोतारोनेन धनं लभन्ते तादृशं धनलाभकारणमग्निं वोयुष्मत्कर्मसिध्यर्थं स्तुषे काव्यउशना स्तौति ॥ १ ॥

अथद्वितीया—

क॒वि॒मि॒व॒प्र॒चे॒त॒सं॒यं॒दे॒वा॒सो॒अ॒ध॒द्भि॒ता । नि॒म॒र्त्ये॒ष्वा॒द्भुः ॥ २ ॥

क॒विम्॑ऽइ॒व । प्र॒चे॒त॒सम् । यम् । दे॒वा॒सः । अ॒ध ।

द्भि॒ता । नि । म॒र्त्ये॒षु । आ॒द्भुः ॥ २ ॥



अधापिच देवासोदेवाः इन्द्रादयः यमग्निं मर्त्येषु मनुष्येषु द्विता द्विधान्यादधुः गार्हपत्या-  
हवनीयात्मकत्वेन द्विधा निहितवन्तः । तत्रदृष्टान्तः—कविमिव प्रचेतसं प्ररुष्टज्ञानं कविं क्रान्तक-  
र्माणं पुरुषं यथा द्विधा कार्यद्वयेऽन्यो नियोजयति तद्वत् । यद्वा दिवि पृथिव्यां च निहितवन्तः  
भूमौतु हविराहरणार्थं । दिवितु हविः प्रदानार्थं इति द्वैधं विधानं कृतवन्त इत्यर्थः ॥ २ ॥

अथ तृतीया—

त्वंयविष्ठदाशुषो नूः पाहि शृणु धीगिरः । रक्षां तोकमुत्तमना ॥ ३ ॥

त्वम् । यविष्ठ । दाशुषः । नून् । पाहि । शृणुधि ।

गिरः । रक्षां । तोकम् । उत्त । तमना ॥ ३ ॥

हे यविष्ठ युवतम यद्वा यौतेस्तृजन्तस्य इष्टनिरूपं देवानां हविषां मिश्रयितृ तमाग्ने त्वं  
दाशुषो हविर्दत्तवतो नून् कर्मणां नेतृन् यजमानान् पाहि धनादिदानेन रक्ष । नूः पाहीत्यत्र सं-  
हितायां नृन्पेइति नकारस्य रुत्वं अत्रानुनासिकइति पूर्वस्यानुनासिकः । किंच गिरः त्वद्विषयाः  
स्तुतीः शृणुधि अवहितः सन् शृणु । श्रु श्रवणे श्रु शृणु पृ इत्यादिना हेर्ध्यादेशः । उतापिच तमना  
आत्मनैव स्वयमेव तोकमस्मदीयं तनयं पुत्रं रक्ष पालय । तमनेति सर्वत्र संबध्यते आत्मना  
स्वयमेव रक्ष । त्वदन्यं पालयितारं न विंदामः । त्वमेवास्मदीयं स्तोत्रं शृणु ॥ ३ ॥

अथ चतुर्थी—

कया ते अग्ने अङ्गिर ऊर्जो नपादुपस्तुतिम् । वराय देव मन्यवे ॥ ४ ॥

कया । ते । अग्ने । अङ्गिरः । ऊर्जः । नपात् । उपस्तुतिम् ।

वराय । देव । मन्यवे ॥ ४ ॥

हे अंगिरः अंगिरसां वरिष्ठ यद्वा अंगति सर्वत्र गच्छतीत्यंगिराः तादृश हे ऊर्जो नपात्  
नपादित्यपत्यनाम अन्नस्य पुत्र हविर्भिर्वर्धमानत्वात् । यद्वा नपादिति नप्ता हविर्लक्षणस्यान्नस्य  
नप्तः—अग्नौ प्रास्ताहुतिः सम्यगादित्यमुपतिष्ठते । आदित्या जायते वृष्टिरिति । वृष्टेरोषधयः ओषधी-  
भ्यः अग्निरिति अन्नस्य नप्तः हे देव द्योतमानाग्ने वराय सर्वैर्वरणीयाय मन्यवे शत्रूनतिमन्यमाना-  
य ते तुभ्यं कया कीदृश्या वाचा उपस्तुतिमुपस्तोत्रमहं भरेयं त्वं महान् खलु अहमल्पः तदर्थं  
स्तुतिं कुर्यामिति ऋषिरग्निं प्रतिवदति ॥ ४ ॥



अथ पंचमी—

दाशैमकस्यमनसा यज्ञस्यसहसोयहो । कदुवोचइदंनमः॥५॥५॥

दाशैम । कस्य । मनसा । यज्ञस्य । सहसः । यहो इति ।

कत् । ऊँ इति । वोचे । इदम् । नमः ॥ ५ ॥ ५ ॥

ऋषिरग्निप्रतिब्रूते हे सहसोयहो यदुरित्यपत्यनाम बलेन निष्पाद्यमानत्वात् बलस्यपुत्र हे अग्ने कस्य कीदृशस्य यज्ञस्य यज्ञवतो यजनीयदेववतो यजमानस्य मनसा युक्ताः सन्तो हवींषि तुभ्यं वयं दाशेम प्रयच्छेम पूजायां बहुवचनं । किंच तुभ्यं इदंनमो हविर्नमस्कारंवा कत् कदावा वोचे अहं वदामि । उइति प्रश्ने । ऋषिः कदा यक्ष्यामि कदा स्तोष्यामीत्याग्निपृच्छति । वोचे वच्यादेशस्य लुङ्यात्मनेपदे उत्तमैकवचने रूपम् ॥५॥

॥ इति षष्ठस्य षष्ठे पञ्चमोवर्गः ॥ ५ ॥

अथ षष्ठी—

अधात्वंहिनस्करोविश्वाअस्मभ्यंसुक्षितीः । वाजद्रविणसोगिरः॥६॥

अध । त्वम् । हि । नः । करः । विश्वाः । अस्मभ्यम् ।

सुक्षितीः । वाजद्रविणसः । गिरः ॥ ६ ॥

हे अग्ने अधानन्तरं त्वं हिरवधारणे त्वमेवास्मभ्यं करः कुरु देहीत्यर्थः करोतेर्लेट्यडागमः । किमित्यपेक्षायामाह—नोस्मदीयागिरस्त्वद्विषया विश्वाः सर्वाः स्तुतीरेवं कुरु यथा सुक्षितीः क्षियन्ति निवसन्तीत्यत्रेतिक्षितयोगृहाः शोभननिवासाः यद्वा क्षितयोमनुष्याः कल्याण-पुत्रपौत्रादियुक्ताः तथा वाजद्रविणसः अन्नयुक्तधनवतीः अथवा वाजोदीप्तिः सर्वतोदीप्तधनाश्च कुरु त्वमस्माभिः स्तुतः सन् गृहपुत्रान्नधनादीनि देहीत्यर्थः ॥ ६ ॥

अथ सप्तमी—

कस्यनूनंपरीणसोधियोजिन्वसिदंपते । गोषांतायस्यतेगिरः॥७॥

कस्य । नूनम् । परीणसः । धियः । जिन्वसि । दम्पते ।

गोऽसांता । यस्य । ते । गिरः ॥ ७ ॥



हे दंपते गृहपते यदा गार्हपत्ये वर्तसे तदा जायापतिस्वरूपोसि तस्मादंपतिशब्देनाग्निर-  
भिधीयते । तथाविध हे अग्ने नूनमिदानीं कस्य कीदृशस्य जनस्य परीणसः बहूनि धियः  
कर्माणि जिन्वसि प्रीणयसि । यस्य ते तव संबन्धिन्योगिरः स्तुतयः गोसाता गोसातौ गवां  
लाभे भवन्ति खलु । तस्मात्त्वं कुत्र तिष्ठसि । अस्माकमिदानीं गवेच्छा प्रवर्तते । यद्वा हे अग्ने  
त्वमिदानीं कस्य कर्माणि प्रीणयसि नकस्यापीत्यर्थः । अस्माकमेव कर्माणि प्रीणयेतिभावः ॥७॥

अग्निमन्थने तंमर्जयन्तसुक्रतुमित्येषा । सूत्रितंच—तंमर्जयन्तसुक्रतुं यज्ञेनयज्ञमयजन्तदे-  
वाइति ।

सैषा सूक्तेष्टमी—

तंमर्जयन्तसुक्रतुंपुरोयावानमाजिषु । स्वेषुक्षयेषुवाजिनम् ॥ ८ ॥

तम् । मर्जयन्त । सुक्रतुम् । पुरः६यावानम् । आजिषु । स्वेषु ।  
क्षयेषु । वाजिनम् ॥ ८ ॥

सुक्रतुं शोभनप्रज्ञं सुकर्माणं वा आजिषु संग्रामेषु पुरोयावानं शत्रुहननार्थं पुरतएवगन्तारं  
वाजिनं बलवन्तं तं तादृशमग्निं यजमानाः स्वेषु आत्मीयेषु क्षयेषु गृहेषु मर्जयन्त निर्मथितम-  
ग्निमलंकुर्वन्ति परिचरन्तीति यावत् ॥ ८ ॥

अथ नवमी—

क्षेतिक्षेमेभिःसाधुभिर्नकिर्यंघ्नन्तिहन्तियः । अग्नेसुवीरएधते ॥ ९ ॥ ६ ॥

क्षेति । क्षेमेभिः । साधुभिः । नकिः । यम् । घ्नन्ति ।  
हन्ति । यः । अग्ने । सुवीरः । एधते ॥ ९ ॥ ६ ॥

हे अग्ने योमनुष्यः साधुभिः साधयद्भिः क्षेमेभिः पालनैः सह क्षेति स्वगृहे निवसति ।  
तथा यं जनं नकिः नकेचन घ्नन्ति न हिंसन्ति । यएवं हन्ति शत्रून् स्वयमेव हन्ति समनुष्य-  
स्तव स्तोता खलु अन्यथा तस्यैतावन्नघटते । ततः सः स्तोता सुवीरः शोभनपुत्रादियुक्तःसन्  
एधते आत्मीयगृहेषु धनादिभिर्वर्धते ॥ ९ ॥

॥ इति षष्ठस्य षष्ठे षष्ठोवर्गः ॥ ६ ॥



आमेहवमिति नवर्चं पंचमं सूक्तं कृष्णोनामांगिरसऋषिः गायत्रीछन्दः एतदादीनि त्री-  
णिसूक्तानि अश्विदेवत्यानि ! तथाचानुक्रान्तं—आमेकृष्णआश्विनंहीति । प्रातरनुवाकाश्विने  
ऋतौ गायत्रेछन्दस्याश्विनशस्त्रे चेदंसूक्तं । सूत्रितंच—उदीराथामामेहवमिति ।

तत्र प्रथमा—

आमेहवनासत्याश्विनागच्छतंयुवम् । मध्वःसोमस्यपीतये ॥ १ ॥

आ । मे । हवम् । नासत्या । अश्विना । गच्छतम् । युवम् ।  
मध्वः । सोमस्य । पीतये ॥ १ ॥

हे नासत्या असत्यमनयोर्नास्तीति नासत्यौ तादृशौ हे अश्विना अश्विनौ युवं युवां  
मे मदीयं हवमाह्वानं श्रुत्वा यद्वा हवं हूयतेत्रेति हवोयज्ञः केवलस्याधिकरणे अपृच्छान्दसः म-  
दीयं यज्ञं प्रति मध्वः मदकरस्य सोमस्य पीतये पानाय तदर्थमागच्छतम् ॥ १ ॥

अथ द्वितीया—

इममेस्तोममश्विनेममेशृणुतंहवम् । मध्वःसोमस्यपीतये ॥ २ ॥

इमम् । मे । स्तोमम् । अश्विना । इमम् । मे । शृणुतम् ।  
हवम् । मध्वः । सोमस्य । पीतये ॥ २ ॥

हे अश्विना अश्विनौ मे मदीयं इमं स्तोमं स्तोत्रं किंच मे मदीयं इममिदमागमनविष-  
यं हवमाह्वानंच शृणुतम् ॥ २ ॥

अथ तृतीया—

अयंवाकृष्णोअश्विनाहवतेवाजिनीवसू । मध्वःसोमस्यपीतये ॥ ३ ॥

अयम् । वाम् । कृष्णः । अश्विना । हवते । वाजिनीवसू  
इति वाजिनीवसू । मध्वः । सोमस्य । पीतये ॥ ३ ॥

हे वाजिनीवसू अन्नयुक्तधनौ अत्र इनिरनुवादार्थः । यद्वा वाजः वजनं क्रिया तद्वती  
वाजिनी तद्युक्तधनवन्तौ हे अश्विना अश्विनौ अयं कृष्णोनाम मंत्रद्रष्टाऋषिः वां युवां हवते  
स्तुतिभिराह्वयति । किमर्थं मध्वः सोमस्य पीतयइति ॥ ३ ॥



अथ चतुर्थी—

शृणुतंजरितुर्हवंकृष्णस्यस्तुवतो नरा । मध्वःसोमस्यपीतये ॥ ४ ॥

शृणुतम् । जरितुः । हवम् । कृष्णस्य । स्तुवतः ।

नरा । मध्वः । सोमस्य । पीतये ॥ ४ ॥

हे नरा नरौ सर्वस्य नेतारावश्विनौ जरितुः तच्छीलार्थेतृन् व्यत्ययेनान्तोदात्तत्वं । जरितुः स्तवनशीलस्य संप्रति स्तुवतः स्तोत्रं कुर्वतः कृष्णस्य एतन्नामकस्य ऋषेः संबन्धि हवं युष्मद्विषयाह्वानं शृणुतं । यद्वा जरितुः अन्यदेवानां स्तोतुः स्तुवतइदानीं युवयोः स्तोत्रकारिणस्तस्य हवं शृणुतं । शिष्टं गतम् ॥ ४ ॥

अथ पञ्चमी—

छुर्दिर्यन्तमदाभ्यंविप्रायस्तुवते नरा । मध्वःसोमस्यपीतये ॥ ५ ॥ ७ ॥

छुर्दिः । यन्तम् । अदाभ्यम् । विप्राय । स्तुवते । नरा ।

मध्वः । सोमस्य । पीतये ॥ ५ ॥ ७ ॥

हे नरा नेतारावश्विनौ विप्राय मेधाविने अतएव स्तुवते स्तोत्रं कुर्वते कृष्णाय ऋषये अदाभ्यं दभेश्चेति ण्यत्प्रत्ययः परैरहिंस्यं छुर्दिर्गृहं यन्तं प्रयच्छतं । किमर्थं सोमपानाय स्तोत्रे गृहे दीयमाने सति तदाससोमं युवाभ्यां प्रयच्छति ॥ ५ ॥

॥ इति षष्ठस्य षष्ठे सप्तमोवर्गः ॥ ७ ॥

अथ षष्ठी—

गच्छतंदाशुषोगृहमित्थास्तुवतो अश्विना । मध्वःसोमस्यपीतये ॥ ६ ॥

गच्छतम् । दाशुषः । गृहम् । इत्था । स्तुवतः । अश्विना ।

मध्वः । सोमस्य । पीतये ॥ ६ ॥

हे अश्विना अश्विनौ इत्था इत्थमनेन प्रकारेण स्तुवतः युवयोः स्तोत्रं कुर्वतो दाशुषो हवींषि दत्तवतो यजमानस्य गृहंप्रति गच्छतं युवामागच्छतं । किमर्थं मध्वः सोमस्य पीतयइति ॥ ६ ॥



अथ सप्तमी—

यु॒ञ्जा॒थां॒रा॒सं॒भं॒रथे॒वी॒द्व॒ङ्गे॒वृ॒ष॒ण्व॒सू । म॒ध्वः॒सोम॑स्यपी॒तये॑ ॥ ७ ॥

यु॒ञ्जा॒थां॒म् । रा॒सं॒भम् । रथे॑ । वी॒ऋ॒ङ्गे॒ । वृ॒ष॒ण्व॒सू  
इति॑ वृषण्वसू । म॒ध्वः । सोम॑स्य । पी॒तये॑ ॥ ७ ॥

हे वृषण्वसू वर्षणशीलधनवन्तौ अश्विनौ युवां वीङ्गेवीऋङ्गः दृढाङ्गोपेते स्वरथे-  
रासभं शब्दायमानं एतन्नामकमश्वं युञ्जाथां संयोजयतां । किमर्थं मध्वः सोमस्य पीतयइ-  
ति । रासभावश्विनोरिति रासभावेवाश्विनो रथस्यवाहनौ ॥ ७ ॥

अथाष्टमी—

त्रि॒व॒न्धुरे॑ण॒त्रि॒वृ॒ता॒रथे॒ना॒या॒त॒म॒श्वि॒ना । म॒ध्वः॒सोम॑स्यपी॒तये॑ ॥ ८ ॥

त्रि॒व॒न्धुरे॑ण । त्रि॒वृ॒ता । रथे॑न । आ । या॒त॒म् । अ॒श्वि॒ना ।  
म॒ध्वः । सोम॑स्य । पी॒तये॑ ॥ ८ ॥

हे अश्विना अश्विनौ त्रिवन्धुरेण त्रिफलका संघटितेन त्रिवृता त्रिकोणेन यद्वा त्रिवृता  
त्रीणि कवचादिभिरावरणानि यस्य सतथोक्तः तेन रथेन अस्मद्यज्ञं प्रत्यायातं युवामागच्छतं  
च । शिष्टं गतम् ॥ ८ ॥

अथ नवमी—

नू॒मे॒गि॒रो॒ना॒स॒त्या॒श्वि॒ना॒प्रा॒व॒तं॒यु॒व॒म् । म॒ध्वः॒सोम॑स्यपी॒तये॑ ॥ ९ ॥ ८ ॥

नु । मे॒ । गि॒रः । ना॒स॒त्या॒ । अ॒श्वि॒ना । प्र । अ॒व॒त॒म् । यु॒व॒म् ।  
म॒ध्वः । सोम॑स्य । पी॒तये॑ ॥ ९ ॥ ८ ॥

हे नासत्या असत्यरहितौ हे अश्विना अश्विनौ मे मदीयागिरः स्तुतिलक्षणावाचः प्रति  
युवं युवां नु क्षिप्रं प्रावतं प्रकर्षेण गच्छतं । यद्वा मे गिरः प्रावतं आत्मीयतया प्ररक्षतं । कि-  
मर्थं मध्वो मदकरस्य सोमस्य पीतये पानाय तदर्थं सर्वेदेवाः स्तुतिभिराहूताः सन्तोयज्ञं प्रत्या-  
गच्छन्ति स्तुतिभिर्विना नागच्छन्तीति गच्छतं रक्षतंचेति युक्तं भवति ॥ ९ ॥

॥ इति षष्ठस्य षष्ठेऽष्टमोवर्गः ॥ ८ ॥



उभाहिदस्त्रेति पंचर्वं षष्ठं सूक्तं विश्वकोनाम कृष्णस्यपुत्रः कृष्णएववा ऋषिः जगती-  
छन्दः । अश्विनौ देवता । तथानुक्रम्यते—उभाहिपंच विश्वकोवा कार्ष्णिर्जागतमिति । वि-  
नियोगोलिंगादवगन्तव्यः ।

तत्र प्रथमा—

उभाहिदस्त्राभिषजांमयोभुवोभादक्षस्यवचंसोबभूवथुः ।  
तावांविश्वकोहवतेतनूकृथेमानोवियौष्टंसख्यामुमोचतम् ॥ १ ॥

उभा । हि । दस्त्रा । भिषजा । मयः६भुवा । उभा । दक्षस्य ।  
वचंसः । बभूवथुः । ता । वाम् । विश्वकः । हवते । तनूकृथे । मा ।  
नः । वि । यौष्टम् । सख्या । मुमोचतम् ॥ १ ॥

हे अश्विनौ दस्त्रा दर्शनीयौ यद्वा दस्तु उपक्षये सर्वेषां शत्रूणामुपक्षयितारौ भिषजा दे-  
वानां वैद्यौ यद्वा भीतीनां त्रासयितारौ यद्वा नराः अश्विनौ स्तुवन्ति तदा तौ तेषां भीतिसमन-  
यतइत्यर्थः पृषोदरादित्वाद्वृषसिद्धिः । तादृशौ अतएव मयोभुवा मयसः सुखस्य भावयितारौ  
उभा परस्परं द्वित्वसंख्यापूरकौ उभा उभौ द्वौ युवां दक्षस्य एतन्नामकस्य प्रजापतेःवचसः स्तुतेः  
संबन्धिनौ बभूवथुः । हि प्रसिद्धौ । पुरा युवां दक्षेणास्ताविषाथां खलु विद्याढ्यौ खलु ता  
तौ तादृशौ प्रसिद्धौ वां युवां विश्वकः एतन्नामकऋषिः तनूकृथे तनोति कुलमिति तनूः पुत्रः  
तस्य विष्णाप्यो निमित्तं हवते स्तुतिभिराह्वयति । तस्मात् नोस्माकं सख्या सख्यानि यष्ट-  
यष्टव्यतया जातानि सखित्वानि मावियौष्टं मापृथक्कुरुतं । यौतेर्लुङि सिचिरूपं । किंच युवां मु-  
मोचतं अस्मानागन्तुं रथे स्थित्वा अश्वपग्रहान्मुंचतं । मुंचतेर्लोटि बहुलंछन्दसीति शपः श्लुः अ-  
डागमः । अत्रविष्णापूनामानं पुत्रमुद्दिश्य तस्य पिता विश्वको युवामाह्वयतीत्यात्मानमाह । यद्वा  
विश्वकस्य पिता कृष्णोनामऋषिः ममपुत्रो विश्वकः पुत्रार्थं युवां अधि ह्वयतीति वदति ॥१॥

अथ द्वितीया—

कथाननंवांविमनाउपस्तवद्युवंधियँददथुर्वस्यँदष्टये ।  
तावांविश्वकोहवतेतनूकृथेमानोवियौष्टंसख्यामुमोचतम् ॥ २ ॥



क॒था । नू॒नम् । वा॒म् । वि॒म॒नाः । उ॒प॑ । स्त॒व॒त् । यु॒वम् । धि॒य॑म् ।  
द॒द॒थुः । व॒स्यः॑ऽइ॒ष्टये॑ । ता । वा॒म् । वि॒श्व॑कः । ह॒व॒ते । त॒नू॑ऽक॒थे ।  
मा । नः॑ । वि । यौ॒ष्टम् । स॒ख्या । मु॒मो॑च॒तम् ॥ २ ॥

हे अश्विनौ विमनाः एतन्नामकऋषिः नूनं पुरा कथा कथं वां युवामुपस्तवत् कथमुप-  
स्तौत् । तेन स्तुतौ युवं युवां वस्यइष्टये वस्योवसीयः प्रशस्तं धनं तस्याभिलषितस्य इष्टये अ-  
भिगमनाय यद्वावशिष्टधनस्यइष्टये प्राप्तये धियं बुद्धिं विमनसे ददथुः अदधाथां खलु । वस्यइ-  
ति वसुमच्छब्दादीयसुनि विन्मतोर्लुगिति लुक् ईयसुन ईकारलोपश्छान्दसः । तादृशौ युवां वि-  
श्वकोहवतइति गतम् ॥ २ ॥

अथ तृतीया—

यु॒वंहि॒ष्मापुरु॑भु॒जेम॑मै॒धतुं॑वि॒ष्णा॒प्वेद॒द॒थुर्व॒स्य॑इ॒ष्टये॑ ।  
ता॒वांवि॒श्व॑कोह॒व॒तेत॑नू॒क॒थेमा॑नो॒वियौ॑ष्टं॒स॒ख्यामु॒मो॑च॒तम् ॥ ३ ॥

यु॒वम् । हि॒ । स्म॒ । पुरु॑ऽभु॒जा । इ॒मम् । ए॒ध॒तुम् । वि॒ष्णा॒प्वे । द॒द॒थुः ।  
व॒स्यः॑ऽइ॒ष्टये॑ । ता । वा॒म् । वि॒श्व॑कः । ह॒व॒ते । त॒नू॑ऽक॒थे । मा ।  
नः॑ । वि । यौ॒ष्टम् । स॒ख्या । मु॒मो॑च॒तम् ॥ ३ ॥

हे पुरुभुजा पुरुभुजौ पुरूणां बहूनां धनादिदानेन भोजयितारौ यद्वा बहूनां स्तोतृणां  
पालयितारौ अश्विनौ युवं हिष्मेत्यवधारणे युवामेव इममेधतुं एधतेरेधिवहोश्चतुरिति चतुप्रत्ययः  
चित्त्वादन्तोदात्तः । इमां धनादिवृद्धिं विष्णाप्वे विष्णोः सर्वेषां देवानां मुख्यत्वात्तद्ग्रहणे सर्वदेवा  
गृहीताभवन्ति विष्णवादीन् कर्मणा व्याप्नोतीति विष्णापूः पृषोदरादिः । यद्वा विष्णुं सर्वग्रहेषु  
व्याप्तं सोमं दशापवित्रेण आपुनातीति तस्य चतुर्थी विष्णाप्वइति । एतन्नामकेममपुत्रे पौत्रे वा  
पुत्राय पौत्राय वा इमां धनादिवृद्धिं ददथुः अदत्तं । किमर्थं वस्यइष्टये वसीयसः प्रशस्तधनस्य  
इष्टये इच्छां पूरयितुं । क्रियार्थोपपदस्येति चतुर्थी । तावामिति पूर्ववद्वाख्येयम् ॥ ३ ॥

अथ चतुर्थी—

उ॒त॒त्यं॒वीरं॑ध॒न॒सामृ॑जी॒षिणं॑दू॒रेचि॒त्सन्त॑म॒व॒सेह॑वामहे ।  
य॒स्य॒स्वादि॑ष्टासु॒मतिः॑पि॒तुर्य॑था॒मानो॒वियौ॑ष्टं॒स॒ख्यामु॒मो॑च॒तम् ॥ ४ ॥



उ॒त । त्प॒म् । वी॒र॒म् । ध॒न॒ऽसाम् । ऋ॒जी॒षि॒णाम् । दू॒रे । चि॒त्र । स॒न्त॒म् ।  
 अ॒व॒से । ह॒वाम॒हे । य॒स्य॑ । स्वा॒दि॒ष्टा । सु॒ऽम॒तिः । पि॒तुः । य॒था ।  
 मा । नः । वि । यौ॒ष्ट॒म् । स॒ख्या । मु॒मोच॑तम् ॥ ४ ॥

हे अश्विनौ उतापिच वीरं कर्मणि समर्थं धनसां धनानां संभक्तारं ऋजीषिणं ऋजीषो-  
 पार्जितोभिषुतः सोमस्तद्वन्तं दूरेचित् दूरेणवसन्तं भवन्तं विनष्टमिव त्वं तं विष्णाप्वं अवसेस्मा-  
 कं रक्षणाय हवामहे आह्वयामः । पुत्रोहि पितरं रक्षते । किंच यस्य पुत्रस्य पौत्रस्य वा सुम-  
 तिः शोभना स्तुतिः स्वादिष्टा स्वादुतमा अतिशयेन देवानां स्वादुकारिणीत्यर्थः । तत्रदृष्टान्तः—  
 पितुर्यथा पितुर्विश्वकस्य स्तुतिर्यथा देवानां प्रीतिकरी तद्वत् तस्मात्तमाह्वयामइतिशेषः ।  
 मानोइति गतार्थः ॥ ४ ॥

अथ पंचमी—

ऋ॒तेन॑ दे॒वः स॒वि॒ता श॑मायत॒ऋ॒तस्य॑ शृङ्ग॒मुर्वि॑याविप॒प्रथे॑ ।  
 ऋ॒तं सा॑साह॒महि॑चित्पृ॒तन्य॑तोमा॒नोवि॑यौष्टं स॒ख्यामु॒मोच॑तम् ॥ ५ ॥ ९ ॥

ऋ॒तेन॑ । दे॒वः । स॒वि॒ता । श॒मऽआ॒य॒ते । ऋ॒तस्य॑ । शृ॒ङ्ग॒म् ।  
 उ॒र्वि॒या । वि । प॒प्र॒थे । ऋ॒तम् । स॒सा॒ह । म॒हि । चि॒त्र । पृ॒त॒न्य॒तः ।  
 मा । नः । वि । यौ॒ष्ट॒म् । स॒ख्या । मु॒मोच॑तम् ॥ ५ ॥ ९ ॥

ऋषिः सत्यप्रशंसां करोति । हे अश्विनौ देवोद्योतमानः सविता सर्वस्य स्वस्वकर्मणि  
 प्रेरक एतन्नामकोदेवः ऋतेन सत्येन शमायते सायंकाले स्वकिरणसमूहं शमयति । ततोऽनन्तरं  
 स एव सविता ऋतस्य सत्यस्य शृंगमग्रं उर्विया उरुविस्तीर्णं यथाभवति तथा प्रातःकाले वि-  
 पप्रथे विशेषेण प्रथयति सर्वतो विस्तारयति । किंच पृतन्यतः पृतनामिच्छतः संयुयुत्सोः श-  
 त्रोर्महिचित् महदपि बलं ऋतं सत्यं ससाह स्वयमेवाभिभवति । इत्थमृतं प्रशस्तमभूत् तस्मा-  
 द्युवामपि तेन ऋतेन नोस्माकं सख्यानि मावियौष्टं अत्रागन्तुमश्वरश्मीन्मुंचतमिति ॥ ५ ॥

॥ इति षष्ठस्य षष्ठे नवमोवर्गः ॥ ९ ॥

द्युन्नीवामिति षष्ठं सप्तमं सूक्तं । तथाचानुक्रम्यते—द्युन्नीषद्वासिष्ठोवा द्युन्नीकः प्रियमेधो-  
 वा प्रागाथं हेति । वसिष्ठपुत्रो द्युन्नीकऋषिः आंगिरसः प्रियमेधोवा । उभयत्र वाशब्दाद्यदोभा-



वपि नस्यातां तदा प्रकृतआंगिरसः कृष्णएवऋषिः । अयुजोबृहत्यो युजःसतोबृहत्यः । अश्विनौ देवता । प्रातरनुवाके आश्विने ऋतौ बार्हतेछन्दसि आश्विनशस्त्रे चेदंसूक्तं । सूत्रितंच—द्यु-  
म्नीवांयत्स्थइति बार्हतइति ।

तत्र प्रथमा—

द्युम्नीवांस्तोमोअश्विनाऋविर्नसेकआगतम् ।  
मध्वःसुतस्यसदिविप्रियोनरापातंगौराविवेरिणे ॥ १ ॥  
द्युम्नी । वा । स्तोमः । अश्विना । ऋविः । न । सेकै ।  
आ । गतम् । मध्वः । सुतस्य । सः । दिवि । प्रियः ।  
नरा । पातम् । गौरौइव । इरिणे ॥ १ ॥

हे अश्विना अश्विनौ अयमनुक्षीणस्तोत्रो द्युम्नीक एतन्नामकऋषिः वां युवयोः स्तोमः  
स्तोताभवति युष्मत्स्तुतौ कृतायां स्तोत्राणि नाल्पीभवन्ति किंतु पुनर्वर्धन्तइत्यर्थः । तत्रदृष्टान्तः—  
ऋविर्न ऋविरिति कूपनाम कूपोयथा सेके उदकसेचने वृष्टौ भवन्त्यां नाल्पोदकोभवति तद्व-  
त् । यद्वा वां युवयोः स्तोमः युष्मद्विषयास्तुतिः द्युम्नी अन्नवतीखलु स्तोत्रे कृते तस्माअन्नादिकं  
प्रयच्छत इत्यर्थः । तस्माद्युवामस्मदीयं यज्ञं प्रत्यागतं स्तोत्राणि श्रोतुमागच्छतं । हे नरा नरौ  
नेतारौ अश्विनौ सोयं स्तोता दिवि द्योतमानेस्मिन्यज्ञे सुतस्याभिषुतस्य मध्वो मदकरस्य सो-  
मस्य प्रियः स्तोत्रकारित्वेन प्रियतमोभवति । ततस्तेन सुतं सोमं पातं युवां शीघ्रमागत्य पिबतं ।  
तत्रदृष्टान्तः—गौराविव यथा तृषितौ गौरौ एतन्नामकौ मृगौ इरिणे तटाकादिषु उदकपानार्थं  
शीघ्रमागच्छतस्तद्वत् ॥ १ ॥

अथ द्वितीया—

पिबतंघर्ममधुमन्तमश्विनाबर्हिःसीदतंनरा ।  
तामन्दसानामनुषोदुरोणआनिपातंवेदसावयः ॥ २ ॥  
पिबतम् । घर्मम् । मधुमन्तम् । अश्विना । आ । बर्हिः ।  
सीदतम् । नरा । ता । मन्दसाना । मनुषः ।  
दुरोणे । आ । नि । पातम् । वेदसा । वयः ॥ २ ॥



हे अश्विना अश्विनौ मधुमन्तं मदवन्तं मदकारिणमित्यर्थः तादृशं रसवन्तं वा घर्मं घृक्ष-  
रणदीप्त्योः पात्रेषु क्षरन्तं सोमं पिबतं । यद्वा मधुमन्तं मधुर्मदकरः सोमः तद्वन्तं घर्मं महावीरपा-  
त्रगतंक्षीरं पिबतं सोमंचेति नतु साहचर्येण तदसंभवात् । हे नरा नरौ नेतारौ सर्वस्य हे अश्वि-  
नौ बर्हिः बर्हिषि यज्ञे आसीदतमुपविशतं । यद्वा पूर्वं द्वितीयं पादं व्याख्याय प्रथमपादोव्या-  
ख्येयः । उपसदनानन्तरं सोमपानं युक्तमिति । किंच मनुषो मनुष्यस्य दुरोणे गृहभूतेस्मिन् दे-  
वयजने मंदसाना सोमपानेन मोदमानौ ता तौ पूर्वोक्तलक्षणौ युवां वेदसा पुरोडाशादिलक्षणेन  
हविषा सह वयः सोमरूपमन्नं आनिपातं आगत्य निपातं निपिबतं । यद्वा वेदसा धनेन सह  
वयोस्माकमायुर्निपातं नितरां रक्षतम् ॥ २ ॥

अथ तृतीया—

आवांविश्वाभिरूतिभिःप्रियमेधाअहूषत ।

तावर्तिर्यातमुपवृक्तबर्हिषोजुष्टंयज्ञं दिविष्टिषु ॥ ३ ॥

आ । वा । विश्वाभिः । ऊतिभिः । प्रियमेधाः ।

अहूषत । ता । वर्तिः । यातम् । उप । वृक्तबर्हिषः ।

जुष्टम् । यज्ञम् । दिविष्टिषु ॥ ३ ॥

हे अश्विनौ प्रियमेधाः मेधोयज्ञः प्रियतमयज्ञा यजमानाः । यद्वा प्रियमेधा एतन्नामक-  
ऋषिः पूजायां बहुवचनं यष्टारः ऋषिर्वा विश्वाभिरूतिभिः सर्वैः पालनैः सह अथवा अ-  
वतिर्याञ्चाकर्मा सर्वैरभिलषितयाजनैः सहिता आहूषत आह्वासिषुः आह्वासीत् आत्मना  
पालनहेतुकत्वेन यद्वाभिलषितदानाय वां आह्वयन्ति । ता तौ युवां वृक्तबर्हिषः आस्तरणार्थं  
छिन्नबर्हिषोयष्टुः संबन्धि जुष्टं सर्वैः देवैः सेवितं पर्याप्तं वा यज्ञं यजनीयं हविः प्रति दिविष्टिषु  
दिवसानामह्नामागमनेषु प्रातः कालेषु यज्ञेषु वा वर्तिः वर्तन्ते अत्रेति वर्तिर्गृहं तदुपायातं हविः  
स्वीकरणार्थं युवामागच्छतम् ॥ ३ ॥

अथ चतुर्थी—

पिबतंसोममधुमन्तमश्विनावर्हिःसीदतंसुमत् ।

तावावृधाना उपसुष्टुर्तिदिवोगन्तंगौराविवेरिणम् ॥ ४ ॥



पिबंतम् । सोमम् । मधुमन्तम् । अश्विना । आ । बर्हिः ।  
 सीदतम् । सुमत् । ता । वृधानौ । उप । सुस्तुतिम् ।  
 दिवः । गन्तम् । गौरौइव । इरिणम् ॥ ४ ॥

हे अश्विनाश्विनौ मधुमन्तं रसवन्तं मदवन्तंवा सोमं युवां पिबतं ततोबर्हिः बर्हिषि यज्ञे  
 सुमत् शोभनमासीदतं । पश्चात् वृधानौ सोमपानेन वृद्धौ ता तौ युवां दिवः द्युलोकात् सुष्टुतिं  
 अस्माभिः क्रियमाणां शोभनां स्तुतिं उपगन्तं उपगच्छतं । तत्रदृष्टान्तः—गौराविव यथा गौ-  
 रमृगौ अन्यस्माद्देशादिरिणं तटाकादिकं प्रति जलपानार्थं आगच्छतस्तद्वत् ॥ ४ ॥

अथ पञ्चमी—

आनून्यातमश्विनाश्वेभिःप्रुषितप्सुभिः ।  
 दस्त्राहिरण्यवर्तनीशुभस्पतीपातंसोममृतावृधा ॥ ५ ॥

आ । नूनम् । यातम् । अश्विना । अश्वेभिः । प्रुषितप्सुभिः ।  
 दस्त्रा । हिरण्यवर्तनी इति हिरण्यवर्तनी । शुभः ।  
 पती इति । पातम् । सोमम् । ऋतावृधा ॥ ५ ॥

हे अश्विना अश्विनौ युवां प्रुषितप्सुभिः प्सुइति रूपनाम प्रुषपुष स्नेहनसेचनपूरणेषु । स्निग्ध-  
 रूपैर्दीप्तरूपैरित्यर्थः । तादृशैः अश्वेभिः शीघ्रगामिभिरश्वैः सह नूनमिदानीमायातं अस्मदीयं  
 यज्ञं प्रत्यागच्छतं । हे दस्त्रा दस्त्रौ दर्शनीयौ उपक्षयितारौ वा हे हिरण्यवर्तनी वर्तते अत्रेति वर्तनी  
 रथः हिरण्यरथौ हे शुभस्पती उदकस्य कल्याणस्यवा पालयितारौ हे ऋतावृधा ऋतस्य सत्य-  
 स्य यज्ञस्य वा वर्धयितारौ हे अश्विनौ युवां शीघ्रमागत्य सोमं पातं पिबतम् ॥ ५ ॥

अथ षष्ठी—

वयंहिवांहवामहेविपन्यवोविप्रांसोवाजसातये ।  
 तावल्गूदस्त्रापुरुदंससाधियाश्विनाश्रुष्ट्यागंतम् ॥ ६ ॥ १० ॥  
 वयम् । हि । वाम् । हवामहे । विपन्यवः । विप्रांसः ।  
 वाजसातये । ता । वल्गू इति । दस्त्रा । पुरुदंससा । धिया ।  
 अश्विना । श्रुष्टी । आ । गतम् ॥ ६ ॥ १० ॥



हे अश्विनौ विपन्यवः स्तोतारः अतएव विप्रासो मेधाविनो वयं वाजसातये अन्नला-  
भाय वां हिरवधारणे युवामेव हवामहे स्तुतिभिराह्वयामः । ता तौ वल्गू वल्गनं कुशलगमनं  
कुशलगमनशीलौ दस्त्रा दर्शनीयौ पुरुदंससा बहुकर्माणौ तौ युवां धिया अस्मदीयया स्तुत्या  
आहूतौ सन्तौ श्रुष्टी श्रुष्टीति क्षिप्रनाम क्षिप्रमस्मभ्यं धनादिदानायागतमागच्छतम् ॥ ६ ॥

॥ इति षष्ठस्य षष्ठे दशमोवर्गः ॥ १० ॥

तंवोदस्ममिति षष्ठचमष्टमंसूक्तं गौतमस्य नोधसआर्षं । तथाचानुक्रम्यते—तंवोदस्मं नो-  
धाइति । प्रागाथं हेत्युक्तत्वादेतदादिसूक्तत्रयं प्रागाथं । इन्द्रोदेवता महाव्रते निष्केवल्ये बार्हतृ-  
चाशीतावेतत्सूक्तं । तथाच पंचमारण्यके सूत्रितं—तंवोदस्ममृतीषहमानोविश्वासुहव्यइति । अ-  
ग्निष्टोमे माध्यन्दिनसवने अच्छावाकशस्त्रे तंवोदस्ममिति प्रगाथःस्तोत्रियः । सूत्रितंच—तंवोदस्म-  
मृतीषहं तत्त्वायामिसुवीर्यमिति प्रगाथौ स्तोत्रियानुरूपाविति । चातुर्विंशिकेहनि माध्यन्दिनसव-  
ने ब्राह्मणाच्छंसिनो वैकल्पिकःस्तोत्रियोयमेवप्रगाथः विषुवत्यपिमाध्यन्दिनसवने ब्राह्मणाच्छंसि-  
शस्त्रे तंवोदस्ममृतीषहमिति नोधसस्य योनिः शंसनीया तंवोदस्ममृतीषहमभिप्रवःसुराधसमिति ।

तत्र प्रथमा—

तंवोदस्ममृतीषहंवसोर्मन्दानमन्धसः ।

अभिवत्संनस्वसरेषुधेनवइन्द्रंगीर्भिर्नवामहे ॥ १ ॥

तम् । वः । दस्मम् । ऋतिःसहम् । वसोः । मन्दानम् । अन्धसः ।

अभि । वत्सम् । न । स्वसरेषु । धेनवः । इन्द्रम् । गीःभिः । नवामहे ॥ १ ॥

नोधाइन्द्रं स्तौति हे ऋत्विग्यजमानाः दस्मं दर्शनीयं ऋतीषहं ऋतयोबाधकाः शत्रवः  
तेषामभिभवितारं पुनः कीदृशं वसोर्वासयितुर्दुःखस्य निवासयितुः यद्वा वसोः पात्रेनिवसतः  
तादृशस्य अंधसः सोमलक्षणस्यान्नस्य पानेन मंदानं मोदमानं वः यष्ट्यष्टव्यत्वेन युष्मत्संब-  
न्धिनं तं तादृशमिन्द्रं गीर्भिः स्तुतिलक्षणाभिर्वाग्भिरभिनवामहे नूस्तवने नुशब्दे अभिष्टुमः । कु-  
त्रेति स्वसरेषु । अत्रयास्कः—स्वसराण्यहानि भवन्ति स्वयंसारोण्यपिवा स्वरादित्योभवति सए-  
नानिसारयतीति । सूर्यकर्तृकेषु दिवसेषु वयमभिष्टुमः । तत्रदृष्टान्तः—वत्संन यथा धेनवो नवप्रसू-



तिका धेनवः स्वसरेषु सुष्ठु अस्यन्ते प्रेर्यन्ते गावः अत्रेति स्वसराणि गोष्ठानि तेषु वत्समभिलक्ष्य शब्दयन्ति तद्वत् ॥ १ ॥

अथ द्वितीया—

द्युक्षंसुदानुंतविषीभिरावृतंगिरिनपुरुभोजसम् ।

क्षुमन्तंवाजंशतिनंसहस्रिणंमक्षुगोमन्तमीमहे ॥ २ ॥

द्युक्षम् । सुदानुम् । तविषीभिः । आवृतम् । गिरिम् । न ।

पुरुभोजसम् । क्षुमन्तम् । वाजम् । शतिनम् । सहस्रिणम् ।

मक्षु । गोमन्तम् । ईमहे ॥ २ ॥

द्युक्षं दीप्तीनां निवासस्थानं अतिशयितदीप्तमित्यर्थः । यद्वा द्युक्षं दिवि लोके क्षियन्तं निवसन्तं सुदानुं शोभनदानं तविषीभिर्बलैरावृतमाच्छादितं । आवरणेदृष्टान्तः—गिरिन तविषीभिर्बलयुक्तैर्मेघैरावृतं शिलोच्चयमिव स्थितं । पुनःकीदृशं पुरुभोजसं सोमादिहविःप्रदानेन बहुभिर्यजमानैर्भोजयितव्यं यद्वा बहूनां पालयितारमिन्द्रं क्षुमन्तं । द्युक्षुशब्दे । शब्दवन्तं अनेन पुत्रादिकं लक्ष्यते स्तोत्रादीनि कुर्वाणं शतिनं सहस्रिणं शतसहस्रसंख्याकधनयुक्तं गोमन्तं गवादियुक्तं वाजमन्त्रं मक्षु शीघ्रं ईमहे याचामहे । यद्वा पूर्वार्धो वाजविशेषणत्वेन वा योजनीयः । प्रदीप्तं शोभनयोग्यं बलादियुक्तं बहुभिः पुत्रमित्रादिभिर्भोक्तव्यं शब्दादियुक्तमन्त्रमिन्द्रं याचामइति ॥ २ ॥

चातुर्विंशिकेहनि माध्यन्दिनसवने ब्राह्मणाच्छंसिनो नत्वाबृहन्तइति वैकल्पिकोनुरूपः । सूत्रितंच—नत्वाबृहन्तो अद्रय उभयंशृणवच्चनइति ।

सैषा तृतीया—

नत्वाबृहन्तोअद्रयोवरन्तइन्द्रवीळवः ।

यद्वित्संसिस्तुवतेमावतेवसुनकिष्टदामिनातिते ॥ ३ ॥

न । त्वा । बृहन्तः । अद्रयः । वरन्ते । इन्द्र । वीळवः ।

यत् । दित्संसि । स्तुवते । मावते । वसु । नकिः । तत् । आ ।

मिनाति । ते ॥ ३ ॥



हे इन्द्र बृहन्तो बलेन महान्तः अतएव वीळवः सर्वतोदृढा अपि अद्रयः पर्वताः त्वा त्वां नवरन्ते बलेन ननिवारयन्ति । अनिवारणमेवोत्तरार्धेन विवृणोति स्तुवते त्वद्विषयं स्तोत्रं कुर्व-  
ते मावते मत्सदृशायमादृशाय स्तोत्रे यद्वसु यद्धनं दित्ससि त्वं तदातुमिच्छसि ते तव दे-  
यं तद्धनं नकिर्नकश्चिदामिनाति आभिमुख्येन हिनस्ति । मीञ् हिंसायां । मीनातेर्निगमेइति  
ह्रस्वः । मावते युष्मदस्मद्भ्यां सादृश्यउपसंख्यानमिति वतुप् ॥ ३ ॥

अथ चतुर्थी—

योद्धा॑सि॒क्रत्वा॑श॒वसा॑उ॒तदं॑सना॒विश्वा॑जा॒ताभि॑म॒ज्मना॑ ।  
आ॒त्वा॒यम॒र्कऊ॒तये॑ववर्त॒तियं॑गोत॒माअ॒जी॑जनन् ॥ ४ ॥

योद्धा॑ । अ॒सि । क्रत्वा॑ । श॒वसा॑ । उ॒त । दं॑सना॒ । वि॒श्वा । जा॒ता ।  
अ॒भि । म॒ज्मना॑ । आ । त्वा॒ । अ॒यम् । अ॒र्कः । ऊ॒तये॑ ।  
व॒वर्त॑ति । यम् । गोत॒माः । अ॒जी॑जनन् ॥ ४ ॥

हे इन्द्र । क्रत्वा वृत्रहननादि कर्मणा अपिवा प्रज्ञानेन शवसा आत्मीयेन बलेन योद्धा शत्रू-  
णां संप्रहारकोसि । उतापिच त्वं दंसना स्वकीयेन कर्मणा मज्मना मजमुजिशब्दार्थाः । मजमु-  
जीचेति मजतिः शब्दार्थः । शत्रूणामाक्रोशनसमर्थेन बलेन विश्वा जाता सर्वाणि भूतजातानि  
अभिभवसि । उक्तार्थस्य विश्वाजातान्यभ्यस्मि महेत्यादिषु इन्द्रेणैवोक्तत्वात् । एतादृशं त्वा  
त्वामर्कः अर्चपूजायां अर्चनीयः अयं मंत्रः यद्वा अर्कः देवानामर्चकः पूजकः अयं स्तोता ऊतये  
स्वरक्षणाय आववर्तति आवर्तयति आत्माभिमुख्ये करोतीत्यर्थः । वर्ततेर्लेटि बहुलं श्लुरडाग-  
मश्च । यं त्वां गोतमाः गोतमपुत्रानोधःप्रभृतयः अजीजनन् स्वयज्ञे प्रादुरभीभवन् तं त्वां अयं  
मंत्रः स्तोता वा आवर्तयति ॥ ४ ॥

अथ पञ्चमी—

प्र॒हिरि॑रि॒क्षओ॑जसा॒दिवो॑अ॒न्ते॑भ्य॒स्परि॑ ।

न॒त्वावि॑व्याघ्रज॒इन्द्र॑पार्थि॒वमनु॑स्व॒धाव॑वक्षिथ ॥ ५ ॥



प्र । हि । रि॒रि॒क्षे । ओज॑सा । दि॒वः । अ॒न्ते॑भ्यः । परि॑ ।  
 न । त्वा । वि॒व्या॒च । रजः॑ । इन्द्र॑ । पा॒र्थि॒वम् ।  
 अनु॑ । स्व॒धाम् । व॒व॒क्षि॒थ ॥ ५ ॥

हे इन्द्र दिवोद्युलोकस्य पर्यन्तेभ्यः ओजसा हिरवधारणे स्वबलेनैव परिरिक्षे प्रकर्षेणातिरिक्तोभवसि रिचेलेटिबहुलंछन्दसीतिश्लुः । प्रत्ययस्वरः । किंच हे इन्द्र पार्थिवं पृथिव्यां भवो रजोलोकः त्वा त्वां महता स्वशरीरेण नविव्याच नव्यामोति द्यावापृथिवीभ्यामपि स्वतः सत्त्वं बलेन समर्थोभवसीत्यर्थः । एवंभूतःसन् अस्माकं स्वधामन्नमुदकंवा नु ववक्षिथ अनुवोढुमिच्छ । वहेः सन्नंतस्य छान्दसेलिटिरूपं मंत्रत्वादामभावः ॥ ५ ॥

अथ षष्ठो—

नकिः॑परि॑ष्टिर्म॒घवन्म॒घस्य॑ते॒यद्दा॒शुषे॑द॒शस्य॑सि ।  
 अ॒स्माकं॑बो॒ध्यु॒चथ॑स्य॒चोदि॑तामं॒हिष्ठो॒वाज॑सातये ॥ ६ ॥ ११ ॥

नकिः॑ । परि॑ष्टिः । म॒घ॒वन् । म॒घस्य॑ । ते । यत् । दा॒शुषे॑ ।  
 द॒शस्य॑सि । अ॒स्माकं॑म् । बो॒धि । उ॒चथ॑स्य । चो॒दि॒ता ।  
 मं॒हिष्ठः॑ । वाज॑सातये ॥ ६ ॥ ११ ॥

हे मघवन् धनवन्निन्द्र ते तव मघस्य मंहनीयस्य धनस्य परिष्टिः परिबाधको निरोद्धा नकिर्नकश्चिदस्ति यद्यदा दाशुषे हविर्दत्तवते यजमानाय दशस्यसि धनंप्रयच्छसि तदा तस्य निरोधकोनास्तीत्यर्थः । तथासति चोदिता धनानां चोदयिता स्तोतृभ्यः प्रेरयिता अतएव मंहिष्ठोदातृतमो मंहनीयोवा सत्त्वं अस्माकं संबन्धि उचथस्य स्तोत्रं वाजसातये अन्नलाभाय तदर्थं क्रियमाणमिति बोधि बुध्यस्व स्तोत्रेण स्तुतः सन्नस्मभ्यमन्नादिकं प्रयच्छेतिशेषः । बोधि बुधबोधने भौवादिकः लोटि छान्दसः शपोलुक ध्यादेशः ॥ ६ ॥

॥ इति षष्ठस्य षष्ठे एकादशोवर्गः ॥ ११ ॥

बृहदिन्द्रायेति सप्तर्चं नवमं सूक्तं नृमेधपुरुमेधावृषी तौचानुक्तत्वादांगिरसौ आदितोद्वौ प्रगाथौ पंचमीषष्ठ्यावनुष्टुभौ सप्तमीबृहती इन्द्रोदेवता । तथाचानुक्रम्यते—बृहदिन्द्रायसप्त नृमेधपुरुमेधौ अनुष्टुबृहत्यंतमिति । चातुर्विंशिकेहनि मरुत्वतीये प्राकृतान्मरुत्वतीयात्प्रगाथादूर्ध्वं द्वौ



मरुत्वतीयौ प्रगाथौ शंसनीयौ बृहदिन्द्रायगायतेत्ययमाद्यः प्रगाथः पृष्ठ्याभिप्लवषट्हयोः द्वि-  
तीयेहनि अयंप्रगाथः । सूत्रितंच—बृहदिन्द्रायगायत नकिःसुदासोरथमिति मरुत्वतीयऊर्ध्वं  
नित्याइति ।

तत्र प्रथमा—

बृहदिन्द्रायगायतमरुतोवृत्रहन्तमम् ।

येनज्योतिरजनयन्तवृधोदेवदेवायजागृवि ॥ १ ॥

बृहत् । इन्द्राय । गायत् । मरुतः । वृत्रहम्हन्तमम् ।

येन । ज्योतिः । अजनयन् । ऋतवृधः । देवम् ।

देवाय । जागृवि ॥ १ ॥

हे मरुतः । रुशब्दे मितं रुवंतीति मरुतः । हे मितभाषिणः स्तोतारः वृत्रहन्तमं अतिशये-  
न पापविनाशनं बृहत्साम इन्द्राय इन्द्रार्थं गायत अस्मदीययज्ञे गानं कुरुत । ऋतावृधः सत्य-  
स्य यज्ञस्यवा वर्धका विश्वेदेवाः देवाय द्योतमानायेन्द्राय देवं देवनशीलं जागृवि सर्वेषां जा-  
गरणशीलं ज्योतिः सूर्यं येनसाम्ना अजनयन् इन्द्रार्थमुदपादयन् तत्सामगायतेति ॥ १ ॥

अथ द्वितीया—

अपाधमदभिशास्तीरशस्तिहाथेन्द्रोद्युम्न्याभवत् ।

देवास्तइन्द्रसख्याययेमिरेवृहद्भानोमरुद्गण ॥ २ ॥

अप । अधमत् । अभिशस्तीः । अशस्तिहा । अथ ।

इन्द्रः । द्युम्नी । आ । अभवत् । देवाः । ते । इन्द्र । सख्याय ।

येमिरे । वृहद्भानो इति वृहत्भानो । मरुद्गण ॥ २ ॥

अशस्तिहा स्तोत्रशंसनरहितानां शत्रूणां हन्तेन्द्रः अभिशस्तीः शसुर्हिंसायां अभितोहिं-  
सा येषां ते तादृशान् यद्वा अभिशस्तीः शत्रुकृता हिंसाः अपाधमत् अपागमयत् अथ शत्रुहन-  
नानन्तरं इन्द्रोद्युम्नी सर्वत्रद्योतमानयशोयुक्तः । यद्वा तेषां धनापहरणेन धनादिमान् आभवत्  
सर्वतः प्रसिद्धोभवत् । अथोत्तरार्धः प्रत्यक्षकृतः हे वृहद्भानो बृंहणशीलतेजस्क महादीप्तेवा मरु-



द्रुण मरुतां सप्तगणायस्यसन्ति सतथोक्तः तादृश हे इन्द्र देवाः द्योतमानाः सर्वे देवाः सख्याय  
आत्मनः सखिभावाय ते त्वां येमिरे नियच्छन्ति ॥ २ ॥

अग्निष्टोमे मरुत्वतीये प्रवइन्द्रायेत्ययं मरुत्वतीयः प्रगाथः । सूत्रितंच—प्रवइन्द्रायबृहतइ-  
ति मरुत्वतीयः प्रगाथइति ।

तत्र प्रथमा सूक्ते तृतीया—

प्रवइन्द्रायबृहतेमरुतोब्रह्मार्चत ।

वृत्रंहनतिवृत्रहाशतक्रतुर्वज्रेणशतपर्वणा ॥ ३ ॥

प्र । वः । इन्द्राय । बृहते । मरुतः । ब्रह्म । अर्चत । वृत्रम् ।

हनति । वृत्रहा । शतक्रतुः । वज्रेण । शतपर्वणा ॥ ३ ॥

हे मरुतो मितराविणः स्तोतारः बृहते महते वः स्तुत्यस्तोतृत्वलक्षणेन संबन्धेन युष्मदी-  
यायेन्द्राय ब्रह्मसामलक्षणं स्तोत्रं प्रार्चत प्रोच्चारयत । ततो वृत्रहा वृत्रस्य पापस्यवा हन्ता शत-  
क्रतुः शतविधकर्मा बहुविधप्रज्ञोवा इन्द्रः शतपर्वणा शतसंख्याकधारेण वज्रेण एतन्नामकेना-  
युधेन वृत्रमपामावरकं वृत्राख्यमसुरं हनति युष्माभिरभिष्टुतः सन् हन्तु । हन्तेर्लेट्यडागमः ॥३॥

अथ चतुर्थी—

अभिप्रभरधृषताधृषन्मनःश्रवश्चित्तेअसद्वृहत् ।

अर्षन्त्वापोजवसाविमातरोहनोवृत्रंजयास्वः ॥ ४ ॥

अभि । प्र । भर । धृषता । धृषतुमनः । श्रवः । चित् ।

ते । असत् । वृहत् । अर्षन्तु । आपः । जवसा । वि ।

मातरः । हनः । वृत्रम् । जय । स्व१रिति स्वः ॥ ४ ॥

हे धृषन्मनः शत्रूणां धर्षणशीलमनस्केन्द्र तेचित् तवैव बृहन्महदतिप्रभूतं श्रवोन्नमसद-  
स्ति । तदन्नं धृषता धृष्टेन मनसा युक्तः सन् अस्मभ्यमभिप्रभर अभ्याभिमुख्येन प्रकर्षेण सं-  
पादय देहीत्यर्थः । हे इन्द्र आपो मातरः अस्माकमुत्पादनहेतुत्वान्मातृभूताः । कथमपां मातृत्वं-  
अद्भ्यः पृथिवी । पृथिव्याओषधयइत्यादिश्रुतेः । तादृश्य आपः जवसा वेगेन व्यर्षतु विविधं



भूमिं प्रतिगच्छन्तु—कथमापोगच्छन्तीतिचेत् तदाह—वृत्रं अपामावरितारं शत्रुं मेघं हनोजहि ताडय । ततो मेघभेदनेनोदकानि विगच्छन्तु पुनरपि स्वः सर्वं भूतजातं जय ॥ ४ ॥

प्रथमे स्वरसान्नि निष्केवल्ये यजायथाअपूर्व्येति स्तोत्रियः । तथाच सूच्यते—तेषां स्तोत्रिया यजायथाअपूर्व्येति ।

सैषा सूक्ते पञ्चमी—

यज्जायथाअपूर्व्यमघवन्वृत्रहत्याय ।

तत्पृथिवीमप्रथयस्तदस्तभ्राउतद्याम् ॥ ५ ॥

यत् । जायथाः । अपूर्व्य । मघवन् । वृत्रहत्याय । तत् ।

पृथिवीम् । अप्रथयः । तत् । अस्तभ्राः । उत । द्याम् ॥ ५ ॥

हे अपूर्व्य स्वतोव्यतिरिक्तेन पूर्वेण वर्जित हे मघवन् मंहनीयधनवन्निन्द्र वृत्रहत्याय वृत्रासुरहननाय यद्यदा त्वं जायथाः उत्पन्नः प्रादुर्भूतोसि तत्तदानीमेव पृथिवीं प्रथमानामप्रथयः प्रसिद्धां दृढामकरोः । उतापिच तत्तदानीमेव द्यां द्युलोकमन्तरिक्षेण अस्तभ्राः निरुद्धाम-कार्षीः । एतादृशं वीर्यं त्वदन्यस्य नसंभवतीत्यर्थं द्योतयितुमपूर्व्येतिपदम् ॥ ५ ॥

अथ षष्ठी—

तत्तेयज्ञोअजायततदर्कउतहस्कृतिः ।

तद्विश्वमभिभूरसियज्जातंयच्चजन्त्वंम् ॥ ६ ॥

तत् । ते । यज्ञः । अजायत । तत् । अर्कः । उत । हस्कृतिः ।

तत् । विश्वम् । अभिभूः । असि । यत् । जातम् ।

यत् । च । जन्त्वंम् ॥ ६ ॥

हे इन्द्र यद्यदा त्वमजायथाः तत्तदानीं ते त्वदर्थो यज्ञोऽग्निष्टोमादिरजायत सोमपानार्थ-मभूत् । उतापिच तदानीं हस्कृतिः । हसे हसने । हासकारी प्रीत्यर्थं क्रियमाणो हर्षस्य सूचकः अर्कः अर्चनीयो मन्त्रोपि अजायत । किंच तदा यजातं भूतजातं यच्च जन्त्वं कृत्यार्थेत्वन्य-त्ययः जनितव्यं विश्वमस्ति तत्सर्वमभिभूरसि स्वमहिम्ना अभिभूतवानसि ॥ ६ ॥



अथ सप्तमी—

आ॒मा॒सु॒प॒क्क॒मैर॑य॒आ॒सूर्य॑रो॒ह॒यो॒दिवि॑ ।

घ॒र्म॒न॒सा॒मं॒त॒प॒ता॒सु॒वृ॒क्ति॒भिर्जु॑ष्टं॒गिर्व॑ण॒से॒बृ॒हत् ॥ ७ ॥ १२ ॥

आ॒मा॒सु॒ । प॒क्क॒म् । ऐ॒र॑यः । आ । सूर्य॑म् । रो॒ह॒यः ।

दि॒वि । घ॒र्म॒म् । न । सा॒मं॒न् । त॒प॒त॒ । सु॒वृ॒क्ति॒भिः ।

जु॑ष्टम् । गिर्व॑ण॒से । बृ॒हत् ॥ ७ ॥ १२ ॥

हे इन्द्र आमासु अपक्कासु गोषु पक्कं पय ऐरयः प्रैरयश्च । तथामंत्रः—आमासुचिदधिषेपक्कमन्तरिति । किंच दिवि द्युलोके सूर्यमारोहयश्च पूर्वं पणयोनामासुराः अंगिरसां गाअपहत्यांधकारावृते कस्मिंश्चित्पर्वते ताः स्थापितवन्तः ततोऽंगिरसइन्द्रं स्तुत्वा गाः पुनरस्मभ्यमाहरेति तैरुक्तइन्द्रो गवां स्थानं तमसावृतं दृष्ट्वा तत्र गोदर्शनाय द्युलोके सर्वप्रकाशकं सूर्यमारोहितवान् स्थापितवानसि । चादिलोपेविभाषेति पूर्वस्य ऐरयइत्यस्य ननिघातः । अथ परोक्षकृतोर्ध्वर्चः हे स्तोतारः सुवृक्तिभिः शोभनाभिः स्तुतिभिः तपत इन्द्रं तीक्ष्णीकुरुत इन्द्रं स्तुतिभिः प्रवर्धयतेत्यर्थः । तत्रदृष्टान्तः—घर्मन यथा घर्मं दीपनशीलं प्रवर्ग्यं सामन् सुपांसुलुगिति तृतीयायालुक् सामभिर्यथा तपन्ति तद्वत् । ततो गिर्वणसे गीर्भिर्वननीयायेन्द्राय जुष्टं प्रीतिकरं पर्याप्तं वा बृहत्साम गायत ॥ ७ ॥

॥ इति षष्ठस्य षष्ठे द्वादशोवर्गः ॥ १२ ॥

आनोविश्वास्विति षष्ठ्यं दशमं सूक्तं नृमेधपुरुमेधावृषो विषमसंख्याकाबृहत्यः समसंख्याकाः सतोबृहत्यः इन्द्रोदेवता तथाचानुक्रान्तं—आनोविश्वासु षळिति । महाव्रते निष्केवल्ये बार्हततृचाशीतौ एतत्सूक्तं सूच्यतेहि पंचमारण्यके—आनोविश्वासुहव्यो याइन्द्रभुजआभरेति ।

तत्र प्रथमा—

आ॒नो॒वि॒श्वा॑सु॒ह॒व्य॒इन्द्रः॑ स॒म॒त॒सु॑भूष॒तु ।

उ॒प॒ब्र॒ह्मा॑णि॒स॒र्व॒ना॒नि॒वृ॒त्र॒हा॒प॒र॒म॒ज्या॑ऋ॒ची॒ष॒मः ॥ १ ॥

आ । नः । वि॒श्वा॑सु । ह॒व्यः । इन्द्रः । स॒म॒त॒सु॑ । भूष॒तु । उ॒प॒ ।

ब्र॒ह्मा॑णि । स॒र्व॒ना॒नि॒ । वृ॒त्र॒हा॒ । प॒र॒म॒ज्याः । ऋ॒ची॒ष॒मः ॥ १ ॥



ऋषिरनयेन्द्र एवंकरोत्वित्याशास्ते । विश्वासु सर्वासु समत्सु असुरयुद्धेषु हव्यः सर्वैःदेवै-  
रात्मरक्षणार्थमाह्वातव्यः एतादृशइन्द्रः नोस्माकं ब्रह्माणि स्तोत्राणि हवीरूपाण्यन्नानि वा उपा-  
भूषतु उदकं अनुभावयतु सेवतामित्यर्थः । यद्वा एतानि अलंकरोतु तदागमनेन स्तोत्राणि हवीं-  
षि वा अलंकृतानि भवन्ति । तथा सवनानि प्रातः सवनादीनि त्रीणिसवनानि च भूषतु । कीदृ-  
शइन्द्रः वृत्रहा वृत्रस्यासुरस्य पापस्यवा हन्ता । परमज्याः युद्धेषु शत्रुहननार्थं परमा अविनश्वरी  
ज्या मौर्वी यस्य सतथोक्तः । यद्वा परमान् बलेन प्रकृष्टान् शत्रून् जिनाति हिनस्तीति परमज्याः ।  
ऋचीषमः स्तुत्या समः स्तुतिभिरभिमुखीकरणीय एतादृगिन्द्रः स्तोत्राणि भूषत्विति ॥ १ ॥

अथ द्वितीया—

त्वंदा॒ताप्र॑थ॒मोरा॑ध॒साम॒स्यसि॑स॒त्यई॒शान॑कृत् ।  
तुवि॒द्युम्न॑स्य॒युज्या॑वृ॒णीम॑हेपु॒त्रस्य॑श॒वसो॑म॒हः ॥ २ ॥

त्वम् । दा॒ता । प्र॒थमः॑ । रा॒ध॒साम् । अ॒सि । अ॒सि । स॒त्यः ।  
ई॒शान॑कृत् । तुवि॒द्युम्न॑स्य । यु॒ज्या । आ । वृ॒णीम॑हे ।  
पु॒त्रस्य॑ । श॒वसः॑ । म॒हः ॥ २ ॥

हे इन्द्र प्रथमः सर्वेषां मुख्यस्त्वं राधसां धनानां दातासि यद्वा धनदातृणां मध्ये त्वं  
प्रथमआदिमोभवसि । तथा ईशानकृत् तवस्तोतृनीशानानैश्वर्ययुक्तान् कुर्वन् त्वं सत्यः सत्य-  
कर्मासि यथार्थकर्मा भवसीत्यर्थः । यस्मादेवं तस्माद्वयं तुविद्युम्नस्य बहुधनवतः बह्वन्नस्यवा  
शवसोबलस्यपुत्रस्य शत्रुवधार्थं बलकारणत्वेनोत्पन्नत्वात् तत्पुत्रस्य अतएव महोमहतस्तव  
युज्या योग्यानि धनानि आवृणीमहे संभजामहे ॥ २ ॥

अथ तृतीया—

ब्र॒ह्मा॑तइन्द्रगिर्व॒णःक्रि॒यन्ते॒अन॑ति॒द्भुता॑ ।  
इ॒माजु॑षस्व॒हर्ष॑श्व॒योज॑नेन्द्र॒याते॑अम॒न्महि ॥ ३ ॥

ब्र॒ह्म । ते । इन्द्र । गिर्व॒णः । क्रि॒यन्ते । अन॑ति॒द्भुता॑ । इ॒मा ।  
जुष॒स्व । ह॒रिः अ॒श्व । योज॑ना । इन्द्र । या । ते । अम॑न्महि ॥ ३ ॥



हे गिर्वणो गोर्भिर्वननीयेन्द्र अनतिद्भुता सर्वानतिक्रम्य नभवन्ति इन्द्रगुणव्यापकानि यथार्थभूतानीत्यर्थः । तादृशानि यानि ब्रह्म ब्रह्माणि स्तोत्राणि ते त्वदर्थमस्माभिः क्रियन्ते हे हर्यश्व हरिताश्वन हे इन्द्र योजना योजनानि तव सम्यक् योजनशीलानि ता तानीमा इमानि स्तोत्राणि जुषस्व सेवस्व । किंच हे इन्द्र ते त्वदर्थं या यानि स्तोत्राणि अमन्महि वयमुच्चरामः तानि सर्वाणि सेवस्व ॥ ३ ॥

अथ चतुर्थी—

त्वंहि सत्यो मघवन्ननानतो वृत्राभूरि न्युञ्जसे ।  
सत्वंशं विष्टवज्रहस्तदाशुषे र्वाञ्चरयिमाकृधि ॥ ४ ॥

त्वम् । हि । सत्यः । मघवन् । अनानतः । वृत्रा । भूरि ।  
निःक्रञ्जसे । सः । त्वम् । शविष्ठ । वज्रहस्त । दाशुषे ।  
अर्वाञ्चम् । रयिम् । आ । कृधि ॥ ४ ॥

हे मघवन धनवन्निन्द्र सत्यः सत्यकर्मा त्वमेव अनानतः केषामप्यप्रह्वः सन् भूरि भूरीणि वृत्रा वृत्राणि रक्षांसि न्युञ्जसे तानि प्रह्वीभावयसि न्यक्करोषीत्यर्थः । हिरवधारणे । हेशविष्ठ बलेनवृद्धतम हे वज्रहस्त वज्रोहस्ते यस्य सतथोक्तः । हे इन्द्र सतादृशस्त्वं दाशुषे तुभ्यं हविर्दत्तवते यजमानाय रयिं धनादिकं अर्वाञ्चं अर्वाचीनं अभिमुखं यथागच्छति तथा आकृधि समन्तात्कुरु ॥ ४ ॥

चातुर्विंशिकेहनिमाध्यंदिनसवने ब्राह्मणाच्छंसिशस्त्रे त्वमिन्द्रयशाप्रगाथोवैकल्पिको नुरूपः । सून्यतेच—त्वमिन्द्रयशाअसीन्द्रक्रतुंनआभरेति ।

तत्र प्रथमा सूक्ते पंचमी—

त्वमिन्द्रयशाअस्यूजीषीशवसस्पते ।  
त्वं वृत्राणि हंस्यप्रतीन्येकइदनुत्ताचर्षणीधृता ॥ ५ ॥

त्वम् । इन्द्र । यशाः । असि । ऋजीषी । शवसः । पते । त्वम् ।  
वृत्राणि । हंसि । अप्रतीनि । एकः । इत् । अनुत्ता । चर्षणिधृता ॥ ५ ॥



हे शवसस्पते बलस्य पालयितः हे इन्द्र ऋजीष्युपार्जितोभिषुतः सोमः तद्वान् त्वं यशाः यशस्व्यसि भवसि । कथमस्य यशस्वित्वं तदाह—अप्रतीनि बलिभिरप्यप्रतिगतानि अतएव अनुत्ता अन्यैर्नोतुमशक्यानि वृत्राणि रक्षांसि त्वमेकइत् असहायएव चर्षणिधृता असुरादिह-  
ननद्वारेण मनुष्याणां धारकेण वज्रेण हंसि संपहरसि । अतएवास्य यशस्वित्वम् ॥ ५ ॥

अथ षष्ठी—

तमु॑त्वानू॒नम॑सुर॒प्रचे॑तसं॒राधो॑भा॒गमि॑वेमहे ।

म॒हीव॒कृत्तिः॑ श॒रणा॑त॒इन्द्र॒प्रते॑सु॒म्नानो॑ अश्रवन् ॥ ६ ॥ १३ ॥

तम् । ऊँ इति । त्वा । नूनम् । असुर । प्रचेतसम् । राधः ।

भागमइव । ईमहे । महीइव । कृत्तिः । शरणा । ते । इन्द्र ।

प्र । ते । सुम्ना । नः । अश्रवन् ॥ ६ ॥ १३ ॥

हे असुर बलवन् प्राणवन् हे इन्द्र यउक्तगुणोस्ति तं प्रचेतसं प्रकृष्टज्ञानं त्वाउ इत्यवधारणे पितृवत्पोषकं त्वामेव राधः धर्मादिसाधनं धनं नूनमिदानीमीमहे वयं याचामहे । तत्रदृष्टान्तः—भागमिव यथा कश्चित्पितृभागभूतं धनं याचते तद्वत् इन्द्रोयजमानेभ्यः स्तोतृभ्यश्च धनं प्रयच्छत्येव तस्माद्भागभूतं धनं यष्टारोवयं याचामहे । हे इन्द्र महीवकृत्तिः कृत्तिर्यशोवान्नं वा । कृतीछेदने करणेक्तिन् कृन्तत्यनेनेति ईदृशी कृत्तिरिव ते तव शरणा शरणं गृहमन्तरिक्षे घुलोके मही महद्वर्तते । अत्रयास्कः—कृत्तिः कृन्ततेर्यशोवान्नंवा महीवकृत्तिःशरणातइन्द्र सुमहत्तइन्द्र शरणमन्तरिक्षे कृत्तिरिवे'ति । किंच ते तव स्वभूतानि सुम्ना सुम्नानि पुत्रादिविषयसुखानिच नोस्मान्प्राश्रवत् प्रकर्षेणाश्रुवतां व्याप्नुवन्तु । अश्रोतेर्लेट्यडागमः ॥ ६ ॥

॥ इति षष्ठस्य षष्ठे त्रयोदशोवर्गः ॥ १३ ॥

कन्यावारिति सप्तर्चमेकादशंसूक्तं अत्रेः पुत्री अपालारूपा त्वग्दोषपरिहारायानेन सूक्तेनेन्द्रंस्तुतवती अतःसैवऋषिः प्रथमाद्वितीयेपंक्ती शिष्टाः पंचानुष्टुभः इन्द्रोदेवता । तथाचानुक्रान्तं—कन्यावाः सप्तात्रेय्यपालेतिहासएन्द्रआनुष्टुभं द्विपंत्यादीति । विनियोगोलैंगिकः । अत्रे-



तिहासमाचक्षते—पुराकिलात्रिसुता अपालाब्रह्मवादिनी केनचित्कारणेन त्वग्दोषदुष्टासती अ-  
 तएवदुर्भगेति भर्त्रापरित्यक्ता पितुराश्रमे त्वग्दोषपरिहाराय चिरकालमिन्द्रमधिकृत्य तपस्तेपे ।  
 साकदाचिदिन्द्रस्य सोमःप्रियकरोभवति तमिन्द्राय दास्यामीतिबुध्या नदीतीरंप्रत्यागमत् । सा  
 तत्रस्नात्वा पथि सोममप्यलभत तमादाय गृहंप्रत्यागच्छन्ती मार्गएव तं चखाद तद्भक्षणकाले  
 दंतघर्षणजातंशब्दं ग्राव्णां सोमाभिषवध्वनिमिति मत्वा तदानीमेवेन्द्रः समागमत् आगत्य ता-  
 मुवाच किमत्रग्रावाणोभिषुण्वन्तीति । साप्रत्यूचे अत्रिकन्यास्नानार्थमागत्य सोमंदृष्ट्वा तंभक्षयति  
 तद्भक्षणजोध्वनिरेव नतु ग्राव्णांसोमाभिषवध्वनिरिति । तथा प्रत्युक्तइन्द्रः पराडावर्तत गच्छ-  
 न्तमिन्द्रं सापुनरब्रवीत् । किमर्थं निवर्तसे त्वंतु सोमपानाय गृहंगृहंप्रति गच्छसि तदानीमत्रा-  
 पि ममदंष्ट्राभ्यां अभिषुतं सोमंपिब धानादींश्च भक्षयेति । सैवमिन्द्रमनाद्रियमाणासती पुनर-  
 प्याह—अत्रागतं त्वामिन्द्रं इति नजानामि त्वयि गृहं आगते बहुमानं करिष्यामीतीन्द्रमुत्का  
 अत्रसमागतः इन्द्रएव नान्यइतिनिश्चित्य स्वास्येनिहितं सोममाह—हे सोम त्वमाग-  
 तायेन्द्राय पूर्वं शनैः ततः शनैः क्षिप्रं परिस्रवेति । ततइन्द्रस्तां कामयित्वा तस्या आस्यएव  
 दंष्ट्राभिषुतं सोममपात् ततइन्द्रेण सोमेपीतेसति त्वग्दोषादहं भर्त्रा परित्यक्तासती इदानीमिन्द्रेण  
 संगता इति अपालायामुक्तायामिन्द्रस्तांव्याजहार । किंकामयसे तदहंकरिष्यामीत्युक्ते सा वर-  
 मचीकमत । ममपितुः शिरोरोमवर्जितं तस्योषरं क्षेत्रं फलादिरहितं ममगुह्यस्थानमप्यरो-  
 मशं एतानि रोमफलादियुक्तं कुर्वित्युक्तायां तत्पितृशिरःस्थितां खलतिमपहाय क्षेत्रंच फलादि-  
 युक्तंरुत्वा एतस्यास्त्वग्दोषपरिहाराय स्वकीयरथच्छिद्रे शकटस्य युगस्यच छिद्रे एतां त्रिवारं  
 निश्चकर्ष । तस्याः पूर्वाभिहतायाः त्वक् शल्यको द्वितीया गोधा तृतीया रुकलासोभूत् । ततइ-  
 न्द्रस्तामप्यपालां सूर्यसदृशत्वचमकरोदित्यैतिहासिकीकथा । एतच्च शाट्यायनब्राह्मणेस्पष्ट-  
 मुक्तं—तद्ब्राह्मणं तत्तद्व्याख्यानसमये दर्शयिष्ये । एषोर्थः कन्यावारित्यादिषु ऋक्षु प्रतिपाद्यते ।

तत्र सूक्ते प्रथमा—

कन्या॑वा॒र॑वा॒य॒ती॒सोम॑मपि॒स्रुता॑विदत् ।

अस्तं॑भर॑न्त्यब्रवी॒दिन्द्रा॑यसुन॒वैत्वा॑श॒क्राय॑सुन॒वैत्वा ॥१॥

कन्या॑ । वाः । अ॒व॒ह॒य॒ती । सोम॑म् । अपि॑ । स्रुता॑ ।

अ॒वि॒दत् । अस्तं॑म् । भर॑न्ती । अ॒ब्रवी॑त् । इन्द्रा॑य । सुन॒वै ।

त्वा॑ । श॒क्राय॑ । सुन॒वै । त्वा॑ ॥ १ ॥



वाः उदकं प्रति अवायती स्नानार्थमभ्यवगच्छन्ती कन्या अपालानामस्त्री स्नुता स्नुतौ मार्गे सोममप्यविदत् । विद्वल्लाभे अलभत लङ्कितं । तं सोमं अस्तं गृहंप्रति भरन्ती आहरन्ती सा सोममब्रवीत् । हे सोम त्वात्वामिन्द्राय सुनवै ममदन्तैरेवाभिषुण्वै । पुनर्हे सोम त्वा त्वां शक्राय समर्थायेन्द्राय सुनवै इदानीमेवाभिषवं करवै । सोमभक्षणकाले दंतेदंतध्वनिं ग्रावध्वनिमिति मत्वेन्द्रः तामगमत् । एषोर्थः शाट्यायनब्राह्मणे स्पष्टमभिहितः—सातीर्थमभ्यवयन्ती सोमांशु-मविन्दत्तंसमखादत्तस्यैहग्रावाणइव दन्ताऊदुः सइन्द्रः आद्रवत् ग्रावाणोवैवदन्तीति । सातम-भिव्याजहार कन्यावारवायतीसोममपिस्नुताविददित्यस्यैतद्वदं ग्रावाणइव दन्तावदन्तीति विदित्वेन्द्रः पराङ्मावर्तत तमब्रवीदसौयएषिवीरक इत्यादिनेति ॥ १०॥

अथ द्वितीया—

असौयएषिवीरकोगृहंगृहंविचाकशत् ।

इमंजम्भसुतंपिबधानावन्तंकरम्भिणमपूपवन्तमुक्थिनम् ॥ २ ॥

असौ । यः । एषि । वीरकः । गृहम् । गृहम् । विचाकशत् । इमम् ।

जम्भसुतम् । पिब । धानावन्तम् । करम्भिणम् ।

अपूपवन्तम् । उक्थिनम् ॥ २ ॥

सा शक्रमब्रवीत्—हेइन्द्र वीरको वीरः समर्थस्त्वं योसौ त्वं विचाकशत् काश्टदीप्तौ । य-  
ङ्लुकि शतरि रूपं धातोर्ह्रस्वश्छान्दसः । अत्यर्थं दीप्यमानः सन् गृहंगृहं यजमानगृहंप्रति सोम-  
पानाय त्वमेषि गच्छसि । अतस्त्वमत्रापि जंभसुतं ममदन्तैरभिषुतमिमं सोमं पिब । कीदृशं धा-  
नावन्तं धानाभृष्टयवास्तद्वन्तं करंभिणं सक्तुमन्तं अपूपवन्तं पुरोडाशादिसहितं उक्थिनं स्तो-  
त्रादियुक्तमेतादृशं सोममत्रैव पिबेति । सा सोमेनसह धानादीनवेदयत् स्तोत्रं चाकार्षीदित्यर्थः ॥ २ ॥

अथ तृतीया—

आचनत्वाचिकित्सामोधिचनत्वानेमसि ।

शनैरिवशनकैरिवेन्द्रायेन्द्रोपरिस्त्रव ॥ ३ ॥

आ । चन । त्वा । चिकित्सामः । अधि । चन । त्वा । न । इमसि ।

शनैः । इव । शनकैः । इव । इन्द्राय । इन्द्रो इति । परि । स्त्रव ॥ ३ ॥



पुनरपि सा तमनादृत्याह—हे इन्द्र चनेति निपातसमुदायोवधारणार्थं त्वा त्वामाचिकित्सामोज्ञातुमिच्छामएव ममगृहमागच्छ तं त्वामिन्द्रइति जानीमएव इहमार्गएवागतं त्वा त्वां नाधीमसि नाधिगच्छामः । अत्रापि चनेत्यवधारणे । इह त्वामिन्द्रइति नजानीमः । इत्यपाला तमिन्द्रमुक्त्वा स्वास्येस्थितंसोमं प्रत्याह—हे इन्द्रो क्षरणशील सोम अस्माआगतायेन्द्राय तदर्थं पूर्वं शनैः मन्दमन्दं ततः शनैरिव कुत्सितार्थं अकच् कुत्सितं शनैः शनैः क्षिप्रमित्यर्थः क्षिप्रमेव त्वं परिस्रव मदीयदंष्ट्राभिरभिषूयमाणः सन् परितः क्षरेति । तथा यज्ञेष्वपि ग्रावभिरभिषूयमाणः सोमः प्रथमं शनैः परिस्रवति ततः शनैः क्षिप्रमिति तदभिप्रायेणोक्तं । ततइन्द्रः एतद्वाक्यं श्रुत्वा तदानीमेवमभिषुतं सोमं यज्ञस्थानीयादपालामुखादेवाधासीत् । उक्तार्थः शाट्यायनकब्राह्मणे स्पष्टमभ्यधायि—अनाद्रियमाणैव तमब्रवीदाचनत्वाचिकित्सामोधिचनत्वानेमसीति पुरामां सर्वयर्चापालास्तौतीत्युपपर्यावर्तत शनैरिव शनैरिवेन्द्रायेन्द्रोपरिस्रवेति हवाअस्यैमुखात्सोमं निरधयत्सोमपीथइहवाअस्यभवति यएवंविद्वान् स्त्रीमुपजिघ्रतीति ॥ ३ ॥

अथ चतुर्थी—

कुविच्छकत्कुवित्करत्कुविन्नोवस्यसुस्करत् ।

कुवित्पतिद्विषोयतीरिन्द्रेणसंगमामहै ॥ ४ ॥

कुवित् । शकत् । कुवित् । करत् । कुवित् । नः । वस्यसः । करत् ।

कुवित् । पतिद्विषः । यतीः । इन्द्रेण । संगमामहै ॥ ४ ॥

सोमं पीतवानिन्द्रोस्मानेवं करोत्वित्याह—सइन्द्रः कुविद्वहुवारमस्मान् शकत् शक्तान् समर्थान् करोतु । किंच कुवित् बहुचास्मभ्यं करत् करोतु । किंच सएवेन्द्रो नोस्मान् कुवित् बहुकृत्वा वस्यसः वसीयसः अतिशयेन वसुमतः करोतु । करोतेः शक्नोतेश्च लेटचडागमः । इदानीमात्रेयी अहमेवंकरिष्यामीति वदति पूर्वं कुविद्वहु पतिद्विषः त्वग्दोषात् पतिभिर्भर्तृभिः बहुवारं द्विष्टाः अतएव यतीः पतिभ्यः सकाशादितोगच्छन्त्योवयं कैश्चित् अप्यनूह्यमानाः सत्यः संप्रतीन्द्रेण सह संगमामहै संगच्छामहै सर्वत्र पूजार्थं बहुवचनं । संगमशब्देनेन्द्रोपालामचकमतेति ॥ ४ ॥

अथ पंचमी—

इमानित्रीणिविष्टपातानीन्द्रविरोहय ।

शिरस्तस्योर्वरामादिदमुपोदरे ॥ ५ ॥



इ॒मानि॑ । त्री॒णि । वि॒ष्टपा॑ । तानि॑ । इन्द्र॑ । वि । रो॒ह॒य॒ । शिरः॑ ।  
त॒तस्य॑ । उ॒र्वरा॑म् । आ॒त् । इ॒दम् । मे॒ । उप॑ । उ॒दरे॑ ॥ ५ ॥

इन्द्रेण किंकामयसे तदास्यामीत्युक्ता सा वरमनया प्रार्थयते । हे इन्द्र इमानि त्रीणि विष्टपा विष्टपानि स्थानानि सन्ति तानि त्रीणि स्थानानि विरोहय उत्पादय । कानि तानि ततस्य मम पितुः रोमवर्जितं शिरः खलतिमित्यर्थः तच्चापगमय रोमशंकुर्वित्यर्थः । उर्वरां तस्य ऊषरं क्षेत्रं सर्वसस्याढ्यं कुरु । आदनन्तरं मे मम उपोदरे उप उदरस्य समीपे यदिदं स्थानं गुह्यमित्यर्थः तच्च त्वग्दोषे सत्यसंजातरोमकं तदपि त्वग्दोषपरिहारेण रोमयुक्तं कुरु । एतानि त्रीणि स्थानानि । एषोर्थः शाट्यायनके प्रपंचेनोक्तः—तामब्रवीदपाले किं कामयसीति साब्रवीदिमानि त्रीणि विष्टपेति खलतिर्हास्यैपिता सतंहाखलति चकारोर्वराहास्य नजज्ञे सोजज्ञ उपस्थेहास्यै रोमाणि नासुस्तान्युह जज्ञिरइत्यस्योत्तराभूयसे निर्वचनायासौचयानइति ॥ ५ ॥

अथ षष्ठी—

अ॒सौ च॒ यान॑ उ॒र्वरा॑दि॒मां त॒न्वं॑ म॒म ।

अथो॑ त॒तस्य॑ यच्छि॒रः॒ सर्वा॑ ता रो॒मशा॑ कृ॒धि ॥ ६ ॥

अ॒सौ । च॒ । या॒ । नः॒ । उ॒र्वरा॑ । आ॒त् । इ॒माम् । त॒न्वंम् । म॒म ।

अथो॑ इति । त॒तस्य॑ । यत् । शिरः॑ । सर्वा॑ । ता । रो॒मशा॑ । कृ॒धि ॥ ६ ॥

उक्तमेवार्थमनयाविवृणोति नोस्माकं पितुर्यासा उर्वरा यदिदमूषरं क्षेत्रमस्ति आदनन्तरं मम इमां तन्वं इदं त्वग्दोषदुष्टं गुह्यस्थानं अथो अथापिच ततस्य तातस्य यच्छिरोरोमवर्जितमस्ति एतानि सर्वा सर्वाणि तानीमानि त्रीणि स्थानानि रोमशा रोमशानि कृधि कुरु ॥ ६ ॥

अथ सप्तमी—

खे॒रथ॑स्य॒ खेन॑ सः॒ खेयु॑गस्य॒ शत॑क्रतो ।

अ॒पा॒ला॒मिन्द्र॑ त्रि॒षू॒त्व्य॒कृ॒णोः॒ सूर्य॑ त्वचम् ॥ ७ ॥ १४ ॥

खे॒ । रथ॑स्य । खे॒ । अ॒न॒सः॑ । खे॒ । यु॒गस्य॑ । श॒त॒क्र॒तो॒ इति॑ शत६क्रतो ।

अ॒पा॒ला॒म् । इन्द्र॑ । त्रिः । पू॒त्वी । अ॒कृ॒णोः॑ । सूर्य॑ त्वचम् ॥ ७ ॥ १४ ॥



अनया अपालां सूर्यसदृशप्रभामकरोदित्याह—हे शतक्रतो हेशतसंख्याकयज्ञ बहुवि-  
धपज्ञवा हे इन्द्र रथस्य स्वकीयस्य खे पृथुतरेछिद्रे तथा अनसः शकटस्य खे तदपेक्षया  
अल्पे छिद्रे युगस्य खेच अल्पतरे सूक्ष्मे छिद्रे रथशकटयुगानां छिद्रेषु त्वग्दोषपरिहाराय त्रिः  
त्रिवारं निष्कर्षेण पूत्वी पूत्वा शोधयित्वा ततः अपालामेतन्नामिकामत्रिसुतां ब्रह्मवादिनीं सूर्य-  
त्वचं सूर्यसमानत्वचमकृणोः अकरोः कल्याणतमरूपभाजमकरोरित्यर्थः । शाट्यायनब्राह्मणे  
स्पष्टमभिहितं—तांखेरथस्याध्यबृहत्सागोधाभवत्तां खेनसोत्यबृहत्सासंश्लिष्टकाभवत्तदेष्टाभ्य-  
नूच्यते खेरथस्यखेनसइति तस्यैह यत्कल्याणतमं रूपाणां तद्रूपमासेति । त्वग्दोषापनयनाया-  
क्षादिद्वारेष्वतिकर्षणमिति । यस्त्वग्दोषदूषितः सन् एतत्सूक्तं पठति तस्य त्वग्दोषमपगमय्य सूर्य-  
सदृशकान्तिमिन्द्रः करोतीति सूक्तंप्रशस्यते ॥ ७ ॥

॥ इति षष्ठस्य षष्ठे चतुर्दशोवर्गः ॥ १४ ॥

पांतमावइति त्रयस्त्रिंशदृचं द्वादशं सूक्तं आंगिरसस्य श्रुतकक्षस्य सुकक्षस्यवार्षं ऐन्द्रं  
आद्यानुष्टुप् शिष्टागायत्र्यः तथानुक्रम्यते—पांतं त्रयस्त्रिंशच्छ्रुतकक्षः सुकक्षोवाद्यानुष्टुबिति । म-  
हाव्रते गायत्रतृचाशीतौ प्रथमावर्जमिदं सूक्तमुत्तरंच । पंचमारण्यके सूत्रितंच—पुरुहूतंपुरुष्टुत-  
मिति शेषइति । प्रथमेरात्रिपर्याये होतुः शस्त्रे आद्यौ तृचौ स्तोत्रियानुरूपौ । सूत्रितंच—पांतमावो  
अंधसोपादुशिष्यंधसइति ।

तत्र प्रथमा—

पान्तमावोअन्धसइन्द्रमभिप्रगायत ।

विश्वासाहंशतक्रतुमंहिष्ठचर्षणीनाम् ॥ १ ॥

पान्तम् । आ । वः । अन्धसः । इन्द्रम् । अभि । प्र । गायत ।

विश्वसहम् । शतक्रतुम् । मंहिष्ठम् । चर्षणीनाम् ॥ १ ॥

हे ऋत्विजः द्योयुष्मदीयं अंधसः सोमलक्षणमन्नं आपांतं आभिमुख्येन पिबतं । पा पाने  
छान्दसः शपोलुक् सर्वविधयश्छन्दसिविकल्प्यन्तेइति नलोकाव्ययेति षष्ठीप्रतिषेधाभावः ।  
ततोन्धसइत्यस्य कर्तृकर्मणोरिति षष्ठी । सोममाभिमुख्येन पिबन्तमेतादृशमिन्द्रं प्रगायत प्रकर्षे  
णाभिष्टुत । कीदृशं विश्वसहं सर्वेषां शत्रूणामभिभवितारं सर्वेषां भूतजातानां वा । अतएव श-



कृतुं बहुविधप्रज्ञानं बहुविधकर्माणं वा चर्षणीनां मनुष्याणां मंहिष्ठं धनस्यदातृत्वं । यद्वा जमानानां यष्टव्यत्वेन पूजनीयमिन्द्रं गायतेति समन्वयः ॥ १ ॥

अथ द्वितीया

पुरुहूतं पुरुष्टुतं गाथान्यं सनश्चुतम् । इन्द्र इति ब्रवीत न ॥ २ ॥

पुरुहूतम् । पुरुष्टुतम् । गाथान्यम् । सनश्चुतम् ।

इन्द्रः । इति । ब्रवीत न ॥ २ ॥

हे ऋत्विग्यजमानाः पुरुहूतं यज्ञेषु बहुभिराहूतं पुरुष्टुतं बहुभिः स्तोत्रशस्त्रादिभिः स्तुतं अतएव गाथान्यं गानयोग्यं गातव्यं सनश्चुतं सनातनतया प्रसिद्धं एवंविधं देवं इन्द्र इति यूयं ब्रवीत न ब्रूयात् । ब्रूञ् व्यक्तायां वाचि इत्यस्य लोटि व्यत्ययेन ध्वमस्तनबादेशः अतएव गुणः ॥ २ ॥

अथ तृतीया—

इन्द्र इन्नो महानां दाता वाजानां नृतुः । महो अभि इवायमत् ॥ ३ ॥

इन्द्रः । इत् । नः । महानाम् । दाता । वाजानाम् । नृतुः ।

महान् । अभिः । आ । यमत् ॥ ३ ॥

इन्द्र इत् पूर्वोक्तलक्षण इन्द्र एव नोऽस्मभ्यं महानां महतां वाजानामन्त्रानां यद्वा महानां व-  
व्यत्ययः मघानां धनानां वाजानामन्त्रानां च दाता भवतु । कीदृशः नृतुः नृतिशृङ्गोः कूरितिकू-  
त्ययः ह्रस्वश्छान्दसः । सर्वस्य नर्तयिता यद्वा नृनये औणादिकः तुप्रत्ययः धातोर्ह्रस्वश्छान्द-  
सः स्तोतृभ्यो गवादिनेता अतएव महान् स इन्द्रः अभिः अभिगतजानुकं अस्मभ्यं आयमत्  
आयच्छतु ददातु । यद्वा स इन्द्रः अभिः अभिगतजानुकं आगच्छतु धनं स्वहस्तयोः परिगृह्य  
अस्मान्नयतु धनं गृहीत्वा अस्मभ्यं ददात्वित्यर्थः ॥ ३ ॥

अथ चतुर्थी—

अपां दुशिः प्रहोषिणः । इन्द्रो रिन्द्रो यवां शिरः ॥ ४ ॥

अपात् । ऊँ इति । शिः । अन्धसः । सुदक्षस्य ।

प्रहोषिणः । इन्द्रोः । इन्द्रः । यवोऽशिरः ॥ ४ ॥



शिपी शिप्रेहनूनासिकेवा शोभनहनुः यद्वा शिपाः शीर्षण्याः सुशिरस्त्राणः सइन्द्रएव प्र-  
होषिणः प्रकर्षेण देवान् हविर्भिर्जुह्वतः सुदक्षस्य एतन्नामकस्य ऋषेः संबन्धि यवाशिरः श्री-  
ङ्पाके आङ्पूर्वस्य अपस्पृधेथामानृचुरित्यादिना धातोः शिरादेशः यवैरामिश्रितं यवैः सह  
पक्वं इन्द्रोः सर्वतः पात्रेषु क्षरन्त अन्धसः सोमलक्षणमन्नमपादपिबत् । यद्वा अस्यसोमस्य  
भागमिन्द्रार्थं परिकल्पितं सोमांशमपिबत् । उइत्यवधारणे ॥ ४ ॥

अथ पञ्चमी—

तम्बभिप्रार्चतेन्द्रंसोमस्यपीतये । तदिन्द्रस्यवर्धनम् ॥ ५॥ १५॥

तम् । ऊँ इति । अ॒भि । प्र । अ॒र्च॒त॒ । इन्द्र॑म् । सोम॑स्य ।

पी॒तये॑ । तत् । इत् । हि । अ॒स्य॒ । वर्ध॑नम् ॥ ५ ॥ १५ ॥

हे ऋत्विजः तमु तमेवेन्द्रं अज्याभिमुख्येन प्रार्चत प्रकर्षेण स्तुत । किमर्थं सोमपीतये अत्रा-  
गत्य सोमपानाय । किमर्थं सोमपानायेति विशेष्यते तदाह—तदित् तत्सोमपानमेव अस्येन्द्रस्य  
वर्धनं वर्धकं भवति खलु तस्मात्सोमपानजहर्षाय प्रार्चत ॥ ५॥

॥ इति षष्ठस्य षष्ठे पञ्चदशोवर्गः ॥ १५ ॥

अथ षष्ठी—

अस्यपीत्वामदानां देवो देवस्यौजसा । विश्वाभिभुवनाभुवत् ॥ ६॥

अ॒स्य । पी॒त्वा । मदा॑नान् । दे॒वः । दे॒वस्य॑ । ओज॑सा ।

विश्वा॑ । अ॒भि । भुव॑ना । भुव॒त् ॥ ६ ॥

देवोद्योतमानइन्द्रः अस्य अस्माभिर्दीयमानस्य सोमस्य मदानां मदकरान् रसान् पीत्वा  
पानं कृत्वा । यद्वा अस्य एतं सोमं पीत्वा । तथा मदानां मदसाधनादीनि भक्षयित्वा देवस्य गृ-  
हेषु शोभमानस्य । यद्वा देवनशीलस्य देवैः काम्यमानस्य सोमस्य पानजातेन ओजसा बलेन  
विश्वा भुवना सर्वाणि भुवनानि भूतजातानि अभिभुवत् अभिभवति । सोमस्य तामदइन्द्रश्च-  
कारेत्यादिर्षु । सोमपानमदे सर्वाणिवृत्रहननादिकर्माणि चकारेति । एवमत्रापि सर्वाणि भूताभि-  
भवनादीनि कर्माण्यकार्षीदिति ॥ ६ ॥



प्रथमेपर्याये होतः शस्त्रे त्यमुवः सत्रासाहमित्यादि सूक्तशेषः । सूत्रितंच—त्यमुवः सत्रासाहमि-  
ति सूक्तशेषोभित्यंमेषमिति । असौर्यामेच्छावाकातिरिक्तोक्थ्ये त्यमुवः सत्रासाहमिति तृचोवैक-  
ल्पिकः स्तोत्रियः । सूत्रितंच—त्यमुवः सत्रासाहं सत्राते अनुकृष्टयइतिवा स्तोत्रियानुरूपाविति ।  
व्यूढस्य दशरात्रस्य चतुर्थेहनि निष्केवल्ये एषएवतृचोनिविद्धानीयः । सूत्रितंच—इमंनुमायिनं-  
हुवे त्यमुवः सत्रासाहमिति ।

तत्र प्रथमा सूक्ते सप्तमी—

त्यमुवः सत्रासाहं विश्वा सुगीर्ष्वायतम् । आच्यावयस्युतये ॥ ७ ॥

त्यम् । ऊँ इति । वः । सत्रासहम् । विश्वा सु । गीर्षु ।

आहयतम् । आ । च्यवयसि । ऊतये ॥ ७ ॥

यजमानः स्तोतारं संबोध्याह हे स्तोतः सत्रासाहं सत्राशब्दो बहुवाची बहूनामभिभवित-  
तारं । यद्वा शत्रून् स्वबलेन संगत्य जेतारं वोयुष्मदीयेषु विश्वासु गीर्षु सर्वेषु स्तोत्रेषु आयतं  
विस्तृतं सर्वत्रेन्द्रएव स्तूयते तस्मात्तेषु विततं त्यं उइत्यवधारणे तमेवेन्द्रं ऊतये अस्मद्रक्षणाय  
आच्यावयसि । च्युङ् पुङ् गतौ । त्वदीयैः स्तोत्रैर्यज्ञं प्रत्याभिमुख्येनागमय ॥ ७ ॥

अथाष्टमी—

युध्मंसन्तमनर्वाणंसोमपामनपच्युतम् । नरमवार्यक्रतुम् ॥ ८ ॥

युध्मम् । सन्तम् । अनर्वाणम् । सोमपाम् । अनपच्युतम् ।

नरम् । अवार्यक्रतुम् ॥ ८ ॥

एवंगुणोपेतं इन्द्रं आगमयेत्याह—युध्मं शत्रूणां संप्रहारकं सन्तं अतएवानर्वाणमन्यैरप्र-  
त्युतं अनभिगतं तस्मात् अनपच्युतं संग्रामेषु शत्रुभिरहिंसितं सोमपां सोमस्य पातारं अस्य  
सोमस्य मदे सति अवार्यक्रतुं भैरनिवारणीयकर्माणं नरं सर्वस्य नेतारं एतादृग्गुणोपेतमिन्द्र-  
मागमयेति पूर्वेणसह संबन्धः ॥ ८ ॥

अथ नवमी—

शिक्षाणइन्द्राय आपुरुविद्वाँकचोषम । अवा नः पार्यधने ॥ ९ ॥



शिक्ष । नः । इन्द्र । रायः । आ । पुरु । विद्वान् ।

ऋचीषम् । अव । नः । पार्यै । धने ॥ ९ ॥

हे ऋचीषम् स्तुत्यासम् यद्वा ईषगतिर्हिंसादर्शनेषु अस्मादम् प्रत्ययः सर्वैर्गन्तव्य दर्शनीय  
वा उक्तगुणोपेत हे इन्द्र विद्वान् सर्वविषयज्ञानवान् त्वं शत्रुभ्यआहत्य रायोधनानि नोस्मभ्यं  
पुरु बहुवारं शिक्ष प्रयच्छ । यद्वा पुरुइति रायोविशेषणं बहूनि धनानि प्रयच्छ । किंच पार्यै पाराः  
शत्रवः तत्रभवे धने आजिहोर्षिते शत्रुधने नोस्मानवरक्ष शत्रून्हत्वा तद्धनेनास्मान्पालयेत्यर्थः ॥ ९ ॥

अथ दशमी—

अतश्चिदिन्द्रणउपायाहिशतवाजया । इषासहस्रवाजया ॥ १० ॥ १६ ॥

अतः । चित् । इन्द्र । नः । उप । आ । याहि । शतह्वाजया ।

इषा । सहस्रह्वाजया ॥ १० ॥ १६ ॥

हे इन्द्र अतश्चिदस्मात्द्युलोकादेव । यद्वा अस्माच्छत्रुस्थानात् शतवाजया शतसंख्याक-  
बलयुक्तेन तथा सहस्रवाजया वाजोन्नं सहस्रसंख्यान्वता बहुबलान्नेन इषा अन्नरसेन युक्तः  
सन् नोस्मानुपायाहि अधिकं आभिमुख्येन आगच्छ ॥ १० ॥

॥ इति षष्ठस्य षष्ठे षोडशोवर्गः ॥ १६ ॥

अथैकादशी—

अयामधीवतोधियोर्वद्भिःशक्रगोदरे । जयेमपृत्सुवज्जिवः ॥ ११ ॥

अयाम् । धीवतः । धियः । अर्वत्भुभिः । शक्र ।

गोदरे । जयेम । पृत्सु । वज्जिवः ॥ ११ ॥

हे शक्र समर्थेन्द्र धीवतः छन्दसीरइति मतुपोवत्वं कर्मकरणात् कर्मवन्तोवयं धियः  
युद्धजयार्थं कर्माणि अयाम् गच्छाम । ततः गोदरे दृविदारणे अचइरितीप्रत्ययः गवां  
पर्वतानां दरयितः हे वज्जिवः वज्रवन् । यद्वा वजनं गमनं वज्रः तद्वान् कुलिशः तद्वन्निन्द्र पृत्सु  
संग्रामेषु अर्वद्भिः सर्वतोगन्तुभिः त्वया दत्तैरश्वैः जयेम वयं तवादातृन् जेष्यामः ॥ ११ ॥



अथ द्वादशी—

व्यमुत्वाशतक्रतो गावोनयवसेष्व । उक्थेषुरणयामसि ॥ १२ ॥

व्यम् । ऊँ इति । त्वा । शतक्रतो इति शतःक्रतो । गावः ।

न । यवसेषु । आ । उक्थेषु । रणयामसि ॥ १२ ॥

हे शतक्रतो बहुप्रज्ञान बहुकर्मवन् वा इन्द्र त्वा सर्वतः उ इत्यवधारणे त्वामेव उक्थेषु स्तोत्रशस्त्रादिकेषु वयं रणयामसि इदं तोमसिः । आरणयामः शब्दयामः रमयाम इत्यर्थः । तत्र दृष्टान्तः—गावोन यथा गोपालो यवसेषु तृणविशेषेषु गावो गाः पशूनासमन्तात् स्मयति तद्वत् । गाव इति सर्वविधीनां छन्दसि विकल्पितत्वात् ओत्वाभावः ॥ १२ ॥

अथ त्रयोदशी—

विश्वाहिमर्त्यत्वनानुकामाशतक्रतो । अगन्मवज्जिन्नाशसः ॥ १३ ॥

विश्वा । हि । मर्त्यत्वना । अनुकामा । शतक्रतो इति

शतःक्रतो । अगन्म । वज्जिन् । आशसः ॥ १३ ॥

हे शतक्रतो बहुप्रज्ञेन्द्र मर्त्यत्वना मर्त्यत्वानि सुपांसुलुगिति विभक्तेराजादेशः संज्ञापूर्वकस्य विधेरनित्यत्वाद्दीर्घाभावः । विश्वाहि विश्वान्येव मर्त्यत्वानि अनुकामाकामानभिलाषाननुगतानि कामोपेतानीत्यर्थः । मनुष्याश्चैतानि कामयन्त इत्यर्थः । तथासति हे वज्जिन् वज्रवन्निन्द्र यष्टारो वयमपि आशसः आशंसनानि धनादिकामानगन्म अवगच्छामः । गमेर्लेटि बहुलं छन्दसीति शपोलुक् म्वोश्चेति मकारस्य नकारः ॥ १३ ॥

अथ चतुर्दशी—

त्वेसुपुत्रशवसोऽवृत्रन्कामकातयः । नत्वामिन्द्रातिरिच्यते ॥ १४ ॥

त्वे इति । सु । पुत्र । शवसः । अवृत्रन् । कामकातयः ।

न । त्वाम् । इन्द्र । अति । रिच्यते ॥ १४ ॥

हे शवसस्पुत्र बलनिमित्तमुत्पन्नत्वाद्बलस्य पुत्रेन्द्र कामकातयः कैगै शब्दे कामपराः कातयः शब्दायेषां भवन्ति ते तथोक्ताः तादृशामनुष्याः त्वे त्वयि स्ववृत्रन् स्वस्वकामाभि-



पूरणार्थं सुष्ठु वर्तन्ते तस्मान्मर्त्यत्वानि कामोपेतानीत्युत्पन्नं । वृत्तुवर्तने लङि छान्दसोविकरण-  
स्यलुक् बहुलंछन्दसीति रुडागमः । यतएवं ततः हे इन्द्र त्वां कश्चिदपि देवोनातिरिच्यते बलेन  
धनेनवा अतिरिक्तः समर्थोनास्ति ॥ १४ ॥

अथ पंचदशी—

स॒नो॒वृ॒ष॒न्त्स॒नि॒ष्ठ॒या॒सं॒घो॒र॒या॒द्र॒वि॒त्त्वा । धि॒या॒वि॒ड्ढि॒पुरं॒ध्या ॥ १५ ॥ १७ ॥

सः । नः । वृषन् । सनिष्ठया । सम् । घोरया । द्रवित्त्वा ।

धिया । अविड्ढि । पुरंमध्या ॥ १५ ॥ १७ ॥

हे वृषन् कामानां वर्षितरिन्द्र सपूर्वोक्तलक्षणस्त्वं सनिष्ठया षणुदाने धनादेर्दातृत्वमया  
घोरया सपत्नानां भयकारिण्या अतएव द्रवित्त्वा द्रावयित्र्या शत्रूणां पलायित्र्या । द्रवतेरि-  
त्तुच्प्रत्ययः । पुरंध्या बहूनां धारयित्र्या पोषयित्र्या धिया तादृशेन कर्मणा नोस्मान् समवि-  
ड्ढि समन्तात्पालय । अवतेर्लेटि बहुलंछन्दसीति शपोलुक् बहुलवचनात्सिपइडागमः । अस्मान्  
धनदानादिना रक्षेत्यर्थः ॥ १५ ॥

॥ इति षष्ठस्य षष्ठे सप्तदशोवर्गः ॥ १७ ॥

अथ षोडशी—

यस्ते॑नूनं॒शत॑क्र॒तु॒वि॒न्द्र॑द्यु॒म्नित॑मो॒मदः॑ । तेन॑नूनं॒मदे॑मदेः ॥ १६ ॥

यः । ते । नूनम् । शतक्रतो इति शतःक्रतो । इन्द्र ।

द्युम्निहतमः । मदेः । तेन । नूनम् । मदे । मदेरिति मदेः ॥ १६ ॥

अत्र सोमः स्तूयते—हे शतक्रतो शतविधप्रज्ञान हे इन्द्र द्युम्नितमः यशस्वितमः योमदः  
माद्यंत्यनेनेति मदःसोमः यः सोमः नूनं पुरा ते त्वदर्थमस्माभिरभिषुतोस्ति । तेन अस्माभिः  
प्रदीयमानसोमेन नूनमिदानीं मदे तत्पानेन मदे तव संजाते सति अस्मानपि मदेः धनादिदा-  
नेन त्वं मादय । मदीहर्षे अत्रान्तर्णीतण्यर्थः । बहुलमिति शप् ॥ १६ ॥

अथ सप्तदशी—

यस्ते॑चि॒त्रश्र॑वस्तमो॒यइ॑न्द्र॒वृत्र॑हन्त॑मः । यओ॑जो॒दात॑मो॒मदः॑ ॥ १७ ॥



यः । ते । चि॒त्रश्र॑वः॒ऽतमः । यः । इ॒न्द्र । वृ॒त्रह॑न्त॒मः ।

यः । ओ॒जः॒ऽदा॑त॒मः । म॒दः ॥ १७ ॥

हे इन्द्र चित्रश्रवस्तमः अतिशयेन नानाविधकीर्तिः योमदः सोमः ते त्वदर्थमस्माभिर-  
भिषुतः यः सोमः वृत्रहन्तमः अतिशयेन पापानां हन्ता । किंच यः सोमः ओजोदातमः अति-  
शयेन बलस्य दाता तेनास्माभिर्दीयमानेन सोमेन त्वं माद्येरिति पूर्वेणसंबन्धः ॥ १७ ॥

अथाष्टादशी—

वि॒द्म॒हि॒यस्ते॑अ॒द्रिव॒स्त्वाद॑त्तः॒सत्य॑सोमपाः । वि॒श्वा॑सु॒दस्म॑कृ॒ष्टिषु॑ ॥ १८ ॥

वि॒द्म । हि । यः । ते । अ॒द्रि॒ऽवः । त्वा॒ऽद॑त्तः । स॒त्य । सो॒म॒ऽपाः ।

वि॒श्वा॑सु । द॒स्म । कृ॒ष्टिषु॑ ॥ १८ ॥

हे अद्रिवः अद्रिर्वज्रः तद्वन् हे सत्य यथार्थकर्मन् सोमपाः सोमस्यपातः दस्म दर्श-  
नीय यद्वा शत्रूणामुपक्षपयितरिन्द्र विश्वासु कृष्टिषु सर्वेषु सोमस्यदातृषु यजमानेषु त्वादत्तः  
त्वयादत्तः ते त्वदीयोयोरयिरस्ति तं विद्महि यष्टारोवयं अपि जानीमएव । यद्वा हे इन्द्र सर्वेषु  
यष्टृषु मध्ये वयं ते त्वदीयमेव नान्यदीयमिति तं सोमं जानीमएव । यः सोमः त्वादत्तः अस्मा-  
भिस्त्वदर्थं दीयते अत्र त्वादेशश्छान्दसः ॥ १८ ॥

प्रथमेपर्यायेच्छावाकस्य इन्द्रायमद्वनेसुतमिति स्तोत्रियः । सूत्रितंच—इन्द्रायमद्वनेसुतमि-  
न्द्रमिद्राथिनो बृहदिति ।

तत्र प्रथमा सूक्ते एकोनविंशी—

इन्द्रा॑य॒मद्व॑ने॒सुतं॑परि॒ष्टोभ॑न्तु॒नो॒गिरः॑ । अ॒र्कम॑र्चन्तु॒का॒रवः॑ ॥ १९ ॥

इन्द्रा॑य । म॒द्वने॑ । सु॒तम् । परि॑ । स्तो॒भ॒न्तु । नः ।

गिरः॑ । अ॒र्कम् । अ॒र्च॒न्तु । का॒रवः॑ ॥ १९ ॥

मद्वने माद्यतेः कनिष् मदनशीलायेन्द्राय तदर्थं सुतमभिषुतं सोमं नोस्मदीया गिरः  
स्तुतिलक्षणावाचः परिष्टोभन्तु स्तोभतिः स्तुतिकर्मा परितः सोमं स्तुवन्तु । ततः कारवः स्तु-  
तिकारिणः स्तोतारश्च अर्कं सर्वैरर्चनीयं सोममर्चन्तु पूजयन्तु ॥ १९ ॥



अथ विंशी—

यस्मिन्विश्वाअधिश्रियोरणान्तिसप्तसंसदः । इन्द्रंसुतेहवामहे ॥ २० ॥ १८ ।

यस्मिन् । विश्वाः । अधि । श्रियः । रणान्ति । सप्त ।

सप्तसदः । इन्द्रम् । सुते । हवामहे ॥ २० ॥ १८ ॥

यस्मिन्निन्द्रे विश्वाः सर्वाः श्रियः कान्तयः अधि अधिकं भवन्ति अतिशयेन तेजस्वी-  
त्यर्थः । किंच सप्त सप्तसंख्याकाः संसदः सम्यग्यज्ञेषु कर्मकरणार्थं सीदन्तीति संसदो होत्रकाः  
यस्मिन् रणान्ति सोमप्रदानार्थं रमन्ते । यद्वा यं शब्दयन्ति स्तुवन्ति तं पूर्वोक्तलक्षणमिन्द्रं सुते  
सोमेभिषुते सति हवामहे वयं सोमपानायाह्वयामः ॥ २० ॥

॥ इति षष्ठस्य षष्ठेष्टादशोवर्गः ॥ १८ ॥

अथैकविंशी—

त्रिकद्रुकेषुचेतनं देवासो यज्ञमत्नत । तमिद्वर्धन्तु नो गिरः ॥ २१ ॥

त्रिकद्रुकेषु । चेतनम् । देवासः । यज्ञम् । अत्नत ।

तम् । इत् । वर्धन्तु । नः । गिरः ॥ २१ ॥

हे देवासो देवा इन्द्रादयः त्रिकद्रुकेषु आभिप्लविकेष्वहस्सु ज्योतिर्गौरायुरिति त्रिकद्रु-  
काः तेषु चेतनं चित्तीसंज्ञाने चेतन्ति जानन्ति अनेन स्वर्गादिकमिति चेतनः ज्ञानसाधनं यज्ञं  
अत्नत अतन्वत स्वैः स्वैः कर्मभिः पालनैश्च विस्तारितवन्तः । तनुविस्तारे लङि बहुलं छन्दसीति  
विकरणस्य लुक् तनिपत्योश्छन्दसीति उपधालोपः । तमित् तमेव अस्मदीयं यज्ञं नोस्माकं  
गिरः स्तुतिलक्षणावाचो वर्धतु वर्धयन्तु ॥ २१ ॥

अथ द्वाविंशी—

आत्वा विशन्तिवन्दवः समुद्रमिव सिन्धवः । नत्वामिन्द्रातिरिच्यते ॥ २२ ॥

आ । त्वा । विशन्तु । इन्दवः । समुद्रम् इव । सिन्धवः ।

न । त्वाम् । इन्द्र । अति । रिच्यते ॥ २२ ॥



हे इन्द्र इन्द्रवः स्रवन्तः अस्माभिर्दीयमानाः सोमाः त्वा त्वां आविशन्तु सर्वतः प्रवि-  
शन्तु । तत्रदृष्टान्तः—समुद्रमिवसिन्धवः स्यन्दमाना नद्योयथा समुद्रं जलाशयं सर्वतः प्रविशन्ति  
तद्वत् । यतएवं तस्मात् हे इन्द्र त्वां कश्चिदपि देवोबलेन धनेनवा नातिरिच्यते नातिरिक्तोस्ति  
सामर्थ्यवान् त्वत्तोधिकोनास्तीत्यर्थः ॥ २२ ॥

अथ त्रयोविंशी—

वि॒व्यकथं॑ म॒हिना॑ वृ॒षन् भ॒क्षं सोम॑स्य जागृ॒वे । यइन्द्र॑ ज॒ठरे॑षु ते ॥ २३ ॥

वि॒व्यकथं॑ । म॒हिना॑ । वृ॒षन् । भ॒क्षम् । सोम॑स्य ।

जागृ॒वे । यः । इन्द्र॑ । ज॒ठरे॑षु । ते ॥ २३ ॥

हे वृषन् कामानां वर्षितः हे जागृवे जागरणशीलेन्द्र त्वं तस्य सोमस्य भक्षं पानं प्रति  
महिना स्वमहिम्ना विव्यकथ सर्वतो व्याप्तवानसि । व्यचेर्लिटि थलि अभ्यासस्योभयेषामिति  
संप्रसारणं । हे इन्द्र यः सोमः ते जठरेषु उदरेषु प्रविशति तस्य पानं व्याप्तवानसीतिशेषः ॥ २३ ॥

अथ चतुर्विंशी—

अरं॑त इन्द्र कुक्षये सोमो भवतु वृ॒त्रह॑न् । अरं॑धाम॑भ्य इन्द्रवः ॥ २४ ॥

अरं॑म् । ते । इन्द्र॑ । कुक्षये॑ । सोमः॑ । भव॑तु । वृ॒त्रह॑न् ।

अरं॑म् । धाम॑भ्यः । इन्द्र॑वः ॥ २४ ॥

हे वृत्रहन् वृत्रस्यापामावरकस्यासुरस्य पापस्यवा हन्तर्हे इन्द्र सोमोस्माभिर्दीयमानस्ते  
तव कुक्षये अरमलं पर्याप्तो भवतु । किंच इन्द्रवः सर्वतः क्षरणशीलाः सोमाः तव धामभ्यः ना-  
नाविधेभ्यः शरीरेभ्यः तव तेजोभ्योवा अरमलं पर्याप्ता भवन्तु । अनेन तेजसा हविर्भाक्त्वमस्तीति  
सूचितं । अस्मदीयाः सोमा एव तव कुक्षये देहेभ्योपि पर्याप्ता भवन्तु नान्यदीया इति भावः ॥ २४ ॥

अथ पञ्चविंशी—

अर॑मश्वा॑य गायति श्रुतक॑क्षो अरं॑गवे । अर॑मिन्द्र॑स्य धाम्ने ॥ २५ ॥

अरं॑म् । अश्वा॑य । गा॒य॒ति । श्रु॒तक॑क्षः । अरं॑म् ।

गवे॑ । अरं॑म् । इन्द्र॑स्य । धाम्ने॑ ॥ २५ ॥



श्रुतकक्षोनामऋषिः गवाश्वादिलाभार्थमिन्द्रं स्तौति—अयं श्रुतकक्षः एतन्नामकऋषिः अश्वाय इन्द्रेण दीयमानायाश्वाय एतदर्थं अरमलं गायति इन्द्रविषयं स्तोत्रं करोति । तथा गवे अरमलं गायति इन्द्रस्य इन्द्रकर्तृकाय धाम्ने गृहाय तदर्थं च अरं पर्याप्तं स्तौति । यदश्वादिकमिन्द्रः प्रयच्छति तस्मै गायतीति । यद्वा इन्द्रस्येति कर्मणि षष्ठी गवादिलाभार्थमिन्द्रं स्तौति ॥ २५ ॥

अथ षड्विंशी—

अरं हिष्मा सुतेषु नः सोमेष्विन्द्र भूषसि । अरं तेशाक्र दावने ॥ २६ ॥ १९ ॥

अरम् । हि । स्म । सुतेषु । नः । सोमेषु । इन्द्र । भूषसि ।

अरम् । ते । शक्र । दावने ॥ २६ ॥ १९ ॥

हे इन्द्र सुतेष्वभिषुतेषु नोऽस्मदीयेषु सोमेषु । हिष्मेत्यवधारणे त्वमेव तेषां पाने अलं पर्याप्तो भूषसि भवसि । यद्वा सोमेष्वभिषुतेषु सत्सु नोऽस्माकं पर्याप्तं धनं भूषसि । भूषाप्तौ त्वं प्रापय । तथा हे शक्र समर्थेन्द्र दावने धनादिकस्य दात्रे ते तुभ्यं अस्माभिर्दीयमानाः सोमाः अरमलं पर्याप्ता भवन्तु ॥ २६ ॥

॥ इति षष्ठस्य षष्ठे एकोनविंशोवर्गः ॥ १९ ॥

अथ सप्तविंशी—

पराकात्ता चिदद्रिवस्त्वां नक्षन्त नो गिरः । अरं गमाम ते वयम् ॥ २७ ॥

पराकात्तात् । चित् । अद्रिवः । त्वाम् । नक्षन्त । नः ।

गिरः । अरम् । गमाम् । ते । वयम् ॥ २७ ॥

हे अद्रिवः वज्रवन्निन्द्र नोऽस्मदीया गिरः इतो निर्गताः स्तुतयः पराकात्तात् । चिदप्यर्थः । अतिदूरादपि त्वां नक्षन्त व्याप्नुवन्तु किमुत समीपात्त्वां अश्रुवन्तामिति । नक्षतेर्व्याप्तिकर्मणो नशतेर्वा लेटि सिपि रूपं । एवं सति स्तोतारो वयं त्वदीयं धनमरमलं पर्याप्तं गमाम त्वत्तो गच्छाम ॥ २७ ॥

आभिष्विकेषूक्थ्येषु तृतीयसवने ब्राह्मणाच्छंसिन एवाह्यसि वीरयुरिति वैकल्पिकः स्तोत्रियः । सूत्रितं च—एवाह्यसि वीरयुरेवाह्यस्य सूनुतेति ।



तस्मिन्प्रथमा सूक्तेष्टाविंशी—

ए॒वा॒स्य॒सि॒वीर॒यु॒रे॒वा॒शूर॑उ॒त॒स्थि॒रः । ए॒वा॒ते॒रा॒ध्यं॒मनः॑ ॥ २८ ॥

ए॒व । हि॒ । अ॒सि॒ । वी॒र॒युः । ए॒व । शूरः॑ । उ॒त ।

स्थि॒रः । ए॒व । ते॒ । रा॒ध्यं॒म॒ । मनः॑ ॥ २८ ॥

हे इन्द्र त्वं वीरयुः वीरान् युद्धकर्मणि समर्थान् शत्रून् हन्तुं कामयमानएवासि भवसि खलु । हि प्रसिद्धौ । अतएव त्वं शूरः सामर्थ्यवानेवभवसि । उतापिच स्थिरः संग्रामे धैर्यवान् भवसि एकत्रस्थित्वैव शत्रून् संप्रहरसीत्यर्थः । एवंसति ते तव मनोराध्यं स्तुतिभिराराधनीयमेव यतोनेन मनसा त्वं शत्रुवधं संग्रामे धैर्यादिकंच करोषीति तवमनएव सर्वैः स्तुत्यमित्यर्थः

॥२८॥

अथैकोनत्रिंशी—

ए॒वा॒रा॒ति॒स्तु॑वी॒मघ॒वि॒श्वे॒भिर्धा॑यि॒धा॒तृभिः॑ । अ॒धा॑चि॒दिन्द्र॑मे॒सचा॑ ॥ २९ ॥

ए॒व । रा॒तिः । तु॒वि॒म॒घ॒ । वि॒श्वे॒भिः । धा॒यि॒ । धा॒तृभिः॑ ।

अ॒ध॒ । चि॒त् । इ॒न्द्र॒ । मे॒ । स॒चा॑ ॥ २९ ॥

हे तुविमघ तुविरिति बहुनाम बहुधनवन्निन्द्र विश्वेभिर्विश्वैर्धातृभिः कर्माधारकैः यद्वा देवानां हविर्दानेन पोषयितृभिः सर्वैर्यजमानैः तव रातिर्गवाश्वधनादिदानं धायि तैर्धार्यतएव । दधातेर्लुङि कर्मणिरूपं । चिदेवार्थे । अध अतएव हे इन्द्र एवंविध त्वं मे यष्टुर्ममापि सचा धनादिदानेन कर्मसहायोभव ॥ २९ ॥

अश त्रिंशी—

मो॒षु॒ब्र॒ह्मे॒वंत॑न्द्र॒यु॒र्भु॒वो॒वा॒जा॒नां॑प॒ते । म॒त्स्वा॑सु॒तस्य॑गो॒म॒तः॑ ॥ ३० ॥

मो॒ इति॑ । सु॒ । ब्र॒ह्मा॒इ॒व । त॒न्द्र॒युः । भु॒वः । वा॒जा॒ना॒म् ।

प॒ते॒ । म॒त्स्य॑ । सु॒तस्य॑ । गो॒म॒तः॑ ॥ ३० ॥

हे वाजानांपते अन्नानांपते बलानां वा हे इन्द्र तन्द्रयुः निष्कारणं निवृत्तकर्मवत्वादालस्ययुक्तो ब्रह्मेव ब्राह्मणइव । अथापि तद्वदर्थे भाष्यतइति । यास्कोक्तमनुसृत्य तन्द्रयुक्तइत्युक्तं ।



अथवा यागादिकर्मपरित्यागेनालस्यमिच्छन् नास्तिको ब्राह्मण इव त्वं मोषु भुवः सुष्ठु मा भवः । सर्वदा अस्मत्कर्मान्वितो भवेत्याशासनं । तदेवाह—सुतस्याभिषुतस्य ततो गोमतः गव्येन क्षीरेण दध्नावा मिश्रणवतः सोमस्य पानेन मत्स्व माद्य । हृष्टोभव ॥ ३० ॥

अथैकत्रिंशी—

मानं॑ इन्द्रा॒भ्या॒ऽदिशः॑ सूरौ॒ अ॒क्तुष्वाय॑मन् । त्वा॒युजा॑ वने॒म॒त॒त् ॥ ३१ ॥

मा । नः । इन्द्र । अ॒भि । आ॒दिशः॑ । सूरः । अ॒क्तुषु॑ ।

आ । य॒म॒न् । त्वा । यु॒जा । व॒ने॒म॒ । त॒त् ॥ ३१ ॥

हे इन्द्र आदिशः आदेष्टारः समन्तादायुधान्यतिविसृजन्तः सूरः सृगतौ सर्वत्र सरणशीलाराक्षसाः अक्तुषु रात्रिषु दिवापि नोस्माकं माभ्यायमन् आभिमुख्येन मा नियन्तारोभवन्तु । यद्यागताश्चेत् तदा तद्रक्षःकुलं त्वा त्वया युजा सहायेन वयं वनेम अहन्म । अथ कथंकथं हिंसार्थाः । वनचेति पठितत्वात्सिद्धार्थः ॥ ३१ ॥

अथ द्वात्रिंशी—

त्वये॑दिन्द्र॒युजा॑ व॒यं॒ प्रति॑ ब्रुवीमहि॒स्पृधः॑ । त्वम॒स्माकं॑ तव॒स्मसि॑ ॥ ३२ ॥

त्वया॑ । इत् । इन्द्र । यु॒जा । व॒यम् । प्रति॑ । ब्रु॒वीम॒हि ।

स्पृधः॑ । त्वम् । अ॒स्माक॑म् । तव॑ । स्म॒सि ॥ ३२ ॥

हे इन्द्र त्वयेत् । इदवधारणे । त्वयैव युजा सहायेन स्पृधः स्पर्धमानान् शत्रून् वयं प्रतिब्रुवीमहि निराकुर्वीमहि । प्रतिवचनं निराकरणं । उत्तरार्धेन इन्द्रसाहाय्यमेव प्रतिपादयति—हे इन्द्र त्वमस्माकं भवसि स्तुत्यस्तोतृयष्ट्यष्टव्यतया त्वमस्माकं भवसि । वयं तवस्मसि भवामः । तथारण्यकं—त्वमिदं सर्वमसि तववयंस्मः त्वमस्माकमसीति । तस्मात्त्वया सहायेन शत्रून्हन्यामेति ॥ ३२ ॥

अथ त्रयस्त्रिंशी—

त्वामि॑द्वि॒त्वा॒यवो॑नु॒नोनु॑वत॒श्वरा॑न् । सखा॑यइन्द्र॒का॒रवः॑ ॥ ३३ ॥ २० ॥



त्वाम् । इत् । हि । त्वा॒ऽयवः । अ॒नु॒ऽनो॒नु॒वतः । च॒रा॒न् ।  
स॒खा॒यः । इ॒न्द्र । का॒रवः ॥ ३३ ॥ २० ॥

हे इन्द्र कर्मोपद्रवपरिहारादनन्तरं त्वायवः त्वां धनादिदानार्थं कामयमानाः अतएव अनुनोनुवतः नौतेर्यङ्लुगन्तस्य शतरिरूपं । अनुक्रमेण पुनःपुनः स्तुतिकुर्वन्तः तस्मात्तव सखायः सखिभूताः कारवः स्तोतारः त्वामित् इदवधारणे त्वामेव चरान् स्तुतिभिः परिचरन्तु खलु । हीति प्रसिद्ध्यर्थः । चरतेर्लेट्यडागमः । हियोगादनिघातः ॥ ३३ ॥

॥ इति षष्ठस्य षष्ठे विंशोवर्गः ॥ २० ॥

उद्धेति चतुस्त्रिंशद्वचं त्रयोदशंसूक्तं सुकक्षस्यार्षिं गायत्रिमैन्द्रं अन्त्यात्विन्द्रक्रभुदेवताका । तथाचानुक्रान्तं—उद्धचतुस्त्रिंशत्सुकक्षोन्त्यैन्द्रार्भवीति । द्वितीयेपर्याये होतुःशस्त्रे उत्तमावर्जमेतत्सूक्तं । सूत्रितंच—उद्धेदभीत्युत्तमामुद्धरेदिति । महाव्रतेप्यस्यविनियोगः पूर्वसूक्तेनसहोक्तः । ज्योतिष्टोमे ब्राह्मणाच्छंसिशस्त्रे आद्यस्तृचः । सूत्रितंच—उद्धेदभीतितिस्र इन्द्रक्रतुविदंसुतमिति याज्येति । तथातोर्यामे मैत्रावरुणातिरिक्तोक्थे अयंतृचोनुरूपः । सूत्रितंच—यदद्यकच्चवृत्रहनुद्धेदभिश्चुतामघमानोविश्वाभिरिति ।

तत्र प्रथमा—

उद्धे॒द॒भि॒श्रु॒ताम॑घं॒वृ॒षभं॑न॒र्याप॑सम् । अ॒स्तार॑मे॒षिसूर्य॑ ॥ १ ॥

उत् । घ । इत् । अ॒भि । श्रु॒त॒ऽम॑घम् । वृ॒ष॒भम् ।  
न॒र्य॑ऽअप॑सम् । अ॒स्तार॑म् । ए॒षि॒ । सूर्य॑ ॥ १ ॥

सुकक्ष इन्द्रगुणानाह—हे सूर्य द्वादशसु भानुषु इन्द्रोपि सूर्यात्मना पठितः तस्मात्सूर्यात्मक सुवीर्य हे इन्द्र श्रुतमघं सर्वदा देयत्वेन विख्यातधनं अतएव वृषभं याचमानानां धनस्य वर्षितारं नर्यापसं नरहितं नर्यं नरहितकर्माणं अस्तारं दानशौडं औदार्यवन्तं एतादृशानुभावं अभितः उदेषि । इदवधारणे । त्वमेव तस्ययज्ञे सूर्यात्मना उद्धतोसि । घेति प्रसिद्धौ ॥ १ ॥

अथ द्वितीया—

न॒व॒यो॒न॒व॒ति॒पुरो॑वि॒भेद॑वा॒हो॒जसा॑ । अ॒हिं॒च॒वृ॒त्र॒हा॒व॒धीत् ॥ २ ॥



नव । यः । न॒व॒तिम् । पुरः । वि॒भेद॑ । बा॒हुः॑ औ॒जसा॑ ।  
अहि॑म् । च । वृ॒त्र॒हा । अ॒व॒धी॒त् ॥ २ ॥

यइन्द्रः नव नवतिं नवनवतिसंख्याकाः एकोनशतसंख्याकाः शंबरस्य पुरः पुरीः बाह्वो-  
जसा स्वबाहुबलेनैव विभेद दिवोदासाय भिनत्तिस्म । तथाचमंत्रः—दिवोदासाय नवतिं च नवे-  
न्द्रः पुरोव्यैरच्छंबरस्येति । सवृत्रहा वृत्रासुरस्यहन्ता सइन्द्रः अहिं च न केनाप्यहन्तव्यं मेघं  
अपामावरकं वृत्रं वा अवधीत् सइन्द्रोस्माकं धनं ददात्वित्युत्तरेण संबन्धः ॥ २ ॥

अथ तृतीया—

स॒न॒इन्द्रः॑ शि॒वः स॒खा श्वा॑व॒द्गोम॒द्यव॑मत् । उ॒रु॒धा॒रे॒व दो॒ह॒ते ॥ ३ ॥

सः । नुः । इन्द्रः । शिवः । सखा । अश्व॑वत् । गो॑मत् ।  
यव॑मत् । उ॒रु॒धा॒रा॒ इ॒व । दो॒ह॒ते ॥ ३ ॥

सपूर्वोक्तलक्षणः शिवः कल्याणतमः सखा यष्ट्यष्टव्यस्तोतृस्तुत्यलक्षणेन संबन्धेना-  
स्माकं मित्रभूतः एतादृशइन्द्रः अश्ववत् अश्वयुक्तं गोमत् पश्वादिसहितं यवमत् । अयवादि-  
भ्यइति व प्रतिषेधान्मतुपो वत्वाभावः । यवइति धान्यविशेषः धान्ययुक्तं धनं नोस्मभ्यं दोह-  
ते । दोग्धु ददातु । दृष्टान्तः—उरुधारेव दोहनकाले प्रभूतपयोधारा यद्वा बहूनां पोषयित्री  
गौः यथा वत्सस्य पयोदोग्धि तथा प्रभूतं धनमस्माकं दोग्धु ददातु । दुहेर्लेट्यडागमः ॥ ३ ॥

अप्तोर्यामे मैत्रावरुणातिरिक्तोक्थे यदद्येतितृचःस्तोत्रियः सूत्रंतुपूर्वेण तृचेन सहोदाहतम् ।

तस्मिन्प्रथमा सूक्ते चतुर्थी—

य॒द्य॒क॒च्च॒वृ॒त्र॒ह॒न्नु॒द॒गा॒ अ॒भि॒सूर्य॑ । स॒र्व॒त॒दि॒न्द्र॒ते॒व॒शे ॥ ४ ॥

यत् । अ॒द्य । क॒त् । च । वृ॒त्र॒ह॒न् । उ॒त् अ॒गाः । अ॒भि ।  
सूर्य॑ । स॒र्वम् । तत् । इन्द्र॑ । ते । व॒शे ॥ ४ ॥



हे वृत्रहन् वृत्रस्यापामावरकस्य मेघस्य हन्तः हे सूर्य सूर्यात्मकेन्द्र अद्यास्मिन्दिने यत् कच्च यत्किञ्चित् पदार्थजातमभि अभिमुखीकृत्य उदगाः इणूगतौ उत्पूर्वः तस्य लुङि गोदेशः । स्वतेजसा उद्धतः प्रादुर्भूतोसि तदा तत्सर्वं स्थावरजंगमात्मकं जगत् ते तव वशेभवति त्वदधी- नं भवति । उदितेसूर्ये त्वदर्थं प्राक्कर्म कुर्वन्ति जुह्वति च ॥ ४ ॥

अथ पंचमी—

यद्वाप्रवृद्धसत्पतेनमराइतिमन्यसे । उतोतत्सत्यमित्तव ॥ ५ ॥ २१ ॥

यत् । वा । प्रवृद्ध । सत्पते । न । मरै इति । मन्यसे ।

उतो इति । तत् । सत्यम् । इत् । तव ॥ ५ ॥ २१ ॥

वाशब्दः समुच्चये अपिच हे प्रवृद्ध स्वबलेन प्रवर्धमान सत्पते सतांपते स्वप्रकाशाधिक्ये- न सतां नक्षत्राणां पते हे इन्द्र नमरै इति मनुष्यवद्वार्धकेनाहं नम्रिये इति यद्यदि मन्यसे बु- ध्यसे । मृङ्प्राणत्यागे लेट्यडागमः वैतोन्यत्रेत्येकारः । उतो अपिच तव तत् नम्रिये इति मननं सत्यमित् यथार्थमेव । इन्द्रो नम्रियते इत्यर्थे मंत्रान्तरं—नह्यस्याअपरंचनजरसामरतेपतिरिति ॥ ५ ॥

॥ इति षष्ठस्य षष्ठे एकविंशोवर्गः ॥ २१ ॥

अथ षष्ठी—

येसोमांसःपरावतियेअर्वावतिसुन्विरे । सर्वास्तौइन्द्रगच्छसि ॥ ६ ॥

ये । सोमांसः । परावति । ये । अर्वावति । सुन्विरे ।

सर्वान् । तान् । इन्द्र । गच्छसि ॥ ६ ॥

हे इन्द्र ये सोमांसः सोमाः परावति विप्रकृष्टेतिदूरदेशे ये सोमाः अर्वावति अन्तिकतमे देशे च सुन्विरे छन्दसि द्विर्वचनस्य विकल्पितत्वादत्रद्विर्वचनाभावः सुनोतेः कर्मणि लिटि व्य- त्ययेनश्लुः येसोमाः ऋत्विग्भिरभिषूयन्ते सर्वान् दूरे समीपेचाभिषूयमाणांस्तान् सोमान् गच्छ- सि तत्पानार्थं युगपत् प्रामोषि । अनेनेन्द्रस्य सर्वगतत्वं सूचितम् ॥ ६ ॥

अप्नोर्यामे ब्राह्मणाच्छंसिनोतिरिक्तोक्थ्ये तमिन्द्रंवाजयामसीति स्तोत्रियस्तृचः । सूत्रितं च—तमिन्द्रंवाजयामसि महाइन्द्रोयओजसेति । व्यूहस्य दशरात्रस्य पंचमेहनि निष्केवल्ये अ- यमेवतृचोनिविद्धानीयः । सूत्रितं च व्यूहस्येतिखंडे—मरुत्वाइन्द्रमीदृस्तमिन्द्रंवाजयामसीति ।



तत्र प्रथमा सूक्ते सप्तमी—

तमिन्द्रं वाजयामसि महे वृत्राय हन्तवे । स वृषा वृषभो भुवत् ॥ ७ ॥

तम् । इन्द्रम् । वाजयामसि । महे । वृत्राय । हन्तवे ।

सः । वृषा । वृषभः । भुवत् ॥ ७ ॥

यजमाना आहुः तं पूर्वोक्तलक्षणमिन्द्रं वाजयामसि वाजयामः सोमेन स्तुतिभिर्वा वाजवन्तं बलवन्तं कुर्मः । किमर्थं महे महते वृत्राय अपामावरकं वृत्रासुरं हन्तवे हन्तुं सोमपानेन मत्तः स्तुतिभिर्वा स्तुतः सन् वृत्रहन्तवे वाजयामसि वाजवन्तं करोतीत्यर्थे तत्करोतीति णिच् णाविष्ठवदिति णेरिष्ठवद्भावात् ढेरिति टिलोपः विन्मतोर्लुगिति वचनान्मतुपोलुक् । वृषा धनानां सेक्ता दाता स इन्द्रः वृषभः अस्माकं स्तोतृणां सोमस्य दातृणां धनादिसेचको दाता भुवत् भवतु ॥ ७ ॥

अथाष्टमी—

इन्द्रः सदामने कृत ओजिष्ठः समदेहितः । द्युम्नी श्लोकी सोम्यः ॥ ८ ॥

इन्द्रः । सः । दामने । कृतः । ओजिष्ठः । सः । मदे ।

हितः । द्युम्नी । श्लोकी । सः । सोम्यः ॥ ८ ॥

स इन्द्रः दामने स्तोतृभ्यो धनादिदानायैव कृतः प्रजापतिना सृष्टः किञ्च ओजिष्ठः ओजस्वितमः स एवेन्द्रः मदे माद्यन्त्यनेनेति मदः सोमः तस्मिन् प्रजापतिना सृष्टिकाले हितः सोमपानार्थं च निहित इत्यर्थः । द्युम्नी द्युम्नं द्योततेर्यशो वान्नेवेति । यशस्वी अन्नवान्वा अतएव श्लोकी श्लोकः स्तुतिः तद्वान् स इन्द्रः सोम्यः सोमार्हो भवति ॥ ८ ॥

अथ नवमी—

गिरा वज्रो न संभृतः सबलो अनपच्युतः । ववक्ष ऋष्वो अस्तृतः ॥ ९ ॥

गिरा । वज्रः । न । सम्भृतः । सबलः । अनपच्युतः ।

ववक्षे । ऋष्वः । अस्तृतः ॥ ९ ॥



गिरास्तुतिलक्षणया वाचा स्तोतृभिः संभृतः उत्पादितः तीक्ष्णीकृतः । तत्रदृष्टान्तः—व-  
ज्रो न वज्रायुधं यत्कर्तृभिर्निशितधारो यथाभवति तीक्ष्णीक्रियते तद्वत् स्तोतृभिः स्तुत्या सं-  
भृतः अतएव सबलः बलसहितः तस्मादनपच्युतः परैरपच्युतः अनभिगतइत्यर्थः तादृशः क्र-  
ष्वोमहान् दीप्यमानोवा अस्तृतः युद्धे शत्रुभिरहिंसितइन्द्रः ववक्षे स्तोतृभ्योधनादिकं वो-  
ढुमिच्छति ॥ ९ ॥

अथ दशमी—

दुर्गेचिन्नः सुगं कृधि गृणान इन्द्रगिर्वणः । त्वंच मघवन् वशः ॥ १० ॥ २२ ॥

दुः६गे । चि॒त् । नः । सु॒६गम् । कृ॒धि । गृ॒णानः । इ॒न्द्र ।

गि॒र्व॒णः । त्वम् । च । म॒घ॒६वन् । व॒शः । १० ॥ २२ ॥

हे गिर्वणः गीर्भिर्वननीयेन्द्र गृणानः स्तोतृभिः स्तूयमानस्त्वं नोस्माकं दुर्गेचित् दुर्गमे-  
पि मार्गे सुगं सुगमं पन्थानं कृधि तथाकुरु । हेमघवन् धनवन्निन्द्र त्वं चशब्दश्चेदर्थे यदि व-  
शः सोमपानार्थं तत्प्रदातृनस्मान् कामयेथाः तदा पन्थानं शोभनगमनं कुरुष्व वष्टेर्लेट्यडाग-  
मः चशब्दयोगादनिघातः ॥ १० ॥

॥ इति षष्ठस्य षष्ठे द्वाविंशोवर्गः ॥ २२ ॥

अथैकादशी--

यस्य ते नूचिदादिशं नमिनन्ति स्वराज्यम् । न देवो नाधिगुर्जनः ॥ ११ ॥

यस्य । ते । नु । चि॒त् । आ॒६दिशम् । न । मि॒नन्ति ।

स्व॒६राज्यम् । न । दे॒वः । न । अधि॒६गुः । ज॒नः ॥ ११ ॥

हे इन्द्र यस्य ते तव आदिशं आदिशति नयति सर्वत्र अनयेति आदिग्वलं औणादि-  
कः करणेप्रत्ययः । यद्वा आदेशएवादिक् आज्ञा भावेकिप् त्वदीयामाज्ञां नूचिदिदानीं पुराच  
नमिनन्ति केचिदपि न हिंसन्ति । किंच स्वराज्यं तव स्वभूतं राज्यं च यद्वा स्वशब्देन स्वर्गो-  
भिधीयते स्वर्गस्वामित्वं च । नहिंसन्ति हिंसकानाह नदेवः त्वदन्योदेवोपि च तथाप्यधिगुः अ-  
धृतगमनः संग्रामेत्वरमाणो वीरोपि न च जनः प्रादुर्भूतो मनुष्योपि एते नमिनन्तीत्यर्थः ॥ ११ ॥



अथ द्वादशी—

अधा॒तेअप्र॑तिष्कु॒तंदे॒वीशु॒ष्मंस॑पर्य॒तः । उ॒भेसु॑शिप्र॒रोद॑सी ॥ १२ ॥

अध॑ । ते । अप्र॑ति॒ऽस्कु॒तम् । दे॒वी इति॑ । शु॒ष्मम् ।

स॒पर्य॒तः । उ॒भे इति॑ । सु॒शिप्र॑ । रो॒द॑सी इति॑ ॥ १२ ॥

हे सुशिप्र सुहनो शोभनशिरस्त्राणेन्द्र अधापिच देवी देव्यौ स्वतेजसा दीप्यमाने उभे-  
रोदसी द्यावापृथिव्यौ अप्रतिष्कुतं स्कुइति सौत्रोधातुः स्तंभनेवर्तते शत्रुभिरप्रतिरोधनीयं ते  
त्वदीयं शुष्मं परबलशोषकं बलं सपर्यतः पूजयतः त्वदधीनेएव भवतः ॥ १२ ॥

अथ त्रयोदशी—

त्वमे॒तद॑धार॒यःकृ॒ष्णासु॑रोहि॒णीषु॑च । परु॑ष्णीषुरु॒शत्प॑यः ॥ १३ ॥

त्वम् । ए॒तत् । अ॒धा॒र॒यः । कृ॒ष्णासु॑ । रोहि॒णीषु॑ ।

च । परु॑ष्णीषु । रु॒शत् । प॑यः ॥ १३ ॥

अस्य सामर्थ्यमेवोपपादयति हे इन्द्र कृष्णासु कृष्णवर्णासु गोषु तथा रोहिणीषु वर्णा-  
दनुदात्तात्तोपधात्तोऽनइतिङीप् रोहितवर्णासुच परुष्णीषु गोषु रुशत् रोचतेर्दीप्तिकर्मणः दीप्य-  
मानं श्वेतं एतत्परिदृश्यमानं पयः क्षीरं त्वमधारयः धारयसि तस्मात् त्वद्वलं पूजयतइति  
समन्वयः ॥ १३ ॥

अथ चतुर्दशी—

वि॒यद॑हे॒रध॑त्वि॒षोवि॒श्वेदे॒वासो॒अक्र॑मुः । वि॒दन्मृ॒गस्य॒ताँअमः॑ ॥ १४ ॥

वि । यत् । अ॒हेः । अध॑ । त्वि॒षः । वि॒श्वे । दे॒वासः ।

अक्र॑मुः । वि॒दत् । मृ॒गस्य॑ । ता॒न् । अमः॑ ॥ १४ ॥

अधापिच अहेः अहन्तव्यस्य वृत्रासुरस्य त्विषः तेजोरूपादुच्छ्वासान्द्गीताः यद्वा तस्य  
प्रभावेन परिगमिता विश्वे सर्वे देवासो देवाः यद्यदा व्यक्रमुः विविधं पादविहरणमकुर्वन् स्व-  
स्थानं परित्यज्यान्यदेशमगच्छन्नित्यर्थः । तदानीं मृगस्य । एवंप्रान्भीषयितुं वृत्रो मृगरूपोभवत्



तद्रूपस्य संबन्धि अमः सर्वतोगमनशीलं बलं तज्जातं भयंवा तान् सर्वान् देवान् विदत् अविन्दत्  
प्राप्नोदित्यर्थः । तस्यासुरस्येन्द्रो निवारकोहन्ता भवदित्युत्तरेण संबन्धः ॥ १४ ॥

अथ पंचदशी—

आदुमेनिव॒रोभु॑वदृ॒त्रहादि॑ष्टपौ॒स्यम् । अजा॑तशत्रुरस्तृ॒तः॥१५॥२३॥

आत् । ऊँ इति । मे । नि॒व॒रः । भु॒व॒त् । वृ॒त्र॒हा । अ॒दि॒ष्ट ।

पौ॒स्यम् । अजा॑तःशत्रुः । अस्तृ॒तः ॥ १५ ॥ २३ ॥

आत् उइत्यवधारणे देवानां भीत्या सर्वतोगमनानन्तरमेव मे स्तोतृस्तुत्यलक्षणेन संबन्धेन मम  
संबन्धी अयमिन्द्रः निवरः वृत्रासुरस्य निवारयिता हन्ता भुवत् अभवत् । ततो वृत्रहा वृत्रस्य  
हन्तेन्द्रः पौंस्यं पुंसः कर्म पौंस्यं । यद्वा स्त्रीपुंसाभ्यामिति भवार्थेऽस्त्रञ् नकारस्य यकारो वर्णव्य-  
त्ययेन । पुंसीन्द्रेभवं । यद्वा बलनामैतत् स्वबलं अदिष्ट यस्य राज्ये दिशति निदधाति तद्राज्यं  
स्ववशमकरोत् इत्यर्थः । ततः प्रभृति इन्द्रः अजातशत्रुः अनुत्पन्नशत्रुः अस्तृतः संग्रामे परैर-  
हिंसितश्चाभवत् ॥ १५ ॥

॥ इति षष्ठस्य षष्ठे त्रयोविंशोवर्गः ॥ २३ ॥

अथ षोडशी—

श्रु॒तं वो॑वृ॒त्रह॑न्तं म॒प्रश॑र्धं च॒र्षणी॑नाम् । आशु॑षे रा॒धसे॑ म॒हे ॥ १६ ॥

श्रु॒तम् । वः । वृ॒त्र॒ह॒न्त॑मम् । प्र । श॒र्धम् । च॒र्ष॒णी॒नाम् ।

आ । शु॒षे । रा॒ध॒से । म॒हे ॥ १६ ॥

हे ऋत्विग्यष्टारः श्रुतं बलवत्तया प्रसिद्धं अतएव वृत्रहन्तं अतिशयेन वृत्रहन्तारं शर्धं  
बलभूतं वेगवन्तंवा एतादृशमिन्द्रं चर्षणीनां मनुष्याणां वोयुष्माकं आशुषे । अश्रोतेर्लेटि उत्त-  
मइति सिप् व्यत्ययेन उपत्ययः बहुलं छन्दसीत्यडागमः । तमिन्द्रं स्तुतिभिः प्रीणयित्वा युष्मभ्यं  
प्रकर्षेण अश्रवै प्रयच्छामीत्यर्थः । किमर्थं महे महते राधसे धनाय धनं युष्मभ्यं दातुम् ॥ १६ ॥

अथ सप्तदशी—

अ॒याधि॑याच॒गव्य॑यापु॒रुणा॑म॒न्पुरु॑ष्टुत । यत्सो॑मै॒सोम॑आभ॒वः॥१७॥



अ॒या । धि॒या । च॒ । ग॒व्य॒या । पु॒रु॒ऽनामन् । पु॒रु॒ऽस्तुत । यत् ।  
सोमे॑ऽसोमे । आ । अ॒भ॒वः ॥ १७ ॥

हे पुरुनामन् बहुविध शक्र वृत्रहादिनामोपेत । यद्वा बहुस्तुतिमन् नामयन्ति स्तुत्यं देवं  
वशं नयन्त्यनेनेति नाम स्तोत्रं । अतएव पुरुष्टुत बहुभिरभिष्टुतेन्द्र सोमे सोमे अस्मदीयेषु सोमेषु त्वं  
यद्यदा आभवः तेषां पानार्थं समन्तादभवः तदा वयमया अनया कीदृश्या गव्यया गाआत्म-  
नइच्छन्त्या धिया अनया बुद्ध्या युक्ता भवेम सोमं पीतवति त्वयि वयं गवादियुक्ता भवेमे-  
त्यर्थः ॥ १७ ॥

अथाष्टादशी—

बो॒धिन्म॑ना॒इद॑स्तुनो॒वृत्र॒हाभू॑र्या॒सुतिः । शृ॒णोतुं॑श॒क्रआ॒शिष॑म् ॥ १८ ॥

बो॒धि॒त॒ऽम॑नाः । इत् । अ॒स्तु । नः । वृ॒त्र॒हा । भू॒रि॑ऽआसुतिः ।  
शृ॒णोतुं॑ । श॒क्रः । आ॒शिष॑म् ॥ १८ ॥

अथ परोक्षकृतः वृत्रहा वृत्रहन्ता भूर्यासुतिः बहुषुदेशेषु इन्द्रार्थं सोमआसूयतेभिषूयत-  
इति तादृशः । यद्वा बहूनि सोमादिहवींषि इन्द्रार्थं आसूयन्ते हूयन्तेइति तादृशः बोधिन्मनाः  
बुधअवगमने औणादिकइनिप्रत्ययः यस्य मनः स्तोतृणामभिमतं बुध्यते जानातीति तथोक्तः  
इदवधारणे नोस्माकं बोधिन्मना एवास्तु सर्वदास्मदभीप्सितानि जानात्वेवेत्यर्थः । यद्वा एता-  
दृशइन्द्रो नोस्माकं यज्ञेभवत्विति । ततः शक्रः संग्रामे शत्रुहननसमर्थइन्द्रः आशिषं अस्मदी-  
यां स्तुतिं आशासनं वा शृणोतु ॥ १८ ॥

ज्योतिष्टोमे चातुर्विंशिकेहनि माध्यन्दिने मैत्रावरुणस्य कयात्वंनऊत्येति तृचोनुरूपः  
सूत्रितंच—होत्रकाणां कयानश्चित्रआभुवत् कयात्वंनऊत्येति ।

तत्र प्रथमा सूक्ते एकोनविंशी—

कया॒त्वंन॑ऊ॒त्याभि॑प्रम॒न्दसे॑वृषन् । कया॑स्तो॒तृभ्य॒आभ॑र ॥ १९ ॥

कया॑ । त्वम् । नः । ऊ॒त्या । अ॒भि । प्र । म॒न्द॒से ।  
वृ॒षन् । कया॑ । स्तो॒तृभ्यः॑ । आ । भ॒र ॥ १९ ॥



हे वृषन् कामानां वर्षितरिन्द्र कया केन ऊत्या अव रक्षणादिषु गत्यर्थे ऊतियूतीत्या-  
दिना निपातितः केनाभिगमनेन नोस्मानभि अभितः प्रमन्दसे प्रकर्षेण मादयसि अस्मदी-  
यं यज्ञं प्रति सोमपानार्थमागमनेनवा त्वदीयस्तुतिश्रवणार्थमागमनेनवा कदास्मान् प्रमादय-  
सीति । किंच कया केनाभिगमनेन स्तोतृभ्योस्मभ्यं धनमाभर आबिभार्षि इतीन्द्रं स्तोता  
पृच्छति ॥ १९ ॥

अथ विंशी—

कस्य वृषा सुते सचा नियुत्वान् वृषभोरणत् । वृत्रहा सोमपीतये ॥ २० ॥ २४ ॥

कस्य । वृषा । सुते । सचा । नियुत्वान् । वृषभः ।

रणत् । वृत्रहा । सोमपीतये ॥ २० ॥ २४ ॥

वृषा इन्द्रः कस्य यजमानस्य सचा सुते ऋत्विग्भिः सहाभिषुते सोमे अनेन तद्वान्यज्ञो-  
लक्ष्यते कस्य यज्ञे सोमपीतये सोमपानाय तदर्थं रणत् रमते । कीदृशः नियुत्वान् नितरां युव-  
न्ति मिश्रयन्ति स्वबलेन शत्रूनिति नियुतः मरुतः तद्वान् । यद्वा नियुतइति वायोर्वाहनाश्वाः  
सवायुः कदाचित्संग्रामे इन्द्राय स्वाश्वानदात् तद्वान् वृषभः धनानामपां वा वर्षकः वृत्रहा वृत्रस्य  
हन्तेन्द्रः कस्य यज्ञे रमते इदानीं नोस्मदीयं यज्ञं प्रत्यागच्छतु । यद्वा कस्याध्वरे रमते नकुत्रा  
पि । किंतु अस्मद्यज्ञे एव सोमपानार्थं संक्रोडते ॥ २० ॥

॥ इति षष्ठस्य षष्ठे चतुर्विंशोवर्गः ॥ २४ ॥

अथैकविंशी—

अभीषुणस्त्वं रयिमन्दसानः सहस्रिणम् । प्रयन्ता बोधिदाशुषे ॥ २१ ॥

अभि । सु । नः । त्वम् । रयिम् । मन्दसानः । सहस्रिणम् ।

प्रयन्ता । बोधि । दाशुषे ॥ २१ ॥

हे इन्द्र त्वं मन्दसानः अस्माभिर्दत्तेन सोमेन मोदमानः सन् सहस्रिणं सहस्रसंख्याकं  
रयिं धनं नोस्मभ्यं सु सुष्ठु अभ्याभर । तदेवाह—त्वं दाशुषे हविर्दत्तवते यजमानाय प्रयन्ता  
धनादेः प्रदाता कर्मणोनियन्तावा भवानीति बोधि बुध्यस्व । बुधअवगमने भौवादिकः लोटि  
छान्दसो विकरणस्यलुक् हेर्धिः धित्वेधकारलोपश्छान्दसः ॥ २१ ॥



अथ द्वाविंशी—

पत्नीवन्तः सुता इम उशन्तो यन्ति वीतये । अपांजग्मिर्निचुंपुणः ॥ २२ ॥

पत्नीवन्तः । सुताः । इमे । उशन्तः । यन्ति । वीतये ।

अपाम् । जग्मिः । निचुम्पुणः ॥ २२ ॥

पत्नीवन्तः सोमसेकार्थं पत्न्यः पालयिष्यः आपोवसतीवर्य एकधनाश्च तद्वन्तः सुता अस्माभिरभिषुताः इमे गृहस्थाः चमसस्थाश्च सोमाः उशन्तः आत्मनः पानं कामयमानाः सन्तो यन्ति इन्द्रं गच्छन्ति । किमर्थं वीतये आत्मनः पानाय । किंच निचुंपुणः निचांतपृणइति यास्कः । चमुअदने निचांतोभक्षितः पृणः प्रीणयिता यद्वा निचमनेन प्रीणातीति भक्षणेन तर्पयतीति निचुंपुणः । अभिषुतस्य सोमस्य अप्सुप्रक्षेपासंभवात् सामर्थ्यादृजीषरूपः सोमोगृह्यते । तादृशः सोमः अपांजग्मिः अपामितिनलोकाव्ययेतिषष्ठीप्रतिषेधाभावश्छान्दसः अपइत्यर्थः । यद्वा अपांमध्यं वा अपःप्रतिवा जग्मिः गमनशीलः साधुगन्तावा सोमश्चेन्द्रं गच्छति सत्यवभृथकाले ऋजीषमप्सुप्रास्यन्तीति वचनादप्सु ऋजीषरूपः प्रक्षिप्यते । तदाह अपांजग्मिरिति ॥ २२ ॥

अथ त्रयोविंशी—

इष्टा होत्रा असृक्षतेन्द्रं वृधासो अध्वरे । अच्छावभृथमोजसा ॥ २३ ॥

इष्टाः । होत्राः । असृक्षत । इन्द्रम् । वृधासः । अध्वरे ।

अच्छ । अवभृथम् । ओजसा ॥ २३ ॥

अपांजग्मिरिति सामर्थ्यादवभृथदिनएवकुर्वन्तीत्युक्तं तत्प्रसंगादाह—अध्वरेस्मदीये यज्ञे वृधासो हविर्भिरिन्द्रं वर्धयन्तः इष्टा इष्टवन्तो यागं कृतवन्तः सप्तसंख्याका होत्राः होत्रका अवभृथमन्त्यदिवसं अच्छ प्रति ओजसा स्वतेजसा सहिता इन्द्रमसृक्षत विसृजन्ति । यावदवभृथं सप्तहोत्रका यजन्तीति ॥ २३ ॥

अथ चतुर्विंशी—

इहत्यासंधमाद्याहरीहिरण्यकेश्या । वोह्वामभिप्रयोहितम् ॥ २४ ॥



इह । त्या । सधमाद्या । हरी इति । हिरण्यकेश्या ।  
वोह्लाम् । अभि । प्रयः । हितम् ॥ २४

एषाव्याख्याता । अत्रापि वाक्यार्थो विधीयते—सधमाद्या इन्द्रेण सह हविर्भिस्तर्पयितव्यौ यद्वा संग्रामे सहमाद्यन्तौ हिरण्यकेश्या हिरण्यमयस्कन्धगतकेशवन्तौ त्या तौ प्रसिद्धौ हरी हरि-  
तवर्णावितनामकावश्वौ इहास्मिन्यज्ञे हितं हितकरं प्रयो हवीरूपमन्नं अभिलक्ष्य वोह्लां इन्द्रं  
वहतां प्रापयतामिति ॥ २४ ॥

अथ पञ्चविंशी—

तुभ्यं सोमाः सुता इमे स्तीर्णं बर्हिर्विभावसो । स्तोतृभ्य इन्द्रमावह ॥ २५ ॥ २५ ॥

तुभ्यम् । सोमाः । सुताः । इमे । स्तीर्णम् । बर्हिः । विभावसो  
इति विभाऽवसो । स्तोतृभ्यः । इन्द्रम् । आ । वह ॥ २५ ॥ २५ ॥

हे विभावसो विशेषेण भासमान वसुमन् यद्वा विशिष्टाभा विभाः प्रकृष्टदीप्तयः निवसन्ति  
अत्रेति विभावसुरग्निः हे तादृशाग्ने तुभ्यं त्वदर्थं इमे सोमाः सुताः अभिषुताः तथा बर्हिः स्तीर्णं  
तस्मात्स्तोतृभ्योऽस्मभ्यं अस्मदर्थं इन्द्रं सोमपानार्थमावह आह्वय यज्ञं प्रति प्रापयेत्यर्थः ॥ २५ ॥

॥ इति षष्ठस्य षष्ठे पञ्चविंशोवर्गः ॥ २५ ॥

अथ षड्विंशी—

आते दक्षं विरोचना दधत्ना विदाशुषे । स्तोतृभ्य इन्द्रमर्चत ॥ २६ ॥

आ । ते । दक्षम् । वि । रोचना । दधत् । रत्ना । वि ।  
दाशुषे । स्तोतृभ्यः । इन्द्रम् । अर्चत ॥ २६ ॥

ऋषिर्ऋत्विग्यजमानान् प्रत्याह । हे यष्टः दाशुषे इन्द्राय हविर्दत्तवते ते तुभ्यं रोचना रो-  
चनं दीप्यमानं दक्षं बलं आभिमुख्येन विदधत् इन्द्रो विदधातु यद्वा रोचनमिति स्वर्गः देवते-  
जसा दीप्तं रोचननामानं लोकं विदधातु । तथा रत्ना रत्नानि च तुभ्यं करोतु । दुधाञ्धारणपो-  
षणयोः । लेटि घोर्लेपोलेटिचेत्याकारलोपः अडागमः । हे स्तोतारः स्तोतृभ्यः इन्द्रविषयस्तो-  
त्रकारिभ्योऽयुष्मभ्यंच बलरत्नादिकं इन्द्रः कुरुतां तस्मात्तमिन्द्रं यूयमर्चत हविर्भिः स्तुतिभिश्च  
पूजयत ॥ २६ ॥



अथ सप्तविंशी—

आतेदधामीन्द्रियमुक्थाविश्वांशतक्रतो । स्तोतृभ्य इन्द्रमृळय ॥ २७ ॥

आ । ते । दधामि । इन्द्रियम् । उक्था । विश्वा । शतक्रतो  
इति शतऋक्रतो । स्तोतृभ्यः । इन्द्र । मृळय ॥ २७ ॥

हे शतक्रतो इन्द्र ते तव इन्द्रियं वीर्यवन्तं सोमं विश्वा उक्था सर्वाणि स्तोत्राणि आद-  
धामि संपादयामि । हे इन्द्र त्वं स्तोतृभ्यः मृळय सुखय ॥ २७ ॥

अथाष्टाविंशी—

भद्रंभद्रंनआभरेषमूर्जिशतक्रतो । यदिन्द्रमृळयांसिनः ॥ २८ ॥

भद्रम्भद्रम् । नः । आ । भ्र । इषम् । ऊर्जम् । शतक्रतो इति  
शतऋक्रतो । यत् । इन्द्र । मृळयांसि । नः ॥ २८ ॥

हे शतक्रतो शतविधकर्मन् शतप्रज्ञवा इन्द्र भद्रंभद्रं कल्याणतमं अथ सुखोत्पादकंवा  
धनं नोस्मभ्यमाभर आसंपादय देहि । तथा इषमन्नं ऊर्जमन्नरसं यद्वा बलवदनंच देहि  
नोस्मान् यद्यदि मृळयांसि सुखयसि तर्हि तव धनादिकं देहीति । मृळसुखने ण्यन्तस्य  
लेट्यडागमः ॥ २८ ॥

अथैकोनविंशी—

सनोविश्वान्याभरसुवितानिशतक्रतो । यदिन्द्रमृळयांसिनः ॥ २९ ॥

सः । नः । विश्वानि । आ । भ्र । सुवितानि । शतक्रतो  
इति शतऋक्रतो । यत् । इन्द्र । मृळयांसि । नः ॥ २९ ॥

हे शतक्रतो इन्द्र सपूर्वोक्तलक्षणस्त्वं विश्वानि सर्वाणि सुवितानि सुष्ठु ईयते प्राप्य-  
ते येष्विति सुवितानि मंगलानि सुपूर्वादेतेः केप्रत्यये उवडादेशः सर्वानभ्युदयान्नोस्मभ्यमा-  
भर आहर । हे इन्द्र यदनोस्मान् सुखयसि तर्हि धनादिसहितानभ्युदयान्देहीति ॥ २९ ॥



अथ त्रिंशी—

त्वामिदृत्रहन्तमसुतावन्तोहवामहे । यदिन्द्रमृळयांसिनः ॥ ३० ॥ २६ ॥

त्वाम् । इत् । वृत्रहन्तम् । सुतवन्तः । हवामहे ।

यत् । इन्द्र । मृळयांसि । नः ॥ ३० ॥ २६ ॥

हे वृत्रहन्तम अतिशयेन वृत्रस्यापामावरकस्य हन्तरिन्द्र सुतवन्तोभिषुतसोमवन्तो वयं त्वामित् त्वामेव हवामहे अस्मद्यज्ञमागत्य सोमपानायाह्वयामः । हे इन्द्र नोस्मान्यदि सुखयसि तर्हि आह्वयामइति ॥ ३० ॥

॥ इति षष्ठस्य षष्ठे षड्विंशोवर्गः ॥ २६ ॥

व्यूह्नेदशरात्रस्य षष्ठेहनि निष्केवल्ये उपनोहरिभिरिति तृचोनिविद्धानीयः । सूत्रितंच—अ-  
यंहयेनवाइदमुपनोहरिभिःसुतमिति ।

तत्र प्रथमा सूक्ते एकत्रिंशी—

उपनोहरिभिःसुतंयाहिमदानांपते । उपनोहरिभिःसुतम् ॥ ३१ ॥

उपं । नः । हरिभ्यः । सुतम् । याहि । मदानाम् ।

पते । उपं । नः । हरिभ्यः । सुतम् ॥ ३१ ॥

हे मदानांपते माद्यन्तेनेनेति मदाः सोमाः मदोनुपसर्गे इति करणे अप्रत्ययः सोमानां स्वामिन्निन्द्र हरिभिः । आशतेनहरिभिरित्यादिषु । बहूनामश्वानां श्रुतेरत्रापि शतसहस्रसंख्या-  
कैरश्वैः सह नोस्माकं यज्ञे सुतमभिषुतं सोममुपयाहि तत्पानार्थं शीघ्रमायाहि पुनरुपनइत्याद-  
रार्थः ॥ ३१ ॥

अथ द्वात्रिंशी—

द्वितायोवृत्रहन्तमोविदइन्द्रःशतक्रतुः । उपनोहरिभिःसुतम् ॥ ३२ ॥

द्विता । यः । वृत्रहन्तमः । विदे । इन्द्रः । शतक्रतुः ।

उपं । नः । हरिभ्यः । सुतम् ॥ ३२ ॥



वृत्रहन्तमोतिशयेन वृत्रस्यहन्ता शतक्रतुः नानाविधकर्मा यइन्द्रः द्विता द्विधाविदे वृत्रव-  
धादौ उग्रकर्मा जगद्रक्षणकाले शान्तकर्मेति द्विप्रकारेण सर्वैर्ज्ञायते । विदज्ञाने कर्मणिविहितस्य  
क्तप्रत्ययस्य लोपस्तआत्मनेपदेष्विति तलोपः सत्त्वं हरिभिः सह सुतं सोममुपयाहि ॥ ३२ ॥

अथ त्रयस्त्रिंशी—

त्वंहि वृत्रहन्नेषां पाता सोमानामसि । उपनो हरिभिः सुतम् ॥ ३३ ॥

त्वम् । हि । वृत्रहन् । एषाम् । पाता । सोमानाम् ।

असि । उप । नः । हरिभिः । सुतम् ॥ ३३ ॥

हे वृत्रहन् वृत्रस्य पापस्यवा हन्तरिन्द्र हिशब्दोहेत्वर्थे यस्मात्त्वं एषामस्मदीयानां सोमा-  
नां पाता पानकर्तासि भवसि एषामिति इदमोन्वादेशे अशादेशः अनुदात्तश्च । अतस्त्वमश्वैः स-  
ह सोमं पातुमुपयाहि आगच्छ ॥ ३३ ॥

व्यूढस्य दशरात्रस्य नवमेहनि वैश्वदेवे अभिप्लवतृचस्य इन्द्रइषेददातुनस्तेनोरत्नानि  
धत्तनेति द्वेकचावार्भव्यौ । सूत्रितंच—इन्द्रइषेददातुनस्तेनोरत्नानिधत्तनेत्येकाद्वेचेति ।

सैषा सूक्ते चतुस्त्रिंशी—

इन्द्रइषेददातुनऋभुक्षणं मृभुरयिम् । वाजीददातुवाजिनम् ॥ ३४ ॥ २७ ॥

इन्द्रः । इषे । ददातु । नः । ऋभुक्षणम् । ऋभुम् ।

रयिम् । वाजी । ददातु । वाजिनम् ॥ ३४ ॥ २७ ॥

इन्द्रएव अस्माभिः स्तुतः इष्टः सन् ऋभुक्षणं वाषपूर्वस्येति दीर्घाभावः यागादिकर्मकर-  
णेन महान्तं सर्वेषां भ्रातृणां श्रेष्ठंवा अथवा तृतीयसवने प्रजापतिसवित्रोर्मध्ये सोमपात्रत्वा-  
न्महान्तं रयिं दातारं ऋभुं सोमपानेनामर्त्यत्वं प्राप्तं तादृशं एतन्नामकं देवं नोस्मभ्यमिषे अ-  
न्नार्थं ददातु प्रयच्छतु । तथा वाजी बलवानिन्द्रः वाजिनं बलवन्तं अन्नवन्तंवा वाजनामानं क-  
नीयांसं भ्रातरंच अस्माकमन्नाभाय ददातु ॥ ३४ ॥

॥ इति षष्ठस्य षष्ठे सप्तविंशोवर्गः ॥ २७ ॥

॥ इति अष्टमे मंडले नवमोनुवाकः ॥ ९ ॥



दशमेनुवाके दशसूक्तानि तत्र गौर्धयतीति द्वादशर्चमाद्यं सूक्तं आंगिरसस्य बिंदुना-  
न्नः पूतदक्षनाम्नोवा आर्षं गायत्रं मरुदेवताकं । तथाचानुक्रम्यते—गौर्धयति द्वादशबिंदुः पूतद-  
क्षोवा मारुतमिति सूक्तविनियोगोलैंगिकः । प्रातःसवने सोमातिरिक्त एकं शस्त्रमुपजायते तत्रा-  
द्यतृचोनुरूपः । सूत्रितंच—अस्तिसोमोअयंसुतो गौर्धयतिमरुतामिति स्तोत्रियानुरूपाविति ।

तत्र प्रथमा—

गौर्धयतिमरुतांश्रवस्युर्मातामघोनाम् । युक्तावह्नीरथानाम् ॥ १ ॥

गौः । धयति । मरुताम् । श्रवस्युः । माता । मघोनाम् ।

युक्ता । वह्निः । रथानाम् ॥ १ ॥

मघोनां धनवतां मरुतां माता निर्मात्री गौः पृथ्विरूपा । पृथ्व्यैवैष्यसोमरुतोजाताईति  
श्रुतेः । यद्वा गौर्माध्यमिकीवाक् तत्रैव मध्यमस्थाने मरुतामपि वर्तनात् तेषां तत्पुत्रत्वमुपचर्यते  
धयति सोमं पिबति पाययतिवा स्वपुत्रान् मरुतः । किमिच्छन्ती श्रवस्युरन्नं कामयमाना कीदृ-  
शी रथानां मारुतानां वह्निः पृषतीभिर्वडवाभिर्वोद्ग्री संयोजयित्री सायुक्ता सर्वत्र समन्तात्पू-  
ज्या भवति ॥ १ ॥

अथ द्वितीया—

यस्यदेवाउपस्थेव्रताविश्वेधारयन्ते । सूर्यामासादृशोकम् ॥ २ ॥

यस्याः । देवाः । उपस्थे । व्रता । विश्वे । धारयन्ते ।

सूर्यामासा । दृशे । कम् ॥ २ ॥

गौः सर्वदेवमयीत्याह यस्या मरुतां मातुः गोरुपस्थे वर्तमानाः विश्वे सर्वे देवाः व्रता व्र-  
तानि स्वस्वकर्माणि धारयन्ते बिभ्रति इयमेवास्माकं स्वपयोमिश्रितस्य सोमस्य दात्रीति सर्वे  
तत्समीपे तिष्ठन्तीत्यर्थः । किंच सूर्यामासा माति स्वकलाभिस्तिथीनिति माश्वंद्रमाः देवता-  
द्वंद्वेचेत्युभयपदप्रकृतिस्वरत्वं । सूर्याचन्द्रमसौ दृशे दर्शनाय सर्वलोकप्रकाशनायच यस्या गोः  
समीपे कं सुखेन वर्तमानौ भवतः सेयंगौः सोमं धयतीति पूर्वेण समन्वयः ॥ २ ॥



अथ तृतीया—

तत्सुनोविश्वेअर्यआसदागृणन्तिकारवः । मरुतःसोमपीतये ॥३॥

तत् । सु । नः । विश्वे । अर्यः । आ । सदा । गृणन्ति ।

कारवः । मरुतः । सोमपीतये ॥ ३ ॥

अर्यः स्तोत्रकरणार्थमितस्तोगन्तारो नोऽस्मदीया विश्वे सर्वे कारवः स्तोतारः तन्मरुतां बलं सदा सर्वदा सु सुष्टु आगृणन्ति आभिमुख्येन स्तुतिभिः स्तुवन्ति । किमर्थं सोमपीतये अस्माभिर्दीयमानं सोमं पातुं मरुतएतन्नामकादेवा अस्माभिराह्वातव्याः खलु ततः पुरस्तात्तद्वलं स्तुवन्तीत्यर्थः ॥ ३ ॥

पूर्वमभिहितएवशस्त्रे अस्तिसोमइति स्तोत्रियस्तृचः । सूत्रंतु पूर्वेणसहोदाहतम् ।

तत्र प्रथमा सूक्ते चतुर्थी—

अस्तिसोमोअयंसुतःपिबन्त्यस्यमरुतः । उतस्यराजोअश्विना ॥४॥

अस्ति । सोमः । अयम् । सुतः । पिबन्ति । अस्य ।

मरुतः । उत । स्यराजः । अश्विना ॥ ४ ॥

अयं पुरोवर्ती सोमः सुतोमरुदर्थं अस्माभिरभिषुतोस्ति विद्यते । तस्मादस्य अन्वादेशे ए-  
नं सुतं सोमं स्वराजः स्वयं दीप्यमानाः स्वतेजसा नान्यदीयेनेत्यर्थः तादृशाः मरुतः पिबन्ति ।  
उतापिच अश्विना अश्विनौ च सोमं पिबतः ॥ ४ ॥

अथ पंचमी—

पिबन्तिमित्रोअर्यमातनापूतस्यवरुणः । त्रिषधस्थस्यजावतः ॥५॥

पिबन्ति । मित्रः । अर्यमा । तना । पूतस्य । वरुणः ।

त्रिसधस्थस्य । जावतः ॥ ५ ॥

नकेवलं मरुतएव सोमपातारः । किंतु एतेपीत्याह—मित्रः सर्वेषां स्वस्वकर्मणि प्रवर्तकत्वा-  
त्सखिभूतः अर्यमाच वरुणः दुःखादीनां शत्रूणांवा वरिता निवारकः एतन्नामकास्त्रयोदेवाः  
तना ततमूर्णास्तुकेनेति तनं दशापवित्रं सुपांसुलुगिति तृतीयायाअलादेशः तनाद्युदात्तः तनापू-  
तस्य परिशोधितं त्रिसधस्थस्य सहतिष्ठस्यत्रेति सधस्थं स्थानं द्रोणकलशाधवनीयपूतभृदा-



ख्यानि त्रीणि स्थानानि यस्य तत्तथोक्तं तादृशं जावतः स्तुत्यजनवन्तमिमं सोमं पिबन्ति ।  
द्वितीयार्थेषष्ठ्यः ॥ ५ ॥

अथ षष्ठी—

उ॒तो॒न्व॒स्य॒जोष॒मँ॒इन्द्रः॑ सु॒तस्य॒गोम॑तः । प्रा॒त॒हो॒ति॒व॒म॒त्स॒ति॑ ॥ ६ ॥ २८ ॥

उ॒तो इति॑ । नु । अ॒स्य । जोष॑म् । आ । इन्द्रः । सु॒तस्य॑ ।

गो॒म॑तः । प्रा॒तः । हो॒ता॒इ॒व । म॒त्स॒ति॒ ॥ ६ ॥ २८ ॥

उतो अपिच इन्द्रः सुतस्य अस्माभिरभिषुतस्य गोमतः गव्यैर्मिश्रणवतः अस्य अ-  
न्वादेशः पूर्ववदशापवित्रेण पूतस्य सोमस्य जोषं पानरूपां सेवां प्रातः प्रातःसवने नु क्षिप्तं  
आमत्सति मदिस्तुत्यादिषु आभिमुख्येन स्तौति । यद्वा सोममेवकामयते । तत्रदृष्टान्तः—होते-  
व यथा होता प्रातःसवने देवानभिष्टौति देवान् स्तोतुं वाभिवाञ्छति ॥ ६ ॥

॥ इति षष्ठस्य षष्ठेष्टाविंशोवर्गः ॥ २८ ॥

अथ सप्तमी—

क॒द॒त्विष॑न्त॒सूर॑य॒स्ति॒रआ॑प॒इ॒व॒स्त्रि॒धः॑ । अ॒र्ष॑न्ति॒पू॒तद॑क्ष॒सः॑ ॥ ७ ॥

क॒त् । अ॒त्वि॒ष॒न्त॒ । सू॒र॑यः । ति॒रः । आ॑पः॒इ॒व । त्रि॒धः॑ ।

अ॒र्ष॑न्ति । पू॒त॒इ॒द॑क्ष॒सः॑ ॥ ७ ॥

ऋषिर्मरुतो बहुवारंस्तुत्वेदानीमात्मानं वितर्कयति सूरयः प्राज्ञाः आपइव उदकानीव  
तिरः यथा उदकानि तिर्यग्गच्छन्ति तद्वत्तिरश्चीनगतयः सन्तः कत्कदा अत्विषन्त त्विषदी-  
प्तौ अन्तरिक्षे कदादीप्यन्ते । किञ्च स्त्रिधः शत्रूणां शोषकाहन्तारः तइमे मरुतः पूतदक्षसः  
शुद्धबलाः सन्तः कदावा अर्षन्ति अस्मदीयं यज्ञं प्रत्यागच्छन्ति ॥ ७ ॥

अथाष्टमी—

क॒दो॒अ॒द्य॒म॒हाना॑दे॒वाना॑म॒वो॒वृ॒णे॑ । त्मना॑च॒द॒स्मव॑र्च॒साम् ॥ ८ ॥

क॒त् । वः॑ । अ॒द्य । म॒हाना॑म् । दे॒वाना॑म् । अ॒वः॑ ।

वृ॒णे॑ । त्मना॑ । च॒ । द॒स्म॒इ॒व॑र्च॒साम् ॥ ८ ॥



हे मरुतः महानां मंहनीयानां महतां वात्मनाच आत्मनैव अलंकरणैर्विनापि दस्मवर्चसां दर्शनीयतेजस्कानां अतएव देवानां द्योतमानानां वोयुष्माकमवः पालनं कत कदाहं वृणे संभजे । वृङ्संभक्तौ कैयादिकः ॥ ८ ॥

अथ नवमी—

आयेविश्वा<sub>१</sub>पार्थिवानि<sub>२</sub>पृप्रथन्<sub>३</sub>रोचना<sub>४</sub>दिवः । मरुतः<sub>५</sub>सोमपीतये ॥ ९ ॥

आ । ये । विश्वा । पार्थिवानि । पृप्रथन् । रोचना ।

दिवः । मरुतः । सोमपीतये ॥ ९ ॥

ये मरुतः विश्वा विश्वानि पार्थिवानि पृथिव्यां भवानि भूतजातानि दिवः द्युलोकस्य रोचना रोचमानानि ज्योतींषि च आपप्रथन् सर्वत्र विस्तारितान्यकार्षुः । प्रथप्रख्याने ण्यन्तस्य चङि अत्स्मृदृत्वरप्रथन्नदस्तृस्पशामिति अज्यासस्य अदादेशः चङ्यन्यतरस्यामितिङित् स्वरेणमध्योदात्तः तादृशान् मरुतोदेवान् सोमपीतये सोमपानायाहमाह्वयामि ॥ ९ ॥

अथ दशमी—

त्यान्नुपूतदक्षसोदिवोवोमरुतोहुवे । अस्यसोमस्यपीतये ॥ १० ॥

त्यान् । नु । पूतदक्षसः । दिवः । वः । मरुतः ।

हुवे । अस्य । सोमस्य । पीतये ॥ १० ॥

हे मरुतो मितराविण एतन्नामकादेवाः पूतदक्षसः परिशुद्धबलान् दिवः स्वतेजसा दीप्यमानान् यद्वा दिवः द्युलोकस्थितान् त्यान् तान् प्रसिद्धान् वोयुष्मान् नु क्षिप्रं हुवे आह्वयामि । किमर्थं अस्यास्मदीयस्य सोमस्य पीतये पानाय ॥ १० ॥

अथैकादशी—

त्यान्नुयेविरोदसीतस्तर्भुमरुतोहुवे । अस्यसोमस्यपीतये ॥ ११ ॥

त्यान् । नु । ये । वि । रोदसी इति । तस्तर्भुः । मरुतः ।

हुवे । अस्य । सोमस्य । पीतये ॥ ११ ॥



ये मरुतः रोदसी द्यावापृथिव्यौ वितस्तभुः स्वबलेनैव अत्यर्थं स्तब्धे चक्रुः ते रोदसी स्वाधीने अकार्षुरित्यर्थः । त्वान् तान् सर्वतः प्रसिद्धान् नु क्षिप्रं अहं हुवे आह्वयामि । किमर्थं अस्मेत्यादि ॥ ११ ॥

अथ द्वादशी—

त्यंनुमारुतं गणं गिरिष्ठां वृषणं हुवे । अस्य सोमस्य पीतये ॥ १२ ॥ २९ ॥

त्यम् । नु । मारुतम् । गणम् । गिरिःस्थाम् । वृषणम् ।

हुवे । अस्य । सोमस्य । पीतये ॥ १२ ॥ २९ ॥

त्यं तं सर्वत्र विस्तृतं गिरिष्ठां गिरिषु मेघेषु पर्वतेषु वा तिष्ठन्तं वृषणं उदकानां कामानां वा वर्षितारं मारुतं मरुत्संबन्धिनं गणं संघं नु क्षिप्रं हुवे बिंदुरहमाह्वयामि । किं प्रयोजनं अस्य अस्मदीयस्य सोमस्य पीतये पानाय ॥ १२ ॥

॥ इति षष्ठस्य षष्ठे एकोनत्रिंशोवर्गः ॥ २९ ॥

आत्वेति नवर्चं द्वितीयं सूक्तं आनुष्टुभमैन्द्रं तिरश्चीनामांगिरसऋषिः । तथा चानुक्रम्यते— आत्वानव तिरश्चीरांगिरस आनुष्टुभमिति । आभिप्लविकेषूक्थ्येषु तृतीयसवनेच्छावाकस्यात्वा- गिरइति तृचोवैकलिपिको नुरूपः सूत्र्यते हि— गायन्ति त्वा गायत्रिण आत्वा गिरो रथीरिवेति ।

तत्र प्रथमा—

आत्वा गिरो रथीरिवास्थुः सुतेषु गिर्वणः ।

अभित्वा समनूषतेन्द्रवत्संनमातरः ॥ १ ॥

आ । त्वा । गिरः । रथीः इव । अस्थुः । सुतेषु । गिर्वणः ।

अभि । त्वा । सम् । अनूषत । इन्द्र । वत्सम् । न । मातरः ॥ १ ॥

हे गिर्वणः गीर्भिर्वननीयेन्द्र सुतेषु सोमेषु अभिषुतेषु सत्सु गिरोस्माकं स्तुतिलक्षणा- वाचः त्वा त्वां आस्थुः आभिमुख्येन शीघ्रं तिष्ठन्ति । तत्र दृष्टान्तः— रथीरिव यथा रथवान् रथेन गच्छन् वीरः प्राप्यं देशं क्षिप्रं गच्छति तद्वदस्माभिरपि गन्तव्यं त्वां स्तुतयोभिगच्छन्ति । किंच हे इन्द्र अस्मदीया गिरः त्वा त्वामभिलक्ष्य समनूषत सम्यक् शब्दायन्ते स्तुवन्तीत्यर्थः । नूस्तवने



कुटादिः तस्य लुङिरूपं । तत्रदृष्टान्तः—वत्सं मातरः यथा मातरोगावः वत्सं अभिलक्ष्य हंभा-  
रवादिशब्दं कुर्वन्ति तद्वत् ॥ १ ॥

अथ द्वितीया—

आत्वांशुक्राअचुच्यवुःसुतासंइन्द्रगिर्वणः ।

पिबात्वस्यान्धसइन्द्रविश्वांसुतेहितम् ॥ २ ॥

आ । त्वा । शुक्राः । अचुच्यवुः । सुतासः । इन्द्र । गिर्वणः ।

पिब । तु । अस्य । अन्धसः । इन्द्र । विश्वांसु । ते । हितम् ॥ २ ॥

हे गिर्वणोगीर्भिर्वननीयेन्द्र शुक्राः ग्रहेषु पात्रेषुच दीयमानाः सुतासोस्माभिरभिषुताः सोमाः  
त्वा त्वां आचुच्यवुः आगच्छन्तु । च्युङ्पुङ्गतौ लुङि बहुलंछन्दसीति शपःश्लुः ततस्त्वमस्मा-  
भिर्दीयमानस्यास्यांधसः सोमस्य भवदीयं भागं तु क्षिप्रं पिब । यद्वा क्रियाग्रहणं कर्तव्यमिति  
संप्रदानं चतुर्थ्यर्थे बहुलंछन्दसीति षष्ठी तदिदं सोमरूपमन्नं शीघ्रं पिब । तदेवोपपादयति—हे  
इन्द्र विश्वासु सर्वासु दिक्षु ते त्वदर्थं सोमपुरोडाशादिहविर्हितं निहितं भवति ॥ २ ॥

अथ तृतीया—

पिबासोमंमदायकमिन्द्रश्येनाभृतंसुतम् ।

त्वंहिशश्वतीनांपतीराजाविशामसि ॥ ३ ॥

पिब । सोमम् । मदाय । कम् । इन्द्र । श्येनः अभृतम् । सुतम् ।

त्वम् । हि । शश्वतीनाम् । पतिः । राजा । विशाम् । असि ॥ ३ ॥

हे इन्द्र त्वं श्येनाभृतं ह्यग्रहोर्भश्छन्दसीति हकारस्यभकारः द्युलोकात् श्येनरूपया गा-  
यत्र्या आहतं सुतमभिषुतं सोमं मदाय हर्षाय पिब कमिति पूरणः सुखार्थेवा सुखेन सोमं  
पिब । हिशब्दो हेतौ हि यस्मात्त्वं शश्वतीनां बह्वीनां विशां मरुद्गणानां सर्वेषां देवगणानां च  
पतिः पालयिता स्वामी असि भवसि तथा राजा स्वतेजसा दीप्यमानश्चासि अतस्त्वं  
पूर्वं सोमं पिबेति ॥ ३ ॥

आभिष्विकेषूक्थेषु तृतीयसवनेच्छावाकस्य श्रुधीहवंतिरश्व्या इति वैकल्पिकः स्तोत्रियः ।  
सूत्रितं च—श्रुधीहवंतिरश्व्या आश्रुत्कर्णश्रुधीहवमिति ।



तत्र प्रथमा सूक्ते चतुर्थी—

श्रुधीहवँतिरश्रयाइन्द्रयस्त्वांसपर्यति ।  
सुवीर्यस्यगोमंतोरायस्पूर्धिमहौअंसि ॥ ४ ॥

श्रुधि । हवँम् । ति॒र॒श्रयाः । इन्द्र॑ । यः । त्वा॒ । स॒पर्यति॑ ।  
सु॒वीर्य॑स्य । गो॒मंतः॑ । रा॒यः । पु॒र्धि॒ । म॒हान् । अ॒सि ॥ ४ ॥

हे इन्द्र यः त्वा त्वां सपर्यति सपरशब्दः कंडादिः हविर्भिः परिचरति तादृशस्य तिर-  
श्रयः एतन्नामकस्य ऋषेः मम हवं स्तुतिभिः त्वद्विषयमाह्वानं श्रुधि शृणु । श्रुत्वाच हे इन्द्र त्वं  
सुवीर्यस्य शोभनवीर्योपेतस्य यद्वा वीरे पुत्रे भवं वीर्यं सुपुत्रवतः गोमतः गवादिपशुमतः रा-  
योधनस्यदानेन पूर्धि अस्मान्पूरय । एतत्सामर्थ्यं कुतइत्यतआह— त्वं महान् गुणाधिकः दे-  
वानां श्रेष्ठश्चासि भवसि खलु ॥ ४ ॥

अथ पञ्चमी—

इन्द्रयस्तेनवीयसींगिरंमन्द्रामजीजनत् ।  
चिकित्विन्मनसंधियंप्रत्नामृतस्यपिप्युषीम् ॥ ५ ॥ ३० ॥

इन्द्र॑ । यः । ते॒ । नवी॑यसीम् । गिरं॑म् । म॒न्द्राम् । अजी॑जनत् ।  
चि॒कि॒त्वि॒त्स्म॒नसं॑ धियं॑म् । प्र॒त्नाम् । ऋ॒तस्य॑ । पि॒प्युषी॑म् ॥ ५ ॥ ३० ॥

हे इन्द्र योयजमानो नवीयसीं नवतरां पुनःपुनः क्रियमाणतया मन्द्रां मदकरीं गिरं  
स्तुतिलक्षणां वाचं ते त्वदर्थं अजीजनत् उदपीपदत् अकार्षीदित्यर्थः । तस्मै स्तोत्रे त्वं प्रत्नां  
पुरातनं ऋतस्य सत्यस्य संबन्धि यद्वा तृतीयार्थे षष्ठी सत्येन पिप्युषी प्रवृद्धं लिङ्यङोश्चेति  
प्यायतेःपीभावः तादृशं चिकित्विन्मनसं । कितज्ञाने कसौ रूपं आकारस्येकारश्छान्दसः चि-  
कित्वांसि ज्ञातानि सर्वेषां हृदयानिययेति अमायया क्रियमाणं यत्तवरक्षणं सर्वेषां हृदयं प्र-  
ज्ञापयतीति तत्तत्तन्दिन्द्रियार्थदर्शकं धियं त्वदीयं रक्षणाख्यं तस्मै कुरु ॥ ५ ॥

॥ इति षष्ठस्य षष्ठे त्रिंशोवर्गः ॥ ३० ॥



अथ षष्ठी—

तमु॑ष्टवाम॒यंगि॒र॒इन्द्रं॑मु॒क्थानि॑वावृ॒धुः ।  
पुरू॑ण्यस्य॒पौ॒स्या॒सिषा॑सन्तोवनामहे ॥ ६ ॥

तम् । ऊँ इति । स्त॒वा॒म॒ । यम् । गि॒रः । इन्द्रं॑ । उ॒क्थानि॑ ।  
व॒वृ॒धुः । पु॒रू॒णि । अ॒स्य॒ । पौ॒स्या॑ । सि॒सा॑सन्तः । व॒ना॒म॒हे ॥ ६ ॥

ऋषयः परस्परमाहुः तं पूर्वोक्तलक्षणं उइत्यवधारणे तमेवेन्द्रं स्तवाम स्तुतिभिः स्तुमः । यं इन्द्रं गिरोस्माकं स्तुतयः उक्थानि शस्त्राणि च वावृधुः प्रावर्धयन् तं स्तुमः । ततोवयं अ-  
स्येन्द्रस्य पुरूणि बहूनि पौस्या वीर्याणि सिसासन्तः षणसंभक्तौ सनीडभावपक्षे आत्वेकृते  
सनोतेरनइति सांहितिकं षत्वं तानि वीर्याणि संभक्तुमिच्छन्तः सन्तः वनामहे तमिन्द्रं स्तुति-  
भिः संभजामहे ॥ ६ ॥

अथ सप्तमी—

एतो॒न्विन्द्रं॑स्त॒वा॒मशु॒द्धंशु॒द्धेन॑सा॒म्रा ।  
शु॒द्धैरु॒क्थैर्वा॒वृ॒ध्वांसं॑शु॒द्धआ॒शीर्वा॑न्ममत्तु ॥ ७ ॥

एतो॒ इति॑ । नु । इन्द्रं॑ । स्त॒वा॒म॒ । शु॒द्धम् । शु॒द्धेन॑ । सा॒म्रा ।  
शु॒द्धैः । उ॒क्थैः । व॒वृ॒ध्वांसं॑म् । शु॒द्धः । आ॒शीः॒ध्वान् । म॒म॒त्तु ॥ ७ ॥

अत्रेतिहासमाचक्षते—पुराकिलेन्द्रो वृत्रादिकानसुरान् हत्वा ब्रह्महत्यादिदोषेणात्मानमप-  
रिशुद्धमित्यमन्यत ततस्तदोषपरिहारायेन्द्रः ऋषीन्वोचत् अपूतं मां युष्मदीयेन साम्ना  
शुद्धं कुरुतेति । ततस्ते च शुध्युत्पादकेन साम्ना शस्त्रैश्च परिशुद्धमकार्षुः पश्चात्पूताये-  
न्द्राय यागादिकर्माणि सोमादीनि हवींषि प्रादुरिति । एषोर्थः शाट्यायनकब्राह्मणे प्रतिपा-  
दितः—इन्द्रोवासुरान्हत्वापूतइवामेध्योमन्यत सोकामयत शुद्धमेव मासंतं शुद्धेन साम्ना  
स्तुयुरिति । सऋषीन्ब्रवीत् स्तुतमेति ततःऋषयःसामापश्यन्तेनास्तुवन्नेतोन्विन्द्रमिति । ततोवाइ-  
न्द्रः पूतः शुद्धोमेध्योभवदिति । तथाचास्या ऋचोयमर्थः—ऋषयः परस्परं ब्रुवन्ति नु क्षिप्रमेतो-  
आगच्छतैव आगत्य च शुद्धेन शुध्युत्पादकेन साम्ना तथा शुद्धैः शुद्धिहेतुभिरुक्थैः शस्त्रैश्चेन्द्रं  
शुद्धमपापिनं कृत्वा स्तवाम स्तुयाम ततः सामशस्त्रैश्च वावृध्वांसं पापराहित्येन वर्धमानं तमिम-



मिन्द्रं शुद्धः दशापवित्रेण आशीर्वाण् आश्रयणवान् गव्यादिभिः छन्दसीरइति मतुपोवत्वं ता-  
दृशः सोमोममत्तु इन्द्रं मादयतु । मदायतेश्छान्दसः श्लुः ॥ ७ ॥

अथाष्टमी—

इन्द्रं शुद्धो न आगहि शुद्धः शुद्धाभिरूतिभिः ।  
शुद्धो रयिनिधारय शुद्धो ममद्धि सोम्यः ॥ ८ ॥

इन्द्रं । शुद्धः । नः । आ । गहि । शुद्धः । शुद्धाभिः । ऊतिभिः ।  
शुद्धः । रयिम् । नि । धारय । शुद्धः । ममद्धि । सोम्यः ॥ ८ ॥

हे इन्द्र शुद्धः अस्मदीयैः सामभिः शस्त्रैश्च परिशुद्धस्त्वं नोस्मानागहि आगच्छ । शुद्धा-  
भिरूतिभिः ऊतयोमरुतः अवन्ति सर्वत्र गच्छन्तीति वा तेषां सामभिः शस्त्रैः परिपूताः तैर्मरुद्भिः  
सह शुद्धः पापरहितस्त्वमागहि आगत्य च शुद्धस्त्वं रयिं धनमस्मासु निधारय नितरां स्था-  
पय । किंच शुद्धस्त्वं सोम्यः सोमार्हो भूत्वा ममद्धि सोमेन माद्य । मदीहर्षे लोटि बहुलं छन्दसी-  
ति शपः श्लुः ॥ ८ ॥

अथ नवमी—

इन्द्रं शुद्धो हि नो रयिं शुद्धो रत्नानि दाशुषे ।  
शुद्धो वृत्राणि जिघ्रसे शुद्धो वाजं सिषाससि ॥ ९ ॥ ३१ ॥

इन्द्रं । शुद्धः । हि । नः । रयिम् । शुद्धः ।  
रत्नानि । दाशुषे । शुद्धः । वृत्राणि । जिघ्रसे ।  
शुद्धः । वाजम् । सिषाससि ॥ ९ ॥ ३१ ॥

हे इन्द्र शुद्धः हिरवधारणे शुद्ध एव त्वं रयिं धनं नोस्मभ्यं प्रयच्छ । तथा शुद्धस्त्वं दा-  
शुषे हविर्दत्तवते यजमानाय रत्नानि रमणीयानि धनादीनि च देहि । ततः शुद्धः पापरहितस्त्वं  
वृत्राणि अपामावरकान् कर्मविघ्नकारिणः शत्रून् पापानि वा जिघ्रसे हंसि । ततः शुद्धः शत्रुहन-  
नदोषपरिहाराय अस्मदीयैः सामभिः शस्त्रैः परिशुद्धस्त्वं वाजमन्नं अस्मभ्यं सिषाससि प्रदा-



तुमिच्छसि । यदा यदा रात्रूनह हन्यां तदातदा शुद्धुत्पादकैः सामभिः शस्त्रैश्च यूयं मां परिशु-  
द्धं कुरुतेति अस्मभ्यमन्नं दातुं इच्छसीत्यर्थः ॥ ९ ॥

॥ इति षष्ठस्य षष्ठे एकत्रिंशोवर्गः ॥ ३१ ॥

अस्माइत्येकविंशत्यृचं तृतीयं सूक्तं । अत्रानुक्रम्यते—अस्मैसैका द्युतानोवा मारुतस्त्रै-  
ष्टुभं चतुर्थीविराळिष्यामीति मारुतः पादः परैन्द्राबार्हस्पत्येति । द्युतानाख्यो मरुतांपुत्रऋषिः  
तिरश्चीर्नामांगिरसोवा । चतुर्थीविराट् शिष्टास्त्रिष्टुभः इन्द्रोदेवता इष्यामिवोमरुतइतिपादोमरु-  
देवत्यः अवद्रप्सइत्येषात्विन्द्राबृहस्पतिदेवताका सूक्तविनियोगोलिंगादवगन्तव्यः ।

तस्मिन्सूक्ते प्रथमा—

अस्माउषासआतिरन्तयाममिन्द्रायनक्तमूर्म्याःसुवाचः ।

अस्माआपोमातरःसप्ततस्थुर्नृभ्यस्तरायसिन्धवःसुपाराः ॥ १ ॥

अस्मै । उषसः । आ । अतिरन्त । यामम् । इन्द्राय । नक्तम् ।

ऊर्म्याः । सुवाचः । अस्मै । आपः । मातरः । सप्त । तस्थुः ।

नृभ्यः । तराय । सिन्धवः । सुपाराः ॥ १ ॥

इन्द्रसामर्थ्यात् भीताउषसः उषःकालाः अस्मैपूर्वोक्तगुणोपेतायेन्द्राय यामं स्वस्वग-  
मनं आ अतिरन्त तिरतिर्वर्धनकर्मा समन्तादवर्धयन्त । यथा पूर्वमुद्यन्ति तथेदानीमपि  
अस्मै उद्रताअभवन् । तथा ऊर्म्याः रात्रिनामैतत् क्रगतिप्रापणयोः अर्तेरूच्चेति मिप्रत्ययः भवे-  
च्छन्दसीतियत् सर्वैरभिगन्तव्याः रात्रौहि सर्वे स्वनिवासं गच्छन्ति स्वनिलयप्राप्तिहेतुभूताः  
रात्रयः नक्तं अपररात्रिकाले सुवाचः शोभनवाचोभवन्ति तस्मिन्काले हि सर्वे वेदाध्ययनानि  
शास्त्रश्रवणचिन्तनादीनि कुर्वन्ति तस्मात्कल्याणवाचोभवन् इन्द्रेनुशासति वेदाद्यनुमाने नि-  
रताअभवन् । तथा आपः आपृव्याप्तौ सर्वतोव्याप्तामातरः जगतांनिर्माच्यः सप्त सप्तसंख्याकाः  
सिन्धवः स्यन्दमाना गंगाद्यानद्यः यद्वा सर्पणशीलाः सिन्धवः सरितः तासामावरकस्य अहेः  
हननेनोत्पादकत्वादस्माइन्द्राय तस्थुः नृभ्यस्तराय मनुष्याणां सुखेन तरणार्थं सुपाराः शो-  
भनपाराः सुखेन तर्तुं योग्याः अभवन्नित्यर्थः ॥ १ ॥



अथ द्वितीया—

अतिविद्धाविधुरेणाचिदस्त्रात्रिःसप्तसानुसंहितागिरीणाम् ।

नतद्देवोनमर्त्यस्तुतुर्यायानिप्रवृद्धोवृषभश्चकार ॥ २ ॥

अतिविद्धा । विधुरेण । चित् । अस्त्रा । त्रिः । सप्त ।

सानु । सप्तसंहिता । गिरीणाम् । न । तत् । देवः । न । मर्त्यः ।

तुतुर्यात् । यानि । प्रवृद्धः । वृषभः । चकार ॥ २ ॥

विधुरेण । वर्णव्यत्ययः । चिदप्यर्थे विधुरेण असहायेनापि अस्त्रा असुक्षेपणे ताच्छी-  
लिकस्तृन् शत्रुक्षेपणशीलेनेन्द्रेण । यद्वा अस्त्रा अस्त्रेण वज्रेण त्रिःसप्त एकविंशतिसंख्यानि सं-  
हिता संहितानि एकत्र संघीभूतानि गिरीणां सप्तानां पर्वतानां सानु सानूनि अतिविद्धा अति-  
विद्धानि अतीत्य ताडितानि तेन मुक्तोवज्रपातः तानि भित्वागमदित्यर्थः । अत्र तैत्तिरीयकं  
ब्राह्मणं—दर्भपुंजीलमुद्धृत्य सप्तगिरीन् भित्वा तमहन्नित्यादि । तस्येन्द्रस्य तत्तानि सानुभेदना-  
नि कर्माणि देवइन्द्राद्व्यतिरिक्तोदेवो मर्त्यो मनुष्योवा नतुतुर्यात् नतरेत् तथाकर्तुं नशक्नोती-  
त्यर्थः । तृष्टवनतरणयोः लिङ्छिछान्दसः शपःश्लुः बहुलंछन्दसीत्युत्वं । यद्वा तुरत्वरणे जौहोत्या-  
दिकः । प्रवृद्धः सोमपानेन बलेनवा प्रवृद्धः वृषभः कामानामुदकानांवा वर्षकः इन्द्रः यानि  
कर्माणि चकार कृतवान् तानि देवो मनुष्योवा नतुतुर्यात् नहन्यात् हन्तुं शक्नोतिभवेत् । अ-  
स्मिन्पक्षे तूरी गतिहिंसात्वरणयोरित्येतस्यरूपं । यथायोग्यं दीर्घाभावोह्रस्वश्छान्दसः न त-  
थाकर्तुं शक्नोतीत्यर्थः ॥ २ ॥

अथ तृतीया—

इन्द्रस्यवज्रंआयसोनिमिश्लइन्द्रस्यबाह्वोर्भूयिष्ठमोजः ।

शीर्षन्निन्द्रस्यक्रतवोनिरेकआसन्नेषन्तश्रुत्याउपाके ॥ ३ ॥

इन्द्रस्य । वज्रः । आयसः । निमिश्लः । इन्द्रस्य । बाह्वोः ।

भूयिष्ठम् । ओजः । शीर्षन् । इन्द्रस्य । क्रतवः । निरेके ।

आसन् । आ । ईषन्त । श्रुत्यै । उपाके ॥ ३ ॥



उक्तगुणस्य इन्द्रस्य वज्रआयसः अयसा निर्मितः अयोमयइत्यर्थः सवज्रः इन्द्रेण स्व-  
हस्ते निमिश्रः संमिश्रः अत्यन्तं संबद्धः कृतः अतएव इन्द्रस्य बाह्वोर्भुजयोर्भूयिष्ठं बहुतममो-  
जोवीर्यमस्ति । तथानिरेके निपूर्वाद्विच्यतेर्वा निस्पूर्वादेतेर्वेति संदेहादनवग्रहः । निर्गमने यदा  
युद्धार्थमिन्द्रो निर्गच्छति तदानीमिन्द्रस्य शीर्षेण शिरसि क्रतवः कर्माणि शिरस्त्राणनिधाना-  
दीनि । यद्वा शिर इति गलप्रभृत्यूर्ध्वमंगमुच्यते तत्रत्याज्यामक्षिभ्यां दर्शनप्रेरणादीनि कर्माणि  
भवन्ति । तथा आसन् आस्यस्य आसन्नादेशः आस्येच यानि कर्माणि युद्धार्थं वाजिनो गजान्  
संनाहयतेत्यादीनि भवन्ति । किंच श्रुत्यै संग्रामाय निर्गच्छतोनुशासत इन्द्रस्य वाक्यश्रवणा-  
र्थं सर्वे उपजीविनो भृत्याः उपाके अन्तिके एषन्त । अयमिन्द्रोस्मान् कुत्रकुत्र कार्ये नियोक्ष्य-  
तीत्येतेन मनसा तदन्तिके समन्तादागच्छन्ति । ईषगतिर्हिंसादर्शनेषु भौवादिकः ॥ ३ ॥

अथ चतुर्थी—

मन्ये॒ त्वा॒ य॒ज्ञि॒यं॒ य॒ज्ञि॒या॒नां॒ मन्ये॒ त्वा॒ च्य॒वं॒ न॒ म॒च्यु॒ता॒नाम् ।

मन्ये॒ त्वा॒ स॒त्वं॒ ना॒मिन्द्र॒ के॒तुं॒ मन्ये॒ त्वा॒ वृ॒ष॒भं॒ च॒र्ष॒णी॒नाम् ॥ ४ ॥

मन्ये । त्वा । य॒ज्ञि॒यं॒ म् । य॒ज्ञि॒या॒नाम् । मन्ये । त्वा । च्य॒वं॒ न॒ म् ।

अ॒च्यु॒ता॒नाम् । मन्ये । त्वा । स॒त्वं॒ ना॒म् । इन्द्र । के॒तुम् । मन्ये ।

त्वा । वृ॒ष॒भम् । च॒र्ष॒णी॒नाम् ॥ ४ ॥

एतदादयः प्रत्यक्षाः हे इन्द्र त्वा त्वां यज्ञियानां यज्ञार्हाणां देवानामपि यज्ञियं पुरस्तादे-  
व यज्ञार्हमिति मन्ये अवबुध्ये । तथा त्वा त्वां अच्युतानां च्युतिरहितानामपि पर्वतानां च्यव-  
नं च्यावयितारं वज्रेण विभेदकमिति मन्ये जानामि । यद्वा अच्युतानां बलेन च्यावयितुमश-  
क्यानां बलिनां वीराणां अपि स्वबलेन विद्रावयितारमिति जाने । किंच हे इन्द्र सत्त्वनां सत्वानां  
षणसंभक्तौ कनिष्ठा संभजमानानां भटानां केतुमुच्छ्रितमिति मन्ये । यद्वा सत्त्वनां स्तुतिभिर्ह-  
विर्भिर्वा संभक्तृणां यष्टूणां केतुं आत्मनः प्रज्ञापकं तेषां पूजनीयमिति वा मन्ये । तथा त्वा त्वां  
चर्षणीनां मनुष्याणां वृषभं अभिमतफलवर्षकमिति मन्ये जानामि ॥ ४ ॥

अथ पंचमी—

आ॒य॒द्व॒ज्रं॒ बा॒ह्वो॒रिन्द्र॒ ध॒त्से॒ म॒द॒च्यु॒त॒म॒ह॒ये॒ ह॒न्त॒ वा॒उ ।

प्र॒प॒र्व॒ता॒ अ॒न॒व॒न्त॒ प्र॒गा॒वः॒ प्र॒ब्र॒ह्मा॒णो॒ अ॒भि॒न॒क्ष॒न्त॒ इन्द्र॒म् ॥ ५ ॥ ३२ ॥



आ । यत् । वज्रम् । बाह्वोः । इन्द्र । धत्से । मदच्युतम् ।  
अहये । हन्तवै । ॐ इति । प्र । पर्वताः । अनवन्त । प्र । गावः ।  
प्र । ब्रह्माणः । अभिनक्षन्तः । इन्द्रम् ॥ ५ ॥ ३२ ॥

हे इन्द्र बाह्वोर्वज्रमायुधं कीदृशं मदच्युतं शत्रूणां मदस्य च्यावयितारं यद्यदा आधत्से  
आदधासि । किमर्थं अहये अहिनामानमसुरं मेघंवा हन्तवै उदित्यवधारणे हन्तुमेव । किंच यदावा  
इन्द्रेण अहिनामके असुरे हते सति पर्वता जगदापूरकामेघाः प्रानवन्त नुशब्दे प्रकर्षेणाशब्दयन्  
यदावा । गावः ततस्थान्युदकानि च प्रकर्षेण ध्वनिमकुर्वन् । उदकान्यध्वनयन्नित्यत्र याजुषो-  
निगमः—यददःसंप्रयन्तीरहावनदताहते तस्मादानद्योनामस्थेति । तुरीयःपादः परोक्षः तदानीम-  
भिनक्षन्तः अभितइन्द्रं स्तुतिभिर्हविर्भिर्गच्छन्तो ब्रह्माणो ब्राह्मणाइन्द्रं पर्यचरन् । यद्वा ब्रह्माणः  
बृहवृद्धौ प्रवृद्धाः पर्वतादयः इन्द्रमस्तुवन् इति ॥ ५ ॥

॥ इति षष्ठस्य षष्ठे द्वाविंशोवर्गः ॥ ३२ ॥

अथ षष्ठी—

तमुष्टवामयइमाजजानविश्वाजातान्यवराण्यस्मात् ।  
इन्द्रेणमित्रंदिधिषेमगीभिर्रुपोनमोभिर्वृषभंविशेम ॥ ६ ॥  
तम् । ॐ इति । स्तवाम् । यः । इमा । जजान । विश्वा । जातानि ।  
अवराणि । अस्मात् । इन्द्रेण । मित्रम् । दिधिषेम । गीःऽभिः ।  
उपो इति । नमःऽभिः । वृषभम् । विशेम ॥ ६ ॥

परस्परं स्तोतारआहुः तमु तमेवेन्द्रं वयं संहत्य स्तवाम स्तोत्रं करवाम । यइन्द्रः इमा इमानि  
भूतानि जजान जनयामास तस्मादस्मादिन्द्रादेव विश्वा विश्वानि सर्वाणि वस्तुजातानि सर्वा-  
णि जगन्तिवा अवराणि अवरकालीनानि पश्चाद्भवानि भवन्ति तेनानेनेन्द्रेण वयं गोभिः स्तुति-  
भिः मित्रं लुप्तभावे प्रत्ययेन निर्देशः मैत्रीं दिधिषेम धारयेम । दिधिष धारणेइति धातुं केचिद्वदन्ति  
यद्वा मित्रं छान्दसमेकवचनं वयमिन्द्रेणसह मित्राणि सुहृदोभवामेति गोभिरिन्द्रं शब्दयेम ।  
धिषशब्दे जौहोत्यादिकः अत्रव्यत्ययेन द्विविकरणाता श्लुश्च शप्च । ततो नमोभिः क्रियमाणै-  
र्नमस्कारैः दीयमानैर्हविर्भिर्वा वृषभं कामानां वर्षकमिन्द्रं उपोविशेम अस्मदभिमुखमेव कुर्याम ॥ ६ ॥



अथ सप्तमी—

वृत्रस्य॑त्वा॒श्व॒स॒था॒दी॒ष॒मा॒णा॒वि॒श्वे॒दे॒वा॒अ॒ज॒हु॒र्ये॒स॒खा॒यः ।

म॒रु॒द्भि॒रि॒न्द्र॒स॒ख्यं॒ते॒अ॒स्त्व॒थे॒मा॒वि॒श्वाः॒पृ॒त॒ना॒ज॒या॒सि ॥ ७ ॥

वृ॒त्र॒स्य॑ । त्वा॒ । श्व॒स॒था॒त् । ई॒ष॒मा॒णाः । वि॒श्वे॑ । दे॒वाः । अ॒ज॒हुः ।

ये । स॒खा॒यः । म॒रु॒त्भिः॑ । इ॒न्द्र । स॒ख्यम् । ते॒ । अ॒स्तु॒ । अ॒र्थ॑ ।

इ॒माः । वि॒श्वाः॑ । पृ॒त॒नाः । ज॒या॒सि ॥ ७ ॥

हे इन्द्र तव ये विश्वेदेवाः प्राक्सखायः संग्रामे सखित्वं कुर्यामिति मित्राणि अभवन् ते सर्वे देवाः वृत्रस्य वृत्रासुरस्य श्वसथात् श्वसेरौणादिकोथप्रत्ययः सर्वानागच्छतोदृष्ट्वा तेषां भीत्युत्पादनाय वृत्रासुरः श्वासमकार्षीत् श्वासाद्भीताः सन्तः अतएव ईषमाणाः सर्वतः पलायमानाः त्वा त्वामजहुः संग्रामेत्युक्तवन्तः एवंसति हेइन्द्र मरुद्भिः सह सख्यं सखिभावस्ते तवास्तु । ये मरुतस्त्वां नपरित्यजन्ति तैः सहेति । अथानंतरं इमा विश्वाः पृतनाः शत्रुसेना जयासि स्वबलेनाभिभवसि अनेन वृत्रघ्नं तमिन्द्रमाह । अत्र इन्द्रोवैवृत्रंहनिष्यन् इत्यादिब्राह्मणमनुसंधेयम् ॥ ७ ॥

अथाष्टमी—

त्रिः॑ष॒ष्टि॒स्त्वा॒म॒रु॒तो॒वा॒वृ॒धा॒ना॒उ॒स्त्रा॒इ॒व॒रा॒श॒यो॒य॒ज्ञि॒या॒सः ।

उ॒प॒त्वे॒मः॒रु॒धि॒नो॒भा॒ग॒धे॒यं॒शु॒ष्मं॒त॒ए॒ना॒ह॒वि॒षा॒वि॒धे॒म ॥ ८ ॥

त्रिः । ष॒ष्टिः । त्वा॒ । म॒रु॒तः॑ । वृ॒धा॒नाः । उ॒स्त्राः॑इ॒व । रा॒श॒यः॑ ।

य॒ज्ञि॒या॒सः॑ । उ॒प॒ । त्वा॒ । आ॒ । इ॒मः॑ । रु॒धि॒ । नः॑ । भा॒ग॒धे॒यम् ।

शु॒ष्मम् । ते॒ । ए॒ना॒ । ह॒वि॒षा॒ । वि॒धे॒म ॥ ८ ॥

प्रसंगादेतावन्तोमरुतः सहायाअभनित्याह—हे इन्द्र त्रिः त्रयः जसः सुपांसुलुगितिसुः षष्टिः षष्ट्युत्तरं त्रिसंख्याका मरुतः । तेच तैत्तिरीयके—ईदृङ्चान्यादृङ्चेत्यादिना नवसुगणेषु सप्तसप्तनिपादिताः । तत्र आदिपंचगणाः संहितायामान्नायन्ते स्वतवांश्च प्रघासीच सांतपनश्च



गृहमेधीच क्रीडीच शाकीचोज्जषीचेति । खैलिकः षष्ठोगणः ततोधुनिश्च ध्वान्तश्चेत्याद्यास्त्रयोर-  
ण्येनुवाक्याः । इत्थं त्रयः षष्टिसंख्याकाः उस्त्राइवराशयः गावइव संघीभूतास्ते त्वा त्वां वावृ-  
धानाः स्वबलेन वर्धितवन्तः तेमरुतः यज्ञियासो यज्ञार्हाअभवन् । तं मरुत्सहायमिन्द्रं त्वा त्वां वयं  
एमः उपगच्छामः ततस्त्वं नोस्मभ्यं भागधेयं भजनीयं धनं रुधिकुरु । पश्चाद्वयमपि एना एनेन  
सोमलक्षणेन हविषा ते तुभ्यं शुष्मं शत्रूणां शोषकं बलं विधेम । विधविधाने विदध्म  
कुर्मइत्यर्थः ॥ ८ ॥

अथ नवमी—

तिग्ममायुधं मरुतामनीकं कस्तं इन्द्र प्रतिवज्रं दधर्ष ।

अनायुधासो असुरा अदेवाश्चक्रेण तां अपवपक्कजीषिन् ॥ ९ ॥

तिग्मम् । आयुधम् । मरुताम् । अनीकम् । कः । ते । इन्द्र । प्रति ।

वज्रम् । दधर्ष । अनायुधासः । असुराः । अदेवाः । चक्रेण ।

तान् । अप । वप । क्कजीषिन् ॥ ९ ॥

हे इन्द्र ते तव स्वभूतं तिग्मं तीक्ष्णमायुधं आयुध्यतेनेनेति आयुधं धनुः तत्र मरुतां  
त्रयः षष्टिसंख्याकानां त्वत्सहायानां अनीकं संघं च त्वदीयं वज्रं च कः कोवा देवो मनुष्यो वा प्र-  
तिदधर्ष प्रतिकूलमभिभवति अभिभावको नास्तीत्यर्थः । धृषप्रसहने । आधृषाद्वेति विभाषि-  
तणिचि तदभावे लितिरूपं । अतएव अनायुधासः धनुराद्यायुधवर्जिता अदेवाः देववर्जिता  
देवद्विषो ये असुराः सन्ति हे क्कजीषिन् अपार्जितोभिषुत्यः सोम क्कजीषी तद्वन्निन्द्र तानसुरान्  
चक्रेण चक्रसमानवीर्येण चक्ररूपेण वज्रेण वा अपवप अपगतान्कुरु अपनुदेत्यर्थः ॥ ९ ॥

अथ दशमी—

महउग्रायं तवसे सुवृत्तिं प्रेरय शिवतमाय पश्वः ।

गिर्वाहसे गिर इन्द्राय पूर्वीर्धेहि तन्वे कुविदङ्गवेदत् ॥ १० ॥ ३३ ॥

महे । उग्रायं । तवसे । सुवृत्तिम् । प्र । ईरय । शिवतमाय ।

पश्वः । गिर्वाहसे । गिरः । इन्द्राय । पूर्वीः । धेहि ।

तन्वे । कुवित् । अङ्ग । वेदत् ॥ १० ॥ ३३ ॥



हे स्तोतः महे महते गुणैः उग्राय बलेनोद्गुणाय तवसे तुइति धातुर्वृद्ध्यर्थः । प्रवृद्धाय शिवतमाय कल्याणतमायेन्द्राय सुवृत्तिशोभनां स्तुतिं प्रेरय चोदय कुरु । किमर्थं पश्वः पशोः द्विपाच्च चतुष्पाच्च पशोर्मम अस्मदीयाय गवेवा यद्वा पशोरतीन्द्रियार्थं द्रष्टुर्मम धनादिकं दातुं गवे सुखादिकं प्रदातुमिन्द्राय स्तुतिं प्रेरय । एतदेवाह हे स्तोतः गिर्वाहसे गीर्भिः स्तुतिभिरुत्थमानायेन्द्राय पूर्वीर्बह्वीः गिरः स्तुतीः धेहि कुरु । ततः सइन्द्रः तन्वे तनोति कुलमिति तनूस्तनयः तस्मै पुत्राय स्वशरीराय आत्मनेवा कुवित् बहुनामैतत् बहुधनं अंग क्षिप्रं वेदत् लंभयतु ददातु । विदूलाभे लेट्यडागमः कुविच्छब्दयोगादनिघातः ॥ १० ॥

॥ इति षष्ठस्य षष्ठे त्रयस्त्रिंशोवर्गः ॥ ३३ ॥

अथैकादशी—

उक्थवाहसेविभ्वेमनीषांद्रुणानपारमीरयानदीनाम् ।  
निस्पृशधियातन्विश्रुतस्यजुष्टतरस्यकुविद्ववेदत् ॥ ११ ॥  
उक्थःवाहसे । विःभ्वे । मनीषाम् । द्रुणां । न । पारम् । ईरय ।  
नदीनाम् । नि । स्पृश । धिया । तन्वि । श्रुतस्य । जुष्टतरस्य ।  
कुवित् । अङ्ग । वेदत् ॥ ११ ॥

हे स्तोतः उक्थवाहसे उक्थैः स्तोत्रशस्त्रादिभिरुत्थमानाय अतएव विभ्वे महते यद्वा शत्रूणामभिभवित्त्रे इन्द्राय इन्द्रार्थं मनीषां मनसईषां स्तुतिं ईरय प्रेरय । तत्रदृष्टान्तः—द्रुणानयथा नाविकः नदीनां नदमानानां सरितां पारं तीरंप्रति पथिकं द्रुणा नावा प्रापयति तद्वदिंद्रं प्रति स्तुतिं गमयेति । किंच निस्पृश नितरां धनं स्पर्शय गमय तन्वि आत्मनि पुत्रेवा । कीदृशं श्रुतस्य सर्वत्र विश्रुतस्य प्रसिद्धस्य जुष्टतरस्य अत्यर्थं प्रीणयितुरिन्द्रस्य स्वभूतं धनं धिया त्वदीयया स्तुत्या कर्मणावा आत्मानं गमय ततस्त्वयाभिष्टुतइन्द्रः कुविद्वहुधनं अंग क्षिप्रं वेदत् लंभयतु ददातु ॥ ११ ॥

अथ द्वादशी—

तद्विविद्धियत्तइन्द्रोजुजोषत्स्तुहिसुष्टुतिनमसाधिवास ।  
उपभूषजरित्मरुवण्यश्रावयावाचंकुविद्ववेदत् ॥ १२ ॥



तत् । वि॒वि॒डि॒ । यत् । ते । इन्द्रः । जुजोषत् । स्तुहि । सु॒स्तुतिम् ।  
 नम॑सा । आ । वि॒वा॒स । उप॑ । भूष॒ । ज॒रितः॒ । मा । रु॒व॒ण्यः ।  
 श्र॒वय॑ । वाच॑म् । कु॒वित् । अ॒ङ्ग । वेद॑त् ॥ १२ ॥

हे ऋत्विक् तत्सोमादिहविः स्तोत्रंवा विविडि व्यापय तानीन्द्रार्थं कुर्वित्यर्थः । ते तव स्वभूतं  
 यद्धविः स्तोत्रंवा इन्द्रोजुजोषत् स्वीकुर्यात् तत्कुरु । जुषीप्रीतिसेवनयोः लेटिशपःश्लुः अडाग-  
 मश्छान्दसत्वात् श्राभ्यस्तस्येति गुणप्रतिषेधाभावः । हे स्तोतः सुष्टुतिं सुस्तुतिं शोभनास्तुतिर्य-  
 स्य सतथोक्तः तादृशमिन्द्रं स्तुहि । तथा नमसा स्तोत्रेण हविषावा आविवास इन्द्रमाभिमुख्येन  
 परिचर । विवासतिःपरिचरणकर्मा लोटिरूपं । हे जरितः स्तोतः उपभूष भूषअलंकारे अलंकृतो-  
 भव मारुवण्यः धनाभावात् मा ध्वनयः मारोदीरित्यर्थः । धनागमने कारणमाह—हे स्तोतः वाचं  
 स्तुतिं इन्द्रं श्रावय ज्ञापय ततस्त्वया स्तुतइन्द्रः तुभ्यं कुवित् बहुधनं क्षिप्रं प्रयच्छतु ॥ १२ ॥

पृष्ठयषडहगतेषूक्थ्येषु तृतीयसवने ब्राह्मणाच्छंसिशस्त्रे अवद्रप्सइतितृचः । सूत्रितंच—अ-  
 वद्रप्सोअंशुमतीमतिष्ठदिति तिस्रोच्छामइन्द्रमिति नित्यमैकाहिकमिति ।

तत्र प्रथमा सूक्ते त्रयोदशी—

अव॑द्रप्सोअं॑शुमती॑मति॑ष्ठदिया॒नः॒ कृ॒ष्णो॒ द॒शभिः॑ स॒हस्रैः॑ ।  
 आव॑त्तमिन्द्रः॒ श॒च्या॒ ध॒म॒न्त॒मप॒स्त्रेहि॑ती॒र्तुम॑णा॒ अध॑त्त ॥ १३ ॥

अव॑ । द्रप्सः । अं॒शु॒मती॑म् । अ॒ति॒ष्ठ॒त् । इ॒या॒नः । कृ॒ष्णः । द॒श॒भिः ।  
 स॒ह॒स्रैः । आव॑त् । तम् । इन्द्रः । श॒च्या । ध॒म॒न्तम् । अप॑ ।

स्नेहि॑तीः । तृ॒म॒नाः । अ॒ध॒त्त ॥ १३ ॥

अत्रेतिहासमाचक्षते—किलकृष्णोनामासुरः दशसहस्रसंख्यैरसुरैः परिवृतः सन् अंशुमती-  
 नामधेयाया नद्यास्तीरे अतिष्ठत् । तत्र तं कृष्णमुदकमध्ये स्थितं इन्द्रोबृहस्पतिनासहागच्छत्  
 आगत्य तं कृष्णं तस्यानुचरांश्च बृहस्पतिसहायोजघानेति । केचिदन्यथावदन्ति—तेषां कथा-  
 हेतुः द्रप्सइति उदककणोभिधीयते सतुसोमः । द्रप्संश्चस्कन्देत्यादिषु । सोमपरत्वेनोक्तत्वादेतत्—



पदमाश्रित्याहुः—अपक्रम्यतुदेवेभ्यः सोमोवृत्रभयार्दितः । नदीमंशुमतीनाम अश्रयतिष्ठत्कुरुन्प्र-  
ति १ तंबृहस्पतिनैकेन सोभ्ययाद्वृत्रहासह । योत्स्यमानंसुसंहृष्टैर्मरुद्भिर्विविधायुधैः २ दृष्ट्वा  
तानायतःसोमः स्वबलेनव्यवस्थितः । मत्वानोवृत्रमायान्तं जिघांसुमरिसेनया ३ व्यवस्थितंध-  
नुष्मन्तं तमुवाचबृहस्पतिः । मरुत्पतिरयंसोमः प्रेहिदेवान्पुनर्विभो ४ सोब्रवीन्नेतितंशक्रः ओज-  
सैवबलाद्वली । इयायदेवानादाय तंपपुर्विधिवत्सुराः ५ जघ्नुःपीत्वाचदैत्यानां समरेनवतीर्नव ।  
तदवद्रप्स इत्यस्मिन्नृचेसर्वनिगद्यते ६ एतदनार्षत्वेनादरणीयंभवति । एषोर्थः क्रमेणऋक्षुवक्ष्यते ।  
तथाचास्याऋचोयमर्थः—द्रप्सः द्रुतं सरति गच्छतीतिद्रप्सः पृषोदरादिः द्रुतं गच्छन् दशभिः  
सहस्रैः दशसहस्रसंख्यैरसुरैः इयानः कृष्णः एतन्नामकःअसुरः अंशुमतीं नामनदीं अवाति-  
ष्ठत् अवतिष्ठते ततः शच्या कर्मणा प्रज्ञानेनवा धमन्तं उदकस्यान्तरुच्छ्वसन्तं यद्वा जगद्भीति-  
करं शब्दं कुर्वन्तं तं कृष्णासुरं इन्द्रोमरुद्भिःसह आवत् प्रामोत् । पश्चात् तं कृष्णासुरं तस्यानु-  
चरांश्च हतवानित्याह—नृमनाः नृषु मनोयस्यसः यद्वा कर्मनेतृषु ऋत्विक्षु एकविधं मनोयस्य  
सतथोक्तः तादृशः सन् स्नेहितीः स्नेहितिर्वधकर्मसुपठितः सर्वस्यर्हंसित्रीस्तस्यसेनाः अपाधत्त  
अपधानं हननं अवधीदित्यर्थः । अपस्नीहिर्ति नृमणाअधद्राइति छन्दोगाः पठन्ति । तस्यानुचरा-  
न्हत्वा तं द्रुतं गच्छन्तमसुरं अपाधत्त हतवान् ॥ १३ ॥

अथ चतुर्दशी—

द्रप्समपश्यंविषुणेचरन्तमुपह्वरेनद्योअंशुमत्याः ।

नभोनकृष्णमवतस्थिवांसमिष्यामिवोवृषणोयुध्यन्ताजौ ॥ १४ ॥

द्रप्सम् । अपश्यम् । विषुणे । चरन्तम् । उपह्वरे । नद्यः । अंशुमत्याः ।

नभः । न । कृष्णम् । अवतस्थिवांसम् । इष्यामि । वः ।

वृषणः । युध्यन्त । आजौ ॥ १४ ॥

चतुर्थः पादोमारुतः मरुतः प्रति यद्वाक्यमिन्द्रउवाच । तदत्रकीर्त्यते हे मरुतः द्रप्सं द्रुत-  
गामिनं कृष्णमहमपश्यं अदर्शं । कुत्रवर्तमानं विषुणे विष्वगंचने सर्वतोविस्तृतेदेशे यद्वा विषुणे  
विषमे परैरदृश्ये गुहारूपे देशे चरन्तं परितोगच्छन्तं किंच अंशुमत्याः एतन्नामिकायानद्यो न-  
द्याः उपह्वरे अत्यन्तंगूढे स्थाने नभोन नभसि यथादित्योदीप्यते तद्वत्तत्र दीप्यमानं अवतस्थि-  
वांसं उदकस्यान्तरवस्थितं कृष्णं एतन्नामकं असुरं अपश्यं तस्मिन् दृष्टेसति हे वृषणः कामा-  
नामुदकानांवा सेकारोमरुतः वोयुष्मान् युद्धार्थं इष्यामि अहमिच्छामि । ततोयूयं तमिमं कृष्णं



आजौ अजन्ति गच्छन्त्यत्रयोद्धारः आयुधानि प्रक्षेपयन्तीतिवा आजिः संग्रामः तस्मिन् यु-  
ध्यत संहरत वाक्यभेदादनिघातः । केचिदिष्यामिवोमरुतइतिपठन्ति । तत्र हेमरुतः वोयुष्मानि-  
च्छामीत्यर्थोभवति ॥ १४ ॥

अथ पञ्चदशी—

अधद्रप्सोअंशुमत्याउपस्थेधारयत्तन्वंतित्विषाणः ।

विशोअदेवीरभ्याअचरन्तीबृहस्पतिनायुजेन्द्रःससाहे ॥ १५ ॥ ३४ ॥

अध । द्रप्सः । अंशुमत्याः । उपस्थे । आधारयत् । तन्वंम् ।

तित्विषाणः । विशः । अदेवीः । अजि । आचरन्तीः । बृहस्पतिना ।

युजा । इन्द्रः । ससाहे ॥ १५ ॥ ३४ ॥

अध अथ द्रप्सोद्रुतगामी कृष्णः अंशुमत्यानद्याः उपस्थे समीपे तित्विषाणो दीप्यमानः  
सन् तन्वं आत्मीयं शरीरं आधारयत् परैरहिंस्यत्वेन विभार्ति । यद्वा बलप्राप्त्यर्थं स्वशरीरमाहा-  
रादिभिरपोषयत् तत्र इन्द्रोगत्वा बृहस्पतिना एतन्नामकेन देवेन युजा सहायेन अदेवीः अघो-  
तमानाः कृष्णरूपाइत्यर्थः । यद्वा पापयुक्तत्वादस्तुत्याः आचरन्तीः आगच्छन्तीर्विशः असुरसे-  
नाः अभिससाहे जघान । तमवधीदित्यर्थः प्रसंगादवगम्यते ॥ १५ ॥

॥ इति षष्ठस्य षष्ठे चतुस्त्रिंशोवर्गः ॥ ३४ ॥

अथ षोडशी—

त्वंहत्यत्सप्तभ्योजायमानोशत्रुभ्योअभवःशत्रुरिन्द्र ।

गूह्मेद्यावापृथिवीअन्वविन्दोविभुमद्भ्योभुवनेभ्योरणंधाः ॥ १६ ॥

त्वम् । ह । त्यत् । सप्तभ्यः । जायमानः । अशत्रुभ्यः । अभवः ।

शत्रुः । इन्द्र । गूह्मे इति । द्यावापृथिवी इति । अनु । अविन्दः ।

विभुमत्भ्यः । भुवनेभ्यः । रणम् । धाः ॥ १६ ॥



हे इन्द्र त्वं खलु त्यत् तत् कर्म कृतवानसि । किंतत् उच्यते—जायमानस्त्वं प्रादुर्भवन्ने-  
व अशत्रुभ्यः शत्रुरहितेभ्यः सप्तभ्यः कृष्णवृत्रनमुचिशंबरादिसप्तभ्योबलवद्भ्यः शत्रुभ्यः त-  
दर्थं शत्रुरभवः । यद्वा सप्तभ्यः सप्तैवांगिरसः । सप्तभ्यः अंगिरोभ्यः गवानयनार्थं प्रादुर्भवन्ने-  
वाशत्रुभ्योबलवद्भ्यः पणिभ्यः शत्रुरभवः । किंच हे इन्द्र त्वं गूह्ये तमसा गूढे संवृते द्यावापृ-  
थिवी द्यावापृथिव्यौ सूर्यात्मना ते प्रकाश्य अनुक्रमेण अविन्दः अलभथाः । तथा विभुम-  
द्भ्यः महत्त्वयुक्तेभ्योभुवनेभ्योलोकेभ्यः रणं रमणं धाः धारयसि विदधासीत्यर्थः ॥ १६ ॥

अथ सप्तदशी—

त्वं ह॒त्यद॑प्रतिमा॒नमो॒जोव॒ज्रेण॑वज्जिन्धृषि॒तो जघ॑न्थ ।

त्वं शु॒ष्णस्यावा॑तिरो॒वध॑त्रैस्त्वं गा॒ इन्द्र॑ शच्येद॑विन्दः ॥ १७ ॥

त्वम् । ह॒ । त्यत् । अ॒प्रति॒मानम् । ओजः । वज्रेण । वज्जिन् ।

धृषि॒तः । जघ॑न्थ । त्वम् । शु॒ष्णस्य । अव॑ । अ॒तिरः । वध॑त्रैः ।

त्वम् । गाः । इन्द्र॑ । शच्य॑ । इत् । अ॒विन्दः ॥ १७ ॥

हे इन्द्र त्वं ह त्वं खलु त्यदेतत्कर्माकार्षीः । किंतत् अभिधीयते—यतः हेवज्जिन् वज्रव-  
ज्जिन्द्र धृषितः धृष्टः संग्रामेषु शत्रुहने कुशलः सन् । यद्वा धृष्टोधीरः सन् अप्रतिमानं प्रतिमान-  
मुपमा । निरुपमं अस्य सदृशं अन्यदीयं वीर्यं नास्तीत्यर्थः । तादृशं शुष्णस्य ओजोबलं  
वज्रेणायुधेन जघन्थ हतवानसि । अभ्यासाच्चेति हन्तेर्घत्वं । पूर्वं शुष्णस्य बलं विनाश्य इदा-  
नीं शुष्णमपि हतवानित्याह—त्वं वधत्रैः हननसाधनैः आयुधैः शुष्णस्य । क्रियाग्रहणं कर्तव्य-  
मिति संप्रदानसंज्ञा चतुर्थ्यर्थे बहुलमिति षष्ठी । शुष्णमवातिरः कुत्साय राजर्षये अवाङ्मुखं कृ-  
त्वा अवधीः । तथाचनिगमः—कुत्सायशुष्णमशुषं निबर्हीरिति । तथा हे इन्द्र त्वं शच्या स्वकी-  
यया प्रज्ञया कर्मणावा गाः शत्रून् हत्वा तेषां गाः अविन्दः अलभथाः । यद्वा अंगिरसां गाः पणीन्  
संप्रहृत्य लब्धवानसि ॥ १७ ॥

अथाष्टादशी—

त्वं ह॒त्यदृ॑षभच॒र्षणी॒नां घ॒नो वृ॒त्राणां॑ तवि॒षो ब॑भूथ ।

त्वं सि॒धूर॑सृजस्तस्तभा॒नान्त्वम॒पो अ॑जयोदा॒सप॑त्नीः ॥ १८ ॥



त्वम् । ह । त्यत् । वृषभ । चर्षणीनाम् । घनः । वृत्राणाम् ।  
 तविषः । बभूथ । त्वम् । सिन्धून् । असृजः । तस्तभानान् ।  
 त्वम् । अपः । अजयः । दासपत्नीः ॥ १८ ॥

त्वंखलु त्यत् तत्कर्मकृतवानसि । किंतु हे वृषभ कामानां वर्षितरिन्द्र चर्षणीनां य-  
 ष्ट्वा मनुष्याणां भावितानां वृत्राणां उपद्रवाणां घनोहन्ता । अमूर्त्यर्थेऽपि छन्दोविषयत्वान्नि-  
 पातनं । तादृशस्त्वं तविषः प्रवृद्धोबलवान्वा बभूथ बभूविथ । बभूथाततंथेति इडभावोनिपात्य-  
 ते । ततस्त्वं तस्तभानान् असुरैर्विरुध्यमानाः सिन्धून् सप्तगंगाद्यानदीः सरणायासृजः पश्चात्  
 त्वंदासपत्नीः दासाउपक्षपयितारः शत्रवः तेषतयः स्वामिनोयासांताः । नित्यंसपत्न्यादिष्वित्यत्र  
 दासाच्चेत्युपसंख्यानात् डीप् । असुरस्वामिकाः अपः अजयः जितवानसि तानसुरान् जित्वा  
 उदकानिच प्रासृज इत्यर्थः ॥ १८ ॥

अथैकोनविंशी-

ससुक्रतूरणितायःसुतेष्वनुत्तमन्युर्योअहेवरेवान् ।  
 यएकइन्नर्यपांसिकर्तासवृत्रहाप्रतीदन्यमाहुः ॥ १९ ॥

सः । सुक्रतुः । रणिता । यः । सुतेषु । अनुत्तमन्युः ।  
 यः । अहांइव । रेवान् । यः । एकः । इत् । नरि । अपांसि ।  
 कर्ता । सः । वृत्रहा । प्रति । इत् । अन्यम् । आहुः ॥ १९ ॥

अथ परोक्षकृतः सइन्द्रः सुक्रतुः शोभनप्रज्ञः शोभनकर्मा वा भवति । यः सुतेष्वभिषुतेषु सोमेषु  
 रणिता तत्पानार्थं रमणशीलः । किंच अनुत्तमन्युः परैरनुन्नक्रोधः शत्रुभिर्नेतुमशक्यः तादृशोयः  
 इन्द्रः रेवान् धनवान् । तत्रदृष्टान्तः—अहेव यथा अहानि दिवसाः धनवन्तः दिवसेषुहि धनानि  
 प्रादुर्भवन्ति न रात्रिषु तद्वत् । तथा यइन्द्रः एकइत् असहायएव नरि कर्मनेतरि मनुष्ये अपांसि  
 कर्माणि कर्ता कर्तुंशीलोभवति ताच्छीलिकस्तुन् अतएव षष्ठीप्रतिषेधः । सपूर्वोक्तगुणोपेतइन्द्रः  
 वृत्रहा अपामावरकस्यासुरस्योपद्रवस्य वा हन्तृत्वात् वृत्रहेति सर्वैः श्रूयते तमेवेन्द्रं अन्यं  
 प्रति इदवधारणे अन्यंप्रत्येवाहुः इन्द्रः सर्वमन्यं शत्रुसंघं प्रतिभवति अभिभवत्येवेति  
 वदन्ति ॥ १९ ॥



अथ विंशी—

सवृत्रहेन्द्रश्चर्षणीधृत्तंसुष्टुत्याहव्यंहुवेम ।

सप्रावितामघवानोधिवक्तासवाजस्यश्रवस्यस्यदाता ॥ २० ॥

सः । वृत्रहा । इन्द्रः । चर्षणिधृत् । तम् । सुष्टुत्या । हव्यम् ।

हुवेम् । सः । प्रअविता । मघवा । नः । अधिवक्ता ।

सः । वाजस्य । श्रवस्यस्य । दाता ॥ २० ॥

वृत्रहा वृत्रस्य हन्ता सइन्द्रश्चर्षणीधृत् मनुष्याणां धनादिदानेन पोषको भवति तमिन्द्रं हव्यं आह्वातुं योग्यं वयं सुष्टुत्या शोभनया स्तुत्या हुवेम अस्मद्यज्ञेष्वह्वयामः । किमर्थं वयमाह्वयथेति चेत् कारणं ब्रूमः—सइन्द्रः प्राविता प्रकर्षेणास्माकं रक्षिता भवति । किंच मघवा धनवानिन्द्रः नोस्माकमधिवक्ता अधिकं वक्ता बहुमानेन वक्ता भवति । यद्वा धनदानेनास्मानधिकं वक्तुमर्हति । अर्हेकृत्यतृचश्चेति तृच् । किंच सएवेन्द्रः श्रवस्यस्य श्रवसः कीर्तेर्निमित्तस्य वाजस्यान्नस्य । यद्वा श्रवसोन्नस्य हिताय वाजस्य बलस्य दाता भवति खलु । तस्मादेवंगुणमिन्द्रं वयमाह्वयामः ॥ २० ॥

अथैकविंशी—

सवृत्रहेन्द्रऋभुक्षाःसद्योजज्ञानोहव्योबभूव ।

कृण्वन्नपांसिनर्यापुरूणिसोमोनपीतोहव्यःसखिभ्यः ॥ २१ ॥ ३५ ॥

सः । वृत्रहा । इन्द्रः । ऋभुक्षाः । सद्यः । जज्ञानः । हव्यः ।

बभूव । कृण्वन् । अपांसि । नर्या । पुरूणि । सोमः । न ।

पीतः । हव्यः । सखिभ्यः ॥ २१ ॥ ३५ ॥

ऋभुक्षाः समहान् । यद्वा ऋभुशब्देन ऋभ्वादयस्त्रयोगृह्यन्ते ऋभुभिः सह क्षियति निवसतीति तादृशः । वृत्रहा सइन्द्रः सद्यस्तदानीमेव जज्ञानः प्रादुर्भवन् हव्यः सर्वैः स्तोतृभिर्यष्टुभिराह्वातव्यो बभूव । किंच नर्या नर्याणि नरा मनुष्याः कर्मनेतारः तेभ्योहितानि पुरूणि बहूनि अपांसि कर्माणि कृण्वन् कुर्वन् सखिभ्यः हविःप्रदानेनोपकारकत्वात् मित्रेभ्यः ऋत्विग्भ्यः



हव्यः आह्वातव्यः हवनयोग्योवा बभूव । तत्रदृष्टान्तः—सोमो न यथा पीतः सोमः यष्टभ्यः स्व-  
र्गादिफलानि कुर्वन् देवैराह्वातव्यो भवति तद्वत् ॥ २१ ॥

॥ इति षष्ठस्य षष्ठे पञ्चत्रिंशोवर्गः ॥ ३५ ॥

याइन्द्रेति पञ्चदशर्चं चतुर्थं सूक्तं काश्यपस्य रेभस्यार्षमैन्द्रं । दशम्यतिजगती द्वापञ्चाशदक्षरा ।  
एकादशीद्वादश्यावुपरिष्ठाद्बृहत्या व्यष्टकांतद्वादशकवत्यौ त्रयोदश्यतिजगती चतुर्दशीत्रिष्टुप् पञ्च-  
दशी जगती शिष्टाबृहत्यः । तथाचानुक्रम्यते—याइन्द्रपञ्चोना रेभः काश्यपो बार्हतमतिजगत्युपरि-  
ष्ठाद्बृहत्यावतिजगतीत्रिष्टुप् जगतीत्यन्ततइति । सूक्तविनियोगोलैंगिकः । महाव्रते निष्केवल्ये बा-  
र्हततृचाशीतौ याइन्द्रेत्यादिनवर्चः । तथैवपञ्चमारण्यके सूच्यते—याइन्द्रभुजआभरइति नव सू-  
ददोहाइति । चातुर्विंशिकेहनि माध्यन्दिने सवने ब्राह्मणाच्छंसिनो वैकल्पिकानुरूपतृचस्य या-  
इन्द्रेत्यादिके द्वे द्वितीयातृतीये । सूच्यतेच—तमिन्द्रंजोहवीमि याइन्द्रभुजआभर इत्येकाद्वेचेति ।

तत्र प्रथमा—

याइन्द्रभुजआभरःस्वर्वाअसुरेभ्यः ।

स्तोतारमिन्मघवन्नस्यवर्धययेचत्वेवृक्तबर्हिषः ॥ १ ॥

याः । इन्द्र । भुजः । आ । अभरः । स्वःऽवान् । असुरेभ्यः ।

स्तोतारम् । इत् । मघवन् । अस्य । वर्धय । ये ।

च । त्वे इति । वृक्तबर्हिषः ॥ १ ॥

ऋषिरिन्द्रं प्रार्थयते हे इन्द्र स्वर्वान् सुखवान् स्वर्गवान्वा अथवा स्वशब्दः सर्वपर्यायः  
सर्वभूतजातमात्मनएवोत्पन्नत्वात् तद्वान् एवंगुणस्त्वं याः यानि भुजो भोक्तव्यानि धनानि असु-  
रेभ्यो बलवद्भ्यो राक्षसेभ्यः आभरः आहरः तान् हत्वा आहतवानसि । हग्रहोरितिभकारादेशः ।  
अतएव हे मघवन् धनवन्निन्द्र अस्य अन्वादेशे अशादेशः एतस्यास्य धनस्यदानेन स्तोतार-  
मित् तवस्तोत्रकारिणमेव वर्धय वृद्धिमन्तंकुरु । येचान्ये यष्टारः त्वे त्वदर्थं वृक्तबर्हिषः स्तीर्णब-  
र्हिषोभवन्ति अतस्तांश्च धनेन वर्धय ॥ १ ॥

अथ द्वितीया—

यमिन्द्रदधिपेत्वमश्वंगांभागमव्ययम् ।

यजमानेसुन्वतिदक्षिणावतितस्मिन्तंधेहिमापणौ ॥ २ ॥



यम् । इन्द्र । दधिषे । त्वम् । अश्वम् । गाम् । भागम् ।  
 अव्ययम् । यजमाने । सुन्वति । दक्षिणावति ।  
 तस्मिन् । तम् । धेहि । मा । पणौ ॥ २ ॥

हे इन्द्र त्वं यमश्वं गमनसाधनान् हरीन् गां अग्निहोत्रकर्मणि पयःप्रदानेनोपकारिका-  
 गाः अव्ययं व्ययरहितं अविनश्वरं भागं भजनीयं धनं सर्वत्रैकत्वमविवक्षितं एतान् शत्रुभ्यः  
 आहत्य दधिषे धत्से बिभर्षि । तं सर्वं सुन्वति सोमाभिषवं कुर्वति दक्षिणावति यज्ञे ऋत्वि-  
 ग्भ्योदक्षिणादेयत्वेन तद्वति यजमाने यागंकुर्वाणे तस्मिन् त्वं धेहि । सर्वत्रधनादिदानं माकु-  
 र्वित्याह मापणौ पणव्यवहारे द्रव्यव्यवहारादयष्टाजनः पणिः तस्मिन् एतत्सर्वं मादेहि ॥ २ ॥

अथ तृतीया—

यइन्द्रसस्त्यव्रतोनुष्वापमदेवयुः ।  
 स्वैःषएवैर्मुमुरत्पोष्यंरयिसनुतर्धेहितंततः ॥ ३ ॥

यः । इन्द्र । सस्ति । अव्रतः । अनुऽस्वापम् । अदेवयुः ।  
 स्वैः । सः । एवैः । मुमुरत् । पोष्यम् । रयिम् । सनुतः ।  
 धेहि । तम् । ततः ॥ ३ ॥

हे इन्द्र अदेवयुः देवान् युष्मानकामयमानः अव्रतोव्रतरहितः कर्मरहितोभूत्वा अनु-  
 स्वापं अनुवृत्तस्वप्नं यथाभवति तथा यः सस्ति स्वपिति षसस्वापे आदादिकः सजनः स्वै-  
 रात्मीयैः एवैर्गमनैरेव पोष्यं पोषणीयं रयिं स्वीयं धनं मुमुरत् मारयतु विनाशयतु । अमार्गै-  
 र्यूतादिभिः तस्यधनं नश्यतु नतु देवानां हविःप्रदानेनेति । ततः त्वं तमयष्टारं जनं सनुतरि-  
 त्यन्तर्हितनाम सनुतः अन्तर्हिते कर्मरहिते कस्मिंश्चिद्देशे धेहि स्थापय ॥ ३ ॥

अथ चतुर्थी—

यच्छुक्रासिपरावतियदवावतिवृत्रहन् ।  
 अतस्त्वागीर्भिर्द्युगदिन्द्रकेशिभिःसुतावाँआविवासति ॥४॥



यत् । शक्र । असि । परावति । यत् । अर्वावति ।  
 वृत्रहन् । अतः । त्वा । गीःभिः । द्युगत् । इन्द्र ।  
 केशिभिः । सुतवान् । आ । विवासति ॥ ४ ॥

हे शक्र शत्रुहननसमर्थेन्द्र यद्यदा परावति विप्रकृष्टेतिदूरे द्युलोके देशे असि विद्यसे हे  
 वृत्रहन् वृत्रस्य हन्तरिन्द्र यद्यदि अर्वावति अर्वाचोने तस्मादधस्तात् स्थिते तदपेक्षया समो-  
 पेदेशेन्तरिक्षे भवसि । तस्मादपि अतोस्माद्भूलोकाद्वा द्युगत् गम्लगतौ क्विपि गमःक्वाविति  
 अनुनासिकलोपः तुक् सुपांसुलुगितिलुक् । द्युलोकं प्रति गच्छद्भिः स्वभासा सर्वतोगच्छद्भिः  
 केशिभिः केशवद्भिः हरिभिरिवस्थिताभिर्गीर्भिः स्तुतिभिः त्वा त्वां सुतवानभिषुतसोमवा-  
 न्यजमान आविवासति आत्मीयं यज्ञं प्रत्यागमयति त्वामेतैः स्तोत्रैःपरिचरतीतिवा ॥ ४ ॥

अथ पञ्चमी—

यद्वासिरोचनेदिवःसमुद्रस्याधिविष्टपि ।  
 यत्पार्थिवेसदनेवृत्रहन्तमयदन्तरिक्षागहि ॥ ५ ॥ ३६ ॥

यत् । वा । असि । रोचने । दिवः । समुद्रस्य । अधि ।  
 विष्टपि । यत् । पार्थिवे । सदने । वृत्रहन्तम् ।  
 यत् । अन्तरिक्षे । आ । गहि ॥ ५ ॥ ३६ ॥

हे इन्द्र यद्वा यदिवा दिवोद्युलोकस्य रोचने दीपनशीले स्थाने असि भवसि । यद्वा  
 समुद्रस्य मध्ये अधि अधिगते विष्टपि विष्टपे तत्संबद्धे कस्मिंश्चित्स्थाने भवसि । हे वृत्रहन्तम्  
 अतिशयेन वृत्रस्यासुरस्य पापस्य वा हन्तरिन्द्र यद्यदिवा पार्थिवे पृथिव्यांभवे सदने स्थाने  
 विद्यसे यदिवा अन्तरिक्षे तस्मिन् लोके वर्तसे यत्रकुत्र भवसि तथापि अस्मदीयं यज्ञं प्रत्याग-  
 हि आगच्छ ॥ ५ ॥

॥ इति षष्ठस्य षष्ठे षट्त्रिंशोऽवर्गः ॥ ३६ ॥



अथ षष्ठी—

सनःसोमेषुसोमपाःसुतेषुशवसस्पते ।

मादयस्वराधसासूनृतावतेन्द्ररायापरीणसा ॥ ६ ॥

सः । नः । सोमेषु । सोमपाः । सुतेषु । शवसः । पते । मादयस्व ।  
राधसा । सूनृतावता । इन्द्र । राया । परीणसा ॥ ६ ॥

हे सोमपाः सोमस्यपातः हे शवसस्पते बलस्यपालयितरिन्द्र सपूर्वोक्तलक्षणस्त्वं सुतेष्वस्माभिरभिषुतेषु सोमेषु नोस्मान् राधसा बलसाधनान्नेन सूनृतावता अनृतरहितत्वोपेतेन । यद्वा सूनृतेति वाङ्नाम शोभनवाक्ययुक्तेन । अनेन पुत्रादिकं लक्ष्यते पुत्रोपेतेनान्नेन परीणसा बहुनामैतत् बहुना राया धनेनच नोस्मान्मादयस्व मोदय सोमस्य प्रदातृभ्योस्मभ्यमन्नपुत्रधनादिकं देहीत्यर्थः ॥ ६ ॥

अथ सप्तमी—

मानंइन्द्रपरावृणग्भवानःसधमाद्यः ।

त्वंनऊतीत्वमिन्नआप्यंमानंइन्द्रपरावृणक् ॥ ७ ॥

मा । नः । इन्द्र । परा । वृणक् । भव । नः । सधमाद्यः ।

त्वम् । नः । ऊती । त्वम् । इत् । नः । आप्यम् । मा ।

नः । इन्द्र । परा । वृणक् ॥ ७ ॥

हे इन्द्र नो हविषांप्रदातृनस्मान्परावृणक् मापरित्याक्षीः वृजीवर्जने रौधादिकः लङ्गिरूपं । तदेवाह—त्वं नोस्माकं सोमेन सधमाद्यः सहमादनशीलोभव । किंच हे इन्द्र नोस्मान् त्वमेव ऊती ऊत्यां स्थापय । यद्वा ऊती व्यत्ययेन कर्तरि क्तिचि वा निपातितः त्वमेवास्माकं रक्षिता खलु । तथा त्वमित् इदवधारणे त्वमेवास्माकमाप्यं ज्ञातेयं त्वमेव बन्धुरित्यर्थः । अतएव मानइन्द्रपरावृणगिति एषगतोर्थः ॥ ७ ॥



अथाष्टमी—

अ॒स्मेइ॒न्द्र॒सचा॑सु॒तेनिष॑दापी॒तये॒मधु॑ ।

कृ॒धीज॑रि॒त्रेम॑घव॒न्नवो॑म॒हद॒स्मेइ॒न्द्र॒सचा॑सु॒ते ॥ ८ ॥

अ॒स्मे इति॑ । इ॒न्द्र । सचा॑ । सु॒ते । नि । स॒द । पी॒तये॑ ।

मधु॑ । कृ॒धि । ज॒रि॒त्रे । म॒घव॑न् । अवः॑ । म॒हत् ।

अ॒स्मे इति॑ । इ॒न्द्र । सचा॑ । सु॒ते ॥ ८ ॥

हे इन्द्र अस्मे अस्माभिः सचा सह सुतेभिषुतेसोमे निषद अस्मदीये यज्ञेनिषोद । किमर्थं मधुपीतये मधुनः सुपांसुलुगिति डसोलुक् मदकरस्य सोमस्य पीतये पानाय । किंच हे मघवन् धनवन्निन्द्र महद्वोरक्षणं जरित्रे कृधि कुरु कस्मिन्सति अस्मेइन्द्रसचासुतइति व्याख्यातःपादः ॥ ८ ॥

अथ नवमी—

नत्वा॑दे॒वास॑आ॒शत॒नम॑र्त्या॒सोअ॒द्रिवः॑ ।

वि॒श्वाजा॑ता॒निश॑वसा॒भिभूर॑सि॒नत्वा॑दे॒वास॑आ॒शत ॥ ९ ॥

न । त्वा॑ । दे॒वासः॑ । आ॒शत॒ । न । म॑र्त्या॒सिः । अ॒द्रि॒वः ।

वि॒श्वा । जा॑ता॒नि । श॑वसा॒ । अ॒भि॒भूः । अ॒सि॒ । न ।

त्वा॑ । दे॒वासः॑ । आ॒शत॒ ॥ ९ ॥

हे अद्रिवो वज्रवन्निन्द्र त्वा त्वां देवासः त्वदन्ये सर्वे देवाः नाशत स्वकर्मणा स्वबलेन वा नव्यामुवन्ति । नमर्त्यासो मर्त्या मनुष्याश्च न व्यामुवन्ति । कुतएतदवसीयते तदाह—विश्वा विश्वानि सर्वाणि जातानि भूतजातानि शवसा स्वबलेनैवाभिभूरसि अभिभावुकोसि भवसि । तस्मात् नत्वादेवासआशतेतिगतार्थः ॥ ९ ॥

चातुर्विंशिकेहनि माध्यन्दिनसवने ब्राह्मणाच्छंसिनो विश्वाःपृतनाइति वैकल्पिकःस्तोत्रियः । सूत्रितंच—विश्वाःपृतनाअभिभूतरंनरं तमिन्द्रंजोहवीमीति ।



तत्र प्रथमा सूक्ते दशमी—

विश्वाः पृतना अभिभूतरं नरं सजुस्ततक्षुरिन्द्रं जजनुश्च राजसे ।  
ऋत्वा वरिष्ठं वरं आमुरिमुतोग्रमोजिष्ठं तवसं तरस्विनम् ॥ १० ॥ ३७ ॥

विश्वाः । पृतनाः । अभिभूतरम् । नरम् । सजुः । ततक्षुः ।  
इन्द्रम् । जजनुः । च । राजसे । ऋत्वा । वरिष्ठम् । वरं ।  
आमुरिम् । उत । उग्रम् । ओजिष्ठम् । तवसम् ।  
तरस्विनम् ॥ १० ॥ ३७ ॥

विश्वाः सर्वाव्याप्तावा पृतनाः । पृङ्ख्यायामे । व्याप्रियन्तइति पृतनाः सेनाः सजुः प-  
रस्परं संगताः सत्यः अभिभूतरं शत्रूणामत्यर्थं अभिभवितारं नरं सर्वस्यनेतारमिन्द्रं  
ततक्षुः आयुधादिभिस्तीक्ष्णीकुर्वन्ति आयुधवंतमश्ववंतंच चक्रुरित्यर्थः । यद्वा पृतनाइति  
संग्रामाः व्याप्रियन्ते अत्रेति पृतनाः संग्रामाः सर्वानेव संग्रामानभिभावुकमिन्द्रं स्तोतारः  
अन्योन्यं संगताः स्तुतिभिस्तीक्ष्णमकुर्वन् स्तुते सति बलवान् भवतीति । यद्वा यष्टारो हविः  
प्रदानेन वीर्यवन्तं कुर्वन्तीति । किंच स्तोतारः राजसे राजतेः तुमर्थे असे प्रत्ययः ।  
आत्मनोविराजनार्थं प्रकाशनार्थं सूर्यात्मानमिन्द्रं जजनुः जनयामासुः स्तोत्रेण यज्ञे प्रादुरभा-  
वयन्नित्यर्थः । उतापिच ऋत्वा स्वीयवृत्रवधादि कर्मणैव वरिष्ठं उरुतमं आमुरिं शत्रूणामाभि-  
मुख्येन मारयितारमिन्द्रं वरेवरणीये धने स्तोतारश्चक्रुः आत्मनां धनलाभार्थं स्तुवन्तीत्यर्थः ।  
कीदृशं उग्रं उदूर्णबलं अतएव ओजिष्ठं आजस्वितमं तवसं प्रवृद्धं तरस्विनं संग्रामे शत्रुवधार्थं  
वेगवन्तं इन्द्रं धनार्थं स्तुवन्ति ॥ १० ॥

॥ इति षष्ठस्य षष्ठे सप्तविंशोवर्गः ॥ ३७ ॥

अथैकादशी—

समीरेभासो अस्वरन्निन्द्रं सोमस्य पीतये ।  
स्वर्पतिर्यदीवृधेधृतवतो ह्योजसा समूतिभिः ॥ ११ ॥



सम् । ईम् । रेभासः । अस्वरन् । इन्द्रम् । सोमस्य । पीतये ।  
 स्वःपतिम् । यत् । ईम् । वृधे । धृतव्रतः । हि । ओजसा ।  
 सम् । ऊतिभिः ॥ ११ ॥

रेभासः रेभृशब्दे शब्दयितारः स्तोतारः यद्वा रेभासः कश्यपपुत्रारेभाः एतन्नामकाऋषयः  
 ईमेनमिन्द्रं समस्वरन् सम्यगशब्दयन् समस्तुवन् । किमर्थं सोमस्य पीतये सोमपानाय । किंच  
 स्वर्पतिं स्वर्गस्यपालयितारं धनस्यस्वामिनंवा ईमेनमिन्द्रं यद्यदा वृधे हविर्भिर्वर्धनाय संस्तुवन्ति  
 तदा धृतव्रतो धृतकर्मेन्द्रः ओजसा बलेन स्तोतृभिः ऊतिभिर्मरुद्भिः पालनैश्चसह संगच्छते  
 स्तुतिभिर्बलंमरुद्भिः पालनं चेन्द्रस्य भवतीत्यर्थः ॥ ११ ॥

अथ द्वादशी—

नेमिनमन्तिचक्षसामेषंविप्राअभिस्वरा ।  
 सुदीतयोवोअद्रुहोपिकर्णेतरस्विनःसमृक्भिः ॥ १२ ॥

नेमिम् । नमन्ति । चक्षसा । मेषम् । विप्राः । अभिस्वरा ।  
 सुदीतयः । वः । अद्रुहः । अपि । कर्णे । तरस्विनः ।  
 सम् । ऋक्भिः ॥ १२ ॥

नेमिं अरान् यथा नेमिव्यामोति तद्वत्सर्वं व्यामुवन्तु तादृशं नवनशीलमिन्द्रं चक्षसा द-  
 र्शनमात्रेणैव नमन्ति काश्यपारेभाः स्तोतारोवा नमस्कुर्वन्ति ततोविप्रामेधाविनः मेषं इन्द्रोमे-  
 षोभूत्वा मेधातिथिं स्वर्गमनयत् तस्मान्मेधातिथेर्मेषभूतमिन्द्रं अभिस्वरा अभिस्वरेण स्तोत्रेण  
 प्रणमन्ति इदानीं यजमानः स्तोतृनाह—अपिच सुदीतयः शोभनदीप्तयः अद्रुहः कस्याप्यद्रो-  
 गधारो वोययं छान्दसोवसादेशः तरस्विनः कर्मसु स्तोत्रेषुवा त्वरायुक्ताः सन्तः इन्द्रस्य कर्णे  
 श्रोत्रसमीपे ऋक्भिः अर्चनयुक्तैर्मन्त्रैः यद्वा ऋचोबह्व्यो येषुसन्ति तैः शस्त्रादिभिः संस्तुतइन्द्रोय-  
 था युष्मदीयानि स्तोत्रशस्त्रादीनि शृणोति तथा सम्यगभिष्टुतेत्यर्थः ॥ १२ ॥



पूर्वोक्तएवशस्त्रे वैकल्पिकस्यानुरूपतृचस्य तमिन्द्रमित्याद्याः । सूत्रमुदाहृतं ।

सैषा सूक्ते त्रयोदशी—

तमिन्द्रं जोहवीमि मघवानमुग्रं सत्रा दधानमप्रतिष्कुतं शवांसि ।  
मंहिष्ठो गीर्भिराच यज्ञियो ववर्त द्राये नो विश्वा सुपथा रुणोतु वज्री ॥ १३ ॥

तम् । इन्द्रम् । जोहवीमि । मघवानम् । उग्रम् । सत्रा ।  
दधानम् । अप्रतिष्कुतम् । शवांसि । मंहिष्ठः । गीः । भिः ।  
आ । च । यज्ञियः । ववर्ततु । राये । नः । विश्वा । सुपथा ।  
रुणोतु । वज्री ॥ १३ ॥

तं पूर्वोक्तगुणोपेतमिन्द्रं जोहवीमि यष्टाहं पुनः पुनराह्वयामि ह्वयते रक्ष्यस्तस्य चेति संप्रसार-  
णं । कीदृशं मघवानं मंहनीयधनवन्तं उग्रं उद्गूर्णबलं सत्रा सत्यं यथार्थमेव शवांसि बलानि दधा-  
नं अतएवाप्रतिष्कुतं शत्रुभिरप्रतिरोधनीयं आह्वयामि । किंच मंहिष्ठः पूज्यतमः दातृतमो वा य-  
ज्ञियो यज्ञार्ह इन्द्रो गीर्भिरस्मदीयाभिः स्तुतिभिराववर्तच्च यज्ञेषु आभिमुख्येन वर्ततां च । वर्तते-  
र्ण्यन्तस्य चङि रूपं च वायोगे प्रथमेति ननिघातः चङ्यन्यतरस्यामिति स्वरः । ततो वज्री वज्र-  
वानिन्द्रः नोस्माकं राये धनाय विश्वा विश्वानि सर्वाण्येव सुपथा सुमार्गाणि रुणोतु च करोतु  
धनं सर्वदिक्स्थमस्मान्प्रामोत्वित्यर्थः ॥ १३ ॥

अथ चतुर्दशी—

त्वं पुरं इन्द्र चिकिदे न्ना व्योजसा शविष्ठ शक्र नाशय ध्यै ।  
त्वद्विश्वानि भुवनानि वज्रिन्द्रा वारेजे ते पृथिवी च भिषा ॥ १४ ॥

त्वम् । पुरः । इन्द्र । चिकित् । एनाः । वि । ओजसा ।  
शविष्ठ । शक्र । नाशय ध्यै । त्वत् । विश्वानि । भुवनानि ।  
वज्रिन् । द्यावा । रेजेते इति । पृथिवी इति । च । भिषा ॥ १४ ॥



हे शविष्ठ बलवत्तम अतएव हे शक्र शत्रुहननसमर्थ हे इन्द्र त्वं एना अन्वादेशे एतानि पुरः शंबरस्य पुराणि ओजसास्वीयेनैवतेजसा विनाशयध्वै विनाशयितुं चिकित् ज्ञाताभवसि । नशेर्ण्यन्तात् शध्वैप्रत्ययः । पुनरपि सामर्थ्यं प्रशंसति हे वज्रिन् वज्रवज्जिन्द्र विश्वानि सर्वाणि भुवनानि भूतजातानि त्वत् त्वत्तोभीत्या कंपते । तथा द्यावापृथिवी दिवोद्यावेति द्यावादेशः आयुदात्तश्च पृथिवी डीषन्तत्वेनान्तोदात्तः देवताद्वंद्वेचेत्युभयपदप्रकृतिस्वरत्वं विप्रकर्षस्तु छान्दसः । द्यावापृथिवीच भीषा त्वत्तोभीत्या रेजेते कंपते । अरेजेतांरोदसीईतिनिगमः । सर्वैत्वदधीनाइत्यर्थः ॥ १४ ॥

अथ पंचदशी—

तन्मं०कृतमिन्द्रशूरचित्रपात्वपोनवज्जिन्द्रुरितातिपर्षिभूरि ।  
कदानंइन्द्ररायआदशस्येर्विश्वप्स्यस्यस्पृहयाय्यस्यराजन्॥१५॥३८॥

तत् । मा । कृतम् । इन्द्र । शूर । चित्र । पातु । अपः ।  
न । वज्जिन् । दुःइता । अति । पर्षि । भूरि । कदा । नः । इन्द्र ।  
रायः । आ । दशस्येः । विश्वप्स्यस्य । स्पृहयाय्यस्य ।  
राजन् ॥ १५ ॥ ३८ ॥

हे शूर बलवन् चित्र चायनीय विविधरूपवा । इन्द्रामायोभिःपुरुषैर्इयतइत्यादिषुदृष्टत्वात् । बहुविधरूप हे इन्द्र तत् प्रशस्तं त्वदीयं कृतं सत्यं मा मां पातु सर्वतोरक्षतु । किंच हे वज्जिन् वज्रवज्जिन्द्र भूरि सुपोलुक् भूरीणि बहूनि दुरिता दुरितानि पापानि अतिपर्षि अतीत्य पारय । तत्रदृष्टान्तः—अपोन यथा नाविकउदकानिमनुष्यान्पारयति तद्वदस्मान्पापानि पारय । हे राजन् दीप्यमान हे इन्द्र विश्वप्स्यस्य प्सइति रूपनाम रूपे साधु प्स्यं नकारोपजनश्छान्दसः । बहुरूपं तत् स्पृहयाय्यस्य सर्वैः स्पृहणीयं रायः क्रियाग्रहणमिति संप्रदानसंज्ञा चतुर्थ्यर्थे बहुलमिति षष्ठी । तद्धनं नोस्मभ्यं आ आभिमुख्येन कदा दशस्येः कस्मिन्काले प्रय-



च्छेः तदा तव स्वभूतं सत्यं मां रक्षतु मयं धनं दत्वा कर्माणि च कारयित्वा मया हेतुभूतेन  
तुष्टाय्य मां पापरहितं कुर्वित्यर्थः ॥ १५ ॥

॥ इति षष्ठस्य षष्ठेऽष्टत्रिंशोवर्गः ॥ ३८ ॥

वेदार्थस्यप्रकाशेन तमोहार्दनिवारयन् । पुमर्थाश्चतुरोदेयाद्विद्यातीर्थमहेश्वरः ॥ १ ॥  
इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण  
सायणाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके षष्ठोऽध्यायः ॥ ६ ॥

---



## ॥ श्रीगणेशायनमः ॥



यस्यनिःश्वसितंवेदा योवेदेभ्योखिलंजगत् । निर्ममे तमहं वन्दे विद्यातीर्थमहेश्वरम् ॥१॥

अथ षष्ठस्य सप्तमोऽध्याय आरभ्यते तत्र इन्द्रायेति द्वादशर्चं पंचमं सूक्तं आंगिरसस्य नृमेधस्यार्चं ऐन्द्रं सप्तमी दशम्येकादशयौ च तिस्रः ककुभः । मध्यमपादस्य द्वादशाक्षरत्वात् मध्यमश्चेककुबितिहि तल्लक्षणं । नवमीद्वादशयौ पुरउष्णिहौ प्रथमपादस्य द्वादशाक्षरत्वात् आद्यश्चेत्पुरउष्णिगितिहि तल्लक्षणं । शिष्टाउष्णिहः । तथाचानुक्रम्यते—इन्द्रायद्वादश नृमेधऔष्णिहं सप्तम्युपान्त्येच ककुभोन्त्यानवम्यौ पुरउष्णिहाविति । महाव्रते औष्णिहवृत्ताशीताविदंसूक्तं । तथैवपंचमारण्यकेसूत्रितं—इन्द्रायसामगायत सखायआशिषामहीति । आभिप्लविकेषूक्थ्येषु तृतीयसवने ब्राह्मणाच्छंसिन इन्द्रायसामगायतेति वैकल्पिकः स्तोत्रियस्तृचः । सूत्रितंच—इन्द्रायसामगायत सखायआशिषामहीति । पूर्वोक्तस्यैव ब्राह्मणाच्छंसिन आभिप्लविकेषूक्थ्येष्वेन्द्रनोगधीति वैकल्पिकः स्तोत्रियः । सूत्रितंच—एन्द्रनोगध्येदुमध्वोमदिन्तरमिति । उक्थे तृतीयसवनेच्छावाकस्याधाहीन्द्रेति स्तोत्रियस्तृचः । सूत्रितंच—अधाहीन्द्रगिर्वण इयंतइन्द्रगिर्वणइति । पूर्वोक्तएवशस्त्रे त्वंनइन्द्राभरेति तृचो वैकल्पिकः स्तोत्रियः । सूत्रितंच—त्वंनइन्द्राभर वयमुत्वामपूर्व्य योनइदमिदंपुरेति ।

तत्र प्रथमा—

ॐ इन्द्राय॒ साम॑ गाय॒त॒ वि॒प्रा॒य॒ बृ॒ह॒ते॒ बृ॒ह॒त् ।  
ध॒र्म॒कृ॒ते॒ वि॒प॒श्चि॒ते॒ प॒न॒स्य॒वे ॥ १ ॥

इन्द्राय । साम । गा॒य॒त॒ । वि॒प्रा॒य॒ । बृ॒ह॒ते॒ । बृ॒ह॒त् ।  
ध॒र्म॒कृ॒ते॒ । वि॒प॒श्चि॒ते॒ । प॒न॒स्य॒वे ॥ १ ॥

हे उद्गातारः विप्राय मेधाविने बृहते महते धर्मकृते कर्मणः कर्त्रे विपश्चिते विदुषे पनस्यवे स्तुतिमिच्छते इन्द्राय बृहत् बृहन्नामकं साम गायत पठत ॥ १ ॥



अथ द्वितीया—

त्वमिन्द्राभिभूरसित्वंसूर्यमरोचयः ।

विश्वकर्माविश्वदेवोमहान्सि ॥ २ ॥

त्वम् । इन्द्र । अभिभूः । असि । त्वम् । सूर्यम् । अरोचयः ।

विश्वकर्मा । विश्वदेवः । महान् । असि ॥ २ ॥

हे इन्द्र त्वं अभिभूः शत्रूणामभिभवितासि भवसि । किंच त्वं सूर्यमादित्यमरोचयः तेजोभिरदीपयः । किंच विश्वकर्मा विश्वस्य कर्तासि विश्वदेवः सर्वदेवश्चासि । तथाच यजुर्ब्राह्मणं—अग्निं वा अन्वत्यादेवता इन्द्रमन्वत्याइति । अतोमहान् सर्वाधिकोसि ॥ २ ॥

अथ तृतीया—

विभ्राजज्योतिषास्वर्गच्छोरोचनं दिवः ।

देवास्तइन्द्रसख्याय येमिरे ॥ ३ ॥

विभ्राजन् । ज्योतिषा । स्वः । अगच्छः । रोचनम् ।

दिवः । देवाः । ते । इन्द्र । सख्याय । येमिरे ॥ ३ ॥

हे इन्द्र त्वं ज्योतिषा तेजसा दिवआदित्यस्य रोचनं प्रकाशकमधिकरणत्वेन स्वः स्वर्गं विभ्राजन् प्रकाशयन् अगच्छः अप्राप्नोः । किंच देवाः सर्वे ते तव सख्याय मित्रत्वाय येमिरे स्वंस्वमात्मानं नियमितवन्तः । अस्माकमिन्द्रः सखा यथास्यादिति सर्वे देवाः प्रयत्नमकार्षुरित्यर्थः ॥ ३ ॥

अथ चतुर्थी—

एन्द्रनोगधिप्रियः सत्राजिदगोह्यः ।

गिरिर्नविश्वतस्पृथुः पतिर्दिवः ॥ ४ ॥

आ । इन्द्र । नः । गधि । प्रियः । सत्राजित् । अगोह्यः ।

गिरिः । न । विश्वतः । पृथुः । पतिः । दिवः ॥ ४ ॥



हे इन्द्र प्रियः प्रियतमः सत्राजित् महतां जेता अगोक्षः केनापि गूहितुमशक्यो गिरिर्न पर्वत इव विश्वतः सर्वतः पृथुः पृथुतमो दिवः स्वर्गस्य पतिरीश्वरस्त्वं नोस्मानागधि आगच्छ ॥ ४ ॥

अथ पंचमी—

अभि॒हि॒स॒त्य॒सोम॒पा॒उ॒भे॒ब॒भू॒थ॒रोद॑सी ।

इन्द्रा॑सि॒सु॒न्व॒तो॒वृ॒धः॒पति॑र्दिवः ॥ ५ ॥

अ॒भि । हि । स॒त्य । सो॒म॒पाः । उ॒भे इति॑ । ब॒भू॒थ । रोद॑सी  
इति॑ । इन्द्र॑ । अ॒सि । सु॒न्व॒तः । वृ॒धः । पति॑ः । दि॒वः ॥ ५ ॥

हे सत्य सोमपाः सोमस्य पातरिन्द्र यस्त्वं उभे रोदसी द्यावापृथिव्यौ अभि बभूथ सामर्थ्येनाभिभवसि सत्त्वं सुन्वतः सोमाभिषवं कुर्वतो यजमानस्य वृधोवर्धकोसि दिवः स्वर्गस्यापि पतिरीश्वरोसि ॥ ५ ॥

अथ षष्ठी—

त्वंहि॒शश्व॑तीना॒मिन्द्र॑द॒र्ता॒पुरा॑मसि ।

ह॒न्ता॒दस्यो॑र्मनो॒वृ॒धः॒पति॑र्दिवः ॥ ६ ॥ १ ॥

त्वम् । हि । शश्व॑तीनाम् । इन्द्र॑ । द॒र्ता । पुरा॑म् । अ॒सि ।  
ह॒न्ता । दस्यो॑ः । मनो॑ः । वृ॒धः । पति॑ः । दि॒वः ॥ ६ ॥ १ ॥

हे इन्द्र त्वं शश्वतीनां बह्वीनां पुरां शत्रुनगरीणां दर्तासि दारयिता भवसि । किंच दस्योः उपक्षपयितुरसुरस्य हन्तासि घातकोभवसि मनोर्मनुष्यस्य यागादिकं कुर्वतो वृधोवर्धकश्चासि दिवः स्वर्गस्यापि पतिरीश्वरोसि ॥ ६ ॥

॥ इति षष्ठस्य सप्तमे प्रथमोवर्गः ॥ १ ॥

अथ सप्तमी—

अधा॒हीन्द्र॑गिर्व॒णउ॒प॒त्वा॒कामा॑न्म॒हःस॑सृज्महे ।

उ॒दे॒व॒यन्त॑उ॒द॒भिः ॥ ७ ॥



अधं । हि । इन्द्र । गिर्वर्णः । उप । त्वा । कामान् । महः ।  
ससृज्महे । उदाऽइव । यन्तः । उदऽभिः ॥ ७ ॥

हे गिर्वर्णो गीर्भिर्वननीयेन्द्र अधाहि संप्रतिहि त्वा त्वां महोमहतः कामान् कमनीयान्  
स्तोमान् उपससृज्महे उपसृजामः प्रापयामइत्यर्थः । तत्र दृष्टान्तमाह—उदेव यथा उदकेन य-  
न्तोगच्छन्तः उदभिः अञ्जलिनोत्क्षिप्योदकैः समीपस्थान् पुरुषान् क्रीडार्थं संसृजन्ति  
तद्वदित्यर्थः ॥ ७ ॥

अथाष्टमी—

वार्णत्वांयव्याभिर्वर्धन्तिशूरब्रह्माणि ।  
वावृध्वांसंचिदद्रिवोदिवेदिवे ॥ ८ ॥

वाः । न । त्वा । यव्याभिः । वर्धन्ति । शूर । ब्रह्माणि ।  
वृध्वांसम् । चित् । अद्रिऽवः । दिवेऽदिवे ॥ ८ ॥

हे अद्रिवो वज्रिन् शूरेन्द्र वार्ण यथोदकमुदकस्थानं यव्याभिर्नदीभिः । अवनयः यव्याः  
इति नदीनामसुपाठात् । वर्धन्ति वर्धयन्ति । तथा ब्रह्माणि स्तोत्रैर्वृध्वांसं चित् यथा निरुदकं  
देशं नदीभिस्तथा न । किंतु प्रवृद्धमेव त्वां दिवेदिवे अन्वहं वर्धयन्ति स्तोतारोवर्धयन्ति ॥ ८ ॥

अथ नवमी—

युञ्जतिहरींइषिरस्यगाथयोरौरथंउरुयुगे ।  
इन्द्रवाहावचोयुजा ॥ ९ ॥

युञ्जति । हरी इति । इषिरस्य । गाथया ।  
उरौ । रथे । उरुऽयुगे । इन्द्रऽवाहा । वचऽयुजा ॥ ९ ॥

इषिरस्य गमनशीलस्य इन्द्रस्य उरुयुगे महायुगे उरौ महति रथे इन्द्रवाहा इन्द्रस्य वा-  
हनभूतौ वचोयुजा वचनमात्रेणैव युज्यमानौ हरी अश्वौ गाथया स्तोत्रेण स्तोतारोयुञ्जन्ति  
योजयन्ति ॥ ९ ॥



अथ दशमी—

त्वं न इन्द्राभरँ ओजो नृम्णं शतक्रतो विचर्षणे ।

आवीरं पृतनासहम् ॥ १० ॥

त्वम् । नः । इन्द्र । आ । भर । ओजः । नृम्णम् । शतक्रतो

इति शतऋक्रतो । विचर्षणे । आ । वीरम् । पृतनासहम् ॥ १० ॥

हे शतक्रतो बहुकर्मन् विचर्षणे विद्रष्टरिन्द्र त्वं नोस्मभ्यमोजोबलं नृम्णं धनं । गयः नृम्णमिति धननामसुपाठात् । आभराहर । वीरं वीर्योपेतं पृतनासहं सेनासहं सेनामभिभवितारं त्वामा याचामह इति शेषः ॥ १० ॥

अथैकादशी—

त्वं हि नः पिता वसो त्वं माता शतक्रतो बभूविथ ।

अधा ते सुम्नमीमहे ॥ ११ ॥

त्वम् । हि । नः । पिता । वसो इति । त्वम् । माता । शतक्रतो

इति शतऋक्रतो । बभूविथ । अध । ते । सुम्नम् । ईमहे ॥ ११ ॥

हे वसो वासयितः शतक्रतो बहुकर्मन्निन्द्र त्वं नोस्माकं पिता पितृवत्पालको बभूविथ भव । त्वं माता मातृवद्धारकश्च बभूविथ । अध अथच वयं ते तव स्वभूतं सुम्नं सुखमीमहे याचामहे ॥ ११ ॥

अथ द्वादशी—

त्वां शुष्मिन् पुरुहूतवाजयन्तमुपब्रुवेशतक्रतो ।

स नो रास्व सुवीर्यम् ॥ १२ ॥ २ ॥

त्वाम् । शुष्मिन् । पुरुहूत । वाजयन्तम् । उप । ब्रुवे ।

शतक्रतो इति शतऋक्रतो । सः । नः । रास्व । सुवीर्यम् ॥ १२ ॥ २ ॥



हे शुष्मिन् बलवन् पुरुहूत बहुभिर्यजमानैराहूत शतक्रतो बहुकर्मन्निन्द्र वाजयन्तं बल-  
मिच्छन्तं त्वामुपब्रुवे उपस्तौमि । सत्वं नोस्मभ्यं सुवीर्यं धनं रास्व देहि ॥ १२ ॥

॥ इति षष्ठस्य सप्तमे द्वितीयोवर्गः ॥ २ ॥

त्वामिदाह्यइत्यष्टर्चं षष्ठं सूक्तं नृमेधस्यार्घं अयुजोबृहत्यः युजः सतोबृहत्यः तथाचानुक्रा-  
न्तं—त्वामिदाष्टौप्रागाथमिति । चातुर्विंशिकेहनि माध्यन्दिनसवनेच्छावाकस्य त्वामिदाह्यइतिवै-  
कल्पिकःस्तोत्रियः प्रगाथः । महाव्रतेपि निष्केवल्ये बार्हतृचाशीतावयं प्रगाथः । तथैव पंच-  
मारण्यके सूत्रितं—त्वामिदाह्योनरइत्येतं प्रगाथं प्रत्यवदधातीति । चातुर्विंशिकेहनि माध्यन्दि-  
नसवने ब्राह्मणाच्छंसिनः श्रायन्तइवेति वैकल्पिकःस्तोत्रियःप्रगाथः । सूत्रितंच—श्रायन्तइव-  
सूर्यं वण्महौअसिसूर्येति । चातुर्विंशिकेहनि माध्यन्दिने त्वमिन्द्रप्रतूर्तिषु त्वमिन्द्रयशाअसीति ।  
तस्मिन्नेवाहनि निष्केवल्ये वैराजयोनिभूतोयं प्रगाथः शंसनीयः । सूत्रितंच—तयोरक्रियमा-  
णस्य योनिंशंसेद्वैरूपवैराजशाकरैवतानां चेति ।

तत्र प्रथमा—

त्वामिदाह्योनरोपीप्यन्वज्जिन्भूर्णयः ।

सइन्द्रस्तोमवाहसामिहश्रुध्युपस्वसरमागहि ॥ १ ॥

त्वाम् । इदा । ह्यः । नरः । अपीप्यन् । वज्जिन् । भूर्णयः ।

सः । इन्द्र । स्तोमवाहसाम् । इह । श्रुधि । उप । स्वसरम् ।

आ । गहि ॥ १ ॥

हे वज्जिन् इन्द्र यं त्वां भूर्णयो हविर्भिर्भरणशीलाः नरः कर्मणां नेतारोयजमाना इदा  
अद्य ह्यश्च अपीप्यन् सोममपाययन् सत्वं स्तोमवाहसां स्तोत्रवाहकानामस्माकं स्तोत्रं इह  
यज्ञे श्रुधि शृणु । स्वसरं गृहंच । दुर्याः स्वसराणीति गृहनामसु पाठात् । उपागहि उपागच्छ ॥ १ ॥

अथ द्वितीया—

मत्स्वांसुशिप्रहरिवस्तदीमहेत्वेआभूषन्तिवेधसः ।

तवश्रवांस्युपमान्युकथ्यांसुतेष्विन्द्रगिर्वणः ॥ २ ॥



मत्स्व । सु॒शि॒प्र । ह॒रि॒वः । तत् । ई॒म॒हे । त्वे इति । आ ।  
भूष॒न्ति । वे॒ध॒सः । तव । श्रवांसि । उ॒प॒मा॒नि ।  
उ॒क्थ्या । सु॒तेषु । इ॒न्द्र । गि॒र्व॒णः ॥ २ ॥

हे सुशिप्र शोभनहनो शोभनोष्णीषिन् वा हरिवः अश्ववन् गिर्वणो गीर्भिर्वननीयेन्द्र त्वे त्वयि वेधसः परिचारका आभूषन्त्याभवन्ति । मत्स्व सोमेन मादयात्मानं । किंच तत् त्वां वयमीमहे याचामहे । किंयाच्यमित्यत्राह—सुतेषु सोमेषु अभिषुतेषु सत्सु तव श्रवांस्यन्नानि उपमानि उपमानभूतानि उक्थ्या प्रशंस्यानि च सन्त्विति ॥ २ ॥

अथ तृतीया—

श्राय॑न्त॒इव॒सूर्य॑वि॒श्वेदि॒न्द्रस्य॑भक्ष॒त ।  
वसू॑निजा॒तेजन॑मान॒ओज॑सा॒प्रति॑भा॒गंनदी॑धि॒म ॥ ३ ॥

श्राय॑न्तःइव । सूर्य॑म् । वि॒श्वा । इत् । इ॒न्द्रस्य॑ । भ॒क्ष॒त । वसू॑नि ।  
जा॒ते । जन॑माने । ओज॑सा । प्र॒ति । भा॒गम् । न । दी॒धि॒म ॥ ३ ॥

हे अस्मदीयाजनाः श्रायन्तइव सूर्यं यथा समाश्रितारश्मयः सूर्यं भजन्ते तथेन्द्रस्य विश्वेत् विश्वान्येव धनानि भक्षत भजत । सच यानि वसूनि धनानि जाते उत्पन्ने जनमाने जनिष्यमाणे चौजसा बलेन करोति । अतः भागं पित्र्यं भागमिव तानि धनानि प्रतिदीधिम प्रतिधारयेमेति । यद्वा श्रायन्तइव सूर्यं यथा समाश्रितारश्मयः सूर्यमुपतिष्ठन्ते तथेन्द्रस्य विश्वा विश्वानि विभक्तुमिच्छन्तः समाश्रितामरुतः इन्द्रमुपतिष्ठन्तइतिशेषः । उपस्थायच मरुतो वसून्पुदकलक्षणानि धनानि जाते जाताय जनमाने जनिष्यमाणायच मनुष्यायच ओजसा बलेन भक्षत विभजन्ते । तत्रचास्माकं योभागः तं भागं । नेतिसंप्रत्यर्थे । प्रतीत्येष अनु इत्येतस्य स्थाने । अनुदीधिम वयं अनुध्यायाम । तथाचयास्कः—समाश्रिताः सूर्यमुपतिष्ठन्ते अपिवोषमार्थे स्यात्सूर्यमिवेन्द्रमुपतिष्ठन्तइति । सर्वाणीन्द्रस्यधनानि विभक्ष्यमाणाः सयथा धनानि विभजति जातेच जनिष्यमाणेच तं वयं भागमनुध्यायेमेति ॥ ३ ॥



अथ चतुर्थी—

अन॑र्श॒राति॑वसु॒दामुप॑स्तुहि॒भ॒द्रा॒इन्द्र॑स्य॒रा॒तयः॑ ।

सोअ॑स्य॒कामं॑वि॒ध॒तो॒नरो॑षति॒मनो॑दा॒नाय॑चो॒दय॑न् ॥ ४ ॥

अन॑र्श॒राति॑म् । वसु॒दाम् । उप॑ । स्तुहि॒ । भ॒द्राः ।

इन्द्र॑स्य । रा॒तयः॑ । सः । अ॒स्य । का॒मम् । वि॒ध॒तः ।

न । रो॒ष॒ति॒ । म॒नः । दा॒नाय॑ । चो॒दय॑न् ॥ ४ ॥

हे स्तोतारः अनर्शरातिं अपापकदानं अपापिष्ठस्य दातारमित्यर्थः । तथाचयास्कः—अन-  
र्शरातिमनश्लीलदानमश्लीलं पापकर्मिति । वसुदां धनस्यदातारमिन्द्रं उपस्तुहि यतइन्द्रस्य  
रातयोदानानि भद्राः कल्याणानि महदैश्वर्यकारीणीत्यर्थः । यतश्च सइन्द्रः स्वकीयं मनोदाना-  
य अभीष्टप्रदानाय चोदयन् प्रेरयन् विधतः परिचरतोस्य स्तोतुः काममिच्छां नरोषति नहिन-  
स्ति ॥ ४ ॥

अथ पंचमी—

त्वमिन्द्र॑प्रतू॒र्तिष्व॑भि॒विश्वा॑अ॒सि॒स्पृधः॑ ।

अ॒श॒स्ति॒हाज॑नि॒तावि॒श्वतू॑र॒सि॒त्वंतू॑र्य॒तरु॑ष्यतः ॥ ५ ॥

त्वम् । इन्द्र॑ । प्र॒तू॒र्तिषु॑ । अ॒भि । वि॒श्वाः । अ॒सि॒ ।

स्पृधः॑ । अ॒श॒स्ति॒हा । ज॒नि॒ता । वि॒श्व॒तूः । अ॒सि॒ । त्वम् ।

तू॒र्य॒ । त॒रु॒ष्य॒तः ॥ ५ ॥

हे इन्द्र त्वं प्रतूर्तिषु संग्रामेषु विश्वाः सर्वाः स्पृधोयुद्धकारिणीः शत्रुसेनाः अभ्यसि अ-  
भिभवसि । किंच हे तूर्य शत्रूणां बाधकेन्द्र त्वं अशस्तिहा दैत्यानामशस्तीनां हन्तासि । जनि-  
ता असुरेभ्यः अशस्तीनां जनिताचासि । विश्वतूः विश्वतः सर्वस्य शत्रुवर्गस्य हिंसिताचासि  
तरुष्यतो बाधकांश्च बाधमानोसि ॥ ५ ॥



अथ षष्ठी—

अनु॒ते॒ शु॒ष्मं॑ तुरय॑न्तमी॒यतुः॑ क्षो॒णी॒ शिशु॑न्मा॒तरा॑ ।  
वि॒श्वा॑स्ते॒ स्पृ॒धः॑ श्रथ॑यन्त॒ मन्य॑वे॒ वृ॒त्रं॑ य॒दिन्द्र॑ तूर्व॒सि ॥ ६ ॥

अनु॑ । ते॒ । शु॒ष्मम् । तुरय॑न्तम् । ई॒यतुः॑ । क्षो॒णी इति॑ । शिशु॑म् ।  
न । मा॒तरा॑ । वि॒श्वाः । ते॒ । स्पृ॒धः । श्रथ॑यन्त॒ । मन्य॑वे ।  
वृ॒त्रम् । यत् । इन्द्र॑ । तूर्व॒सि ॥ ६ ॥

हे इन्द्र ते तव शुष्मं बलं तुरयन्तं हिंसन्तं शत्रुं क्षोणी द्यावापृथिव्यौ मातरा मातरौ शिशुंन शिशुमिव अन्वीयतुः अनुगच्छतः । गमनमात्रे दृष्टान्तः । किंच हेइन्द्र त्वं यद्यस्माद्वृत्रं शत्रुं तूर्वसि हंसि अतस्ते तव मन्यवे क्रोधाय विश्वाः सर्वाः स्पृधः संग्रामकारिण्यः सेनाः श्रथयन्त श्रथिताः खिन्नाभवन्ति ॥ ६ ॥

अथ सप्तमी—

इ॒त॒ ऊ॒ती॒वो॑ अ॒जरं॑ प्र॒हे॒तार॑मप्र॒हितम् ।  
आ॒शुं॒ जे॒तारं॑ हे॒तारं॑ र॒थी॒त॒म॒म॒तूर्त॑ तु॒ग्र्या॒वृ॒धम् ॥ ७ ॥

इ॒तः । ऊ॒ती । वः । अ॒जरम् । प्र॒हे॒तारम् । अ॒प्र॒हितम् । आ॒शुम् ।  
जे॒तारम् । हे॒तारम् । र॒थि॒त॒मम् । अ॒तूर्त॑म् । तु॒ग्र्य॒वृ॒धम् ॥ ७ ॥

हे अस्मदीयजनाः वोयूयं अजरं जरारहितं प्रहेतारं शत्रूणां प्रेरकं अप्रहितं केनाप्यप्रेषितं आशुं वेगवन्तं जेतारं शत्रूणां हेतारं गन्तारं रथीतमं रथिनां श्रेष्ठं अतूर्तं केनाप्यर्हिसितं तुग्र्यावृधं उदकस्य वर्धयितारमिन्द्रं ऊती ऊत्यै रक्षणाय इतः कुरुत पुरस्कुरुतेतियावत् ॥ ७ ॥

अथाष्टमी—

इ॒ष्क॒र्तार॑मनि॒ष्कृतं॑ स॒ह॒स्कृतं॑ श॒त॒मूर्ति॑ श॒त॒क्र॒तुम् ।  
स॒मा॒नमिन्द्र॑मव॒से॒ह॒वाम॑ हे॒वस॑वान॒वसू॑जुव॒म् ॥ ८ ॥ ३ ॥



इष्क॒र्तारि॑म् । अनिः॑कृतम् । सहः॑कृतम् । श॒तम्॑कृ॒तिम् ।  
 श॒तम्॑कृ॒तम् । स॒मा॒नम् । इन्द्र॑म् । अव॑से । ह॒वाम॒हे ।  
 वस॑वानम् । व॒सु॒जु॒वम् ॥ ८ ॥ ३ ॥

इष्कर्तारं शत्रूणां संस्कर्तारं अनिष्कृतं स्वयमन्यैरसंस्कृतं सहस्कृतं बलेनकृतं शतमूर्तिं  
 बहुरक्षणं शतक्रतुं बहुप्रज्ञं बहुकर्माणं वा समानं बहूनां साधारणं वसवानं धनान्याच्छादयन्तं  
 वसूजुवं यजमानेभ्योवसूनां प्रेरयितारमिन्द्रं अवसे रक्षणाय वयं हवामहे ह्वयामः ॥ ८ ॥

॥ इति षष्ठस्य सप्तमे तृतीयोवर्गः ॥ ३ ॥

अयंतइति द्वादशर्चं सप्तमं सूक्तं भृगुगोत्रस्य नेमस्यार्षं अयमस्मिजरितरिति दृचेनेन्द्रोने-  
 मसमीपमेत्य स्वकीयं माहात्म्यमवोचत् अतस्तस्य दृचस्य सएवऋषिः यस्यवाक्यं सऋषिरिति  
 न्यायात् । षष्ठी जगती सप्तम्याद्यास्तिस्रोनुष्टुभः शिष्टास्त्रिष्टुभः इन्द्रोदेवता यद्वाग्वदन्ती देवीवाच-  
 मित्येते वाग्देवत्ये शिष्टाएनेन्द्रः । तथाचानुक्रान्तं—अयंतेद्वादश नेमोभार्गवस्त्रैष्टुभं षष्ठीजगती परा-  
 स्तिस्रोनुष्टुभः अयमितिदृचेनेन्द्र आत्मानमस्तौदुपान्त्येवाच्याविति । वाग्देवत्ये पशौ यद्वाग्वदन्ती-  
 ति वपायाअनुवाक्या । सूत्रितंच—यद्वाग्वदन्त्यविचेतनानि पतंगोवाचंमनसाविभर्तीति । पूर्वोक्त-  
 एव पशौ देवीवाचमिति हविषोयाज्या । सूत्रितंच—देवीवाचमजनयन्तदेवा जनीयन्तोन्वग्रवइति  
 तिस्रइति । प्रयाणसमये वयसाममनोज्ञावाचः श्रुत्वा एतांजपेत् । सूत्रितंच— कनिक्रदज्जनुषं  
 प्रब्रुवाणइति सूक्ते जपेदेवीवाचमजनयन्तदेवाइतिचेति ।

तत्र प्रथमा—

अ॒यंत॑ए॒मि॒त॒न्वा॑पु॒रस्ता॑द्दि॒श्वेदे॒वाअ॒भि॒मा॑य॒न्ति॒प॒श्चात् ।  
 य॒दाम॑ह्यं॒दीध॑रोभा॒गमि॒न्द्रादि॑न्मया॒कृण॑वो॒वीर्या॑णि ॥ १ ॥

अ॒यम् । ते॒ । ए॒मि॒ । त॒न्वा॑ । पु॒रस्ता॑त् । वि॒श्वे॑ । दे॒वाः । अ॒भि॒ । मा॒ ।  
 य॒न्ति॒ । प॒श्चात् । य॒दा । म॑ह्यम् । दी॒धरः॑ । भा॒गम् । इन्द्र॑ । आत् ।  
 इत् । मया॑ । कृ॒णवः॑ । वी॒र्या॑णि ॥ १ ॥

हे इन्द्र ते तव पुरस्तात् अग्रतः तन्वा पुत्रेणसह अयमहमेमि शत्रूनभिभवितुं गच्छा-  
 मि । तवाग्रतोगच्छन्तं मां विश्वेदेवाः त्वया सह पश्चादभियन्ति अभिगच्छन्ति यदा त्वं मह्यं  
 भार्गवाय नेमाय भागं शत्रुषु स्थितं भागं दीधरः धारयसि आदित अनन्तरमेव मया सह म-



च्छत्रून् जेतुं वीर्याणि पौरुषाणि कृणवः कुरु । यदि शत्रुषु स्थितं धनं मयं दित्ससि तर्हि  
शत्रुजयार्थं गच्छतः सपुत्रस्य मम साहाय्यं कुर्वितिभावः ॥ १ ॥

अथ द्वितीया—

दधामि ते मधुनो भक्षमग्रे हितस्ते भागः सुतो अस्तु सोमः ।  
असंश्च त्वं दक्षिणतः सखा मेधा वृत्राणि जङ्घना वभूरि ॥ २ ॥

दधामि । ते । मधुनः । भक्षम् । अग्रे । हितः । ते । भागः । सुतः ।  
अस्तु । सोमः । असः । च । त्वम् । दक्षिणतः । सखा । मे ।  
अध । वृत्राणि । जङ्घनाव । भूरि ॥ २ ॥

हे इन्द्र ते तुभ्यं मधुनो मदकरस्य सोमस्य भक्षमग्रे प्रथमं दधामि धारयामि । सुतो-  
भिषुतोभागो भजनीयः सोमस्ते तव हृदये हितो निहितोस्तु भवतु । अपिच त्वं मे मम द-  
क्षिणतो दक्षिणपार्श्वे सखा सन् असः स्थितो भव । अध अथ भूरि बहूनि वृत्राण्यस्मदी-  
यान् शत्रून् जङ्घनाव । त्वमहंचोभावावां हन्वः ॥ २ ॥

अथ तृतीया—

प्रसुस्तोमं भरतवाजयन्त इन्द्राय सत्यं यदि सत्यमस्ति ।  
नेन्द्रो अस्तीति नेम उत्व आह क ईददर्शकमभिष्टवाम ॥ ३ ॥

प्र । सु । स्तोमम् । भरत । वाजयन्तः । इन्द्राय । सत्यम् । यदि ।  
सत्यम् । अस्ति । न । इन्द्रः । अस्ति । इति । नेमः । ऊँ इति । त्वः ।  
आह । कः । ईम् । ददर्श । कम् । अभि । स्तवाम् ॥ ३ ॥

हे जना वाजयन्तः संग्राममिच्छन्तो यूयं । पैंस्ये वाजे इति संग्रामनामसु पाठात् । इन्द्राय  
सत्यं सत्यभूतं स्तोमं सु सुष्ठु प्रभरत इन्द्रोस्तीत्येतत् यदि सत्यमस्ति भवति । इन्द्रास्तिस्त्वे केः  
संदेहः तत्राह—नेमउ भार्गवो नेम एवेन्द्रो नाम त्वः कश्चिन्नास्तीत्याह । तत्र कारणं दर्शयति—  
कः ईमेनमिन्द्रं ददर्श अद्राक्षीत् नकोप्यपश्यत् अतः कं वयमभिष्टवाम अभिष्टुमः । तस्मा-  
दिन्द्रो नाम कश्चिद्विद्यते इति वादमात्रं नतु तत्सत्यमित्यर्थः ॥ ३ ॥



अथ चतुर्थी—

अ॒यम॑स्मिज॒रितः॑ प॒श्य॑ मे॒ह॒वि॒श्वा॒जा॒तान्य॒भ्य॑स्मि॒म॒ह्ना ।  
ऋ॒तस्य॑मा॒प्र॒दि॒शो॒व॒र्धय॑न्त्याद॒र्दि॒रो॒भुव॑नाद॒र्दरी॑मि ॥ ४ ॥

अ॒यम् । अ॒स्मि । ज॒रि॒तरि॑ति । प॒श्य॑ । मा । इ॒ह । वि॒श्वा । जा॒तानि॑ ।  
अ॒भि । अ॒स्मि । म॒ह्ना । ऋ॒तस्य॑ । मा । प्र॒दि॒शः । व॒र्धय॑न्ति ।  
आ॒द॒र्दि॒रः । भुव॑ना । द॒र्दरी॑मि ॥ ४ ॥

एवं नेमस्य ऋषेर्वचनमाकर्ण्य इन्द्रस्तस्य समीपमाजगाम । आगत्य चात्मानमनेन दृचेन स्तौति—हे जरितः स्तोतः अयमहमस्मि इह तव समीपे स्थितं मा मां पश्य । विश्वा सर्वाणि जातानि भुवनानि मह्ना महत्त्वेन अभ्यस्मि अहमभिभवामि । किंच मा मां ऋतस्य सत्यस्य यज्ञस्य वा प्रदिशः प्रदेष्टारो विद्वांसः स्तोत्रैर्वर्धयन्ति । अपिच आदर्दिरः आदरणशीलो हं भुवना भुवनानि शत्रुभूतानि दर्दरीमि भृशं विदारयामि ॥ ४ ॥

अथ पञ्चमी—

आ॒यन्मा॑वे॒ना अ॒रु॒हन्त॑स्य॒ए॒क॒मा॒सी॒नं ह॑र्य॒तस्य॑ पृ॒ष्ठे ।  
मन॑श्चिन्मे॒हृद॑आ॒प्रत्य॑वोच॒दचि॑क्रद॒च्छि॒शुमन्तः॑ स॒खायः॑ ॥ ५ ॥

आ । यत् । मा । वे॒नाः । अ॒रु॒हन् । ऋ॒तस्य॑ । ए॒कम् । आ॒सी॒नम् ।  
ह॒र्य॒तस्य॑ । पृ॒ष्ठे । मनः॑ । चि॒त् । मे । हृ॒दे । आ । प्र॒ति । अ॒वो॒चत् ।  
अ॒चि॒क्रद॑न् । शि॒शु॑मन्तः । स॒खायः॑ ॥ ५ ॥

यद्यदा ये ऋतस्य यज्ञस्य यज्ञं कर्मणिषष्ठी वेनाः कामयमानाः हर्यतस्य कान्तस्यान्तरिक्षस्य पृष्ठे आसीनं उपविष्टं एकं मा मां आ अरुहन् तेषां भवतां आरोहं मनश्चित् मनएव मम हृदे हृदयाय प्रत्यवोचत् अब्रवीत् । अज्ञाशिषंच तदाह्वानं । शिशुमन्तः पुत्रयुक्ताः सखायः प्रियाअमी अचिक्रदन् मां क्रन्दन्तीति ॥ ५ ॥



अथ षष्ठी—

विश्वेत्तातेसर्वनेषुप्रवाच्यायाचकर्थमघवन्निन्द्रसुन्वते ।  
पारावतंयत्पुरुसंभृतंवस्वपावृणोःशरभायऋषिबन्धवे ॥ ६॥४॥  
विश्वा । इत् । ता । ते । सर्वनेषु । प्रवाच्या । या । चकर्थ । मघवन् ।  
इन्द्र । सुन्वते । पारावतम् । यत् । पुरुसंभृतम् । वसु । अपःपावृणोः ।  
शरभाय । ऋषिबन्धवे ॥ ६ ॥ ४ ॥

स्वसमीपमागतमिन्द्रं दृष्ट्वा सन्तुष्टऋषिरिन्द्रस्य विविधानि कर्माणि दानंच विश्वेत्तातइ-  
त्यनेन दृचेन स्तौति—हे मघवन्निन्द्र त्वं सर्वनेषु यज्ञेषु सुन्वते सोमाभिषवं कुर्वते यजमानाय या  
यानि कर्माणि चकर्थ अकरोः ते तव ता तानि कर्माणि प्रवाच्या प्रवक्तव्यानि विश्वेत् अन-  
न्तान्येव । किंच त्वं पारावतं परावन्नामकस्य कस्यचिच्छत्रोः स्वभूतं यद्वसु धनमस्ति तत्  
ऋषिबन्धवे शरभाय शरभनाम्ने ऋषये अपावृणोः अपवृतवानसि पुरुसंभृतं यथा बहु-  
संभृतं भवति ॥ ६ ॥

॥ इति षष्ठस्य सप्तमे चतुर्थोवर्गः ॥ ४ ॥

अथ सप्तमी—

प्रनूनंधावतापृथङ्देहयोवोअवावरीत् ।  
निर्षीवृत्रस्यमर्मणिवज्रमिन्द्रोअपीपतत् ॥ ७ ॥

प्र । नूनम् । धावत । पृथक् । न । इह । यः । वः । अवावरीत् । नि ।  
सीम् । वृत्रस्य । मर्मणि । वज्रम् । इन्द्रः । अपीपतत् ॥ ७ ॥

यः शत्रुर्नूनमिदानीं प्रधावत् प्रधावति पृथगिह पृथक् न तिष्ठति च वोयुष्मान्नावावरीत्  
न विवारयतिच तस्य वृत्रस्य शत्रोर्मर्मणि मर्मस्थाने इन्द्रोवज्रं कुलिशं न्यपीपतत् नितरां अ-  
पातयत् ॥ ७ ॥

अथाष्टमी—

मनोजवाअयमानआयसीमंतरत्पुरम् ।  
दिवंसुपर्णोगत्वायसोमंवज्रिणआभरत् ॥ ८ ॥



मनः॑जवाः । अय॑मानः । आ॒य॒सीम् । अ॒तर॒त् । पु॒रम् । दि॒वम् ।  
सु॒ष्ट॒पर्णः । ग॒त्वाय॑ । सोम॑म् । व॒ज्रिणे॑ । आ । अ॒भ॒र॒त् ॥ ८ ॥

सुपर्णो गरुत्मान् मनोजवाः मनोवेगः अयमानोगच्छन् आयसीं हिरण्मयीं पुरं नगरीं  
अतरत् अतारीत् । ततोदिवं स्वर्गं गत्वाय गत्वा वज्रिणे इन्द्राय सोममाभरदाहरच्च ॥ ८ ॥

अथ नवमी—

स॒मु॒द्रेअ॒न्तःश॑यतउ॒द्राव॒ज्रोअ॒भिवृ॑तः ।  
भर॑न्त्यस्मैसं॒यतः॑पु॒रःप्र॑स्रवणाब॒लिम् ॥ ९ ॥

स॒मु॒द्रे । अ॒न्तरि॑ति । श॒य॒ते । उ॒द्रा । व॒ज्रः । अ॒भि॒वृ॒तः । भर॑न्ति ।  
अ॒स्मै । स॒म॒य॒तः । पु॒रः॑प्र॒स्रव॑णाः । ब॒लिम् ॥ ९ ॥

योवज्रः समुद्रेअन्तः समुद्रस्यमध्ये शयते शेते यश्च उद्रा उदकेन अभिवृतः अस्मे  
वज्राय संयतः संग्रामस्य । मग्नन् संयतइति संग्रामनामसु पाठात् । पुरः प्रस्रवणाः पुरस्ताद्ग-  
च्छन्तः शत्रवो बलिं उपहारं भरन्ति धारयन्ति तस्य छेद्या भवन्तीत्यर्थः ॥ ९ ॥

अथ दशमी—

यद्वा॑ग्वद॑न्त्यवि॒चेत॒नानि॒राष्ट्री॑दे॒वानां॑निष॒साद॑म॒न्द्रा ।  
चत॑स्र॒ऊर्ज॑दु॒दुहे॒पयांसि॑क्व॒स्विद॑स्याःप॒रमं॑ज॒गाम ॥ १० ॥

यत् । वाक् । वद॑न्ती । अ॒वि॒चे॒त॒नानि॑ । रा॒ष्ट्री । दे॒वानां॑म् । नि॒स॒साद॑ ।  
म॒न्द्रा । चत॑स्रः । ऊ॒र्जम् । दु॒दुहे॑ । प॒यांसि॑ । क्व । स्वि॒त् ।  
अ॒स्याः । प॒र॒मम् । ज॒गाम ॥ १० ॥

राष्ट्री राजनशीला देवानां मन्द्रा मादयित्री वा यद्यदा वाक् अविचेतनानि विज्ञानरहितान्  
अप्रज्ञातान् अर्थान् वदन्ती प्रज्ञापयन्ती निषसाद यज्ञेनिषीदति तदा चतस्रोदिशः प्रति ऊर्जम-  
न्नं पयांसि तत्कारणभूतान्युदकानि दुदुहे अस्यामाध्यमिकायावाचः स्वभूतं यत्परमं श्रेष्ठं तत्  
क्वस्वित् क्वजगाम क्वगच्छतीति नदृश्यतइत्यर्थः । तथाचयास्कः—यद्वाग्वदन्त्यविचेतनान्यवि-



ज्ञातानि राष्ट्रीदेवानां निषसाद मन्द्रा मदनाच्चतस्रोनुदिशऊर्जं दुदुहे पयांसि कस्विदस्याः परमं  
जगामेति यत्पृथिवीं गच्छतीतिवा यदादित्यरश्मयो हरन्तीतिवेति ॥ १० ॥

अथैकादशी—

देवींवाचमजनयन्तदेवास्तांविश्वरूपाःपशवोवदन्ति ।  
सानोमन्द्रेषमूर्जंदुहानाधेनुर्वागस्मानुपसुष्टुतेतु ॥ ११ ॥

देवीम् । वाचम् । अजनयन्त । देवाः । ताम् । विश्वरूपाः । पशवः ।  
वदन्ति । सा । नः । मन्द्रा । इषम् । ऊर्जम् । दुहाना । धेनुः ।  
वाक् । अस्मान् । उप । सुष्टुता । आ । एतु ॥ ११ ॥

एषा माध्यमिका वाक् सर्वप्राण्यन्तर्गता धर्माभिवादिनी भवतीति विभूतिमुपदर्शयति । यां  
देवीं द्योतमानां माध्यमिकां वाचं देवामाध्यमिका अजनयन्त जनयन्ति तां वाचं विश्वरूपाः स-  
र्वरूपाः व्यक्तवाचः अव्यक्तवाचश्च पशवोवदन्ति तत्पूर्वकत्वाद्वाक्प्रवृत्तेः । सा वाग्देवीमन्द्रा मदना  
स्तुत्या हर्षयित्री वा वृष्टिप्रदानेन नोस्मभ्यं इषमन्नं ऊर्जं पयोघृतादिरूपं रसं च दुहाना क्षरन्ती  
धेनुः धेनुभूता सुष्टुताऽस्माभिःस्तुताऽस्मान् नेमान् उपैतु उपगच्छतु वर्षणायोद्युक्ता भवत्वित्य-  
र्थः । तथाचयास्कः—देवींवाचमजनयन्तदेवास्तांविश्वरूपाः पशवोवदन्ति व्यक्तवाचश्चाव्यक्त-  
वाचश्च सानोमदनान्नंच रसंच दुहाना धेनुर्वागस्मानुपैतुसुष्टुतेति ॥ ११ ॥

अथ द्वादशी—

सखेविष्णोवितरंविक्रमस्वद्यौर्देहिलोकंवज्रायविष्कभे ।  
हनावृत्रंरिणचावसिन्धूनिन्द्रस्ययन्तुप्रसवेविसृष्टाः ॥ १२ ॥ ५ ॥

सखे । विष्णो इति । विस्तरम् । वि । क्रमस्व । द्यौः । देहि ।  
लोकम् । वज्राय । विस्क्रभे । हनाव । वृत्रम् । रिणचाव ।  
सिन्धून् । इन्द्रस्य । यन्तु । प्रसवे । विस्सृष्टाः ॥ १२ ॥ ५ ॥



हे सखे विष्णो त्वं वितरमत्यन्तं विक्रमस्व विक्रमं कुरु । हे द्यौः त्वं वज्राय वज्रस्य विष्कभे विष्कंभनाय लोकं अवकाशं देहि प्रयच्छ । हे विष्णो त्वं चाहं चोभावावां वृत्रमसुरं हनावः हन्वः । सिन्धून् वृत्रावष्टब्धाः नदीश्च रिणचाव नयावः तेमी विसृष्टाः सिन्धवइन्द्रस्य प्रसवे यन्तु प्रेरणे गच्छन्तु ॥ तमिममर्थं संगृह्य श्लोकैः शौनकोदर्शयति—त्रीन्लोकानभिवृत्यैतान् वृत्रस्तस्थौस्वयात्विषा । तं नाशकद्धन्तुमिन्द्रो विष्णुमभ्येत्य सोब्रवीत् ( १ ) वृत्रंहनिष्ये तिष्ठस्व विक्रम्याद्य ममान्तिके । उद्यतस्यतुवज्रस्य द्यौर्ददातुममान्तरं ( २ ) तथेतिविष्णुस्तच्चक्रे द्यौश्चास्यविवरंददौ । तदेतदखिलंप्रोक्तं सखेविष्णोइतिहृचेति ( ३ ) ॥ १२ ॥

॥ इति षष्ठस्य सप्तमे पंचमोवर्गः ॥ ५ ॥

ऋधगिति षोडशर्चमष्टमं सूक्तं । अत्रानुक्रम्यते—ऋधक्षोळशजमदग्निर्भार्गवो मैत्रावरुणं प्रागाथं त्रिभिष्टुबन्तं तृतीयादिगायत्री परासतोबृहती स्तोत्रंराजस्वृक्सपादादित्याश्विव्यौ वायव्ये सौर्यौ बृहत्युषस्या सूर्यप्रभास्तुतिर्वा पावमानी गव्येइति । भृगुगोत्रोजमदग्निर्ऋषिः । चतुर्दश्याद्यास्तिस्रस्त्रिष्टुभः त्रयोदशीबृहती शिष्टानामयुजोबृहत्यः युजःसतोबृहत्यः तृतीयागायत्री-स्तोत्रंराजसुगायतेतिपादेनसहिता तेहिन्विरेइत्यादित्यदेवताका । आमेवचांसीतिद्वे अश्विनीदेवताके । आनोयज्ञंदिविष्टुशमितिद्वे वायुदेवत्ये । बण्महाँअसिसूर्येतिद्वे सूर्यदेवताके । इयंयानीत्येषा उषोदेवत्या । यद्वा सूर्यप्रभा अनयातूयते अतःसैवदेवता । प्रजाहतिस्रइत्येषापवमानदेवताका । मातारुद्राणामितिद्वे गोदेवत्ये शिष्टाः पंचर्चोमैत्रावरुण्यः । सूक्तविनियोगोलैंगिकः । संग्रामार्थं राज्ञः संनहने प्रयोवांमित्रावरुणेतिद्वे राजानंवाचयेत् । सूत्रितंच—अभीवर्तंवाचयति प्रयोवांमित्रावरुणेतिचद्वेइति । पृष्ठचस्य पंचमेहनि प्रउगे वायव्यतृचस्य आनोयज्ञमित्यादिके द्वेऋचावाद्ये । सूत्रितंच—आनोयज्ञंदिविष्टुशमितिद्वे आनोवायोमहेतनइत्येकेति । आश्विनं शंसिष्यन् होता बण्महाँअसीति द्वाभ्यांअग्निंजुहुयात् । सूत्रितंच—बण्महाँअसिसूर्येति द्वाभ्यां इन्द्रंवोविश्वतस्परोतिचेति । माध्यन्दिनसवने सोमातिरेके एकंशस्त्रमुपजायते तत्र बण्महाँअसीति प्रगाथः स्तोत्रियः । सूत्रितंच—बण्महाँअसिसूर्योदुत्यदर्शतंवपुरिति प्रगाथो स्तोत्रियानुरूपाविति । अयमेवप्रगाथश्चातुर्विंशिकेहनि माध्यन्दिने ब्राह्मणाच्छंसिनो वैकल्पिकोनुरूपः । सूत्रितंच—श्रायन्तइवसूर्यं बण्महाँअसिसूर्येति । मधुपर्केगामुत्सृज्य मातारुद्राणामिति जपेत् । सूत्रितंच—मातारुद्राणां दुहितवसूनामिति जपित्वोमुत्सृजतेत्युत्सक्ष्यन्निति ।



तत्र प्रथमा—

ऋधंगित्थासमर्त्यःशशमेदेवतांतये ।

यो नूनं मित्रावरुणावभिष्टये आचक्रे हव्यदातये ॥ १ ॥

ऋधक् । इत्था । सः । मर्त्यः । शशमे । देवतांतये । यः । नूनम् ।  
मित्रावरुणौ । अभिष्टये । आचक्रे । हव्यदातये ॥ १ ॥

यो मनुष्यो नूनं क्षिप्रं हव्यदातये हविषां प्रदाने यजमानाय मित्रावरुणौ अभिष्टये अभिमतसिध्यर्थं आचक्रे अभिमुखौ करोति । समर्त्यो मनुष्यः ऋधक् सत्यं इत्था इत्थं देवतांतये यज्ञार्थं शशमे हविः संस्करोति ॥ १ ॥

अथ द्वितीया—

वर्षिष्ठक्षत्राउरुचक्षंसानराराजानादीर्घश्रुत्तमा ।

ताबाहुतानदंसनारथर्यतःसाकंसूर्यस्यरश्मिभिः ॥ २ ॥

वर्षिष्ठक्षत्रौ । उरुचक्षंसा । नरा । राजाना । दीर्घश्रुत्तमा । ता ।  
बाहुता । न । दंसना । रथर्यतः । साकम् । सूर्यस्य । रश्मिभिः ॥ २ ॥

वर्षिष्ठक्षत्रौ अतिशयेन वृद्धबलौ उरुचक्षसा महादर्शनौ नरा नेतारौ कर्मणां राजाना दीप्यमानौ दीर्घश्रुत्तमा अतिशयेन विद्वांसौ ता तौ मित्रावरुणौ बाहुता न भुजाविव सूर्यस्यरश्मिभिः करणैः साकं सह दंसना दंसनानि कर्माणि । अपः अमः दंस इति कर्मनामसु पाठात् । रथर्यतः प्राप्नुतः यथा बाहू सह कर्म प्राप्नुतः तथा मित्रावरुणौ सह यज्ञं प्राप्नुत इत्यर्थः ॥ २ ॥

अथ तृतीया—

प्रयोवांमित्रावरुणाजिरोदूतोअद्रवत् ।

अयःशीर्षामदेरघुः ॥ ३ ॥

प्र । यः । वाम् । मित्रावरुणा । अजिरः । दूतः ।  
अद्रवत् । अयः । शीर्षा । मदेरघुः ॥ ३ ॥



हे मित्रावरुणौ वां युवां अजिरो गमनशीलो यो यजमानः प्राद्रवत् अभिगच्छति सदेवानां दूतो भवति । अयःशीर्षा हिरण्यालंकृतशिराश्च भवति । मदेरघुः मदकरे धने गन्ताच भवति ॥ ३ ॥

अथ चतुर्थी—

नयःसंपृच्छेनपुनर्हवीतवेनसंवादायरमते ।

तस्मान्नोअद्यसमृतेरुरुष्यतंबाहुभ्यांनउरुष्यतम् ॥ ४ ॥

न । यः । सम्पृच्छे । न । पुनः । हवीतवे । न । सम्वादाय ।

रमते । तस्मात् । नः । अद्य । समृक्तेः । उरुष्यतम् ।

बाहुभ्याम् । नः । उरुष्यतम् ॥ ४ ॥

यः शत्रुः संपृच्छे संप्रश्नाय न रमते न क्रीडते । नच पुनःपुनर्हवीतवे हवनाय रमते । नच-  
संवादाय रमते । तस्माच्छत्रोः समृतेः संग्रामात् नोस्मान् अद्य उरुष्यतं हे मित्रावरुणौ युवां  
रक्षतं । किंच तस्य शत्रोर्बाहुभ्यां नोस्मानुरुष्यतं रक्षतम् ॥ ४ ॥

अथ पंचमी—

प्रमित्रायप्रार्यम्णेसचथ्यमृतावसो ।

वरूथ्यंवरुणेछन्द्यंवचःस्तोत्रंराजसुगायत ॥ ५ ॥ ६ ॥

प्र । मित्राय । प्र । अर्यम्णे । सचथ्यम् ।

ऋतवसो इत्यृतवसो । वरूथ्यम् । वरुणे । छन्द्यम् ।

वचः । स्तोत्रम् । राजसु । गायत ॥ ५ ॥ ६ ॥

हे ऋतवसो यज्ञधन मित्राय सचथ्यं सेवार्हं वरूथ्यं यज्ञगृहभवं च स्तोत्रं प्रगायत प्रक-  
र्षेण गायत अर्यम्णेच प्रगायत वरुणे छन्द्यं प्रीणनसाधनं चैतादृशं वचः प्रगायत । प्रगायतेति  
बहुवचनं पूजार्थं । एतदेव दर्शयति राजसु मित्रादिषु राजसु स्तोत्रं गायत पठत मित्रादीन् त्रीन्  
राज्ञः स्तुतेति समुदायार्थः ॥ ५ ॥

॥ इति षष्ठस्य सप्तमे षष्ठोवर्गः ॥ ६ ॥



अथ षष्ठी—

तेहिन्विरेअरुणंजेन्यंवस्वेकंपुत्रंतिसृणाम् ।

तेधामान्यमृतामर्त्यानामदब्धाअभिचक्षते ॥ ६ ॥

ते । हिन्विरे । अरुणम् । जेन्यम् । वसु । एकम् ।

पुत्रम् । तिसृणाम् । ते । धामानि । अमृताः । मर्त्यानाम् ।

अदब्धाः । अभि । चक्षते ॥ ६ ॥

अरुणमरुणवर्णं जेन्यं जयसाधनं वसु वासकं तिसृणां पृथिव्यादीनामेकं पुत्रं ते देवाहिन्विरे प्रेरयन्ति त्रैलोक्यस्य तमोनिवारणाय । किंच अदब्धाः केनाप्यहिंसिताः अमृताः मरणरहितास्तेदेवाः मर्त्यानां मनुष्याणां धामानि स्थानानि अभिचक्षते अभिपश्यन्ति ॥ ६ ॥

अथ सप्तमी—

आमेवचांस्युद्यताद्युमत्तमानिकर्त्वा ।

उभायातंनासत्यासजोषसाप्रतिहव्यानिवीतये ॥ ७ ॥

आ । मे । वचांसि । उत्थयता । द्युमत्तमानि ।

कर्त्वा । उभा । यातम् । नासत्या । सजोषसा ।

प्रति । हव्यानि । वीतये ॥ ७ ॥

हे नासत्या नासत्यौ सत्यस्य प्रणेतारौ सजोषसा संगतौ उभा उभौ युवां मे जमदग्नेर्मम उद्यता उद्यतानि द्युमत्तमानि दीप्तमानि वचांसि स्तोत्ररूपाणि वाक्यानि कर्त्वा कर्माणि चायातं । किंच हव्यानि हवींषि वीतये भक्षणाय प्रतिगच्छतम् ॥ ७ ॥

अथाष्टमी—

रातियद्वामरक्षसंहवामहेयुवाभ्यांवाजिनीवसू ।

प्राचींहोत्रांप्रतिरन्तावितनरागृणानाजमदग्निना ॥ ८ ॥



रा॒तिम् । यत् । वा॒म् । अ॒रक्ष॑सम् । ह॒वा॒म॒हे । यु॒वा॒भ्या॑म् ।  
 वा॒जि॒नी॒व॒सू इति॑ वाजिनीवसू । प्रा॒ची॑म् । हो॒त्रा॑म् ।  
 प्र॒ह॒ति॒रन्तौ॑ । इ॒तम् । न॒रा । गृ॒णा॒ना । ज॒म॒तू॒ऽअ॒ग्नि॒ना ॥ ८ ॥

हे वाजिनीवसू अन्नधनावश्विनौ वां युवयोः संबन्धि यदरक्षसं रक्षोवर्जितं दानमस्ति तद्यदा हवामहे याचामहे । एतदेव विशदयति युवाभ्यां क्रियमाणां रातिं दानं हवामहे इति तदानीं प्राचीं प्राङ्मुखं होत्रां स्तुतिं प्रतिरन्तौ वर्धयन्तौ नरा नेतारौ जमदग्निना ऋषिणा गृणाना स्तूयमानौ सन्तौ इतं आगच्छतम् ॥ ८ ॥

अथ नवमी—

आ॒नो॒य॒ज्ञं॑ दि॒वि॒स्पृ॒शं॑ वा॒यो॒ या॒हि॒सु॒म॒न्म॑भिः ॥ ।  
 अ॒न्तः॒प॒वि॒त्रं॑ उ॒परि॑ श्रि॒णानो॑ऽयं शु॒क्रो॒ अ॒या॒मि॒ते ॥ ९ ॥

आ । नः । य॒ज्ञम् । दि॒वि॒ऽस्पृ॒शम् । वा॒यो इति॑ । या॒हि ।  
 सु॒म॒न्म॑भिः । अ॒न्तरि॑ति । प॒वि॒त्रे । उ॒परि॑ । श्रि॒णानः॑ ।  
 अ॒यम् । शु॒क्रः । अ॒या॒मि॒ । ते ॥ ९ ॥

हे वायो त्वं नोस्माकं दिविस्पृशं तं यज्ञमायाहि । किमर्थमागमनमित्यत्राह—सुमन्मभिः सुष्टुतिभिः अन्तः पवित्रे पवित्रस्यमध्ये उपरिश्रीणानः श्रयमाणो निषिच्यमाणोयं शुक्रः सोमस्ते तुभ्यं अयामि नियतआसीदिति ॥ ९ ॥

अथ दशमी—

वे॒त्य॑ध्व॒र्युः प॒थि॒भी॒र॒जि॑ष्ठैः प्र॒ति॒ह॒व्या॑नि॒वी॒तये॑ ।  
 अ॒धा॒नि॒यु॒त्व॒ उ॒भय॑स्य नः पि॒ब॒शु॒चि॒सो॒मं॒ ग॒वा॑ शिरम् ॥ १० ॥ ७ ॥  
 वेति॑ । अ॒ध्व॒र्युः । प॒थि॒भिः । र॒जि॑ष्ठैः । प्र॒ति॒ । ह॒व्या॑नि॒ ।  
 वी॒तये॑ । अ॒ध॒ । नि॒यु॒त्वः । उ॒भय॑स्य । नः । पि॒ब॒ ।  
 शु॒चि॒म् । सो॒मम् । गो॒ऽआ॑ शिरम् ॥ १० ॥ ७ ॥



हे नियुत्वः नियुत्संज्ञकाश्ववन्वायो अध्वर्युः हविर्धानात् रजिष्ठैः ऋजुतमैः पथिभिर्मार्गैः  
वेतिगच्छति वीतये भक्षणाय । तव भक्षणानि हव्यानि हवींषिच प्रतिनयतीतिशेषः । अध  
अथ नोस्माकं संबन्धिनं उभयस्य उभयविधं सोमं कर्मणिषष्ठी पिब । उभयविधत्वं दर्शयति  
शुचिं शुद्धं सोमं गवाशिरं गव्येन पयसा मिश्रितं चेति ॥ १० ॥

॥ इति षष्ठस्य सप्तमे सप्तमोवर्गः ॥ ७ ॥

अथैकादशी—

ब॒ण्म॒होँअ॒सिसूर्य॒ब॒ळादित्य॒म॒होँअ॒सि ।

म॒हस्ते॒स॒तोम॑हि॒माप॑नस्यते॒द्धादे॑वम॒होँअ॒सि ॥ ११ ॥

ब॒ट् । म॒हान् । अ॒सि । सूर्य॒ । ब॒ट् । आ॒दित्य॒ । म॒हान् ।

अ॒सि । म॒हः । ते । स॒तः । म॒हिमा॒ । प॒नस्य॑ते ।

अ॒द्धा । दे॒व । म॒हान् । अ॒सि ॥ ११ ॥

हे सूर्य त्वं महान् तेजसाधिकोसि बट् सत्यं नैतन्मिथ्येत्यर्थः । हे आदित्य अदितेः  
पुत्र त्वं महान् बलेनाप्यधिकोसि बट् सत्यं । महो महतः सतोभवतः ते महिमा महत्त्वं पनस्यते  
स्तोतृभिः स्तूयते । हे देव द्योतनादिगुणयुक्त सूर्य त्वं महान् वीर्येणाप्यधिकोसि भवसि । अद्धा  
सत्यमेव अत्र नसंशयइत्यर्थः । बट् सत्रा अद्धेति सत्यनामसु पाठात् ॥ ११ ॥

अथ द्वादशी—

ब॒ट्सूर्य॒श्रव॑साम॒होँअ॒सिस॒त्रादे॑वम॒होँअ॒सि ।

म॒ह्नादे॒वाना॑मसूर्यःपु॒रोहि॑तोवि॒भुज्यो॑तिर॒दाभ्य॑म् ॥ १२ ॥

ब॒ट् । सूर्य॒ । श्रव॑सा । म॒हान् । अ॒सि । स॒त्रा । दे॒व । म॒हान् ।

अ॒सि । म॒ह्ना । दे॒वाना॑म् । अ॒सूर्यः॒ । पु॒रःहि॑तः । वि॒भु ।

ज्योतिः॒ । अ॒दाभ्य॑म् ॥ १२ ॥

हे सूर्य त्वं श्रवसा श्रवणेन महान् सर्वाधिकोसि बट् सत्यं । हे देव द्योतमान सूर्य त्वं  
देवानां मध्ये मह्ना महत्त्वेन महान् अधिकोसि । सत्रा सत्यमेव असूर्यः असुराणां हन्ताचा-



सि । किंच त्वं देवानां पुरोहितो हितोपदेष्टासि । किंच ते ज्योतिस्तेजोविभु महत् अदाभ्यं  
केनाप्यहिंस्यं च ॥ १२ ॥

अथ त्रयोदशी—

इयंयानीच्यर्किणीरूपारोहिण्याकृता ।

चित्रेवप्रत्यदश्यायत्य॑न्तर्दशसु॑बाहुषु ॥ १३ ॥

इयम् । या । नीची । अर्किणी । रूपा । रोहिण्या ।

कृता । चित्राऽइव । प्रति । अदर्शि । आऽयती । अन्तः ।

दशऽसु । बाहुषु ॥ १३ ॥

अस्यामृच्युषसःस्तुतिः । सूर्यप्रभायावा । येयं नीची अवाङ्मुखी अर्किणी स्तुतिमती  
रूपा रूपवती रोहिण्या प्रकाशयुक्ता कृता उषाः सूर्यप्रभावोत्पादिता सा अन्तर्ब्रह्मांडस्यमध्ये  
बाहुषु बाहुस्थानीयासु दशसु दशसंख्याकासु दिक्षु आयती आगच्छती चित्रेव चित्रागौरिव  
प्रत्यदर्शि सर्वैरदृश्यत ॥ १३ ॥

अथ चतुर्दशी—

प्रजाह॑ति॒स्रोअ॒त्याय॑मीयु॒र्न्य॑न्याअ॒र्कम॒भितो॑विविश्रे ।

बृ॒ह॒द्ब॒त॒स्थो॑भुव॒नेष्व॒न्तःप॑व॒मानो॑ह॒रित॒आवि॑वेश ॥ १४ ॥

प्रजाः । ह । तिस्रः । अतिऽआयम् । ईयुः । नि । अन्याः ।

अर्कम् । अभितः । विविश्रे । बृहत् । ह । तस्थौ । भुवनेषु ।

अन्तरिति । पवमानः । हरितः । आ । विवेश ॥ १४ ॥

यास्तिस्रः प्रजाः अत्यायमीयुः अत्यायमायन् अन्यास्ताइमाः प्रजाः अर्कमर्चनीयमग्निं  
अभितोनिविविश्रे अभितोनिविष्टाः ततोऽनपराबभूवुः । भुवनेष्वन्तर्मध्ये बृहत् महानसावादित्यः  
प्रजापतिरित्येके तस्थौ प्रकाशयन्नतिष्ठत् हरितोदिशः पवमानोवायुराविवेश आविष्टः । हौ पूरणौ ।  
तथाचैतस्यब्राह्मणं—प्रजाहतिस्त्रोअत्यायमीयुरिति यावैताइमाः प्रजास्तिस्रोअत्यायमायंस्तानीमा-  
नि वयांसि वंगावगधाश्चेररपादान्यन्या अर्कमभितोविविश्रेइति ताइमाः प्रजा अर्कमभितोनिविष्टा



इममेवाग्निं बृहद्धतस्थौ भुवनेष्वन्तरित्यदउ एवबृहद्भुवनेष्वन्तरसावादित्यः पवमानोहरित आविवेशेति वायुरेव पवमानो दिशोहरित आविष्टइति । वाजसनेयिनोप्यामनन्ति—सतपोतप्यत सप्रजाअसृजत ताअस्यप्रजाः सृष्टाः पराबभूवुः तानीमानिवयांसीत्युपक्रम्य प्रजाहतिस्त्रोअत्यायमीयुरिति याअमूः प्रजाअत्यायन् न्यन्याअर्कमभितोविविश्रइति अग्निर्वाअर्कस्तमिमाः प्रजाअभितोनिविष्टास्ताइमाः पराभूता बृहद्धतस्थौभुवनेष्वन्तरिति प्रजापतिमेवैतदध्यनूक्तं पवमानो हरितआविवेशेति दिशोवैहरितस्ता अयं पवमानआविष्टइति ॥ १४ ॥

अथ पंचदशी—

मा॒ता॒रु॒द्राणां॑ दु॒हि॒ता॒व॒सू॒नां॑ स्व॒सा॑दि॒त्यानां॑ अ॒मृ॒त॑स्य॒ नाभिः॑ ।  
प्र॒नु॒वोचं॑चि॒कितु॑षे॒ जना॑य॒ मा॒गा॒म॒नां॑ गा॒म॒दि॒तिं॑ व॒धि॒ष्ट॥१५॥

मा॒ता । रु॒द्राणां॑ । दु॒हि॒ता । व॒सू॒नाम् । स्व॒सा । आ॒दि॒त्यानां॑ ।  
अ॒मृ॒त॑स्य । नाभिः । प्र । नु । वो॒च॒म् । चि॒कितु॑षे । जना॑य ।  
मा । गा॒म् । अना॑गाम् । अ॒दि॒तिम् । व॒धि॒ष्ट ॥ १५ ॥

अस्मिन् दृचे गौःस्तूयते—या गौः रुद्राणां रुद्रपुत्राणां मरुतां माता जननी वसूनां दुहिता पुत्री आदित्यानां स्वसा भगिनी अमृतस्य पयसोनाभिः आवासस्थानं तां अनागां अनागसं अदितिमदीनां गां गोरूपां देवीं मावधिष्ट हे जना माहंसिष्टेति चिकितुषे चेतनावते जनाय नु इदानीं प्रवोचं अहं प्रावोचमिति शुश्रूषमाणेभ्य उपदेशः ॥ १५ ॥

अथ षोडशी—

व॒चो॒वि॒दं॒ वाचं॑मु॒दी॒रय॑न्तीं॒ विश्वा॑भि॒धीं॒भिरु॑प॒तिष्ठ॑मानाम् ।  
दे॒वी॒दे॒वेभ्यः॑ प॒र्ये॒युषीं॑ गा॒मा॒मा॒वृ॒क्त॒म॒र्त्यो॑द॒भ्रचै॑ताः॥१६॥८॥

व॒चः॒ऽवि॒दं॒म् । वाचं॑म् । उ॒त्ऽई॒रय॑न्तीम् । विश्वा॑भिः । धी॒भिः ।  
उ॒प॒ऽति॒ष्ठ॑मानाम् । दे॒वीम् । दे॒वेभ्यः॑ । प॒रि । आ॒ऽई॒युषी॑म् ।  
गा॒म् । आ । मा । अ॒वृ॒क्त॒म् । म॒र्त्यः । द॒भ्रऽचै॑ताः ॥ १६ ॥ ८ ॥

वचोविदं वचसोलंभयित्रीं वाचमुदीरयन्तीं पयः पीत्वा पश्चाद्वाचमुदीरयन्तीं । क्षुधितो हि जनो न वाचमुदीरयति भुक्त्वा पश्चादुदीरयति । विश्वाभिः सर्वाभिधीभिर्वाग्भिः उपतिष्ठमानां दे-



वीं द्योतमानां देवेभ्यो देवार्थं मा मां एयुषीं अवगच्छन्तीं गां दभ्रचेता अल्पबुद्धिर्मर्त्योमनुष्यः पर्यावृक्त परिवर्जयति ॥ १६ ॥

॥ इति षष्ठस्य सप्तमेष्टमोवर्गः ॥ ८ ॥

त्वमग्नइति द्वाविंशत्यृचं नवमं सूक्तं गायत्रमाग्नेयं । भृगुगोत्रः प्रयोगोनामऋषिः बार्हस्पत्यः पावकविशेषेण विशिष्टोऽग्न्याख्योवा । यद्वा सहोनाम्नःपुत्रौ गृहपतियविष्ठसंज्ञकौ द्वावग्नी तौ सहे-  
दं सूक्तमपश्यतां तस्मादस्य तावृषी । अथवा तयोरन्यतरः । तथाचानुक्रान्तं—त्वमग्नेद्व्यधिका भा-  
र्गवः प्रयोगो बार्हस्पत्योवाग्निःपावकः सहससुतयोर्वाग्नेयोर्गृहपतियविष्ठयोर्वान्यतर आग्नेयंत्विति ।  
प्रातरनुवाकस्याग्नेयेऋतौ गायत्रेच्छन्दसि आदितोष्टादशर्चः । सूत्रितंच—त्वमग्नेबृहद्वयइत्यष्टा-  
दशर्चन्तस्त्वेतिसूक्तेइति । देवसुवांहविःष्वग्नेर्गृहपतेरनुवाक्या त्वमग्नेबृहद्वयइत्येषा । सूत्रितंच—  
त्वमग्नेबृहद्वयो हव्यवाळग्निरजरःपितानइति । अन्वारंभणीयायामग्नेर्भगिनोनुवाक्या आसवं-  
सवितुरित्येषा । सूत्रितंच—आसवंसवितुर्यथा सनोराधांस्याभरेति । आभिष्टविकेषूक्त्येषु तृ-  
तीयसवने मैत्रावरुणस्याग्निंवोवृधन्तमिति वैकल्पिकः स्तोत्रियस्तृचः । सूत्रितंच—अग्निंवोवृध-  
न्तमग्नेयंयज्ञमध्वरमिति । दशमेहनि इमंनोयज्ञमिति स्तोकसूक्तस्य द्वितीयस्यस्थाने अग्नेघृत-  
स्येत्येषा । सूत्रितंच—स्तोकसूक्तस्य द्वितीयतृतीययोःस्थानेग्नेघृतस्यधीतिभिरुमेसुश्चन्द्रसर्पिषइ-  
त्येते इति ।

तत्र प्रथमा—

त्वमग्नेबृहद्वयोदधांसिदेवदाशुषे । कविर्गृहपतिर्युवा ॥ १ ॥

त्वम् । अग्ने । बृहत् । वयः । दधांसि । देव । दाशुषे ।

कविः । गृहपतिः । युवा ॥ १ ॥

हे देव द्योतमानाग्ने कविः क्रान्तकर्मा गृहपतिः गृहपालको युवा नित्यतरुणस्त्वं दाशुषे हविषांप्रदात्रे यजमानाय बृहद्वयः महदन्नं दधासि प्रयच्छसीत्यर्थः ॥ १ ॥

अथ द्वितीया—

सनईळानयासहदेवाँअग्नेदुवस्युवा । चिकिद्भिभानवावह ॥ २ ॥

सः । नः । ईळानया । सह । देवान् । अग्ने । दुवस्युवा ।

चिकित् । विभानो इति विभानो । आ । वह ॥ २ ॥



हे विभानो विशिष्टदीप्ते अग्ने सत्वं चिकित् ज्ञातासन् नोस्माकं दुवस्युवा परिचरणशी-  
लया ईळानया स्तुवत्या वाचासह देवानावह ॥ २ ॥

अथ तृतीया—

त्वयाहस्विद्युजाव्यंचोदिष्ठेनयविष्ठय । अभिष्मोवाजसातये ॥ ३ ॥

त्वया । ह । स्वि॒त् । युजा । व्यम् । चोदि॒ष्ठेन ।  
यवि॒ष्ठय॒ । अभि॒ । स्मः । वाज॑सातये ॥ ३ ॥

हे यविष्ठय युवतमाग्ने चोदिष्ठेनातिशयेन धनानां प्रेरयित्रा त्वया युजा स्विद्ध सहायेनै-  
व वयं भार्गवाः प्रयोगाः बार्हस्पत्याः पावकाः अग्नयोवा वाजसातये अन्नलाभायाभिष्मः शत्रू-  
नभिभवेम ॥ ३ ॥

अथ चतुर्थी—

और्वभृगुवच्छुचिममवानवदाहुवे । अग्निसमुद्रवाससम् ॥ ४ ॥

और्वभृगु॑वत् । शुचि॑म् । अ॒म॒वान॑वत् ।  
आ । हुवे॒ । अ॒ग्निम् । स॒मुद्र॑वाससम् ॥ ४ ॥

समुद्रवाससं समुद्रमध्यवर्तिनं वाडवं शुचिं शुद्धमग्निं और्वभृगुवत् यथा और्वभृगुः अम-  
वानवत् यथा अमवानः तथा हुवे आह्वयाम्यहं ॥ ४ ॥

अथ पञ्चमी—

हुवेवातस्वनंकविपर्जन्यक्रन्द्यंसहः । अग्निसमुद्रवाससम् ॥ ५ ॥ १ ॥

हुवे । वात॑स्वनम् । क॒विम् । प॒र्जन्य॑क्रन्द्यम् । सहः ।  
अ॒ग्निम् । स॒मुद्र॑वाससम् ॥ ५ ॥ १ ॥

वातस्वनं वातसदृशध्वनिं कविं क्रान्तकर्माणं पर्जन्यक्रन्द्यं पर्जन्यसदृशक्रन्दनं सहः स-  
हस्विनं वाडवमग्निं हुवे आह्वयामि । अन्यद्गतम् ॥ ५ ॥

॥ इति षष्ठस्य सप्तमे नवमोवर्गः ॥ ९ ॥



अथ षष्ठी—

आस॒वंस॑वितु॒र्यथा॒भग॑स्येवभु॒जिंहु॑वे । अ॒ग्नि॑संमु॒द्रवा॑ससम् ॥ ६ ॥

आ । स॒वम् । स॒वि॒तुः । य॒था । भग॑स्यइव ।

भु॒जिम् । हु॒वे । अ॒ग्निम् । स॒मु॒द्र॒वा॑ससम् ॥ ६ ॥

सवितुः प्रेरकस्य देवस्य सवं यथा प्रसवं इव भगस्येव भुजिं भगाख्यस्य देवस्य भोग-  
मिव च समुद्रवाससमग्निं आहुवे आह्वयामि ॥ ६ ॥

अथ सप्तमी—

अ॒ग्नि॑वोवृ॒धन्त॑मध्व॒राणां॑पुरु॒तम॑म् । अ॒च्छा॒नन्ने॒सह॑स्वते ॥ ७ ॥

अ॒ग्निम् । वः । वृ॒धन्त॑म् । अ॒ध्व॒राणां॑म् ।

पुरु॒तम॑म् । अ॒च्छ । नन्ने॒ । सह॑स्वते ॥ ७ ॥

अध्वराणामहिंस्यानां बलिनां नन्ने बन्धुं सहस्वते बलवन्तं विभक्तिव्यत्ययः वृधन्तं ज्वा-  
लाभिर्वर्धमानं पुरुतमं अतिशयेन बहुमग्निं ऋत्विजोवोयूयं अच्छ अभिगच्छत ॥ ७ ॥

अथाष्टमी—

अ॒यंयथा॑नआ॒भुव॑त्वष्टा॒रूपे॑व॒तक्ष्या॑ । अ॒स्य॑क॒त्वाय॑श॒स्वतः॑ ॥ ८ ॥

अ॒यम् । यथा॑ । नः । आ॒भुव॑त् । त्वष्टा॑ ।

रू॒पाइ॑व । तक्ष्या॑ । अ॒स्य । क॒त्वा । यश॑स्वतः ॥ ८ ॥

अयमग्निर्नोस्मान् तक्ष्या विकर्तव्यानि रूपेव त्वष्टा रूपाणि वर्धकिरिव यथा येन प्रकारे-  
ण आभुवत् आभवति तथैवमग्निं अभिगच्छतेत्यर्थः । किंच वयं अस्याग्नेः कत्वा प्रज्ञानेन यु-  
क्ताः यशस्वतो यशस्वन्तो भवेमेति शेषः ॥ ८ ॥

अथ नवमी—

अ॒यंवि॒श्वाअ॒भि॒श्रियो॒ग्निर्दे॒वेषु॑प॒त्यते॑ । आ॒वाजै॒रुप॑नोगमत् ॥ ९ ॥

अ॒यम् । वि॒श्वाः । अ॒भि । श्रि॒यः । अ॒ग्निः ।

दे॒वेषु॑ । प॒त्य॒ते । आ । वाजैः । उप॑ । नः । ग॒म॒त् ॥ ९ ॥



मनुष्याणां विश्वाः सर्वाः श्रियः संपदः देवेषु देवानां मध्ये योयमग्निरभिपत्यते अ-  
भिगच्छति सोमिर्नोस्मानपि वाजैरनैरुपागमदुपागच्छतु ॥ ९ ॥

अथ दशमी—

विश्वेषामिहस्तुहिहोतृणांयशस्तमम् । अग्निंयज्ञेषुपूर्वम् ॥ १० ॥ १० ॥

विश्वेषाम् । इह । स्तुहि । होतृणाम् ।

यशःस्तमम् । अग्निम् । यज्ञेषु । पूर्वम् ॥ १० ॥ १० ॥

विश्वेषां सर्वेषां होतृणामध्ये यशस्तमं यशस्वितमं यज्ञेषु पूर्वं मुख्यं अग्निमिहास्मदीये  
यज्ञे हे स्तोतः स्तुहि ॥ १० ॥

॥ इति षष्ठस्य सप्तमे दशमोवर्गः ॥ १० ॥

अथैकादशी--

शीरंपावकशोचिषंज्येष्ठोयोदमेष्वा । दीदायदीर्घश्रुत्तमः ॥ ११ ॥

शीरम् । पावकश्चोचिषम् । ज्येष्ठः । यः ।

दमेषु । आ । दीदाय । दीर्घश्रुत्तमः ॥ ११ ॥

ज्येष्ठो देवानांमुख्यो दीर्घश्रुत्तमो अतिशयेनविद्वानग्निः दमेषु यज्विनां गृहेषु आदीदाय  
आदीप्यते तं शीरं अनुशायिनं । तथाचयास्कः—अनुशायिनमितिवा शिनमितिवेति । पाव-  
कशोचिषं पावकदीप्तिं स्तुहीत्यर्थः ॥ ११ ॥

अथ द्वादशी—

तमर्वन्तंनसानसिं गृणीहि विप्रशुष्मिणम् । मित्रंनयातयज्जनम् ॥ १२ ॥

तम् । अर्वन्तम् । न । सानसिम् । गृणीहि ।

विप्र । शुष्मिणम् । मित्रम् । न । यातयत्तज्जनम् ॥ १२ ॥



हे विप्र मेधाविन् स्तोतः अर्वन्तंन अश्वमिव सानसिं संभजनीयं शुष्मिणं बलिनं मित्रं  
न सखायमिव यातयजनं हतशत्रुजननं तमग्निं गृणीहि स्तुहि ॥ १२ ॥

अथ त्रयोदशी—

उप॑त्वाजा॒मयो॒गिरो॒देदि॑शतीर्ह॒विष्क॑तः । वा॒यो रनी॑के अ॒स्थिर॑न् ॥ १३ ॥

उप॑ । त्वा । जा॒मयः॑ । गिरः॑ । देदि॑शतीः । ह॒विः॒ऽक॑तः ।

वा॒योः । अनी॑के । अ॒स्थि॒र॒न् ॥ १३ ॥

हे अग्ने हविष्कृतो यजमानार्थं गिरः स्तुतयः जामयः स्वसारइव देदिशतीः तव गुणान्  
दिशन्त्यः त्वा त्वामुपतिष्ठन्ते वायोरनीके समीपे त्वां समेधयन्त्यः अस्थिरन् अतिष्ठंश्च ॥ १३ ॥

अथ चतुर्दशी—

यस्य॑ त्रि॒धा त्व॑वृ॒तं ब॒र्हिस्त॒स्था वसं॑दिनम् । आप॑श्चि॒न्निद॑धा प॒दम् ॥ १४ ॥

यस्य॑ । त्रि॒ऽधातु॑ । अ॒वृ॒तम् । ब॒र्हिः । त॒स्थौ ।

असं॑म॒ऽदिन॑म् । आपः॑ । चि॒त् । नि । द॒ध । प॒दम् ॥ १४ ॥

यस्याग्नेस्त्रिधातु त्रिरवृतं अनावृतंच असंदिनं अबद्धंच प्रस्तरणकालेहि बर्हिरबद्धं भव-  
ति बर्हिस्तस्थौ आसनार्थं तिष्ठति । तस्मिन्नग्नावापश्चित् आपोपि पदं स्थानं निदध निदधति  
आन्तरिक्ष्यामाध्यमिके पदं निदधतीत्यर्थः ॥ १४ ॥

अथ पंचदशी—

प॒दं दे॒वस्य॑ मी॒ह्लुषो॑ना॒धृष्टा॑भिरू॒तिभिः॑ । भ॒द्रा सूर्य॑इवोप॒टक् ॥ १५ ॥ ११ ॥

प॒दम् । दे॒वस्य॑ । मी॒ह्लुषः॑ । अना॑धृष्टाभिः ।

ऊ॒ति॒ऽभिः॑ । भ॒द्रा । सूर्यः॑इव । उ॒प॒टक् ॥ १५ ॥ ११ ॥

मीह्लुषः कामानां सेक्तुर्देवस्य द्योतमानस्याग्नेः पदं स्थानं अनाधृष्टाभिः शत्रुभिरनाधृष्टा-  
भिः ऊतिभीरक्षाभिः भजनीयं भवतीत्यर्थः तथैवास्योपटक् उपटष्टिरपि सूर्यइव यथा सूर्य-  
स्तद्वद्भद्रा मनुष्यैर्भजनीयाभवति ॥ १५ ॥

॥ इति षष्ठस्य सप्तमे एकादशोवर्गः ॥ ११ ॥



अथ षोडशी—

अग्ने॑घृत॒स्य॑धी॒तिभि॑स्तेपा॒नोदे॑वशो॒चिषा॑ । आ॒दे॒वान्वा॑क्षि॒यक्षि॑च ॥ १६ ॥

अग्ने॑ । घृत॒स्य॑ । धी॒तिभिः॑ । तेपा॒नः । दे॒व ।

शो॒चिषा॑ । आ । दे॒वान् । व॒क्षि । यक्षि॑ । च ॥ १६ ॥

हे देव द्योतमानाग्ने घृतस्य दीप्तिसाधनस्याज्यस्य धीतिभिः निधानैः तेषानः तपन् शोचिषा ज्वालयामास देवान् प्रत्यावक्षि आवह यक्षि यज च ॥ १६ ॥

अथ सप्तदशी—

तंत्वा॑जनन्तमा॒तरः॑क॒विदे॒वासो॑अ॒ङ्गिरः॑ । ह॒व्य॒वाह॑मम॒र्त्यम् ॥ १७ ॥

तम् । त्वा॑ । अ॒ज॒न॒न्त॒ । मा॒तरः॑ । क॒विम् । दे॒वासः॑ ।

अ॒ङ्गि॒रः॑ । ह॒व्य॒वाह॑म् । अम॒र्त्यम् ॥ १७ ॥

हे अंगिरोग्ने कविं क्रान्तकर्माणं अमर्त्यं मरणरहितं हव्यवाहं हविषां वोढारं तं प्रसिद्धं त्वा त्वां देवासोदेवाः मातरइवाजनन्त जनयन्ति ॥ १७ ॥

अथाष्टादशी—

प्रचे॑तसंत्वाक॒वेग्ने॑दूतं॒वरे॑ण्यम् । ह॒व्य॒वाह॑निषे॒दिरे ॥ १८ ॥

प्र॒चे॒त॒सम् । त्वा॑ । क॒वे॒ । अग्ने॑ । दू॒तम् । वरे॑ण्यम् ।

ह॒व्य॒वाह॑म् । नि । से॒दि॒रे ॥ १८ ॥

हे कवे क्रान्तकर्मन्त्रग्ने प्रचेतसं प्ररुष्टबुद्धिं वरेण्यं वरणीयं दूतं देवानां हव्यवाहं हविषां वोढारं त्वा त्वां निषेदिरे देवानिषीदन्ति ॥ १८ ॥

अथैकोनविंशी—

न॒हिमे॒अस्त्य॑द्भ्या॒नस्व॑धि॒तिर्व॑न॒न्वति॑ । अथै॒तादृ॒ग्भ॑रामि॒ते ॥ १९ ॥

न॒हि॒ मे॒ । अ॒स्ति॒ । अ॒द्भ्या॑ । न । स्व॑धि॒तिः । व॒न॒न्व॑ति ।

अथ॑ । ए॒ता॒दृ॒क् । भ॒रा॒मि॒ । ते॒ ॥ १९ ॥



हे अग्ने मे मम भार्गवस्य प्रयोगस्य ऋषेः अध्या गौः । अध्या उस्त्रेति गोनामसु पाठा-  
त् । नह्यस्ति नविद्यते । यस्याः पयसाज्येनच त्वां यजेय । किंच स्वधितिः परशुः नहि वन-  
न्वति काष्ठानि हन्ति यैःकाष्ठैः त्वां समिन्धोय । अथैतादृक् अग्निहोत्रार्थं पयसोदोग्धीं गां इ-  
न्धनसाधनानि काष्ठानि चैतत्सर्वं ते तुभ्यं अहं भरामि ॥ १९ ॥

अथ विंशी—

यदग्नेकानिकानिचिदातेदारूणिदध्मसि । ताजुषस्वयविष्ठय ॥ २० ॥

यत् । अग्ने । कानि । कानि । चित् । आ । ते । दारूणि ।  
दध्मसि । ता । जुषस्व । यविष्ठय ॥ २० ॥

पूर्वस्यामृच्युक्तार्थस्य विवरणमत्र । हे यविष्ठय युवतमाग्ने तुभ्यं यद्यदा कानि कानिचि-  
त् यानिकान्यपि दारूणि काष्ठानि आदध्मसि आधारयामि । तदा ता तानि अपरशुवृक्कणान्य-  
पि जुषस्व सेवस्व । तथाच यजुर्ब्राह्मणं—नहस्मवै पुराग्निरपरशुवृक्कणं दहति तदस्मै प्रयोगएव  
ऋषिरस्वदयद्यदग्ने यानि कानिचेति समिधमादधात्यपरशुवृक्कणमेवास्मै स्वदयति सर्वमस्मै स्व-  
दतइति ॥ २० ॥

अथैकविंशी—

यदत्युपजिह्विकायवम्रोअतिसर्पति । सर्वतदस्तुतेघृतम् ॥ २१ ॥

यत् । अत्ति । उपजिह्विका । यत् । वम्रः । अत्तिःसर्पति ॥  
सर्वम् । तत् । अस्तु । ते । घृतम् ॥ २१ ॥

हे अग्ने यत् काष्ठादिकं उपजिह्विका उपजिघ्रतीत्युपजिह्विका अत्ति भक्षयति यच्च  
काष्ठादिकं वम्रः वमत्युदकमिति वम्रः । उपजिह्विकावम्रशब्दौ यद्यपि पर्यायौ तथापि पृथगु-  
पादानात् वम्रशब्दस्तद्विशेषे पर्यवस्यति । सोप्यतिसर्पति अतिगच्छति तत्सर्वं ते तव घृतं घृ-  
तसदृशमस्तु यथा घृतं तव प्रियकरं भवति तथा प्रियकरं भवत्वित्यर्थः ॥ २१ ॥



अथ द्वाविंशी—

अ॒ग्निमिन्धा॑नो॒मन॑सा॒धियं॑सचेत॒मर्त्यः॑ ।

अ॒ग्निमी॑धेवि॒वस्व॑भिः ॥ २२ ॥ १२ ॥

अ॒ग्निम् । इन्धा॑नः । मन॑सा । धियं॑म् । स॒चेत॒ । मर्त्यः॑ ।

अ॒ग्निम् । ई॒धे । वि॒वस्व॑भिः ॥ २२ ॥ १२ ॥

मर्त्योमनुष्योग्निमिन्धानः काष्ठैःप्रज्वलन् मनसैव श्रद्धधानो धियंकर्मसचेत काले भजेत ।  
विवस्वभिः ऋत्विग्भिश्चाग्निमेव ईधे प्रज्वलति ॥ २२ ॥

॥ इति षष्ठस्य सप्तमे द्वादशोवर्गः ॥ १२ ॥

अदर्शीति चतुर्दशर्चं दशमं सूक्तं काण्वस्य सोभरेरार्षं । अत्रानुक्रम्यते—अदर्शीषळूना सो-  
भरिर्बार्हतं पंचमीविराड्रूपा सप्तम्याद्ययुजःसतोबृहत्यः अष्टम्यादियुजः ककुब्भसीयसी ककुबनु-  
ष्टुवन्त्याग्निमारुतीति । पंचमीसप्तमीनवम्येकादशीत्रयोदश्यः पंचसतोबृहत्यः अष्टमीद्वादश्यौककु-  
भौ दशमी गायत्री चतुर्दश्यनुष्टुप् शिष्टाबृहत्यः । आग्नेयंत्वित्युक्तत्वादग्निर्देवता अन्त्यायास्त्वग्नि-  
र्मरुतश्च । प्रातरनुवाकस्याग्नेयेऋतौ बार्हतेछन्दस्यादितः सप्तर्चः । सूत्रितंच—अदर्शीगातुवित्तमइति  
सप्तेतिबार्हतं । आभिप्लविकेषूक्थ्येषु मैत्रावरुणस्य प्रमंहिष्ठायेति वैकल्पिकः स्तोत्रियस्तृचः । सूत्रि-  
तंच—प्रमंहिष्ठायगायतप्रसोअग्नेतवोतिभिरिति । अध्यायोपाकरणोसर्जनयोः मण्डलान्त्यहो-  
मे आग्नेयाहीत्येषा । सूत्रितंच—माचिदाग्नयोहिमरुत्सत्वा यत्तेराजन्नग्नेइति ।

तत्र प्रथमा—

अ॒दर्शि॑गातु॒वित्त॑मो॒यस्मि॑न्ब्र॒तान्या॑द॒धुः ।

उपो॒षुजा॒तमा॑र्यस्यव॒र्धन॑म॒ग्निं न॑क्षन्तनो॒गिरः॑ ॥ १ ॥

अ॒दर्शि॑ । गा॒तु॒वित्॒तमः॑ । यस्मि॑न् । ब्र॒तानि॑ । आ॒द॒धुः ।

उपो॒ इति॑ । सु । जा॒तम् । आ॒र्यस्य॑ । व॒र्धनम् ।

अ॒ग्निम् । न॒क्षन्त॑ । नः॒ । गिरः॑ ॥ १ ॥



यस्मिन्नग्नौ व्रतानि कर्माणि आदधुः यजमानाः आदधन् गातुवित्तमोतिशयेन मार्गाणां ज्ञाता सोऽग्निरदर्शि प्रादुरभूत् । किञ्च सुजातं सम्यक् प्रादुर्भूतं अस्यार्यस्य उत्तमवर्णस्य वर्धनं वर्धयितारमग्निं नोस्माकं गिरः स्तुतिरूपावाचः उपो नक्षन्त उपगच्छन्त्येव । नक्षगतावितिधातुः ॥ १ ॥

अथ द्वितीया—

प्रदेवोदासोअग्निर्देवाँअच्छानमुज्मना ।

अनुमातरं पृथिवीं विवावृते तस्थौ नाकस्य सानवि ॥ २ ॥

प्र । देवः । उदासः । अग्निः । देवान् । अच्छ । न । मुज्मना ।

अनु । मातरम् । पृथिवीम् । वि । ववृते । तस्थौ ।

नाकस्य । सानवि ॥ २ ॥

देवोदासः दिवोदासेनाहूयमानोऽग्निः मातरं । सर्वस्य लोकस्य धारकत्वात् पृथिवी माता । तां पृथिवीमच्छ प्रति देवान् तस्य दिवोदासस्य यज्ञे देवान् अनु प्रति हविर्वोढुं न प्रविववृते यस्मादेनमग्निं दिवोदासो मज्मना बलेनाजुहाव तस्मादयमग्निः नाकस्य स्वर्गस्य सानवि समुच्छ्रिते देशे स्वायतन एव तस्थावतिष्ठत् ॥ २ ॥

अथ तृतीया—

यस्माद्रेजन्त कृष्टयश्चर्कृत्यानि कृण्वतः ।

सहस्रसां मेधसां ताविव त्मनाग्निं धीभिः संपर्यत ॥ ३ ॥

यस्मात् । रेजन्त । कृष्टयः । चर्कृत्यानि । कृण्वतः । सहस्रसाम् ।

मेधसातौ इव । त्मना । अग्निम् । धीभिः । संपर्यत ॥ ३ ॥

यस्मात्कारणात् चर्कृत्यानि कर्तव्यानि कर्माणि कृण्वतः कुर्वाणान् मनुष्यान् कृष्टयः इतरे मनुष्या रेजन्त कंपन्ते तस्मादिदानीं हे जना यूयं सहस्रसां गवां धनानां च सहस्रस्य दातारमग्निं मेधसातौ यज्ञे धीभिः कर्तव्यैः कर्मभिः त्मना आत्मनैव संपर्यत परिचरत ॥ ३ ॥

अथ चतुर्थी—

प्रयं राये निनीषसि मर्तो यस्ते वसो दाशत् ।

सवीरं धत्ते अग्न उक्थशं सिनं त्मना सहस्रपोषिणम् ॥ ४ ॥



प्र । यम् । रा॒ये । निनी॑षसि । म॒र्तः । यः । ते । व॒सो इति॑ । दा॒शत् ।  
सः । वी॒रम् । ध॒त्ते । अ॒ग्ने । उ॒क्थ॒शंसि॑नम् । त्मना॑ ।  
स॒हस्र॑पो॒षिण॑म् ॥ ४ ॥

हे वसो वासकाग्ने त्वं यं तव स्तोतारं राये धनार्थं प्रनिनीषसि प्रनेतुमिच्छसि । यश्चमर्तो-  
मनुष्यस्ते तुभ्यं दाशत् हवींषि प्रयच्छति समनुष्यः उक्थशंसिनं उक्थानां शंसितारं त्मना  
आत्मनैव सहस्रपोषिणं बहुधनं वीरं पुत्रं धत्ते धारयति ॥ ४ ॥

अथ पंचमी—

स॒दृ॒ह्वेचि॑द॒भितृ॑ण॒त्ति॒वाज॑म॒र्वता॑स॒धत्ते॑अ॒क्षिति॑श्रवः ।  
त्वे॒दे॒व॒त्रा॒सदा॑पु॒रुव॑सो॒विश्वा॑वा॒मानि॑धीमहि ॥ ५ ॥ १३ ॥  
सः । दृ॒ह्वे । चि॒त् । अ॒भि । तृ॒ण॒त्ति॒ । वाज॑म् । अ॒र्वता॑ । सः ।  
ध॒त्ते । अ॒क्षिति॑ । श्रवः॑ । त्वे इति॑ । दे॒व॒त्रा । सदा॑ । पु॒रुव॑सो इति॑  
पु॒रु॒व॒सो । वि॒श्वा । वा॒मानि॑ । धी॒म॒हि ॥ ५ ॥ १३ ॥

हे पुरुवसो बहुधनाग्ने यस्तुभ्यं हवींषि प्रयच्छति सयजमानो दृह्वेचित दृढेपि शत्रुपुरे स्थि-  
तं वाजमन्नं अर्वताश्वेन अभितृणत्ति हिनस्ति । यथा सयजमानः अक्षिति अक्षीणं श्रवोन्नं  
धत्ते धारयति । तथाचसति तुभ्यं हविषां प्रदातारो वयमपि देवत्रा देवे त्वयि स्थिता विश्वासर्वा  
सर्वाणि वामानि वननीयानि धनानि सदा सर्वदा धीमहि धारयामः ॥ ५ ॥

॥ इति षष्ठस्य सप्तमे त्रयोदशोवर्गः ॥ १३ ॥

अथ षष्ठी—

योवि॒श्वा॒दय॑ते॒वसु॑होता॒म॒न्द्रो॒जना॑नाम् ।  
म॒धो॒र्न॒पात्रा॑प्र॒थ॒मान्य॑स्मैप्र॒स्तोमा॑यन्त्य॒ग्रये॑ ॥ ६ ॥  
यः । वि॒श्वा । दय॑ते । वसु॑ । हो॒ता । म॒न्द्रः । जना॑नाम् । म॒धोः ।  
न । पा॒त्रा । प्र॒थ॒मानि॑ । अ॒स्मै । प्र । स्तो॒माः । य॒न्ति । अ॒ग्रये॑ ॥ ६ ॥



होता देवानामाह्वाता मन्द्रो मोदमानोयोग्निः विश्वा सर्वाणि वसु वसूनि धनानि जना-  
नां जनेभ्यो दयते प्रयच्छति तस्मा अस्मा अग्नये मधोर्न मदकरस्य सोमस्येव प्रथमानि मु-  
ख्यानि पात्रा पात्राणि स्तोमाः प्रयन्ति प्रगच्छन्ति ॥ ६ ॥

अथ सप्तमी—

अश्वं न गीर्भीरथ्यं सुदानवो मर्मज्यन्ते देवयवः ।  
उभेतो केतनये दस्म विशपते पर्षि राधो मघोनाम् ॥ ७ ॥

अश्वम् । न । गीःभिः । रथ्यम् । सुदानवः ।  
मर्मज्यन्ते । देवयवः । उभे इति । तोके इति । तनये ।  
दस्म । विशपते । पर्षि । राधः । मघोनाम् ॥ ७ ॥

हे दस्म दर्शनीय विशपते विशांपते अग्ने यं त्वां सुदानवः शोभनदानाः देवयवो देवाना-  
त्मनश्छन्तो यजमानाः रथ्यं रथस्य वोढारं अश्वं न अश्वमिव गीर्भीः स्तुतिभिः मर्मज्यन्ते प-  
रिचरन्ति । त्वमस्माकं यजमानानां तोके पुत्रे तनये पौत्रे चोभे उभयस्मिन् मघोनां धनवतां  
यो धनं पर्षि प्रयच्छ ॥ ७ ॥

अथाष्टमी—

प्रमंहिष्ठाय गायत ऋतावै बृहते शुक्रशोचिषे ।  
उपस्तुतासो अग्रये ॥ ८ ॥

प्र । मंहिष्ठाय । गायत । ऋतावै । बृहते ।  
शुक्रशोचिषे । उपस्तुतासः । अग्रये ॥ ८ ॥

ये यूयं उपस्तुतासः उपस्तोतारो मंहिष्ठाय दातृत्तमाय ऋतावै यज्ञवते सत्यवते वा बृहते  
महते शुक्रशोचिषे दीप्ततेजसे अग्रये प्रगायत स्तोत्रं पठत ॥ ८ ॥

अथ नवमी—

आवंसते मघवावीरवद्यशः समिद्धोद्युःक्याहुतः ।  
कुविन्नो अस्य सुमतिर्नवीयस्य च्छावाजैभिरागमत् ॥ ९ ॥



आ । वंसते । मघ॑स्वा । वी॒र॑स्वत् । यशः । सम॑इद्धः ।  
 यु॒ग्मी । आ॑हुतः । कु॒वित् । नः । अ॒स्य । सु॒म॒तिः ।  
 नवी॑यसी । अ॒च्छ । वाजे॑भिः । आ॒ग॒मत् ॥ ९ ॥

मघवा धनवान् युग्मी अन्नवान् यशस्वीवा । तथाचयास्कः—युग्नंघोततेर्यशोवान्नंवेति ।  
 समिद्धः संदीप्तः वीरवत् पराक्रमोपेतः आहुतः ऋत्विगादिभिराहूतोग्निः यशोयशस्करं अन्नमा-  
 वंसते यजमानेभ्यः आपयच्छति । अस्याग्नेः नवीयसी नवतरासुमतिः अनुग्रहबुद्धिः नोस्मान्  
 अच्छ प्रति वाजेभिः अन्नैः सह कुवित् बहुवारं सलिलं कुविदिति बहुनामसुपाठात् आगमत्  
 आगच्छतु ॥ ९ ॥

अथ दशमी—

प्रेष्ठ॑मु॒प्रि॒याणां॑स्तु॒ह्यासा॒वाति॑थिम् । अ॒ग्निर॒थानां॑य॒मम् ॥ १० ॥ १४ ॥

प्रेष्ठ॑म् । ऊँ इति । प्रि॒याणां॑म् । स्तु॒हि । आ॒सा॒व ।  
 अति॑थिम् । अ॒ग्निम् । र॒थानां॑म् । य॒मम् ॥ १० ॥ १४ ॥

हे आसाव स्तोतः प्रियाणां प्रेष्ठं प्रियतमं अतिथिं अज्यागतं रथानां यमं यन्तारं  
 अग्निमेव स्तुहि ॥ १० ॥

॥ इति षष्ठस्य सप्तमे चतुर्दशोवर्गः ॥ १४ ॥

अथैकादशी—

उदि॑ता॒योनि॑दि॒तावे॑दि॒ताव॒स्वाय॒ज्ञियो॑व॒वर्त॑ति ।  
 दु॒ष्टरा॒यस्य॑प्र॒व॒णेनो॑र्म॒योधि॒यावाजं॑सिषा॑सतः ॥ ११ ॥

उत्इ॑ता । यः । नि॒दि॒ता । वे॒दि॒ता । वसु॑ । आ ।  
 य॒ज्ञि॒यः । व॒वर्त॑ति । दु॒स्तराः । यस्य॑ । प्र॒व॒णे । न ।  
 ऊ॒र्म॒यः । धि॒या । वाजं॑म् । सि॒सा॑सतः ॥ ११ ॥



वेदिता वेत्ता यज्ञियोयज्ञार्होऽग्निः उदिता उदितानि उद्गतानि निदिता निन्दितानि श्रुतानि च वसु वसूनि धनानि आववर्तति आवर्तयति । धिया कर्मणा वाजं संग्रामं सिषासतः संभक्तुमिच्छतः यस्याग्नेर्ज्वालाः प्रवणेनोर्मयः प्रवणाभिमुखाः समुद्रस्यतरंगा इव दुष्टराः तर्तुमशक्याः तमग्निं हे स्तोतः स्तुहीत्यर्थः ॥ ११ ॥

अथ द्वादशी—

मानोऽह्णीतामतिथिर्वसुरग्निः पुरुषशस्तएषः ।

यः सुहोता स्वध्वरः ॥ १२ ॥

मा । नः । तृणीताम् । अतिथिः । वसुः । अग्निः ।

पुरुषशस्तः । एषः । यः । सुहोता । सुअध्वरः ॥ १२ ॥

वसुर्वासकः अतिथिरतिथिवत्प्रियः पुरुषशस्तः बहुभिः स्तुतः सुहोता सुष्ठु देवानामाह्वता स्वध्वरः सुयज्ञश्च योग्निः स एषोऽग्निः नोऽस्मभ्यं माह्वणीतां केनापि न रुध्यतां । केनाप्यनवरुद्धः सन् अग्निः अस्मभ्यमभीष्टं प्रयच्छत्वित्यर्थः ॥ १२ ॥

अथ त्रयोदशी—

मोतेरिषन्ये अच्छोक्तिभिर्वसोग्रेकेभिश्चिदेवैः ।

कीरिश्चिद्वित्वामीदृदूत्याय रातहव्यः स्वध्वरः ॥ १३ ॥

मो इति । ते । रिषन् । ये । अच्छोक्तिभिः ।

वसो इति । अग्ने । केभिः । चित् । एवैः । कीरिः । चित् ।

हि । त्वाम् । ईदृह । दूत्याय । रातहव्यः । सुअध्वरः ॥ १३ ॥

हे वसो वासकाग्ने त्वां ये मनुष्याः अच्छोक्तिभिः अभिष्टुतिभिः केभिः कैः सुखकरैः एवैश्चित् अभिगमनैरपि ते स्तोतारो मोरिषन् मैव हिंसन्तां । रातहव्यो दत्तहविष्कः स्वध्वरः शोभनयज्ञः कीरिश्चित् स्तोतापि दूत्याय हविर्वहनादिलक्षणाय दूतकर्मणे त्वामीदृहि स्तौति खलु ॥ १३ ॥

अथ चतुर्दशी—

आग्नेयाहिमरुत्संखारुद्रेभिः सोमं पीतये ।

सोभर्या उपसुष्टुतिमादयस्व स्वर्णरे ॥ १४ ॥ १५ ॥



आ । अ॒ग्ने । या॒हि । म॒रुत्स॑खा । रु॒द्रेभिः ।

सोमं॑पीतये । सोभ॑र्याः । उप ।

सु॒ष्टुति॑म् । मा॒दय॑स्व । स्वः॑ऽनरे ॥ १४ ॥ १५ ॥

हे अग्ने मरुत्सखा मरुतांप्रियस्त्वं स्वर्नरे अस्माकं यजनलक्षणे कर्मणि सोमपीतये सोमपानाय रुद्रेभीरुद्रैः मरुद्भिः सह आयाहि आगच्छ । सोभर्याः सोभरेर्मम सुष्टुतिं शोभनां स्तुतिं चोपागच्छ । मादयस्व स्तुतिं श्रुत्वा सोमं पीत्वा आत्मानं मादय च ॥ १४ ॥

॥ इति षष्ठस्य सप्तमे पञ्चदशोवर्गः ॥ १५ ॥

॥ इत्यष्टमे मण्डले दशमोनुवाकः ॥ १० ॥

॥ इति प्रागाथमष्टमं मण्डलं समाप्तम् ॥ ८ ॥



अथ पावमान्यं नवमं मण्डलं तत्र सप्तानुवाकाः तत्र प्रथमेनुवाके चतुर्विंशतिसंख्याकानि सूक्तानि । तत्र स्वादिष्ठयेति दशर्चं प्रथमं सूक्तं । अत्रानुक्रम्यते—स्वादिष्ठयादश मधुच्छन्दाइति । वैश्वामित्रोमधुच्छन्दाऋषिः प्राग्वत्सप्रीयपरिभाषया गायत्रीछन्दः । नवमंमण्डलं पावमानंसौम्यमिति वचनात् पवमानगुणविशिष्टः सोमोदेवता । ग्रावस्तोत्रे अर्बुदसूक्तं प्रागुत्तमाया इदमादिकं सर्वं पावमानं विकल्पेनावपनीयं । सूत्रितंच—प्रैतेवदन्त्वित्यर्बुदं प्रागुत्तमाया आवक्रंजसे प्रवोग्रावाणइति सूक्तयोरन्तरोपरिष्ठात् पुरस्ताद्वा पावमानीरोप्ययथार्थमावापग्रहणादिति । उपाकर्मणि मंडलादिग्रहणे आद्या । सूत्रं पूर्वमेवोदाहृतम् ।

तत्र प्रथमा—

स्वादिष्ठया॒मदिष्ठया॒पवस्वसोम॒धारया॒ । इन्द्राय॒पातवे॒सुतः ॥ १ ॥

स्वादिष्ठया । मदिष्ठया । पवस्व । सोम ।

धारया । इन्द्राय । पातवे । सुतः ॥ १ ॥

हे सोम इन्द्राय पातवे पातुं सुतोभिषुतस्त्वं स्वादिष्ठया स्वादुतमया मदिष्ठया अतिशयेन मादयिष्या धारया पवस्व क्षर ॥ १ ॥

अथ द्वितीया—

रक्षो॒हावि॒श्वच॑र्षणि॒रभियो॒निमयो॑हतम् । द्रुणा॑स॒धस्थ॒मास॑दत् ॥ २ ॥

रक्षः॑हा । विश्व॑चर्षणिः । अभि॒ । योनि॑म् ।

अयः॑हतम् । द्रुणा॑ । स॒धस्थ॑म् । आ । अ॒स॒दत् ॥ २ ॥

रक्षोहा रक्षसां हन्ता विश्वचर्षणिः विश्वस्यद्रष्टा सोमः अयोहतं हिरण्येनहतं । तथाचब्राह्मणं—हिरण्यपाणिरभिषुणोतीति । द्रुणा द्रोणकलशेन अधिषवणफलकाभ्यां वा सधस्थं सहस्थानं योनिं अभिषवस्थानं अभ्यासदत् अभ्यासीदति ॥ २ ॥

अथ तृतीया—

वरि॒वो॒धात॑मोभव॒मंहि॑ष्ठो॒वृत्र॒हन्त॑मः । पर्षि॒राधो॑म॒घोना॑म् ॥ ३ ॥

वरि॒वः॑धात॑मः । भ॒व । मंहि॑ष्ठः । वृ॒त्रह॑न्त॑मः ।

पर्षि॒ । राधः॑ । म॒घोना॑म् ॥ ३ ॥



हे सोम त्वं वरिवोधातमः अतिशयेन धनानां दाता भव । वेदः वरिव इति धननामसुपा-  
ठात् । मंहिष्ठो दातृत्वमश्च भव सर्वदातृत्वमत्रोच्यत इत्यपुनरुक्तिः । वृत्रहन्तमोतिशयेन शत्रूणां  
हन्ता भव । किंच मघोनां धनवतां शत्रूणां राधोधनंच पर्षि अस्मभ्यं प्रयच्छ ॥ ३ ॥

अथ चतुर्थी—

अभ्यर्षमहानां देवानां वीतिमन्धसा । अभिवाजमुतश्रवः ॥ ४ ॥

अभि । अर्ष । महानां । देवानां । वीतिम् । अन्धसा ।

अभि । वाजम् । उत । श्रवः ॥ ४ ॥

हे सोम त्वं महानां महतां देवानां वीतिं यज्ञं अन्धसा धानाद्यन्नेन सह अभ्यर्ष अभिग-  
च्छ । उतापिच अभिगच्छंस्त्वं वाजं बलं श्रवोन्नं वा अभिगमयास्मानित्यर्थः ॥ ४ ॥

अथ पञ्चमी—

त्वामच्छाचरामसितदिदर्थं दिवेदिवे । इन्दो त्वेन आशसः ॥ ५ ॥ १६ ॥

त्वाम् । अच्छ । चरामसि । तत् । इत् । अर्थम् । दिवेदिवे ।

इन्दो इति । त्वे इति । नः । आशसः ॥ ५ ॥ १६ ॥

हे इन्दो यागेषु क्लिद्यमान सोम त्वामच्छ त्वां प्रति चरामसि वयं चरामः । दिवेदिवे प्रति-  
दिनं अस्माकं तदित् तदेव तत्परिचरणमेवार्थं कार्यं नान्यत्कारणमस्ति । नोस्माकं आशसः  
आशंसनान्यपि त्वे त्वय्येव । नान्यत्र ॥ ५ ॥

॥ इति षष्ठस्य सप्तमे षोडशोवर्गः ॥ १६ ॥

अथ षष्ठी—

पुनातितेपरिस्त्रुतंसोमंसूर्यस्य दुहिता । वारेण शश्वता तना ॥ ६ ॥

पुनाति । ते । परिस्त्रुतम् । सोमम् । सूर्यस्य । दुहिता ।

वारेण । शश्वता । तना ॥ ६ ॥

हे सोम ते तव परिस्त्रुतं क्षरन्तं सोमं सोमरसं सूर्यस्य दुहिता श्रद्धादेवी वारेण बलेन  
शश्वता शश्वतेन तना विस्तृतेन पुनाति । तथाच वाजसनेयिन आमनन्ति—श्रद्धावै सूर्यस्य दुहि-  
ता श्रद्धायेन पुनातीति ॥ ६ ॥



अथ सप्तमी—

तमीमण्वीःसमर्यआगृभ्णन्तियोषणोदशं । स्वसारःपार्येदिवि॥७॥

तम् । ईम् । अण्वीः । स॒म॒र्ये । आ । गृ॒भ्णन्ति । योष॑णः ।  
दशं । स्वसारः । पार्ये । दि॒वि ॥ ७ ॥

समर्ये समनुष्ये यज्ञे पार्ये दिवि सौत्येहनि योषणः स्त्रियः स्वसारः स्वयंसरन्त्यो दशसं-  
ख्याकाः अण्वीः अण्व्यौगुलयः । अग्रुवः अण्व्यइत्यंगुलिनामसुपाठात् । तमीं तमेनं सोमं आ-  
गृभ्णन्ति आगृह्णन्ति ॥ ७ ॥

अथाष्टमी—

तमींहिन्वन्त्यग्रुवोधमन्तिबाकुरंदृतिम् । त्रिधातुवारणमधु ॥ ८ ॥

तम् । ईम् । हि॒न्वन्ति । अ॒ग्रुवः । ध॒मन्ति । बा॒कुरम् ।  
दृति॑म् । त्रि॒धातुं । वा॒रणम् । म॒धु ॥ ८ ॥

तमीं एनं सोमं अग्रुवौगुलयोहिन्वन्ति अभिषवदेशं प्रति प्रेरयन्ति । प्रेरयित्वाच बाकुरं  
भासमानं दृतिं दृतिसदृशांशुमेनं सोमं धमन्ति अभिषुण्वन्तिच । यद्यपि धमतिरभिषवणकर्मा  
नभवति तथाप्यौचित्यादत्राभिषवपरोभविष्यति । तदेतत्सोमात्मकं मधु वस्तु त्रिधातु त्रिस्थानं ।  
द्रोणकलशः आधवनीयः पूतभृदिति त्रिधातवः । वारणं शत्रूणां वारकंच भवति ॥ ८ ॥

अथ नवमी—

अभी३ममद्व्याउतश्रीणन्तिधेनवःशिशुम् । सोममिन्द्रायपातवे ॥ ९ ॥

अ॒भि । इ॒मम् । अ॒द्व्याः । उ॒त । श्रि॒णन्ति । धे॒नवः । शि॒शुम् ।  
सोम॑म् । इन्द्रा॑य । पा॒तवे ॥ ९ ॥

उतापिच इममेनं शिशुं बालं सोमं अद्व्याः अहन्तव्या धेनवोगावः इन्द्राय पातवे पा-  
तुमभिश्चीणन्ति स्वकीयेन पयसा संस्कुर्वन्तीत्यर्थः ॥ ९ ॥

अथ दशमी—

अ॒स्येदिन्द्रो॒मदे॒ष्वावि॒श्वावृ॒त्राणि॒जिघ्र॑ते । शूरो॑म॒घाच॑मंहते॥१०॥१७॥



अस्य । इत् । इन्द्रः । म॒देषु । आ । विश्वा । वृ॒त्राणि ।

जिघ्र॑ते । शूरः । म॒घा । च । म॒ह॒ते ॥ १० ॥ १७ ॥

शूरो वीरइन्द्रः अयेत् अस्य सोमस्यैव म॒देषु विश्वा विश्वानि वृ॒त्राणि शत्रून् आजिघ्र॑ते  
आहन्ति । म॒घा म॒घानि धनानिच म॒ह॒ते यजमानेभ्यः प्रयच्छ॑ति ॥ १० ॥

॥ इति षष्ठस्य सप्तमे सप्तदशोवर्गः ॥ १७ ॥

पवस्वेति दशर्चं द्वितीयं सूक्तं काण्वस्य मेधातिथेरार्धं गायत्रं पवमानसोमदेवताकं । तथा-  
चानुक्रान्तं—पवस्वमेध्यातिथिरिति । उक्तोविनियोगः ।

तत्र प्रथमा—

पव॑स्वदेव॒वीरति॑प॒वित्रं॑सोम॒रं॒द्या । इन्द्र॑मिन्द्रो॒वृषा॑वि॒श ॥ १ ॥

पव॑स्व । दे॒व॒ऽवीः । अति॑ । प॒वित्र॑म् । सो॒म । रं॒द्या ।

इन्द्र॑म् । इन्द्रो॒ इति॑ । वृषा॑ । आ । वि॒श ॥ १ ॥

हे सोम देववीः देवकामस्त्वं रं॒द्या वेगेन पवित्रं यथा भवति तथा अतिपवस्व अतिक्षर ।  
किंच हे इन्द्रो वृषा सेचकस्त्वं इन्द्रमाविश प्रविश ॥ १ ॥

अथ द्वितीया—

आव॑च्यस्वमहि॒प्सरो॒वृषे॑न्द्रोद्यु॒म्नव॑त्तमः । आयो॑नि॒धर्ण॑सिःस॒दः ॥ २ ॥

आ । व॒च्य॒स्व । महि॑ । प्सरः । वृषा॑ । इन्द्रो॒ इति॑ ।

द्यु॒म्नव॑त्तमः । आ । योनि॑म् । ध॒र्ण॑सिः । स॒दः ॥ २ ॥

हे इन्द्रो सोम महि महान् वृषा कामानां वर्षको द्युम्नवत्तमो यशस्वितमो धर्णसिर्धर्तात्वं  
प्सरः पानीयं मधु आवच्यस्व अस्मान् प्रत्यागमय । योनिं स्वकीयं स्थानमासदः आसीद च ॥ २ ॥

अथ तृतीया—

अधु॑क्षतप्रि॒यंमधु॑धारा॑सुतस्य॒वेध॑सः । अपो॑व॒सिष्ट॑सु॒क्रतुः ॥ ३ ॥

अधु॑क्षत । प्रि॒यम् । मधु॑ । धारा॑ । सुतस्य॒ । वे॒ध॒सः ।

अ॒पः । व॒सि॒ष्ट । सु॒क्रतुः ॥ ३ ॥



सुतस्याभिषुतस्य वेधसोभिलषितस्य विधातुर्यस्य सोमस्य धारा प्रियं प्रीतिकरं मधु अ-  
मृतं अधुक्षत दुग्धे सुक्रतुः शोभनकर्मा सोमः अपोवसतीवरीर्वसिष्ठ आच्छादयति ॥ ३ ॥

अथ चतुर्थी—

म॒हान्तं॑ त्वा॒म॒ही॒र॒न्वापो॑ अ॒र्षन्ति॒ सिन्ध॑वः । यद्गोभि॑र्वा॒सयि॒ष्यसे॑ ॥ ४ ॥

म॒हान्तं॑म् । त्वा॒ । म॒हीः । अनु॑ । आपः । अ॒र्षन्ति॒ ।

सिन्ध॑वः । यत् । गोभिः । वा॒स॒यि॒ष्यसे॑ ॥ ४ ॥

हे सोम त्वं यद्यदा यज्ञे गोभिः गोविकारैः पयोभिः वासयिष्यसे आच्छादयिष्यसे तत्त-  
दा महान्तं त्वा त्वामनु प्रति सिन्धवः स्यन्दमानाः महीर्महत्यः आपः अर्षन्ति गच्छन्ति ॥ ४ ॥

अथ पञ्चमी—

स॒मुद्रो॑ अ॒प्सुमा॑मृजे विष्टं॒ भो॒ धरु॑णो॒ दिवः॑ । सोमः॑ प॒वित्रे॑ अ॒स्मयुः॑ ॥ ५ ॥ १८ ॥

स॒मुद्रः । अ॒प्सु । म॒मृजे॑ । वि॒ष्टम्भः॑ । ध॒रुणः॑ । दि॒वः ।

सोमः॑ । प॒वित्रे॑ । अ॒स्मयुः॑ ॥ ५ ॥ १८ ॥

समुद्रः समुद्रवन्त्यस्माद्रसादिति समुद्रः विष्टंभोदिवः स्वर्गस्य धरुणोधारकश्च अस्मयुर-  
स्मत्कामः सोमोप्सूदकेषु ममृजे मृज्यते पवित्रे अभिषिच्यतइत्यर्थः ॥ ५ ॥

॥ इति षष्ठस्य सप्तमेष्टादशोवर्गः ॥ १८ ॥

अथ षष्ठी—

अचि॑क्रद॒वृषा॒ हरि॑र्म॒हान्मि॒त्रो न॑ दर्श॒तः । संसूर्ये॑ण रोच॒ते ॥ ६ ॥

अचि॑क्रदत् । वृषा॑ । हरिः॑ । म॒हान् । मि॒त्रः । न । दर्श॒तः ।

सम् । सूर्ये॑ण । रोच॒ते ॥ ६ ॥

वृषा कामानां वर्षको हरिर्हरितवर्णो महान् सर्वोत्तमो मित्रो न यथासखा तद्वत् दर्शतो  
दर्शनीयो योयंसोमः अचिक्रदत् शब्दंकरोति सोयंसोमः सूर्येण सह संरोचते दिवि प्रकाशते ॥ ६ ॥

अथ सप्तमी—

गिर॑स्त॒ इन्द्रो॑ज॒साम॑मृज्यन्ते॒ अप॒स्युवः॑ । याभि॑र्म॒दा य॒शुभ॑से ॥ ७ ॥



गिरः । ते । इन्द्रो इति । ओजसा । मर्मृज्यन्ते । अपस्युवः ।  
याभिः । मदाय । शुभसे ॥ ७ ॥

हे इन्द्रो ते तव ओजसा बलेन अपस्युवः कर्मेच्छासंबन्धिन्यः तागिरः स्तुतयोर्मर्मृज्यन्ते  
शोधयन्ते । याभिर्गीर्भिस्त्वं मदाय क्षरन् शुभसे अलंकियसे ॥ ७ ॥

अथाष्टमी—

तंत्वा मदाय घृष्वय उलोक कृत्नुमीमहे । तव प्रशस्तयो महीः ॥ ८ ॥

तम् । त्वा । मदाय । घृष्वये । ऊँ इति । लोकः कृत्नुम् ।  
ईमहे । तव । प्रशस्तयः । महीः ॥ ८ ॥

हे सोम यस्य तव प्रशस्तयः प्रशंसाः महीर्महत्यः घृष्वये उ त्वत् प्रसादात् शत्रूणां धर्ष-  
णशीलाय यजमानायैव लोककृत्नुं उत्तमस्य लोकस्य कर्तारं तं त्वां सोमं मदाय ईमहे वयं  
याचामहे ॥ ८ ॥

अथ नवमी—

अस्मभ्यमिन्द्रविन्द्रयुर्मध्वः पवस्व धारया । पर्जन्यो वृष्टिमाँ इव ॥ ९ ॥

अस्मभ्यम् । इन्द्रो इति । इन्द्रयुः । मध्वः । पवस्व ।  
धारया । पर्जन्यः । वृष्टिमान् इव ॥ ९ ॥

हे इन्द्रो सोम इन्द्रयुः इन्द्रकामस्त्वं मध्वो मदकरस्यामृतस्य धारया पर्जन्यो वृष्टिमान् इव  
यथा वर्षवान् पर्जन्यो मेघः तथास्मभ्यं मेधातिथिभ्यः पवस्व क्षर ॥ ९ ॥

अथ दशमी—

गोषा इन्द्रो नृपा अस्य श्वसा वाजसा उत । आत्मा यज्ञस्य पूर्व्यः ॥ १० ॥ ११ ॥

गोऽसाः । इन्द्रो इति । नृसाः । असि । अश्वसाः । वाजसाः ।  
उत । आत्मा । यज्ञस्य । पूर्व्यः ॥ १० ॥ ११ ॥



हे इन्द्रो यज्ञस्य पूर्यः प्रत्नः आत्मा आत्मभूतस्त्वं गोषाः अस्मभ्यं गवां दातासि भव-  
सि । नृषाः पुत्राणां दाताचासि । अश्वसाः अश्वानां दाताचासि । उतापिच वाजसाः अन्ना-  
नां दाताचासि ॥१०॥

॥ इति षष्ठस्य सप्तमे एकोनविंशोवर्गः ॥१९॥

एषदेवइति दशर्चं तृतीयं सूक्तं आजीगर्तेः शुनःशेषस्यार्षं गायत्रं पवमानसोमदेवताकं ।  
अनुक्रान्तंच—एषशुनःशेषइति । उक्तोविनियोगः ।

तत्र प्रथमा—

ए॒षदे॒वोअम॑र्त्यःप॒र्णवीरि॑वदीयति । अ॒भिद्रो॑णान्या॒सद॑म् ॥ १ ॥

ए॒षः । दे॒वः । अम॑र्त्यः । प॒र्णवीःइ॒व । दी॒यति॒ ।

अ॒भि । द्रो॑णानि । आ॒सद॑म् ॥ १ ॥

देवोद्योतमानः अमर्त्योमरणरहितः एषसोमो द्रोणानि द्रोणकलशानि अभि अभिलक्ष्य  
आसदं आसदनार्थं पर्णवीरिव यथा पक्षी तथा वेगेन दीयति गच्छति ॥ १ ॥

अथ द्वितीया—

ए॒षदे॒वोवि॒पाकृ॒तोति॒ह्वरा॑ंसिधावति । पव॑मानोअदा॑भ्यः ॥ २ ॥

ए॒षः । दे॒वः । वि॒पा । कृ॒तः । अति॑ । ह्वरा॑ंसि । धा॒वति॒ ।

पव॑मानः । अदा॑भ्यः ॥ २ ॥

विपा अंगुल्या । विपः कक्ष्याः इत्यंगुलिनामसुपाठात् । कृतोभिषुतः एषसोमोदेवः पवमानः  
क्षरन् अदाभ्यः केनाप्यहिंसितश्च सन् ह्वरांसि शत्रून्तिधावति हन्तुमतिगच्छति ॥ २ ॥

अथ तृतीया—

ए॒षदे॒वोवि॒पन्यु॒भिःपव॑मान॒कृता॒युभिः॑ । हरि॑र्वाजायमृज्यते ॥ ३ ॥

ए॒षः । दे॒वः । वि॒पन्यु॒भिः । पव॑मानः । कृ॒त॒यु॒भिः ।

हरिः॑ । वाजाय॑ । मृज्य॒ते ॥ ३ ॥



पवमानः क्षरन्नेष सोमोदेवोविपन्युभिः स्तोतृभिः ऋतायुभिः यज्ञकामैर्वा हरिरश्वइव वा-  
जाय संग्रामार्थं मृज्यते स्तुतिभिरलंक्रियते ॥ ३ ॥

अथ चतुर्थी—

ए॒षवि॒श्वानि॒वार्या॒शूरो॒यन्नि॒वस॒त्त्वभिः । पव॑मानःसिषासति ॥ ४ ॥

ए॒षः । वि॒श्वानि । वा॒र्या । शू॒रः । यन्इ॒व । स॒त्त्वभिः ।

पव॑मानः । सि॒सा॒स॒ति ॥ ४ ॥

पवमानः क्षरन् शूरोवीर एषसोमो विश्वानि सर्वाणि वार्या वरणीयानि धनानि सत्वभि-  
र्बलैः यन्निव गच्छन्निव सिषासति अस्मदर्थं संभक्तुमिच्छति ॥ ४ ॥

अथ पञ्चमी—

ए॒षदे॒वोर॑थ॒र्यति॒पव॑मानोदशस्यति । आ॒वि॒ष्क॑णोतिव॒ग्वनु॑म् ॥ ५ ॥ २० ॥

ए॒षः । दे॒वः । र॒थ॒र्य॒ति । पव॑मानः ।

द॒श॒स्य॒ति । आ॒विः । कृ॒णो॒ति । व॒ग्वनु॑म् ॥ ५ ॥ २० ॥

पवमानः क्षरन्नेष सोमोदेवो रथर्यति अस्मदीयं यागं प्रत्यागमनाय रथं कामयते । दश-  
स्यति आगत्यच अस्मभ्यमभिलषितं प्रयच्छति । वग्वनुं शब्दं आविः कृणोति अभिषूयमाणः  
प्रकटयति ॥ ५ ॥

॥ इति षष्ठस्य सप्तमे विंशोवर्गः ॥ २० ॥

अथ षष्ठी—

ए॒षवि॒प्रैर॒भिष्टु॑तो॒पोदे॒वोवि॒गाह॑ते । द॒ध॒द्र॒त्नानि॒दा॒शुषे॑ ॥ ६ ॥

ए॒षः । वि॒प्रैः । अ॒भि॒स्तु॑तः । अ॒पः । दे॒वः ।

वि । गा॒ह॒ते । द॒ध॒त् । र॒त्नानि॑ । दा॒शुषे॑ ॥ ६ ॥

विप्रैर्मधाविभिः स्तोतृभिः अभिष्टुतः परितः स्तुतः एषसोमोदेवो दाशुषे हविषां प्रदात्रे  
यजमानाय रत्नानि रमणीयानि धनानि दधत् धारयन् प्रयच्छन् अपोवसतीवरीर्विगाहते  
प्रविशति ॥ ६ ॥



अथ सप्तमी—

ए॒षदि॒वंवि॒धाव॑ति॒तिरो॒रजांसि॑धा॒रया॑ । प॒व॒मा॒नःक॑नि॒क्रद॑त् ॥ ७ ॥

ए॒षः । दि॒वंम् । वि । धा॒व॒ति । ति॒रः । रजांसि॑ ।

धा॒रया॑ । प॒व॒मा॒नः । क॑नि॒क्रद॑त् ॥ ७ ॥

धारया पवमानः क्षरन्नेषसोमः कनिक्कदत् अभिषूयमाणः शब्दं कुर्वन् रजांसि लोकान्  
तिरः तिरस्कुर्वन् यागादिवं स्वर्गं विधावति गच्छति ॥ ७ ॥

अथाष्टमी—

ए॒षदि॒वंव्या॒स॒रत्ति॑रो॒रजांस्य॑स्पृ॒तः । प॒व॒मा॒नःस्व॑ध्व॒रः ॥ ८ ॥

ए॒षः । दि॒वंम् । वि । आ । अ॒स॒र॒त् । ति॒रः ।

रजांसि॑ । अस्पृ॒तः । प॒व॒मा॒नः । सु॒ह॒अ॒ध्व॒रः ॥ ८ ॥

पवमानः क्षरन्नेषसोमः स्वध्वरः सुयज्ञः अस्पृतः केनाप्यहिंसितश्च सन् रजांसि लोकान्  
तिरः तिरस्कुर्वन् यज्ञादिवं प्रतिव्यासरत् विसरति गच्छति ॥ ८ ॥

अथ नवमी—

ए॒षप्र॒त्नेन॑ज॒न्म॑नादे॒वोदे॒वेभ्यः॑सु॒तः । ह॒रिःप॒वित्रे॑अ॒र्षति॑ ॥ ९ ॥

ए॒षः । प्र॒त्नेन॑ । ज॒न्म॑ना । दे॒वः । दे॒वेभ्यः॑ ।

सु॒तः । ह॒रिः । प॒वित्रे॑ । अ॒र्षति॑ ॥ ९ ॥

हरिर्हरितवर्णो देवः द्योतमानः एषसोमः प्रत्नेन पुराणेन जन्मना जननेन देवेभ्यो देवार्थं  
सुतोभिषुतः सन् पवित्रे स्थातुं अर्षति गच्छति ॥ ९ ॥

अथ दशमी—

ए॒षउ॒स्यपु॑रु॒व॒तो ज॒ज्ञानो॒ जनय॑न्निषः । धा॒रया॑प॒वते॑सु॒तः ॥ १० ॥ २१ ॥

ए॒षः । ऊँ इति॑ । स्यः । पु॒रु॒व॒तः । ज॒ज्ञानः॑ ।

ज॒नय॑न् । इषः । धा॒रया॑ । प॒वते॑ । सु॒तः ॥ १० ॥ २१ ॥



स्यः एषउ ससोमएव पुरुव्रतो बहुकर्मा जज्ञानो जायमानएव इषोन्नानि जनयन् उत्पा-  
दयन् सुतोभिषुतःसन् धारया पवते क्षरति ॥ १० ॥

॥ इति षष्ठस्य सप्तमे एकविंशोवर्गः ॥ २१ ॥

सनाचेति दशर्चं चतुर्थं सूक्तं आंगिरसकुलस्य हिरण्यस्तूपस्यार्घं गायत्रं पवमानसोमदे-  
वताकं । अनुक्रान्तंच—सनहिरण्यस्तूपइति । उक्तोविनियोगः ।

तत्र प्रथमा—

सनाचसोमजेषिचपवमानमहिश्रवः । अथानोवस्यंसस्कृधि ॥ १ ॥

सनं । च । सोम । जेषि । च । पवमान ।

महि । श्रवः । अथ । नः । वस्यंसः । कृधि ॥ १ ॥

हे महिश्रवः महदन्न पवमानसोम सनास्मद्यागे यजनीयान् देवान् भज जेषिच याग-  
विध्वंसकारिणोराक्षसांश्च जय । अथ देवान् प्राप्य राक्षसांश्च जित्वा अनन्तरं नोस्मान् व-  
स्यसः श्रेयस्कृधि कुरु श्रेयोस्मभ्यं देहीत्यर्थः ॥ १ ॥

अथ द्वितीया—

सनाज्योतिःसनास्वर्विश्वाचसोमसौभंगा । अथानोवस्यंसस्कृधि ॥ २ ॥

सनं । ज्योतिः । सनं । स्वः । विश्वा । च । सोम ।

सौभंगा । अथ । नः । वस्यंसः । कृधि ॥ २ ॥

हे सोम त्वं ज्योतिस्तेजः सन अस्मभ्यं प्रयच्छ । अपिच स्वः स्वर्गं सन अस्मभ्यं देहि ।  
विश्वा विश्वानि सौभंगा सौभाग्यानि च सन । सिद्धमन्यत् ॥ २ ॥

अथ तृतीया—

सनादक्षमुतक्रतुमपसोममृधोजहि । अथानोवस्यंसस्कृधि ॥ ३ ॥

सनं । दक्षम् । उत । क्रतुम् । अपं । सोम । मृधः ।

जहि । अथ । नः । वस्यंसः । कृधि ॥ ३ ॥



हे सोम त्वं दक्षं बलं सनास्मभ्यं देहि । उतापिच क्रतुं प्रज्ञानं सन । मृधोर्हिंसकान्  
शत्रून् अपजहि । मारय । सिद्धमन्यत् ॥ ३ ॥

अथ चतुर्थी—

पवी॑तारः पुनी॒तन॒सोम॒मिन्द्रा॑य॒पात॑वे । अथा॑नो॒वस्य॑स॒स्कृधि ॥ ४ ॥

पवि॑तारः । पुनी॒तन॑ । सोम॑म् । इन्द्रा॑य ।  
पात॑वे । अथ॑ । नः । वस्य॑सः । कृ॒धि ॥ ४ ॥

हे पवीतारः सोमाभिषवकर्तारोयूयं इन्द्राय पातवे पातुं सोमं पुनीतन अभिषुणुत । सि-  
द्धमन्यत् ॥ ४ ॥

अथ पञ्चमी—

त्वंसूर्ये॑न॒आभ॑ज॒तव॒क्रत्वा॒तवो॒तिभिः॑ । अथा॑नो॒वस्य॑स॒स्कृधि ॥ ५ ॥ २२ ॥

त्वम् । सूर्ये॑ । नः । आ । भ॒ज॒ । तव॑ । क्रत्वा॑ । तव॑ ।  
ऊ॒ति॒भिः॑ । अथ॑ । नः । वस्य॑सः । कृ॒धि ॥ ५ ॥ २२ ॥

हे सोम त्वं तव क्रत्वा तवोतिभिः त्वत्कर्तृकेण कर्मणा त्वत्कर्तृकाभीरक्षाभिश्च नोस्मान्  
सूर्ये आभज प्रापय । सिद्धमन्यत् ॥ ५ ॥

॥ इति षष्ठस्य सप्तमे द्वाविंशोवर्गः ॥ २२ ॥

अथ षष्ठी—

तव॒क्रत्वा॒तवो॒तिभि॒ज्यो॑क् प॒श्येम॒सूर्य॑म् । अथा॑नो॒वस्य॑स॒स्कृधि ॥ ६ ॥

तव॑ । क्रत्वा॑ । तव॑ । ऊ॒ति॒भिः॑ । ज्यो॑क् ।  
प॒श्ये॒म॒ । सूर्य॑म् । अथ॑ । नः । वस्य॑सः । कृ॒धि ॥ ६ ॥

हे सोम तव क्रत्वा प्रज्ञानेन तवोतिभीरक्षाभिश्च ज्योक् चिरं पश्येम सूर्यं पश्याम द्रक्ष्या-  
मः । सिद्धमन्यत् ॥ ६ ॥



अथ सप्तमी—

अभ्यर्षस्वायुधसोमं द्विबर्हसं रयिम् । अथानो वस्यसस्कृधि ॥ ७ ॥

अभि । अर्ष । सुऽआयुध । सोम । द्विऽबर्हसम् ।

रयिम् । अथ । नः । वस्यसः । कृधि ॥ ७ ॥

हे स्वायुध शोभनायुध सोम त्वं द्विबर्हसं द्वयोर्द्यावापृथिव्योः स्थानयोः परिवृढं रयिं धनं अभ्यर्ष अस्मानभिगमय । सिद्धमन्यत् ॥ ७ ॥

अथाष्टमी—

अभ्यर्षानपच्युतोरयिसमतसुसासहिः । अथाना वस्यसस्कृधि ॥ ८ ॥

अभि । अर्ष । अनपऽच्युतः । रयिम् । समतऽसु ।

ससहिः । । अथ । नः । वस्यसः । कृधि ॥ ८ ॥

हे सोम समत्सु संग्रामेषु अनपच्युतः शत्रूभिरनाहतः सासहिः शत्रुणामभिभविता त्वं रयिं धनं अभ्यर्ष अस्मानभिगमय । सिद्धमन्यत् ॥ ८ ॥

अथ नवमी—

त्वां यज्ञैरवीवृधन्पवमानविधर्मणि । अथानो वस्यसस्कृधि ॥ ९ ॥

त्वाम् । यज्ञैः । अवीवृधन् । पवमान ।

विधर्मणि । अथ । नः । वस्यसः । कृधि ॥ ९ ॥

हे पवमान सोम यजमानानां विधारणाय प्रवृत्तं त्वां यज्ञैः विधर्मणि आत्मनोविधारणार्थं अवीवृधन् यजमानावर्धयन्ति । सिद्धमन्यत् ॥ ९ ॥

अथ दशमी—

रयिनश्चित्रमश्विनमिन्दो विश्वायुमाभर ।

अथानो वस्यसस्कृधि ॥ १० ॥ २३ ॥



रयिम् । नः । चित्रम् । अश्विनम् । इन्द्रो इति । विश्वः आयुम् ।

आ । भर । अर्थ । नः । वस्यसः । कृधि ॥ १० ॥ २३ ॥

हे इन्द्रो यागेषु क्लिद्यमान सोम त्वं चित्रं नानाविधं अश्विनं अश्ववन्तं च विश्वायुं सर्वगामिनं रयिं नोस्मभ्यं आभर आहर । सिद्धमन्यत् ॥ १० ॥

॥ इति षष्ठस्य सप्तमे त्रयोविंशोवर्गः ॥ २३ ॥

समिद्धइत्येकादशर्चं पंचमं सूक्तं काश्यपासितस्य देवलस्यवर्षं अष्टम्याद्याश्चतस्रोनुष्टुभः शिष्टाः सप्तगायत्र्यः नराशंसवर्जिताः समिद्धआदयः क्रमेण प्रत्यृचंदेवताः । तथाचानुक्रान्तं—समिद्धएकादश काश्यपोसितोदेवलोवा विंशतिः सूक्तान्याद्यमाप्रियश्चतुरनुष्टुबन्तमिति । काश्यपस्य पावमानमिदमाप्रीसूक्तं । सूत्रितंच—समिद्धोअद्येति सर्वेषां यथाऋषिवेति ।

तत्र प्रथमा—

समिद्धोविश्वतस्पतिःपवमानोविराजति । प्रीणन्वृषाकनिक्रदत् ॥ १ ॥

समःइद्धः । विश्वतः । पतिः । पवमानः । वि । राजति ।

प्रीणन् । वृषा । कनिक्रदत् ॥ १ ॥

आप्रीयसोमस्तुतिरत्र समिद्धः सम्यग्दीप्तः विश्वतस्पतिः सर्वतः स्वामी वृषा कामानां वर्षिता पवमानः सोमः कनिक्रदत् अभिषूयमाणः शब्दंकुर्वन् प्रीणन् देवान् प्रीणयन् विराजति यागेषु प्रकाशते ॥ १ ॥

अथ द्वितीया—

तनूनपात्पवमानःशृङ्गेशिशानोअर्षति । अन्तरिक्षेणरारजत् ॥ २ ॥

तनूँनपात् । पवमानः । शृङ्गे इति । शिशानः । अर्षति ।

अन्तरिक्षेण । रारजत् ॥ २ ॥

तनूनपात् पवमानः सोमः तनूनपादत्रसोमोभवति । तथाचश्रूयते—अद्भ्योशवोजायन्ते ततः सोमोजायतइति । शृङ्गे दीप्तउन्नतप्रदेशे । हणिः शृङ्गाणीति ज्वलनामसुपाठात् । शिशानस्तीक्ष्णीकुर्वन् अन्तरिक्षेण रारजत् अर्षति द्रोणकलशंप्रति गच्छति । तथाचान्नायते—द्वाभ्यांधाराभ्यां आग्रयणंगृह्णातीति ॥ २ ॥



अथ तृतीया—

ई॒ळे॒न्यः॒ प॒व॒मा॒नो॒र॒यि॒र्वि॒रा॒ज॒ति॒द्यु॒मा॒न् । म॒धो॒र्धा॒रा॒भि॒रो॒ज॒सा ॥ ३ ॥

ई॒ळे॒न्यः । प॒व॒मा॒नः । र॒यिः । वि । रा॒ज॒ति॒ । द्यु॒मा॒न् ।

म॒धोः । धा॒रा॒भिः । ओ॒ज॒सा ॥ ३ ॥

ईळेन्यः स्तुत्यः पवमानः सोमः रयिः अभीष्टस्य दाता द्युमान् दीप्तिमांश्च सन् मधोरुदक-  
स्य धाराभिः सहक्षरन् ओजसा बलेन विराजति प्रकाशते ॥ ३ ॥

अथ चतुर्थी—

ब॒र्हिः प्रा॒ची॒न॒मो॒ज॒सा प॒व॒मा॒नः स्तृ॒ण॒न् ह॒रिः । दे॒वेषु॑ दे॒व ई॒य॒ते ॥ ४ ॥

ब॒र्हिः । प्रा॒ची॒न॒म् । ओ॒ज॒सा । प॒व॒मा॒नः । स्तृ॒ण॒न् ।

ह॒रिः । दे॒वेषु॑ । दे॒वः । ई॒य॒ते ॥ ४ ॥

हरिः हरितवर्णो देवोद्योतमानः सोमः पवमानः देवेषु यज्ञेषु बर्हिः प्राचीनं प्राचीनाग्रं  
स्तृणन् तारयन् ओजसा बलेन ईयते गच्छति ॥ ४ ॥

अथ पञ्चमी—

उ॒दा॒तैर्जि॒ह॒ते बृ॒ह॒द्द्वारो॑ दे॒वीर्हि॒र॒ण्य॒यीः । प॒व॒मा॒नेन॑ सु॒ष्टु॒ताः ॥ ५ ॥ २४ ॥

उ॒त् । आ॒तैः । जि॒ह॒ते । बृ॒ह॒त् । द्वा॒रः । दे॒वीः । हि॒र॒ण्य॒यीः ।

प॒व॒मा॒नेन॑ । सु॒ष्टु॒ताः ॥ ५ ॥ २४ ॥

हिरण्ययीः हिरण्ययः द्वारो देवीर्द्वारो देव्यः पवमानेन सोमेन सह सुष्टुताः स्तोतृभिः  
सम्यक् स्तुताः सत्यः बृहत् बृहतीभ्यो महतीभ्यः आतैः आताभ्यो दिग्भ्यः । आता आशा इति  
दिङ्नाम सुपाठात् उज्जिहते उद्गच्छन्ति ॥ ५ ॥

॥ इति षष्ठस्य सप्तमे चतुर्विंशोवर्गः ॥ २४ ॥

अथ षष्ठी—

सु॒शि॒ल्पे॒ बृ॒ह॒ती म॒ही प॒व॒मा॒नो वृ॒ष॒ण्य॒ति । न॒क्तो॒षा॒सा न॒दर्श॒ति ॥ ६ ॥



सुशिल्पे इति सु॒शिल्पे । बृ॒हती इति । म॒ही इति ।  
पव॑मानः । वृ॒ष॒ण्य॒ति । न॒क्तो॒षसां । न । द॒र्श॒ते इति ॥ ६ ॥

सुशिल्पे सुरूपे बृहती परिवृढे मही महत्यौ न संप्रतिदर्शनीये नक्तोषासा नक्तोषसौ पव-  
मानः सोमोवृषण्यति कामयते ॥ ६ ॥

अथ सप्तमी—

उ॒भादे॒वानृ॒चक्ष॑सा॒होता॑रा॒दैव्या॑हुवे । पव॑मान॒इन्द्रो॑वृषां ॥ ७ ॥

उ॒भा । दे॒वा । नृ॒चक्ष॑सा । हो॒ता॒रा । दै॒व्या ।  
हु॒वे । पव॑मानः । इन्द्रः । वृषां ॥ ७ ॥

नृचक्षसा मनुष्याणां द्रष्टारौ दैव्या दैव्यौ देवसंबन्धिनौ होतारा होतारौ उभा उभौ देवा  
देवौ हुवे आह्वयामि । यज्ञे पवमानः सोमः इन्द्रोदीतः । तथाचयास्कः—इन्द्रइरां दृणातीति वेरां  
ददातीति वेरांदधातीति वेरांदारयतीति वेरांधारयतीति वेन्दवेद्रवतीति वेन्दौरमतइति वेन्धेभूतानी-  
तिवातद्यदेनंप्राणैः समैन्धंस्तदिन्द्रस्येन्द्रत्वमिति विज्ञायतईति । वृषा कामानां वार्षिताच भवति ॥ ७ ॥

अथाष्टमी—

भा॒रंती॒पव॑मान॒स्य॒सर॑स्व॒तीळां॒म॒ही ।  
इ॒मंनो॑य॒ज्ञमा॑गंमन्ति॒स्रोदे॒वीःसु॒पेश॑सः ॥ ८ ॥

भा॒रंती । पव॑मान॒स्य । सर॑स्व॒ती । इळां । म॒ही ।  
इ॒मम् । नः । य॒ज्ञम् । आ । ग॒मन् । ति॒स्रः । दे॒वीः । सु॒पेश॑सः ॥ ८ ॥

भारती भारत्याख्या सरस्वती सरस्वत्याख्याच मही महती इळाख्याच तिस्रः सुपेशसः  
सुरूपा देवीर्दैव्योनोस्माकं पवमानस्य सोमस्य संबन्धिनं इमं यज्ञं प्रत्यागमन् आगच्छन्तु ॥ ८ ॥

अथ नवमी—

त्वष्टा॑रम॒ग्रजा॑ंगो॒पांपु॑रो॒यावा॑न॒माहु॑वे ।  
इन्द्रु॑रिन्द्रो॒वृषा॒हरिः॒पव॑मानः॒प्रजा॑पतिः ॥ ९ ॥



त्वष्टारम् । अग्रजाम् । गोपाम् । पुरःद्यावानम् । आ ।

हुवे । इन्दुः । इन्द्रः । वृषा । हरिः । पवमानः । प्रजापतिः ॥ ९ ॥

अग्रजां अग्रेजातं गोपां प्रजानां पालयितारं पुरोद्यावानं देवानां पुरस्तादन्तारं त्वष्टारं देवमाहुवे अहमाह्वयामि । यज्ञे हरिः हरितवर्णः पवमानः इन्दुः सोमः इन्द्रोदेवानामीश्वरो वृषा कामानां वर्षिताच प्रजापतिः प्रजानां पालयिताच भवतीति ॥ ९ ॥

अथ दशमी—

वनस्पतिपवमानमध्वासमङ्घ्रिधारया ।

सहस्रवल्शं हरितं भ्राजमानं हिरण्ययम् ॥ १० ॥

वनस्पतिम् । पवमान । मध्वा । सम् । अङ्घ्रि । धारया ।

सहस्रवल्शम् । हरितम् । भ्राजमानम् । हिरण्ययम् ॥ १० ॥

हे पवमानसोम हरितं हरितवर्णं हिरण्ययं कदाचिद्धिरण्यवर्णं च भ्राजमानं दीप्यमानं सहस्रवल्शं सहस्रशाखं वनस्पतिं देवं धारया धारामयेन मध्वा मधुना समङ्घ्रि अंक्ष्व संस्कुर्वित्यर्थः ॥ १० ॥

अथैकादशी—

विश्वेदेवाः स्वाहाकृतिपवमानस्यागत ।

वायुर्बृहस्पतिः सूर्योऽग्निरिन्द्रः सजोषसः ॥ ११ ॥ २५ ॥

विश्वे । देवाः । स्वाहाकृतिम् । पवमानस्य ।

आ । गत । वायुः । बृहस्पतिः । सूर्यः ।

अग्निः । इन्द्रः । सजोषसः ॥ ११ ॥ २५ ॥

हे विश्वेदेवा वायुर्बृहस्पतिश्च सूर्यश्चाग्निरिन्द्रश्च सर्वे यूयं सजोषसः संगताः सन्तः पवमानस्य सोमस्य स्वाहाकृतिं स्वाहाकारं आगत प्रत्यागच्छत ॥ ११ ॥

॥ इति षष्ठस्य सप्तमे पंचविंशोवर्गः ॥ २५ ॥

मन्द्रयेति नवर्चं षष्ठं सूक्तं काश्यपस्यासितस्य देवलस्यार्षं गायत्रं पवमानसोमदेवताकं ।



तत्र प्रथमा—

म॒न्द्रया॑सोम॒धार॑या॒वृषा॑पवस्वदेव॒युः । अव्यो॒वोरै॑ष्वस्म॒युः ॥ १ ॥

म॒न्द्रया॑ । सोम॒ । धार॑या । वृषा॑ । प॒वस्व॒ ।

देव॒युः । अव्यः॑ । वोरै॑षु । अ॒स्म॒युः ॥ १ ॥

हे सोम वृषा कामानां वर्षिता देवयुर्देवकामः अस्मयुरस्मत्कामश्च अव्यः अवेवारिषु वालेषु दशापवित्रे मन्द्रया मदकरया धारया पवस्व क्षर ॥ १ ॥

अथ द्वितीया—

अ॒भित्यं॑मद्यं॒मद॑मिन्द्रविन्द्रइति॒क्षर॑ । अ॒भिवा॒जिनो॒अर्व॑तः ॥ २ ॥

अ॒भि । त्यम् । मद्यं॑म् । मद॑म् । इन्द्रो॒ इति॑ ।

इन्द्रः॑ । इति॑ । क्षर॑ । अ॒भि । वा॒जिनः॑ । अर्व॑तः ॥ २ ॥

हे इन्द्रो सोम त्वं इन्द्रईश्वरइतिकृत्वा त्यं तं मद्यं मदकरं मदं रसं अभिक्षर वर्ष । वाजिनोबलवतः अर्वतोश्वांश्चास्मदर्थं अभिक्षरेत्यर्थः ॥ २ ॥

अथ तृतीया—

अ॒भित्यं॑पूर्व्यमदं॒सुवा॒नोअ॑र्षप॒वित्र॒आ । अ॒भिवाज॑मु॒तश्रवः॑ ॥ ३ ॥

अ॒भि । त्यम् । पूर्व्यम् । मद॑म् । सुवा॒नः । अ॒र्ष । प॒वित्रे॑ ।

आ । अ॒भि । वाज॑म् । उ॒त । श्रवः॑ ॥ ३ ॥

हे सोम सुवानोभिषूयमाणस्त्वं पूर्व्यं प्रत्नं त्यं तं प्रसिद्धं मदं मदकरं रसं पवित्रे आस-  
मन्तादक्ष्यर्षं अभिगमय । वाजं बलमस्मानक्ष्यर्षं । उतापिच श्रवोन्नमक्ष्यर्षं ॥ ३ ॥

अथ चतुर्थी—

अनु॑द्रप्सास॒इन्द्र॑व॒आपो॒नप्र॒वता॑सरन् । पुना॒नाइन्द्र॑माशत ॥ ४ ॥



अनु॑ । द्र॒प्सासः॑ । इन्द्र॑वः । आपः॑ ।

न । प्र॒वता॑ । अ॒सरन् । पुना॒नाः । इन्द्र॑म् । आ॒शत॑ ॥ ४ ॥

द्रप्सासोद्भुतगतयः पुनानाः क्षरन्तः इन्द्रवः सोमाः प्रवता प्रवणेन मार्गेण आपोन आप-  
पइव इन्द्रं अन्वसरन् अनुगच्छन्ति आशत व्यामुवन्ति च ॥ ४ ॥

अथ पंचमी—

यम॑त्यमिव वा॒जिनं॑ मृ॒जन्ति॒ योष॑णो॒ दश॑ । वने॒ क्रीळ॑न्त॒ मत्य॑विम् ॥ ५ ॥ २६ ॥

यम् । अत्य॑म् इव । वा॒जिनं॑ । मृ॒जन्ति॒ । योष॑णः ।

दश॑ । वने॒ । क्रीळ॑न्तम् । अति॑ऽअविम् ॥ ५ ॥ २६ ॥

अत्यविं दशापवित्रमतिक्रम्य वनेरण्ये क्रीळन्तं वर्तमानं यं सोमं दशसंख्याका योषणः  
स्त्रियः अंगुलयइत्यर्थः । तथाच निगमान्तरं—तमीमण्वीः समर्थं आगृह्णन्ति योषणोदशेति । वा-  
जिनं बलिनमत्यमिव अश्वमिव मृजन्ति पवित्रयन्ति उत्तरयासहान्वयः ॥ ५ ॥

॥ इति षष्ठस्य सप्तमे षड्विंशोवर्गः ॥ २६ ॥

अथ षष्ठी—

तंगोभि॑र्दृष॑णं र॒सं मदा॑य दे॒ववी॑तये । सु॒तं भरा॑य॒ संसृ॑ज ॥ ६ ॥

तम् । गोभिः॑ । दृष॑णम् । र॒सम् । मदा॑य ।

दे॒व॒वी॒तये॑ । सु॒तम् । भरा॑य । स॒म् । संसृ॑ज ॥ ६ ॥

वृषणं कामानां वर्षितारं देववीतये देवानां पानाय सुतमभिषुतं तं रसं भराय संग्रामाय  
गोभिः पयोभिः संसृज संयोजय ॥ ६ ॥

अथ सप्तमी—

दे॒वो दे॒वाय॑ धा॒रये॑न्द्रा॒य प॑वते सु॒तः । पयो॑यद॒स्य पी॑पयत् ॥ ७ ॥



देवः । देवाय । धारया । इन्द्राय । पवते ।

सुतः । पयः । यत् । अस्य । पीपयत् ॥ ७ ॥

देवाय द्योतमानायेन्द्राय सुतोभिषुतो देवोद्योतमानः सोमोधारया पवते + क्षरति/यद्यस्मा-  
दस्यसोमस्य पयः पीपयत् इन्द्रमाप्यायितवत् तस्माद्धारया पवतइत्यर्थः ॥ ७ ॥

अथाष्टमी—

आत्मायज्ञस्यरंस्यासुष्वाणःपवतेसुतः । प्रत्नंनिपातिकाव्यम् ॥ ८ ॥

आत्मा । यज्ञस्य । रंस्या । सुस्वानः ।

पवते । सुतः । प्रत्नम् । नि । पाति । काव्यम् ॥ ८ ॥

यज्ञस्यात्मा आत्मभूतः सुतोभिषुतः सोमः सुष्वाणः यजमानेभ्यः कामान् प्रेरयन् रंस्या  
वेगेन पवते क्षरति प्रत्नं पुरातनं काव्यमात्मनः कवित्वं च निपाति अभिरक्षति ॥ ८ ॥

अथ नवमी—

एवापुनानइन्द्रयुर्मदमदिष्टवीतये । गुहाचिदधिषेगिरः ॥ ९ ॥ २७ ॥

एव । पुनानः । इन्द्रयुः । मदम् । मदिष्ट ।

वीतये । गुहा । चित् । दधिषे । गिरः ॥ ९ ॥ २७ ॥

हे मदिष्ट अतिशयेन मदकर सोम इन्द्रयुरिन्द्रकामस्त्वं वीतये इन्द्रस्य पानाय एव एवं  
मदं पुनानः क्षरन् गुहा गुहायां यज्ञशालायामित्यर्थः गिरश्चित् शब्दानपि दधिषे अभिषववे-  
लायां उपरवेषु धारयसि करोषीत्यर्थः ॥ ९ ॥

॥ इति षष्ठस्य सप्तमे सप्तविंशोवर्गः ॥ २७ ॥

असृग्रमिति नवर्चं सप्तमं सूक्तं । असृग्रमित्यनुक्रान्तं । असितोदेवलोवाऋषिः । तौ च क-  
श्यपगोत्रजौ । गायत्रंछन्दः । पवमानसोमोदेवता । उक्तोविनियोगः ।

तत्रप्रथमा—

असृग्रमिन्दवःपथाधर्मन्तृतस्यसुश्रियः । विदानाअस्ययोजनम् ॥ १ ॥



असृयम् । इन्द्रवः । पथा । धर्मन् । ऋतस्य ।

सुश्रियः । विद्वानाः । अस्य । योजनम् ॥ १ ॥

सुश्रियः शोभनश्रयणा अस्येन्द्रस्य योजनं संबन्धं विद्वाना जानन्तइन्द्रवः सोमाः धर्मन् कर्मणि ऋतस्य यज्ञस्य पथा मार्गेण असृग्रं हविर्धानाः सृज्यन्ते ॥ १ ॥

अथ द्वितीया—

प्रधारा॒मध्वो॑अ॒ग्रियो॒म॒हीर॒पोविगा॑हते । ह॒विर्ह॒विष्पु॒वन्द्यः॑ ॥ २ ॥

प्र । धारा । मध्वः । अ॒ग्रि॒यः । म॒हीः । अ॒पः ।

वि । गा॒ह॒ते । ह॒विः । ह॒विष्पु॑ । व॒न्द्यः॑ ॥ २ ॥

हविःषु हविषामध्ये वंद्यः स्तुत्योहविः हविरात्मकोयः सोमो महीर्महतीरपोवसतीवरीर्विगाहते । तस्य मध्वः सोमस्य अग्रियो मुख्याधाराः प्रपतन्तीत्यर्थः ॥ २ ॥

अथ तृतीया—

प्रयु॒जोवा॒चोअ॒ग्रियो॒वृषा॑वचक्रद॒द्वने॑ । सद्मा॒भिस॒त्योअ॑ध्व॒रः ॥ ३ ॥

प्र । यु॒जः । वा॒चः । अ॒ग्रि॒यः । वृषा॑ । अ॒व ।

च॒क्र॒द॒त् । व॒ने॑ । स॒द्मा॑ । अ॒भि । स॒त्यः । अ॒ध्व॒रः ॥ ३ ॥

एतदेव दर्शयति वृषाकामानां वर्षकः सत्यः सत्यभूतः अध्वरोहिंसावर्जितः अग्रियोमुख्यः सोमः सद्म यज्ञगृहमभि प्रति वने उदके युजोयुक्ताः वाचोवाणीः प्रावचक्रदत् अवक्रंदति शब्दान् करोतीत्यर्थः ॥ ३ ॥

अथ चतुर्थी—

परि॒यत्का॒व्यांक॒विर्नृ॒म्णावसा॑नोअ॒र्षति॑ । स्व॒र्वा॒जीसि॑षासति ॥ ४ ॥

परि॑ । यत् । का॒व्या॑ । क॒विः । नृ॒म्णा॑ । वसा॑नः ।

अ॒र्षति॑ । स्वः॑ । वा॒जी । सि॒षा॒स॒ति॑ ॥ ४ ॥



कविः क्रान्तकर्मा सोमो नृम्णा धनानि वसानः आच्छादयन् स्तोतृणां काव्या काव्यानि  
कविकर्माणि स्तोत्राणि यद्यदा पर्यर्षति परिगच्छति तदा स्वः स्वर्गे वाजीवलवानन्नवान्वेन्द्रः  
सिषासति यागं प्रत्यागन्तुं स्वकीयं बलं संभक्तुमिच्छति ॥ ४ ॥

अथ पञ्चमी—

पवमानोअभिस्पृधोविशोराजेवसीदति । यदीमृण्वन्तिवेधसः॥५॥२८॥

पवमानः । अ॒भि । स्पृ॒धः । वि॒शः । राजा॑इव ।

सी॒दति॒ । यत् । ई॒म् । ऋ॒ण्वन्ति॒ । वे॒धसः॑ ॥ ५ ॥ २८ ॥

यद्यदा ईमेनं सोमं वेधसः कर्मणां कर्तारः ऋण्वन्ति प्रेरयन्ति तदा पवमानः क्षरन्नेषसोमः  
स्पृधः स्पर्धमानान् यागविघ्नकारिणोराक्षसान् विशः स्पर्धमानान् मनुष्यान् राजेव यथा राजा  
तद्वदभिसीदति नाशयितुमभिगच्छति ॥ ५ ॥

॥ इति षष्ठस्य सप्तमेष्टाविंशोवर्गः ॥ २८ ॥

अथ षष्ठी—

अव्योवारेपरिप्रियोहरिर्वनेषुसीदति । रेभोवनुष्यतेमती ॥ ६ ॥

अव्यः । वारे । परि । प्रियः । हरिः । वनेषु ।

सी॒दति॒ । रे॒भः । व॒नुष्य॒ते । म॒ती ॥ ६ ॥

हरिर्हरितवर्णः प्रियोदेवानां प्रियतमएव सोमो वनेषूदकेषु संपृक्तः अव्यः अवेः वारे वा-  
लोपेते परिसीदति निषीदति । किंच रेभोभिषववेलायां उपरवेषु शब्दं कुर्वन् मती मत्या स्तुत्या  
वनुष्यते सेव्यते ॥ ६ ॥

अथ सप्तमी—

सवायुमिन्द्रमश्विनासाकमदेनगच्छति । रणायोअस्यधर्मभिः॥७॥

सः । वा॒युम् । इन्द्र॑म् । अ॒श्विना॑ । सा॒कम् ।

मदे॑न । ग॒च्छति॒ । रण॑ । यः । अ॒स्य॒ । धर्म॑इभिः ॥ ७ ॥



योयजमानोस्यसोमस्य धर्मभिः कर्मभिः क्रयणाभिषवादिभिः रण रमते सयजमानो वायुमिन्द्रं च अश्विना अश्विनौ च मदेन साकं सह गच्छति प्राप्नोति ॥ ७ ॥

अथाष्टमी—

आमित्रावरुणाभगंमध्वःपवन्त ऊर्मयः । विदाना अस्य शक्मभिः ॥ ८ ॥

आ । मित्रावरुणा । भगम् । मध्वः । पवन्ते । ऊर्मयः ।

विदानाः । अस्य । शक्मभिः ॥ ८ ॥

येषां यजमानानां मध्वः सोमस्योर्मयस्तरंगाः मित्रावरुणा मित्रावरुणौ देवौ भगं भगार्यं देवं च प्रति पवन्ते क्षरन्ति । ते यजमानाः अस्य सोमस्य इमं सोमं विदाना जानन्तः शक्मभिः सुखैः संगच्छन्त इति शेषः ॥ ८ ॥

अथ नवमी—

अस्मभ्यं रोदसीरयिमध्वोवाजस्य सातये । श्रवोवसूनि संजितम् ॥ ९ ॥ २९ ॥

अस्मभ्यम् । रोदसी इति । रयिम् । मध्वः । वाजस्य ।

सातये । श्रवः । वसूनि । सम् । जितम् ॥ ९ ॥ २९ ॥

हे रोदसी द्यावापृथिव्यौ युवां मध्वोदेवानां मोदयितुर्वाजस्य सोमात्मकस्यान्नस्य सातये लाभाय अस्मभ्यं काश्यपासितेभ्यः काश्यपदेवलेभ्योवा रयिं धनं श्रवोन्नं च वसूनि वासकान्यन्यान्यपि पश्वादीनि धनानि संजितं संजयतं प्रयच्छतमित्यर्थः ॥ ९ ॥

॥ इति षष्ठस्य सप्तमे एकोनविंशोवर्गः ॥ २९ ॥

एते सोमा इति नवर्चं अष्टमं सूक्तं ऋष्याद्याः पूर्ववत् । अनुक्रान्तं च—एते सोमा इति । उक्तः सूक्तविनियोगः । ग्रावस्तोत्रे गाणगारिमतेनाभिरूपकरणे सोमे मृज्यमाने मृजन्तित्वेत्येषा । सूत्रितं च—अथापरमभिरूपं कुर्यादिति गाणगारिराप्यायस्वसमेतुत इति तिस्रो मृजन्तित्वादशक्षिपइति ।

तत्र प्रथमा—

एते सोमा अभिप्रियमिन्द्रस्य कामं क्षरन् । वर्धन्तो अस्य वीर्यम् ॥ १ ॥



ए॒ते । सो॒माः । अ॒भि । प्रि॒यम् । इन्द्र॑स्य । का॒मम् ।  
अ॒क्षर॑न् । वर्ध॑न्तः । अ॒स्य । वी॒र्यम् ॥ १ ॥

एते अभिषुता इमे सोमाः अस्येन्द्रस्य वीर्यं शक्तिं वर्धन्तो वर्धयन्त इन्द्रस्य कामं काम्यं  
प्रियं प्रीतिकरं रसं अज्यक्षरन् अभिषवन्ते अज्यवर्षन् ॥ १ ॥

अथ द्वितीया—

पु॒ना॒नासं॑श्च॒मूष॑दो॒गच्छ॑न्तोवा॒युम॒श्विनां॑ । तेनो॑धान्तुसु॒वीर्य॑म् ॥ २ ॥  
पु॒ना॒नासः॑ । च॒मू॒षदः॑ । गच्छ॑न्तः । वा॒युम् ।  
अ॒श्विनां॑ । ते । नः॑ । धा॒न्तु । सु॒वीर्य॑म् ॥ २ ॥

ते प्रसिद्धाः सोमाः पुनानासः पुनानाः अभिषूयमाणाः चमूषदः चमसेषु सीदन्तो वायु-  
मश्विना अश्विनौच गच्छन्तः प्रामुवन्तो नोस्मभ्यं सुवीर्यं शोभनवीर्यं धान्तु धारयन्तु प्र-  
यच्छन्त्वित्यर्थः ॥ २ ॥

अथ तृतीया—

इन्द्र॑स्यसोम॒राध॑सेपु॒नानो॑हा॒र्दिचो॑दय । ऋ॒तस्य॑योनिमा॒सद॑म् ॥ ३ ॥  
इन्द्र॑स्य । सो॒म । राध॑से । पु॒नानः॑ । हा॒र्दि । चो॒दय॑ ।  
ऋ॒तस्य॑ । योनि॑म् । आ॒सद॑म् ॥ ३ ॥

हे सोम पुनानोभिषूयमाणोहा॒र्दि अभिलषितस्त्वं इन्द्रस्य राधसे संराधनाय ऋतस्य य-  
ज्ञस्य योनिं स्थानं आसदं यथेन्द्रआसीदति तथेन्द्रं चोदय प्रेरय ॥ ३ ॥

अथ चतुर्थी—

मृ॒जन्ति॑त्वा॒दश॑क्षिपोहि॒न्वन्ति॑स॒प्तधी॑तयः । अनु॒वि॒प्रा॑अमादिषुः ॥ ४ ॥  
मृ॒जन्ति॑ । त्वा॒ । दश॑ । क्षिपः॑ हि॒न्वन्ति॑ । स॒प्त । धी॑तयः ।  
अनु॑ । वि॒प्राः । अ॒मा॒दिषुः॑ ॥ ४ ॥



हे सोम त्वा त्वां दश दशसंख्याकाः क्षिपेगुलयः । विशः क्षिप इत्यंगुलिनामसुपाठात् ।  
मृजन्ति परिचरन्ति सप्त सप्तसंख्याकाः धीतयो होत्रकाश्च त्वां हिन्वन्ति स्वस्वव्यापारैः प्रीण-  
यन्ति विप्रामेधाविनश्च त्वामन्वमादिषुः अनुमादयन्ति ॥ ४ ॥

अथ पञ्चमी—

दे॒वेभ्य॑स्त्वा॒मदा॑य॒कंसृ॑जा॒नम॑ति॒मे॒ष्यः । संगो॑भिर्वा॒सयाम॑सि ॥ ५ ॥ ३० ॥

दे॒वेभ्यः । त्वा । मदा॑य । कम् । सृ॒जा॒नम् । अति॑ ।

मे॒ष्यः । सम् । गो॒भिः । वा॒स॒या॒म॒सि ॥ ५ ॥ ३० ॥

हे सोम मेष्यः अवेर्लोमानि कं उदकं च अतिसृजानं त्वा त्वां देवेभ्यो देवानां विभ-  
क्तिव्यत्ययः मदाय मदार्थं गोभिर्गोविकारैः पयोभिः संवासयामसि संवासयामः ॥ ५ ॥

॥ इति षष्ठस्य सप्तमे त्रिंशोवर्गः ॥ ३० ॥

अथ षष्ठी—

पुना॒नःक॒लशे॑ष्वाव॒स्त्राण्य॑रु॒षोह॑रिः । परि॒गव्या॑न्यव्यत ॥ ६ ॥

पुना॒नः । क॒लशे॑षु । आ । व॒स्त्राणि॑ । अ॒रुषः॑ । हरिः॑ ।

परि॑ । गव्या॑नि । अ॒व्यत॑ ॥ ६ ॥

पुनानः पूयमानः कलशेषु कुंभेषु निषिच्यमानः अरुषः आरोचमानः हरिर्हरितवर्णः सो-  
मोगव्यानि दध्यादीनि वस्त्राणि वासांसीव पर्यव्यत पर्याच्छादयति ॥ ६ ॥

अथ सप्तमी—

म॒घो॒न॒आप॑व॒स्वनो॒ज॒हिवि॑श्वा॒अप॑द्विषः । इ॒न्दो॒सखा॑य॒मावि॑श ॥ ७ ॥

म॒घो॒नः । आ । प॒व॒स्व । नः । ज॒हि । वि॒श्वाः । अप॑ ।

द्विषः॑ । इ॒न्दो इति॑ । सखा॑यम् । आ । वि॒श ॥ ७ ॥

हे इन्दो सोम मघोनो धनवतोनोस्मान् प्रत्यापवस्व क्षर । विश्वा विश्वान् द्विषोद्वेष्टून् अ-  
पजहि मारयच सखायं प्रियमिन्द्रं आविश आमुहिच ॥ ७ ॥



अथाष्टमी—

वृष्टिं दिवः परिस्त्रवद्युम्नं पृथिव्या अधि । सहोनः सोमपृत्सुधाः ॥ ८ ॥

वृष्टिम् । दिवः । परि । स्त्रव । युम्नम् । पृथिव्याः । अधि ।

सहः । नः । सोम । पृत्सु । धाः ॥ ८ ॥

हे सोम त्वं दिवोद्युलोकाद्वृष्टिं वर्षं परिस्त्रव वर्ष । पृथिव्या अधि पृथिव्यां । अधिः सप्त-  
म्यर्थानुवादी । युम्नमन्नं चोत्पादयेति शेषः । नोस्माकं सहोबलं च पृत्सु संग्रामेषु धाः धेहि ॥ ८ ॥

अथ नवमी—

नृचक्षंसं त्वा वयमिन्द्रपीतं स्वर्विदम् । भक्षीमहि प्रजामिषम् ॥ ९ ॥ ३९ ॥

नृचक्षंसम् । त्वा । वयम् । इन्द्रपीतम् । स्वः विदम् ।

भक्षीमहि । प्रजाम् । इषम् ॥ ९ ॥ ३९ ॥

हे सोम नृचक्षंसं नृणां द्रष्टारं स्वर्विदं सर्वज्ञं इन्द्रपीतं इद्रेण पीतं त्वा त्वां पिबन्तो वयं  
काश्यपासिताः काश्यपादेवलावा प्रजां पुत्रादिकामिषमन्नं च भक्षीमहि भजेमहि ॥ ९ ॥

॥ इति षष्ठस्य सप्तमे एकत्रिंशोवर्गः ॥ ३९ ॥

परिप्रियेति नवर्चं नवमं सूक्तं ऋष्याद्याः पूर्ववत् । परिप्रियेत्यनुक्रान्तं । उक्तो विनियोगः ।

तत्र प्रथमा—

परिप्रिया दिवः कविर्वयांसि नृस्योर्हितः । सुवानो याति कविक्रतुः ॥ १ ॥

परि । प्रिया । दिवः । कविः । वयांसि । नृस्योः । हितः ।

सुवानः । याति । कविः क्रतुः ॥ १ ॥

कविर्मेधावी कविक्रतुः क्रान्तप्रज्ञः क्रान्तकर्मावा सोमो नृस्योरधिषवणफलकयो-  
र्हितो निहितः सुवानो भिषूयमाणो दिवोद्युलोकस्य परिप्रिया अतिप्रियाणि वयांसि ग्रावणः तथा  
चमंत्रवर्णः—वयांसि श्येना अतिथयः पर्वतानां ककुभइति । याति गच्छति ॥ १ ॥



अथ द्वितीया—

प्रप्रक्षयायपन्यसेजनायजुष्टोअद्रुहे । वीत्यर्षचनिष्ठया ॥ २ ॥

प्रऽप्र । क्षयाय । पन्यसे । जनाय । जुष्टः । अद्रुहे ।

वीती । अर्ष । चनिष्ठया ॥ २ ॥

हे सोम प्रप्र अत्यन्तं क्षयाय तव निवासभूताय अद्रुहे अद्रोग्धेच पन्यसे स्तोत्रे जनाय मनुष्याय वीती वीत्यै भक्षणाय जुष्टः पर्याप्तस्त्वं चनिष्ठया अन्नवत्तमया धारया अर्ष यागं प्रतिगच्छ ॥ २ ॥

अथ तृतीया—

ससूनुर्मातराशुचिर्जातोजातेअरोचयत् । महान्महीक्रतावृधा ॥ ३ ॥

सः । सूनुः । मातरा । शुचिः । जातः । जाते इति ।

अरोचयत् । महान् । मही इति । क्रतवृधा ॥ ३ ॥

जातउत्पन्नः शुचिर्विशुद्धोमहान् हविरुत्तमः ससोमाख्यः सूनुः पुत्रो मही महत्यौ क्रतावृधा यज्ञस्यवर्धयिष्यौ जाते विश्वस्यजनयिष्यौ मातरा आत्मनोमातरौ द्यावापृथिव्यावरोचयत् रोचयति दीपयति ॥ ३ ॥

अथ चतुर्थी—

ससप्तधीतिभिर्हितोनद्योअजिन्वद्द्रुहः । याएकमक्षिवावृधुः ॥ ४ ॥

सः । सप्त । धीतिभिः । हितः । नद्यः । अजिन्वत् ।

अद्रुहः । याः । एकम् । अक्षि । वृधुः ॥ ४ ॥

याः नद्योयमेकं मुख्यं सोमं अक्षि अक्षीणं वृधुः वर्धयन्ति ससोमो धीतिभिरंगुलिभिः । रशना धीतय इत्यंगुलिनामसुपाठात् । हितो निहितः सन् अद्रुहो द्रोहवर्जिताः सप्त सप्तसंख्याकानद्योनदीः अजिन्वत् प्रीणयति ॥ ४ ॥

अथ पञ्चमी—

ताअभिसन्तमस्तृतंमहेयुवानमादधुः । इन्दुमिन्द्रतववृते ॥ ५ ॥ ३२ ॥



ताः । अ॒भि । स॒न्तम् । अ॒स्तृ॒तम् । म॒हे । यु॒वा॒नम् ।

आ । द॒धुः । इ॒न्दुम् । इ॒न्द्र । त॒व । व्र॒ते ॥ ५ ॥ ३२ ॥

हे इन्द्र तव त्वदीये व्रते कर्मणि ता अंगुल्यः । पूर्वत्र धीतय इत्यंगुलीनामुपात्तत्वात्तच्छब्देन परामर्शः । सन्तं विद्यमानं अस्तृतमहिंसितं युवानं नित्यतरुणं इन्दुं सोमं महे महते अभिषवादिलक्षणाय कर्मणे अज्यादधुः ॥ ५ ॥

॥ इति षष्ठस्य सप्तमे द्वाविंशोवर्गः ॥ ३२ ॥

अथ षष्ठी—

अ॒भिव॒ह्नि॒रम॑र्त्यः स॒प्तप॑श्यति॒वाव॑हिः । क्रि॒विर्दे॒वीर॑तर्पयत् ॥ ६ ॥

अ॒भि । व॒ह्निः । अ॒मर्त्यः । स॒प्त । प॒श्य॒ति । वा॒व॒हिः ।

क्रि॒विः । दे॒वीः । अ॒त॒र्प॒य॒त् ॥ ६ ॥

योवह्निः यज्ञस्य धुरोवोढा अमर्त्यो मरणरहितो वावहिः देवानां तृप्तेरत्यन्तं वोढाच सोमः सप्तनदीः अभिपश्यति सोयं क्रिविः कूपरूपेण पूर्णोवस्थितः सन् देवीर्नदीरतर्पयत् तर्पयति ॥ ६ ॥

अथ सप्तमी—

अ॒वा॒क॒ल्पे॑षु नः पु॒म॒स्त॒मांसि॑ सो॒म॒यो॒ध्या । ता॒नि पु॒ना॒न॒ज॒ङ्घ॒नः ॥ ७ ॥

अ॒व । क॒ल्पे॑षु । नः । पु॒मः । त॒मांसि॑ । सो॒म॒ । यो॒ध्या ।

ता॒नि । पु॒ना॒न॒ । ज॒ङ्घ॒नः ॥ ७ ॥

हे पुमः पुमन् सोमकल्पेषु कल्पनीयेषु अहःसु नोस्मानव रक्ष । अपिच पुनान हे पवमान सोम त्वं योध्या योधनीयानि तमांसि रक्षांसि यानि तानि जंघनः नाशय ॥ ७ ॥

अथाष्टमी—

नू॒न॒व्य॑से॒नवी॑यसे॒सू॒क्ताय॑ सा॒धया॑ प॒थः । प्र॒त्न॒व॒द्रो॒चया॑ रु॒चः ॥ ८ ॥

नु । न॒व्य॑से । न॒वी॑यसे । सू॒क्ताय॑ । सा॒ध॒य॒ । प॒थः ।

प्र॒त्न॒व॒त् । रो॒च॒य॒ । रु॒चः ॥ ८ ॥



हे सोम नव्यसे नव्याय नूतनाय नवीयसे स्तुत्याय अस्माकं सूक्ताय पथोमार्गान् नु  
क्षिप्रं साधय अभिगच्छ । अपिच प्रत्नवत् यथा पूर्वं रुचः स्वदीप्तीरोचय प्रकाशय ॥ ८ ॥

अथ नवमी—

पवमानमहिश्रवोगामश्वंरासिवीरवत् । सनामेधांसनास्वः ॥ ९ ॥ ३३ ॥

पवमान । महि । श्रवः । गाम् । अश्वम् । रासि ।

वीरवत् । सन । मेधाम् । सन । स्वः । रिति स्वः ॥ ९ ॥ ३३ ॥

हे पवमान सोम यस्त्वं वीरवत् पुत्रवत् महि महत् श्रवोन्नं गां चाश्वं च रासि अस्मभ्यं  
प्रयच्छसि । सत्वं मेधां सनोस्मभ्यं प्रयच्छ । अपिच स्वः यदस्मदभिलषितं तत्सर्वं सन  
देहि ॥ ९ ॥

॥ इति षष्ठस्य सप्तमे त्रयस्त्रिंशोवर्गः ॥ ३३ ॥

प्रस्वानासइति नवर्चं दशमं सूक्तं ऋष्याद्याः पूर्ववत् प्रस्वानासइत्यनुक्रान्तं । विनियोगउक्तः ।

तत्र प्रथमा—

प्रस्वानासोरथाइवार्वन्तो नश्रवस्यवः । सोमासोराये अक्रमुः ॥ १ ॥

प्र । स्वा । नासः । रथाः । इव । अर्वन्तः । न । श्रवस्यवः ।

सोमासः । राये । अक्रमुः ॥ १ ॥

प्रस्वानासोभिषववेलायां उपरवेषु शब्दं कुर्वन्तः सोमासः सोमाः रथाइव यथाशब्दं कुर्व-  
न्तोरथाः अर्वन्तो न यथा शब्दं कुर्वन्तोश्वाः तथा श्रवस्यवः शत्रुभ्योन्नमिच्छन्तो राये यजमानानां  
धनाय अक्रमुः आगच्छन् ॥ १ ॥

अथ द्वितीया—

हिन्वानासोरथाइवदधन्विरे गभस्त्योः । भरासः कारिणां भिव ॥ २ ॥

हिन्वा । नासः । रथाः । इव । दधन्विरे । गभस्त्योः ।

भरासः । कारिणाम् । इव ॥ २ ॥



सोमा रथाइव यथारथास्तथा हिन्वानासो हिन्वाना यागदेशंप्रति गच्छन्तोभरासोभराः कारिणामिव यथा भारवाहानां बाह्वोर्धीयन्ते तथा गभस्त्योः ऋत्विजां बाह्वोः । गभस्ती बाह्वइति बाहुनामसुपाठात् । दधन्विरे धीयन्ते ॥ २ ॥

अथ तृतीया—

राजा॑नो॒नप्र॑श॒स्तिभिः॒ सोमा॑सो॒गोभि॑र॒अ॒ते । य॒ज्ञो॒नस॒प्तधा॒तृभिः॑ ॥ ३ ॥

राजा॑नः । न । प्र॑श॒स्तिभिः । सोमा॑सः । गोभिः ।

अ॒अ॒ते । य॒ज्ञः । न । स॒प्त । धा॒तृभिः ॥ ३ ॥

सोमासः सोमाः प्रशस्तिभिः प्रशस्ताभिः स्तुतिरूपाभिर्वाग्भिः राजानोन यथाराजानः सप्तधातृभिः सप्तहोत्राभिः यज्ञोन यथाच यज्ञस्तथा गोभिर्गोविकारैः पयोभिरंजते अंज्यन्ते संस्क्रियन्तइत्यर्थः ॥ ३ ॥

अथ चतुर्थी—

परि॑सुवा॒नास॒इन्द्र॑वो॒मदा॑य॒ब॒र्हणा॑गिरा । सु॒ताअ॑र्ष॒न्ति॒धार॑या ॥ ४ ॥

परि॑ । सुवा॒नासः । इन्द्र॑वः । मदा॑य । ब॒र्हणा॑ । गिरा ।

सु॒ताः । अ॒र्ष॒न्ति । धार॑या ॥ ४ ॥

सुवानासः सुवानाः अभिषूयमाणाः इन्द्रवः सोमाः बर्हणा महत्या गिरा स्तुतिरूपया वाचा सुताअभिषुताः सन्तोमदाय मदार्थं धारया पर्यर्षन्ति परितोगच्छन्ति ॥ ४ ॥

अथ पंचमी—

आ॒पा॒नासो॑वि॒वस्व॑तो॒जन॑न्त॒उष॑सो॒भग॑म् । सू॒राअ॑ण्वं॒वित॑न्वते ॥ ५ ॥ ३४ ॥

आ॒पा॒नासः । वि॒वस्व॑तः । जन॑न्तः । उ॒षसः । भग॑म् । सू॒राः ।

अ॒ण्वम् । वि । त॒न्व॒ते ॥ ५ ॥ ३४ ॥

विवस्वत इन्द्रस्य आपानासः आपानभूता उषसोभगं जनन्तो जनयन्तः सूराः सरन्तः सोमाः अण्वं वितन्वते अभिषववेलायामुपरवेषु शब्दं कुर्वन्ति ॥ ५ ॥

॥ इति षष्ठस्य सप्तमे चतुस्त्रिंशोवर्गः ॥ ३४ ॥



अथ षष्ठी—

अप॒हारा॑मती॒नां प्र॒त्नाः कृ॑ण्वन्ति का॒रवः॑ । वृ॒ष्णो ह॑र॒स आ॒यवः॑ ॥ ६ ॥

अप॑ । हारा॑ । मती॒नाम् । प्र॒त्नाः । कृ॒ण्वन्ति॒ । का॒रवः॑ ।

वृ॒ष्णः । ह॑र॒से । आ॒यवः॑ ॥ ६ ॥

मतीनां स्तुतीनां कारवः कर्तारः ऋत्विजः प्रत्नाः पुराणाः वृष्णः सेचकस्य सोमस्य हरसे  
हरसः आहर्तारश्च आयवोमनुष्याः द्वारा यज्ञस्य द्वाराणि अपकृण्वन्ति ॥ ६ ॥

अथ सप्तमी—

स॒मी॒ची॒नास॑ आ॒सते॒ हो॒तारः॑ स॒प्त जा॑मयः । प॒दमे॑कस्य॒ पिप्र॑तः ॥ ७ ॥

स॒मृ॒द् ई॒ची॒नासः॑ । आ॒सते॒ । हो॒तारः॑ । स॒प्त॒ जा॑मयः ।

प॒दम् । ए॒कस्य॑ । पिप्र॑तः ॥ ७ ॥

समीचीनासः समीचीनाः जामयो जामिसदृशाः एकस्य सोमस्य पदं स्थानं पिप्रतः पूर-  
यन्तः सप्तहोतारः सप्तहोत्रकाः आसते यज्ञे उपविशन्ति ॥ ७ ॥

अथाष्टमी—

नाभा॑नाभि॒न आ॒ददे॒ चक्षु॑श्चि॒त्सूर्ये॑ सचा॑ । क॒वेर॑प॒त्यमा॑दु॒हे ॥ ८ ॥

नाभा॑ । नाभि॒म् । नः॒ । आ॒ । ददे॒ । चक्षुः॑ । चि॒त् । सूर्ये॑ ।

सचा॑ । क॒वेः । अप॑त्यम् । आ॒ । दु॒हे ॥ ८ ॥

नाभिं यज्ञस्य नाभिभूतं सोमं नोस्माकं नाभा नाभौ अहमाददे पिबामीत्यर्थः । पीतसो-  
मानां अस्माकं चक्षुश्चित् चक्षुरपि सूर्ये सचा संगतं भवति । किंच कवेः क्रान्तकर्मणः सोमस्य  
अपत्यं अंशुं आदुहे आपूरयामि ॥ ८ ॥

अथ नवमी—

अ॒भिप्रि॒यादि॒वस्प॒दम॑ध्व॒र्युभि॒र्गुहा॑हितम् । सूरः॑ पश्य॒ति चक्ष॑सा ॥ ९ ॥ ३५

अ॒भि । प्रि॒या । दि॒वः । प॒दम् । अ॒ध्व॒र्यु॒भिः । गुहा॑ ।

हि॒तम् । सूरः॑ । प॒श्य॒ति॒ । चक्ष॑सा ॥ ९ ॥ ३५ ॥



सूरः सुवीर्यइन्द्रः चक्षसा चक्षुषा दिवोदीप्तस्यात्मनः प्रिया प्रियं पदं अध्वर्युभिः गुहा  
गुहायां हृदये हितं निहितं पीतं सोममभि पश्यति ॥ ९ ॥

॥ इति षष्ठस्य सप्तमे पंचत्रिंशोवर्गः ॥ ३५ ॥

उपास्माइति नवर्चं एकादशं सूक्तं ऋष्याद्याः पूर्ववत् । उपास्माइत्यनुक्रान्तं । उक्तः  
सूक्तविनियोगः । अभिष्टवे घर्मदुधोवत्सोपवनीयमाने नमसेदुपेत्येषा । सूत्रितंच—नमसेदुपसी-  
दतसंजानाना उपसीदन्नभिस्त्विति ।

तत्र प्रथमा—

उपास्मैगायतानरःपवमानायेन्दवे । अभिदेवाँइयक्षते ॥ १ ॥

उप । अस्मै । गायत । नरः । पवमानाय । इन्दवे ।

अभि । देवान् । इयक्षते ॥ १ ॥

हे नरोनेतारो यज्ञस्य देवानिन्द्रादीन् अभीयक्षते आभिमुख्येन यष्टुमिच्छति तेपवमानाय  
क्षरते अस्माअभिषूयमाणायैन्दवे सोमाय उपगायत उपगानं कुरुत ॥ १ ॥

अथ द्वितीया—

अभितेमधुनापयोथर्वाणोअशिश्नयुः । देवंदेवायदेव्यु ॥ २ ॥

अभि । ते । मधुना । पयः । अथर्वाणः । अशिश्नयुः ।

देवम् । देवाय । देव्यु ॥ २ ॥

हे सोम ते तव देवं देवनशीलं देवयु देवयुं देवकामं रसं देवाय देवनशीलायेन्द्राय म-  
धुना पयः गव्येन पयसा अथर्वाणऋषयः अभ्यशिश्नयुः अभ्यश्रोणन् समस्कुर्वन्नित्यर्थः ॥ २ ॥

अथ तृतीया—

सनःपवस्वशंगवेशंजनायशमर्वते । शंराजन्नोषधीभ्यः ॥ ३ ॥

सः । नः । पवस्व । शम् । गवे । शम् । जनाय । शम् । अर्वते ।

शम् । राजन् । ओषधीभ्यः ॥ ३ ॥

हे राजन् दीप्यमान सोम सःप्रसिद्धस्त्वं नोस्मकं गवे शं सुखं पवस्व क्षर । जनाय पुत्रादये  
च शं पवस्व । अर्वतेश्वायच शं पवस्व । ओषधीभ्यश्च शं पवस्व ॥ ३ ॥



अथ चतुर्थी—

ब॒भ्रवे॒नु॒स्वत॑वसे॒रु॒णाय॑ दि॒वि॒स्पृ॒शे । सो॒मा॒य॒गा॒थम॑र्चत ॥ ४ ॥

ब॒भ्रवे॑ । नु । स्व॒त॑वसे । अ॒रु॒णाय॑ । दि॒वि॒स्पृ॒शे ।

सो॒मा॒य । गा॒थम् । अ॒र्च॒त ॥ ४ ॥

हे स्तोतारः बभ्रवे बभ्रवर्णाय स्वतवसे स्वबलाय अरुणाय कदाचिदरुणवर्णाय दिवि-  
स्पृशे दिवं स्पृशते सोमाय नु क्षिप्रं गाथं स्तुतिरूपां वाचं अर्चत उच्चारयतेत्यर्थः ॥ ४ ॥

अथ पंचमी—

ह॒स्त॑च्यु॒तेभि॒रद्रि॑भिः सु॒तं सोमं॑ पु॒नीत॑न । म॒धा॒वा॒धा॒वत॑ म॒धु ॥ ५ ॥ ३६ ॥

ह॒स्त॑च्यु॒तेभिः । अ॒द्रि॑भिः । सु॒तम् । सोमं॑ । पु॒नी॒त॒न ।

म॒धौ । आ । धा॒व॒त॒ । म॒धु ॥ ५ ॥ ३६ ॥

हे ऋत्विजः हस्तच्युतेभिः हस्तप्रच्युतैः अद्रिभिः अभिषवग्रावभिः सुतमभिषुतं सोमं  
पुनीतन पवित्रे पावयत । अपिच मधौ मदकरे सोमे मधु गव्यं पयआधावत प्रक्षिपत ॥ ५ ॥

॥ इति षष्ठस्य सप्तमे षट्त्रिंशोवर्गः ॥ ३६ ॥

अथ षष्ठी—

नम॑सेदुप॑सीदत॒दध्ने॑द॒भिश्ची॑णीतन । इ॒न्दु॒मि॒न्द्रे॑द॒धात॑न ॥ ६ ॥

नम॑सा । इत् । उप॑ । सी॒द॒त॒ । द॒ध्ना । इत् । अ॒भि ।

श्ची॒णी॒त॒न । इ॒न्दु॒म् । इ॒न्द्रे॑ । द॒धा॒त॒न ॥ ६ ॥

हे ऋत्विजो नमसेत् नमस्कारेणैव उपसीदत सोममुपगच्छत । दध्नेत् दध्नेव अभिश्ची-  
णीतन अभिश्चीणीतच । इन्द्रे इन्दुं सोमं दधातन धत्तच ॥ ६ ॥

अथ सप्तमी—

अ॒मि॒त्र॒हा॒विच॑र्षणिः पव॑स्व सोम॒शंग॑वे । दे॒वेभ्यो॑ अनु॒काम॑कृत् ॥ ७ ॥



अ॒मि॒त्र॒हा । वि॒च॒र्ष॒णिः । प॒व॒स्व । सो॒म ।

श॒म् । ग॒वे । दे॒वेभ्यः । अ॒नु॒का॒म॒कृ॒त् ॥ ७ ॥

हे सोम अमित्रहा अमित्राणां हन्ता विचर्षणिः विद्रष्टा देवेभ्यः अनुकामकृत् अभीष्टस्य कर्ता त्वं गवेस्माकं शं सुखं पवस्व क्षर ॥ ७ ॥

अथाष्टमी—

इन्द्रा॑य॒सोम॒पात॑वे॒मदा॑य॒परि॑षिच्यसे । म॒न॒श्चि॒न्मन॑स॒स्पतिः॑ ॥ ८ ॥

इन्द्रा॑य । सो॒म । पात॑वे । मदा॑य । परि॑ । सि॒च्य॒से ।

म॒नः॑चि॒त् । मन॑सः । पतिः॑ ॥ ८ ॥

हे सोम मनश्चित् मनसोज्ञाता मननस्पतिः ईश्वरः त्वमिन्द्राय इन्द्रस्य पातवे पानाय मदायच परिषिच्यसे परितः पात्रेषु सिच्यसे ॥ ८ ॥

अथ नवमी—

प॒व॒मान॑सु॒वीर्य॑र॒यि॒सोम॑रिरी॒हिनः॑ । इन्द्र॑वि॒न्द्रेण॑नोयुजा ॥ ९ ॥ ३७ ॥

प॒व॒मान॑ । सु॒वीर्य॑म् । र॒यि॒म् । सो॒म । रि॒री॒हि । नः॑ ।

इन्द्रो॑ इति॑ । इन्द्रे॑ण । नः॑ । युजा ॥ ९ ॥ ३७ ॥

हे इन्द्रो क्लिद्यमान पवमान सोम त्वं सुवीर्यं शोभनवीर्योपेतं रयिं धनं नोस्माकं संबन्धिना इन्द्रेण युजा सहायेन नोस्मभ्यं रिरीहि देहि ॥ ९ ॥

॥ इति षष्ठस्य सप्तमे सप्तत्रिंशोवर्गः ॥ ३७ ॥

सोमाअसृग्रमिति नवर्चं द्वादशं सूक्तं ऋष्याद्याः पूर्ववत् । सोमाअसृग्रमित्यनुक्रान्तं । उ॒कोवि॑नियोगः ।

तत्र प्रथमा—

सोमा॑असृ॒ग्रमि॒न्द॒वःसु॒ता॒कृ॒तस्य॑सा॒दने॑ । इन्द्रा॑य॒मधु॑म॒त्तमाः॑ ॥ १ ॥

सोमा॑ः । अ॒सृ॒ग्रम् । इन्द्र॑वः । सु॒ताः । कृ॒तस्य॑ । स॒दने॑ ।

इन्द्रा॑य । मधु॑म॒त्तमाः॑ ॥ १ ॥



सुताः अभिषुताः मधुमत्तमाः अतिशयेन मधुमन्तः इन्द्रवः सोमाः ऋतस्य यज्ञस्य सा-  
दने सदने इन्द्रायेन्द्रार्थं असृग्रं सृज्यन्ते ॥ १ ॥

अथ द्वितीया—

अ॒भि॒वि॒प्रा॑अ॒नू॒ष॒त॒गा॒वो॑व॒त्सं॑नमा॒तरं॑ । इन्द्रं॑ सोम॑स्य पी॒तये॑ ॥ २ ॥

अ॒भि । वि॒प्राः । अ॒नू॒ष॒त॒ । गा॒वः । व॒त्सम् । न । मा॒तरं॑ ।  
इन्द्रं॑ । सोम॑स्य । पी॒तये॑ ॥ २ ॥

विप्राः मेधाविनः सोमस्य पीतये पानाय इन्द्रं मातरो जनयिष्यो गावो वत्सं यथा वत्सं  
प्रति तद्वदङ्ग्यनूषत अभिशब्दयन्ति ॥ २ ॥

अथ तृतीया—

म॒द॒च्यु॒त्क्षे॑ति॒सा॒द॒ने॒सि॒न्धो॑रू॒र्मा॒वि॒प॒श्चित् । सोमो॑ गौरी॒अधि॑श्चितः॥३॥

म॒द॒च्यु॒त् । क्षे॒ति॒ । स॒द॒ने॒ । सि॒न्धोः॑ । ऊ॒र्मा॒ । वि॒प॒श्चित् ।  
सोमः॑ । गौरी॒ इति॑ । अधि॑ । श्रि॒तः॑ ॥ ३ ॥

मदच्युत् मदकरस्य रसस्य च्यावयिता सोमः सादने सदने । संहितायां दीर्घश्छान्दसः  
स्थाने क्षेति निवसति । एतदेवविवृणोति—सिन्धोर्नद्याः ऊर्मा ऊर्मौ तरंगे वसतीवरीष्वित्यर्थः ।  
विपश्चित् विद्वान् सोमो गौरीअधि गौर्यामधि । अधीति सप्तम्यर्थानुवादः । माध्यमिकायां वाचि ।  
गौरी गांधर्वीति वाङ्मामसुपाठात् । श्रितो मिश्रयति ॥ ३ ॥

अथ चतुर्थी—

दि॒वो॒नाभा॑वि॒चक्ष॑णो॒व्यो॒वा॒रे॒म॒ही॒य॒ते । सोमो॑ यः सु॒क्रतुः॑ क॒विः॑ ॥ ४ ॥

दि॒वः । ना॒भा॑ । वि॒चक्ष॑णः । अ॒व्यः । वा॒रे॒ । म॒ही॒य॒ते॒ ।  
सोमः॑ । यः । सु॒क्रतुः॑ । क॒विः॑ ॥ ४ ॥

यः सुक्रतुः सुपज्ञः कविः क्रान्तकर्मा विचक्षणो विद्रष्टा ससोमो दिवोन्तरिक्षस्य नाभा ना-  
भौ नाभिभूते अव्यः अवेः वारे वाले महीयते पूज्यते पूयमानः स्तूयत इत्यर्थः ॥ ४ ॥



अथ पञ्चमी—

यः सोमः कलशेष्वँ अन्तः पवित्र आर्हितः । तमिन्दुः परिषस्वजे ॥ ५ ॥ ३८ ॥

यः । सोमः । कलशेषु । आ । अन्तरिति । पवित्रे । आर्हितः ।  
तम् । इन्दुः । परि । सस्वजे ॥ ५ ॥ ३८ ॥

यः सोमः कलशेषु कुंभेषु आस्ते यश्च पवित्रे पवित्रस्यान्तर्मध्ये आर्हितः निहितस्तं स्वां-  
शभूतं सोममिन्दुः सोमोदेवः परिषस्वजे प्रविशति ॥ ५ ॥

॥ इति षष्ठस्य सप्तमेष्ट्रिंशोवर्गः ॥ ३८ ॥

अथ षष्ठी—

प्रवाचमिन्दुरिष्यतिसमुद्रस्याधिविष्टपि । जिन्वन्कोशं मधुश्रुतम् ॥ ६ ॥

प्र । वाचम् । इन्दुः । इष्यति । समुद्रस्य । अधि । विष्टपि ।  
जिन्वन् । कोशम् । मधुश्रुतम् ॥ ६ ॥

इन्दुः सोमः मधुश्रुतं मधुनश्चयावकं कोशं मेघं । असुरः कोशइति मेघनामसुपाठात् । जिन्व-  
न् प्रीणयन् समुद्रस्यान्तरिक्षस्याधि विष्टपि विष्टब्धे स्थाने वाचं प्रेष्यति प्रेरयति पवित्रे पूयमा-  
नः शब्दं करोतीत्यर्थः ॥ ६ ॥

अथ सप्तमी—

नित्यस्तोत्रो वनस्पतिर्धीनामन्तःसबर्दुघः । हिन्वानोमानुषायुगा ॥ ७ ॥

नित्यस्तोत्रः । वनस्पतिः । धीनाम् । अन्तरिति । सबर्दुघः ।  
हिन्वानः । मानुषा । युगा ॥ ७ ॥

नित्यस्तोत्रः सन्ततस्तोत्रः सबर्दुघः अमृतस्य दोग्धा वनस्पतिः वनानां पालयिता सो-  
मो मानुषामानुषाणि युगा युगानि अहीनैकाहात्मकानि हिन्वानः प्रीणयन् धीनां कर्मणाम-  
न्तर्मध्ये निवसतीत्यर्थः ॥ ७ ॥



अथाष्टमी—

अ॒भि॒प्रि॒या॒दि॒व॒स्प॒दा॒सो॒मो॒हि॒न्वा॒नो॒अ॒र्ष॒ति॒ । वि॒प्र॒स्य॒धा॒र॒या॒क॒विः ॥८॥

अ॒भि । प्रि॒या । दि॒वः । प॒दा । सो॒मः । हि॒न्वा॒नः । अ॒र्ष॒ति॒ ।  
वि॒प्र॒स्य । धा॒र॒या । क॒विः ॥ ८ ॥

कविः क्रान्तकर्मा सोमो दिवोन्तरिक्षात् हिन्वानः प्रेर्यमाणो विप्रस्य मेधाविनः स्वस्य  
धारया प्रिया प्रियाणि पदा पदानि स्थानान्यभ्यर्षति अभिगच्छति ॥ ८ ॥

अथ नवमी—

आ॒प॒व॒मा॒न॒धा॒र॒य॒र॒यि॒स॒ह॒स्र॑व॒र्च॒सम् । अ॒स्मे॒इ॒न्दो॒स्वा॒भु॒व॒म् ॥९॥३९॥

आ । प॒व॒मा॒न॒ । धा॒र॒य॒ । र॒यि॒म् । स॒ह॒स्र॑व॒र्च॒सम् ।  
अ॒स्मे इति॑ । इ॒न्दो इति॑ । सु॒ह॒आ॒भु॒व॒म् ॥ ९ ॥ ३९ ॥

हे पवमान इन्दो सोमत्वं सहस्रवर्चसं बहुदीप्तिं स्वाभुवं शोभनभवनं रयिं धनं अस्मे  
अस्मासु आधारय प्रक्षिपेत्यर्थः ॥ ९ ॥

॥ इति षष्ठस्य सप्तमे एकोनचत्वारिंशोवर्गः ॥ ३९ ॥

वेदार्थस्यप्रकाशेन तमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण साय-  
णाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टके सप्तमोऽध्यायः ॥ ७ ॥



## ॥ श्रीगणेशायनमः ॥



यस्यनिःश्वसितंवेदा योवेदेभ्योखिलंजगत् । निर्ममे तमहं वन्दे विद्यातीर्थमहेश्वरम् ॥ १ ॥  
षष्ठस्य सप्तमोध्यायः संग्रहात्संप्रदर्शितः । अथाष्टमःसुमतिना संगमेनप्रदर्श्यते ॥ २ ॥  
तत्र सोमःपुनानइति नवर्चं त्रयोदशं सूक्तं असितोदेवलोवाऋषिः सोमोदेवता । पवमानगुणः सोमोविज्ञेयः काश्यपावृषी । इतिविद्यादनुक्तेपि लाघवायादृह्यच्युतात् ॥ १ ॥ सोमइत्यनुक्रान्तं । गतोविनियोगः ।

तत्र प्रथमा—

ॐ सोमः पुनानो अर्षति सहस्रधारो अत्यविः । वायोरिन्द्रस्य निष्कृतम् ॥ १ ॥

सोमः । पुनानः । अर्षति । सहस्रधारः । अतिऽअविः ।  
वायोः । इन्द्रस्य । निऽकृतम् ॥ १ ॥

अयं पुनानः पावकः सोमः अर्षति गच्छति । कीदृशोयं पवमानः सहस्रधारः अपरिमितधारः । अत्यविः अत्राविशब्देन तल्लोमान्युच्यन्ते अविलोमभिर्निष्पादितं दशापवित्रमित्यर्थः । तदतिक्रम्य गच्छतीति अत्यविः । किमर्थं वायोरिन्द्रस्य च पानायेतिशेषः । किं प्रति निष्कृतं निरित्येष समित्येतस्मिन्नर्थे । संस्कृतं पात्रं प्रति ॥ १ ॥

अथ द्वितीया—

पवमानमवस्यवो विप्रमभिप्रगायत । सुष्वाणं देववीतये ॥ २ ॥

पवमानम् । अवस्यवः । विप्रम् । अभि । प्र । गायत ।  
सुस्वानम् । देववीतये ॥ २ ॥

हे अवस्यवो रक्षणकामा उद्गात्रादयो यूयं पवमानं शोधकं विप्रंविशेषेण देवानांप्रीणयितारं विप्रवच्छुद्धंवा । अथवा विप्रइति मेधाविनाम । मेधाविनं देववीतये देवपानाय सुष्वाणं सूयमानं अभिप्रगायत आभिमुख्येन प्रकर्षेण स्तुत ॥ २ ॥



अथ तृतीया—

पवन्तेवाजसातयेसोमाःसहस्रपाजसः । गृणानादेववीतये ॥ ३ ॥

पवन्ते । वाजसातये । सोमाः । सहस्रपाजसः ।

गृणानाः । देववीतये ॥ ३ ॥

पवन्ते क्षरन्ते सोमाः । किमर्थं वाजसातये अन्नस्यलाभाय । कीदृशाः सहस्रपाजसो बहु-  
लाः पातृणां बलप्रदाइत्यर्थः । गृणानाः कर्मणिकर्तृप्रत्ययः स्तूयमानाः । पुनः किमर्थं देववी-  
तये देवानां वीतिर्गतिः प्राप्तिर्भक्षणं वा यस्मिन् सदेववीतिर्यज्ञः तदर्थं यज्ञसिद्धिः साक्षात् प्रयो-  
जनं तद्वारा वाजलाभइति ॥ ३ ॥

अथ चतुर्थी—

उतनोवाजसातयेपवस्वबृहतीरिषः । द्युमदिन्दोसुवीर्यम् ॥ ४ ॥

उत । नः । वाजसातये । पवस्व । बृहतीः । इषः ।

द्युमत् । इन्दो इति । सुवीर्यम् ॥ ४ ॥

उतापिच नोस्माकं वाजसातये अन्नलाभाय हे इन्दो सोम बृहतीरिषः महतीरसधाराः  
द्युमत् दीप्तिमत् सुवीर्यं शोभनसामर्थ्यं च पवस्व क्षर । शोभनसामर्थ्योपेताधाराः पवस्वेत्यर्थः ।  
अथवा वाजसातये संग्रामाय बृहतीरिषो द्युमत्सुवीर्यं संपादयितुं पवस्वेति योज्यम् ॥ ४ ॥

अथ पञ्चमी—

तेनःसहस्रिणंरयिंपवन्तामासुवीर्यम् । सुवानादेवासइन्दवः॥५॥१॥

ते । नः । सहस्रिणम् । रयिम् । पवन्ताम् । आ ।

सुवीर्यम् । सुवानाः । देवासः । इन्दवः ॥ ५ ॥ १ ॥

ते इन्दवः सोमाः नोस्माकं सहस्रिणं सहस्रसंख्योपेतं रयिं धनं सुवीर्यं चापवन्तां । की-  
दृशास्ते सुवानाः स्तूयमानाः देवासोद्योतनादिगुणकाः ॥ ५ ॥

॥ इति षष्ठस्याष्टमे प्रथमोवर्गः ॥ १ ॥



अथ षष्ठी—

अत्या॑हिया॒नान॑हे॒तृभि॑रसृ॒ग्रंवा॑जसा॒तये । वि॒वार॒मव्य॑मा॒शवः॑ ॥ ६ ॥

अत्याः । हिया॒नाः । न । हे॒तृभिः । असृ॒ग्रम् ।

वा॒जसा॒तये । वि । वार॑म् । अव्य॑म् । आ॒शवः॑ ॥ ६ ॥

वाजसातये संग्रामाय हियानाः प्रेर्यमाणाः अत्यान अश्वाइव ते यथा प्रेरकैः प्रेर्यमाणाः संग्रामाय शीघ्रं धावन्ति तद्वत् हेतृभिः प्रेरकैः प्रेर्यमाणाः आशवः शीघ्रगामिनः सोमाः वाजसातये अन्नलाभाय अव्यं वारं दशापवित्रं व्यसृग्रं व्यतिसृज्यन्ते ॥ ६ ॥

अथ सप्तमी—

वा॒श्राअ॑र्षन्ती॒न्दवो॑भि॒वत्सं॑न॒धेन॑वः । द॒धन्वि॑रे॒गभ॑स्त्योः ॥ ७ ॥

वा॒श्राः । अ॒र्षन्ति॒ । इ॒न्दवः॑ । अ॒भि । व॒त्सम् । न । धे॒नवः॑ ।

द॒धन्वि॑रे । ग॒भस्त्योः॑ ॥ ७ ॥

वाश्राः शब्दयन्तः इन्दवः सोमाः अभ्यर्षन्ति अभिगच्छन्ति पात्रं प्रति । वाश्राः शब्दकारिण्यो धेनवो न ता यथा शब्दयन्त्यो वत्सं प्रत्यागच्छन्ति तद्वत् तएव गभस्त्योर्बाह्वोः दधन्विरे ध्रियते च ॥ ७ ॥

अथाष्टमी—

जुष्ट॑इन्द्रा॒यमत्स॑रःप॒वमान॑क॒निक्र॑दत् । वि॒श्वाअ॑प॒द्विषो॑जहि ॥ ८ ॥

जुष्टः । इन्द्रा॒य । म॒त्सरः॑ । प॒वमान॑ । क॒निक्र॑दत् ।

वि॒श्वाः । अ॒प । द्धि॒षः । ज॒हि ॥ ८ ॥

इन्द्राय जुष्टः पर्याप्तो मत्सरः सोमो भवतीति शेषः । मत्सरः सोमो मन्दते स्तुतिकर्मण ईति निरुक्तं । हे पवमान त्वं कनिक्रदत् शब्दयन् विश्वाद्विषः सर्वानस्माकं द्वेष्टूनपजहि ॥ ८ ॥

अथ नवमी—

अ॒पघ्न॑न्तो॒अरा॑व्णःप॒वमानाः॑स्व॒र्दृशः॑ । योना॑वृ॒तस्य॑सीदत् ॥ ९ ॥ २ ॥



अप॒घ्नन्तः । अरा॑णः । पव॑मानाः । स्वः॑ऽदृशः । योनौ॑ ।  
 ऋ॒तस्य॑ । सी॒दत॒ ॥ ९ ॥ २ ॥

हे पवमानाः अराणः अदानान् अयजमानान् अपघ्नन्तोर्हिसन्तः स्वदृशः सर्वत्रद्रष्टारश्च  
 यूयं ऋतस्ययोनौ यज्ञस्यस्थाने सीदत । अथवा सोमपानार्थं उक्तलक्षणादेवा ऋतस्ययोनौ  
 सीदतेति योज्यम् ॥ ९ ॥

॥ इति षष्ठस्याष्टमे द्वितीयोवर्गः ॥ २ ॥

परिप्रेत्यष्टर्चं चतुर्दशं सूक्तं ऋष्यादिपूर्ववत् । परिप्राष्टावित्यनुक्रान्तं । गतोविनियोगः ।

तत्र प्रथमा—

परि॒प्रा॒सि॒ष्यदत्क॒विःसिन्धो॑रू॒र्मावाधि॑श्रितः । का॒रं॒बिभ्र॑त्पुरु॒स्पृह॑म् ॥ १ ॥

परि॑ । प्र । अ॒सि॒स्य॒दत् । क॒विः । सिन्धोः॑ । ऊ॒र्मो । अधि॑ ।

श्रि॒तः । का॒रम् । बिभ्र॑त् । पु॒रु॒स्पृह॑म् ॥ १ ॥

परिप्रासिष्यदत् परिप्रस्यन्दते कविर्मेधावी सोमः सिन्धोरूर्मौ तरंगे वसतीवर्युदकरसे  
 अधिश्रितः आश्रितः पुरुस्पृहं बहुभिः स्पृहणीयं कारं शब्दं बिभ्रत् धारयन् परिस्यन्दतइति  
 संबन्धः ॥ १ ॥

अथ द्वितीया—

गि॒राय॑दी॒सब॑न्धवःपञ्च॒व्राता॑अप॒स्यवः॑ । परि॒ष्कृ॒ण्वन्ति॑ध॒र्णसि॒म् ॥ २ ॥

गि॒रा । यदि॑ । स॒ब॒न्धवः॑ । पञ्च॑ । व्रा॒ताः । अ॒प॒स्यवः॑ ।

प॒रि॒ष्कृ॒ण्वन्ति॑ । ध॒र्ण॒सि॒म् ॥ २ ॥

सबन्धवः समानबन्धनाः पञ्चव्राताः पञ्चजनाः अपस्यवः कर्मेच्छवोयद्यदाईमेनं धर्णसिं  
 धारकं सोमं गिरा स्तुत्या परिष्कृण्वन्ति अलंकुर्वन्ति अस्योत्तरत्रान्वयः ॥ २ ॥

अथ तृतीया—

आद॑स्यशु॒ष्मिणो॒रसे॒विश्वे॑दे॒वाअ॑मत्सत । यदी॒गोभि॑र्वसा॒यते॑ ॥ ३ ॥



आत् । अ॒स्य॒ । शु॒ष्मिणः॑ । रसे॑ । वि॒श्वे॑ । दे॒वाः ।  
अ॒म॒त्स॒त॒ । य॒दि॑ । गो॒भिः॑ । व॒सा॒य॒ते ॥ ३ ॥

आत् परिष्करणानन्तरमेव शुष्मिणः बलवतोस्यसोमस्य रसे विश्वेदेवा अमत्सत अमा-  
द्यन्त । यदि यदा गोभिः गोविकारैः विकारे प्रकृतिशब्दः क्षीरादिभिः वसायते आच्छाद्यते ॥३॥

अथ चतुर्थी—

नि॒रि॒णानो॒विधा॑वति॒जह॑च्छ॒र्या॑णि॒तान्वा॑ । अत्रा॒संजि॑घ्रतेयुजा ॥ ४॥

नि॒ःरि॒णानः॑ । वि । धा॒व॒ति॒ । जह॑त् । श॒र्या॑णि ।  
ता॒न्वा॑ । अत्र॑ । सम् । जि॒घ्र॒ते॒ । यु॒जा ॥ ४ ॥

अयंसोमो निरिणानः दशापवित्रादधोगच्छन् विधावति विविधं धावति । यदा तान्वा  
तनु दशापवित्रवस्त्रं तत्संबन्धीनि शर्याणि द्वाराणि जहत् अधः सरति । अत्रास्मिन्यज्ञे युजा  
सखिभूतेनेन्द्रेणसह संजिघ्रते संगतोभवति वस्त्रसुषिराद्विनिर्गत्य दशापवित्रादधः सरन् पात्रं  
विविधंगच्छन् होमद्वारेणेन्द्रेण संगतोभवतीत्यर्थः ॥ ४ ॥

अथ पंचमी—

न॒प्तीभि॒र्यो॒वि॒वस्व॑तःशु॒भ्रोन॑मा॒मृजे॑युवा । गाःकृ॒ण्वानो॒ननि॒र्णिज॑म् ॥५॥ ३॥

न॒प्तीभिः॑ । यः । वि॒वस्व॑तः । शु॒भ्रः । न । म॒मृजे॑ । यु॒वा ।  
गाः । कृ॒ण्वानः॑ । न । नि॒ःनिज॑म् ॥ ५ ॥ ३ ॥

यः सोमोविवस्वतः परिचरणवतो यजमानस्य नप्तीभिः पौत्रस्थानीयाभिः तस्य हस्तः  
पुत्रः । अंगुलयः पौत्रस्थानीया इत्यभिप्रायः । मामृजे मृज्यते शुभ्रानदीप्तोश्वोयुवाइव यथा अप-  
वृद्धोश्वो मृज्यते स्वपरिचारकैस्तद्वत् । सएव युवा मिश्रणशीलः सोमो निर्निजं । निर्निगितिरू-  
पनाम । स्वकीयं रूपं गाः न कृण्वानः गोविकारांश्च कुर्वाणोभवतीतिशेषः ॥ ५ ॥

॥ इति षष्ठस्याष्टमे तृतीयोवर्गः ॥ ३ ॥



अथ षष्ठी—

अति॒श्रितीति॒रश्वता॑ग॒व्याजि॑गा॒त्यण॒व्या । व॒युमि॑यति॒यंवि॒दे ॥ ६॥

अति॑ । श्रिती॑ । ति॒रश्वता॑ । ग॒व्या । जि॒गाति॑ । अण॒व्या ।

व॒युम् । इ॒यति॑ । यम् । वि॒दे ॥ ६ ॥

अण्व्या अंगुल्या अभिषूयमाणः सोमः गव्या गव्यानि श्रिती श्रित्यै श्रयणार्थं तिर-  
श्वता तिरश्चीनं अतिजिगाति । अंशुमतिक्रम्यगच्छति । तथांगुल्याभिषूयमाणो विदे यजमान-  
स्य ज्ञानार्थं यं वयुं शब्दमियति प्रेरयति ॥ ६ ॥

अथ सप्तमी—

अ॒भि॒क्षिपः॑सम॒गमत॑म॒र्जय॑न्तीरि॒षस्पति॑म् । पृ॒ष्ठागृ॑भ्णतवा॒जिनः॑ ॥ ७॥

अ॒भि । क्षिपः॑ । सम् । अ॒गमत॑ । म॒र्जय॑न्तीः । इ॒षः ।

पति॑म् । पृ॒ष्ठा । गृ॒भ्णत॑ । वा॒जिनः॑ ॥ ७ ॥

क्षिपोगुलयो मर्जयन्तीः अभिमृशन्त्यः इषस्पतिं अन्नानां स्वामिनं सोमं अभि समगमत  
अभिसंगच्छन्ते संगत्यच वाजिनोबलवतः सोमस्य पृष्ठा पृष्ठानि गृभ्णत गृह्णन्ति अभिषवांगु-  
लयः ॥ ७ ॥

अथाष्टमी—

परि॑दि॒व्यानि॒ममृ॑श॒द्विश्वा॑निसोम॒पार्थि॑वा । वसू॑नियाह्यस्म॒युः ॥ ८॥ ४॥

परि॑ । दि॒व्यानि॑ । ममृ॑शत् । वि॒श्वा॑नि । सो॒म ।

पार्थि॑वा । वसू॑नि । या॒हि । अ॒स्म॒युः ॥ ८ ॥ ४ ॥

हे सोम दिव्यानि पार्थिवा पार्थिवानिच विश्वानि सर्वाणि वसूनि धनानि परिमृशत्  
परिमृशन् परिगृह्णन् अस्मयुरस्मान् कामयमानो याहि आगच्छ । एवमभिषुण्वन् रसं संबो-  
ध्य ब्रूते ॥ ८ ॥

॥ इति षष्ठस्याष्टमे चतुर्थोवर्गः ॥ ४ ॥

एषधियेत्यष्टचै पंचदशं सूक्तं ऋष्याद्याः पूर्ववत् । एषधियेत्यनुक्रान्तं गतोविनियोगः ।



तत्र प्रथमा—

ए॒षधि॒याया॒त्यण॒व्याशू॒रोरथै॑भिरा॒शुभिः॑ । गच्छ॒न्निन्द्र॑स्यनिष्कृतम् ॥ १ ॥

ए॒षः । धि॒या । या॒ति । अ॒ण॒व्या । शू॒रः । रथै॑भिः ।

आ॒शु॒भिः । गच्छ॑न् । इन्द्र॑स्य । निः॒कृत॑म् ॥ १ ॥

एषसोमः शूरो विक्रान्तः अण्व्या अंगुल्याभिषुतो धिया कर्मणा याति गच्छति । कं देशं प्रति उच्यते—इन्द्रस्यनिष्कृतं स्थानं दिवं प्रति रथेभीरथैराशुभिः शीघ्रगामिभिः गच्छन् इन्द्रेण रथेवस्थाप्य स्वस्थाननयनाय अंगुल्याभिषूयमाणः सन् होमद्वाराग्निनिष्पीडनद्वारा पात्रं वा गच्छतीत्यर्थः ॥ १ ॥

अथ द्वितीया—

ए॒षपुरु॑धि॒याय॑तेबृ॒हते॑दे॒वता॑तये यत्रा॒मृता॑स॒आस॑ते ॥ २ ॥

ए॒षः । पुरु॑ । धि॒या॒य॑ते । बृ॒हते॑ । दे॒वता॑तये । यत्र॑ ।

अ॒मृता॑सः । आ॒स॑ते ॥ २ ॥

एषः सोमः पुरु बहुलं धियायते धियं कर्मेच्छति धीशब्दात् यकारोपजनः । यद्वा द्वितीयार्थे तृतीया छान्दसश्चालुक् । कस्मै बृहते महते देवतातये यज्ञाय यत्रयस्मिन्यज्ञे अमृतासः अमृता देवा आसते वसन्ति तदर्थं ॥ २ ॥

अथ तृतीया—

ए॒षहि॒तोविनी॑यते॒न्तःशु॒भ्राव॑ता॒प॒था । यदी॑तु॒ञ्जति॑भूर्ण॒यः ॥ ३ ॥

ए॒षः । हि॒तः । वि॒ । नी॒य॑ते । अ॒न्तरि॑ति । शु॒भ्राव॑ता ।

प॒था । यदी॑ । तु॒ञ्जति॑ । भूर्ण॒यः ॥ ३ ॥

एष सोमो हितो निहितो हविर्धाने विनीयते तस्मात् स्थानात् आहवनीयं प्रति अन्तः तयोर्मध्यदेशे शुभ्रावता शोभावता पथा मार्गेण यदि यदा तुंजन्ति प्रयच्छन्ति देवेभ्यो भूर्णयो भरणशीला अध्वर्यादयः । तदा विनीयत इतिसमन्वयः ॥ ३ ॥



अथ चतुर्थी—

ए॒षशृ॒ङ्गाणि॒दो॒धुव॒च्छि॒त्ती॒तेयू॒थ्यो॒इ॒वृषा॑ । नृ॒म्णाद॒धान॑न॒ओज॑सा ॥ ४ ॥

ए॒षः । शृ॒ङ्गाणि॑ । दो॒धुव॑त् । शि॒शी॒ते । यू॒थ्यः । वृ॒षा ।  
नृ॒म्णा । द॒धानः॑ । ओज॑सा ॥ ४ ॥

एषसोमः शृङ्गाणि शृङ्गवदुन्नतान् अंशून् अभिषवकाले दोधुवत् धूनोति यूथ्यो यूथार्हो-  
यूथपतिर्वृषा वृषभोयथा शिशीते तीक्ष्णे शृङ्गे धूनोति तद्वत् । कीदृशएषः ओजसा बलेन नृम्णा  
नृम्णानि धनानि दधानोऽस्मदर्थं धारयन् ॥ ४ ॥

अथ पञ्चमी—

ए॒षरु॒क्मिभि॑री॒यतेवा॒जीशु॒भ्रेभि॑रंशुभिः । पतिः॒सिन्धू॑नां॒भवं॑न् ॥ ५ ॥

ए॒षः । रु॒क्मि॒भिः । ई॒य॒ते । वा॒जी । शु॒भ्रेभिः॑ ।  
अं॒शुभिः॑ । पतिः॑ । सिन्धू॑नाम् । भ॒वं॑न् ॥ ५ ॥

एषसोमो रुक्मिभिः अध्वर्यादिभिः सह ईयते गच्छति । कीदृशएषः वाजी वेजनवान्  
शुभ्रेभिः शुभ्रैः दीप्तैः अंशुभिर्विशिष्टः अथवा रुक्मिभिरित्येतदप्यंशुविशेषणं । सिधूनां स्य-  
न्दमानानां रसानां पतिर्भवन् य ईयतइति ॥ ५ ॥

अथ षष्ठी—

ए॒षव॒सूनि॑पि॒ब्दना॑परु॒षाय॑यि॒वाँअ॒ति॑ । अ॒व॒शादे॑षुगच्छति ॥ ६ ॥

ए॒षः । व॒सूनि॑ । पि॒ब्द॒ना । परु॒षा । य॒यि॒व॒ान् । अ॒ति॑ ।  
अ॒व॒ । शादे॑षु । ग॒च्छ॒ति॑ ॥ ६ ॥

एषसोमो वसून्याच्छादकानि पिब्दना पीडितानि रक्षांसि परुषा पर्वणा अति अतिक्र-  
म्य ययिवान् गच्छन् शादेषु शातनीयेषु रक्षःसु अवगच्छति ॥ ६ ॥

अथ सप्तमी—

ए॒तंमृ॑जन्ति॒मर्ज्य॑मु॒प॒द्रोणे॑ष्व॒यवः॑ । प्र॒च॒क्रा॒णंम॒हीरि॑षः ॥ ७ ॥



ए॒तम् । मृ॒ज॒न्ति॒ । म॒र्ज्यम् । उ॒प । द्रो॒णेषु॑ । आ॒यवः॑ ।

प्र॒क्ष॒च॒क्रा॒णम् । म॒हीः । इ॒षः ॥ ७ ॥

आयवोमनुष्या ऋत्विजः एतं सोमं मर्ज्यं मार्जनीयं उपमृजन्ति निष्पीडयन्तीत्यर्थः । कुत्र द्रोणेषु द्रोणकलशेषु । कीदृशं महीरिषः महान्त्यन्नानि प्रचक्राणं कुर्वाणं प्रभूतरस-  
स्त्राविणमित्यर्थः ॥ ७ ॥

ग्रावस्तोत्रे गाणगारिमतेनाभिरूपकरणे मृज्यमानेसोमे एतमुत्पमित्येषा । सूत्रितंच—  
एतमुत्पदशक्षिपो मृज्यमानः सहस्त्येति ।

सैषाष्टामी—

ए॒तमु॒त्प॒द॒श॒क्षि॒पो॑मृ॒ज॒न्ति॒स॒प्त॒धी॒तयः॑ । स्वा॒यु॒धंम॒दि॒न्त॑मम् ॥ ८ ॥ ५ ॥

ए॒तम् । ऊँ इति॑ । त्प॒म् । द॒श । क्षि॒पः । मृ॒ज॒न्ति॑ । स॒प्त ।

धी॒तयः॑ । सु॒क्ष॒आ॒यु॒धम् । म॒दि॒न्त॑मम् ॥ ८ ॥ ५ ॥

त्पं तं एतमु एतमेव सोमं दशक्षिपो दशांगुलयो मृजन्ति परिचरन्ति । सप्तधीतयः सप्त-  
त्विजश्च ऋत्विजोंगुलिभिर्मृजन्तीत्यर्थः । कीदृशमेतं स्वायुधं शोभनमायुधं मदिन्तमं मादयितु-  
तमं रक्षोहननसामर्थ्यप्रदर्शनाय स्वायुधशब्दश्रवणम् ॥ ८ ॥

॥ इति षष्ठस्याष्टमे पंचमोवर्गः ॥ ५ ॥

प्रतेसोतारइत्यष्टर्चं षोडशं सूक्तं ऋष्याद्याः पूर्ववत् । प्रतेइत्यनुक्रान्तं । गतोविनियोगः ।

तत्र प्रथमा—

प्र॒ते॒सो॒तार॑ओ॒ण्यो॑र॒संम॑दा॒य॒घृ॒ष्वये॑ । सर्गो॑न॒त॒त्तये॑त॒शः॑ ॥ १ ॥

प्र । ते । सो॒तारः॑ । ओ॒ण्योः॑ । र॒सम् । म॑दा॒य । घृ॒ष्वये॑ ।

सर्गः । न । त॒त्ति॑ । ए॒त॒शः॑ ॥ १ ॥

हे सोम ते तव रसं सोतारः सोमाभिषवकर्तारः ओण्योः रसं लुप्तोपममेतत् घावापृथि-  
व्योरसमुदकमिव अथवा ओण्योर्घावापृथिव्योर्मध्ये तयोः संबन्धिनंवा रसं प्रस्त्रावयन्तीतिशे-



षः । किमर्थं घृष्वये शत्रुघर्षणीलाय मदाय इन्द्रस्य मदाय अभिषवजनितः सोमः सर्गः सृष्टः  
एतशोन अश्वइव तकि गच्छति पात्रं प्रति ॥ १ ॥

अथ द्वितीया—

क्रत्वा॒दक्ष॑स्य॒रथ्यं॑म॒पोव॑सान्मन्ध॑सा । गो॒षाम॑ण्वेषुसश्चि॒म ॥ २ ॥

क्रत्वा । दक्षस्य । रथ्यम् । अपः । वसानम् । अन्धसा ।

गोऽसाम् । अण्वेषु । सश्चिमम् ॥ २ ॥

वयमभिषोतारः दक्षस्य बलस्य रथ्यं नेतारं अपउदकानि रसान् वसानं आच्छादयन्तं  
अंधसा श्रयणान्नेन सहितं गोषां गवां सोतारं एवमुक्तलक्षणं सोमं क्रत्वा कर्मणा अण्वेषु अंगु-  
लीषु सश्चिम संयोजयामः ॥ २ ॥

अथ तृतीया—

अन॑प्तम॒प्सुदु॑ष्टरं॒सोमं॑प॒वित्र॑आसृ॒ज । पु॒नी॒हीन्द्रा॑य॒पात॑वे ॥ ३ ॥

अनप्तम् । अप्सु । दुस्तरम् । सोमम् । पवित्रे । आ ।

सृज । पुनीहि । इन्द्राय । पातवे ॥ ३ ॥

अनप्तं शत्रुभिरनाप्तं अप्स्वान्तरिक्ष्यासु वर्तमानमिति शेषः दुष्टरं अन्यैरनभिभाव्यं नहि  
सोमं कश्चिदप्यतितरति ईदृशं सोमं पवित्रे दशापवित्रे आसृज प्रक्षिप । हे अध्वर्यो तवोच्य-  
ते । इन्द्रायेन्द्रस्य पातवे पातुं पुनीहि ॥ ३ ॥

अथ चतुर्थी—

प्रपु॑नान॒स्यचे॑त॒सासो॑मःप॒वित्रे॑अ॒र्षति॑ । क्रत्वा॑स॒धस्थ॑मास॑दत् ॥ ४ ॥

प्र । पुनानस्य । चेतसा । सोमः । पवित्रे । अर्षति । क्रत्वा ।

सधस्थम् । आ । असदत् ॥ ४ ॥

चेतसा स्तुत्या पुनानस्य पूयमानस्य अंशीभूतः सोमः पवित्रे दशापवित्रे अर्षति गच्छति ।  
अथ पश्चात् क्रत्वा कर्मणा प्रज्ञानेनवा सधस्थं सहस्थानं द्रोणकलशे आसदत् आसीदति ॥ ४ ॥



अथ पंचमी—

प्रत्वा॒नमो॑भि॒रिन्द्र॑व॒इन्द्र॒सोमा॑असृक्षत । म॒हेभ॑रा॒यका॒रिणः॑ ॥ ५ ॥

प्र । त्वा । नमः॑भिः । इन्द्र॑वः । इन्द्र । सोमाः । अ॒सृक्ष॒त ।  
म॒हे । भ॑रा॒य । का॒रिणः॑ ॥ ५ ॥

हे इन्द्र त्वा त्वां नमोभिर्नमस्कारोपलक्षितैः स्तोत्रैः अथवा अन्नैः सह इन्द्रवः सोमाः प्रासृक्षत प्रामुवन्ति । किमर्थं महे महते भराय संग्रामाय कीदृशाः कारिणो बलकरणशीलाः॥५॥

अथ षष्ठी—

पुना॒नोरू॒पेअ॒व्यये॒विश्वा॒अर्ष॑न्अभि॒श्रियः॑ । शू॒रोन॑गोषु॒तिष्ठ॑ति ॥ ६ ॥

पुना॒नः । रू॒पे । अ॒व्यये॑ । वि॒श्वाः । अर्ष॑न् । अ॒भि ।  
श्रि॒यः । शू॒रः । न । गोषु॑ । ति॒ष्ठ॒ति ॥ ६ ॥

अव्यये अविमये रूपे रूप्यमाणे वस्त्रे पुनानः पूयमानो विश्वाः सर्वाः श्रियः शोभाः अर्ष्यर्षन् अभिगच्छन् गोषु निमित्तासु शूरोन शूरइव सयथा संग्रामे तिष्ठति तद्वदसौ तिष्ठति पात्रे ॥ ६ ॥

अथ सप्तमी—

दि॒वोन॑सानु॒पिप्यु॑षी॒धारा॑सुत॒स्यवे॒धसः॑ । वृ॒थाप॑वित्रै॒अर्ष॑ति ॥ ७ ॥

दि॒वः । न । सानु॑ । पि॒प्यु॑षी । धा॒रा । सु॒तस्य॑ । वे॒धसः॑ ।  
वृ॒था । प॒वित्रै॑ । अ॒र्ष॒ति ॥ ७ ॥

दिवोन द्युलोकादन्तरिक्षादिव सानु समुच्छ्रितमुदकं तद्यथा अधोनिपतति तद्वद्वेधसोविधातुः बलस्य कर्तुः सुतस्याभिषुतस्य सोमस्य पिप्युषी आप्याययन्ती धारा वृथा अनायासेनैव पवित्रे, दशापवित्रे अर्षति गच्छति ॥ ७ ॥



अथाष्टमी—

त्वं सोम विपश्चितं तना पुनान आयुषु । अव्योवारं विधावसि ॥ ८ ॥ ६ ॥

त्वम् । सोम । विपःश्चितम् । तना । पुनानः । आयुषु ।  
अव्यः । वारम् । वि । धावसि ॥ ८ ॥ ६ ॥

हे सोम त्वं विपश्चितं स्तोतारं आयुषु मनुष्येषु मध्ये रक्षसि । अथवा तृतीयार्थे द्वितीया । विपश्चिता अध्वर्युणा तना वस्त्रेण पुनानः पूयमानः अथवा विपश्चितमिन्द्रं प्रीणयितुं तना पुनानः सन् अव्योवारं अवेर्वाले विधावसि विविधं गच्छसि ॥ ८ ॥

॥ इति षष्ठस्याष्टमे षष्ठोवर्गः ॥ ६ ॥

प्रनिम्नेनेवेत्यष्टर्चं सप्तदशं सूक्तं ऋष्याद्याः पूर्ववत् । प्रनिम्नेनेवेत्यनुक्रान्तं । गतोविनियोगः

तत्र प्रथमा—

प्रनिम्नेनेव सिन्धवो घ्नन्तो वृत्राणि भूर्णयः । सोमा असृग्रमाशवः ॥ १ ॥

प्र । निम्नेन इव । सिन्धवः । घ्नन्तः । वृत्राणि । भूर्णयः ।  
सोमाः । असृग्रम् । आशवः ॥ १ ॥

निम्नेन प्रवणेन देशने सिन्धवो नद्य इव तथा वृत्राणि शत्रून् घ्नन्तो भूर्णयः क्षिप्रगमनाः । आशवो व्याप्ताः सोमाः प्रासृग्रं प्रगच्छन्ति द्रोणकलशं प्रति ॥ १ ॥

अथ द्वितीया—

अभिसुवानास इन्द्रवो वृष्टयः पृथिवीमिव । इन्द्रं सोमांसो अक्षरन् ॥ २ ॥

अभि । सुवानासः । इन्द्रवः । वृष्टयः । पृथिवीम् इव ।  
इन्द्रम् । सोमांसः । अक्षरन् ॥ २ ॥

सुवानासः सूयमानाः इन्द्रवो द्रवरूपाः सोमांसः सोमाः इन्द्रं प्रीणयितुं अक्षरन् किमिव वृष्टयः पृथिवीमिव ॥ २ ॥



अथ तृतीया—

अत्यूर्मिर्मत्सरोमदःसोमःपवित्रेअर्षति । विघ्नन्नक्षांसिदेवयुः ॥ ३॥

अति॑ऽऊर्मिः । मत्स॑रः । म॒दः । सोमः । प॒वित्रे । अ॒र्षति ।

वि॒घ्नन् । रक्षा॑ंसि । दे॒व॒युः ॥ ३ ॥

अत्यूर्मिः अतिक्रान्ता ऊर्मयोयस्मात् सअत्यूर्मिः अतिप्रवृद्धइत्यर्थः । मत्सरो मादनशी-  
लो मदो मदात्मकः सोमः पवित्रे अर्षति गच्छति । किंकुर्वन् रक्षांसि विघ्नन् घातयन् देवयुर्देवान्  
कामयमानः अर्षतीति संबन्धः ॥ ३ ॥

पवित्रेष्ट्यां द्वितीयाज्यभागस्याकलशेष्विति याज्या । सूत्रितंच—आकलशेषुधावति पवित्रे-  
परिषिच्यतइत्येके ।

सैषा चतुर्थी—

आकलशेषुधावतिपवित्रेपरिषिच्यते । उक्थैर्यज्ञेषुवर्धते ॥ ४ ॥

आ । क॒लशेषु । धा॒वति । प॒वित्रे । परि॑ । सि॒च्यते ।

उ॒क्थैः । य॒ज्ञेषु । व॒र्धते ॥ ४ ॥

अयं सोमः कलशेष्वाधावति तदर्थं पवित्रे परिषिच्यते अध्वर्युभिः उक्थैः स्तोत्रैः यज्ञेषु  
निमित्तेषु वर्धते प्रवृद्धोभवति ॥ ४ ॥

अथ पंचमी—

अतित्रीसोमरोचनारोहन्नभ्राजसेदिवम् । इष्णन्तसूर्यन्नचोदयः ॥ ५॥

अति॑ । त्री । सो॒म । रो॒चना । रोह॑न् । न । भ्रा॒ज॒से । दि॒वम् ।

इ॒ष्णन् । सू॒र्यम् । न । चो॒दयः ॥ ५ ॥

हे सोम त्वं त्रीरोचना रोचनानि त्रीन् लोकान् अति अतिक्रम्य रोहन् उपरिस्थं दिवं  
द्युलोकंच भ्राजसे प्रकाशयसि । तथा इष्णन् गच्छन् सूर्यं सूर्यं च चोदयः चोदयसि प्रेरयसि ।  
नशब्दश्चार्थे ॥ ५ ॥



अथ षष्ठी—

अ॒भि॒वि॒प्रा॑अ॒नू॒ष॒त॒मूर्ध॑न्य॒ज्ञ॒स्य॑का॒र॒वः॑ । द॒धा॒ना॒श्चक्ष॑सिप्रि॒यम्॥६॥

अ॒भि । वि॒प्राः । अ॒नू॒ष॒त॒ । मूर्ध॑न् । य॒ज्ञ॒स्य॑ । का॒र॒वः॑ ।  
द॒धा॒नाः । चक्ष॑सि । प्रि॒यम् ॥ ६ ॥

हे सोम त्वां अ॒भ्यनू॒ष॒त॒ अभि॒ष्टु॒वन्ति॑ वि॒प्रामे॑धाविनः स्तो॒तारः॑ । कुत्र य॒ज्ञ॒स्य॑ मूर्ध॑न् मूर्ध॑नि शिरोवदुत्तमे अभिषवदिवसइत्यर्थः । कीदृशास्ते कारवः कर्तारः परिचर्यायाः यागानुष्ठातारोवा । चक्षसि द्रष्टरि सोमे प्रियं दधाना अभ्यनूषतेति समन्वयः ॥ ६ ॥

अथ सप्तमी—

तमु॑त्वावा॒जिनं॑नरो॒धी॒भिर्वि॒प्रा॑अव॒स्य॒वः॑ । मृ॒ज॒न्ति॑दे॒वता॑तये ॥७॥

तम् । ऊँ इति । त्वा । वा॒जिन॑म् । नरः । धी॒भिः । वि॒प्राः ।  
अ॒व॒स्य॒वः॑ । मृ॒ज॒न्ति॑ । दे॒व॒ता॑तये ॥ ७ ॥

हे सोम तमु तमेव त्वा त्वां वाजिनमन्नवन्तं गमनवन्तं वानरोनेतारो विप्रामेधाविनः अध्वर्यादयः धीभिः कर्मभिर्मृजन्ति शोधयन्ति देवतातये यज्ञार्थं । किमिच्छवः अवस्यवः अन्नमिच्छवः ॥७॥

अथाष्टमी—

मधो॑र्धा॒राम॑नु॒क्षर॑ती॒व्रः॒स॒ध॒स्थ॒मास॑दः । चा॒रु॑र्क्क॒ताय॑पी॒तये॑ ॥८॥७॥

मधोः । धारा॑म् । अनु॑ । क्षर॑ । ती॒व्रः । स॒ध॒स्थ॒म् । आ ।  
अ॒स॒दः । चा॒रुः । क॒ताय॑ । पी॒तये॑ ॥ ८ ॥ ७ ॥

हे सोम त्वं मधोर्मधुररसस्य धारामनुक्षर प्रवहन् तीव्रः तीव्ररसः सन् सधस्थं सहस्थानं अभिषवस्थानं पवित्रंवा आसदः आसीद । चारुः चरणशीलः सन् कताय यज्ञार्थं पीतये देवानां पानाय ॥ ८ ॥

॥ इति षष्ठस्याष्टमे सप्तमोवर्गः ॥ ७ ॥

परिसुवानइति सप्तचै अष्टादशं सूक्तं । ऋष्याद्याः पूर्ववत् । परिसुवानः सप्तेत्यनुक्रान्तं । गतोविनियोगः ।



तत्र प्रथमा—

परि॑सुवा॒नो गि॒रि॒ष्ठाः प॒वि॒त्रे सोमो॑ अक्षाः । मदे॑षु सर्व॒धा अ॑सि ॥ १ ॥

परि॑ । सुवा॒नः । गि॒रि॒ऽस्थाः । प॒वि॒त्रे । सोमः॑ । अ॒क्षा॒रिति॑ ।  
मदे॑षु । स॒र्व॒ऽधाः । अ॒सि ॥ १ ॥

अयं सोमः पवित्रे पर्यक्षाः परिक्षरति । सुवानः सूयमानः गिरिष्ठागिरिस्थायी ग्रावसु वर्तमानइत्यर्थः । सत्त्वं मदेषु मादकेषु स्तोतृषु सर्वधाः सर्वदा असि सर्वस्य धाता दाता वा भवसि ॥ १ ॥

अथ द्वितीया—

त्वं विप्र॑स्त्वं क॒विर्मधु॑प्रजा॒तम॑न्धसः । मदे॑षु सर्व॒धा अ॑सि ॥ २ ॥

त्वम् । विप्रः॑ । त्वम् । क॒विः । मधु॑ । प्र । जा॒तम् । अ॒न्धसः॑ ।  
मदे॑षु । स॒र्व॒ऽधाः । अ॒सि ॥ २ ॥

हे सोम त्वं विप्रो विविधं प्रीणयिता विप्रसदृशो वा त्वं च कविर्मेधावी अतस्त्वं अन्धसः अन्नाज्जातं मधु मधुररसं प्रयच्छसीति शेषः ॥ २ ॥

अथ तृतीया—

तव॑ विश्वे॒ सजोष॑सो दे॒वासः पी॒तिमा॑शत । मदे॑षु सर्व॒धा अ॑सि ॥ ३ ॥

तव॑ । विश्वे॒ । स॒जोष॑सः । दे॒वासः॑ । पी॒तिम् । आ॒शत॑ ।  
मदे॑षु । स॒र्व॒ऽधाः । अ॒सि ॥ ३ ॥

हे सोम तव पीतिं पानं विश्वे देवासो देवाः सजोषसः समानप्रीतयः सन्तः आशत प्राप्नुवन् ॥ ३ ॥

अथ चतुर्थी—

आयो॑ विश्वा॒नि वा॒र्या वसू॑नि हस्त॑योर्दधे । मदे॑षु सर्व॒धा अ॑सि ॥ ४ ॥

आ । यः । विश्वा॒नि । वा॒र्या । वसू॑नि । हस्त॑योः ।  
द॒धे । मदे॑षु । स॒र्व॒ऽधाः । अ॒सि ॥ ४ ॥



यः सोमो विश्वानि वार्या वरणीयानि वसूनि धनानि स्तोतुर्हस्तयोरादधे करोति प्रय-  
च्छतीत्यर्थः । मर्देषु सर्वधाअसीति सशुष्मीत्युत्तरत्र संबन्धः ॥ ४ ॥

अथ पञ्चमी—

यइमेरोदसीमहीसंमातेरवदोहते । मर्देषुसर्वधाअसि ॥ ५ ॥

यः । इमे इति । रोदसी इति । मही इति । सम् । मातरोऽइव ।  
दोहते । मर्देषु । सर्वधाः । असि ॥ ५ ॥

यः सोमः इमे मही महत्यौ रोदसी द्यावापृथिव्यौ सं दोहते उभयोः सारं परिगृह्णाती-  
त्यर्थः । मातरेव यथा द्वे मातरौ एकोवत्सोदोहते तद्वत् ॥ ५ ॥

अथ षष्ठी—

परिथोरोदसीउभेसद्योवाजेभिरर्षति । मर्देषुसर्वधाअसि ॥ ६ ॥

परि । यः । रोदसी इति । उभे इति । सद्यः । वाजेभिः ।  
अर्षति । मर्देषु । सर्वधाः । असि ॥ ६ ॥

यः सोमः उभेरोदसी द्यावापृथिव्यौ सद्यस्तदानीमेव वाजेभिरनैः पर्यर्षति परिगच्छति  
परिगत्य सोमाहुत्या द्यावापृथिव्यावन्नवत्यौ करोतीत्यर्थः ॥ ६ ॥

अथ सप्तमी—

सशुष्मीकलशेष्वापुनानोअचिक्रदत् । मर्देषुसर्वधाअसि ॥ ७ ॥ ८ ॥

सः । शुष्मी । कलशेषु । आ । पुनानः । अचिक्रदत् ।  
मर्देषु । सर्वधाः । असि ॥ ७ ॥ ८ ॥

उक्तरीत्या महान् ससोमः शुष्मी बलवान् पुनानः पूयमानः सन् कलशेषु द्रोणकलशेषु आ  
अचिक्रदत् शब्दं करोति । अत्र सर्वत्र यथोचितमुत्तरपादोनेयः ॥ ७ ॥

॥ इति षष्ठस्याष्टमेष्टमोवर्गः ॥ ८ ॥



यत्सोमेति सप्तर्चमेकोनविंशं सूक्तं ऋष्याद्याः पूर्ववत् । यत्सोमेत्यनुक्रान्तं । गतोविनियोगः ।

तत्र प्रथमा—

यत्सोमचित्रमुक्थ्यं दिव्यं पार्थिवं वसु । तन्नः पुनान आभर ॥ १ ॥

यत् । सोम । चित्रम् । उक्थ्यम् । दिव्यम् । पार्थिवम् ।

वसु । तत् । नः । पुनानः । आ । भर ॥ १ ॥

हे सोम यच्चित्रं चायनीयं उक्थ्यं स्तुत्यं दिव्यं दिविभवं पार्थिवं पृथिवीसंबद्धं च वसु धनमस्ति तत् नोस्मभ्यं पुनानः पूयमानः सन्नाभर आहर ॥ १ ॥

अथ द्वितीया—

युवंहिस्थः स्वर्पती इन्द्रश्च सोमगोपती । ईशाना पिप्यतं धियः ॥ २ ॥

युवम् । हि । स्थः । स्वः पती इति स्वः ऽपती । इन्द्रः । च ।

सोम । गोपती इति गोऽपती । ईशाना । पिप्यतम् । धियः ॥ २ ॥

हे सोम त्वमिन्द्रश्च युवंहि युवांखलु स्वर्पती स्वर्गस्य स्वामिनौ स्थोभवथः । तथा गोपती गवांपालकौ ईशाना ईश्वरौ सन्तौ धियोस्मदीयानि कर्माणि पिप्यतं प्याययतं ॥ २ ॥

अथ तृतीया—

वृषा पुनान आयुषु स्तनयन्नधिबर्हिषि । हरिः सन्योनिमासदत् ॥ ३ ॥

वृषा । पुनानः । आयुषु । स्तनयन् । अधि ।

बर्हिषि । हरिः । सन् । योनिम् । आ । असदत् ॥ ३ ॥

वृषा कामानां वर्षकः सोमः आयुषु मनुष्येषु अध्वर्यादिषु पुनानः पूयमानः सन् स्तनयन् शब्दं कुर्वन् अधिबर्हिषि अधीति सप्तम्यर्थानुवादी आस्तीर्णे दर्भे हरिः हरितवर्णः सन् योनिं स्वकीयं स्थानं आसदत् आसीदति ॥ ३ ॥

अथ चतुर्थी—

अवावशान्तधीतयो वृषभस्याधिरेतसि । सूनोर्वत्सस्य मातरः ॥ ४ ॥



अवावशन्त । धीतयः । वृषभस्य । अधि ।  
रेतंसि । सूनोः । वत्सस्य । मातरः ॥ ४ ॥

धीतयो धीयमानाः सोमाख्येन वत्सेन पीयमाना वसतीवर्यः । किन् व्यत्ययेनान्तोदात्तः ।  
अधिरेतसि स्वकीयेसारे वृषभस्य वर्षकस्य सोमस्य सोममित्यर्थः अवावशन्त पुनः कामय-  
न्ते सोममाप्याययितुं कामयन्ते इत्यर्थः । तदेवाह—सूनोः स्वपुत्रस्थानीयस्य वत्सस्य सोमस्य  
मातरोनिर्मात्र्यः प्रवृद्धिकामा मातृस्थानीयाः अवावशन्तेतिसमन्वयः ॥ ४ ॥

अथ पञ्चमी—

कुविहृषण्यन्तीभ्यः पुनानोगर्भमादधत् । याः शुक्रंदुहतेपयः ॥ ५ ॥  
कुवित् । वृषण्यन्तीभ्यः । पुनानः । गर्भम् ।  
आदधत् । याः । शुक्रम् । दुहते । पयः ॥ ५ ॥

वृषण्यन्तीभ्यः वृषणं सोममात्मनइच्छन्तीभ्यो वसतीवरीभ्यः पुनानः पूयमानो मिश्रय-  
माणो गर्भं स्वगर्भस्थानीयं रसं कुवित् बहुप्रभूतं आदधत् करोति । याः आपः शुक्रं दीप्तं  
पयो दुहते स्ववत्साय सोमाय ताभ्योगर्भमादधत् ॥ ५ ॥

अथ षष्ठी—

उपशिक्षापतस्थुषोभियसमाधेहि शत्रुषु । पवमानविदारयिम् ॥ ६ ॥  
उप । शिक्ष । अपतस्थुषः । भियसम् । आ ।  
धेहि । शत्रुषु । पवमान । विदाः । रयिम् ॥ ६ ॥

हे पवमानसोम उपशिक्ष त्वं समीपे कुरु । कान् अपतस्थुषः अपक्रम्य स्थितान् अस्मद-  
भिमतानित्यर्थः शत्रुष्वस्मद्विरोधिषु भियसं भयं आधेहि कुरु जनय । अस्माकं तेषां शत्रूणां  
रयिं धनं विदाः विन्दसि ॥ ६ ॥

अथ सप्तमी—

निशत्रोः सोमवृष्यं निशुष्मं निवयस्तिर । दूरेवासतोअन्तिवा ॥ ७ ॥ १ ॥



नि । शत्रोः । सोम । वृष्ण्यम् । नि । शुष्मम् ।

नि । वयः । तिर । दूरे । वा । सतः । अन्ति । वा ॥ ७ ॥ ९ ॥

हे अभिषूयमाणसोम त्वं शत्रोर्वृष्ण्यं वर्षकं बलं नितिर निपूर्वस्तिरतिर्नाशार्थः नाशय ।  
तथा शत्रोः शुष्मं शोषकं तेजः नितिर तस्यैव वयोन्नंच नितिर कीदृशस्य शत्रोः दूरे वासतः  
अस्मत्तोदूरे वर्तमानस्य अन्तिवा सतः अन्तिके वर्तमानस्य वा ॥ ७ ॥

॥ इति षष्ठस्याष्टमे नवमोवर्गः ॥ ९ ॥

प्रकविरिति सप्तर्चं विंशं सूक्तं ऋष्याद्याः पूर्ववत् । प्रकविरित्यनुक्रान्तं । गतोविनियोगः ।

तत्र प्रथमा—

प्रकविर्देववीतयेव्योवारैर्भिरर्षति । साह्वान्विश्वाअमिस्पृधः ॥ १ ॥

प्र । कविः । देववीतये । अव्यः । वारैर्भिः ।

अर्षति । साह्वान् । विश्वाः । अमि । स्पृधः ॥ १ ॥

कविर्मेधावी सोमो देववीतये देवानां पानाय अव्यः अवेर्वारैर्भिः वारैः दशापवित्रैः प्रार्ष-  
ति प्रकर्षेणगच्छति । साह्वान् शत्रूणां सोढा सोमोविश्वाः स्पृधः सर्वान् संग्रामान् हिंसकान्वा  
अभिभवतीतिशेषः ॥ १ ॥

अथ द्वितीया—

सहिष्माजरितृभ्यआवाजंगोमन्तमिन्वति । पवमानःसहस्रिणम् ॥ २ ॥

सः । हि । स्म । जरितृभ्यः । आ । वाजम् ।

गोमन्तम् । इन्वति । पवमानः । सहस्रिणम् ॥ २ ॥

सहिष्म सखलु पवमानः सोमोजरितृभ्यः स्तोत्रभ्यः गोमन्तं बहुभिर्गोभिर्युक्तं सहस्रिणं  
सहस्रसंख्याकं वाजमन्नं आ अभिमुखमिन्वति व्याप्नोति प्रयच्छतीत्यर्थः ॥ २ ॥

अथ तृतीया—

परिविश्वांनिचेतसामृशसेपवसेमती । सनःसोमश्रवोविदः ॥ ३ ॥



परि॑ । विश्वा॑नि । चैत॑सा । मृ॒शसे॑ । पव॑से ।  
म॒ती । सः । नः । सो॒म । श्रवः॑ । वि॒दः ॥ ३ ॥

हे सोम त्वं चेतसा स्वकीयेनास्मदनुकूलेन चित्तेन विश्वानि सर्वाणि धनानि परिमृशसे  
संप्रयच्छसीत्यर्थः । मतो मत्यास्मत्स्तुत्या पवसे क्षरसि रसं । सत्वं हे सोम नोस्मभ्यं श्रवोन्नं  
विदः देहि ॥ ३ ॥

अथ चतुर्थी—

अ॒भ्यर्ष॑बृ॒हद्य॑शो॒मघ॑व॒भ्यो ध्रु॑वं र॒यिम् । इषं॑ स्तो॒तृभ्य॑ आ॒भर॑ ॥ ४ ॥

अ॒भि । अ॒र्ष । बृ॒हत् । यशः॑ । म॒घव॑तृ॒भ्यः ।  
ध्रु॒वम् । र॒यिम् । इष॑म् । स्तो॒तृभ्यः॑ । आ । भ॒र ॥ ४ ॥

हे सोम बृहद्यशो महतीं कीर्तिं अभ्यर्ष अभिगमय । मघवद्भ्यो हविष्मद्भ्योस्मभ्यं ध्रुवं  
रयिं धनंचाभ्यर्ष । किंच इषमन्नं स्तोतृभ्योस्मभ्यमाभराहर ॥ ४ ॥

अथ पञ्चमी—

त्वं राजे॑व सु॒व्रतो॑ गिरः सो॒मा वि॑वेशिथ । पु॒ना॒नो व॑ह्ने अ॒द्भुत॑ ॥ ५ ॥

त्वम् । राजा॑ इव । सु॒व्रतः॑ । गिरः॑ । सो॒म ।  
आ । वि॒वेशि॑थ । पु॒ना॒नः । व॒ह्ने । अ॒द्भुत॑ ॥ ५ ॥

हे सोम सुव्रतः सुकर्मा पुनानस्त्वं राजेव गिरोस्मदीयाः स्तुतीः आविवेशिथ आविशसि ।  
हे वह्ने वोढः अद्भुत महन् सोम ॥ ५ ॥

अथ षष्ठी—

सव॑ह्नि॒रप्सु॑ दु॒ष्टरो॑ मृ॒ज्यमा॑नो ग॒भस्त्योः॑ । सोम॑श्च॒मूपु॑सीदति ॥ ६ ॥

सः । वह्निः॑ । अ॒प्सु । दु॒स्तरः॑ । मृ॒ज्यमा॑नः ।  
ग॒भस्त्योः॑ । सोमः॑ । च॒मूषु॑ । सी॒दति॑ ॥ ६ ॥



ससोमो वह्निर्वोढा यज्ञादेः अप्स्वन्तरिक्षे वर्तमानो दुष्टरोदुःखेनान्यैस्तरणीयो मृज्यमानः  
शोध्यमानो गभस्त्योर्हस्तयोः एवंभूतः सन् सचमूषु पात्रेषु सीदति ॥ ६ ॥

अथ सप्तमी—

क्री॒ळुर्म॒खोनमं॒हयुःप॒वित्रं॑सोमगच्छसि । दध॑त्स्तो॒त्रेसु॒वीर्य॑म् ॥ ७ ॥ १० ॥

क्री॒ळुः । म॒खः । न । मं॒हयुः । प॒वित्रम् । सो॒म ।

ग॒च्छ॒सि । दध॑त् । स्तो॒त्रे । सु॒वीर्य॑म् ॥ ७ ॥ १० ॥

हे सोम क्रीळुः क्रीडनशीलस्त्वं मंहयुः मंहतिर्दानकर्मा दानेच्छुः मखोन दानमिव पवित्रं  
गच्छसि । किंकुर्वन् स्तोत्रे स्तुतिकर्त्रे सुवीर्यं शोभनवीर्यं दधत् प्रयच्छन् ॥ ७ ॥

॥ इति षष्ठस्याष्टमे दशमोवर्गः ॥ १० ॥

एतेधावन्तीति सप्तर्चमेकविंशंसूक्तं ऋष्याद्याः पूर्ववत् । एतेधावन्तीत्यनुक्रान्तं । गतोविनियोगः

तत्र प्रथमा—

ए॒तेधा॑वन्ती॒न्द॒वःसो॒माइन्द्रा॑य॒घृष्व॑यः । म॒त्स॒रासः॑स्व॒र्विदः॑ ॥ १ ॥

ए॒ते । धा॒वन्ति॑ । इ॒न्द॒वः । सो॒माः । इन्द्रा॑य ।

घृ॒ष्व॒यैः । म॒त्स॒रासः॑ । स्वः॒ऽविदः॑ ॥ १ ॥

एतेसोमा इन्द्राय धावन्ति गच्छन्ति । कीदृशाएते इन्दवः क्लेदयितारः दीप्तावा घृष्वयो  
घर्षणशीलाः मत्सरासो मादयितारः स्वर्विदः स्वर्लोकस्य लंभयितारः ॥ १ ॥

अथ द्वितीया—

प्र॒वृ॒ण्वन्तो॑अ॒भियु॑जःसु॒ष्वये॑वरि॒वोवि॑दः । स्व॒यंस्तो॒त्रेव॑य॒स्कृतः॑ ॥ २ ॥

प्र॒वृ॒ण्वन्तः॑ । अ॒भि॒यु॒जः । सु॒ष्वये॑ ।

व॒रि॒वः॒ऽविदः॑ । स्व॒यम् । स्तो॒त्रे । व॒यः॒ऽकृतः॑ ॥ २ ॥

प्रवृण्वन्तः सुवानं प्रकर्षेण संभजन्तः तथा अभियुजः अभियोजयितारः सुष्वये सुष्ठु  
अभिषवकर्त्रे वरिवोविदः वरिवइति धननाम तस्य लंभयितारः स्वयं स्तोत्रे वयस्कृतोन्नत्यक-  
र्तारः एते धावन्तीति संबन्धः ॥ २ ॥



अथ तृतीया—

वृथा॒ क्रीळन्त॒ इन्द्र॑वः स॒धस्थं॑ म॒भ्येक॑मि॒त् । सिन्धो॑रु॒र्माव्य॑क्षरन् ॥ ३ ॥

वृथा । क्रीळन्तः । इन्द्रवः । सधस्थम् । अभि ।

एकम् । इत् । सिन्धोः । ऊर्मा । वि । अक्षरन् ॥ ३ ॥

वृथा अनायासेन क्रीळन्त इन्द्रवः सोमाः एकमिद् एकमेव सधस्थं सहस्थानं द्रोणक-  
लशंवा अभ्यक्षरन् इतिशेषः । सिन्धोरूर्मा वसतीवरीषु व्यक्षरन् ॥ ३ ॥

अथ चतुर्थी—

ए॒तेवि॒श्वानि॒वार्या॑प॒वमा॑नास॒आश॑त । हि॒तान॑स॒प्तयो॑रथे ॥ ४ ॥

एते । विश्वानि । वार्या । पवमानासः ।

आशत । हिताः । न । सप्तयः । रथे ॥ ४ ॥

एते सोमाः पवमानासः पूयमानाः विश्वानि वार्या वार्याणि वरणीयानि धनानि आशत  
व्यामुवन् । रथे हिताः स्थापितानसप्तयः सप्तयोश्वा इव ते यथा रथमभिमतं देशं प्राप्नुवन्ति  
तद्वद्धनमस्माकं प्रायच्छन्नित्यर्थः ॥ ४ ॥

अथ पंचमी—

आस्मि॑न्पि॒शङ्ग॑मिन्द्र॒वोद॑धा॒तावे॒नमा॑दिशे । योअ॒स्मभ्य॑मरा॒वा ॥ ५ ॥

आ । अस्मिन् । पिशङ्गम् । इन्द्रवः । दधात । वेनम् ।

आदिशे । यः । अस्मभ्यम् । अरावा ॥ ५ ॥

हे इन्द्रवः सोमाः अस्मिन्यजमाने पिशङ्गं बहुरूपं मणिमुक्ताहिरण्यादिभेदेन नानारूपं वेनं  
कामयन्तं बहुविधं कामं आदिशे अस्मभ्यमादेशनाय आदधात आयच्छत । योयजमानोस्म-  
भ्यं अरावा अदावृशब्दरहितः संपन्नः सन् प्रयच्छति प्राप्तकाम एव खलु ऋत्विग्यः प्रयच्छति ॥ ५ ॥

अथ षष्ठी—

ऋ॒भुर्न॑रथ्यं॒नव॑दधा॒ताके॑त॒मादि॑शे । शु॒क्राःप॑व॒ध्वम॑र्णसा ॥ ६ ॥



ऋभुः । न । रथ्यम् । नवम् । दधात । केतम् ।

आदिशे । शुक्राः । पवध्वम् । अर्णसा ॥ ६ ॥

ऋभुर्न ऋभुर्भासमानो रथस्वामीव सयथा रथ्यं रथस्य नेतारं नवं स्तुत्यं कुशलं सारथिनं अग्र आधत्ते तद्वदस्मदीयेस्मिन् आदिशे स्वामिनि केतं प्रज्ञानं दधात स्थापयत । हे सोमाः योस्मभ्यं प्रयच्छति तस्मिन्नित्यर्थः । हे सोमाः अर्णसा उदकेन शुक्राः दीप्ताः सन्तः पवध्वं क्षरध्वम् ॥ ६ ॥

अथ सप्तमी—

एतउत्येअवीवशन्काष्ठांवाजिनोअक्रत । सतःप्रासाविषुर्मतिम् ॥ ७ ॥ ११ ॥

एते । ऊँ इति । त्ये । अवीवशन् । काष्ठांम् । वाजिनः ।

अक्रत । सतः । प्र । असाविषुः । मतिम् ॥ ७ ॥ ११ ॥

त्ये ते एतउ एतेएव सोमाः अवीवशन् कामयन्ते यज्ञं । कांत्याच वाजिनो बलवन्तोन्नवन्तोवा सोमाः काष्ठां अक्रत निवासस्थानं अकुर्वन् द्रोणकलशादुद्धताग्रहानित्यर्थः । सतोयजमानस्य स्तोतुर्वा मतिं बुद्धिं स्तुतिंवा प्रासाविषुः प्रैरयन् ॥ ७ ॥

॥ इति षष्ठस्याष्टमे एकादशोवर्गः ॥ ११ ॥

एतेसोमासइति सप्तर्चं द्वाविंशं सूक्तं ऋष्याद्याः पूर्ववत् । एतेसोमासइत्यनुक्रान्तं । गतोविनियोगः ।

तत्र प्रथमा—

एतेसोमांसआशवोरथाइवप्रवाजिनः । सर्गाःसृष्टाअहेषत ॥ १ ॥

एते । सोमांसः । आशवः । रथाःइव । प्र ।

वाजिनः । सर्गाः । सृष्टाः । अहेषत ॥ १ ॥

एते पूयमानाः सोमांसः सोमाः सृष्टाः अध्वर्युणा आशवो दशापवित्रादधोगमने शीघ्राः प्राहेषत प्रहेषन्ते । शीघ्रगमने दृष्टान्तद्वयं—आजौ सृष्टाः शीघ्रा रथाइव तथा उक्लक्षणसर्गा वाजिनइव वेजनवन्तोश्वाइव ॥ १ ॥



अथ द्वितीया—

ए॒ते वा॒ता इ॒वो॒र॒वः प॒र्जन्य॑स्ये॒व वृ॒ष्टयः॑ । अ॒ग्नेरि॑व भ्र॒मा वृ॒था ॥ २ ॥

ए॒ते । वा॒ताः इ॒व । उ॒र॒वः । प॒र्जन्य॑स्य इ॒व ।

वृ॒ष्टयः॑ । अ॒ग्नेः इ॒व । भ्र॒माः । वृ॒था ॥ २ ॥

एते सोमा उरवो महान्तो वाता इव वायव इव वृथा अनायासेन व्यानशुरित्युत्तरत्र संबन्धनीयं । अथवाध्याहारेण निःसरन्तीति योज्यं । तथा पर्जन्यस्य वृष्टय इव वर्षा यथा तथैव । किंच अग्नेरिव भ्रमाः भ्रमणाः ज्वालासंचारा इव ॥ २ ॥

अथ तृतीया—

ए॒ते पू॒ता वि॒प॒श्चितः॑ सो॒मा सो॒द॒ध्या शि॒रः । वि॒पा व्या॑नशु॒र्धियः॑ ॥ ३ ॥

ए॒ते । पू॒ताः । वि॒पः इ॒चितः॑ । सो॒मा सोः॑ ।

द॒धि इ॒आ शि॒रः । वि॒पा । वि॒ । आ॒न॒शुः । धि॒यः ॥ ३ ॥

एते सोमासः सोमाः पूताः शुद्धाः विपश्चितः प्राज्ञाः दध्याशिरोदध्याश्रयणाः विपा प्रज्ञानेन धियोऽस्मदीयानि कर्माणि व्यानशुः व्यामुवन्ति ॥ ३ ॥

अथ चतुर्थी—

ए॒ते मृ॒ष्टा अ॒म॒र्त्याः स॒सृ॒वां सो॒न॒शं श्र॒मुः । इ॒य॒क्षन्तः॑ प॒थो र॒जः॑ ॥ ४ ॥

ए॒ते । मृ॒ष्टाः । अ॒म॒र्त्याः । स॒सृ॒ इ॒वांसः॑ ।

न । श॒श्र॒मुः । इ॒य॒क्षन्तः॑ । प॒थः । र॒जः ॥ ४ ॥

एते सोमाः मृष्टाः दशापवित्रेण शोधिताः अमर्त्या अमरणधर्माणः ससृवांसो हविर्धानात्सरन्तः पथोमार्गान् रजोलोकांश्च इयक्षन्तो गन्तुमिच्छन्तो न शश्रमुः न शाम्यन्ति ॥ ४ ॥

अथ पञ्चमी—

ए॒ते पृ॒ष्ठानि॒रोद॑सो॒र्विप्र॑यन्तो॒ व्या॑नशुः । उ॒ते द॑मु॒त्तमं॑ र॒जः॑ ॥ ५ ॥



ए॒ते । पृ॒ष्ठानि॑ । रो॒द॒सोः । वि॒प्र॒यन्तः॑ । वि ।

आ॒न॒शुः । उ॒त । इ॒दम् । उ॒त्त॒मम् । रजः॑ ॥ ५ ॥

एते सोमाः रोदसोर्द्यावापृथिव्योः पृष्ठानि विप्रयन्तो विविधं गच्छन्तो व्यानशुः व्यामुवन्ति । उतापिच इदमुत्तमं रजोद्युलोकं व्यानशुः आहुतिद्वारेणेतिभावः । रोदसोरित्यत्रान्तरिक्षो-  
भिप्रेतः ॥ ५ ॥

अथ षष्ठी—

तन्तुं॑ तन्वा॒नमु॑त्त॒ममनु॑प्रवत॒आशत॑ । उ॒तेदं॑मु॒त्तमा॑य्यम् ॥ ६ ॥

तन्तु॑म् । तन्वा॒नम् । उ॒त्त॒मम् । अनु॑ । प्र॒वतः॑ ।

आ॒शत॑ । उ॒त । इ॒दम् । उ॒त्तमा॑य्यम् ॥ ६ ॥

तन्तुं यज्ञं तन्वानं उत्तमं उत्कृष्टं सोमं अन्वाशत । उतापिच इदं कर्म अनेन सोमेन उत्त-  
माय्यं उत्तमीकृतं अथवा तन्तुं तन्वानं सोमं प्रवतः अधःस्थिताः सर्वाअन्वाशत । उतेदमुत्त-  
माय्यं रजोद्युलोकइत्यर्थः सोप्यन्वश्रुते पृथिव्याचान्तरिक्षेण चोत्तमीकृतमुत्तमाय्यम् ॥ ६ ॥

अथ सप्तमी—

त्वं॑ सोम॒प॒णिभ्य॑ आ॒वसु॑गव्या॒निधा॑रयः । त॒तंत॑न्तु॒मचि॑क्रदः ॥ ७ ॥ १२ ॥

त्वम् । सो॒म । प॒णिभ्यः॑ । आ । वसु॑ । गव्या॒नि ।

धा॒रयः॑ । त॒तम् । तन्तु॑म् । अ॒चि॒क्रदः॑ ॥ ७ ॥ १२ ॥

हे सोम त्वं पणिभ्योसुरेभ्योलुब्धकेभ्योवा सकाशात् गव्यानि गोर्हितानि वसु वसूनि गोयू-  
थानि वसूनि चेतिवा आहत्य धारयोधारयसि । तथा तन्तुं यज्ञं प्रति ततं विस्तृतं यथाभवति  
तथा अचिक्रदः शब्दमकार्षीः ॥ ७ ॥

॥ इति षष्ठस्याष्टमे द्वादशोवर्गः ॥ १२ ॥

सोमाअसृग्रमिति सप्तर्चं त्रयोविंशं सूक्तं । ऋष्याद्याः पूर्ववत् । सोमाअसृग्रमित्यनुक्रान्तं ।  
गतोषिनियोगः ।



तत्र प्रथमा—

सोमा॑अ॒सृ॒ग्रमा॒शवो॒मधो॒र्मद॑स्य॒धार॑या । अ॒भिवि॒श्वानि॒काव्या॑ ॥ १ ॥

सोमाः । अ॒सृ॒ग्रम् । आ॒शवः । म॒धोः । म॒दस्य ।

धा॒र॑या । अ॒भि । वि॒श्वानि । का॒व्या ॥ १ ॥

आशवः शीघ्राः सोमाः असृग्रं असृग्रन् सृज्यन्ते मधोर्मधुरस्य मदस्य मदकरस्य धारया असृग्रमितिसंबन्धः । किंप्रति उच्यते—अभिलक्षीकृत्य विश्वानि सर्वाणि काव्या काव्यानि स्तोत्राणि प्रतिस्तोत्रसमयइत्यर्थः ॥ १ ॥

अथ द्वितीया—

अनु॑प्र॒त्नास॑आ॒यवः॒पदं॑नवी॒योअ॒क्रमुः । रु॒चेज॑नन्त॒सूर्य॑म् ॥ २ ॥

अनु॑ । प्र॒त्नासः । आ॒यवः । प॒दम् । नवी॑यः ।

अ॒क्रमुः । रु॒चे । ज॒नन्त॑ । सू॒र्यम् ॥ २ ॥

प्रत्नासः पुराणाः केचिदाशवः शीघ्रगमनाः अश्वाः नवीयो नवतरं पदमन्वक्रमुः अनुक्रमन्ते । रूपकव्याहारेण सोमाःस्तूयन्ते रुचे दीप्त्यै सूर्यं जनन्त कुर्वन्ति दीप्तं कुर्वन्तीत्यर्थः । सोमाप्यायनेनहि चन्द्रोरोचते ॥ २ ॥

अथ तृतीया—

आप॑व॒माननोभ॒रायो॑अ॒दाशु॒षोग॑यम् । रु॒धिप्र॒जाव॑तो॒रिषः॑ ॥ ३ ॥

आ । प॒व॒मान॑ । नः । भ॒र । अ॒र्यः । अ॒दाशु॒षः ।

ग॑यम् । रु॒धि । प्र॒जाव॑तीः । इ॒षः ॥ ३ ॥

हे पवमान सोम त्वं नोस्मभ्यं अर्यः अरेः अदाशुषः अप्रयच्छतो गयं गृहं गृहोपलक्षितं धनं आभर आहर । तथास्मभ्यं प्रजावतोरिषश्च रुधि कुरु ॥ ३ ॥

अथ चतुर्थी—

अ॒भिसो॑मा॒सआ॒यवः॒पव॑न्ते॒मद्यं॑म॒दम् । अ॒भिको॑शं॒मधु॑श्रुतम् ॥ ४ ॥



अ॒भि । सोमा॑सः आ॒यवः॑ । पव॑न्ते । म॒द्यम् । म॒दम् ।

अ॒भि । को॒शम् । म॒धुश्च॑तम् ॥ ४ ॥

आयवोगन्तारः सोमासः सोमाः मद्यं मदकरं मदं रसं अभिपवन्ते क्षरन्ति । तथा मधु-  
श्चतं मधुस्त्राविणं कोशं । रसाधारेण कोशशब्देन तत्रामिश्रितो रसोलक्ष्यते । तं अभिपचन्त इ-  
तिशेषः ॥ ४ ॥

अथ पंचमी—

सोमो॑अ॒र्षति॑ध॒र्ण॒सिर्द॒धान॑इन्द्रि॒य॒र॒स॒म् । सु॒वी॒रो॑अ॒भि॒श॒स्ति॒पाः ॥ ५ ॥

सोमः॑ । अ॒र्ष॒ति॒ । ध॒र्ण॒सिः । द॒धा॒नः । इन्द्रि॒य॒म् ।

र॒स॒म् । सु॒वी॒रः । अ॒भि॒श॒स्ति॒पाः ॥ ५ ॥

सोमोअर्षति गच्छति । कीदृशः सः धर्णसिः धारकः जगतां तथा इन्द्रियं इन्द्रियवर्धकं  
रसं दधानोधारयन् सुवीरः सुवीर्यः अभिशस्तिपाः अभिशस्तेः पाता अभितोहिंसा ततो रक्षकइ-  
त्यर्थः । सोमपानं ब्रह्महत्यादिनिन्दामनुमार्ष्टीति प्रसिद्धं ॥ ५ ॥

अथ षष्ठी—

इन्द्रा॑यसोमपवसेदे॒वेभ्यः॑स॒ध॒माद्यः॑ । इन्द्रो॒वाजं॑सिषाससि ॥ ६ ॥

इन्द्रा॑य । सोम॑ । प॒व॒से । दे॒वेभ्यः॑ । स॒ध॒माद्यः॑ ।

इन्द्रो॑ इति । वाज॑म् । । सि॒षा॒स॒सि ॥ ६ ॥

हे सोम सधमाद्यः सधमादोयज्ञः तदर्हस्त्वं इन्द्राय देवेभ्यश्चान्येभ्यः पवसे क्षरसे । हे  
तादृशेन्द्रो सोम अस्मभ्यं वाजमन्नं सिषाससि दातुमिच्छसि ॥ ६ ॥

अथ सप्तमी—

अ॒स्य॒पी॒त्वा॒मदा॑ना॒मिन्द्रो॑वृ॒त्राण्य॑प्रति । ज॒घान॑ज॒घन॑च्च॒नु ॥ ७ ॥ १३ ॥

अ॒स्य । पी॒त्वा । मदा॑ना॒म् । इन्द्रः॑ । वृ॒त्राणि॑ ।

अ॒प्र॒ति । ज॒घान॑ । ज॒घन॑त् । च॒ । नु ॥ ७ ॥ १३ ॥



मदानां मदकराणां मध्ये अतिशयेन मदकरं अस्य अमुं सोमं पीत्वा वृत्राणि शत्रून् प्रतिगतः सन् इन्द्रो जघान हतवान् नु क्षिप्रं जघनच्च हन्तुं चेदानीमिति ॥ ७ ॥

॥ इति षष्ठस्याष्टमे त्रयोदशोवर्गः ॥ १३ ॥

प्रसोमासइति सप्तर्चं चतुर्विंशं सूक्तं असितोदेवलोवाक्कषिः गायत्रीछन्दः सोमोदेवता प्र-  
सोमासइत्यनुक्रान्तं । गतोविनियोगः ।

तत्र प्रथमा—

प्रसोमासोअधन्विषुःपवमानासइन्द्रवः । श्रीणानाअप्सुमृजत ॥ १ ॥

प्र । सोमासः । अधन्विषुः । पवमानासः । इन्द्रवः ।

श्रीणा॒नाः । अ॒प्सु । मृ॒ज॒त ॥ १ ॥

सोमासः सोमाः पवमानासः पूयमाना इन्द्रवोदीप्ताः सोमाः प्राधन्विषुः धन्वतिर्गतिकर्मा प्रगच्छन्ति । किंच श्रीणानाः गोभिः श्रयमाणाः अप्सु वसतीवरीषु च मृजत मृज्यन्ते ॥ १ ॥

अथ द्वितीया—

अभिगावोअधन्विषुरापोनप्रवतायतीः । पुनानाइन्द्रमाशत ॥ २ ॥

अभि । गावः । अधन्विषुः । आपः । न । प्रवता । यतीः ।

पुना॒नाः । इन्द्र॑म् । आ॒श॒त ॥ २ ॥

गावो गमनशीला इन्द्रवः अफ्यधन्विषुः अभिगच्छन्ति दशापवित्रं । किमिव प्रवता प्रवणवता देशेन यन्तीर्गच्छन्त्य आपोन आपइव पश्चात्पुनाना इन्द्रं प्रीणयितुं आशत व्याप्नुवन् आहुतिं प्रणाड्येन्द्रमेववाव्याप्नुवन् ॥ २ ॥

अथ तृतीया—

प्रपवमानधन्वसिसोमेन्द्रायपातवे । नृभिर्यतोविनीयसे ॥ ३ ॥

प्र । प॒व॒मा॒न । ध॒न्व॒सि॒ । सो॒म । इन्द्र॑ाय । पा॒त॒वे ।

नृ॒भिर्य॑तो॒ विनी॑य॒से ॥ ३ ॥



हे पवमानसोम इन्द्रायेन्द्रस्य पातवे पानाय प्रधन्वसि प्रगच्छसि आहवनीयंपति हवि-  
र्धानात् । तदेवाह—नृभिर्नेतृभिर्कृत्विग्भिर्यतो विनोतो विनीयसे हविर्धानात् । अथवा पवमान  
प्रधन्वसि पात्रं प्रति इन्द्रपानाय तदर्थं हविर्धानाद्विनीयसे ॥ ३ ॥

अथ चतुर्थी—

त्वंसोमनृमाद॑नःपव॑स्वचर्ष॑णीसहे । सस्त्रि॒र्योअ॑नुमाद्यः ॥ ४ ॥

त्वम् । सोम । नृ॒माद॑नः । पव॑स्व । च॒र्ष॑णि॒सहे ।

सस्त्रिः । यः । अ॒नु॒माद्यः ॥ ४ ॥

हे सोम त्वं नृमादनः नृणां मादयिता त्वं चर्षणीसहे चर्षणयोमनुष्याद्वेष्टारः तेषां समभि-  
भवित्रे इन्द्राय पवस्व क्षर । यस्त्वं सस्त्रिः शुद्धः अनुमाद्यः स्तुत्यः सपवस्वेति समन्वयः ॥ ४ ॥

अथ पञ्चमी—

इन्द्रो॒यद॑द्रि॒भिःसु॒तःप॒वित्रं॑परि॒धाव॑सि । अर॒मिन्द्र॑स्य॒धाम्ने॑ ॥ ५ ॥

इन्द्रो॒ इति॑ । यत् । अ॒द्रि॒भिः । सु॒तः । प॒वित्रं॑म् ।

परि॒धाव॑सि । अर॑म् । इन्द्र॑स्य । धाम्ने॑ ॥ ५ ॥

हे इन्द्रो त्वं यद्यदा अद्रिभिर्ग्रावभिः सुतोभिषुतः पवित्रं दशापवित्रं परिधावसि परिग-  
च्छसि । तदा इन्द्रस्य धाम्ने स्थानायाधारकाय उदराय वा अरं पर्याप्तिर्भवसि ॥ ५ ॥

अथ षष्ठी—

पव॑स्ववृ॒त्रह॑न्तमो॒क्थेभि॑रनुमाद्यः । शुचिः॒पाव॑कोअ॒द्भुतः॑ ॥ ६ ॥

पव॑स्व । वृ॒त्रह॑न्त॒मम् । उ॒क्थेभिः॑ ।

अ॒नु॒माद्यः॑ । शुचिः॑ । पा॒व॒कः । अ॒द्भुतः॑ ॥ ६ ॥

हे वृत्रहन्तम शत्रूणां अतिशयेन हन्तरिन्द्र त्वं पवस्व क्षर । कीदृशस्त्वं उक्थेभिः शस्त्रैः  
अनुमाद्यः स्तुत्यः शुचिः शुद्धः पावकः अन्यस्यशोधकः अद्भुतो महान् एवं महानुभावः प-  
वस्व ॥ ६ ॥



अथ सप्तमी—

शुचिः पावक उच्यते सोमः सुतस्य मध्वः । देवावीरघशंसहा ॥ ७ ॥ १४ ॥

शुचिः । पावकः । उच्यते । सोमः । सुतस्य ।

मध्वः । देवऽअवीः । अघशंसहा ॥ ७ ॥ १४ ॥

सुतस्याभिषुतस्य मध्वः मदकरस्य वल्यात्मकः सोमोरसरूपः शुचिः स्वयं शुद्धः पावकः शोधकश्चोच्यते । तथा देवावीः देवानामविता तर्पयिता अघशंसहा अघं पापं शंसंतीत्य-  
घशंसा असुराः तेषां हन्तेति चोच्यते ॥ ७ ॥

॥ इति षष्ठस्याष्टमे चतुर्दशोवर्गः ॥ १४ ॥

॥ इति नवमे मंडले प्रथमोनुवाकः ॥ १ ॥

द्वितीयेनुवाके षट्त्रिंशत्सूक्तानि तत्र पवस्वेति षष्ठं प्रथमं सूक्तं दृष्ट्व्युतनाम्नोगस्त्यपु-  
त्रस्यार्थं गायत्रं पवमानसोमदेवताकं । अनुक्रान्तंच—पवस्वषट् दृष्ट्व्युतआगस्त्यइति । गतो-  
विनियोगः ।

तत्र प्रथमा—

पवस्व दक्षसाधनो देवेभ्यः पीतये हरे । मरुद्भ्यो वायवे मदः ॥ १ ॥

पवस्व । दक्षऽसाधनः । देवेभ्यः । पीतये ।

हरे । मरुद्भ्यः । वायवे । मदः ॥ १ ॥

हे हरे हरितवर्ण पापहर्तृवा सोम दक्षसाधनः दक्षोबलं तस्यसाधको मदोमदकरश्च त्वं  
पवस्व क्षर देवेभ्यः इन्द्रादिभ्यः पीतये पानाय । तथा मरुद्भ्योवायवेच पीतये पवस्व ॥ १ ॥

अथ द्वितीया—

पवमानधिया हितोऽभियोनिं कनिक्कदत् । धर्मणा वायुमाविश ॥ २ ॥

पवमान । धिया । हितः । अभि । योनिम् ।

कनिक्कदत् । धर्मणा । वायुम् । आ । विश ॥ २ ॥



हे पवमान सोम धिया कर्मणा अस्मद्वापारेण अंगुल्यावा हितोद्धृतः सन् कनिकद्वयं श-  
ब्दं कुर्वन् योनिं स्थानं ग्रहं वा अभिविशेति शेषः । तदेवाह धर्मणा कर्मणा वायुं वायुसंबन्धिनं  
पात्रमित्यर्थः । तदाविश प्रविश ॥ २ ॥

अथ तृतीया—

संदेवैः शोभते वृषा कविर्योनावधिप्रियः । वृत्रहा देववीतमः ॥ ३ ॥

सम् । देवैः । शोभते । वृषा । कविः । योनौ ।

अधि । प्रियः । वृत्रहा । देववीतमः ॥ ३ ॥

अयं सोमः संशोभते देवैः सह योनौ स्थाने स्वीये अधिष्ठितः वृषा कामानां वर्षकः  
कविः क्रान्तप्रज्ञः प्रियः प्रियभूतः सर्वेषां । यद्वा प्रीणयिता वृत्रहा वृत्रस्यहन्ता देववीतमः  
अतिशयेन देवान् कामयमानः एवं महानुभावः सोमः संशोभते ॥ ३ ॥

अथ चतुर्थी—

विश्वारूपाण्या विशन् पुनानो याति हर्यतः । यत्रामृतास आसते ॥ ४ ॥

विश्वा । रूपाणि । आऽविशन् । पुनानः ।

याति । हर्यतः । यत्र । अमृतासः । आसते ॥ ४ ॥

विश्वा सर्वाणि रूपाणि आविशन् पुनानः पूयमानो हर्यतः कमनीयः हर्यगतिकान्त्योः ।  
ईदृशो याति गच्छति यत्रामृतासः अमृता देवा आसते तिष्ठन्ति तं देशं याति ॥ ४ ॥

अथ पञ्चमी—

अरुषो जनयन् गिरः सोमः पवत आयुषक् । इन्द्रं गच्छन् कविक्रतुः ॥ ५ ॥

अरुषः । जनयन् । गिरः । सोमः । पवते ।

आयुषक् । इन्द्रम् । गच्छन् । कविक्रतुः ॥ ५ ॥

अरुष आरोचमानः सोमो गिरः शब्दान् जनयन् पवते क्षरति । किं कुर्वन् आयुषक्  
अनुषक्तमिन्द्रं गच्छन् व्यामुवन् कविक्रतुः क्रान्तप्रज्ञः ॥ ५ ॥



अथ षष्ठी—

आपवस्वमदिन्तमपवित्रंधारयाकवे । अर्कस्ययोनिमासदम् ॥६॥ १५॥

आ । पवस्व । मदिन्तम् । पवित्रम् । धारया ।

कवे । अर्कस्य । योनिम् । आसदम् ॥ ६ ॥ १५ ॥

हे मदिन्तम मादयितुम कवे क्रान्तपज्ञ सोम त्वं पवित्रं अतिक्रम्य धारया आपवस्व ।  
किमर्थं अर्कस्यार्चनीयस्येन्द्रस्य योनिं स्थानं आसदं प्राप्नुम ॥ ६ ॥

॥ इति षष्ठस्याष्टमे पञ्चदशोवर्गः ॥ १५ ॥

तममृक्षन्तेति षष्ठ्यं द्वितीयसूक्तं दृष्ट्वाच्युतपुत्रस्य इध्मवाहनान्नआर्षं गायत्रं पवमानसो-  
मदेवताकं । अनुक्रान्तंच—तममृक्षन्तेध्मवाहो दाढ्यच्युतइति । गतोविनियोगः ।

तत्र प्रथमा—

तममृक्षन्तवाजिनमुपस्थे अदिते रधि । विप्रासो अण्व्या धिया ॥१॥

तम् । अमृक्षन्त । वाजिनम् । उपस्थे ।

अदितेः । अधि । विप्रासः । अण्व्या । धिया ॥ १ ॥

तं वाजिनमश्वं अश्ववदाशुं व्याप्तमित्यर्थः अदितेः पृथिव्या उपस्थे उत्संगे अधीति  
सम्यर्थानुवादी । अमृक्षन्त शोधितवन्तः । के विप्रासो मेधाविनो ध्वर्वा दयः । केन साधनेन  
अण्व्या अंगुल्या धिया प्रज्ञया स्तुत्या वा अमृक्षन्त अथवा अण्व्या सूक्ष्मया धिया अंगुल्येति  
विशेष्यविशेषणभावः ॥ १ ॥

अथ द्वितीया—

तंगावो अभ्यनूषत सहस्रधारमक्षितम् । इन्दुं धर्तारिमादिवः ॥ २ ॥

तम् । गावः । अभि । अनूषत । सहस्रधारम् ।

अक्षितम् । इन्दुम् । धर्तारिम् । आ । दिवः ॥ २ ॥



तं सोमं गावोगंयः स्तुतयः अभ्यनूषत अस्तुवन् । कीदृशं तं सहस्रधारं बहुधारं अक्षितं  
अक्षीणं इन्दुं दीप्तं दिवोद्युलोकस्य आधर्तारं सर्वतोधारकं सोमाधारत्वात् द्युलोकवासिनां सं-  
स्थानस्य ॥ २ ॥

अथ तृतीया—

तं वेधां मेधया ह्यन्पवमानमधिद्यवि । धर्णसिंभूरिधायसम् ॥ ३ ॥

तम् । वेधाम् । मेधया । अह्यन् । पवमानम् ।

अधि । द्यवि । धर्णसिम् । भूरिधायसम् ॥ ३ ॥

वेधां विधातारं पवमानं तं मेधया प्रज्ञया अह्यन् प्रहिन्वन्ति कं प्रति अधिद्यवि द्युलो-  
कं प्रति । पुनः कीदृशं धर्णसिं सर्वस्यधारकं भूरिधायसं बहूनां कर्तारं ॥ ३ ॥

अथ चतुर्थी—

तमह्यन्भुरिजोर्धियासंवसानं विवस्वतः । पतिवाचो अदाभ्यम् ॥ ४ ॥

तम् । अह्यन् । भुरिजोः । धिया । सम्वसानम् ।

विवस्वतः । पतिम् । वाचः । अदाभ्यम् ॥ ४ ॥

तं सोमं विवस्वतः परिचरतः ऋत्विजोभुरिजोर्बाह्वोर्धिया अंगुल्या अह्यन् प्राहिन्वन् ।  
कीदृशं तं संवसानं वसन्तं पात्रे । वाचः स्तुतेः पतिं स्वामिनं अदाभ्यं अदंभनीयम् ॥ ४ ॥

अथ पंचमी—

तंसानावधिजामयो हरिंहिन्वन्त्याद्रिभिः । हर्यतंभूरिचक्षसम् ॥ ५ ॥

तम् । सानौ । अधि । जामयः । हरिम् । हिन्वन्ति ।

अद्रिभिः । हर्यतम् । भूरिचक्षसम् ॥ ५ ॥

तं सोमं हरिं हरितवर्णं सानावधि समुच्छ्रितेदेशे अधीति सप्तम्यर्थानुवादी जामयौगुलयः  
हिन्वन्ति प्रेरयन्ति अधिषुण्वन्त्याद्रिभिर्ग्रावभिः । कीदृशं हर्यतं कमनीयं भूरिचक्षसं बहुद्रष्टारं ॥ ५ ॥



अथ षष्ठी—

तंत्वां हिन्वन्ति वेधसः पर्वमानगिरावृधम् । इन्द्रविन्द्राय मत्सरम् ॥ ६ ॥ १६ ॥

तम् । त्वा । हिन्वन्ति । वेधसः । पर्वमान ।

गिरावृधम् । इन्द्रो इति । इन्द्राय । मत्सरम् ॥ ६ ॥ १६ ॥

हे पर्वमानसोम उक्तगुणविशिष्टं तं त्वा त्वां हिन्वन्ति प्रेरयन्ति कस्मै इन्द्राय के वेधसो-  
विधातारक्तविजः । कीदृशं त्वां गिरावृधं स्तुत्या वर्धमानं इदं दीप्तं सरूपं वा मत्सरं मद-  
करं ॥ ६ ॥

॥ इति षष्ठस्याष्टमे षोडशोवर्गः ॥ १६ ॥

एषकविरिति षष्ठ्युचं तृतीयं सूक्तं नृमेधनाम्नाङ्गिरसस्यार्धं गायत्रं सौम्यं । एषकविर्नृ-  
मेधइत्यनुक्रान्तं । उक्तो विनियोगः ।

तत्र प्रथमा—

एषकविरभिष्टुतः पवित्रे अधि तोशते । पुनानो घ्नन् पस्त्रिधः ॥ १ ॥

एषः । कविः । अभिःस्तुतः । पवित्रे । अधि ।

तोशते । पुनानः । घ्नन् । अप । स्त्रिधः ॥ १ ॥

एषसोमः कविर्मेधावी अभिष्टुतः अभितः स्तुतः पवित्रे अधि दशापवित्रमतीत्य तोशते ।  
यद्यपि तोशतिर्वधकर्मा तथापि हनने गतिसद्भावादत्र गतिमात्रे वर्तते गच्छतीत्यर्थः । अथवा  
पवित्रे अधि कृष्णाजिने तोशते हन्यते पीडयत इत्यर्थः । किंकुर्वन् पुनानः पूयमानः स्त्रिधः  
शत्रून् पस्त्रन् अपगमयन् ॥ १ ॥

अथ द्वितीया—

एष इन्द्राय वायवे स्वर्जित्परिषिच्यते । पवित्रे दक्षसाधनः ॥ २ ॥

एषः । इन्द्राय । वायवे । स्वःऽजित् । परि ।

सिच्यते । पवित्रे । दक्षऽसाधनः ॥ २ ॥



एषसोमः स्वर्जित् स्वर्गस्य सर्वस्य वा जेता सोम इन्द्राय वायवेच पवित्रे परिषिच्यते ।  
कीदृश एषदक्षसाधनः बलकारी ॥ २ ॥

अथ तृतीया—

एषनृभिर्विनीयतेदिवोमूर्धावृषासुतः । सोमोवनेषुविश्ववित् ॥ ३ ॥

एषः । नृभिः । वि । नीयते । दिवः । मूर्धा ।  
वृषा । सुतः । सोमः । वनेषु । विश्ववित् ॥ ३ ॥

एषसोमो नृभिः कर्मनेनृभिः ऋत्विग्भिर्विनीयते विविधं नीयते । एष कीदृशः दिवोद्यु-  
लोकस्य मूर्धा शिरोवत्प्रधानभूतः वृषा अभिमतवर्षकः सुतोभिषुतः । कुत्र नीयते वनेषु वननी-  
येषु पात्रेषु वनसंभूतद्रुमविकारेषुवा पात्रेषु । विश्ववित् सर्वज्ञएषइति समन्वयः ॥ ३ ॥

अथ चतुर्थी—

एषगव्युरचिक्रदत्पवमानोहिरण्ययुः । इन्दुःसत्राजिदस्तृतः ॥ ४ ॥

एषः । गव्युः । अचिक्रदत् । पवमानः ।  
हिरण्ययुः । इन्दुः । सत्राजित् । अस्तृतः ॥ ४ ॥

एषसोमः पवमानः पूयमानः अचिक्रदत् शब्दंकरोति । कथंभूतःसन् गव्युः अस्माकं गा-  
इच्छन् हिरण्ययुः धनमिच्छन् इन्दुर्दीप्तःसन् सत्राजित् महतः शत्रोरसुरादेर्जेता अस्तृतः स्वयम-  
न्यैराहिंस्यश्चसन् ॥ ४ ॥

अथ पञ्चमी—

एषसूर्येणहासतेपवमानोअधिद्यवि । पवित्रेमत्सरोमदः ॥ ५ ॥

एषः । सूर्येण । हासते । पवमानः । अधि ।  
द्यवि । पवित्रे । मत्सरः । मदः ॥ ५ ॥

एषपवमानः पूयमानः सोमः सूर्येण देवेन अधिद्यवि द्युलोकेन्तरिक्षे पवित्रे हासते परि-  
त्यज्यते मत्सरो मदकरः मदः सोमः यद्यप्यध्वर्युहस्तादृशापवित्रे परित्यज्यते सोमः तथापि



अन्तरिक्षे सूर्येण पवित्रेत्यज्यतइति भावना वीर्यवत्वाय । सत्स्वप्यन्यदेवेषु सोमस्रावणे सूर्यस्य कःप्रसंगइति नवाच्यं सूर्यरश्मिभिरेव सोमस्याप्यायनात् ॥ ५ ॥

अथ षष्ठी—

ए॒षशु॒ष्म्य॑सि॒ष्यद॑द॒न्तरि॑क्षे॒वृषा॒हरिः॑ । पु॒ना॒न॒इन्द्रु॑रिन्द्र॒मा ॥ ६ ॥ १७ ॥

ए॒षः । शु॒ष्मी । अ॒सि॒ष्य॒दत् । अ॒न्तरि॑क्षे । वृषा॑ ।

ह॒रिः । पु॒ना॒नः । इन्द्रुः॑ । इन्द्र॑म् । आ ॥ ६ ॥ १७ ॥

एषशुष्मी बलवान्सोमोन्तरिक्षे दशापवित्रे असिष्यदत् स्यन्दते । कीदृशएषः वृषा वर्षको-  
हरिर्हरितवर्णः पुनानः पूयमानइन्दुर्दीप्तश्च इन्द्रमा इन्द्रं चाभिगच्छतीतिशेषः । आइतिचार्थे ॥ ६ ॥

॥ इति षष्ठस्याष्टमे सप्तदशोवर्गः ॥ १७ ॥

एषवाजीति षल्लचं चतुर्थं सूक्तं प्रियमेधस्यार्षं गायत्रं सौम्यं । एषवाजीप्रियमेधइत्यनुक्रा-  
न्तं । गतोविनियोगः ।

तत्र प्रथमा—

ए॒षवा॒जीहि॒तो॒नृभि॑र्वि॒श्ववि॒न्मन॑स॒स्पतिः॑ । अ॒व्यो॒वारुं॑विधा॒वति ॥ १ ॥

ए॒षः । वा॒जी । हि॒तः । नृ॒भिः । वि॒श्व॒वित् । मन॑सः ।

प॒तिः । अ॒व्यः । वा॒रम् । वि । धा॒वति ॥ १ ॥

एषसोमो वाजी गमनशीलो नृभिः हितः अध्वर्युभिः पात्रेनिहितः विश्ववित् सर्वज्ञः म-  
नसः स्तोत्रस्य पतिः स्वामी । अथवा सोमस्यमनोभिमानित्वात् मनसः स्वामित्वं । चन्द्रमा म-  
नोभूत्वा हृदयं प्राविशदिति श्रुतेः । तादृशोसौ अव्योवारं अवेर्वालं दशापवित्रं विधावति वि-  
विधं गच्छति ॥ १ ॥

अथ द्वितीया—

ए॒षप॒वित्रे॑अक्षर॒त्सोमो॑दे॒वेभ्यः॑सुतः । वि॒श्वा॒धामा॑न्यावि॒शन् ॥ २ ॥



ए॒षः । प॒वि॒त्रे । अ॒क्ष॒र॒त् । सोमः । दे॒वेभ्यः । सु॒तः ।  
वि॒श्वा । धा॒मा॒नि । आ॒वि॒शन् ॥ २ ॥

एषसोमो देवेभ्यो देवार्थं सुतोभिषुतः सन् पवित्रे अक्षरत् स्रवति । विश्वा सर्वाणि धामानि देवशरीराणि आविशन् प्रविशन् प्रवेष्टुमित्यर्थः ॥ २ ॥

अथ तृतीया—

ए॒षदे॒वः शु॒भाय॒ते धि॒यो नो॒वम॑र्त्यः । वृ॒त्रहा॒ दे॒व॒वीत॑मः ॥ ३ ॥

ए॒षः । दे॒वः । शु॒भा॒य॒ते । अधि॑ । यो॒नौ ।  
अम॑र्त्यः । वृ॒त्र॒हा । दे॒व॒वीत॑मः ॥ ३ ॥

एषसोमो देवः शुभायते शोभते कुत्र अधियोनौ स्वीये स्थाने । कीदृश एषः अमर्त्यः अमर-  
णधर्मा वृत्रहा शत्रुहन्ता देववीतमो विशेषेण देवानां कामयिता ॥ ३ ॥

अथ चतुर्थी—

ए॒ष वृ॒षा क॒नि॒क्रद॒द्द॒शभि॑र्जा॒मिभि॑र्य॒तः । अ॒भिद्रो॑णानिधावति ॥ ४ ॥

ए॒षः । वृ॒षा । क॒नि॒क्रद॒त् । द॒श॒भिः । जा॒मि॒भिः ।  
य॒तः । अ॒भि । द्रो॑णानि । धा॒व॒ति ॥ ४ ॥

एषसोमः वृषा वर्षिता कामानां कनिक्रदत् शब्दं कुर्वन् दशभिर्जामिभिरंगुलिभिः यतो धृतो  
द्रोणानि द्रुममयानि पात्राण्यभिधावति अभिगच्छति ॥ ४ ॥

अथ पंचमी—

ए॒ष सूर्य॑मरोचय॒त्पव॑मानो॒विच॑र्षणिः । वि॒श्वा॒धा॒मा॒नि वि॒श्व॒वित् ॥ ५ ॥

ए॒षः । सूर्य॑म् । अ॒रो॒च॒य॒त् । प॒व॒मानः ।  
वि॒च॒र्ष॒णिः । वि॒श्वा । धा॒मा॒नि । वि॒श्व॒वित् ॥ ५ ॥

एषसोमः सूर्यमरोचयत् रोचयति स्वरसेन । पवमानः पूयमानो विचर्षणिः सर्वस्य द्रष्टा  
विश्ववित् सर्ववित् । न केवलं सूर्यं किंतु विश्वा सर्वाणि धामानि तेजःस्थानानि रोचयति ॥ ५ ॥



अथ षष्ठी—

एषशुष्म्यदाभ्यःसोमःपुनानोअर्षति । देवावीरघशंसहा ॥ ६ ॥ १८ ॥

एषः । शुष्मी । अदाभ्यः । सोमः । पुनानः ।

अर्षति । देवः अवीः । अघशंसहा ॥ ६ ॥ १८ ॥

एषसोमः शुष्मी बलवान् अदाभ्यः अदंभनीयः पुनानः पूयमानः अर्षति गच्छति दे-  
वावीर्देवानामविता अघशंसहा अघान् शंसतीत्यघशंसास्तेषां हन्ता ॥ ६ ॥

॥ इति षष्ठस्याष्टमेष्टादशोवर्गः ॥ १८ ॥

प्रास्येति षल्लचं पंचमं सूक्तं नृमेधस्यांगिरसस्यार्षं गायत्रं पवमानसोमदेवताकं । अनु-  
क्रम्यतेच—प्रास्यनृमेधइति । गतोविनियोगः ।

तत्र प्रथमा—

प्रास्यधाराअक्षरन्वृष्णःसुतस्यौजसा । देवाँअनुप्रभूषतः ॥ १ ॥

प्र । अस्य । धाराः । अक्षरन् । वृष्णः । सुतस्य ।

ओजसा । देवान् । अनु । प्रभूषतः ॥ १ ॥

अस्य सोमस्य वृष्णोवर्षकस्य सुतस्याभिषुतस्य देवाननु प्रभूषतः प्रभवितुमिच्छतः  
ओजसा स्ववीर्येण धाराः प्राक्षरन् प्रकर्षेण क्षरन्ति ॥ १ ॥

अथ द्वितीया—

सप्तिमृजन्तिवेधसोगृणन्तःकारवोगिरा । ज्योतिर्जज्ञानमुक्थ्यम् ॥ २ ॥

सप्तिम् । मृजन्ति । वेधसः । गृणन्तः । कारवः ।

गिरा । ज्योतिः । जज्ञानम् । उक्थ्यम् ॥ २ ॥

सप्तिं अश्वस्थानीयं सर्पणस्वभावं वा सोमं मृजन्ति शोधयन्ति । के गृणन्तः स्तुवन्तः  
वेधसोविधातारः कारवः कर्मकर्तारः अध्वर्यादयो गिरा स्तुत्या साधनेन । कीदृशं सप्तिं ज्यो-  
तिर्दीप्यमानं सोमं जज्ञानं जायमानं प्रवृद्धमित्यर्थः । अथवा ज्योतिर्जायमानं । अयंवैज्यो-  
तिर्यत्सोमइतिश्रुतेः । उक्थ्यं स्तुत्यं ॥ २ ॥



अथ तृतीया—

सुषहांसोम॒तानि॑तेपुना॒नाय॑प्रभूवसो । वर्धांसमुद्रमुक्थ्यम् ॥ ३ ॥

सु॒षहा॑ । सो॒म । तानि॑ । ते । पुना॒नाय॑ । प्र॒भुव॒सो  
इति॑ प्रभुवसो । वर्ध॑ । स॒मुद्रम् । उ॒क्थ्यम् ॥ ३ ॥

हे सोम प्रभुवसो प्रभूतधन पुनानाय पूयमानस्य ते तव तानि तेजांसि सुषहा शोभना-  
नि भावुकानि । यस्मादेवं तस्मात् समुद्रं समुद्रसदृशं द्रोणकलशं उक्थ्यं स्तुत्यं तं वर्ध वर्धय  
य रसेन ॥ ३ ॥

अथ चतुर्थी—

विश्वा॒वसू॑निसंजय॒न्पव॑स्वसोम॒धार॑या । इनुद्वेषांसिस॒ध्यक् ॥ ४ ॥

विश्वा॑ । वसू॑नि । स॒म॒जय॑न् । पव॑स्व । सो॒म ।  
धा॒र॒या । इ॒नु । द्वे॒षांसि॑ । स॒ध्यक् ॥ ४ ॥

हे सोम विश्वा सर्वाणि वसूनि अस्मदर्थं संजयन् पवस्व क्षर । धारया द्वेषांसि द्वेष्या-  
णि सर्वाणि सध्यक् सहैव इनु प्रेरय दूरदेशंप्रति ॥ ४ ॥

अथ पंचमी—

रक्षा॒सुनो॒अर॑रुषःस्वनात्समस्य॒कस्य॑चित् । नि॒दो॒यत्र॑मुमु॒च्चहे॑ ॥ ५ ॥

रक्ष॑ । सु । नः । अर॑रुषः । स्व॒नात् । स॒म॒स्य ।  
कस्य॑ । चि॒त् । नि॒दः । यत्र॑ । मुमु॒च्चहे॑ ॥ ५ ॥

हे सोम नोस्मान् सु सुष्ठु रक्ष पालय । कस्मात् अररुषः अदातुः स्वनात् शब्दात् निंदा-  
रूपात् किमेकस्यादानशीलस्य न समस्य सर्वस्य योस्ति तस्य सर्वस्य कस्यचित् कंचन अमुं-  
चन्नित्यर्थः । न केवलमदातुः स्वनात् किंतर्हि कस्यचित् कस्यापि निदो निंदकात् रक्ष । यत्र  
मुमुच्चहे यस्मिन् रक्षणेसति वयं मुक्ताभवेम तेन रक्षणेन रक्षयेति ॥ ५ ॥



अथ षष्ठी—

ए॒न्दो॒पा॒र्थि॒वं॒र॒यि॑दि॒व्यं॒प॒व॒स्व॒धा॒र॒या । द्यु॒म॒न्तं॒शु॒ष्म॒मा॒भ॒र॥६॥१९॥

आ । इ॒न्दो इति । पा॒र्थि॒वम् । र॒यिम् । दि॒व्यम् । प॒व॒स्व ।

धा॒र॒या । द्यु॒म॒न्तम् । शु॒ष्मम् । आ । भ॒र॥ ६ ॥ १९ ॥

हे इन्दो क्लिद्यमान सोम त्वं धारया आपवस्व सर्वतः क्षर । पार्थिवं दिव्यं च रयिं धनं द्युमन्तं दीप्तिमन्तं शुष्मं बलं चाभर आहरास्मभ्यं ॥ ६ ॥

॥ इति षष्ठस्याष्टमे एकोनविंशोवर्गः ॥ १९ ॥

प्रधाराइति षष्ठ्युचं षष्ठं सूक्तं बिन्दुनान्नआंगिरसस्यार्थं गायत्रं पवमानसोमदेवताकं । प्रधाराविन्दुरित्यनुक्रमणिका । गतोविनियोगः ।

तत्र प्रथमा—

प्र॒धा॒रा॒अ॒स्य॒शु॒ष्मि॒णो॒वृ॒था॒प॒वि॒त्रे॒अ॒क्ष॒रन् । पु॒ना॒नो॒वा॒च॒मि॒ष्य॒ति ॥१॥

प्र । धा॒राः । अ॒स्य । शु॒ष्मि॒णः । वृ॒था । प॒वि॒त्रे ।

अ॒क्ष॒रन् । पु॒ना॒नः । वा॒च॒म् । इ॒ष्य॒ति ॥ १ ॥

शुष्मिणोबलवतोस्य सोमस्य धाराः पवित्रे दशापवित्रे वृथा अप्रयत्नेन प्राक्षरन् सवन्ति । तदानीं पुनानः पूयमानः सोमो वाचं स्तुतिं स्वीयं ध्वनिं वा इष्यति प्रेरयति ॥ १ ॥

अथ द्वितीया—

इ॒न्दु॒र्हि॒या॒नः॒सो॒तृ॒भि॒र्मृ॒ज्य॒मा॒नः॒क॒नि॒क्र॒दत् । इ॒य॒र्ति॒व॒द्यु॒मि॒न्द्रि॒यम् ॥ २॥

इ॒न्दुः । हि॒या॒नः । सो॒तृ॒भिः । मृ॒ज्य॒मा॒नः ।

क॒नि॒क्र॒दत् । इ॒य॒र्ति॒ । व॒द्यु॒म् । इ॒न्द्रि॒यम् ॥ २ ॥

अयमिन्दुर्दीप्तः सोमोहियानः प्रेर्यमाणोऽप्यपियमाणः कैः सोतृभिर्कैस्त्रिभिः पश्चाद्दशापवित्रे मृज्यमानः शोध्यमानः कनिक्रदत् शब्दं कुर्वन् इन्द्रियमिन्द्रस्य संबन्धिनं इन्द्रियमपि करं वद्युं शब्दमियर्ति प्रेरयति ग्रहणसमये ॥ २ ॥



अथ तृतीया—

आ॒नःशु॒ष्मं॑नृ॒षाह्यं॑वी॒रव॑न्तं॒पुरु॑स्पृ॒हम् । प॒व॑स्व॒सोम॑धा॒रया ॥ ३ ॥

आ । नः । शुष्मम् । नृषाह्यम् । वीरवन्तम् ।

पुरुस्पृहम् । पवस्व । सोम । धारया ॥ ३ ॥

हे सोम त्वं धारया आपवस्व । किं शुष्मं बलं । कीदृशं नृषाह्यं नृणामस्मद्विरोधिना-  
मभिभावुकं वीरवन्तं पुत्रोपेतं पुरुस्पृहं बहुभिः स्पृहणीयं नोस्माकं शुष्ममापवस्व एतस्यला-  
भाय पवस्वेत्यर्थः । रसस्त्रावेसति होमद्वारा तत्सिद्धे शुष्मं पवस्वेत्युपचर्यते ॥ ३ ॥

अथ चतुर्थी—

प्र॒सोमो॒अति॑धा॒रया॒पव॑मानो॒असि॑ष्य॒दत् । अ॒भिद्रो॑णा॒न्यास॑दम् ॥ ४ ॥

प्र । सोमः । अति । धारया । पवमानः ।

असिष्यदत् । अभि । द्रोणानि । आसदम् ॥ ४ ॥

अयं पवमानः सोमोधारया अति अतिक्रम्य दशापवित्रं प्रासिष्यदत् प्रस्यन्दते । कि-  
मर्थं द्रोणानि द्रोणकलशादीनि अज्यासदं आसादनाय ॥ ४ ॥

अथ पञ्चमी—

अ॒प्सु॒त्वा॒मधु॑म॒त्तमं॑ह॒रिंहि॑न्व॒न्त्याद्रि॑भिः । इ॒न्द्रवि॑न्द्रा॒यपी॑तये ॥ ५ ॥

अप्सु । त्वा । मधुमत्तमम् । हरिम् ।

हिन्वन्ति । अद्रिभिः । इन्द्रो इति । इन्द्राय । पीतये ॥ ५ ॥

हे इन्द्रो सोम अप्सु वसतीवरीषूदकेषु मधुमत्तमं अतिशयेन मधुमन्तं हरिं हरितवर्णं  
त्वा त्वां अद्रिभिरभिषवग्रावभिर्हिन्वंति प्रेरयन्ति । किमर्थं इन्द्रायेन्द्रस्य पीतये पानाय ॥ ५ ॥

अथ षष्ठी—

सु॒नोता॒मधु॑म॒त्तमं॑सोम॒मिन्द्रा॑यव॒ज्जिणे॑ । चा॒रु॒शर्धा॑यमत्स॒रम् ॥ ६ ॥ २० ॥



सुनोत । मधुमत्तमम् । सोमम् । इन्द्राय ।  
वज्रिणे । चारुम् । शर्धाय । मत्सरम् ॥ ६ ॥ २० ॥

हे ऋत्विजोयूयं मधुमत्तमं मधुररसोपेतं सोमं इन्द्राय वज्रिणे वज्रयुक्ताय सुनोत सुनुत ।  
पुनःकीदृशं चारुं चरणीयं मत्सरं मदकरं शर्धायास्माकं बलाय इन्द्रस्य पानायच सोमं सुनु-  
तेतिब्रूते यजमानः स्वीयान् ॥ ६ ॥

॥ इति षष्ठस्याष्टमे विंशोवर्गः ॥ २० ॥

प्रसोमासइति षष्ठ्यं सप्तमं सूक्तं राहूगणस्य गोतमस्यार्धं सौम्यं गायत्रं । प्रसोमासो गो-  
तमइत्यनुक्रान्तं । गतोविनियोगः ।

तत्र प्रथमा—

प्रसोमासः स्वाध्यः पवमानासो अक्रमुः । रयिं कृण्वन्ति चेतनम् ॥ १ ॥

प्र । सोमासः । सु६आध्यः । पवमानासः ।

अक्रमुः । रयिम् । कृण्वन्ति । चेतनम् ॥ १ ॥

प्राक्रमुः प्रायच्छन्ति कलशंप्रति । केसोमासः सोमाः । कीदृशाः स्वाध्यः सुध्यानाः सु-  
कर्माणोवा पवमानासः पूयमानाः चेतनं प्रज्ञापनं रयिं धनं कृण्वन्ति कुर्वन्त्यस्माकम् ॥ १ ॥

अथ द्वितीया—

दिवस्पृथिव्या अधिभवेन्दोद्युम्नवर्धनः । भवावाजानां पतिः ॥ २ ॥

दिवः । पृथिव्याः । अधि । भव । इन्दो इति ।

द्युम्नवर्धनः । भव । वाजानाम् । पतिः ॥ २ ॥

हे इन्दो वाजानामन्नानां पतिः स्वामी त्वं दिवोद्युलोकस्य पृथिव्या भूलोकस्य अधि द्युम्न-  
वर्धनो द्योतमानस्य हिरण्यादिलक्षणधनस्य वर्धयिता भव अस्माकं लोकद्वये यत् द्युम्नमस्ति  
तस्य वर्धयिता भवास्मभ्यमित्यर्थः ॥ २ ॥

अथ तृतीया—

तुभ्यंवाता अभिप्रियस्तुभ्यंमर्षन्ति सिन्धवः । सोमवर्धन्ति ते महः ॥ ३ ॥



तुभ्यम् । वाताः । अ॒भि॒प्रि॒यः । तुभ्यम् ।

अ॒र्ष॒न्ति । सि॒न्ध॒वः । सोम॑ । वर्ध॑न्ति । ते । महः॑ ॥ ३ ॥

हे सोम तुभ्यं त्वदर्थं वाता वायवः अभिप्रियोभितर्पयितारोभवन्ति । तथा सिन्धवः स्यन्दमाना नद्यः तुभ्यं अर्षन्ति गच्छन्ति अभिषूयमाणस्य तवाप्यायनायैवं कुर्वन्तीत्यर्थः । तउभये अमी ते तव महो महत्वं वर्धन्ति वर्धयन्ति ॥ ३ ॥

अथ चतुर्थी—

आ॒प्या॒य॒स्व॒समे॑तुतेवि॒श्वतः॑ सोम॒वृ॒ष्ण्यम् । भवा॒वाज॑स्यसंग॒थे ॥ ४ ॥

आ । प्या॒य॒स्व । सम् । ए॒तु । ते । वि॒श्वतः॑ ।

सो॒म । वृ॒ष्ण्यम् । भव॑ । वाज॑स्य । स॒म॒ग॒थे ॥ ४ ॥

हे सोम त्वं वायुभिरद्भिश्चाप्यायस्व प्रवृद्धोभव । ते त्वां विश्वतोवृष्ण्यं वर्षयोग्यं बलं समेतु संगच्छतां । संगथे संग्रामे वाजस्यान्नस्य प्रापको भव ॥ ४ ॥

अथ पञ्चमी—

तुभ्यं॒गावो॑घृतं॒पयो॒बभ्रो॑दुदु॒ह्नेअ॑क्षितम् । वर्षि॑ष्ठेअधि॒सान॑वि ॥ ५ ॥

तुभ्यम् । गावः॑ । घृतम् । पयः॑ । बभ्रो॑ इति ।

दुदु॒ह्ने । अ॑क्षितम् । वर्षि॑ष्ठे । अधि॑ । सान॑वि ॥ ५ ॥

हे बभ्रो बभ्रुवर्ण सोम तुभ्यं त्वदर्थं गावोघृतं पयश्च अक्षितं अक्षीणं दुदुहे दुहते वर्षिष्ठे प्रवृद्धे अधिसानवि समुच्छ्रिते प्रदेशे स्थिताय तुभ्यं ॥ ५ ॥

अथ षष्ठी—

स्वा॒यु॒धस्य॑ते॒सतो॑भुव॒नस्य॑पतेव॒यम् । इ॒न्दो॑स॒खि॒त्वमु॑श्मसि ॥ ६ ॥ २१ ॥

सु॒ह॒आ॒यु॒धस्य॑ । ते । स॒तः । भुव॑नस्य । प॒ते ।

व॒यम् । इ॒न्दो॑ इति । स॒खि॒त्वम् । उ॒श्म॒सि ॥ ६ ॥ २१ ॥



हे भुवनस्य भूतजातस्य पते स्वामिन् पालक सोम । सोमस्य जगदाप्यायकत्वं तत्स्वामित्वं । हे इन्द्रो सोम वयं अनुष्ठातारः स्वायुधस्य ते तव सतः सखित्वमुश्मसि कामयामहे ॥६॥

॥ इति षष्ठस्याष्टमे एकविंशोवर्गः ॥ २१ ॥

प्रसोमासइति षल्लुचमष्टमं सूक्तं आत्रेयस्य श्यावाश्वस्यार्षं गायत्रं सौम्यं । अनुक्रम्यते-  
च-प्रसोमासःश्यावाश्वइति । गतोविनियोगः ।

तत्र प्रथमा-

प्रसोमासोमदच्युतःश्रवसेनोमघोनः । सुताविदथेअक्रमुः ॥ १ ॥

प्र । सोमासः । मदच्युतः । श्रवसे । नः ।  
मघोनः । सुताः । विदथे । अक्रमुः ॥ १ ॥

सोमासः सोमा मदच्युतो मदस्त्राविणः सुताअभिषुताः सन्तो विदथे यज्ञे मघोनो हविष्मतो नोस्मान् श्रवसे अन्नाय कीर्तयेवा प्राक्रमुः प्रगच्छन्ति ॥ १ ॥

अथ द्वितीया-

आदीत्रितस्ययोषणोहरिंहिन्वन्त्यद्रिभिः । इन्दुमिन्द्रायपीतये ॥ २ ॥

आत् । ईम् । त्रितस्य । योषणः । हरिम् । हिन्वन्ति ।  
अद्रिभिः । इदुम् । इन्द्राय । पीतये ॥ २ ॥

आत् अपिच ई एनं हरिं हरितवर्णं सोमं त्रितस्य ऋषेयोषणोगुलय अद्रिभिर्ग्रावभिः हिन्वन्ति प्रेरयन्ति । किमर्थं इन्दुं दीप्तं सोमं इन्द्राय इन्द्रस्य पीतये पानाय ॥ २ ॥

अथ तृतीया-

आदीहंसोयथागुणंविश्वस्यावीवशन्मृतिम् । अत्योनगोभिरज्यते ॥ ३ ॥

आत् । ईम् । हंसः । यथा । गुणम् । विश्वस्य ।  
अवीवशत् । मृतिम् । अत्यः । न । गोभिः । अज्यते ॥ ३ ॥



आत् अपिच ईमयं सोमो हंसो यथा गणं जनसंघं स्वगतिविशेषेण स्वनेन वा प्रवि-  
शति तद्वद्विश्वस्य सर्वस्य स्तोतृजनस्य मतिं स्तुतिं बुद्धिं वा अवीवशत् वशं नयति । सच  
सोमः अत्योन अश्वइव गोभिर्गव्यैरुदकैर्वा अज्यते सिच्यते स्निग्धीक्रियते ॥ ३ ॥

अथ चतुर्थी—

उ॒भेसो॑माव॒चाक॑शन्मृ॒गोन॑त॒क्तोअ॑र्षसि । सीद॑न्नृ॒तस्य॑यो॒निमा ॥४॥

उ॒भे इति॑ । सो॒म । अ॒व॒चाक॑शत् । मृ॒गः । न ।

त॒क्तः । अ॒र्ष॒सि । सीद॑न् । ऋ॒तस्य॑ । यो॒निम् । आ ॥ ४ ॥

हे सोम उभे द्यावापृथिव्यौ अवचाकशत् पश्यतिकर्मेदं पश्यन् मृगोन मृगइव तक्तोग-  
व्यैः पयआदिभिर्मिश्रितः सन् । दध्ना तनक्तीत्यादौ तथा दृष्टत्वात् । अर्षसि गच्छसि च । किं  
कुर्वन् ऋतस्य यज्ञस्य योनिं स्थानं आसीदन् आश्रयन् गच्छसि यज्ञसाधनाय गच्छसी-  
त्यर्थः ॥ ४ ॥

अथ पञ्चमी—

अ॒भिगा॑वोअ॒नूष॑त॒योषा॑जा॒रमि॑वप्रि॒यम् । अ॒गन्ना॒जिंय॑था॒हित॑म् ॥५॥

अ॒भि । गा॒वः । अ॒नूष॑त॒ । योषा॑ । जा॒रम्इ॒व ।

प्रि॒यम् । अ॒गन् । आ॒जिम् । यथा॑ । हि॒तम् ॥ ५ ॥

हे सोम त्वां गावः शब्दाः अज्यनूषत अभिष्टुवन्ति । योषा प्रियं जारमिव सा यथा तं  
स्तौति तद्वत् । ससोमः आजिं गंतव्यं हितं मित्रमिव तं यथा अन्यः अगन् स्वहिताय गच्छ-  
ति तद्वत् । अथवा हितं धनप्रापकत्वेन हितकरं वा आजिं शूरइव अयमागच्छति पात्रं ॥ ५ ॥

अथ षष्ठी—

अ॒स्मेधे॑हिद्यु॒मद्य॑शो॒मघ॑व॒भ्यश्च॑म॒ह्यं च । स॒निमे॒धामु॑तश्रवः ॥६॥२२॥

अ॒स्मे इति॑ । धे॒हि । द्यु॒मत् । य॒शः । म॒घव॑तू॒भ्यः ।

च । म॒ह्यम् । च । स॒निम् । मे॒धाम् । उ॒त । श्र॒वः ॥ ६ ॥ २२ ॥



हे सोम अस्मे अस्मभ्यं द्युमत् दीप्तिमत् यशोनं धेहि देहि । कीदृशेभ्योस्मभ्यं मघ-  
वद्भ्यश्च हविर्लक्षणान्वद्भ्यश्च मह्यं च स्तुतिकर्त्रे च । अथवा मह्यमस्मभ्यमित्यर्थः । अस्मे म-  
घवद्भ्यश्च मह्यं चेति तेषामेवाशंसनाभेदादुभयत्र चशब्दोयुक्तः । किंच सनिं धनं मेधां प्रज्ञां  
उतापि च श्रवः कीर्तिं च धेहि ॥ ६ ॥

॥ इति षष्ठस्याष्टमे द्वाविंशोवर्गः ॥ २२ ॥

प्रसोमासइति षष्ठ्युचं नवमं सूक्तं त्रितस्यार्षं गायत्रं पवमानसोमदेवताकं । प्रसोमासस्त्रि-  
तइत्यनुक्रान्तं । गतोविनियोगः ।

तत्र प्रथमा—

प्रसोमासोविपश्चितोपांनयन्त्यूर्मयः । वनानिमहिषाइव ॥ १ ॥

प्र । सोमासः । विपःश्चितः । अपाम् । न ।

यन्ति । ऊर्मयः । वनानि । महिषाःइव ॥ १ ॥

विपश्चितोमेधाविनः सोमासः सोमाः प्रनयन्ति प्रगच्छन्ति पात्राणिप्रति । किमिव अपा-  
मूर्मयः न । तेयथा सन्ततमुद्भवन्ति तद्वत् । बाहुल्येअयं दृष्टान्तः । दर्शतो गमनेदृष्टान्तान्तरमभि-  
धीयते—वनानि महिषाः प्रद्धा मृगाइव । अथवा स्वाश्रयात् प्रपतने प्रथमोदृष्टान्तः द्वितीयस्तु  
दशापवित्रादधः प्रवेशे ॥ १ ॥

अथ द्वितीया—

अभिद्रोणानिबभ्रवःशुक्राऋतस्यधारया । वाजंगोमन्तमक्षरन् ॥ २ ॥

अभि । द्रोणानि । बभ्रवः । शुक्राः । ऋतस्य ।

धारया । वाजम् । गोमन्तम् । अक्षरन् ॥ २ ॥

अभि क्षरन्तीतिशेषः । उपसर्गश्रुतेरुचितक्रियाध्याहारः । प्रति द्रोणानि द्रोणकलशान् यद्य-  
पि द्रोणकलशएकएव तथापि तत्प्राधान्यादितरेपिपात्रा द्रोणाइत्युच्यन्ते अथवैकस्मिन्नेव पूजा-  
र्थं बहुवचनं । के बभ्रवो बभ्रुवर्णाः सोमाः शुक्रादीप्ताः । केन प्रकारेण ऋतस्यामृतस्य धारया धा-  
राकारेण । किंच वाजमन्त्रं गोमन्तं बहुगोयुक्तं अक्षरन् क्षरन्ति अस्माकं अथवैकमेववाक्यं उ-  
क्तविधाः सोमाः द्रोणान् प्रत्यक्षरन् धारया किंकुर्वन्तो गोमन्तं वाजं प्रगच्छन्तइत्यर्थः ॥ २ ॥



अथ तृतीया—

सुताइन्द्रायवायवेवरुणायमरुद्भ्यः । सोमाअर्षन्तिविष्णवे ॥ ३ ॥

सुताः । इन्द्राय । वायवे । वरुणाय ।

मरुद्भ्यः । सोमाः । अर्षन्ति । विष्णवे ॥ ३ ॥

सुता अभिषुताः सोमाः इन्द्राय इन्द्रार्थं वायवेच वरुणायच मरुद्भ्यश्च विष्णवेच एषामर्थं अर्षन्ति गच्छन्ति ॥ ३ ॥

अथ चतुर्थी—

तिस्रोवाचउदीरतेगावोमिमन्तिधेनवः । हरिरेतिकनिक्कदत् ॥ ४ ॥

तिस्रः । वाचः । उत् । ईरते । गावः । मिमन्ति ।

धेनवः । हरिः । एति । कनिक्कदत् ॥ ४ ॥

तिस्रोवाचः ऋगादिभेदेन त्रिविधास्तुतिरुदीरते प्रोद्धमयन्ति ऋत्विजः । धेनवः आशिरेण प्रीणयिष्योगावः मिमन्ति शब्दयन्ति दोहार्थं । हरिर्हरितवर्णश्च सोमः कनिक्कदच्छब्दं कुर्वन्नेति गच्छति कलशं ॥ ४ ॥

अथ पञ्चमी—

अभिव्रह्मीरनूषतयह्वीऋतस्यमातरः । मर्मृज्यन्तेदिवःशिशुम् ॥ ५ ॥

अभि । ब्रह्मीः । अनुषत् । यह्वीः । ऋतस्य ।

मातरः । मर्मृज्यन्ते । दिवः । शिशुम् ॥ ५ ॥

ब्रह्मीर्ब्राह्मणप्रेरिताः यह्वीर्महत्सुः यह्वइतिमहन्नाम ऋतस्य यज्ञस्य मातरोनिर्मात्यः स्तुतयोऽभ्यनूषत स्तुवन्ति । किं दिवोद्युदेवतायाः शिशुं शिशुस्थानीयं सोमं तमेव मर्मृज्यन्ते मृजन्ति । तृतीयस्यामितोदिवि सोमआसीदित्यादिश्रुतेः । द्युशिशुत्वं तस्य ॥ ५ ॥



अथ षष्ठी—

रा॒यःसंमु॒द्राँश्चतु॒रोस्मभ्यँसोमवि॒श्वतः । आप॑वस्वसह॒स्त्रिणः ॥ ६ ॥ २३ ॥

रा॒यः । संमु॒द्रान् । चतु॒रः । अ॒स्मभ्यम् । सो॒म ।

वि॒श्वतः । आ । प॒वस्व । स॒ह॒स्त्रिणः ॥ ६ ॥ २३ ॥

रायो धनस्य संबन्धिनः चतुरः समुद्रान् धनपूर्णानित्यर्थः तादृशान्समुद्रानस्मभ्यमर्था-  
य हे सोम विश्वतः सर्वतः आपवस्व । तथा सहस्त्रिणः अपरिमितान्कामानापवस्व आयच्छ ।  
चतुःसमुद्रस्थधनविशेषप्राप्तेः तन्मध्यगतभूमिस्वामित्वमन्तरेणासंभवाच्चतुःसमुद्रमुद्रितभूमण्डल-  
स्वामित्वमेवाशास्ते यजमानः ॥ ६ ॥

॥ इति षष्ठस्याष्टमे त्रयोविंशोवर्गः ॥ २३ ॥

प्रसुवानइति षष्ठं दशमं सूक्तं ऋष्याद्याः पूर्ववत् । प्रसुवानइत्यनुक्रान्तं । गतोविनि-  
योगः ।

तत्र पथमा—

प्रसु॑वा॒नोधा॒रया॒तनेन्दु॑र्हिन्वा॒नोअ॑र्षति । रु॒जदृ॒ह्णाव्यो॑जसा ॥ १ ॥

प्र । सु॒वानः । धा॒रया । तना॑ । इन्दुः । हिन्वा॒नः ।

अ॒र्षति । रु॒जत् । दृ॒ह्णा । वि । ओज॑सा ॥ १ ॥

इन्दुः सोमः सुवानः सूयमानः हिन्वानोर्ध्वर्युणा प्रेर्यमाणो धारया तना पवित्रं प्रार्षति  
गच्छति । अथ प्रत्यक्षेणोच्यते दृह्णा दृढान्यपि शत्रुपुराणि ओजसा बलेन विरुजत् विरुज-  
ति विश्लथयति ॥ १ ॥

अथ द्वितीया—

सु॒तइन्द्रा॑यवा॒यवे॒वरु॑णायम॒रुभ्यः । सोमो॑अ॒र्षति॒विष्ण॑वे ॥ २ ॥

सु॒तः । इन्द्रा॑य । वा॒यवे॑ । वरु॑णाय ।

म॒रुत्भ्यः । सोमः । अ॒र्षति । विष्ण॑वे ॥ २ ॥



अयं सुतोभिषुतः सोम इन्द्रायर्थं अर्षति गच्छति इन्द्राय वायवे वरुणाय मरुद्भ्यश्च  
विष्णवेच अर्षति गच्छति ॥ २ ॥

अथ तृतीया—

वृषाणं वृषभिर्यतं सुन्वन्ति सोममद्रिभिः । दुहन्ति शक्मना पयः ॥ ३ ॥

वृषाणम् । वृषद्भिः । यतम् । सुन्वति । सोमम् ।

अद्रिद्भिः । दुहन्ति । शक्मना । पयः ॥ ३ ॥

वृषाणं रससेकारं यतं नियतं सोमं वृषभीरसस्यवर्षकैरद्रिभिर्ग्रावभिः सुन्वन्ति शक्म-  
ना कर्मणा दुहन्त्यध्वर्वादयः पयः सोमरसं । सोमं पयोदुहन्तीति द्विकर्मकोयम् ॥ ३ ॥

अथ चतुर्थी—

भुवन्त्रितस्य मज्यो भुवदिन्द्राय मत्सरः । संरूपैरज्यते हरिः ॥ ४ ॥

भुवत् । त्रितस्य । मज्यः । भुवत् । इन्द्राय ।

मत्सरः । सम् । रूपैः । अज्यते । हरिः ॥ ४ ॥

त्रितस्य सूक्तद्रष्टृर्कषेः सोयं मत्सरो मदकरः सोमो मज्यो भुवत् शुद्धोभवति तस्य या-  
गार्थं शेषपानार्थं च तथा इन्द्रायेन्द्रपानाय मज्यो भुवत् रूपै रूपकैश्च क्षीरादिभिर्हरिर्हरितवर्णः  
सोमः समज्यते ॥ ४ ॥

अथ पंचमी—

अभीमृतस्य विष्टपं दुहते पृश्निमातरः । चारुप्रियतमं हविः ॥ ५ ॥

अभि । ईम् । ऋतस्य । विष्टपम् । दुहते ।

पृश्निमातरः । चारु । प्रियतमम् । हविः ॥ ५ ॥

ईमेनं सोमं ऋतस्य विष्टपं स्थानं यज्ञाश्रयमित्यर्थः तादृशं पृश्निमातरो मरुतोभिर्दुहते ।  
किंप्रियतममिन्द्रादीनां हविर्होमसाधनं चारु रमणीयं सोमं मरुत्पेरितवृष्ट्या सोमवृद्धेस्तदो-  
ग्धत्वं ॥ ५ ॥



अथ षष्ठी—

समेनमहुताइमागिरोअर्षन्तिसस्रुतः । धेनूर्वाश्रोअवीवशत् ॥ ६ ॥ २४ ॥

सम् । एनम् । अहुताः । इमाः । गिरः । अर्षन्ति ।

सस्रुतः । धेनूः । वाश्रः । अवीवशत् ॥ ६ ॥ २४ ॥

समर्षन्ति संगच्छन्ते एनं सोमं अहुता अकुटिलागिरोऽस्मदीयाः स्तुतयः सस्रुतः सरंत्यः  
ताश्च धेनूः प्रीणयिष्यः स्तुतीर्वाश्रः शब्दयन् अवीवशत् कामयते सोमः ॥ ६ ॥

॥ इति षष्ठ्याष्टमे चतुर्विंशोवर्गः ॥ २४ ॥

आनइति षष्ठ्यचमेकादशं सूक्तं आंगिरसस्य प्रभूवसोराषं गायत्रं पवमानसोमदेवताकं ।  
अनुक्रान्तंच—आनःपवस्वप्रभूवसुरिति । गतोविनियोगः ।

तत्र प्रथमा—

आनःपवस्वधारयापवमानरयिपृथुम् । ययाज्योतिर्विदासिनः ॥ १ ॥

आ । नः । पवस्व । धारया । पवमान । रयिम् ।

पृथुम् । यया । ज्योतिः । विदासि । नः ॥ १ ॥

हे पवमानसोम त्वं धारया नोस्माकं आपवस्व सर्वतः क्षर । किं रयिं धनं पृथुं विस्तीर्णं  
यया धारया ज्योतिर्योतमानं यज्ञं स्वर्गं वा विदासि लभयसि नोस्माकं ॥ १ ॥

अथ द्वितीया—

इन्द्रोसमुद्रमीह्वयपवस्वविश्वमेजय । रायोधर्तान् ओजसा ॥ २ ॥

इन्द्रो इति । समुद्रमृह्वय । पवस्व ।

विश्वमृह्वय । रायः । धर्ता । नः । ओजसा ॥ २ ॥

हे इन्द्रो सोम हे समुद्रमीह्वय समुद्रमित्युदकनाम ईह्वयतिर्गतिकर्मा उदकपेरक तथा हे  
विश्वमेजय विश्वस्य सर्वस्यास्मच्छत्रोः कंपयितः सोम त्वं ओजसा त्वदीयेन बलेन नोस्मभ्यं  
रायो धनस्य धर्ता धारकः पवस्व भवेत्यर्थः । अत्र यद्यप्युदकपेरणसर्वशत्रुकंपने संबोधनान्त-  
र्गतत्वादुद्देश्यगते तथापि यजमानस्यापेक्षिते इति रायो धर्तृत्ववदाशास्ये अधिगन्तव्ये ॥ २ ॥



अथ तृतीया—

त्वया॑वी॒रेण॑वी॒रवो॑भि॒ष्याम॑पृ॒तन्य॑तः । क्षरा॑णोअ॒भिवा॑र्यम् ॥ ३ ॥

त्वया॑ । वी॒रेण॑ । वी॒रवः॑ । अ॒भि । स्या॑म ।

पृ॒तन्य॑तः । क्षरं॑ । नः॑ । अ॒भि । वा॑र्यम् ॥ ३ ॥

हे वीरवो वीरवन् सोम वीरेण त्वया साधनेन पृतन्यतः संग्राममिच्छतः शत्रून्भिष्याम अभिभवेम अतो नोस्माकं वार्यं वरणीयं धनमभिक्षर अभिगमयेत्यर्थः । अथवा वरणीयं सोमाख्यं धनं क्षर पवस्व ॥ ३ ॥

अथ चतुर्थी—

प्रवाज॑मि॒न्दुरि॑ष्यति॒सिषा॑सन्वाज॒साऋ॑षिः । व्र॒तावि॑दान॒आयु॑धा ॥ ४ ॥

प्र । वाज॑म् । इ॒न्दुः । इ॒ष्यति॑ । सि॒षास॑न् । वा॒ज॒साः ।

ऋ॑षिः । व्र॒ता । वि॒दानः॑ । आ॒यु॒धा ॥ ४ ॥

सोमः वाजमन्नं प्रेष्यति प्रेरयति यजमानेभ्यः । किंकुर्वन् सिषासन् यजमानान् संभक्तुमिच्छन् ईदृशइन्दुर्वाजसाः अन्नस्य दाता ऋषिः सर्वस्यद्रष्टा व्रता व्रतानि कर्माणि आयुधानि च विदानोजानन् ॥ ४ ॥

अथ पञ्चमी—

तं॒गीर्भि॑र्वाचमी॒ङ्ख्यं॒पुना॑नंवा॒सया॑मसि । सोमं॒जन॑स्य॒गोप॑तिम् ॥ ५ ॥

तम् । गीः॑भिः । वा॒च॒म॒ङ्ख्यम् । पु॒ना॒नम् ।

वा॒स॒या॒म॒सि॒ । सोम॑म् । जन॑स्य । गो॑पतिम् ॥ ५ ॥

तं सोमं गीर्भिः स्तुतिभिः स्तौमीतिशेषः । किंच वाचमींख्यं वाचःप्रेरयितारं पुनानं पूयमानं तं सोमं वासयामसि वासयामः श्रयणद्रव्यैः । कीदृशं सोमं जनस्य गोपतिं गवां पालकं यद्वैकमेववाक्यं उक्तविशेषणविशिष्टं सोमं स्तुतिभिर्वासयामइति । माधवस्तु—वाचमितिपृथक्पदं तिङन्तं कृत्वा वाक्यद्वयं चकार ॥ ५ ॥



अथ षष्ठी—

विश्वो॒यस्य॑व्र॒तेज॑नो॒दा॒धार॑ध॒र्मण॑स्प॒तेः । पु॒ना॒नस्य॑प्र॒भूव॑सोः ॥६॥२५॥

विश्वः । यस्य । व्रते । जनः । दाधार । धर्मणः ।

पतेः । पुनानस्य । प्रभुवसोः ॥ ६ ॥ २५ ॥

विश्वः सर्वो जनो मनुष्यो यजमानः यस्य सोमस्य व्रते कर्मणि दाधार धारयति मन-  
इतिशेषः । कोटशस्य यस्य धर्मणः कर्मणः पतेः पालकस्य पुनानस्य पूयमानस्य प्रभूवसोः  
प्रभूतधनस्य ॥ ६ ॥

॥ इति षष्ठस्याष्टमे पंचविंशोवर्गः ॥ २५ ॥

असर्जीतिषल्लुचं द्वादशं सूक्तं ऋष्याद्याः पूर्ववत् । असर्जीत्यनुक्रान्तं । गतोविनियोगः ।

तत्र प्रथमा—

अस॑र्जि॒रथ्यो॑यथाप॒वित्रे॑च॒म्बोः॑सु॒तः । का॒ष्मन्वा॒जीन्य॑क॒मीत् ॥ १ ॥

असर्जि । रथ्यः । यथा । पवित्रे । चम्बोः । सुतः ।

काष्मन् । वाजी । नि । अक्रमीत् ॥ १ ॥

रथ्योयथा रथसंबन्धीअश्वइव सयथा विसृज्यते तद्वत् चम्बोरधिषवणफलकयोः सु-  
तोभिषुतः सोमः असर्जि सृष्टोभूत् पवित्रे । तथा भूतोवाजी वेजनवान् सोमाख्योश्वः काष्म-  
न् काष्मयुद्धं इतरेतरघर्षणात् अत्र देवानामाकर्षणवति यज्ञाख्ये संग्रामे न्यक्रमीत् नितरां  
क्रामयति ॥ १ ॥

अथ द्वितीया—

सव॑ह्निःसोम॒जागृ॑विःपव॑स्वदे॒ववी॑रति । अ॒भिको॑शंमधु॒श्रुत॑म् ॥ २ ॥

सः । वह्निः । सोम । जागृविः । पवस्व । देववीः ।

अति । अभि । कोशम् । मधुश्रुतम् ॥ २ ॥

हे सोम सवह्निर्वाहकः जागृविर्जागरूको देववीर्देवकामस्त्वं मधुश्रुतं मधुस्राविकोशं  
दशापवित्रमतिक्रम्याभिपवस्व द्रोणकलशं प्रति क्षर ॥ २ ॥



अथ तृतीया—

सनो॒ज्योतीं॑षि॒पूर्व्य॑पव॒मान॒विरो॑चय । ऋत्वे॒दक्षा॑यनोहिनु ॥ ३ ॥

सः । नः । ज्योतीं॑षि । पूर्व्य॑ । पव॒मान । वि ।

रोच॒य । ऋत्वे॑ । दक्षा॑य । नः । हिनु ॥ ३ ॥

हे पूर्व्य पुराण पवमान सोम सत्त्वं नोस्माकं ज्योतींषि दिव्यानि स्थानानि विरोचय प्रकाशय । किंच ऋत्वे कर्मणे यागाय दक्षाय बलाय बलप्रदाय यागायवा नोस्मान् हिनु प्रेरय ॥ ३ ॥

अथ चतुर्थी—

शु॒म्भमा॑न॒ऋता॒युभि॑र्मृ॒ज्यमा॑नो॒गभ॑स्त्योः । पव॑ते॒वारे॑अ॒व्यये॑ ॥ ४ ॥

शु॒म्भमा॑नः । ऋ॒ता॒युभिः॑ । मृ॒ज्यमा॑नः ।

गभ॑स्त्योः । पव॑ते । वारे॑ । अ॒व्यये॑ ॥ ४ ॥

ऋतायुभिः यज्ञकामैः ऋत्विग्भिः शुंभमानोलंक्रियमाणः तेषामेव गभस्त्योर्हस्तयोर्मृज्यमानः सोमः अव्यये अविमये वारे वाले दशापवित्रे पवते पूयते ॥ ४ ॥

अथ पञ्चमी—

सवि॒श्वा॑दा॒शुषे॑वसु॒सोमो॑दि॒व्यानि॒पार्थि॑वा । पव॑ता॒मान्त॑रि॒क्ष्या ॥ ५ ॥

सः । वि॒श्वा । दा॒शुषे॑ । वसु॑ । सोमः॑ । दि॒व्यानि॑ ।

पार्थि॑वा । पव॑ताम् । आ । अ॒न्तरि॑क्ष्या ॥ ५ ॥

सोभिषूयमाणः सोमोदाशुषे हविर्दात्रे विश्वा सर्वाणि वसु वसूनि धनानि आपवतां प्रयच्छतु । विश्वानीत्युक्तस्य विवरणं शिष्टं । दिव्यानि दिविभवानि पार्थिवा पृथिवीसंबन्धीनि अंतरिक्ष्या अन्तरिक्षेभवानि च पवतां ॥ ५ ॥

अथ षष्ठी—

आदि॒वस्पृ॑ष्ठम॒श्वयु॑र्गव्ययुः॒सोम॑रोह॒सि । वी॒र्युः॑श॒वस॑स्पते ॥ ६ ॥ २६ ॥



आ । दिवः । पृष्ठम् । अश्व॒द्युः । ग॒व्य॒द्युः ।

सो॒म । रो॒ह॒सि । वी॒र॒द्युः । श॒व॒सः । प॒ते ॥ ६ ॥ २६ ॥

हे सोम त्वं स्तोतृणां अश्वयुरश्वमिच्छन् गव्ययुर्गाइच्छन् वीरयुः पुत्रानिच्छन् दिवः  
पृष्ठं धुलोकमारोहसि आहुतिद्वारा हे शवसस्पते अन्नस्यपालक ॥ ६ ॥

॥ इति षष्ठस्याष्टमे षड्विंशोवर्गः ॥ २६ ॥

ससुतइति षड्भुजं त्रयोदशं सूक्तं रहूगणस्यार्षं गायत्रं सौम्यं अनुक्रम्यतेच—ससुतोरहू-  
गणइति । गतोविनियोगः ।

तत्र प्रथमा—

ससु॒तः पी॒तये॒वृषा॒सोमः॑ प॒वित्रे॑ अ॒र्षति॑ । वि॒घ्नन् र॒क्षांसि॑ दे॒व॒द्युः ॥ १ ॥

सः । सु॒तः । पी॒तये॑ । वृषा॑ । सोमः॑ । प॒वित्रे॑ ।

अ॒र्षति॑ । वि॒घ्नन् । र॒क्षांसि॑ । दे॒व॒द्युः ॥ १ ॥

सः सोमः पीतये इन्द्रादिपानाय सुतोभिषुतो वृषा वर्षणः सन् पवित्रे अर्षति गच्छति ।  
किंकुर्वन् रक्षांसि विघ्नन् देवयुर्देवकामः सइत्यन्वयः ॥ १ ॥

अथ द्वितीया—

सप॒वित्रे॑ वि॒चक्ष॒णो ह॒रिर् अ॒र्षति॑ ध॒र्ण॒सिः । अ॒भि॒यो॒निं क॒नि॒क्रद॑त् ॥ २ ॥

सः । प॒वित्रे॑ । वि॒चक्ष॒णः । ह॒रिः । अ॒र्षति॑ ।

ध॒र्ण॒सिः । अ॒भि । यो॒निम् । क॒नि॒क्रद॑त् ॥ २ ॥

ससोमो विचक्षणः पश्यतिकर्म एतत् सर्वस्यद्रष्टा हरिर्हरितवर्णः सोमो धर्णसिः सर्वस्य  
धारकः पवित्रे अर्षति गच्छति पश्चात् कनिक्रदत् शब्दंकुर्वन् योनिं स्थानं द्रोणकलशमभि  
गच्छति ॥ २ ॥

अथ तृतीया—

सवा॒जीरो॑ च॒नादि॒वः प॒र्व॒मानो॒ विधा॑वति । र॒क्षो॒हा॒वारं॑ म॒व्यय॑म् ॥ ३ ॥



सः । वा॒जी । रो॒च॒ना । दि॒वः । प॒व॒मा॒नः । वि ।

धा॒व॒ति । र॒क्षः॑हा । वा॒रंम् । अ॒व्य॒यंम् ॥ ३ ॥

सवाजी वेजनवानश्वस्थानीयोदिवः स्वर्गस्य रोचना रोचकः पवमानः पूयमानो विधावति । कीदृशः रक्षोहा रक्षोहन्ता अव्ययं वारं दशापवित्रमतीत्य च धावति ॥ ३ ॥

अथ चतुर्थी—

स॒त्रि॒त॒स्याधि॒सानं॑वि॒प॒व॒मा॒नोअ॒रोच॑यत् । जा॒मि॒भिः॒सूर्य॑स॒ह ॥४॥

सः । त्रि॒त॒स्य॑ । अधि॒ । सानं॑वि । प॒व॒मा॒नः ।

अ॒रोच॑यत् । जा॒मि॒भिः॑ । सूर्य॑म् । स॒ह ॥ ४ ॥

ससोमस्त्रितस्य महर्षेः अधिसानवि समुच्छ्रिते यज्ञे । अधीति सप्तम्यर्थानुवादी । पवमानः पूयमानः जामिभिः प्रवृद्धैः बन्धुभूतैर्वा स्वतेजोभिः सह सहितः सन् सूर्यमरोचयत् प्रकाशितवान् ॥ ४ ॥

अथ पंचमी—

स॒वृ॒त्र॒हा॒वृषा॑सु॒तोव॑रि॒वो॒वि॒द॒दा॑भ्यः । सो॒मो॒वा॒ज॑मि॒वा॒स॒रत् ॥ ५ ॥

सः । वृ॒त्र॒हा॑ । वृषा॑ । सु॒तः । व॒रि॒वः॑वि॒त् ।

अ॒दा॑भ्यः । सो॒मः॑ । वा॒ज॑म्इ॒व । अ॒स॒रत् ॥ ५ ॥

सवृत्रहा वृषा वर्षकः सुतोभिषुतो वरिवोवित यष्टुर्धनस्यलंभकः अदाभ्यः आ दातृभ्यो न्यैरदंभनीयः सोमो वाजमिव संग्राममश्वइवासरत् गच्छति कलशं ॥ ५ ॥

अथ षष्ठी—

स॒दे॒वः॒क॒वि॒नेषि॒तो॒ऽभि॒द्रो॒णा॑नि॒धा॒व॒ति । इ॒न्दु॒रि॒न्द्रा॑य॒मं॒ह॒ना ॥६॥२७॥

सः । दे॒वः । क॒वि॒ना॑ । इ॒षि॒तः॑ । अ॒भि । द्रो॒णा॑नि ।

धा॒व॒ति । इ॒न्दुः॑ । इ॒न्द्रा॑य । मं॒ह॒ना ॥ ६ ॥ २७ ॥



ससोमो देवइन्दुः क्लिद्यमानः कविना क्रान्तप्रज्ञेन अध्वर्युणा इषितः प्रेरितः सन् द्रोणानि द्रोणकलशानामिधावति अभिगच्छति । किमर्थम् इन्द्रायेन्द्रार्थं मंहना महान् सइति समन्वयः ॥ ६ ॥

॥ इति षष्ठस्याष्टमे सप्तविंशोवर्गः ॥ २७ ॥

एषइति षड्भूतं चतुर्दशंसूक्तम् ऋष्याद्याः पूर्ववत् । एषउस्यत्रितइत्यनुक्रान्तम् । गतोविनियोगः ।

तत्रप्रथमा—

एषउस्यवृषारथोव्योवारोभिर्षति । गच्छन्वाजंसहस्रिणम् ॥१॥

एषः । ऊँ इति । स्यः । वृषा । रथः । अव्यः । वारोभिः ।

अर्षति । गच्छन् । वाजम् । सहस्रिणम् ॥ १ ॥

स्यः सप्रसिद्धः एषोभिषुतः सोमोवृषा वर्षितारथोरंहणस्वभावः अव्योवारोभिः अवेर्वालैः दशापवित्रेणार्षति गच्छति कलशम् । वाजमन्त्रं सहस्रिणं सहस्रसंख्याकं यजमानाय प्रदातुं गच्छन् द्रोणकलशं प्रविशन्नर्षतीत्यर्थः । उः पूरणः ॥ १ ॥

अथ द्वितीया—

एतंत्रितस्ययोषणोहरिंहिन्वन्त्यद्रिभिः । इन्दुमिन्द्रायपीतये ॥२॥

एतम् । त्रितस्य । योषणः । हरिम् ।

हिन्वन्ति । अद्रिभिः । इन्दुम् । इन्द्राय । पीतये ॥ २ ॥

एतमिन्दुं क्लिद्यमानं हरिं हरितवर्णं सोमं त्रितस्य ऋषेयोषणोद्गुलयोद्रिभिः हिन्वन्ति इन्द्रायेन्द्रस्य पीतये पानाय ॥ २ ॥

अथ तृतीया—

एतंत्यंहरितोदशमर्मृज्यन्तेअपस्युवः । याभिर्मदायशुम्भते ॥३॥

एतम् । त्यम् । हरितः । दश । मर्मृज्यन्ते ।

अपस्युवः । याभिः । मदाय । शुम्भते ॥ ३ ॥



एतं त्यं तं सोममध्वर्योर्दिश हरितो हरणस्वभावा अङ्गुलयः अपस्युवः कर्मेच्छवः सत्यो-  
मर्मज्यन्ते शोधयन्ति याभिरिन्द्रस्य मदाय शुम्भते दीप्यते शोधयतइत्यर्थः तम् एतमिति  
संबन्धः ॥ ३ ॥

अथ चतुर्थी-

एषस्यमानुषीष्वाश्वेनोनविक्षुसीदति । गच्छञ्जारोनयोषितम् ॥ ४ ॥

एषः । स्यः । मानुषीषु । आ । श्वेनः । न । विक्षु ।

सीदति । गच्छन् । जारः । न । योषितम् ॥ ४ ॥

स्यः सएषसोमो मानुषीषु विक्षु प्रजासु यजमानरूपासु अनुग्रहेण आसीदति श्वेनोन  
श्वेनइव । पुनः कइव योषितं गच्छन् अभिगच्छन् जारोन जारइव सयथा संकेतितः तस्याः  
कामपूरणाय गूढोगच्छति तद्वदित्यर्थः ॥ ४ ॥

अथ पञ्चमी-

एषस्यमद्यौरसोवचष्टेदिवःशिशुः । यइन्दुर्वारिमाविशत् ॥ ५ ॥

एषः । स्यः । मद्यः । रसः । अव । चष्टे । दिवः ।

शिशुः । यः । इन्दुः । वारम् । आ । अविशत् ॥ ५ ॥

स्यः सएषः मद्योमदनिमित्तोरसोवचष्टे सर्वमवपश्यति दिवः शिशुः द्युपुत्रः । तत्रोत्पत्तेः  
पुत्रत्वमस्य । यइन्दुर्दीप्तः सोमो वारं दशापवित्रमाविशदाविशति सएषइति ॥ ५ ॥

अथ षष्ठी-

एषस्यपीतयेसुतोहरिरर्षतिधर्णसिः ।

क्रन्दन्योनिमभिप्रियम् ॥ ६ ॥ २८ ॥

एषः । स्यः । पीतये । सुतः । हरिः । अर्षति । धर्णसिः ।

क्रन्दन् । योनिम् । अभि । प्रियम् ॥ ६ ॥ २८ ॥

एषस्यः ससोमः पीतये पानाय सुतोमिषुतो हरिर्हरितवर्णो धर्णसिर्धारकः प्रियं स्व-  
प्रियभूतं योनिस्थानं दोणकलशं क्रन्दन् शब्दयन् अभ्यर्षति गच्छति ॥ ६ ॥

॥ इति षष्ठस्याष्टमेष्टाविंशोवर्गः ॥ २८ ॥



आशुरर्षेति षड्भुजं पञ्चदशं सूक्तम् आङ्गिरसस्य बृहन्मतेरर्षं गायत्रं पवमानसोमदेवताकम् ।  
आशुरर्षबृहन्मतिरित्यनुक्रान्तम् । गतोविनियोगः ।

तत्र प्रथमा—

आशुरर्षबृहन्मतेपरिप्रियेणधाम्ना । यत्रदेवाइतिब्रवन् ॥ १ ॥

आशुः । अर्ष । बृहत्तमते । परि । प्रियेण ।

धाम्ना । यत्र । देवाः । इति । ब्रवन् ॥ १ ॥

हे बृहन्मते महामते सोम प्रियेण देवानां प्रियतमेन धाम्ना शरीरेण धारया आशुः शीघ्रः सन् पर्यर्ष परिगच्छ । यत्रदेवाइन्द्रादयो वर्तन्ते इतिब्रवन्नुच्चारयन् तां दिशं गच्छामीति ब्रुवन्नित्यर्थः ॥ १ ॥

अथ द्वितीया—

परिष्कृण्वन्ननिष्कृतंजनाययातयन्निषः । वृष्टिंदिवःपरिस्रव ॥ २ ॥

परिष्कृण्वन् । अनिःस्कृतम् । जनाय ।

यातयन् । इषः । वृष्टिम् । दिवः । परि । स्रव ॥ २ ॥

हे सोम अनिष्कृतं संस्कृतं यजमानं स्थानं वा परिष्कृण्वन् संस्कुर्वन् जनाय यागकर्त्रे इषोन्नानि यातयन् निर्गमयन् दिवोन्तरिक्षात् वृष्टिं परिस्रव ॥ २ ॥

अथ तृतीया—

सुतएतिपवित्रआत्विषिंदधानओजसा । विचक्षाणोविरोचयन् ॥ ३ ॥

सुतः । एति । पवित्रे । आ । त्विषिम् । दधानः । ओजसा ।

विचक्षाणः । विरोचयन् ॥ ३ ॥

सुतोभिषुतः सोमः सन् पवित्रे दशापवित्रे आइत्यनर्थकः ओजसा बलेन शीघ्रम् एति गच्छति । कीदृशः सन् त्विषिं दीप्तिं दधानो धारयन् विचक्षणः सर्वं पश्यन् विरोचयन् दीपयंश्च । किं देवानितिशेषः ॥ ३ ॥



अथ चतुर्थी—

अयं स यो दिवस्परिरघुयामा पवित्र आ । सिन्धो रूर्मा व्यक्षरत् ॥ ४ ॥

अयम् । सः । यः । दिवः । परि । रघुयामा । पवित्रे । आ ।

सिन्धोः । ऊर्मा । वि । अक्षरत् ॥ ४ ॥

अयं ससोमः पवित्रे आसिच्यमान इति शेषः । सिन्धोर्जलस्राविण्या ऊर्मा ऊर्मौ सङ्घाते व्यक्षरत् विविधं क्षरति । स इत्युक्तं क इत्याह—यो दिवस्परि द्युलोकस्योपरि रघुयामा लघुगमनः देवप्राप्तौ सोयमिति संबन्धः ॥ ४ ॥

अथ पञ्चमी—

आविवा सन्परावतो अथो अर्वावतः सुतः । इन्द्राय सिच्यते मधु ॥ ५ ॥

आविवासन् । परावतः । अथो इति । अर्वावतः ।

सुतः । इन्द्राय । सिच्यते । मधु ॥ ५ ॥

सुतोभिषुतः सोमः परावतः दूरनामैतत् दूरस्थानात् अथो अपि चार्वावतोन्तिकस्थांश्च देवानां विवासन् रसेन परिचरणायेत्यर्थः । इन्द्रायेन्द्रार्थं मधु मधुसदृशः सोमः सिच्यते ॥ ५ ॥

अथ षष्ठी—

समीचीना अनूषत हरिं हिन्वन्त्यद्रिभिः ।

योनावृतस्य सीदत ॥ ६ ॥ २९ ॥

समूर्द्धचीनाः । अनूषत । हरिम् । हिन्वन्ति । अद्रिभिः ।

योनौ । ऋतस्य । सीदत ॥ ६ ॥ २९ ॥

समीचीनाः सम्यगञ्चिताः सङ्गताः स्तोतारो नूषत स्तुवन्ति । किञ्च सोमं हरिं हरितवर्णं हिन्वन्ति प्रेरयन्ति गमयन्ति अद्रिभिर्ग्रावभिः । यस्मादेवं तस्मात् ऋतस्य यज्ञस्य योनौ स्थाने सीदत निषण्णाभवत हे देवाः ॥ ६ ॥

॥ इति षष्ठस्याष्टमे एकोनविंशो वर्गः ॥ २९ ॥

पुनान इति षड्भ्यं षोडशं सूक्तम् ऋष्याद्याः पूर्ववत् । पुनान इत्यनुक्रान्तम् । गतो विनियोगः ।



तत्र प्रथमा-

पुनानोअक्रमीदुभिविश्वामृधोविचर्षणिः ।

शुम्भन्तिविप्रंधीतिभिः ॥ १ ॥

पुनानः । अक्रमीत् । अभि । विश्वाः । मृधः । विचर्षणिः ।

शुम्भन्ति । विप्रम् । धीतिभिः ॥ १ ॥

पुनानः पूयमानो विचर्षणिः द्रष्टा सोमः विश्वा सर्वान्मृधोहिंसकान् शत्रून्भ्यक्रमीत् अ-  
तिक्रान्तवान् तं विप्रं मेधाविनं धीतिभिः कर्मभिरभिषवादिभिः स्तुतिभिर्वा शुम्भन्ति दीपय-  
न्त्यलङ्कुर्वन्ति ॥ १ ॥

अथ द्वितीया-

आयोनिमरुणोरुहद्वमदिन्द्रंवृषासुतः । ध्रुवेसदसिसीदति ॥ २ ॥

आ । योनिम् । अरुणः । रुहत् । गमत् । इन्द्रम् । वृषा ।

सुतः । ध्रुवे । सदसि । सीदति ॥ २ ॥

अयमरुणोरुणवर्णः सोमो योनिं स्थानं द्रोणकलशमारुहदारोहति ततइन्द्रं गमद्वच्छ-  
ति । गतः सन्नयं वृषावर्षकः फलानां सुतोभिषुतः सन् गत्वा ध्रुवेसदसि स्थिरेस्थाने द्यु-  
लोकारुख्ये सीदति निवसति ॥ २ ॥

अथ तृतीया-

नूनोरयिमहामिन्दोस्मभ्यंसोमविश्वतः ।

आपवस्वसहस्रिणम् ॥ ३ ॥

नु । नः । रयिम् । महाम् । इन्दो इति । अस्मभ्यम् । सोम ।

विश्वतः । आ । पवस्व । सहस्रिणम् ॥ ३ ॥

हे सोमाभिषुतस्त्वं हे इन्दो नोस्मभ्यं नु क्षिप्रं महं महान्तं सहस्रिणम् असङ्ख्यातं रयिं  
धनं विश्वतः आपवस्व सर्वतः परिस्रव ॥ ३ ॥

अथ चतुर्थी-

विश्वांसोमपवमानद्युम्नानीन्दवाभर । विदाःसहस्रिणीरिषः ॥ ४ ॥



विश्वा । सोम । पवमान । द्युम्नानि । इन्द्रो इति ।

आ । भर । विदाः । सहस्रिणीः । इषः ॥ ४ ॥

हे सोम पवमान पूयमान इन्द्रो दीप्त त्वं विश्वा सर्वाणि बहुविधानि द्युम्नानि द्रविणानि आभराहर । विदाः लम्भयच सहस्रिणीः सहस्रसङ्ख्याकानि इषोन्नानि ॥ ४ ॥

अथ पञ्चमी-

सनः पुनान आभर रयिस्तोत्रे सुवीर्यम् । जरितुर्वर्धया गिरः ॥ ५ ॥

सः । नः । पुनानः । आ । भर । रयिम् । स्तोत्रे ।

सुध्वीर्यम् । जरितुः । वर्धय । गिरः ॥ ५ ॥

हे सोम सत्त्वं नोस्मभ्यं स्तोत्रे स्तोतृभ्यः पुनानः पूयमानोभिषूयमाणः आभराहर । किं रयिं धनम् । कीदृशं सुवीर्यं सुपुत्रम् । किंच जरितुः स्तोतुर्गिरः स्तुतीः वर्धय ॥ ५ ॥

अथ षष्ठी-

पुनान इन्द्रवाभर सोमं द्विर्बर्हसं रयिम् ।

वृषन्निन्द्रो न उक्थ्यम् ॥ ६ ॥ ३० ॥

पुनानः । इन्द्रो इति । आ । भर । सोम । द्विर्बर्हसम् ।

रयिम् । वृषन् । इन्द्रो इति । नः । उक्थ्यम् ॥ ६ ॥ ३० ॥

हे इन्द्रो सोम पुनानः पूयमानस्त्वम् आभराहर । किं रयिं धनम् । कीदृशं धनं द्विर्बर्हसं द्वयोर्द्युपृथिव्याख्ययोः स्थानयोः परिवृढम् । तदेवाह हे इन्द्रो वृषन् वर्षक नोस्मभ्यम् उक्थ्यं स्तुत्यं धनमाभर ॥ ६ ॥

॥ इति षष्ठस्याष्टमे त्रिंशोवर्गः ॥ ३० ॥

प्रयेगावइति षड्भूचं सप्तदशं सूक्तं काण्वस्य मेध्यातिथेराषिं गायत्रं पवमानसोमदेवताकम् तथाचानुक्रान्तं-प्रयेगावोमेध्यातिथिरिति । गतोविनियोगः ।

तत्र प्रथमा-

प्रयेगावो न भूर्णीयस्त्वेषा अयासो अक्रमुः ।

घ्नन्तः कृष्णामपत्वचम् ॥ १ ॥



प्र । ये । गावः । न । भूर्णयः । त्वेषाः । अयासः ।

अक्रमुः । घ्नन्तः । कृष्णाम् । अप । त्वचम् ॥ १ ॥

ये अभिषुताः सोमाः गावोन उदकानीव तानि यथा तूर्णमधः पतन्ति तद्वत् । एवंचोपमी-  
यन्ते यथा गावः स्वगोष्ठं प्रत्याशु गच्छन्ति तद्वत् । अथवा गावः स्तुतिवाचः ता यथा स्तुत्यं  
प्रति क्षिप्रं प्राप्नुवन्ति तद्वत् । भूर्णयः क्षिप्राः त्वेषाः दीप्ताः अयासः अयाः गमनशीलाः कृष्णां  
त्वचं कृष्णा त्वग्रक्षा तं निघ्नन्तः । त्वचिः संवरणकर्मा । ईदृग्भूताः सोमाः अक्रमुः तान्  
स्तुवतेतिशेषः ॥ १ ॥

अथ द्वितीया

सुवितस्यमनामहेतिसेतुंदुराव्यम् । साहांसोदस्युमव्रतम् ॥ २ ॥

सुवितस्य । मनामहे । अति । सेतुम् ।

दुःआव्यम् । साहांसः । दस्युम् । अव्रतम् ॥ २ ॥

सुवितस्य शोभनंप्राप्तः सुवितः शोभनस्य सोमस्य सेतुं रक्षोविषयं बन्धं दुष्टमतिं च  
रक्षसां बन्धनं तेषां हननबुद्धिं च सोमकर्तृकां मनामहे स्तुमः । कथंस्तुमइति तदुच्यते अव्रतं  
दुराव्यं तद्वयं कुर्वाणं दस्युं शत्रुं साहांसोभिभवन्तः ॥ २ ॥

अथ तृतीया-

शृण्वेवृष्टेरिवस्वनःपवमानस्यशुष्मिणः । चरन्तिविद्युतोदिवि॥३॥

शृण्वे । वृष्टेःइव । स्वनः । पवमानस्य ।

शुष्मिणः । चरन्ति । विद्युतः । दिवि ॥ ३ ॥

शृण्वे श्रूयते । किं सोमस्वनः । किमिव वृष्टेर्वर्षणस्य स्वनइव तस्य यथा महान् स्वनः  
श्रूयते तद्वत् प्रभूतरसापातसमये श्रूयते । कस्य स्वनइति तत्राह-पवमानस्य पूयमानस्य  
शुष्मिणोबलवतः तस्यैव विद्युतोदीप्तयो दिव्यन्तरिक्षे चरन्ति ॥ ३ ॥

अथ चतुर्थी-

आपवस्वमहीमिषंगोमदिन्दोहिरण्यवत् । अश्वावद्वाजवत्सुतः॥४॥



आ । प॒व॒स्व । म॒हीम् । इ॒षम् । गो॒ध॒म॒त् । इ॒न्द्रो इति ।  
हि॒र॒ण्य॒ध्व॒त् । अ॒श्व॒ध्व॒त् । वा॒ज॒ध्व॒त् । सु॒तः ॥ ४ ॥

हे इन्द्रो सोम सुतोभिषुतस्त्वं महीमिषं महदन्नम् आपवस्व । कीदृशमन्नं गोमत् बहुगोभि-  
रुपेतम् एवं हिरण्यवत् अश्ववत् वाजवत् हिरण्यैः अश्वैः वाजैर्बलैश्चोपेतम् ॥ ४ ॥

अथ पञ्चमी—

सप॑व॒स्ववि॒च॒र्ष॒ण॒आम॒हीरोद॑सीपृ॒ण । उ॒षाःसूर्यो॑न॒र॒श्मिभिः॑ ॥ ५ ॥  
सः । प॒व॒स्व । वि॒च॒र्ष॒णे । आ । म॒ही इति । रोद॑सी इति ।  
पृ॒ण । उ॒षाः । सूर्यैः । न । र॒श्मि॒भिः ॥ ५ ॥

हे विचर्षणे विद्रष्टः सोम सत्त्वं पवस्व क्षर रसम् । तथा कृत्वा तेनरसेन मही महत्यौ रो-  
दसी द्यावापृथिव्यौ आपृण आपूरय उषाः उषसः एकदेशवाचिनोषःशब्देन तदुपलक्षित-  
महरुच्यते तत्प्राधान्यात् अहानि रश्मिभिः सूर्योन सूर्यइव ॥ ५ ॥

अथ षष्ठी—

परि॑णःश॒र्म॒य॒न्त्या॒धार॑यासोमवि॒श्वतः॑ ।  
सरा॑र॒सेव॑वि॒ष्टप॑म् ॥ ६ ॥ ३१ ॥

परि॑ । नः । श॒र्म॒य॒न्त्या । धा॒र॒या । सो॒म ।  
वि॒श्वतः॑ । सर॑ । र॒सा॒इव॑ । वि॒ष्टप॑म् ॥ ६ ॥ ३१ ॥

हे सोम नोऽस्मभ्यं शर्मयन्त्या सुखयन्त्या धारया विश्वतः सर्वतः परिसर परिचर रसेव  
रसेनेव विष्टपं भूलोकम् । यद्वा रसा नदीस्थानं प्रवणरूपमिव ॥ ६ ॥

॥ इति षष्ठस्याष्टमे एकत्रिंशोवर्गः ॥ ३१ ॥

जनयन्निति षड्भ्यश्चमष्टादशंसूक्तम् ऋष्याद्याः पूर्ववत् । जनयन्नित्यनुक्रान्तम् । गतोविनियोगः ।

तत्र प्रथमा—

ज॒नय॑न्नो॒च॒नादि॒वो ज॒नय॑न्न॒प्सुसूर्य॑म् । वसा॑नो॒गाअ॒पोहरिः॑ ॥ १ ॥



ज॒नयन् । रो॒चना । दि॒वः । ज॒नयन् । अ॒प्सु ।  
सूर्य॑म् । व॒सानः । गाः । अ॒पः । ह॒रिः ॥ १ ॥

अयं हरिः सोमो दिवोद्युसंबन्धीनि रोचना रोचनानि नक्षत्रग्रहमण्डलानि जनयन् तथा  
अप्स्वन्तरिक्षे सूर्येव जनयन् तथा गाः अधोगन्त्रीरपोवसानो भूमिमात्मानंवा आच्छादयन्  
पवतइत्युतरत्र संबन्धः ॥ १ ॥

अथ द्वितीया—

ए॒षप्र॒त्नेन॒मन्म॑नादे॒वोदे॒वेभ्य॑स्परि॑ । धा॒र॒याप॑वते॒सुतः ॥ २ ॥

ए॒षः । प्र॒त्नेन॑ । मन्म॑ना । दे॒वः । दे॒वेभ्यः॑ ।  
परि॑ । धा॒र॒या । प॒वते॑ । सु॒तः ॥ २ ॥

एषः देवः सोमः प्रत्नेन पुराणेन मन्मना मननीयेन स्तोत्रेण युक्तः सुतोभिषुतश्च सन् देवे-  
भ्यः परि परितो धारया स्वीयया पवते ॥ २ ॥

अथ तृतीया—

वा॒वृधा॒नाय॒तूर्व॑ये॒पव॑न्ते॒वाज॑सातये । सो॒माःस॒हस्र॑पाजसः ॥ ३ ॥

वा॒वृधा॒नाय॑ । तूर्व॑ये । पव॑न्ते । वाज॑सातये ।  
सो॒माः । स॒हस्र॑पाजसः ॥ ३ ॥

वावृधानाय वर्धमानाय तूर्वये क्षिप्राय वाजसातये संग्रामायान्नलाभायवा पवन्ते पूषन्ते ।  
के सोमाः । कीदृशाः सहस्रपाजसो परिमितबलाः असंख्यातवेगाइत्यर्थः ॥ ३ ॥

अथ चतुर्थी—

दु॒हा॒नःप्र॒त्नमि॑त्पयः॒पवि॑त्रे॒परि॑षिच्यते । क्र॒न्द॑न्दे॒वाँअ॑जीजनत् ॥ ४ ॥

दु॒हा॒नः । प्र॒त्नम् । इ॒त् । प॒यः । प॒वित्रे॑ । परि॑ ।  
सि॒च्यते॑ । क्र॒न्दन् । दे॒वान् । अ॒जी॒जन॑त् ॥ ४ ॥



प्रत्नमित् पुराणमेव पयोरसं दुहानः दधानः सोमः पवित्रे परिषिच्यते । किंच क्रन्दन् शब्दं कुर्वन् देवानर्जीजनत् जनयति स्वसमीपे यत्र सोमोभिषूयते तत्र देवानियतं प्रादुर्भवन्ति अतो जनयतीत्युपचर्यते ॥ ४ ॥

अथ पञ्चमी—

अभि विश्वा नि वार्याभि देवाँ ऋता वृधः । सोमः पुनानो अर्षति ॥ ५ ॥

अभि । विश्वानि । वार्या । अभि । देवान् ।

ऋतवृधः । सोमः । पुनानः । अर्षति ॥ ५ ॥

अयं सोमः पुनानः पूयमानो विश्वानि वार्या वरणीयानि धनान्यभ्यर्षति तथा ऋतावृधो-  
यज्ञवर्धकान् देवानभ्यर्षति ॥ ५ ॥

अथ षष्ठी—

गोमन्त्रः सोमवीरवदश्वा वृद्धाजवत्सुतः ।

पवस्व बृहतीरिषः ॥ ६ ॥ ३२ ॥

गोमन्त्र । नः । सोम । वीरवत् । अश्ववत् ।

वाजवत् । सुतः । पवस्व । बृहतीः । इषः ॥ ६ ॥ ३२ ॥

हे सोम सुतस्त्वं नोऽस्मभ्यं गोमन्त्रं गोभिर्युक्तं वीरवद्वहुभिः वीरैरुपेतम् अश्ववदश्वैर्युक्तं  
वाजवद्वाजैर्बलैः संग्रामैर्वोपेतं धनं बृहतीरिषः प्रभूतान्यन्नानि पवस्व प्रयच्छेत्यर्थः ॥ ६ ॥

॥ इति षष्ठस्याष्टमे द्वात्रिंशोवर्गः ॥ ३२ ॥

यो अत्यइवेति षड्भ्यश्चमेकोनविंशसूक्तम् । ऋष्याद्याः पूर्ववत् । यो अत्यइवेत्यनुक्रान्तं गतो-  
विनियोगः ।

तत्र प्रथमा—

यो अत्यइव मृज्यते गोभिर्मदाय हर्यतः । तं गीभिर्वीसयामसि ॥ १ ॥

यः । अत्यः इव । मृज्यते । गोभिः । मदाय ।

हर्यतः । तम् । गीः शभिः । वासयामसि ॥ १ ॥



यः सोमः अत्यइव अतनशीलोश्चइव गोभिर्वसतीवरीभिरद्भिर्गोविकारैः पयआदिमि-  
र्वा मृज्यते मिश्र्यते किमर्थं मदाय देवानाम् । कीदृशः यः हर्यतः कान्तः तं सोमं गीर्भिः स्तुति-  
भिर्वासयामसि वासयामः ॥ १ ॥

अथ द्वितीया-

तन्नोविश्वाअवस्युवोगिरःशुम्भन्तिपूर्वथा । इन्दुमिन्द्रायपीतये ॥ २ ॥

तम् । नः । विश्वाः । अवस्युवः । गिरः । शुम्भन्ति ।

पूर्वस्था । इन्दुम् । इन्द्राय । पीतये ॥ २ ॥

तमिन्दुं सोमं नोस्माकं विश्वाः सर्वाअवस्युवः अवोरक्षणं तदिच्छन्त्योगिरः स्तुतयः  
पूर्वथा पूर्वमिव पूर्वं यथा तथैवेदानीमपि शुम्भन्ति दीपयन्ति किमर्थमिन्द्रायेन्द्रस्य पीतये  
पानाय ॥ २ ॥

अथ तृतीया-

पुनानोयातिहर्यतःसोमोगीर्भिःपरिष्कृतः । विप्रस्यमेध्यातिथेः ॥ ३ ॥

पुनानः । याति । हर्यतः । सोमः । गीःशभिः ।

परिष्कृतः । विप्रस्य । मेध्यःअतिथेः ॥ ३ ॥

पुनानः पूयमानोहर्यतः कमनीयः सोमोगीर्भिः परिष्कृतः स्तुतिभिरलङ्कृतोयाति कलशंप्र-  
ति । किमर्थं विप्रस्य मेधाविनो मेध्यातिथेर्ममयागार्थं यद्वा ममगीर्भिरिति संबन्धः ॥ ३ ॥

अथ चतुर्थी-

पवमानविदारयिस्मभ्यंसोमसुश्रियम् ।

इन्दोसहस्रवर्चसम् ॥ ४ ॥

पवमान । विदाः । रयिम् । अस्मभ्यम् । सोम ।

सुश्रियम् । इन्दो इति । सहस्रवर्चसम् ॥ ४ ॥

हे पवमानसोम इन्दोस्मभ्यं सुश्रियं शोभनया श्रिया युक्तं सहस्रवर्चसं बहुदीप्तिं रयिं  
धनं विदाः देहीत्यर्थः ॥ ४ ॥



अथ पञ्चमी-

इन्दुरत्यो॒नवा॑ज॒सृत्कनि॑क्रन्ति॒पवि॒त्र॒आ । यदक्षार॑ति॒देव॒युः ॥ ५ ॥

इन्दुः । अत्यः । न । वाज॑सृत् । कनि॑क्रन्ति ।

पवि॒त्रे । आ । यत् । अक्षाः । अति॑ । देव॒युः ॥ ५ ॥

यः इन्दुः वाजसृत् संग्रामसरणः अत्योन अश्वइव पवित्र आ पवित्रे कनि॑क्रन्ति शब्दं करोति यद्यदा अक्षाः क्षरति । क्षरसंचलने इत्यस्माच्छान्दसे लुङि तिपि सिच् बहुलंछन्दसी-तीडभावश्च रात्सस्येति सलोपः । देवयुर्देवकामः सन् तदा अतिशब्दं करोति ॥ ५ ॥

अथ षष्ठी-

पव॑स्व॒वाज॑सातये॒विप्र॑स्यगृ॒णतो॑वृ॒धे । सोम॒रास्व॑सु॒वीर्य॑म् ॥ ६ ॥ ३३ ॥

पव॑स्व । वाज॑स्रातये । विप्र॑स्य । गृ॒णतः ।

वृ॒धे । सोम॑ । रास्व॑ । सु॒वीर्य॑म् ॥ ६ ॥ ३३ ॥

हे सोम पवस्व क्षर । किमर्थं वाजसातयेन्नस्य लाभाय । तथा गृणतः स्तुवतो विप्रस्य मम मेध्यातिथेर्वृधे वर्धनायच हे सोम सुवीर्यं शोभनवीर्योपेतं पुत्रं च रास्व देहीति ॥ ६ ॥

॥ इति षष्ठस्याष्टमे त्रयस्त्रिंशोवर्गः ॥ ३३ ॥

वेदार्थस्य प्रकाशेन तमोहार्दनिवारयन् । पुमर्थाश्चतुरो देयाद्विद्यातीर्थमहेश्वरः ॥ १ ॥


॥ इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरन्धरेण सायणाचार्येण विरचिते माधवीये वेदार्थप्रकाशे ऋक्संहिताभाष्ये षष्ठाष्टकेष्टमोऽध्यायः ॥ ८ ॥

॥ इति षष्ठाष्टकं समाप्तम् ॥ ६ ॥















ಹೆಚ್ಚುವರಿ ಸಂಖ್ಯೆ.....

4-173



**SRI CHAMARAJENDRA SANSKRIT COLLEGE  
LIBRARY**

Class

*A. 22.7.*

Ac. No.

*1101*

Author

Title

*Rig-Veda Samhita*  
(Sixth Ashlaka)

**SRI CHAMARAJENDRA SANSKRIT COLLEGE  
LIBRARY**

This book was loaned on the last date mentioned below  
and it is returnable within a fortnight therefrom unless  
the loan is renewed.



